
ಹೋರಾಟಗಾರನ ಒಲವು ನಿಲವು 


೧ 
ಶಿವರಾಮು ಕಾಡನಕುಪ್ಪೆಯವರು ನಮ್ಮ ನಡುವಿನ ಪ್ರತಿಭಾವಂತ 
ಲೇಖಕರಾಗಿದ್ದರು. ನಾಲ್ಕು ದಶಕಗಳಿಗಿಂತಲೂ ಹೆಚ್ಚು ಕಾಲದಿಂದ ನನಗೆ 
ಪರಿಚಯವಿದ್ದವರು. ಆತ್ಮೀಯ ಸ್ನೇಹಿತರಾಗಿ, ಹಿತೈಷಿಯಾಗಿದ್ದವರು. ಈ 
ಅವಧಿಯಲ್ಲಿ ಅವರು ಅಚ್ಚರಿ ಎನಿಸುವಷ್ಟು ಬೆಳೆದಿದ್ದರು. ಯಾವೊತ್ತೂ ಅವರು 
ತಮ್ಮ ವಿಚಾರಗಳಿಗೆ ಬದ್ಧರಾಗಿದ್ದರು. ಇದರಿಂದ ಅವರೊಬ್ಬ ವಿಶಿಷ್ಟ ವ್ಯಕ್ತಿ; ಅವರದು 
ಅಪರೂಪದ ವ್ಯಕ್ತಿತ್ವ. ಸೃಜನಶೀಲ ಮತ್ತು ಸೃಜನೇತರ ಬರೆವಣಿಗೆ ಎರಡರಲ್ಲೂ 
ನಿಷ್ಣಾತರಾಗಿದ್ದರು. ಕವಿ, ಕಾದಂಬರಿಕಾರ, ಪ್ರಬಂಧಕಾರ, ಸಾಮಾಜಿಕ ಸಂಶೋಧಕ, 
ವಿಮರ್ಶಕ, ಅಂಕಣಕಾರ ಇವೆಲ್ಲವೂ ಆಗಿದ್ದವರು. ಕನ್ನಡಕ್ಕೆ ಅಮೂಲ್ಯ ಎನಿಸುವ 
ಕೃತಿಗಳನ್ನು ಬಿಟ್ಟುಹೋದವರು. ಅವರ ಅಗಲಿಕೆ ಕನ್ನಡಕ್ಕೆ ಆದ ನಷ್ಟವೆಂದೇ 
ಹೇಳಬೇಕು. ಶಿವರಾಮು ಹೀಗೆ ಬೆಳೆಯಲು ಕೆಲವು ಕಾರಣಗಳಿದ್ದುವು; ಇವು ಅವರಲ್ಲಿ 
ಮನೆಮಾಡಿದ್ದುವು; ಕ್ರಿಯಾಶೀಲವಾಗಿದ್ದುವು; ಹುಡುಕಿಕೊಂಡ ಕಾರಣಗಳನ್ನಿಲ್ಲಿ 
ಹೇಳಬೇಕು. ಅವು ಸತ್ಯಶೋಧಕ ಮಾದರಿಗಳು : 

*. ಅವರದು ನೇರನಡೆ: ಒಳ ಹೊರಗು ವ್ಯತ್ಕಾಸವಿಲ್ಲದ ನಡೆ; ಸಮಸ್ತ 
ಯತುವಿನಲ್ಲಿಯೂ ಸಮಾನತೆಗೆ ತೆರೆದುಕೊಂಡ ನಡೆ. ಒಳಹೊರಗುಗಳನ್ನು 
ಒಂದಾಗಿ ಮಾಡಿಕೊಂಡಿದ್ದ ವ್ಯಕ್ತಿತ್ವ ಅವರದಾಗಿತ್ತು. ಇದು ನಾನು 
ಇಷ್ಟಪಡುವ ಮೊದಲ ಗುಣ. 

* ಪ್ರಾಮಾಣಿಕತೆ - ಅಂದರೆ ಪ್ರಮಾಣಿಕತೆ ಅಷ್ಟೆ; ಅದು ನೀರಿನ ಲಕ್ಷಣವಿದ್ದಂತೆ. 
ಶಿವರಾಮು ಅವರ ಅಭಿಪ್ರಾಯಗಳನ್ನು ನಾವು ಒಪ್ಪಬಹುದು, : 
ಒಪ್ಪದಿರಬಹುದು; ಆದರೆ ಅವರ ಪ್ರಾಮಾಣಿಕತೆಯನ್ನು ಸಂದೇಹಿಸಲು 
ಸಾಧ್ಯವಾಗುತ್ತಿರಲಿಲ್ಲ. ಇದು ನಾನು ಇಷ್ಟಪಡುವ ಎರಡನೆಯ ಗುಣ. 

* ಬಸವಣ್ಣನವರು ಹೇಳಿದ ಮಾತು : "ನುಡಿಯೊಳಗಾಗಿ ನಡೆಯದಿದ್ದರೆ ಕೂಡಲ 

ಸಂಗಮದೇವನೆಂತೊಲಿವನಯ್ಯ'". ನುಡಿಯುವುದರೊಳಗಾಗಿ 
ನಡೆಯಬೇಕೆಂಬುದು ಇದರ ಅರ್ಥ. ಶಿವರಾಮು ಅಂಥವರು ನುಡಿದದ್ದನ್ನು 
ನಡೆದು ತೋರಿಸುತ್ತಾರೆ; ಆಚರಣೆಯಲ್ಲಿ ತರುತ್ತಾರೆ. ಮಾತು ಮತ್ತು ಕೃತಿ 
ಅವರಲ್ಲಿ ಒಂದೇ ಆಗಿತ್ತು. ಇದು ನಾನು ಇಷ್ಟಪಡುವ ಮೂರನೆಯ ಗುಣ. 
* ರಾಜಿಗೊಪ್ಪದ ಮನಸ್ಸು, ಧೋರಣೆ ಅವರದಾಗಿತ್ತು. ತತ್ತ್ವನಿಷ್ಕೆ ಎನ್ನುವುದು 
ಶಿವರಾಮು ಅವರಿಗೆ ತದೇಕ ಚಿತ್ತದ ಒಂದು ಕರ್ತವ್ಯವಾಗಿತ್ತು; ಈ 
ವಿಷಯದಲ್ಲಿ ಅವರು ತೋರುತ್ತಿದ್ದ 'ಕಾಠಿಣ್ಯ'ಕ್ಕೆ ಸಮಾಜದ ಆರೋಗ್ಯವೇ 
ಕಾರಣವಾಗಿತ್ತು; ಬೇರಲ್ಲ. ಇದು ನಾನು ಇಷ್ಟಪಡುವ ನಾಲ್ಕನೆಯ ಗುಣ. 
* ಶಿವರಾಮು ಸ್ವಾಭಿಮಾನಿಯಾಗಿದ್ದರು; ಇದು ಪ್ರತಿಯೊಬ್ಬರೂ ಅಪೇಕ್ಷಿಸುವ 
ಉಪಾದೇಯವಾದ ಸಂಗತಿ. ಇದು ಅಹಂಕಾರವಲ್ಲ; ಅಹಂಕಾರದ ನಿರಸನದ 
ಇನ್ನೊಂದು ಬಗೆ. 'ಸ್ವಾಭಿಮಾನ' ಎಂದರೆ ತನ್ನನ್ನು ಶೋಷಿಸುತ್ತಿರುವ ಎಲ್ಲ 
ವಿಷಯಗಳನ್ನು ಎದುರಿಸಿ ನಿಲ್ಲುವುದೆಂದೇ ಅರ್ಥ. ಇದು ಸ್ವಾವಲಂಬನೆಯ 
ಇನ್ನೊಂದು ಮುಖ ಕೂಡ. ಇದು ನಾನು ಇಷ್ಟಪಡುವ ಐದನೆಯ ಗುಣ. 
ಇವು ಶಿವರಾಮು ಅವರ ವ್ಯಕ್ತಿತ್ವದ 'ಪಂಚಶೀಲ'ಗಳು; ಶಿವರಾಮು ಯಾರು? 
ಏನು? ಎಂಬುದಕ್ಕೆಲ್ಲ ಈ 'ಪಂಚಶೀಲ'ಗಳೇ ಉತ್ತರ ಹೇಳುತ್ತವೆ. ಈ 
'ಪಂಚಶೀಲ'ಗಳೇ ಶಿವರಾಮು ಅವರನ್ನು ಹೋರಾಟಗಾರರನ್ನಾಗಿ ರೂಪಿಸಿದವು; ಇವೇ 
ಅವರ ಪ್ರಬಲ ವೈಚಾರಿಕತೆಯನ್ನು ಕಟ್ಟಿದಂಥವು. ಈ 'ಗುಣಶೀಲ'ಗಳು ಅವರ 
ಜೀವನದಲ್ಲಿ ಎಲ್ಲೋ ಮಧ್ಯದಲ್ಲಿ ಬಂದು ಸೇರಿಕೊಂಡವುಗಳಲ್ಲ; ಅವರ 
ವಿದ್ಕಾರ್ಥಿದೆಸೆಯಿಂದಲೇ ಬೆಳಕಾಗಿ ಕಾಣಿಸಿಕೊಂಡವುಗಳು. 
ಶಿವರಾಮು ಅವರು ನನ್ನ ಶಿಷ್ಕರಾಗಿದ್ದರು. ಎಂ.ಎ. ಓದುವಾಗ; ಹೀಗೆ 
ಆರಂಭವಾದ ನಮ್ಮ ಸ್ನೇಹ, ಆತ್ಮೀಯತೆ ಈ ನಲವತ್ತು / ನಲವತ್ತೈದು ವರ್ಷಗಳ 
ಕಾಲ ನಿರಂತಕವಾಗಿ / ಅಖಂಡವಾಗಿ ಸಾಗಿತು. ನಮ್ಮಲ್ಲಿ ಭಿನ್ನಾಭಿಪ್ರಾಯ ಎಂಬುದೇ 
ಇರಲಿಲ್ಲ; ಅಂದರೆ, ನಾವು ಒಬ್ಬರ ಅಭಿಪ್ರಾಯವನ್ನು ಮತ್ತೊಬ್ಬರು 
ಗೌರವಿಸುತ್ತಿದ್ದುದರಿಂದ, ವಿವಾದಕ್ಕೆ ಎಡೆಕೊಡುವ ಪ್ರಮೇಯವೇ ಬರುತ್ತಿರಲಿಲ್ಲ 
ಎಂಬುದೇ ಇದರ ಅರ್ಥ. ನಾವು ಜೊತೆಯಲ್ಲಿ ಕಾಫಿಗೆ ಹೋಗುವುದು, ತಿಂಡಿಗೆ 
ಹೋಗುವುದು, ಸಮಯ ಸಿಕ್ಕಿದರೆ ಗಂಟೆಗಟ್ಟಲೆ ಚರ್ಚೆ ಮಾಡುವುದು 
ಸಾಮಾನ್ಯವಾಗಿತ್ತು. ಅದರಲ್ಲಿಯೂ ಸಂಜೆ ಕ್ಕಾಂಟೀನ್‌ನಲ್ಲಿ ದೋಸೆ ತಿಂದು ಕಾಫಿ 
ಕುಡಿದು, ಎದುರಿನ ರಸ್ತೆಯಲ್ಲಿ ನಿಂತು ಸಾಹಿತ್ಕಿಕ ಸಾಮಾಜಿಕ ಚರ್ಚೆಯಲ್ಲಿ 
ತೊಡಗುವುದು ನಿತ್ಯದ ಕಾರ್ಯಕ್ರಮವಾಗಿತ್ತು. ವಿದ್ಕುತ್‌ದೀಪ ಬೆಳಗಿದಾಗ ನಾವು 


ಸತ್ತೆ 

ಅಗಲುತ್ತಿದ್ದೆವು. ಎಡಕ್ಕೆ ವಿನಾಯಕನಗರ, ಬಲಕ್ಕೆ ಸರಸ್ವತಿಪುರಂ - ಅಗಲಿದ ಮೇಲೆ 
ನಾವು ಹೋಗುತ್ತಿದ್ದ ದಿಕ್ಕುಗಳಾಗಿದ್ದವು. ಈ 'ಮೇಷ್ಟು ಶಿಷ್ಠ'ನ ಜೋಡಿ ಒಂದು 
'ಲೆಜೆಂಡ್‌'ನ್ನು ಸೃಷ್ಟಿಸಿಬಿಟ್ಟಿತ್ತೆನ್ನಬೇಕು. ಒಬ್ಬಿಬ್ಬರು ನನ್ನನ್ನು ಕೇಳಿದ್ದುಂಟು : 
"ಶಿವರಾಮು ನಿಮಗೆ ಏನಾಗಬೇಕು? ನಿಮಗೆ ಬಂಧುವಾಗಬೇಕ" ಎಂದು; ಅದಕ್ಕೆ 
ನಾನು ಕೊಟ್ಟ ಉತ್ತರ ಇನ್ನೂ ನೆನಪಿದೆ : "ಅವರು ನನ್ನ ಬಂಧುವಲ್ಲ, ನಿಜ; ಆದರೆ 
ಬಂಧುವಿಗಿಂತ ಹೆಚ್ಚಿನವರು"; ಆಮೇಲೆ ಅವರು ಆ ಪ್ರಶ್ನೆ ಕೇಳುವುದನ್ನೆ 
ಬಿಟ್ಟುಬಿಟ್ಟರು. 

ಹೀಗಿರುವಾಗ ಒಂದು ಸಂಜೆ ಬಯಲುರಂಗ ಮಂದಿರದ ರಸ್ತೆಯಲ್ಲಿ 
ನಡೆಯುತ್ತಿದ್ದೆವು. ಶಿವರಾಮು ಆಗಲೇ ಲೇಖನಗಳನ್ನು ಬರೆಯಲು ಆರಂಭಿಸಿದ್ದರು; 
ಆಗ ಅವರು ಶಿವರಾಮು ಎಂಬ ಹೆಸರಿನಲ್ಲೇ ಬರೆಯುತ್ತಿದ್ದರು. ನಾನಿದ್ದವನು ಅದೂ 
ಇದೂ ಮಾತಾಡುತ್ತ, ನಡುವೆ "ನಿಮ್ಮ ಹೆಸರಿಗೆ 'ಕಾಡನಕುಪ್ಪೆ' ಸೇರಿಸಿ 'ಶಿವರಾಮು 
ಕಾಡನಕುಪ್ಪೆ' ಎಂದಿಟ್ಟುಕೊಂಡು ಬರೆಯಬಾರದೇಕೆ, ಬರೆಯಿರಿ" ಎಂದು ಹೇಳಿದೆ. 
ಆ ಪ್ರಕಾರ ೧೯೭೬ರಲ್ಲಿ ಪ್ರಕಟವಾದ 'ಸಮನ್ವಯ' ಸಂಕಲನಕ್ಕೆ ನಾನು ಹೇಳಿದಂತೆ 
'ಕಾಡನಕುಪ್ಪೆ' ಸೇರಿಸಿದ್ದರು; 'ಶಿವರಾಮು ಕಾಡನಕುಪ್ಪೆ' ಹೆಸರು ರೂಪುಗೊಂಡದ್ದು 
ಹೀಗೆ. ನಾನು ಈ ವಿಷಯವನ್ನು ಮರೆತುಬಿಟ್ಟಿದ್ದೆ; ಅವರೇ ತಮ್ಮೊಂದು ಲೇಖನದಲ್ಲಿ 
ಇದನ್ನು ಬರೆದಿದ್ದಾರೆ; ಅವರ ಆ ಲೇಖನದ ಶೀರ್ಷಿಕೆ ಇದು : 'ಹೆಸರು ಕೊಟ್ಟವರು' 
ಎಂದು. 

ಈ ಮಧ್ಯೆ ಅವರು ಹೋರಾಟಗಳಲ್ಲಿ ಭಾಗವಹಿಸಿದ್ದು, ಚಳವಳಿಗಳಲ್ಲಿ 
ಗುರುತಿಸಿಕೊಂಡದ್ದು, ಕೀರ್ತಿಯ ಒಂದೊಂದೇ ಮೆಟ್ಟುಲನ್ನು ಏರಿ ಬೆಳೆದದ್ದು, 
ಆಡಳಿತಗಾರರಾಗಿಯೂ ಹೂರಹೂಮ್ಮಿದ್ದು ಈಗ ಇತಿಹಾಸದ ಭಾಗವಾಗಿ 
ಸೇರಿಕೊಂಡಿದೆ. ಇಲ್ಲಿ ಹೇಳಲೇಬೇಕಾದ ಒಂದು ವಿಷಯವಿದೆ; ಅದೇ ಅವರು ಈ 
ಎಲ್ಲವನ್ನೂ ಮೀರಿ ನಡೆಯಲು, ಇರಲು ಪ್ರಯತ್ನಿಸಿದ್ದು. ಇದರಿಂದ ಅವರ 
ಸ್ನೇಹವಲಯ ಹೆಚ್ಚಾಗಲು ಕಾರಣವಾಯಿತು; ಅಂದರೆ ಯಾವುದೇ ಒಂದರಲ್ಲಿ 
ತಮ್ಮನ್ನು '1dೀಗtyy' ಆಗಲು ಇಷ್ಟಪಡುತ್ತಿರಲಿಲ್ಲ ಎಂಬುದು; ಈ ಎಲ್ಲವನ್ನು 
ಮೀರಿದ ಮೂಲ ಸತ್ಯವನ್ನು ಪ್ರತಿಪಾದಿಸಲು ಹೊರಟಿದ್ದು. ಅದು 'ಟ॥timate truth’ 
ಆಗಿತ್ತು. ಹಾಗಾಗಿ ಎಲ್ಲ ಕಾಳಜಿಗಳಿಗಿಂತ 'ಮಾನವೀಯ ಕಾಳಜಿ'ಯನ್ನು 
ಮುಂದುಮಾಡಿಯೇ ಚಿಂತಿಸುತ್ತಿದ್ದರು. 

ಪಂಥ್‌ ಸಿದ್ಧಾಂತಗಳಾದರೂ ಇಷ್ಟೆಯೇ. ಅವರು ಯಾವ ಪಂಥಕ್ಕೂ 
ಸೇರಿದವರಾಗಿರಲಿಲ್ಲ. ಯಾವ ಸಿದ್ಧಾಂತವನ್ನೂ ಒಪ್ಪಿಕೊಂಡು ಬೆಳೆದವರಲ್ಲ. ತಮ್ಮದೇ 

RN ಕ 


ಸಿದ್ದಾಂತವನ್ನು ಅವರು ಹುಟ್ಟುಹಾಕಿದವರಲ್ಲ. ಎಲ್ಲವನ್ನು ಒಟ್ಟಿಗೆ ತೆಗೆದುಕೊಂಡು 
ಹೋಗಲು ಯೋಚಿಸಿದವರು. 'ಸಮಗ್ರತೆ' ಮತ್ತು 'ಪೂರ್ಣತೆ'ಗೆ ಅವರು ಹೆಚ್ಚು 
ಒತ್ತುಕೊಟ್ಟವರು. ಆದ ಕಾರಣವೆ ಅವರು ಎಲ್ಲ ಉತ್ತಮಾಂಶಗಳನ್ನು ಗುರುತಿಸಲು 
ಸಮರ್ಥರಾಗಿದ್ದರು. ಯಾವುದು ಒಳ್ಳೆಯದೊ ಅದನ್ನವರು ಮಾಡಿದರು; ಯಾವುದು 
ಇಷ್ಟವೊ ಅದನ್ನವರು ಒಪ್ಪಿಕೊಂಡಿದ್ದರು. 

ಶಿವರಾಮು ನನಗೆ ತುಂಬ ಬೇಕಾಗಿದ್ದವರು. ಅವರು ನನಗೆ ವಿದ್ಯಾರ್ಥಿಯೇ 
ಆಗಿದ್ದರೂ, ಅದಕ್ಕೂ ಮೀರಿದ, ಒಂದು ಸಂಬಂಧತತ್ತ್ವ ನಮ್ಮ ನಡುವೆ ಇತ್ತು. 
ಅವರು ಮರೆಯಾದ ಮಾಣಿಕ್ಕ ಮಾತ್ರವಲ್ಲ, ಮರೆಯಲಾಗದ ಮಾಣಿಕ್ಕಕೂಡ. 
ಶಿವರಾಮು ಅವರ ಹಾಗೆ ಅವರ ಶ್ರೀಮತಿ ಸುವರ್ಣ ಕೂಡ ನನ್ನ 
ವಿದ್ಮಾರ್ಥಿಯಾಗಿದ್ದರು. ಅವರಿಬ್ಬರೂ ಸಹಪಾಠಿಗಳು. ಅವರು ಪ್ರೀತಿಸುತ್ತಿದ್ದ 
ವಿಷಯವಾಗಲಿ, ಮದುವೆಯಾಗ್ತಾರೆ-ಎಂಬ ವಿಷಯವಾಗಲಿ ಮೊದಮೊದಲು ನನಗೆ 
ತಿಳಿದಿರಲಿಲ್ಲ. ಒಂದು ಮಧ್ಯಾಹ್ನ ಎಂದು ಕಾಣುತ್ತದೆ, ಅವರ ಸಹಪಾಠಿಯೇ ಆಗಿದ್ದ 
ಶಿವರಾಮೇಗೌಡ ನಾಗವಾರ ಅವರು ನನ್ನ ಹತ್ತಿರ ಬಂದು, "ಶಿವರಾಮು ಜ್ವರದ 
ಕಾರಣದಿಂದ ಕಾಮಾಕ್ಸಿ ಆಸ್ಪತ್ರೆಗೆ ಸೇರಿದ್ದಾರೆ; ಸಂಜೆ ನೋಡ್ಕೊಂಡು ಬನ್ನಿ ಸರ್‌” 
ಎಂದರು; ಅದಕ್ಕೆ 'ಆಯ್ತು' ಎಂದೆ. ಇದನ್ನು ತಿಳಿಸಿ ಸ್ವಲ್ಪ ದೂರ ಹೋದ 
ಶಿವರಾಮೇಗೌಡರು ವಾಪಸ್ಸು ಬಂದು, "ಹಾಗೆಯೇ ಅಲ್ಲಿ ಒಬ್ಬ ವಿಶೇಷ ಅತಿಥಿ 
ಇದ್ದಾರೆ; ಅವರನ್ನು ನೋಡ್ಕೊಂಡು ಬನ್ನಿ ಸಾರ್‌" ಎಂದು ನಕ್ಕರು. ನನಗೆ ತಕ್ಷಣವೆ 
ಏನೂ ಗೊತ್ತಾಗಲಿಲ್ಲ. "ಆ ವಿಶೇಷ ಅತಿಥಿ ಯಾರು” ಎಂದೆ; ಅದಕ್ಕೆ ಅವರು "ಸಂಜೆ 
ಹೋಗ್ಗೀರಲ್ಲಾ, ನಿಮಗೇ ಗೊತ್ತಾಯದೆ" ಎಂದವರೆ ಮತ್ತೆ ಇನ್ನೂ ನಗುತ್ತಾ ಹೊರಟು 
ಹೋದರು. ಸಂಜೆ ನಾನು ಆಸ್ಪತ್ರೆಗೆ ಹೋಗಿ, ಅವರ ಆರೋಗ್ಯವನ್ನು ವಿಚಾರಿಸುತ್ತಾ 
ಬಹಳ ಹೊತ್ತು ಅಲ್ಲಿಯೇ ಕುಳಿತಿದ್ದೆ. ಅವರಿಗೆ. ಜ್ವರ ಇಳಿದು, 
ಸುಧಾರಿಸಿಕೊಳ್ಳುತ್ತಿದ್ದರು. ಸಹಪಾಠಿಗಳು ಇತರರೂ ಕೆಲವರು ಬಂದು ಆಗಾಗ್ಗೆ 
ನೋಡಿಕೊಂಡು ಹೋಗುತ್ತಿದ್ದರು. ಬಹಳ ಹೊತ್ತಿನ ನಂತರ ಅವರಿಗೆ ಶುಭ ಕೋರಿ 
ಆಸ್ಪತ್ರೆಯಿಂದ ಹೊರಟೆ. ಶಿವರಾಮೇಗೌಡರು ಹೊರಗೆ ಕಾಯುತ್ತಿದ್ದರೆಂದು ಕಾಣುತ್ತದೆ; 
ನಾನು ಹೊರಗೆ ಬಂದ ಕೂಡಲೆ "ವಿಶೇಷ ಅತಿಥಿಯನ್ನು ನೋಡಿದಿರಾ ಸರ್‌” ಎಂದರು. 
"ಅಂಥವರು ಯಾರೂ ಕಾಣಲಿಲ್ಲವಲ್ಲ ಅಲ್ಲಿ" ನಾನೆಂದೆ; 'ಅಲ್ಲೇ ಇದ್ದರಲ್ಲ' ಎಂಬುದು 
ಅವರ ಉತ್ತರ. "ಅಹುದು ಅಲ್ಲಿ ಸುವರ್ಣ ಮಾತ್ರ ಇದ್ದರು, ಅವರು ಅವರ ಸಹಪಾಠಿ 
ಅಲ್ಲವೆ" ಎಂದೆ; ಶಿವರಾಮೇಗೌಡರು ಕೂಡಲೆ "ಅವರೇ ಸರ್‌ ವಿಶೇಷ ಅತಿಥಿ” 
ಎಂದರು. ನನಗೆ ಏನೂ ಅರ್ಥವಾಗಲಿಲ್ಲ; ಆಮೇಲೆ ಅವರೇ ವಿವರಿಸಿದರು. ಅವರು 

ಇಬ್ಬರೂ ನಕ್ಕೆವು, ನನಗೆ ತುಂಬ ಸಂತೋಷವಾಗಿತ್ತು. 

ಶಿವರಾಮು ಅವರು ಎಂ.ಎ. ಓದುತ್ತಿದ್ದಾಗಲೆ ಸುವರ್ಣ ಅವರು ಅವರ ಮನಸ್ಸಿಗೆ 
ಪ್ರವೇಶಿಸಿದ್ದರು. ಅವರದು ಅಂತರ್ಜಾತಿ ವಿವಾಹವಾಗಿದ್ದರಿಂದ ಆರಂಭದಲ್ಲಿ ಕೆಲವು 
ಕಷ್ಟಗಳನ್ನೂ ಸವಾಲುಗಳನ್ನೂ ಅವರು ಎದುರಿಸಬೇಕಾಯಿತು. ಆದರೂ ಅವರ ವಿವಾಹ 
ತುಂಬ ಸರಳವಾಗಿ ಬೆಂಗಳೂರಿನ ಒಂದು ಕಾಲೇಜಿನ ಕೊಠಡಿಯೊಂದರಲ್ಲಿ ಜರುಗಿತು. 
ನಾನು ಆ ಹೊತ್ತು ಅದರ ಸಾಕ್ಷಿಯಾಗಿದ್ದೆ. ಶಿವರುದ್ರಪ್ಪ, ಲಂಕೇಶ್‌ ಮೊದಲಾಗಿ 
ಅಲ್ಲಿ ಸೇರಿದ್ದವರ ಸಂಖ್ಯೆ ಹದಿನೈದನ್ನು ಮೀರಿರಲಿಲ್ಲ. ಯಾವ ಸಂಪ್ರದಾಯದ ವಿಧಿಗಳ 
ಉಪಾಧಿಯೂ ಇಲ್ಲದೆ ಮದುವೆಯ ಕಾರ್ಯಕ್ರಮ ಕೆಲವೇ ನಿಮಿಷಗಳಲ್ಲಿ 
ಮುಗಿದಿತ್ತು. ಕಾರ್ಮಕ್ರಮಗಳ ಮಹತ್ವವನ್ನು ಕುರಿತು ಜಿಎಸ್‌ಎಸ್‌ ಅವರು 
ಮಾತಾಡಿದ್ದರು; ಲಂಕೇಶ್‌ ಅವರೂ ಮಾತಾಡಿದ್ದರೆಂದು ನೆನಪು. ಕಾರಕ್ರಮ ಮುಗಿದ 
ಮೇಲೆ ನಾವು ಅಷ್ಟು ಜನರನ್ನೂ ಹೋಟೆಲ್‌ವೊಂದಕ್ಕೆ ಯಾವ ಪೂರ್ವ ಸೂಚನೆಯೂ 
ಇಲ್ಲದೆ ಊಟಕ್ಕೆ ಕರೆದುಕೊಂಡು ಹೋಗಲಾಯಿತು. ಆಮೇಲೆ ವಧುವರರನ್ನು 
ಅಭಿನಂದಿಸಿ ನಾನು ಮೈಸೂರಿಗೆ ಹಿಂದಿರುಗಿದ್ದೆ. 

ಶಿವರಾಮು ಅವರು ಅಧ್ಯಾಪಕರಾಗಿದ್ದರು; ಶ್ರೀಮತಿ ಸುವರ್ಣ ಅವರೂ 
ಅಧ್ಯ್ಕಾಪಕರಾಗಲು ಎಲ್ಲಾ ಅರ್ಹತೆಯೂ ಅವರಿಗಿತ್ತು. ಎಲ್ಲಾದರೂ ಕಾಲೇಜಿನಲ್ಲಿ 
ಅವರಿಗೂ ಕೆಲಸ ಸಿಗುತ್ತಿತ್ತು. ಶಿವರಾಮು ಅವರು ತಮ್ಮ ಶ್ರೀಮತಿ ಕೆಲಸಕ್ಕೆ 
ಹೋಗುವುದು ಬೇಡವೆಂಬ ತೀರ್ಮಾನಕ್ಕೆ ಬಂದಿದ್ದರು. ಅದಕ್ಕೆ ಕಾರಣ ಅವರ 
ಆದರ್ಶವಾಗಿತ್ತು. ಒಂದು ಕುಟುಂಬಕ್ಕೆ ಒಂದು ಉದ್ಯೋಗ ಎಂಬ ತತ್ತ್ವವನ್ನು 
ಒಪ್ಪಿಕೊಂಡಿದ್ದರು; ಆ ಪ್ರಕಾರ ತಮ್ಮ ಶ್ರೀಮತಿಯವರನ್ನು ಕೆಲಸಕ್ಕೆ ಕಳುಹಿಸದಿದ್ದರೆ, 
ಆ ಕೆಲಸ ಇನ್ನೊಬ್ಬರಿಗೆ ಸಿಕ್ಕಿ ಆ ಕುಟುಂಬಕ್ಕೆ ಬೆಳಕಾಗುತ್ತದೆ ಎಂಬುದು ಅವರ 
ವಾದ. ಶಿವರಾಮು ಅವರು ನಿಜವಾದ ಸಮಾಜವಾದಿ ಮನುಷ್ಯರಾಗಿದ್ದರು. 

ಶಿವರಾಮು ಅವರು ಪಿಎಚ್‌.ಡಿಗಾಗಿ ಸಂಶೋಧನೆ ಮಾಡಬೇಕೆಂಬ 
ಅಪೇಕ್ಷೆಯನ್ನು ಹೊಂದಿದ್ದರು. ನಾನೇ ಅವರಿಗೆ ಮಾರ್ಗದರ್ಶಕನಾಗಬೇಕೆಂಬ 
ವಿಷಯವನ್ನು ಅವರು ಈ ಮೊದಲೇ ನನಗೆ ತಿಳಿಸಿದ್ದರು. ಆ ಪ್ರಕಾರ ಪಂಪಭಾರತವನ್ನು 
ಕುರಿತು ಅಧ್ಯಯನ ನಡೆಸಲು ಅವರಿಗೆ ಸೂಚಿಸಿದೆ; ಸಾರಲೇಖವೆಲ್ಲ ಸಿದ್ದವಾಗಿತ್ತು; 
ನೊಂದಣಿಗೆ ಸಿದ್ದತೆ ನಡೆಸಲಾಗಿತ್ತು. ಆದರೆ ಅವರ ಆರೋಗ್ಯದಲ್ಲಿ ಕಂಡುಬಂದ 
ವೃತ್ಕಾಸದಿಂದಾಗಿ, ಇಂತಹ ಗಂಭೀರವಾದ ಯಾವುದೇ ಕೆಲಸವನ್ನು 
ಕೈಗೊಳ್ಳಕೂಡದೆಂದು ವೈದ್ಯರು ಅವರಿಗೆ ಸಲಹೆ ಇತ್ತಿದ್ದರು. ಈ ಹಿನ್ನೆಲೆಯಲ್ಲಿ ಅವರು 


ಪರಸ್ಪರ ಪ್ರೀತಿಸುತ್ತಿದ್ದ, ವಿವಾಹವಾಗಲಿದ್ದ ವಿಷಯವನ್ನೆಲ್ಲ ವಿವರಿಸಿ ಹೇಳಿದರು; 

ಒಂದು ಸಲ ನಮ್ಮ ಮನೆಗೆ ಬಂದರು; ಬರುವಾಗಲೇ ಭಾವುಕರಾಗಿದ್ದರು; 
' ಗದ್ಗದಿತರಾಗಿದ್ದರು. ಸಂಶೋಧನೆಯನ್ನು ಮುಂದುವರಿಸಲು ಸಾಧ್ಯವಾಗದಿದ್ದಕ್ಕೆ 
ಅವರಿಗೆ ದುಃಖವೂ ವಿಷಾದವೂ ಆಶಾಭಂಗವೂ ಒಮ್ಮೆಲೆ ಉಂಟಾಗಿದ್ದವು. 
ಪರಿಸ್ಥಿತಿಯ ಒತ್ತಡವನ್ನೂ ತೀವ್ರತೆಯನ್ನೂ ಬಲ್ಲ ನಾನು ಅವರನ್ನು ಸಮಾಧಾನ 
ಪಡಿಸಲು ಯತ್ನಿಸಿದೆ; ಅವರ ಎರಡೂ ಕೈಗಳನ್ನು ಹಿಡಿದುಕೊಂಡು ನಾನು ಹೇಳಿದೆ : 
"ಮೊದಲು ಸಮಾಧಾನ ಮಾಡಿಕೊಳ್ಳಿ; ದುಃಖವನ್ನು ಬಿಡಿ, ಪರಿತಪಿಸುವುದು ಬೇಡ; 
ಪಿಎಚ್‌.ಡಿ. ಅನಿವಾರ್ಕವಾದುದೇನೂ ಅಲ್ಲ; ಪ್ರಸ್ತುತ ಪರಿಸ್ಥಿತಿಯಲ್ಲಿ ಅದನ್ನು 
ಕೈಗೊಳ್ಳುವುದು ಸರಿಯಾಗದು; ಮೊದಲು ಆರೋಗ್ಯಕ್ಕೆ ಗಮನಕೊಡಿ; ವೈದ್ಯರು ಏನು 
ಹೇಳುತ್ತಾರೋ ಹಾಗೆ ನಡೆದುಕೊಳ್ಳಿ; ಮುಂದೆ ನೋಡೋಣ; ನಿರಾಶರಾಗಬೇಡಿ" 
ಎಂದೆಲ್ಲ ಹೇಳಿ ಅವರನ್ನು ಸಮಾಧಾನಕ್ಕೆ ತಂದೆ. ಆಮೇಲೆ ಅವರ ಆರೋಗ್ಯ ಸಮಸ್ಯೆ 
ಕ್ರಮೇಣ ಬಗೆ ಹರಿಯಿತು; ಪಿಎಚ್‌.ಡಿ. ಮಾಡದಿದ್ದರೂ ಅವರು ಒಬ್ಬ ಮಹತ್ವದ 
ಲೇಖಕರಾಗಿ ಬೆಳೆದದ್ದು ಈಗ ಎಲ್ಲರಿಗೂ ಗೊತ್ತಿರುವ ವಿಷಯ. 

ಶಿವರಾಮು ಅವರು ಯಾವಾಗಲೂ ಹೂಸದನ್ನು ಕೊಡಲು ತಮ್ಮ 
ಬರೆವಣಿಗೆಯಲ್ಲಿ ಪ್ರಯತ್ನಿಸಿದವರು. ಆ ಪ್ರಕಾರ ಅವರು ತಮ್ಮ ಇಡೀ 
ಬರೆವಣಿಗೆಯನ್ನು ನಡೆಸಿದವರು. ಅನೇಕ ಉತ್ತಮ ಕೃತಿಗಳನ್ನು ಕನ್ನಡಕ್ಕೆ ಅವರು 
ನೀಡಿದ್ದಾರೆ. ಅನಾರೋಗ್ಯದ ನಡುವೆಯೂ ತೀರ ಮಹತ್ವದವು ಎನಿಸುವಕೃತಿಗಳನ್ನೇ 
ಅವರು ಬರೆದಿದ್ದಾರೆ. ಅವರ ಬರೆವಣಿಗೆ 'ಭಾವನೆ'ಯ 'ಂಟಕೇ ಮಾತ್ರ ಆಗಿರಲಿಲ್ಲ; 
'ವಿಚಾರ'ದ '001100 ಕೂಡ ಆಗಿತ್ತು. ಆಲೋಚನೆಯ 'ಶೋಧ' ಕಾರ್ಯವನ್ನು ಅವರು 
ನಿರಂತರವಾಗಿ ಮಾಡಿದ್ದಾರೆನ್ನುವುದೇ ಅವರನ್ನು ಗುರುತಿಸುವ ಸರಿಯಾದ ಕ್ರಮವೆಂದು 
ಭಾವಿಸುತ್ತೇನೆ. ಇತಿಹಾಸದಲ್ಲಿ ಉಳಿಯಲು ಇಷ್ಟು ಸಾಕು. ಅವರು ಅದರಲ್ಲಿದ್ದರೂ 
ನಮ್ಮ ನಡುವೆ ಅವರು ತಮ್ಮ ವಿಚಾರಗಳ ಮೂಲಕ ಜೀವಂತ ಇರುತ್ತಾರೆ. ನೆನಪಾಗಿ 
ಕಾಡುತ್ತಲೇ ಇರುತ್ತಾರೆ. 


೨ 

ಶಿವರಾಮು ಕಾಡನಕುಪ್ಪೆಯವರು ಬುದ್ಧಿಮೂಲವಾದ ವೈಚಾರಿಕತೆ ಮತ್ತು 
ಭಾವಮೂಲವಾದ ಅಂತಃಕರಣಕ್ಕೆ ಹೆಸರಾದವರು. ಹೋರಾಟ ಮತ್ತು ಆಪ್ತತೆಗಳೆರಡೂ 
ಅವರ ಸಂಗಾತಿಗಳಾಗಿದ್ದವು. ವಿಚಾರಪರತೆಯ ಕಾರಣವಾಗಿ ಅವರು ಮೌಢ್ಯ, 
ಸಾಂಪ್ರದಾಯಕತೆ ಮತ್ತು ಪಟ್ಟಭದ್ರ ಹಿತಾಸಕ್ತಿಗಳ ವಿರುದ್ಧ ಸೆಟೆದು ನಿಲ್ಲುತ್ತಿದ್ದರು. 
ಆಗಾಗ ವ್ಯಕ್ತವಾಗುತ್ತಿದ್ದ ನೈಷ್ಮುರ್ಯ ವ್ಯಕ್ತಿಗತವಾದುದಾಗಿರಲಿಲ್ಲ; ಸಮಾಜದ 

ಉದ್ದಾರಕ್ಕೆ ಕಾದಿರಿಸಿದಂತಾಗಿತ್ತು. ನಡೆನುಡಿಗಳೆರಡೂ ಶುದ್ದವಾಗಿದ್ದ ಅವರ 
ಹೋರಾಟಕ್ಕೆ ಯಾವೊತ್ತೂ ಮನ್ನಣೆ ಇರುತ್ತಿತ್ತು; ಮಾನವಕಾಳಜಿ ಅವರ 
ಜೊತೆಯಲ್ಲಿರುತ್ತಿತ್ತು. ಹೀಗಾಗಿ ಅವರ ವಿಚಾರಪರತೆ ಮತ್ತು ಸಾಮಾಜಿಕತೆಗಳು 
ಜನಪ್ರಿಯತೆಗೆ ಕಾರಣವಾಗಿದ್ದುವು; ಒಂದು ಅನುಕರಣೀಯ ಮಾದರಿ ಆಗಿದ್ದುದು 
ಸಹಜವಾಗಿತ್ತು. ಅವರ ಧೀರೋದಾತ್ಮ ನಡೆಯಿಂದಾಗಿ ಅವರು ಎಲ್ಲರಿಗೂ 
ಬೇಕಾಗಿದ್ದರು; ಅನವರತ ಮೌಲ್ಯದ ಬೆಳಕಿನ ಶಿಖರವಾಗಿದ್ದರು. ಇದರಲ್ಲಿ 
ಹೊಂದಾಣಿಕೆ, ರಾಜಿಮನೋಭವ ಅವರದಾಗಿರಲಿಲ್ಲ; ಶುದ್ದೀಕರಣ ಅಥವಾ ಸುಧಾರಣೆ 
ಅವರ ನಿತ್ಯ ಅಭೀಪ್ಸೆಯಾಗಿತ್ತು; ಸತ್ತ ಅವರ ಮುಂದೆ ಚೆಲ್ಲಿಕೊಂಡ ವಿಷಯವಾಗಿತ್ತು. 


ಇದರಲ್ಲಿ ಸೋಲು ಎಂಬುದು ಇರಲಿಲ್ಲ; ಕ್ರಾಂತಿ ಭಾವನೆಯ ಮುಂಚೂಣಿಯಲ್ಲಿ ' 


ಅವರಿದ್ದದು ಸಾಮಾಜಿಕ ಬದ್ದತೆಗೂ, ಜೀವನ ಪ್ರೀತಿಗೂ ಕಾರಣವಾಗಿತ್ತು. 

ಪ್ರೀತಿ ಮತ್ತು ಸ್ನೇಹದಲ್ಲಿ ಅದ್ದಿಕೊಂಡ ಸಾಗರಸದೃಶ ಜೀವನ ಅವರದಾಗಿತ್ತು; 
ಅಲ್ಲಿ ನೀಲಿ ಆಕಾಶ ಮತ್ತು ಸ್ವರ್ಣಭೂಮಿಗಳೆ ದೇದಿಪ್ಕಮಾನವಾಗಿದ್ದವು; 
ಧ್ಯೇಯೋದ್ದೇಶಗಳ ಕೈದೀಪವಾಗಿದ್ದುವು. ಆತ್ಮವಿಶ್ವಾಸ ಮತ್ತು ಆತ್ಮಾಭಿಮಾನಗಳೇ 
ಅವರು ಕಲಿಸಿಕೊಟ್ಟಿದ್ದ ಪಾಠಗಳಾಗಿದ್ದುವು. ಅವರೆಂದೂ ಭ್ರಮೆಗಳಿಗೆ ಒಳಗಾದವರಲ್ಲ; 
ವಾಸ್ತವವೇ ಒಂದು ಲೀಲೆಯಾಗಿ ಕಾಣಿಸಿದ್ದುಂಟು. ಮಾನವಧರ್ಮವೊಂದೇ ಅವರ 
ಆದರ್ಶವಾಗಿತ್ತು; ಜೀವನ ಮಾದರಿಯಾಗಿತ್ತು. ಜಾತಿ ಮತ್ತು ಮತಧರ್ಮಗಳು 
ಚರ್ಚೆಯ ವಿಷಯವಾಗಿದ್ದುವು; ಅವುಗಳನ್ನೆಂದೂ ಅವರ ಜೀವನದಾರಿಗಳೆಂದಾಗಲಿ, 
ಮಾದರಿಗಳೆಂದಾಗಲಿ ಭಾವಿಸಿರಲಿಲ್ಲ, ನಂಬಿರಲಿಲ್ಲ. ಸಮಾಜದ ಸ್ವೀಕೃತ 
ಮಾದರಿಯೆಂದರೆ, ಅವರ ಪಾಲಿಗೆ 'ಅನಿಕೇತನ' ಪ್ರಜ್ಞೆಯಾಗಿತ್ತು. ಜೀವನ ಅವರಿಗೆ 
ಎಂದೂ ಮಾಂತ್ರಿಕಲೋಕವಾಗಿರಲಿಲ್ಲ, ಪುರಾಣದ ಪ್ರತಿಮೆಯಾಗಿರಲಿಲ್ಲ; ವಾಸ್ತವದ 
ಅನುಭವವಾಗಿತ್ತು, ತೆರೆದ ಪುಸ್ತಕದಂತಿತ್ತು. ಜೀವನದ ಪ್ರಶ್ನೆಗಳಿಗೆ, ಸಮಸ್ಯೆಗಳಿಗೆ 
ವೈಚಾರಿಕವಾಗಿ ಉತ್ತರ ಕಂಡುಕೊಳ್ಳುವುದೇ ಅವರ ಪ್ರವೃತ್ತಿಯಾಗಿತ್ತು; ಪಥವಾಗಿತ್ತು. 
ಅವರೆಂದೂ ಸುಳ್ಳನ್ನು ಬಿತ್ತುತ್ತಿರಲಿಲ್ಲ; ಸತ್ಮದೆಸಕ ಅವರ ಜೀವನ 
ಕಾರ್ಯಾಲಯವಾಗಿತ್ತು. ಸಾಮಾಜಿಕ ಸಂವೇದನಾಶೀಲತೆಯೇ ಅವರ ಅಂತಿಮ 
ಸಂದೇಶವಾಗಿತ್ತು; ಅದರಲ್ಲಿ ಅವರು ಹೂವುಗಳನ್ನು ಅರಳಿಸುತ್ತಿದ್ದರು, ಪಾಡನ್ನು 
ಹಾಡು ಮಾಡುತ್ತಿದ್ದರು. ಸ್ವಾತಂತ್ರ್ಯವೊಂದೇ ನೆಮ್ಮದಿಯ ತಾಣವೆಂದು ಅವರ 
ಪ್ರತಿಪಾದಿತ ಭಾವನೆ; ಅದರೊಡನೆ ಒಂದಾಗಿದ್ದು ಸಹ್ಮಗೊಳಿಸುವುದೇ 
ಮುಖ್ಯವೈಜ್ಞಾನಿಕ ವಿಷಯವಾಗಿತ್ತು. ಶ್ರಮಿಕ ಜೀವನದ ಮೂಲಕವೇ ಅವರು 
ಜೀವನದ ಅರ್ಥಮೀಮಾಂಸೆಯನ್ನು ನಮ್ಮ ಮುಂದಿಡುತ್ತಿದ್ದರು; ಕಟ್ಟುತ್ತಿದ್ದರು. 

ವೈಜ್ಞಾನಿಕ ದೃಷ್ಟಿ ಮತ್ತು ವೈಚಾರಿಕ ಬುದ್ಧಿಯೇ ಅವರು ಹೇಳುತ್ತಿದ್ದ 
ಪ್ರಮೇಯವಾಗಿದ್ದುವು. ಅವುಗಳ ಮೂಲಕವೇ ಪ್ರಬುದ್ಧ ಜೀವನವನ್ನು 
ಕಟ್ಟಿಕೊಳ್ಳಬೇಕೆಂಬುದು ಅವರ ಜೀವನ ಧೋರಣೆಯಾಗಿತ್ತು. ಸಾಮಾಜಿಕ ಶಕ್ತಿ ಎಂದರೆ 
ಪರಸ್ಪರ ಅರಿತು ಬಾಳುವುದೆಂದೇ ಅವರು ಭಾವಿಸಿದ್ದರು; ಸಾಮಾಜಿಕ ಮತ್ತು ಆರ್ಥಿಕ 
ಸಮಾನತೆಯನ್ನು ಶಿವರಾಮು ಅವರು ಇಲ್ಲಿಂದಲೇ ಆರಂಭಿಸಿದ್ದರು. ನಾವು 
ಇನ್ನೊಬ್ಬರಲ್ಲಿ ಏನನ್ನು ನಿರೀಕ್ಲಿಸುತ್ತೇವೆಯೋ, ಇನ್ನೊಬ್ಬರು ಅದನ್ನೇ ನಮ್ಮಲ್ಲಿ 
ನಿರೀಕ್ಷಿಸುವಂತೆ ಆಗಬೇಕೆಂಬುದೇ ಅವರ ಎಂದಿನ ಇರಾದೆಯಾಗಿತ್ತು; ಅದನ್ನು 
ನಡೆಸಿಕೊಡುವುದರಲ್ಲಿಯೇ ಸಮಾನತೆಯ ಕಲ್ಪನೆ ವ್ಯಕ್ತವಾಗುತ್ತದೆ ಎಂಬುದಾಗಿ 
ತಿಳಿದಿದ್ದರು; ಅದನ್ನೇ ಅವರು ಇತರರಿಗೆ ಹೇಳುತ್ತಿದ್ದರು. ಅವರು ನಿಜಕ್ಕೂ 
ಒಳ್ಳೆಯವರಾಗಿದ್ದರು, ಇತರರಲ್ಲಿಯೂ ಅದನ್ನೇ ನಿರೀಕ್ಷಿಸುತ್ತಿದ್ದರು. ಅರ್ಥಪೂರ್ಣ 
ಬದುಕಿನ ಅನ್ವೇಷಕರಾಗಿ ಅವರು ಸದಾ ಕಾಣುತ್ತಿದ್ದರು. ಹೋರಾಟದ ಬಾಳಿನಲ್ಲಿ 
ಅವರೆಂದೂ ವೈಯಕ್ತಿಕ ಸಂಬಂದ'ವನ್ನೂ ಸ್ನೇಹವನ್ನೂ ಅವರು 
ಕಳೆದುಕೊಳ್ಳುತ್ತಿರಲಿಲ್ಲ; ಹಾಗೆಯೇ ವೈಯಕ್ತಿಕ ಕಾರಣಕ್ಕಾಗಿ ಅವರೆಂದೂ ಸಾರ್ವಜನಿಕ 
ಹಿತಾಸಕ್ತಿಯನ್ನು ಕಳೆಗುಂದಿಸುತ್ತಿರಲಿಲ್ಲ. 

ಶಿವರಾಮು ಕಾಡನಕುಪ್ಪೆಯವರು ಚಿಕ್ಕಂದಿನಿಂದಲೂ ಹೋರಾಟಗಾರರಾಗಿ 
ರೂಪುಗೊಂಡಿದ್ದರು. ಅವರ ಹೋರಾಟಕ್ಕೆ ಅನೇಕ ಮುಖಗಳಿದ್ದುವು; ಅನೇಕ 
ಪ್ರಕಾರಗಳಿದ್ದುವು. ಭಾಷಾಪರವಾದ ಚಳವಳಿ ಇರಬಹುದು, ರೈತಪರವಾದ ಚಳವಳಿ 
ಇರಬಹುದು, ಮಹಿಳಾಪರವಾದ ಚಳವಳಿ ಇರಬಹುದು, ಪರಿಸರವಾದಿ ಚಳವಳಿ 
ಇರಬಹುದು, ಶಿಕ್ಷಣಪರವಾದ ಚಳವಳಿ ಇರಬಹುದು, ದಲಿತ ಚಳವಳಿ ಇರಬಹುದು, 
ಬಂಡಾಯ ಚಳವಳಿ ಇರಬಹುದು, ಜಾತಿವಿನಾಶ ಚಳವಳಿ ಇರಬಹುದು; ಈ 
ಎಲ್ಲದರಲ್ಲಿಯೂ ಅವರದು ಸಕ್ರಿಯಪಾತ್ರ; ಅವರ ಪ್ರಾಮಾಣಿಕತೆ, ಸಾಮಾಜಿಕ 
ಬದ್ದತೆಗಳನ್ನು ಯಾರೂ ಪ್ರಶ್ನಿಸುವಂತಿರಲಿಲ್ಲ. ಚಳವಳಿಗಳಲ್ಲಿಯೇ ಬಿರುಕು 
ಬಂದಾಗ, ತಾತ್ತ್ವಿಕತೆಯಲ್ಲಿ ಭಿನ್ನತೆ ತಲೆದೋರಿದಾಗ, ಚಳವಳಿಯ ನಡಿಗೆಯಲ್ಲಿ 
ಏರುಪೇರಾದಾಗ ಅವರ ಟೀಕಾಪ್ರಹಾರ ಸಹಜವಾಗಿಯೇ ತಪ್ಪುತ್ತಿರಲಿಲ್ಲ. 
ಚಳವಳಿಗಳಲ್ಲಿ ಅವರದು ಭಾವನಾತ್ಮಕ ಪ್ರವೇಶ ಆಗಿರಲಿಲ್ಲ, ಬೌದ್ದಿಕವೂ 
ವೈಚಾರಿಕವೂ ಆಗಿರುತ್ತಿತ್ತು. ಯಾವುದೇ ಒಂದು ಚಳವಳಿಗೆ ಅವರು 
ಸೀಮಿತವಾಗಿರಲಿಲ್ಲ. ಎಲ್ಲ ಚಳವಳಿಗಳಲ್ಲೂ ಅವರು ಕಟಿಬದ್ದರಾಗಿದ್ದರು ಮತ್ತು 
ಪ್ರಾಮಾಣಿಕರಾಗಿದ್ದರು. ಯಾವುದೇ ಚಳವಳಿಯಲ್ಲಿ ಅವರು ಪಾಲುಗೊಂಡಿದ್ದರೂ, 
ವ್ಯಕ್ತಿ ಸ್ನೇಹಕ್ಕೆ ಮತ್ತು ವ್ಯಕ್ತಿ ಸೌಜನ್ಯಕ್ಕೆ ಅವರೆಂದೂ ಎರವಾಗುತ್ತಿರಲಿಲ್ಲ. 


ಬಯ] 

JA 


ಚಳವಳಿಗಳಲ್ಲಿದ್ದರೂ ಅವರು ಅತೀತರಾಗಿದ್ದರು; ಚಳವಳಿಯಿಂದ ಮಾತ್ರವೇ ಅವರ 
ವ್ಯಕ್ತಿತ್ವ ರೂಪುಗೊಂಡಿರಲಿಲ್ಲ. ಯಾವುದೇ ಚಳವಳಿಗೆ ಸೇರದಿದ್ದವರಲ್ಲಿಯೂ, 
ಬದ್ಧರಾಗಿಲ್ಲದವರಲ್ಲಿಯೂ ಅವರ ಸ್ನೇಹ ಅಬಾಧಿತವಾಗಿರುತ್ತಿತ್ತು. ಅವರು 
ಎಲ್ಲದರಲ್ಲಿಯೂ ಎಲ್ಲರಲ್ಲಿಯೂ ಮಾನವೀಯ ಕಾಳಜಿ ಮುಖ್ಯವಾಗಿತ್ತು. ಅವರು 
ಚಳವಳಿಗಳಲ್ಲಿಯೂ ಪ್ರತಿಪಾದಿಸುತ್ತಿದ್ದುದು ಈ ಮಾನವೀಯ, ಜೀವಪರವಾದ 
ಧ್ವನಿಯನ್ನೇ. ಹೀಗಾಗಿ ಅವರಿಗೆ ಚಳವಳಿಗಾರರ ಆಚೆಯೂ ಸ್ನೇಹಿತರಿದ್ದರು, 
ಒಡನಾಡಿಗಳಿದ್ದರು. ಅವರ ಈ ಪೂರ್ವಾಗ್ರಹವಿಲ್ಲದ ನಿಲುವಿನಿಂದಾಗಿ ಎಲ್ಲರಿಗೂ 
ಅವರು ಬೇಕಾಗಿದ್ದರು. ನ್ಯಾಯನಿಷ್ಕುರತೆಗೆ ಹೆಸರಾಗಿದ್ದರು; ಬಡವರ, 
ತುಳಿತಕೊಳ್ಳಗಾದವರ, ದಲಿತರ, ದಮನಿತರ ಯಾವೂತ್ತೂ ದನಿಯಾಗಿದ್ದರು. 
ಸಮಾನತೆಯ ತೇರನೆಳೆಯುವ ಕೆಲಸವನ್ನು ಅವರು ಸದಾ ಮಾಡುತ್ತಿದ್ದರು. ಅವರ 
ದನಿ ನಿಸೃಹವಾದ, ಸ್ವಾರ್ಥವಿರದ ಹೋರಾಟವಾಗಿತ್ತು; ಅನುಕಂಪೆ ಅದರ 
ಮೂಲದಲ್ಲಿತ್ತು. ಆದ್ದರಿಂದಲೇ ಅವರಲ್ಲಿ, 'ತಾಯಿಗುಣ' ಪ್ರಬಲವಾಗಿತ್ತು; 
ಹೋರಾಟದ ಮುಖವನ್ನೂ ವ್ಯಕ್ತಿತ್ವವನ್ನೂ ರೂಪಿಸಿಕೊಳ್ಳಲು ಇದು ಶಕ್ತವಾಗಿತ್ತು. 
ಅವರು 'ಗುರಿ'ಯಂತೆ 'ದಾರಿ'ಯನ್ನೂ ಶುದ್ಧವಾಗಿಡಲು ಪ್ರಯತ್ನಿಸುತ್ತಿದ್ದರು. ಅವರ 
ಹೋರಾಟದ ತೀವ್ರತೆಗೆ ಅವರಲ್ಲಿದ್ದ ಸಂವೇದಾನಾಶೀಲತೆ ಕಾರಣವಾಗಿತ್ತು. ಸಮಾನತಾ 
ಸಾಮಾನೃತಾ ಶ್ರೀಗಳು ಅವರ ಹೋರಾಟದಲ್ಲಿ ಕೇಂದ್ರಪ್ರಜ್ಞೆಯಾಗಿದ್ದುವು. ಆದ್ದರಿಂದ 
ಅವರು ಚಳವಳಿಗಳಲ್ಲಿ ಬೆಳೆದಿದ್ದರೂ, ಅದರಾಚೆಗೂ ಅವರ ಹೋರಾಟ 
ವ್ಯಾಪಿಸಿಕೊಂಡಿತ್ತು. ಅವರು ಬಂಡಾಯಗಾರರಾಗಿ ರೂಪುಗೊಂಡಿದ್ದಕ್ಕೆ ಅನ್ಕಾಯಕ್ಕೆ 
ಮಣಿಯದ, ನೇರ ನುಡಿಯ, ಸಾಧಿಸುವ ಹಟದ, ನಿರ್ಮಲ-ಪರಿಶುದ್ದ ಅಂತಃಕರಣದ 
ಗುಣವಿಶೇಷಗಳೇ ಕಾರಣವಾಗಿದ್ದುವು ಎಂಬುದನ್ನು ಮರೆಯಲಾಗದು. 

ಶಿವರಾಮು ಕಾಡನಕುಪ್ಪೆಯವರು ವಿಚಾರವಾದಿಯಾಗಿದ್ದರೂ, ಅವರೆಂದೂ 
ಅದನ್ನು ಹೇಳಿಕೊಂಡಿದ್ದು ನೆನಪಿಲ್ಲ. ತಮ್ಮ ವೈಜ್ಞಾನಿಕ ಮತ್ತು ವೈಚಾರಿಕ 
ಮಾತುಗಳನ್ನು ಕುಟುಂಬದೊಳಗೂ ಹೇಳುತ್ತಿದ್ದರು. ಬಹುತೇಕ 
ಸಾಂಪ್ರದಾಯಿಕವಾಗಿದ್ದ ಹಳ್ಳಿಯ ಕುಟುಂಬದಲ್ಲಿ ಬದಲಾವಣೆ ತರುವುದು ಅಷ್ಟು 
ಸುಲಭವಾಗಿರಲಿಲ್ಲ; ಕ್ರಮೇಣ ಅವರ ವಿಚಾರಗಳಿಗೆ ಮನ್ನಣೆ ನೀಡಿದ್ದಲ್ಲದೆ, 
ಬದಲಾವಣೆಯನ್ನು ಸ್ವೀಕರಿಸಿದ್ದರು. ಶಿವರಾಮು ಎಂದೂ ಯಾರ ಮೇಲೂ ತಮ್ಮ 
ವಿಚಾರಗಳನ್ನು ಹೇರುತ್ತಿರಲಿಲ್ಲ. ಒತ್ತಾಯಪಡಿಸುವುದು ಸರಿಯಲ್ಲವೆಂದೂ, ಅವರು 
ವಿಚಾರಗಳಿಗೆ ಒಪ್ಪುವವರೆಗೆ ಕಾಯಬೇಕೆಂದೂ, ವಿಚಾರಗಳನ್ನು ಒಪ್ಪಿಗೆಯಾಗುವ 
ಹಾಗೆ ತಿಳಿಯಹೇಳಬೇಕೆಂದೂ ಕುವೆಂಪು ಅವರೂ ಅಭಿಪ್ರಾಯಪಡುತ್ತಿದ್ದರು. 

ಶಿವರಾಮು ಕಾಡನಕುಪ್ಪೆಯವರ ಮಾರ್ಗವೂ ಉದ್ದೇಶವೂ ಅದೇ ಆಗಿತ್ತೆಂದು ಇಲ್ಲಿ 
ಸ್ಪಷ್ಟಪಡಿಸಬೇಕು. ಬದುಕು ವಾಸ್ತವವಾಗಿ ಹೇಗಿದೆ ಅದನ್ನು ಅದೇ ರೀತಿಯಲ್ಲಿ 
ಸ್ವೀಕರಿಸಬೇಕು, ಯಾವ ಕಾರಣಕ್ಕೂ ವೈಭವೀಕರಣ ಕೂಡದೆಂಬುದು ಶಿವರಾಮು 
ಅವರ ನಿಲುವಾಗಿತ್ತು. ಕಾಡನಕುಪ್ಪೆಯವರು ತಮ್ಮ ಬಾಲ್ಕದ ದಿನಗಳಲ್ಲೇ ಪುಸ್ತಕಗಳ 
ಓದಿನ ಒಡನಾಟ ಇದ್ದದ್ದರಿಂದ ವಿಚಾರಗಳು ಅವರ ಮನಸ್ಸು ಹೃದಯಗಳನ್ನು 
ಆವರಿಸಿದ್ದವು. ಕಾಲೇಜು ಪ್ರವೇಶಿಸಿದ ಆರಂಭದ ದಿನಗಳಲ್ಲೇ ಶತ್ರಿಕೆಗಳಲ್ಲಿ 
ಬರೆಯಲು ಆರಂಭಿಸಿದ್ದರು. ತಮ್ಮ ವಿಚಾರಗಳನ್ನು ಹರಡಲು ಇದು ಒಳ್ಳೆಯ 
ವೇದಿಕೆಯಾಯಿತೆಂಬುದರಲ್ಲಿ ಅನುಮಾನವಿರಲಿಲ್ಲ; ಸಭೆ ಸಮಾರಂಭಗಳು ಇದಕ್ಕೆ 
ಸಹಕಾರಿಯಾದವು. `ಹೀಗೆ ಬರೆವಣಿಗೆ ಭಾಷಣಗಳ ಮೂಲಕ ತಮ್ಮ ವೈಚಾರಿಕ 
ಪ್ರಜ್ಞೆಯನ್ನು ಹರಡುತ್ತಾ ಬರತೊಡಗಿದ್ದಾಗ, ಮಹಾತ್ಮಗಾಂಧಿ, ಲೋಹಿಯಾ, 
ಪೆರಿಯಾರ್‌ರ ವಿಚಾರಗಳು ಸದ್ದಿಲ್ಲದೆ ಅವರೊಳಗೆ ಪ್ರವೇಶಿಸಿದ್ದು ಸಹಜವಾಗಿತ್ತು. 
ಅವರ ಎಲ್ಲ ಬರವಣಿಗೆ, ಭಾಷಣದ ವಿಷಯಗಳು ಸಮಾಜ ಈಗ ಹೇಗಿದೆ, ಮುಂದೆ 
ಹೇಗೆ ಆಗಬೇಕು ಎಂಬ ಚಿಂತನೆಯನ್ನು ಕುರಿತಂತಹವೇ ಆಗಿದ್ದುವು; ಅಂದರೆ 
ಪ್ರಗತಿಪರ ಚಿಂತನೆಗಳೇ ಆಗಿದ್ದವು. ಅಂದರೆ ಯಾವುದು. ಒಳ್ಳೆಯದು, ಯಾವುದು 
ವಾಸ್ತವ ಎಂಬುದರ ತಿಳಿವಳಿಕೆಯ ಮೀಮಾಂಸೆಯ ಸಾರವನ್ನೇ ಇವು 
ಪ್ರತಿಪಾದಿಸುತ್ತಿದ್ದವು. 

ಗಾಳಿ ಬೆಳಕು ಸಮೃದ್ಧವಾಗಿ ಬರಬೇಕಾದರೆ ಒಂದು ಕಿಟಕಿಯನ್ನು ತೆರೆದರೆ 
ಸಾಕಾಗದು; ಎಲ್ಲ ಕಿಟಕಿಗಳನ್ನೂ ತೆರೆಯುವುದು ಆವಶ್ಯಕ. ಶಿವರಾಮು ಕಾಡನಕುಪ್ಪೆ 
ಯವರ ವಿಚಾರ ಆಂದೋಲನದ ನಿಲುವಾದರೂ ಅಷ್ಟ. ಉತ್ತಮವಾದುದನ್ನು 
ಕ್ರೋಡೀಕರಿಸುವ ಗುಣ ಅವರದು; ಮುಕ್ತ ಮನಸ್ಸು ಮತ್ತು ಮುಕ್ತ ನಿರ್ಧಾರ 
ಅವರದು. ಯಾವುದಾದರೂ ಒಂದಕ್ಕೆ ಬದ್ದರಾದವೆಂದರೆ, ಅಷ್ಟರ ಮಟ್ಟಿಗೆ ವ್ಯಾಪ್ತಿ 
ಕಿರಿದಾಗುತ್ತದೆ; ಎಲ್ಲವನ್ನೂ ತೆರೆದಿಡುವುದರಲ್ಲಿಯೇ 'ವೈಚಾರಿಕ ಸುಖ'ದ ಕಲ್ಪನೆ 
ಅವರದು. 'ಪಂಥಾತೀತ' ನೆಲೆಯಲ್ಲಿ ಅವರ ಎಲ್ಲ ವಿಚಾರ ಆಲೋಚನೆಗಳು 
ಫಲಕಾಣುತ್ತವೆ. ಯಾವುದೇ ಒಂದು 'ವಾದಕ್ಕೆ ಸಿಕ್ಕಿ ಸಂಕುಚಿತವಾಗುವ ಬದಲು, 
ಹೋರಾಟದ ವಿಶಾಲ ಬಯಲನ್ನು ಅವರು ಆಯ್ಕೆ ಮಾಡಿಕೊಳ್ಳುತ್ತಾರೆ. 
ಪ್ರತಿಯೊಂದನ್ನೂ ಅವರು ಅದರ ಸ್ವಾಭಾವಿಕ ನೆಲೆಯಲ್ಲಿಯೇ ತೆಗೆದುಕೊಳ್ಳುತ್ತಾರೆ; 
ಅವರ ವಾದ ವಿವಾದಗಳೆಲ್ಲ ಪ್ರಕೃತಿ ಸಿದ್ದವಾದವು. ಎಲ್ಲದರಲ್ಲಿಯೂ ಒಂದು ಆದರ್ಶ, 
ಮಾದರಿ ಇರುತ್ತದೆ; ಅದರಲ್ಲಿ ತರ್ಕಶುದ್ದ ಮತ್ತು ತತ್ವಶುದ್ಧಗಳೆರಡೂ ಇರುತ್ತವೆ. 
ವಿಚಾರ ಸ್ವೀಕಾರಾರ್ಹವಾಗಲು ಈ ತರ್ಕ ಮತ್ತು ತತ್ವ ಅಗತ್ಯ. ಇವೆರಡೂ 


A 

ವಿಚಾರವಂತರ ಅಪೂರ್ವ ಅಸ್ತ್ರಗಳಾಗುತ್ತವೆ. ಜೀವನ ಪ್ರಯಾಣದಲ್ಲಿ ಇವೆರಡೂ 
ಪ್ರಮೇಯಗಳಾಗದೆ 'ಹುಟ್ಟುಗೋಲು' ಆಗಬೇಕಾಗುತ್ತದೆ; ಆಗ 'ಹರಿಗೋಲಿನ 
ಪ್ರಮಾಣ' ಸುಖಕರವಾಗಿರಲು ಸಾಧ್ಯ; ಬಂಧನರಹಿತವಾಗಿರಲು ಇಂತಹ ಮುಕ್ತತೆಯೇ 
ಅಂತಿಮ ಸಂದೇಶವಾಗಿರಲು ಸಾಧ್ಯವಾಗುತ್ತದೆ. ಆಗ ವಿಚಾರದ ಬೆಳಕನ್ನು ಬಿತ್ತುತ್ತಾ 
ಹೋಗಬಹುದು; ಅನುಕೂಲಕರ ಬೆಳೆಯನ್ನು ತೆಗೆಯುತ್ತಾ ಹೋಗಬಹುದು. ಜೀವನ 
ದೂರವಾದ ಯಾವ ಮಾರ್ಗವನ್ನೂ ಅವರು ತ್ಮಜಿಸುತ್ತಾರೆ; ಅದಕ್ಕೆ ಯಾವುದು 
ಹತ್ತಿರವೊ, ಅತ್ಯುಪಯುಕ್ತವೊ ಅದನ್ನು ಮಿಡಿಯುವುದು ಜೀವನ ಧರ್ಮವಾಗುತ್ತದೆ. 
ಅಮಾನವೀಯವಾಗುವ ಯಾವುದನ್ನೂ ಅವರು ಸ್ವೀಕರಿಸುವುದಿಲ್ಲ; ಮಾನವ ಧರ್ಮವೆ 
ಅಂತಿಮ ಹಾಗೂ ಪರಮಗಂತವ್ಮ. ಈ ಕಾರಣದಿಂದ ಶಿವರಾಮು ಅವರ ಹೋರಾಟ 
ಯಾವೊತ್ತೂ ಭಿನ್ನವಾಗಿಯೇ ಇರುತ್ತದೆ; ಅದರಲ್ಲಿ 'ಅನ್ನ' ಮತ್ತು 'ಅರಿವು' ಎಂಬಿವೇ 
ಅತಿಮುಖ್ಯವಾಗುತ್ತವೆ; ಆಧ್ಯಾತ್ಮಿಕವಾಗಿರುತ್ತವೆ. 


೩ 

ಶಿವರಾಮು ಕಾಡನಕುಪ್ಪೆಯವರು ಹೆಚ್ಚಿಗೆ ಬರೆಯದಿದ್ದರೂ, ಬರೆದದ್ದೆಲ್ಲ ಗಟ್ಟಿ 
ಎಂಬುದು ನಿಜ. ಅವರ ಬರೆವಣಿಗೆ ವಿಭಿನ್ನಮಾದರಿಯದು; ಅದರಲ್ಲಿ ಪ್ರಾಯೋಗಿಕತೆ 
ಮತ್ತು ತಾತ್ತಿಕತೆಗಳೆರಡೂ ಮಿಲನಗೊಂಡಿರುತ್ತಿದ್ದುವು. ಪ್ರತಿಭಟನೆ ಅಥವಾ 
ಬಂಡಾಯ ಅವರ ಬರೆವಣಿಗೆಯ ಮುಖ್ಯ ನೆಲೆಯಾಗಿದ್ದರೂ, ಅದನ್ನು ಮೀರಿ 
ನಿಲ್ಲುತ್ತಿದ್ದರು. ಇದರಿಂದ ಅವರ ಬರೆವಣಿಗೆಗೆ ವ್ಯಾಪಕತೆ ಮತ್ತು ಸರ್ವಗ್ರಾಹಿಗುಣ 
ವಿಶೇಷಗಳನ್ನು ಹೊಂದಿರುತ್ತಿತ್ತು. ಅವರಿಗಿದ್ದುದೇ ಒಂದೇ ಕಾಳಜಿ;ಅದು 
ಮಾನವೀಯತೆಯನ್ನು ಕುರಿತದ್ದಾಗಿತ್ತು. ಮಿಕ್ಕೆಲ್ಲ ಕಾಳಜಿಗಳು ಅದರಲ್ಲಿ 
ಐಕ್ಕವಾಗಿರುತ್ತಿದ್ದುವು. ಅಸಾಮಾಜಿಕವಾದುದರಲ್ಲಿ ಅವರಿಗೆ ಯಾವೊತ್ತೂ ಆಸಕ್ತಿ 
ಇರಲಿಲ್ಲ; ಸಾಹಿತ್ಯದಲ್ಲಿ ಸಾಮಾಜಿಕತೆ ಒಂದು ಅನಿವಾರ್ಯ ಸ್ಪಂದನವಾಗಿತ್ತು. 
ಅವೈಜ್ಞಾನಿಕವೂ ಅವೈಚಾರಿಕವೂ ಆದುದರ ಬಗ್ಗೆ ಅವರು ತಮ್ಮ ನಿಲುವನ್ನು 
ಗಟ್ಟಿಯಾಗಿ ದಾಖಲಿಸುತ್ತಿದ್ದರು; ಲೇಖಕರು ಯಾರೇ ಆಗಿರಲಿ, ಬರೆಹ ಯಾವುದೇ 
ಆಗಿರಲಿ, ಅದರಲ್ಲಿ ತಮ್ಮ ಚಿಕಿತ್ಸಕ ದೃಷ್ಟಿಯನ್ನು ಹಾಯಿಸದೆ ಬಿಡುತ್ತಿರಲಿಲ್ಲ. ಈ 
ದೃಷ್ಟಿಕೋನವನ್ನು ಅವರು ತಮ್ಮ ಮುನ್ನುಡಿಯಲ್ಲಿಯೇ ಹೇಳಿಬಿಡುತ್ತಿದ್ದರು. ಇದಕ್ಕೆ 
ಅವರ ಪುಸ್ತಕಗಳಿಂದಲೇ ಕೆಲವು ಉದಾಹರಣೆಗಳನ್ನು - ಭಾಗಗಳನ್ನು ಕೊಡುವುದು 
ಇಲ್ಲಿ ಸೂಕ್ತ; ಅವು ಪುಸ್ತಕದ ಒಟ್ಟು ಧೋರಣೆಯನ್ನು ನಮಗೆ ತಿಳಿಸುತ್ತಿದ್ದುವು. ಈ 
ಎಲ್ಲ ಮಾತುಗಳಿಗೆ ಅವರ 'ಕುವೆಂಪು ವಿಚಾರ ಸಾಹಿತ್ಮ' ಪುಸ್ತಕ (೧೯೯೦) ಒಂದು 


"ಆದುನಿಕ ಕನ್ನಡ ಸಾಹಿತ್ಯದ ಅತ್ಮಂತ ಪ್ರತಿಭಾಶಾಲಿ 
ಮಹತ್ವಪೂರ್ಣ ಲೇಖಕರಲ್ಲಿ ಕುವೆಂಪು ಅವರ ಸಾಹಿತ್ಯ ಮತ್ತು 
ವಿಚಾರಗಳನ್ನು ಕುರಿತು ಕಳೆದ ಹದಿನೈದು ವರ್ಷಗಳಿಂದ ನಾನು ಬರೆದ 
ಲೇಖನಗಳು ಇಲ್ಲಿವೆ. ಇಲ್ಲಿನ ಲೇಖನಗಳಲ್ಲಿ ನಾನು ಕುವೆಂಪು ಅವರ 
ಸಾಹಿತ್ಯ ಮತ್ತು ದರ್ಶನಗಳ ಸಾಮಾಜಿಕವಾದ ಮುಖಕ್ಕೆ ಹೆಚ್ಚು ಒತ್ತು 
ಕೊಟ್ಟಿದ್ದೇನೆ; ಲೇಖಕರ ಪ್ರಸ್ತುತತೆಯ ಬಗ್ಗೆ ಹೆಚ್ಚು 
ಕುತೂಹಲಗೊಂಡಿದ್ದೇನೆ. ಇದು ನನ್ನ ಸಾಮಾಜಿಕ ನಿಲುವುಗಳನ್ನು ಮತ್ತು 
ನನ್ನ ವಿಮರ್ಶೆಯ ಮಿತಿಯನ್ನು ಸೂಚಿಸುತ್ತದೆ. ಬಂಡಾಯ - ದಲಿತ 
ಚಳುವಳಿಯ ಈ ನಿಲುವು ಕೃಚಿತ್ತಾದರೂ ಕವಿ-ಕೃತಿಗಳನ್ನು ನೋಡುವ 
ದೃಷ್ಟಿಕೋನವನ್ನು ಬದಲಿಸಿದೆ ಮತ್ತು ವಿಮರ್ಶೆಗೊಂದು ಆಯಾಮ 
ತಂದುಕೊಟ್ಟಿದೆ ಎಂಬ ಸತ್ಯ ಕಳೆದ ದಶಕದ ಕನ್ನಡ ಸಾಹಿತ್ಯದ 
ಇತಿಹಾಸದಿಂದ ತಿಳಿದು ಬರುತ್ತದೆ." 


ಈ ಮಾತುಗಳಿಗೆ 'ಪರಂಪರೆ ಸ್ವೀಕರಿಸಿ, ಸಂಪ್ರದಾಯ ತಿರಸ್ಕರಿಸಿದ ಕವಿ', 'ಕಲ್ಕಿ-ಒಂದು 
ವಿಮರ್ಶೆ', 'ಮ್ಮಕಳ ಸಾಹಿತ್ಮ-ಕುವೆಂಪು ದೃಷ್ಟಿಯಲ್ಲಿ', 'ವಿಶ್ವಮಾನವ ಮತ್ತು 
ಜಾತಿಮಾನವರು' ಎಂಬ ಲೇಖನಗಳೇ ಒಳ್ಳೆಯ ನಿದರ್ಶನಗಳನ್ನು ಒದಗಿಸುತ್ತವೆ. 
ಶಿವರಾಮು ಅವರು ನಿರ್ಮಮಕಾರದಿಂದಲೇ ಕುವೆಂಪು ಸಾಹಿತ್ಯವನ್ನು ವಿಮರ್ಶಿಸಲು 
ತೊಡಗುತ್ತಾರೆ. ಕುವೆಂಪು ಅವರು ಹಚ್ಚು ಪ್ರಸಿದ್ಧರಾಗಿರುವುದು, ಅವರ 
ವೈಚಾರಿಕತೆಯಿಂದ ಎಂಬುದನ್ನು ಶಿವರಾಮು ಅವರು ಚೆನ್ನಾಗಿ ಬಲ್ಲವರು; ಈ 
'ವೈಚಾರಿಕತೆ' ಕೂಡ ಶಿವರಾಮು ಅವರಿಗೆ ಹತ್ತಿರವಾದದ್ದು ಎಂಬುದನ್ನು ನಾವು 
ಮರೆಯಬಾರದು. ಕುವೆಂಪು ಅವರ ನಿಲುವುಗಳೇ ಶಿವರಾಮು ಅವರ ನಿಲುವುಗಳೂ 
ಆಗಿವೆ ಎಂಬುದನ್ನು ಸ್ಪಷ್ಟಪಡಿಸುವಂತೆ ಮೇಲಿನ ಎಲ್ಲ ಮಾತುಗಳಿವೆ. 

ಶಿವರಾಮು ಅವರ 'ಕುಕ್ಕರಹಳ್ಳಿ' (೨೦೦೦) ಒಂದು ವಿಶಿಷ್ಟ ಮಾದರಿಯ ಪುಸ್ತಕ. 
ಕನ್ನಡದಲ್ಲಿ ಇಂಥದೊಂದು ಕೃತಿ ಇಲ್ಲವೆ ಇಲ್ಲವೇನೊ ಎಂಬಷ್ಟರ ಮಟ್ಟಿಗೆ 
ವಿರಳವಾದುದು. ಒಂದು ಗ್ರಾಮದ ಆಗುಹೋಗುಗಳನ್ನು ಯಾರೂ ಇಷ್ಟರಮಟ್ಟಿಗೆ 
ಹಿಡಿದಿರಿಸಿರುವ ಉದಾಹರಣೆ ಇದ್ದಂತಿಲ್ಲ. ಪ್ರಜ್ಞೆ ಮತ್ತು ಪ್ರತಿಭೆ ಕೂಡಿಯೇ ಇಲ್ಲಿನ 
ವಸ್ತುವಿನ ಮೈಮನಗಳನ್ನು ರೂಪಿಸಿರುವಂತೆ ಕಾಣುತ್ತದೆ. ಹಳ್ಳಿಯೊಂದರ 
ವರ್ಣರಂಜಿತ ಪ್ರಪಂಚವೊಂದು ಇಲ್ಲಿ ವಿವರವಾಗಿ ತೆರೆದುಕೊಂಡಿದೆ. ಒಂದು 
ರೀತಿಯಲ್ಲಿ ಈ ಕೃತಿ ಶಾಸ್ತ್ರವೂ ಹೌದು, ಸಾಹಿತ್ಯವೂ ಹೌದು. ಕಥೆಯೆನ್ನಿ 
ಕಾದಂಬರಿಯೆನ್ನಿ, ಪ್ರಬಂಧವೆನ್ನಿ, ಚರಿತ್ರೆಯೆನ್ನಿ, ಸಾಮಾಜಿಕ ಸಂಶೋಧನೆಯೆನ್ನಿ; 

ಅಥವಾ ಈ ಎಲ್ಲವುಗಳ ಮಿಶ್ರರೂಪವೆನ್ನಿ; ಕೃತಿಯ ಸಂದರ್ಭದಲ್ಲಿ ಈ ಎಲ್ಲವೂ 
ಸತ್ಯ, ಸುಳ್ಳಲ್ಲ ಎನಿಸಿಬಿಡುತ್ತದೆ. 'ಸಾಮಾಜಿಕತೆ' ಮತ್ತು 'ಕಲಾತ್ಮಕತೆ'ಗಳೆರಡೂ ಇಲ್ಲಿ 
ಒಂದೇ ಎಂಬಂತೆ ಐಕ್ಕವಾಗಿವೆ. ಈ ಕೃತಿ ಸ್ವರೂಪದಲ್ಲಿ ಸಂಕೀರ್ಣ; ಇದರಲ್ಲಿ 
ಯಾವೊಂದೂ ಖಂಡಿತಾ ವ್ಶರ್ಥವೆನಿಸುವುದಿಲ್ಲ. ಭಾರತೀಯ ಸಮಸ್ತ ಹಳ್ಳಿಗಳ 
ಮುಖಬಿಂಬವಾಗಿರುವ ಈ ಕೃತಿ ತನ್ನ ಕೇಂದ್ರ ಪ್ರಜ್ಞೆಯಲ್ಲಿ ಅನೇಕ ವಿಚಾರ 
ವಿಷಯಗಳನ್ನು ತುಂಬಿಕೊಂಡಿದೆ. ಇದನ್ನು ಓದುವಾಗ ಆಪ್ಕಾಯಮಾನ ಎನಿಸುವುದರ 
ಜೊತೆಗೆ, ಆತ್ಮಾವಲೋಕನವೂ ಆಗಿದೆ ಎನ್ನುವುದರಲ್ಲಿ ಯಾವ ಸಂಶಯವೂ ಇಲ್ಲ. 
ಈ ಕೃತಿಯ ಬಗ್ಗೆ ಸ್ವತಹ ಲೇಖಕರೇ ಏನು ಹೇಳುತ್ತಾರೆ ಎಂಬುದು ಮುಖ್ಯ; 'ಲೇಖಕರ 
ಮಾತು' ಎಂಬ ಶೀರ್ಷಿಕೆಯಲ್ಲಿ ಈ ಮಾತುಗಳಿವೆ : 


'ಕುಕ್ಕರಹಳ್ಳಿ ನನ್ನ ಜೀವನದ ಮಹತ್ತ್ವದ ಘಟ್ಟ. ಅಲ್ಲಿ ನನ್ನ 
ವಾಸ್ತವ್ಯವೂ ಅಪಾರ ಜೀವನಾನುಭವವನ್ನು ಗಳಿಸಿಕೊಟ್ಟಿತು. ಮನುಷ್ಯ 
ಜೀವನದ ಒಳಿತನ್ನೇ ಸದಾ ಚಿಂತಿಸುವ ನನಗೆ ಬದುಕಿನ ಘೋರ 
`ಕಟುವಾಸ್ತವಗಳನ್ನು ಅರಿಯಲು ಅಲ್ಲಿ ಸಾಧ್ಯವಾಯಿತು. ನೋವು 
ನರಳಾಟಿಕೆಯ ನಡುವೆಯೇ ಬದುಕಿನ ಚಿಗುರೊಡೆಯುವುದನ್ನು ಅಲ್ಲಿ 
ಕಂಡೆ. ೧೯೮೮ ರಿಂದ ೧೯೯೩ರ ವರೆಗಿನ ಅಲ್ಲಿನ ನನ್ನ ಮತ್ತು ನನ್ನ 
ಕುಟುಂಬದ ವಾಸ್ತವ್ಯದ ಸಂದರ್ಭದಲ್ಲಾದ ಅನುಭವ ಪ್ರಪಂಚವೊಂದರ 
ಚಿತ್ರಣ ಈ ಪುಸ್ತಕದಲ್ಲಿದೆ. ಇಡೀ ಕುಕ್ಕರಹಳ್ಳಿಯ ಆತ್ಮ 
ದೇಹಗಳೆರಡನ್ನೂ ಈ ಕೃತಿಯಲ್ಲಿ ಹಿಡಿದಿಟ್ಟಿರುವೆನೆಂಬ. ಅಹಂಕಾರ 
ನನಗಿಲ್ಲ. ಅಲ್ಲಿಯ ಬದುಕಿನ ನೂರಾರು ಎಳೆಗಳಲ್ಲಿ ಹತ್ತಾರು ಇಲ್ಲಿ 
ಅಭಿವ್ಯಕ್ತಗೊಂಡಿವೆ, ಅಷ್ಟೆ. | 


"ದಲಿತ ಸಮುದಾಯವೊಂದರ ಆತ್ಮಶೋದ ನಡೆಸುತ್ತಾ, 
ಸವರ್ಣೀಯನಾದ ನಾನು ಅಂತಃ ಸಾಕ್ಸಿಯೊಡನೆ ಸಂವಾದ ನಡೆಸುವ 
ಕ್ರಿಯೆ ನನಗೆ ಮುಖ್ಯವಾಗಿತ್ತು. ಇದಕ್ಕೆ ನಾನು ಭಾಗವಹಿಸಿದ 
ಜನಪರವಾದ ಹೋರಾಟಗಳು, ನಾನು ಓದಿದ ಗಾಂಧೀ, ಲೋಹಿಯಾ, 
ಅಂಬೇಡ್ಕರ್‌ ಮತ್ತು ಕುವೆಂಪು ಜೀವನ ಸಿದ್ದಾಂತಗಳು ನನ್ನ ಜೊತೆಗಿದ್ದು 
ನಡೆಸಿವೆ. ಮಹಾನ್‌ ವ್ಯಕ್ತಿಗಳ ಬದುಕು ಮತ್ತು ಚಿಂತನೆಗಳಿಗೆ ಎಂಥ 
ದೂರಗಾಮಿತ್ವವಿರುತ್ತದೆಯೆಂಬುದನ್ನು ಕುಕ್ಕರಹಳ್ಳಿ ನನಗೆ ಕನ್ನಡಿ ಹಿಡಿದು 
ತೋರಿದೆ. ಒಂದು ಬದುಕಿನೊಡನೆ ಒಂದಾಗಿ ಅದರ ಔನ್ನತ್ಯವೊಂದರ 

ಶೋಧ ಮಾಡುತ್ತಲೇ ಚಾರಿತ್ರಿಕ ಕೈೌರ್ಯವನ್ನೂ ವರ್ತಮಾನದ 
ಗುರಿಯನ್ನೂ ಹುಡುಕಲು ಇಲ್ಲಿ ಪ್ರಯತ್ನಿಸಿದೆ." 


ಈ ಕೃತಿ ಯಾವ ವಿಧಾನದ / ಪ್ರಕಾರದ ಕೃತಿಯಾಗಿರಲಿ, ಇದರ ತುಂಬ 
ಜೀವನೋತ್ಸಾಹದ, ಜೀವನ ಪ್ರೀತಿಯ ಮತ್ತು ಜೀವನ ವಿಷಾದದ ಅದಮ್ಮ 
ಚಿತ್ರಗಳಿರುವುದನ್ನು ಕಾಣುತ್ತೇವೆ. ಹತಾಶೆಯ ಭಾವದ ನೋವಿನ ಚಿತ್ರಗಳಿಗೇನೂ 
ಕಡಿಮೆಯಿಲ್ಲ. ಕುಟುಂಬದ ಕೇಂದ್ರದಲ್ಲಿ ಮಹಿಳೆ ಇದ್ದಾಳೆ ಎಂಬುದನ್ನೂ ಮರೆಯದ 
ಹಾಗೆ ಕೃತಿ ಅಭಿವ್ಯಕ್ತಿಗೆ ತಂದಿದೆ. ಬದುಕು ದುರ್ಭರವಾದಷ್ಟೂ ಅದನ್ನು ಎದುರಿಸುವ 
ಚಲವೂ, ಆತಂಕ ತಲ್ಲಣಗಳೂ ಸೃಷ್ಟಿಯಾಗುತ್ತವೆ; ಅಸಹಾಯಕತೆ, ಹಿಂಜರಿತಗಳು 
ಮುನ್ನಲೆಗೆ ಬರುತ್ತವೆ. ಇಷ್ಟಾದರೂ ಬದುಕಿನೊಳಗೆ ಅಂತರ್ನಿಯತಿಯಾಗಿ ಕೆಲಸ 
ಮಾಡುವ ಇಚ್ಛಾಶಕ್ತಿಯೊಂದು ಇದ್ದೇ ಇರುತ್ತದೆ; ಅದನ್ನೇ ಪಾತ್ರ ರೂಪಿ ಮನುಷ್ಯರು 
ಉಪಯೋಗಿಸಿಕೊಳ್ಳುವ ವಿಧಾನಗಳು ಅನೇಕವಿರುತ್ತವೆ. ಇದರ ನಡುವೆಯೇ ಸದ್ದಿಲ್ಲದೆ 
ಬದಲಾವಣೆಗಳು ಬದುಕಿನೊಡನೆ ಆಟವಾಡುವುದನ್ನು ನೋಡುತ್ತೇವೆ; ಆ ಮೂಲಕ 
ಬದುಕನ್ನು ಕಟ್ಟಿಕೊಳ್ಳುವ ಅಪರಿಮಿತ ಕನಸುಗಳು ಕವಲೊಡೆಯುತ್ತವೆ; ಅಪರಿಮಿತ 
ಕವಲಿನ ಮಧ್ಯೆಯೇ ಇಂತಹ ಅಪರಿಮಿತ ಬೆಳಕಿನ ದಾರಿಗಳು ಪರ್ಕಾಯ ಮಾರ್ಗಗಳು 
ಮನುಷ್ಕನಾದವನ ಎದುರು ಕಾಣಿಸಿಕೊಳ್ಳುತ್ತಲೇ ಇರುತ್ತವೆ. ಈ ಎಲ್ಲ 
ಗುಣಲಕ್ಷಣಗಳನ್ನು 'ಕುಕ್ಕರಹಳ್ಳಿ' ಕೃತಿ ತನ್ನ ಅನೇಕ ಬಾಹುಗಳಲ್ಲಿ ತೆಕ್ಕೆಗೆ 
ತೆಗೆದುಕೊಳ್ಳುತ್ತಲೇ ಇರುತ್ತದೆ. ಇದು ಸೃಜನಶೀಲ ಕೃತಿಯೊಂದಕ್ಕೆ ಇರುವ ಲಕ್ಷಣವೂ 
ಹೌದು; ಕೃತಿಯ ಅಂತರಾಳದಲ್ಲಿರುವ 'ಕಲಾತ್ಮಕತೆ' ಈ ಕೆಲಸವನ್ನು ಮಾಡುತ್ತಲೇ 
ಇರುತ್ತದೆ. ಶಿವರಾಮು ಕಾಡನಕುಪ್ಪೆಯವರ 'ಬುದ್ದಿ ಪ್ರತಿಭಾ'ದ ಈ ಗುಣ ನಮ್ಮ 
ಮುಂದೆ ಯಾವಗಲೂ ಸಾಕಾರಗೊಳಿಸುತ್ತಲೇ ಇರುವುದು ಪ್ರಸ್ತುತ ಕೃತಿಯ ಮಹತ್ವ. 

ಅಂಕಣ ಬರೆಹದಲ್ಲಿಯೂ ಶಿವರಾಮು ಹೆಜ್ಜೆ ಮೂಡಿಸಿದವರು; ವೈಚಾರಿಕ 
ಕಾರಣಕ್ಕಾಗಿ ಅದರಲ್ಲಿಯೇ ಭಿನ್ನತೆಯನ್ನೂ ವಿಶಿಷ್ಟತೆಯನ್ನೂ ಸ್ಥಾಪಿಸಿದವರು. 
ಸುಮಾರು ಒಂಬತ್ತು ವರ್ಷಗಳ ಕಾಲ ನಿರಂತರವಾಗಿ ಅಂಕಣ ಬರೆಹಗಳನ್ನು ಬರೆದ 
ಕೀರ್ತಿ ಅವರದು. ಮೊದಲ ನಾಲ್ಕು ವರ್ಷಗಳ ಬರೆಹಗಳು 'ಬಯಲ ಬೆಳೆ' 
(೨೦೦೮)ಯಲ್ಲಿ ಬೆಳಕು ಕಂಡಿವೆ; ಉಳಿದ ಐದು ವರ್ಷಗಳ ಬೆಳೆ 'ಬೀಜ ಮತ್ತು 
ಭೂಮಿ' (೨೦೧೭)ಪುಸ್ತಕದಲ್ಲಿದೆ. ಸುಧಾ ಪತ್ರಿಕೆಯ 'ವಿಚಾರ ಲಹರಿ' ಅಂಕಣಕ್ಕೆ 
ಬರೆದ ಲೇಖನಗಳಿವು; 'ಶಿಕಾಕು' (ಶಿವರಾಮು ಕಾಡನ ಕುಪ್ಪೆ) ಹೆಸರಿನಲ್ಲಿ ಈ ಎಲ್ಲ 
ಬರೆಹಗಳೂ ಅರಿವಿನ ಪರಿಧಿಯನ್ನು ವಿಸ್ತರಿಸುವಂಥವು; ವಿಚಾರ ಮಾಡಲು 
ಹಚ್ಚುವಂಥವು. ಸಮಕಾಲೀನ ಬದುಕನ್ನೂ, ಅದರ ಸಮಸ್ಯೆಗಳನ್ನೂ ನಿಂತ ನಿಲುವಿನಲ್ಲಿ 

ಪರೀಕ್ಷಿಸಿ, ಪರಿಶೋಧಿಸಿ ಸ್ಪಂದಿಸುವಂಥವು; ಒರೆಹಚ್ಚುವಂಥವು. ಈ ಬರೆಹಗಳ 
ಬಗ್ಗೆ ಕಾಡನಕುಪ್ಪೆಯವರೇ ಏನು 'ಹೇಳುತ್ತಾರೆಂಬುದನ್ನು ನೋಡೋಣ : 


"ಆಗ ನನ್ನ ದೈಹಿಕ ಮತ್ತು ಮಾನಸಿಕ ಸ್ಥಿತಿಗಳು ತುಂಬಾ 
ಕೃಶಗೊಂಡಿದ್ದವು. ನಾನು ಅವುಗಳಿಂದ ಹೊರಬರಲು ಹಾಗೂ 
ಗಟ್ಟಿಗೊಂಡು ಕ್ರಿಯಾಶೀಲವಾಗಲು ಓದು ಮತ್ತು ಬರೆಹದಂಥ 
ದಿವ್ಮೌಷಧದ ನೆರವು ಪಡೆಯಲು ಸಿದ್ಧಗೊಳ್ಳಬೇಕಿತ್ತು. ೨೦೦೫ರ 
ಜನವರಿ ತಿಂಗಳ ಆರಂಭದಿಂದ 'ವಿಚಾರ ಲಹರಿ' ಅಂಕಣದಲ್ಲಿ 
ತಿಂಗಳಿಗೆರಡು ಬಾರಿ ಬರೆಯಲಾರಂಭಿಸಿದೆ. ಅದರಿಂದ 'ಸುಧಾ' 
ಓದುಗರಿಗೆಷ್ಟು ಅರಿವು ವಿಸ್ತಾರಗೊಂಡಿತೋ, ಅದು ಚರ್ಚೆಯ ವಿಷಯ. 
ವೈಯಕ್ತಿಕವಾಗಿ ನನಗೆ 'ಅಪಾರ ಲಾಭವಾಯಿತು. ನನ್ನ ಅಂತಃ 
ಶಕ್ತಿಗಟ್ಟಿಯಾಯಿತು. ನನ್ನ ಮನಸ್ಸು ಮತ್ತು ದೇಹಗಳು 
ಆರೋಗ್ಯಪೂರ್ಣವಾದವು. ನನ್ನ ದೃಷ್ಟಿಸ್ಪಷ್ಟಗೊಂಡು ಪಕ್ವತೆಯ ಕಡೆ 
ನಿಚ್ಚಳವಾಗತೊಡಗಿತು" ("ಲೇಖಕರ ಮಾತು', 'ಬಯಲ ಬೆಳೆ')". 


"ಬದುಕಿನ ಬಗೆಗಿನ ನನ್ನ ಆಲೋಚನೆ ಮತ್ತು ನಿಲವುಗಳನ್ನು 

. ಓದುಗರೊಡನೆ ಹಂಚಿಕೊಂಡಿದ್ದೇನೆ. ಒಂದು ರೀತಿಯಲ್ಲಿ 
ಪರಂಪರೆಯನ್ನು ವರ್ತಮಾನದ ನೆಲೆಯಲ್ಲಿ ನಿಂತು ವ್ಯಾಖ್ಯಾನಿಸುವಾಗ, 
ತನ್ಮೂಲಕ ಸ್ವೀಕರಿಸಿ ಬದುಕುವ ಗತಿಶೀಲತೆಯ ಕೆಲಸವಿದು" (ಅದೇ). 


"ನನ್ನ ಈ ಬರಹಗಳು ನಾಡಿನಾದ್ಕಂತ ಓದುಗರ, ವಿಚಾರವಂತರ 
ಮೆಚ್ಚುಗೆಯನ್ನು ಗಳಿಸಿದವು. ವರ್ತಮಾನದ ಅರಿವಿನ ನೆಲೆಯಲ್ಲಿ 
ಭಾರತೀಯ ಭೂತಕಾಲದ ಸಾಹಿತ್ಯ, ಸಾಂಸ್ಕೃತಿಕ, ಧಾರ್ಮಿಕ 
ವಿಚಾರಗಳನ್ನು ಪುನರ್‌ಮಂಡಿಸುವ ಕೆಲಸವನ್ನು ಈ ಲೇಖನಗಳು 
ಮಾಡಿದವು. ಭವಿಷ್ಯತ್ತಿನ ಭಾರತೀಯ ಬದುಕು ಜಾತಿ ಸಮಾನತೆಯ, 
ಲಿಂಗ ಸಮಾನತೆಯ ಆಧಾರದ ಮೇಲೆ ಭೌತಿಕವಾಗಿ, ಬೌದ್ದಿಕವಾಗಿ 
ಅರಳಬೇಕೆಂಬ ಆಶಯವನ್ನು ಈ ಲೇಖನಗಳು ಧ್ವನಿಸುತ್ತವೆ" (ಲೇಖಕರ 
ಮಾತು', 'ಬೀಜ ಮತ್ತು ಭೂಮಿ). 


"ನನ್ನ ಬರವಣಿಗೆಯ ಮೂಲಕ 'ಸುಧಾ' ಓದುಗರೊಂದಿಗೆ ನಾನು 
ನಡೆಸಿದ ಬೌದ್ದಿಕ ಸಂವಾದವು ನನಗೆ ತೃಪ್ತಿತಂದಿದೆ. ಈ ಬರವಣಿಗೆಯ 

ಕಾರಣದಿಂದಾಗಿ ನನ್ನ ಓದು ವಿಸ್ತಾರವಾಯಿತು, ಬದುಕನ್ನು ನೋಡುವ 
ದೃಷ್ಟಿ ಸೂಕ್ಷ್ಮ ವಾಯಿತು” (ಅದೇ). 


೮ 


ಈ ಅಂಕಣ ಬರಹಗಳ ಮೂಲಕ ಶಿವರಾಮು ಕಾಡನಕುಪ್ಪೆಯವರು ನಾಡಿನಾದ್ಯಂತ 
ಪರಿಚಿತರಾದರು; ಪ್ರಸಿದ್ಧರಾದರು ಕೂಡ. ಅವರು ತಮ್ಮ ಅಂಕಣ ಬರಹಗಳ ಮೂಲಕ 
ಓದುಗರನ್ನು ಬೆಳೆಸಿದರು, ತಾವೂ ಬೆಳೆದರು. ಆ ಮೂಲಕ ಸಾವಿರಾರು ಓದುಗರ 
ಅರಿವಿನ ವಿಸ್ತಾರಕ್ಕೆ ಕಾರಣರಾದರು. ಈ ಎಲ್ಲ ಬರಹಗಳ ವಸ್ತುವಿಷಯ ಸಾಮಾನ್ಯವಾಗಿ 
ಸಮಾಜ; ಬದುಕು. ಆ ಸಮಾಜ ಮತ್ತು ಬದುಕನ್ನು ಒರೆಹಚ್ಚಿನೋಡುವ, ಬೆಲೆ 
ಕಟ್ಟಿನೋಡುವ, ಪೂರ್ವಾಗ್ರಹವಿಲ್ಲದ ಮಾನವೀಯ ಕಾಳಜಿಗಳೇ ಇಲ್ಲಿ 
ಅಭಿವ್ಯಕ್ತಗೊಂಡಿವೆ. ಈ ಎಲ್ಲದರ ಹಿಂದೆ ಶಿವರಾಮು ಅವರ ಮಾನವೀಯತೆಯ 
ಚಿಲುಮೆ ಬತ್ತದಂತೆ ಪುಟಿದಿದೆ. 'ಅರಿವು' ಮತ್ತು 'ಎಚ್ಚರ'ದಂತಹ ಮೌಲ್ಯ ವಿಶ್ಲೇಷಣೆ 
ಈ ಎಲ್ಲ ಲೇಖನಗಳ 'ಅಂತರ್ಜಲ'ವೆಂದೇ ಹೇಳಬೇಕು. ಅದು ನಮಗೆ ಪುಷ್ಟಿಯನ್ನೂ 
ತುಷ್ಟಿಯನ್ನೂ ನೀಡಿದೆ. 

ಇದಲ್ಲದೆ ಶಿವರಾಮು ಅವರು ಮಂಡ್ಕದ ಕರ್ನಾಟಕ ಸಂಘದಿಂದ 
ಪ್ರಕಟವಾಗುತ್ತಿದ್ದ 'ಅಭಿವ್ಯಕ್ತಿ' ಮಾಸಿಕದಲ್ಲಿ ಬರೆಯುತ್ತಿದ್ದರು; ಈ ಬರೆವಣಿಗೆ ೨೦೦೮ 
ರಿಂದ ೨೦೧೧ರ ವರೆಗೆ ಪತ್ರಿಕೆ ನಿಲ್ಲುವರೆಗೆ ಸಾಗಿತ್ತು. ಅಂಕಣ ಬರಹಗಳಲ್ಲಿ 'ಧಾಟಿ' 
ಮತ್ತು 'ಧೋರಣೆ' ಬದಲಾಗುತ್ತಿರಲಿಲ್ಲ; ಇಲ್ಲಿಯೂ ಅದೇ ಮಾದರಿಯ ಬರಹ. 
ಆದರೆ ವಿಷಯ ಮಾತ್ರ ಬೇರೆಯಾಗಿರುತ್ತಿತ್ತು; ಹರಹು ದೊಡ್ಡದಾಗಿರುತ್ತಿತ್ತು. ಇಲ್ಲಿನ 
ಲೇಖನಗಳನ್ನೆಲ್ಲ ಒಗ್ಗೂಡಿಸಿ 'ಸಮಕಾಲೀನ ಸಂವಾದ' ಎಂದು ಹೆಸರು ಕೊಡಲಾಗಿದೆ; 
ಆದರೆ ಕೃತಿ ಪ್ರಕಟವಾಗಬೇಕಾಗಿದೆ. 

ಶಿವರಾಮು ಕಾಡನಕುಪ್ಪೆ ಅವರು ಬರೆದಿರುವ ಏಕೈಕ ಕಾದಂಬರಿ 'ವಸುಂಧರೆ`; 
ಇದೊಂದು ವಿಶಿಷ್ಟ ಕೃತಿ. ಈ ರೀತಿಯ ಕಾದಂಬರಿಗಳು ಕನ್ನಡದಲ್ಲಿ ವಿರಳವೆನ್ನಬೇಕು. 
ಶಿವರಾಮು ಅವರು ಯಾವುದನ್ನೇ ಬರೆಯಲಿ ಅದೊಂದು ಹೊಸತನಕ್ಕೆ 
ಉದಾಹರಣೆಯಾಗಿರುತ್ತಿತ್ತು; 'ವಸುಂಧರೆ' ಕೂಡ ಅದನ್ನೇ ಹೇಳುತ್ತದೆ. ಅವರ 
'ಅಸ್ಮಿತೆ'ಯನ್ನು ಮತ್ತೊಮ್ಮೆ ಸಾಬೀತು ಪಡಿಸುತ್ತದೆ 'ವಸುಂಧರೆ' ಕಾದಂಬರಿ. 
ಸೂರ್ಕಾಸ್ತದಿಂದ ಸೂರ್ಯೋದಯವರೆಗೆ ನಡೆಯುವಂಥದು ಇದರ ಕಥಾ ವಿನ್ಮಾಸ; 
ಭ್ರಷ್ಟ ಮತ್ತು ಕ್ರೌರ್ಯಗಳ ನಡುವೆಯೇ ಬದುಕು ಅರಳುತ್ತದೆಯೆಂಬ ವಿಶ್ವಾಸ; ತನ್ನ 
ಮೇಲೆ ನಿರಂತರ ದೌರ್ಜನ್ಯ ನಡೆಯುತ್ತಿದ್ದರೂ, ಜೀವಿಗಳನ್ನು ಕಾಯುವ ಕೈಂಕರ್ಯದಲ್ಲಿ 
ಕಾಣಿಸಿಕೊಳ್ಳುವ ಪ್ರಕತಿಯ ಪೊರೆಯುವ ಭಾವ; ಬತ್ತಿಹೋಗುತ್ತಿರುವ ಬದುಕಿನಲ್ಲಿಯೇ 
ಒಲುಮೆಯನ್ನು ಉಕ್ಕಿಸುವ ಅಂತರ್ಜಲ ಸ್ವರೂಪಿಯಾದ ಪ್ರೀತಿಯ ಸೆಲೆ - ಇವು 

ಮ್‌ 


ಒಟ್ಟಾರೆ ಕಾದಂಬರಿಯ ಸಂದೇಶವಾಗಿವೆ. ಈ ಬಗೆಯ ಸೃಜನಶೀಲ ಮಾದರಿ 
ಅಪರೂಪದ್ದು; ಕಾದಂಬರಿ ನಿಂತ ನೆಲೆಯಲ್ಲಿ ಓದಿಸಿಕೊಂಡು 'ಹೋಗುವಂಥದ್ದು. 
ಇದಕ್ಕೆ ಕಾದಂಬರಿಕಾರರೇ ಏನೆನ್ನುತ್ತಾರೆ? 'ಓದುಗರೊಂದಿಗೆ' ನೋಡಿ : 


"ಈ ಕಾದಂಬರಿಯ ವಸ್ತು ನನ್ನೊಳಗೆ ಮೂಡಿ ಹಲವಾರು 
ವರ್ಷಗಳೇ ಕಳೆದುವು. ಮನುಷ್ಮನದುರಾಸೆ, ಲೋಭತನಗಳು ನಡೆಸಿರುವ 
ಕ್ರೌರ್ಯವನ್ನು ತಾಳಲಾರದೆ ಬಿಸಿಯುಸಿರು ಬಿಡುವ ವಸುಂಧರೆಯ 
ಪರಿತಾಪದ ಕಾವು ನನ್ನಂಥ ಹಲವರಿಗೆ ತಟ್ಟಿದೆ. ಭ್ರಷ್ಟವ್ಯವಸ್ಥೆ 
ಸೃಷ್ಟಿಮಾಡಿರುವ ಮಾನವೀಯತೆಯ, ಪ್ರಕೃತಿ ಪ್ರಿಯತೆಯ ವಿಮುಖ 
ಮನಸ್ಥಿತಿಯನ್ನು ಅನಾವರಣ ಮಾಡುತ್ತಲೇ, ಮಾನವನ ಸ್ವಾರ್ಥ ಮತ್ತು 
ಕ್ರೌರ್ಯಗಳೇ ಅವನನ್ನು ನಾಶ ಮಾಡುತ್ತವೆ ಮತ್ತು ಪ್ರಕೃತಿ ಅಂಥ 
ಮನಸ್ಥಿತಿಯನ್ನು ನುಂಗಿ ನೊಣೆದು ತನ್ನ ಮಕ್ಕಳನ್ನು 

_ ರಕ್ಷಿಸಿಕೊಳ್ಳುತ್ತದೆಯೆಂದು ಈ ಕಾದಂಬರಿ ಧ್ವನಿಸುತ್ತದೆ." 


'೨೦೦೭ರ ಫೆಬ್ರವರಿ ಒಂದರಂದು ನಾನು ತೀವ್ರತರ ಅಪಘಾತಕ್ಕೆ 
ಈಡಾದೆ. ನನ್ನ ಬಲಗಾಲು ಜಜ್ಜಿಹೋಯಿತು. ಹೀಗಾಗಿ ನಾಲ್ಕಾರು 
ತಿಂಗಳು ನಾನು ಮನೆಯಲ್ಲೇ ಇರಬೇಕಾಯಿತು. ಆ ಸಮಯವನ್ನು 
ನಾನು ಈ ಕಾದಂಬರಿ ಬರೆಯಲು ಬಳಸಿಕೊಂಡೆ. ಬರವಣಿಗೆಯ ಕ್ರಿಯೆಗೆ 
ನೋವು ನಿವಾರಿಸುವ ಅದ್ಭುತ ಶಕ್ತಿಯಿದೆಯೆಂದು ನಾನು ಕಂಡುಕೊಂಡೆ. 
ಈ ಕಾದಂಬರಿಯ ಬರವಣಿಗೆ ನನ್ನಲುಂಟುಮಾಡಿದ ಸಂಚಲನವನ್ನು, 
ಅಂತರ್ದರ್ಶನವನ್ನು ಓದುಗರು ಅನುಭವಿಸುತ್ತಾರೆಂಬ ನಂಬಿಕೆ 
ನನಗಿದೆ." 


ವರ್ತಮಾನಕ್ಕೆ ಬೇಕಾದುದನ್ನು ಭೂತದಿಂದ ಬಳಸಿಕೊಳ್ಳುತ್ತಾ ಸಾಗುವ ಈ ಕಾದಂಬರಿ 
ಅಪರೂಪದ ತಾಂತ್ರಿಕ ಕೌಶಲವನ್ನು ಮೆರೆದಿದೆ. ಕೇವಲ ಹನ್ನೆರಡು ಗಂಟೆಗಳಲ್ಲಿ 
ಬಿಚ್ಚಿಕೊಳ್ಳುವ ಇಲ್ಲಿನ ಕಥಾವಸ್ತುವೇ ರೋಚಕವಾದುದು. ಒಂದು ಅನ್ವೇಷಣೆಯ 
ತಂತು ಕಾದಂಬರಿಯ ಕಥಾಮಾರ್ಗವನ್ನು ಹಿಂದಕ್ಕೆ ಮುಂದಕ್ಕೆ ಜಗ್ಗಾಡುತ್ತಾ 
ಕುತೂಹಲವನ್ನು ಲವಲವಿಕೆಯಲ್ಲಿಡುತ್ತಾ ಸಾಗುವ ಇದರ ನಡಿಗೆ ಕೊನೆಯವರೆವಿಗೂ 
ಕೌತುಕವನ್ನು ತನ್ನಲ್ಲಿರಿಸಿಕೊಳ್ಳುತ್ತಾ ಗುಟ್ಟು ಬಿಡದ ನೆಯ್ಗೆಯನ್ನು ಹೊಂದಿರುವುದು 
ವಿಶೇಷವೆನಿಸಿದೆ. ಕಾದಂಬರಿಯ ಈ ರಚನಾ ವಿನ್ಮಾಸವೇ ಓದುಗನನ್ನು 
ಹಿಡಿದಿರಿಸಿಕೊಂಡು ಸಾಗುವ ಗುಣವನ್ನು ಹೇಳುತ್ತದೆ. ಕಥೆ ಸಾಗಿದಂತೆ ಅದರ ಸುಳಿಗಳು 

ತೆರೆದುಕೊಳ್ಳುತ್ತಾ ಹೋಗುತ್ತವೆ; ಹಾಗೆಯೇ ಅನುಮಾನಗಳು ಕೂಡ. ಒಂದು ರೀತಿಯ 
'ಪತ್ತೇದಾರಿ' ಲಕ್ಷಣ ಈ ಸಾಹಿತ್ಮಿಕ ಕಾದಂಬರಿಗಿರುವುದು ವಿಶೇಷ. ಇಲ್ಲಿಯೂ 
ವೈಚಾರಿಕತೆ, ವಿಮರ್ಶೆಗಳೇ ಮುಖ್ಯವಾಗುತ್ತವೆ; ಸಾಮಾಜಿಕ ಆಗುಹೋಗುಗಳು 
ಸೋಪಾನಗಳಂತೆ 'ಏರಿಳಿವ' ನಿಟ್ಟುಸಿರನ್ನು ಬಿಡುತ್ತವೆ. 

ಇಂತಹ ಇನ್ನೂ ಎರಡು ಮೂರು ವಸ್ತು ವಿಷಯಗಳು ಬರೆಯಲು 
ಸಿದ್ದವಾಗಿದ್ದುವು; ಆದರೆ ವಿಧಿ ಅವರಿಗೆ ಅವಕಾಶ ಕೊಡಲೇ ಇಲ್ಲ. ಈ ಎಲ್ಲ 
ಕನಸುಗಳು ಹಾಗೆಯೇ ಉಳಿದವು. ಇದು ಕನ್ನಡ ಸಾಹಿತ್ಮಕ್ಕಾದ ನಷ್ಟವೇ ಸರಿ. ಪ್ರಸ್ತುತ 
ಕಾದಂಬರಿಯೂ ಸೇರಿಕೊಂಡಂತೆ ಅವರ ಎಲ್ಲ ಕೃತಿಗಳೂ ಅವರನ್ನು 
ಸ್ಮರಣೀಯಗೊಳಿಸಿವೆ; ಸಾಹಿತ್ಯ ಇತಿಹಾಸದಲ್ಲಿ ಶಿವರಾಮು ಕಾಡನಕುಪ್ಪೆ 
ಅಧ್ಯಾಯವನ್ನು ತಪ್ಪದೆ ಬರೆಯುತ್ತವೆ. 

ಮೊದಲ ಮುದ್ರಣವಾಗಿ ೨೦೦೨ರಲ್ಲಿ ಪ್ರಕಟವಾದ ಶಿವರಾಮು ಅವರ 
'ಸಾಮಾಜಿಕ ನೆಲೆ' ಪುಸ್ತಕ ಪೂರ್ಣ ಪ್ರಮಾಣದಲ್ಲಿ ಸಾಹಿತ್ಮ ನಿಷ್ಠವಾದ ಅಥವಾ 
ವಿಮರ್ಶಾನಿಷ್ಮವಾದ ಕೃತಿ. ಶುದ್ಧಸಾಹಿತ್ಮ ನೆಲೆಯಿಂದ ಸಾಹಿತ್ಯದ ಅಧ್ಯಯನಕ್ಕೆ ತಾವು 
ಹೊರಡುವುದಿಲ್ಲವೆಂದು ಅವರೇನೊ ಹೆಳುತ್ತಾರೆ; ಆದರೆ ಈ ಕೃತಿಯ ತುಂಬ ಇರುವ 
ಲೇಖನಗಳೆಲ್ಲ ಕನ್ನಡದ ಹೆಸರಾಂತ ಸಾಹಿತಿಗಳ, ಸಾಹಿತ್ಯಕೃತಿಗಳ ಚರ್ಚೆಯೇ ಆಗಿವೆ. 
ಹೀಗೆ ಹೇಳುವಾಗ ಒಂದು ವಿಷಯವನ್ನು ಮರೆಯಲಾಗದು. ಅಂದರೆ ಕೃತಿಗಳ 
ಸಾಹಿತ್ಕಿಕ ಚರ್ಚೆ ಸಾಮಾಜಿಕ ಕೇಂದ್ರ ಪ್ರಜ್ಞೆ ಮತ್ತು ಸೃಷ್ಟಿ ಸಂದರ್ಭದ 
ಸಾಮಾಜಿಕತೆಯಿಂದ ವಂಚಿತವಾಗುತ್ತದೆಂದು ಭಾವಿಸಲಾಗದು. ಆದ್ದರಿಂದ 'ಕಲಾತ್ಮಕತೆ' 
ಮತ್ತು 'ಸಾಮಾಜಿಕತೆ' ಗಳೆರಡೂ ಸಾಮರಸ್ಕದ ಸಂಲಗ್ನತೆಯಲ್ಲಿ ಇಲ್ಲಿನ ಎಲ್ಲ 
ಬರೆಹಗಳೂ ಸಾಗುತ್ತವೆ ಎಂಬುದನ್ನು ಗಮನಿಸಬೇಕು. ಕಾವ್ಯ, ನಾಟಕ, ಕಾದಂಬರಿ, 
ಕಥೆ, ಪ್ರಬಂಧ, ವಿಮರ್ಶೆ, ಜಾನಪದ - ಈ ಎಲ್ಲ ಪ್ರಕಾರಗಳ ಪ್ರಾತಿನಿಧಿಕ ಲೇಖಕರ 
/ ಕೃತಿಗಳ ಚರ್ಚೆಯನ್ನೇ ನಾವಿಲ್ಲಿ ನೋಡುತ್ತೇವೆ. ಈ ದೃಷ್ಟಿಯಿಂದ ಶಿವರಾಮು 
ಅವರ ಈ 'ಸಾಮಾಜಿಕ ನೆಲೆ' ಒಂದು ಅತ್ಯುತ್ತಮ ವಿಮರ್ಶಾಪುಸ್ತಕವಾಗಿ 
ಹೊರಹೊಮ್ಮಿದೆ. ಕೃತಿಗೆ 'ಸಾಮಾಜಿಕನೆಲೆ' ಎಂದು ಹೆಸರಿಟ್ಟಿದ್ದರೂ, 'ಸಾಹಿತ್ಯಿಕ 
ನೆಲೆಯಿಂದ ದೂರವಾದುದು ಎಂದೇನೂ ಅರ್ಥಮಾಡಬೇಕಾಗಿಲ್ಲ; ಶಿವರಾಮು ಅವರ 
ವಿಮರ್ಶಾ ಧೋರಣೆಯನ್ನಷ್ಟೆ ಅದು ಹೇಳುತ್ತದೆ ಎಂದು ತಿಳಿಯಬೇಕು. ಕೃತಿಯ 
ಬಗ್ಗೆ ಶಿವರಾಮು ಅವರ 'ಲೇಖಕರ ಮಾತು' ಹೀಗೆ ಹೇಳುತ್ತದೆ : | 

"ಸಾಹಿತ್ಯವನ್ನು ಎಂದೂ ಶುದ್ದ ಸಾಹಿತ್ಯಿಕ ನೆಲೆಯಿಂದ ಅಧ್ಯಯನ 
ಮಾಡದ ನಾನು ಅದನ್ನು ಸಾಮಾಜಿಕ ಸಂದರ್ಭವೊಂದರ ಸೃಷ್ಟಿಯೆಂದೇ 


ಯಿ ಖಾ 
ಸ ಸನ್ನು 

ಭಾವಿಸಿ, ಸಾಮಾಜಿಕ ವಿವಿಧ ವಸ್ತು ವಿಷಯಗಳ ನೆಲೆಯಿಂದ ನೋಡುತ್ತಾ 
ಬಂದವನು. ಸಮಾಜದ ಸಮಸ್ತ ಅನುಭವ ಪ್ರಪಂಚದ ಅಭಿವ್ಯಕ್ತಿಯಾದ 
ಅದು ಶುದ್ದ ಸಾಹಿತ್ಯವಾಗಿ, ಪ್ರತ್ಯೇಕ ರೂಪದಿಂದ 'ಮಡಿ'ಯಾಗಿ ನಿಲ್ಲಲು 
ಸಾಧ್ಯವಿಲ್ಲವೆಂದು ಜಗತ್ತಿನ ಸಾಹಿತ್ಯ ಪರಂಪರೆಯನ್ನು ಅಲ್ಪ 
ಪ್ರಮಾಣದಲ್ಲಾದರು ಅವಲೋಕಿಸುವ ನನಗೆ ಮನದಟ್ಟಾಗಿದೆ. ಈ 
ಹಿನ್ನೆಲೆಯಲ್ಲೇ ನನ್ನ ಸಾಹಿತ್ಕ ವಿಮರ್ಶೆ, ವೈಚಾರಿಕ ಬರಹ ಮತ್ತು 
ಚಿಂತನಶೀಲ ಸಾಹಿತ್ಯ ರೂಪುಗೊಂಡಿದೆಯೆಂದು ತಿಳಿದಿದ್ದೇನೆ. ಈ 
ನೆಲೆಯಲ್ಲಿ ಅಧ್ಯಯನ ಮಾಡುವವರಿಗೆ ನನ್ನ ಈ ಕೃತಿ ಕಿಂಚಿತ್ತಾದರೂ 
ಪ್ರಯೋಜನಕ್ಕೆ ಬಂದೀತು." 


'ಕಲಾತ್ಮಕತೆ' ಮತ್ತು 'ಸಾಮಾಜಿಕತೆ' ಎನ್ನುವ ಪದಗಳ ಸೃಷ್ಟಿಗೆ ನವ್ಮ ಸಾಹಿತ್ಯ 
ಸಂದರ್ಭವೇ ಕಾರಣವೆಂದು ಹೇಳಬೇಕಾಗುತ್ತದೆ. ನವ್ಮ ಲೇಖಕರು/ವಿಮರ್ಶಕರು 
ಉದ್ದೇಶಪೂರ್ವಕವಾಗಿ 'ಕಲಾತ್ಮಕತೆ'ಗೆ ಒತ್ತುಕೊಟ್ಟರು. ಇದನ್ನು ವಿರೋಧಿಸಿದ 
ಆಮೇಲಿನ ಸಾಹಿತ್ಮಿಕ ಸಂದರ್ಭಗಳಲ್ಲಿ 'ಸಾಮಾಜಿಕತೆ' ಪದ ಬದಲಾವಣೆಗೆ ಬಂದಿತು. 
ಕನ್ನಡದಲ್ಲಿ 'ಕಲಾತ್ಮಕತೆ' ಮತ್ತು 'ಸಾಮಾಜಿಕತೆ' ಧೋರಣೆಗಳು ಅತಿರೇಕಕ್ಕೆ 
ಹೋದದ್ದೂ ಇದೆ. ಇಂತಹ ಸಂದರ್ಭದಲ್ಲಿ ಸಾಹಿತ್ಕಿಕ ಅಧ್ಯಯನ ಮಾಡುವವರಿಗೆ 
ಇವೆರಡರ ಸಾಮರಸ್ಮದ ಬಳಕೆ ಅತಿಮುಖ್ಯವಾಗಿ ಕಂಡಿತು. ಈ ಸಾಮರಸ್ಕ 
ಧೋರಣೆಯನ್ನು ಶಿವರಾಮು ಕಾಡನಕುಪ್ಪೆಯವರಲ್ಲಿಯೂ ಕಾಣುತ್ತೇವೆ. ಹಾಗೆ 
ನೋಡಿದರೆ ಸಾಹಿತ್ಯದ 'ಸೃಷ್ಟಿ'ಯ ಮತ್ತು 'ಬಳಕೆ' (ಓದು, ವಿಮರ್ಶೆ ಇತ್ಮಾದಿ)ಯ 
ಸಂದರ್ಭದಲ್ಲಿ ಸಮಾಜ ಇರುವುದರಿಂದ, 'ಸಾಮಾಜಿಕತೆ' ಸಹಜವಾಗಿಯೇ ಸಾಹಿತ್ಯದ 
ಒಡಲು ಸೇರಿತು. ಆದ್ದರಿಂದ 'ಕಲಾತ್ಮಕತೆ' ಮತ್ತು 'ಸಾಮಾಜಿಕತೆ'ಗಳಲ್ಲಿ ಯಾವುದೇ 
ಒಂದು ಮುಖ್ಯವಾಗದೆ, ಎರಡೂ ಸಮಾನ ಸಮಪ್ರಧಾನವಾಗುವುದರಲ್ಲಿಯೇ 
ಸೃಜನಶೀಲತೆಯ ಶ್ರೇಷ್ಠತೆ ಇರುತ್ತದೆ. ಇದಕ್ಕೆ ಶಿವರಾಮು ಕಾಡನಕುಪ್ಪೆಯವರ ಸಾಹಿತ್ಯ 
ವಿಮರ್ಶೆ ಎರವಾಗುವುದಿಲ್ಲವೆಂದು ಕಾಣುತ್ತದೆ. 

ಶಿವರಾಮು ಕಾಡನಕುಪ್ಪೆ ಅವರ ಪ್ರಕಟಿತ ಕೊನೆಯ ಪುಸ್ತಕವೆಂದರೆ 'ಆಸ್ಪತ್ರೆಯಲ್ಲಿ 
ಐವತ್ತನಾಲ್ಕು ದಿನಗಳು'; ಇದೊಂದು ವಿಭಿನ್ನವೂ ವಿಶಿಷ್ಟವೂ ಆದ ಪುಸ್ತಕ. ಕನ್ನಡದಲ್ಲಿ 
ಇದೇ ಮೊದಲೆಂಬಂತೆ ಈ ಕೃತಿ ಪ್ರಕಟವಾಗುತ್ತಿದೆ; ಅದರಂತೆ ಹೊಸ ಸಾಹಿತ್ಯ 
ಪ್ರಕಾರವೊಂದು ಉದಯವಾಗುತ್ತಿದೆ. ಇದು ಶಿವರಾಮು ಅವರ ಆತ್ಮಕಥೆಯ 
ಭಾಗವೆಂಬಂತೆ ಕಾಣಿಸಿಕೊಂಡಿದೆ; ಆಸ್ಪತ್ರೆಯ ಅನುಭವವೇ ಇದರ ವಸ್ತು; ಕೇವಲ 
ಐವತ್ತ ನಾಲ್ಕು ದಿನಗಳ ಅನುಭವ ದ್ರವ್ಯವೇ ಇದರ ಜೀವಾಳ. ರೋಗಿಯ ಮನಸ್ತಿತಿ 

(ಶಿವರಾಮು ಅವರ); ವೈದ್ಯರ ಚಿಕಿತ್ಸಾ ಸ್ವರೂಪ ಮತ್ತು ಅದರ ಭವಿಷ್ಯ, ಸುಶ್ರೂಶಕ 
ಸುಶ್ರೂಶಕಿಯರ ಸೇವಾ ತಾದಾತ್ಮೈ; ಆಸ್ಪತ್ರೆಯ ಪಾತ್ರ, ಮಹತ್ವ ಮತ್ತು ಸೌಲಭ್ಯ; 
ರೋಗ ನಿದಾನ ಮತ್ತು ಪರಿಣಾಮ ಮುಂತಾದ ಹತ್ತು ಹಲವು ಸಂಗತಿಗಳು 
ವರ್ಣರಂಜಿತವಾಗಿ ಚಿತ್ರಿತವಾಗಿವೆ ಈ ಪುಸ್ತಕದಲ್ಲಿ. ಇಡೀ ಪುಸ್ತಕದ ಕೇಂದ್ರಪ್ರಜ್ಞೆ 
ನೋವೇ ಆಗಿದೆ; ಇದನ್ನು ಕಲೆಯಾಗಿಸುವುದು ಕಷ್ಟದ ವಿಷಯ; ಇದನ್ನು ಶಿವರಾಮು 
ಅವರು ಒಂದು ಕಲಾಕೃತಿಯಾಗಿ ಮಾಡಿರುವುದು ಅಚ್ಚರಿ, ಅದು ಅವರ ಸಾಮರ್ಥ್ಯ. 
ಇದರಲ್ಲಿ ಆಸ್ಪತ್ರೆಯ, ರೋಗಿಯ, ವೈದ್ಯರ, ಸುಶ್ರೂಶೆಯ, ಸುಶ್ರೂಶಕ - 
ಸುಶ್ರೂಶಕಿಯರ ವಿವರಗಳಿಗಷ್ಟೇ ಸೀಮಿತವಾಗಿಲ್ಲ, ಸಾಹಿತ್ಮಿಕ ಅಭಿವ್ಯಕ್ತಿಯಾಗಿ 
ರೂಪುಗೊಂಡಿರುವುದು, ಒಂದು ಸಾಹಿತ್ಯ ಪುಸ್ತಕದಂತೆ ಓದಿಸಿಕೊಳ್ಳುವುದು ಇಲ್ಲಿನ 
ಬರೆವಣಿಯೆ ಹೆಗ್ಗಳಿಕೆಯಾಗಿದೆ. ಈ ಬಗ್ಗೆ 'ಲೇಖಕರ ಮಾತು' ಹೀಗಿದೆ : 


"೨೦೧೩ರ ಡಿಸೆಂಬರ್‌ ತಿಂಗಳ ಮಧ್ಯಭಾಗದಿಂದ ೨೦೧೪ರ 
ಫೆಬ್ರವರಿ ಮೊದಲ ವಾರದವರೆಗೆ ಸುಮಾರು ಎರಡು ತಿಂಗಳೆ ಕಾಲ 
ಮೈಸೂರಿನ ಅಪೊಲೋ ಆಸ್ಪತ್ರೆಯಲ್ಲಿ ಗಂಭೀರ ಸ್ವರೂಪದ ಕಾಯಿಲೆಯ 
ಕಾರಣದಿಂದ ಒಳರೋಗಿಯಾಗಿ ಚಿಕಿತ್ಸೆ ಪಡೆದೆ. ಆ ಅವಧಿಯಲ್ಲಿ 
ನನಗಾದ ಅನುಭವ ಮತ್ತು ಆಸ್ಪತ್ರೆಯ ಗ್ರಹಿಕೆ ಈ ಕೃತಿಯಲ್ಲಿ ಸಾಹಿತ್ಮ 
ರೂಪ ಪಡೆದಿದೆ. ವೈದ್ಯಕೀಯ ವಿಜ್ಞಾನವನ್ನು ಕುರಿತ ಸಾಕಷ್ಟು ಪುಸ್ತಕಗಳು 
ನಮ್ಮಲ್ಲಿ ಬಂದಿವೆ. ಆದರೆ ರೋಗಿಯೊಬ್ಬನ ಸಾವು ಬದುಕಿನ ಸ್ಥಿತಿಯ 
ಅನುಭವದ ಪೂರ್ಣ ಸ್ವರೂಪದ ಪುಸ್ತಕಗಳು ನಮ್ಮಲ್ಲಿ 
ಅಪರೂಪವೆಂದು ತಿಳಿದಿದ್ದೇನೆ. ಈ ನಿಟ್ಟಿನಲ್ಲಿ ನನ್ನ ಈ ಕೃತಿಯು 
ಓದುಗರಿಗೆ ಹೊಸ ಅನುಭವ ಪ್ರಪಂಚಮೊಂದನ್ನು 
ಅನಾವರಣಗೊಳಿಸಬಹುದು." 


ಲೇಖಕರು ಹೇಳುವಂತೆ ಪ್ರಸ್ತುತ ಕೃತಿ "ಹೊಸ ಅನುಭವ ಪ್ರಪಂಚ"ವನ್ನು ಅನಾವರಣ 
ಮಾಡುತ್ತದೆ ಎಂಬುದು ನಿಜ; ಪ್ರತಿ ಓದಿನಲ್ಲಿಯೂ ಇದು ಮನವರಿಕೆಯಾಗುತ್ತದೆ. 
ಇದಕ್ಕೆ ನಾನೇ ಮುನ್ನುಡಿ ಬರೆದಿದ್ದು, ಆ ಇಡೀ ಬರೆಹ ಪುಸ್ತಕದಲ್ಲಿ ಓದಲು 
ದೊರೆಯುತ್ತದೆ. ಇದರಲ್ಲಿ ಒಂದು ಕಡೆ ನಾನೇ ಹೇಳಿರುವಂತೆ, "ಯಾತನೆ, ವಿಷಣ್ಣತೆ, 
ಸಂತೋಷಗಳ ಸಮ್ಮಿಶ್ರ ಭಾವದ ಉಯ್ಯಾಲೆಯಲ್ಲಿ ಐವತ್ತನಾಲ್ಕು ದಿನಗಳನ್ನು ಕಳೆದ 
ಶಿವರಾಮು ಕಾಡನಕುಪ್ಪೆ ಅವರ ಆಸ್ಪತ್ರೆಯ ಅನುಭವದ ಈ ಕಥನವನ್ನು ಕಂಬನಿಯ 
ಮಿಡಿತಗಳಿಲ್ಲದೆ ಓದುವುದು ಕಷ್ಟ. ನೋವನ್ನು ಕಲೆಯಾಗಿಸಿಕೊಳ್ಳುವ ಪರಮಾಶ್ಚರ್ಯದ 
ಪಾರಮ್ಯದ ಬರವಣಿಗೆಯಿದು! 


NG 
ಜಾ 


ಶಿವರಾಮು. ಕಾಡನಕುಸ್ಟೆ - ಸಂಸ್ಕರಣ ರ್ರ೦ಥ 


ಜು 


ತೀವ್ರವಾದ ಬೌದ್ದಿಕತೆಯುಳ್ಳವರಿಗೆ ಕಾವ್ಶ ಒಲಿಯುವುದು ಕಷ್ಟವೆಂಬ 
ಅಭಿಪ್ರಾಯವಿದೆ. ಆದರೆ ಶಿವರಾಮು ಕಾಡನಕುಪ್ಪೆಯವರಿಗೆ ಕಾವ್ಮ ಒಲಿದದ್ದನ್ನು 
ನೋಡಿದರೆ ಈ ಹೇಳಿಕೆ ಸುಳ್ಳೆನಿಸಬಹುದು. ಅವರು ೧೯೯೯ರಲ್ಲಿಯೇ 'ನೇಲಿಚಂದ್ರಮ' 
ಎಂಬ ಕವನ ಸಂಕಲನವನ್ನು ಪ್ರಕಟಿಸಿದ್ದರು. ಇಲ್ಲಿನ ಅನೇಕ ಕವಿತೆಗಳು ಚೆನ್ನಾಗಿಯೆ 
ಇವೆ; ಬಂಡಾಯದ ಚಳವಳಿಯಲ್ಲಿ ಅವರಿದ್ದುದರಿಂದ, ಈ ಎಲ್ಲ ಕವಿತೆಗಳಿಗೆ ಅದರ 
ಹಿನ್ನೆಲೆ ಇತ್ತೆಂದೇ ಹೇಳಬೇಕು. ಈ ಸಂಕಲನದ ನಂತರ ಅವರು ಕವಿತೆಗಳನ್ನು ಬರೆದಂತೆ 
ಕಾಣುವುದಿಲ್ಲ. ಬುದ್ದಿ ಪ್ರಧಾನ ವೈಚಾರಿಕ ವ್ಯವಹಾರದ ಬರೆವಣಿಗೆಯಲ್ಲಿಯೇ ಅವರಿಗೆ 
ಹೆಚ್ಚಿನ ಆಸಕ್ತಿ ಇದ್ದುದರಿಂದ, ಅಂತಃಕರಣ ಪ್ರಣೀತ ಸೃಜನಶೀಲ ಅಲೆಗಳಿಗೆ 
ಅಭಿವ್ಯಕ್ತಿಕೊಡುವುದು ಅವರಿಗೆ ಕಷ್ಟವಾಗಿರಬೇಕು. ಈ ಕುರಿತು ಅವರ 'ಮೊದಲ 
ಮಾತು' ಏನು ಹೇಳುತ್ತದೆ ನೋಡೋಣ : 


"ಇಪ್ಪತ್ತಕ್ಕೂ ಹೆಚ್ಚು ವರ್ಷಗಳಿಂದ ನಾನು ಬರೆದ ಕವನಗಳು ಈ 
ಸಂಕಲನದಲ್ಲಿವೆ. ವರ್ಷಕ್ಕೆ ಒಂದೆರಡು ಮೂರು ಕವನಗಳಿಗಿಂತ ಹೆಚ್ಚು 
ಬರೆಯದ ನಾನು ನಿರಂತರವಾಗಿ ಕಾವ್ಯವನ್ನು ಅಂತರಂಗದಲ್ಲಿ 
ಜೋಪಾನಮಾಡಿದ್ದೇನೆ. ಸಂಖ್ಯಾಪ್ರೀತಿಗಿಂತ ಜೀವನಪ್ರೀತಿಯನ್ನು 
ಸ್ಥಾಯಿಯಾಗಿ ಧ್ಯಾನಿಸುತ್ತಾ, ಬದುಕಿನ ನಿಗೂಢಗಳನ್ನು ಶೋಧಿಸುವ 
ನನ್ನ ಹಾದಿ ನನ್ನನ್ನು ದಿನೇದಿನೇ ಹೊಸ ಪ್ರಪಂಚಕ್ಕೆ ಮೃದುವಾಗಿಸಿದೆ; 
ಆದರೆ ನನ್ನ ಜೀವನ ನಿಷ್ಠೆ ಗಟ್ಟಿಯಾಗಿದೆ. ಈ ಅನುಭವದ 
ಅಭಿವ್ಯಕ್ತಿಯಾಗಿ ಇಲ್ಲಿಯ ಕವನಗಳಿವೆ. ನಾನು ಪ್ರಾರಂಭದಲ್ಲಿ ಬರೆದ 
ಕವನಗಳು ಕವನ ಸಂಕಲನದ ಕೊನೆಯಲ್ಲಿವೆ, ಇತ್ತೀಚಿನ ವರ್ಷಗಳಲ್ಲಿ 
ಬರೆದವು ಪ್ರಾರಂಭದಲ್ಲಿವೆ! 


ಈ ಮಾತುಗಳನ್ನು ನೋಡಿದರೆ, ಕವಿಯ ಆಲೋಚನೆ ಮತ್ತು ಭಾವನೆಗಳಿಗೆ ಅಂತಃ 
ಕರಣದ ಸ್ಪರ್ಶವನ್ನು ಉದ್ದಕ್ಕೂ ಉಳಿಸಿಕೊಳ್ಳಬಹುದಾಗಿತ್ತು ಎನಿಸುತ್ತದೆ. ಆದ 
ಕಾರಣ ಪದ್ಮ ಬರೆಯುವುದನ್ನು ಸ್ಥಗಿತಗೊಳಿಸುವ ಆವಶ್ಶಕತೆಯೇ ಇರುತ್ತಿರಲಿಲ್ಲ. 
ಅದಕ್ಕೆ ಅವರು ಮನಸ್ಸು ಮಾಡಬೇಕಾಗಿತ್ತು; ಧ್ಯಾನಸ್ತ ಮನಸ್ಸು ಅವರಿಗೆ ಸಾಧ್ಯವಿತ್ತು. 
ಆದರೆ ಮಾರ್ಗ ಬದಲಾಯಿತು; ಮಾದರಿಯೂ ಬದಲಾಯಿತು. ಅವರು 
ಮುಗ್ಧತೆಯನ್ನೂ ಆರ್ದ್ರತೆಯನ್ನೂ ವೈಚಾರಿಕ ಬರಹದ ಸಂದರ್ಭದಲ್ಲಿ 
ಬಿಟ್ಟುಕೊಟ್ಟಿರಲಿಲ್ಲ. ಇದಕ್ಕೆ ಕವಿತೆಯ ಬಗ್ಗೆ ಮತ್ತು ಕವಿತೆಯ ವಸ್ತುವಿನ ಆಶಯದ 
ಬಗ್ಗೆ ಇದ್ದ ಅವರ ಧೋರಣೆಯೇ ಸ್ಪಷ್ಟಪಡಿಸಬಹುದು; 'ಮೆದುವಾಗು ಕವಿತೆಯೆ' 
ಮತ್ತು 'ಇದು ಉತ್ತಮಕ್ರಿಯೆ' ಎಂಬ ಕವಿತೆಗಳಿಂದ : 


'ಮೆದುವಾಗು ಕವಿತೆಯೆ 

ಹೂವಿನ ಹಾಗೆ ಮಗುವಿನ ನಗುವಿನ ಹಾಗೆ: 
ಶ್ರೀಗಂಧದ ಹಾಗೆ ಅದರ ಸುವಾಸನೆಯ ಹಾಗೆ; 
ಮೆದುವಾಗು ಕವಿತೆಯೆ 

ಇತಿಹಾಸದ ನೋವಿನ ಹಾಗೆ, ಹೆಣ್ಣಿನ ಎದೆಯ ಹಾಗೆ." 


"ಸಾಯುವುದಕ್ಕಿಂತ ಬದುಕುವುದು 

ದ್ವೇಷಕ್ಕಿಂತ ಪ್ರೀತಿಸುವುದು 

ನಾಶ ಮಾಡುವುದಕ್ಕಿಂತ ಸೃಷ್ಟಿಸುವುದು 
ಸುಮ್ಮನಿರುವುದಕ್ಕಿಂತ 

ಏನಾದರೂ ಒಳಿತು ಮಾಡುವುದು 
ಅಪ್ರಾಮಾಣಿಕತೆಗಿಂತ ಪ್ರಾಮಾಣಿಕವಾಗಿರುವುದು 
ಒಪ್ಪಿಕೊಳ್ಳುವುದಕ್ಕಿಂತ ಪ್ರಶ್ನಿಸುವುದು 
ದುರ್ಬಲತೆಗಿಂತ ಗಟ್ಟಿಯಾಗುವುದು 
ಜಿಗುಪ್ಸೆಗೊಳ್ಳುವುದಕ್ಕಿಂತ ಆಶಾವಾದಿಯಾಗಿರುವುದು 
ಹೆದರಿಕೆಗಿಂತ ಸಾಹಸ ಮಾಡುವುದು 


ಎಲ್ಲಕ್ಕಿಂತ ಮಿಗಿಲಾಗಿ 
ಗುಲಾಮನಾಗಿರುವುದಕ್ಕಿಂತ ಸ್ವತಂತ್ರನಾಗಿರುವುದು. " 


ಇಂತಹ ಅಭಿವ್ಯಕ್ತಿಯ ಮತ್ತು ಆಶಯದ ಕವಿತೆಗಳನ್ನು ಯಾರು ತಾನೆ ಇಚ್ಛಿಸುವುದಿಲ್ಲ; 
ಆದರೆ ಶಿವರಾಮು ಅವರು ಮುಂದುವರಿಸದೆ ಹೋದರಲ್ಲ! ಇದು ವೈಯಕ್ತಿಕ ನಷ್ಟವೊ, 
ಸಮಾಜಕ್ಕಾದ ನಷ್ಟವೊ! ಕಡೆಯದಾಗಿ ಈ ಸಂಕಲನಕ್ಕೆ 'ಬೆನ್ನುಡಿ' ಬರೆದಿರುವ ಕವಿ 
ಜಿ.ಪಿ. ಬಸವರಾಜು ಅವರು ಹೇಳಿರುವುದು ಹೀಗೆ : "ಅವರ ಚಿಂತನ ಕ್ರಮಕ್ಕೆ 
ಬಂಡಾಯ ಚಳುವಳಿ ನೆಲೆ ಮತ್ತು ಹಿನ್ನೆಲೆಯಾಗಿದ್ದರೆ ಅದು ಅಸಹಜವೇನಲ್ಲ. ಈ 
ಗುಣದಿಂದಾಗಿಯೇ ಇಲ್ಲಿನ ಕವಿತೆಗಳಲ್ಲಿ ಸಾತ್ವಿಕ ಸಿಟ್ಟಿನ ಲಾವಾ ಒಳಗೇ 
ಪ್ರವಹಿಸಿರುವುದನ್ನು ಕೂಡಾ ಗಮನಿಸಬಹುದಾಗಿದೆ. ..... ಒಟ್ಟಾರೆಯಾಗಿ ಈ ಕವಿತಾ 
ಸಂಕಲನ ಪಡೆದುಕೊಂಡಿರುವ ಕಾಂತಿ ಮತ್ತು ಅರ್ಥ ಸೌಂದರ್ಯ ವಿಭಿನ್ನ ಬಗೆಯವು." 
ಅವರು ಕವನ ಬರೆಯುವುದನ್ನು ಮುಂದುವರಿಸಿದ್ದರೆ, ಬುದ್ಧಿ ಮತ್ತು ಭಾವದ 
ಸಂಲಗ್ನದ 'ಹೊಸ ಹೊಳಪಿನ' ಕವಿತೆಗಳಾಗಿ ಕಂಗೊಳಿಸುತ್ತಿದ್ದವು ಎಂಬುದರಲ್ಲಿ ಯಾವ 
ಸಂಶಯವೂ ಉಳಿಯುತ್ತಿರಲಿಲ್ಲ. 


ಖಹತ 


ಇ ಶಿವರಾಮು ಕಾಡನಹುಷ್ಟೆ - ಸ೦ಸ್ಕರಣ ಗ್ರಂಥ 


ಶಿವರಾಮು ಕಾಡನಕುಪ್ಪೆಯವರು ದಿನಾಂಕ ಡಿಸೆಂಬರ್‌ ೧೪, ೨೦೧೭ ರಿಂದ 
ಏಪ್ರಿಲ್‌ ೨೫, ೨೦೧೮ರ ವರೆಗೆ ಯೂಟ್ಕೂಟ್‌ ವೇದಿಕೆಯ ಮೂಲಕ 'ಶಿವರಾಮು 
ಕಾಡನಕುಪ್ಪೆ - ವಿಚಾರ ಲಹರಿ' ಎಂಬ ವಿಡಿಯೊ ಸರಣಿಯನ್ನು ನಡೆಸಿಕೊಟ್ಟರು. 
ಅವರ ಪುತ್ರ ಡಾ. ನೇಸರ ಕಾಡನಕುಪ್ಪೆ ಅವರು ಈ ವಿಡಿಯೊ ಸರಣಿಯನ್ನು 
ನಿರ್ದೇಶಿಸಿದ್ದಾರೆ. ಸಮಾಜ, ಪ್ರಜಾಪ್ರಭುತ್ವ, ಭಾಷೆ, ಸಾಹಿತ್ಯ, ಸಂಸ್ಕೃತಿ ಹಾಗೂ 
ಮುಕ್ತ ಅಭಿವ್ಯಕ್ತಿಗೆ ಸಂಬಂಧಿಸಿದಂತೆ ಅವರು ಒಟ್ಟು ೧೭ ವಿಡಿಯೋಗಳಲ್ಲಿ ವೀಕ್ಷಕರ 
ಜೊತೆಗೆ ತಮ್ಮ ಅನಿಸಿಕೆಗಳನ್ನು ಹಂಚಿಕೊಂಡಿದ್ದಾರೆ. ಯೂಟ್ಯೂಬ್‌ನಲ್ಲಿ 'ಶಿವರಾಮು 
ಕಾಡನಕುಪ್ಪೆ - ವಿಚಾರ ಲಹರಿ' ಚಾನೆಲ್‌ನಲ್ಲಿ ಈ ವಿಡಿಯೊಗಳು ಲಭ್ಯವಿವೆ. ಅವರು 
ಇದೇ ಸರಿಸುಮಾರು ೪ ತಿಂಗಳು ಕಾಲ ೨೦೧೮ರ ಜನವರಿಯಿಂದ ಏಪ್ರಿಲ್‌ 
ಅಂತ್ಯದವರೆಗೆ ಜನಪ್ರಿಯ ಸುಧಾ ವಾರ ಪತ್ರಿಕೆಯಲ್ಲಿ ತಮ್ಮ ವಿಚಾರ ಲಹರಿ 
ಅಂಕಣವನ್ನು ಮರು ಆರಂಭಿಸಿದ್ದರು. 


೪ 

ಕೆಲವು ವರ್ಷಗಳ ಹಿಂದೆಯೇ, ಅಂದರೆ ಶಿವರಾಮು ಕಾಡನಕುಪ್ಪೆ ಅನಾರೋಗ್ಯಕ್ಕೆ 
ಒಳಗಾಗುವ ಮೊದಲೆ, ಅವರನ್ನು ಕುರಿತಾದ ಅಭಿನಂದನ ಗ್ರಂಥಕ್ಕೆ ಪ್ರಸ್ತಾಪ 
ನಡೆದಿತ್ತು. ಶಿವರಾಮು ಅದಕ್ಕೆ ಒಪ್ಪಿದ್ದರು; ಲೇಖನ ಬರೆಸಲು ಅವರು ತಮ್ಮ 
ಒಡನಾಡಿಗಳ ಒಂದು ಪಟ್ಟಿಯನ್ನು ಕೂಡ ನಮಗೆ ಕೊಟ್ಟಿದ್ದರು. ನಾವು ತಯಾರಿಸಿದ 
ಪಟ್ಟಿ ಮತ್ತು ಅವರು ನೀಡಿದ ಪಟ್ಟಿ, ಎರಡನ್ನೂ ಗಮನಕ್ಕೆ ತಂದುಕೊಂಡೆ ಅಧಿಕೃತ 
ಹೆಸರಿನ ಪಟ್ಟಿಯನ್ನು ಸಿದ್ದಪಡಿಸಿ, ಅವರೆಲ್ಲರಿಂದಲೂ ಲೇಖನ ಬರೆದುಕೊಡುವಂತೆ 
ಕೇಳಿಕೊಂಡಿದ್ದೆವು. ಬರೆದುಕೊಟ್ಟ ಲೇಖಕರ ಲೇಖನಗಳನ್ನೆಲ್ಲ ಕ್ರೋಡೀಕರಿಸಿ ಅಚ್ಚಿಗೆ 
ಸಿದ್ದಪಡಿಸುವ ಹೊತ್ತಿಗಾಗಲೇ ಶಿವರಾಮು ಅವರು ಆಸ್ಪತ್ರೆ ಸೇರಿದ್ದರು; ಬರೆದುಕೊಡಲು 
ಒಪ್ಪಿದವರೂ ಸಕಾಲದಲ್ಲಿ ಲೇಖನವನ್ನು ತಲುಪಿಸದ ಕಾರಣದಿಂದ ಅಭಿನಂದನ 
ಗ್ರಂಥವನ್ನು ಸಕಾಲದಲ್ಲಿ ತರಲು ಸಾಧ್ಯವಾಗಲಿಲ್ಲ. ಇದೇ ಈಗ 'ಶಿವರಾಮು 
ಕಾಡನಕುಪ್ಪೆ' ಸಂಸ್ಮರಣ ಗ್ರಂಥವಾಗಿ ಹೊರಬರುತ್ತಿದೆ. ಇದಕ್ಕೆ ಶ್ರಮಿಸಿದ 
ಸಂಪಾದಕರಾದ ಡಾ. ಬೋರೇಗೌಡ ಚಿಕ್ಕಮರಳಿ ಮತ್ತು ಡಾ. ಮ. ರಾಮಕೃಷ್ಣ 
ಅವರಿಗೆ; ಲೇಖನ ಸಂಗ್ರಹದಲ್ಲಿ ನೆರವಾದ ಡಾ. ಸುಶಿಕಾಡನಕುಪ್ಪೆ ಮತ್ತು ಡಾ. 
ನೇಸರ ಕಾಡನಕುಪ್ಪೆ ಅವರಿಗೆ; ಲೇಖನಗಳನ್ನು ಬರೆದುಕೊಟ್ಟು ಸಹಕರಿಸಿದ ಎಲ್ಲ 
ಲೇಖಕರಿಗೆ ನಮ್ಮ ವಂದನೆಗಳು ಸಲ್ಲುತ್ತವೆ. ಮೊದಲಿನಿಂದಲೂ ಇದನ್ನು ಪ್ರಕಟಿಸಲು 
ಆಸಕ್ತಿ ವಹಿಸಿದ ಮೈಸೂರಿನ ಸುಪ್ರಸಿದ್ದ ಪ್ರಕಾಶಕರೂ ಮಾನ್ಕ ಮಿತ್ರರೂ ಆದ 

ಶ್ರೀ ಡಿ.ಎನ್‌. ಲೋಕಪ್ಪ ಅವರಿಗೆ ನಾನು ಆಭಾರಿಯಾಗಿದ್ದೇನೆ. ಪುಸ್ತಕ ಪ್ರಕಟಣೆಯ 
ನಿರ್ವಹಣೆಯಲ್ಲಿ ಹೆಚ್ಚಿನ ಪಾತ್ರ ನಿರ್ವಹಿಸಿದ ಶ್ರೀಮತಿ ಸುವರ್ಣ ಕಾಡನಕುಪ್ಪೆ ಅವರಿಗೆ 
ವಿಶೇಷವಾಗಿ ನಮಸ್ಕಾರಗಳನ್ನು ಸಲ್ಲಿಸುತ್ತೇನೆ. 

ಶಿವರಾಮು ಕಾಡನಕುಪ್ಪೆಯವರು ಈಗ ಒಂದು ಜೀವನ ಮಾದರಿ, ಒಂದು 
ಬೆಳಕು ಆಗಿದ್ದಾರೆ. ಅವರ ಹಿತೈಷಿಗಳಿಗೆ, ಅಭಿಮಾನಿಗಳಿಗೆ, ಒಡನಾಡಿಗಳಿಗೆ, 
ಶಿಷ್ಕರಿಗೆ, ಬಂಧುಗಳಿಗೆ ಈ 'ಮಾದರಿ' ಮತ್ತು ಈ 'ಬೆಳಕು' ಯಾವಾಗಲೂ 
ಸ್ಫೂರ್ತಿಯಾಗಲಿ, ಮಾರ್ಗದರ್ಶಕವಾಗಲಿ ಎಂದು ಹಾರೈಸುತ್ತೇನೆ. 


ರಾಗೌ 
ಪ್ರಧಾನ ಸಂಪಾದಕ 

ಸಂಹಾದಕೀಯ 


ಪ್ರೊ. ಶಿವರಾಮು ಕಾಡನಕುಪ್ಪೆ ಅವರದು ಬಹುಮುಖಿ ವ್ಯಕ್ತಿತ್ವ. ಪುಟಗಟ್ಟಲೆ 
ಬರೆಯಬಹುದಾದ ಗುಣ, ಶೀಲ ಉಳ್ಳವರು ಇವರು. ಪ್ರಸ್ತುತ ಗ್ರಂಥವೇ ಈ ಮಾತಿಗೆ 
ಸಾಕ್ಸಿ. ಕೇವಲ ಐದು ಪದಗಳಲ್ಲಿ ಇವರನ್ನು ಪರಿಚಯಿಸಿ ಎಂದರೆ - "ಓದು, ಬರಹ, 
ಚಿಂತನೆ, ಸಂಘಟನೆ, ಕಾಯಿಲೆ - ಇವುಗಳ ಮೊತ್ತವೆ ಶಿವರಾಮು ಕಾಡನಕುಪ್ಪೆ" ಎಂದು 
ಹೇಳಬಹುದು. 

'ಓದು' ಕಾಡನಕುಪ್ಪೆ ಅವರ ಬದುಕಿನ ಅವಿಭಾಜ್ಯ ಅಂಗವಾಗಿತ್ತು. ನನಗೆ ತಿಳಿದಂತೆ 
ರಾತ್ರಿ ಹತ್ತರನಂತರ ಸರಿರಾತ್ರಿಯವರೆಗೆ ಕಾಡನಕುಪ್ಪೆ ಗಂಭೀರ ಓದಿನಲ್ಲಿ 
ನಿರತರಾಗಿರುತ್ತಿದ್ದರು. 

ಕುವೆಂಪು ಬುದ್ದ, ಗಾಂಧಿ, ಜೆ.ಪಿ. ಲೋಹಿಯಾ, ಅಂಬೇಡ್ಕರ್‌, ಮಾರ್ಕ್ಸ್‌- 
ಹೀಗೆ ಎಲ್ಲರನ್ನೂ ಓದಿದರು, ಚಿಂತಿಸಿದರು, ಬರೆದರು. ಅವರ 'ಸರಳವಾದ', 
'ವಿಚಾರವಾದ', 'ಸಮಾಜವಾದ' - ಇವುಗಳಿಗೆಲ್ಲ ಅವರ ಓದೇ ಕಾರಣ. ಬದುಕಿನ 
ಕಷ್ಟಗಳು, ಬಂದ ಕಾಯಿಲೆಗಳು, ಅನಿರೀಕ್ಸಿತ ಅಪಘಾತಗಳು ಅವರನ್ನು 
ಅಧೀರರನ್ನಾಗಿಸಲಿಲ್ಲ. "ದಿನವಿಡೀ ಓದುವುದಕ್ಕೆ ಇದರಿಂದ ಅನುಕೂಲವೇ ಆಯಿತು" 
ಎನ್ನುವ ಶಿಕಾಕು ಓದಿನಲ್ಲಿ ನೋವು ಮರೆತವರು. 

ತಮ್ಮ ಜೀವನದುದ್ದಕ್ಕೂ ಕಾಡನಕುಪ್ಪೆ ಅವರು ಓದು, ಬರಹ, ಚಿಂತನೆ, ಭಾಷಣ, 
ಸಂಘಟನೆ - ಹೀಗೆ ಒಂದಲ್ಲ ಒಂದು ಕೆಲಸದಲ್ಲಿ ತೊಡಗಿಸಿಕೊಂಡವರು. "ಜಡತೆ 
ಸಾವಿನ ಪ್ರತೀಕ" ಎಂದು ಭಾವಿಸಿದ ಇವರು ಸದಾ ಕ್ರಿಯಾಶೀಲರಾಗಿದ್ದು ತಮ್ಮ ನಡೆ- 
ನುಡಿಗಳಿಂದ ಮುಂದಿನ ಪೀಳಿಗೆಗೆ ಮಾದರಿಯಾಗಿದ್ದಾರೆ. ಇವರ ಬದುಕು-ಬರಹ 
ಕುರಿತು ಗ್ರಂಥ ತರುವ ಅವಕಾಶ ನಮಗೆ ದೊರಕಿದ್ದು ನಮ್ಮ ಭಾಗ್ಯವೆಂದೆ 
ಭಾವಿಸುತ್ತೇವೆ. ನಾವು ಹೆಸರಿಗಷ್ಟೇ ಸಂಪಾದಕರು. ಗುರುಗಳಾದ ಡಾ. ರಾಗೌ ಅವರು 


ಸಂಪಾದಕರು ಮಾಡಬೇಕಾದ ಎಲ್ಲಾ ಕೆಲಸಗಳನ್ನು ಮಾಡಿದ್ದಾರೆ ಎಂದು 
ಸಂಕೋಚದಿಂದಲೆ ಹೇಳುವ ಸ್ಥಿತಿ ನಮ್ಮದು. ಕಾಡನಕುಪ್ಪೆ ಅವರ ಬದುಕು-ಬರಹ 
ಕುರಿತು ಲೇಖನಗಳನ್ನು ನೀಡಿ ಸಹಕರಿಸಿದ ಅವರ ಒಡನಾಡಿಗಳು, ಸ್ನೇಹಿತರು, 
ವಿದ್ಯಾರ್ಥಿಮಿತ್ರರು, ಬಂಧು ಬಾಂಧವರಿಗೆಲ್ಲ ಹೃತ್ಪೂರ್ವಕ ವಂದನೆಗಳು. 


ಡಾ. ಮ. ರಾಮಕೃಷ್ಣ. 

ಭಾಗ ಒಂದು : ವ್ಯಕ್ತಿ 


* ವಿಚಾರಮಲ್ಲ ಸಿ.ಪಿ.ಕೆ. 
€ ಹೃದಯವಂತ ಡಾ. ಪಿ.ಕೆ. ರಾಜಶೇಖರ" 
* ನಾನು ಕಂಡಂತೆ ನಾವು ಆರ್‌. ಸುವರ್ಣ ಕಾಡನಕುಪ್ಪೆ 
* ಅಪ್ಪನ ಆರೈಕೆಯಲ್ಲಿ ಅರಳಿದಾಗ.... ಡಾ. ಸುಶಿ ಕಾಡನಕುಪ್ಪೆ 
* ಮರೆಯಲಾಗದ ನೆನಪು ಪ್ರೊ. ಎಂ. ಶಿವನಂಜಯ್ಯ 
9. ನನ್ನ ಅಣ್ಣ ಚಿಕ್ಕಪ್ಪಾಜಿ ಕಾಡನಕುಪ್ಪೆ 
€ ಅಪ್ಪನ ವಾಚನ್ನು ಮತ್ತೆ ಧರಿಸಿದಾಗ...! ಡಾ. ನೇಸರ ಕಾಡನಕುಪ್ಪೆ 
* ಕಾಲಾರಿ ' ಡಾ. ಕ್ಯಾತನಹಳ್ಳಿ ರಾಮಣ್ಣ : 
* ಆಸ್ತಿಕರ ನಡುವೆ ನಾಸ್ತಿಕನೊಬ್ಬನ 
ತಲ್ಲಣಗಳು ಪ್ರೊ. ಜಿ. ಚಂದ್ರಶೇಖರ್‌ 
* ಲರಿವಿನ ಕಣ್ಣನ್ನು ತೆರೆಸಿದ ಗುರು ಡಾ. ಕೆ. ಕಾಳಚನ್ನೇಗೌಡ 
* ಒಡನಾಡಿ ಪಟೇಲ್‌ ಕೆ. ತಮ್ಮೇಗೌಡ 
* ಮೌಲ್ಯಾಧಾರಿತ ಬದುಕು ಪ್ರೊ. ಎನ್‌. ಉಷಾರಾಣಿ 
* ನನಪಿನಾಳದಿಂದ ವೆಂ. ವನಜ 
* ಸ್ನೇಹಜೀವಿ, ಹೃದಯವಂತ, ದಕ್ಷ | | 
ಆಡಳಿತಗಾರ ಪ್ರೊ. ಸಿ.ಪಿ. ಸಿದ್ಧಾಶ್ರಮ 
* ಒಂದು ಆಪ್ತ ಸಂವಾದ ಡಾ. ಬೆಳ್ಳೂರು ಸಿ. ವೆಂಕಟಪ್ಪ 
* ಗುರುವೆಂಬ ಗರ್ವವಿಲ್ಲ ನಿಮಗೆ... ಅಪ್ಪಾಜಿಗೌಡ 
€ ಆತ್ಮಸಾಕ್ಷಿಯ ನಿರಂಕುಶಮತಿಯ ಚಿಂತಕ ಶಿವರಾಮೇಗೌಡ ನಾಗವಾರ 
* ತತ್ತ್ವನಿಷ್ಠ ಸಾಹಿತಿ - ಚಿಂತಕ. . ಪ್ರೊ. ನೀಲಗಿರಿ ತಳವಾರ 
*. ನೇರ ನಡೆನುಡಿಯ 'ಕಲಿಸುವ ಮೇಷ್ಟ್ರು' ಡಾ. ಸಿ.ಜಿ. ಉಷಾದೇವಿ 
* ಉರಿವು ಅಗ್ನಿಯ ನಡುವೆ ಬರೆಯುವ 
ಪ್ರತಿಭಾವಂತ ಡಾ. ಸಿ. ನಾಗಣ್ಣ 
* ಬಿಳಿ ಕುರಿಮಂದೆಯಲ್ಲೊಂದು ಕರಿ ಕುರಿ ಪ್ರೊ. ಜಿ. ಚಂದ್ರಶೇಖರ 
ಎಂದೂ ಆರದ ಕಿಡಿ ಡಿ. ಹೊಸಳ್ಳಿ ಶಿವು 

* ಪ್ರೀತಿಯ ಮೇಷ್ಟಿಗೆ ಬೌದ್ದಿಕ ಸಾವಿಲ್ಲ! ಜಿ.ಆರ್‌. ಸತ್ಯಲಿಂಗರಾಜು ೧೬೦ 
* ಆದರ್ಶ ಕಲಿಸಿದ ಅಪ್ಪ ಡಾ. ನೇಸರ ಕಾಡನಕುಪ್ಪೆ... ೧೬೭ 
* ಸವ್ಯಸಾಚಿ ಪ. ಮಲ್ಲೇಶ ೧೭೬ 
* ಕಾಡುವ ಕಾಡನಕುಪ್ಪೆ ರವೀಂದ್ರ ಭಟ್ಟ ೧೮೦ 
ಭಾಗ ಎರಡು : ಸಾಹಿತ್ಯ ॥ 

"ಕುಕ್ಕರಹಳ್ಳಿ' ಡಾ. ರಾಗೌ ೧೮೫ 

'ವಸುಂಧರೆ' : ಒಂದು ವಿಭಿನ್ನ ಮಾದರಿಯ 

ಕಾದಂಬರಿ ಡಾ. ರಾಗೌ ೧೯೮ 

"ಆಸ್ಪತ್ರೆಯಲ್ಲಿ ಐವತ್ತನಾಲ್ಕು ದಿನಗಳು' ಡಾ. ರಾಗೌ ೨೦೩ 

ಶಿವರಾಮು ಕಾಡನಕುಪ್ಪೆಯವರ ದಗ 

'ಬಯಲ ಬೆಳೆ" | ಪ್ರೊ. ಶಿವರಾಮಯ್ಯ 1 ೨೧೦ 
* ಸೈದ್ದಾಂತಿಕ ಸ್ಪಷ್ಟತೆಯ 'ಸಮಕಾಲೀನ 

ಸಂವಾದ! ಡಾ. ಜಿ. ಕೃಷ್ಣಪ್ಪ ೨೨೦ 
€ ಸಮನ್ವಯ ಡಾ. ಎಚ್‌.ಸಿ. ಗೀತಾ ೨೨೫ 
* ಸಂವಹನ ಡಾ. ಪಿ. ಬೆಟ್ಟೇಗೌಡ ೨೩೩ 
€ ಕುವಂಪು ಸಾಹಿತ್ಕ ಮತ್ತು ವಿಚಾರ ಡಾ. ಮ. ರಾಮಕೃಷ್ಣ ೨೪೪ 
* ನೀಲಿ ಚಂದ್ರನ ನಗುವಿನಲ್ಲಿ ಬಂಡಾಯ ಶಿವಣ್ಣ ಕೆ.ಸಿ. ೨೫೧ 
೨ 


ಕುಕ್ಕರಹಳ್ಳಿ ಡಾ. ಎಚ್‌.ಎಸ್‌. ರಾಘವೇಂದ್ರರಾವ್‌ ೨೫೬ 
ಭಾಗ ಮೂರು : ಚಳವಳಿ ಮತ್ತು ಶಿವರಾಮು ಕಾಡನಕುಪ್ಪೆ 

* ಚಳವಳಿಗಳು ಮತ್ತು ಶಿವರಾಮು ಕಾಡನಕುಪ್ಪೆ 

ಹೊರೆಯಾಲ ದೊರೆಸ್ವಾಮಿ ೨೬೧ 


ಭಾಗ ನಾಲ್ಕು : ಚಳವಳಿ ಚಿಂತನೆ 


ರೈತ ಚಳವಳಿ ' ಕೆ.ಎಸ್‌. ನಂದಿನಿ ಜಯರಾಮ್‌ ೨೭೭ 
ದಲಿತ ಚಳವಳಿ ಮೈಸೂರು ಕೃಷ್ಣಮೂರ್ತಿ ೨೯೮ 
ಕರ್ನಾಟಕದಲ್ಲಿ ಮಹಿಳಾ ಚಳವಳಿಯ ಹೆಜ್ಜೆಗುರುಗಳು 

ಡಾ. ಚಂದ್ರಮತಿ ಸೋಂದಾ ೩೨೫ 


ಭಾಗ ಒಂದು : ವ್ಯಕ್ತಿ 


ಕಾಡನಕುಪ್ಪೆ - ಸಂಸ್ಕರಣ ಗ್ರಂಥ 


ಒಡಿ A ಕ 
ಹ 


ಆ 


ವಿಚಾರಮಲ್ಲ 


ಹೆಸರು ಕಾಡನಕುಪ್ಪೆ, ಕಾಡುಬುದ್ದಿಯ ವ್ಯಕ್ತಿ- 

ಯಲ್ಲ; ಸಂಸ್ಕೃತಿ ಶುದ್ಧ, ಮೌಲ್ಯ ಸಮುದಾಯಕ್ಕೆ 
ಬದ್ದ! ಪ್ರಥಮದೃಷ್ಟಿ ವೃಷ್ಟಿಗಲ್ಲ, ಸಮಾಜ 

ಚೇತನಕೆ. ಸಿಡಿಮದ್ದು ನುಡಿತಪ್ಪಿ, ನಡೆತಪ್ಪಿ-. 

ದವರ ಪಾಲಿಗೆ! ದಕ್ಬ, ದಾಕ್ಸಿಣ್ಯಪರರಲ್ಲ; 

ಆಗಾಗ ನಿಷ್ಮುರತೆಗೆಡೆಗೊಟ್ಟ ಮಾನವ್ಕ 

ನಿಷ್ಠೆ : ಕಂಪನಕಾರಿ ಪಟ್ಟಭದ್ರರಿಗಾಯ್ತು! 
ಸರ್ವೋದಯಕೆ ನೋಂತ ಧೀಮಂತ, ಸಹೃದಯ 
ಶ್ರೀಮಂತ; ಅನವರತ ದೀನದಲಿತ ಧ್ಕಾನ 

ನಿರತ! ಬದುಕೊಂದು ತಪವಾಯ್ತು : ನೀರವವಲ್ಲ! 
ಸಂಪ್ರದಾಯದ ಬುಡವ ಹಿಡಿದಲ್ಲಾಡಿಸಿದ ವಿಚಾರಮಲ್ಲ; 
ಜನಮಿತ್ರ, ಮೌಢ್ಮಶತ್ರು, ಬಹುಮಂದಿ ನಿಮಗೆ ಸಮನಲ್ಲ! 


ವ್ಯಾವಹಾರಿಕವಾಗಿ ನಾನು ಗುರು, ನೀವು ಶಿಷ್ಠ (0); 
ಆದರೇನಂತೆ, "ಶಿಷ್ಕಾದಿಚ್ಛೇತ್‌ ಪರಾಜಯಂ!' 


ಶಿವರಾಮು ಕಾಡನಕುಪ್ಪೆ - ಸಂಸ್ಕರಣ ರ್ರ೦ಥ 


ಹೃದಯವಂತ 


ಡಾ. ಪಿ.ಕೆ. ರಾಜಶೇಖರ 


ವೈಚಾರಿಕತೆ ಹೊನಲ ಬೆಳಕು ಹೋದೆಲ್ಲಕಡೆ 
ಹೃದಯವಂತಿಕೆ ಮೆರೆದ ಮಾರ್ದವದ ಧೀರನಡೆ 
ಮಾತು ಮಿಂಚಿನ ಮೇಳ ನಡೆನುಡಿಯು ಸಮತೋಲ ' 
ಮಾನವತೆ ಹಣತೆ ಸಿರಿಹೊಂಬೆಳಗ ಹೆಜ್ಜಾಲ! 
ಸಾರ ಸಂಸಾರ ಸುಖ ಸಂತೃಪ್ತಿಗಳ ಪೂರ 
ಸ್ವರ್ಣಸುವು ಸುಂದರ ಸುಗಂಧ ಸಂಪದ ಶಿಖರ 
ಕಟ್ಟೆರಕ ಅರಳಿಸಿದ ದಿಟ್ಟ ಬದುಕಿನ ಸೆಳಕು 
ದಿಸೆದಿಸೆಗು ಪಸರಿಸಿದ ಹಸಿರು ಹಾಡಿನ ಪಲುಕು! 
ಧೀರ ಗಂಭೀರ ಗತಿಯಲಿ ಕ್ರಮಿಸಿದಂಬಾರಿ 
ಹೊತ್ತು ತಂದಾ ಮುತ್ತು ಮನೆಗೆ ನೇಸರನ ಸಿರಿ 
ಅನಂತಮುಖಿ ವಜ್ರ ವಿವೇಕಘನ ಹೊಳಪಿನಲಿ 
ಸೃಜನಶೀಲ ವಿಚಾರ ವಿಮರ್ಶಾಭೂಮಿಯಲಿ 
ಅಭಿಜಾತ ನಕ್ಷತ್ರಗಳ ಬಿತ್ತಿ ಬೆಳೆ ತೆಗೆದ 
ನಿಸರ್ಗ ಕಲಾರಸಿಕ ವರಧೀಮಂತ ಕೃಷಿಕ! 


ಶಿವರಾಮು ಕಾಡನಕುಪ್ತೆ - ಸಂಸ್ಕರಣ ಗ್ರಂಥ 


ನಾನು ಕಂಡಂತೆ ನಾವು 


ಆರ್‌. ಸುವರ್ಣ ಕಾಡನಕುಪ್ಪೆ 


ನಾನು ಕಂಡಂತೆ ನನ್ನ ಗೆಳೆಯ ಶಿವು ಮದುವೆಯೆಂಬ ವೃತ್ತದೊಳಗೆ ಕಾಲಿಟ್ಟು 
ಮೂವತ್ತೈದು ವರ್ಷಗಳು ಸರಿದುಹೋಗಿವೆ. ಇಬ್ಬರೂ ಮಾನಸಿಕವಾಗಿ 
ನೆನೆದುಕೊಂಡದ್ದೇ ಜೀವನ. ನಮ್ಮ ಬದುಕಿನ ಪಾಠದಂತೆ ತಪ್ಪುಗಳಿಲ್ಲದೇ 
ಆಶ್ಚರ್ಯಕರ ರೀತಿಯಲ್ಲಿ ಈಗ ದೂರ ನಿಂತು ನೋಡಿದಾಗ ಎಷ್ಟು ಬೇಗ ವರ್ಷಗಳು 
ಉರುಳಿವೆ ಎಂದುಕೊಳ್ಳುತ್ತೇನೆ. ನಾವಿಬ್ಬರೂ ಹೀಗೇ ಇರಬೇಕು ಎಂಬ ಕಟ್ಟುನಿಟ್ಟಿನ 
ನಿರ್ಧಾರಗಳನ್ನು ತೆಗೆದುಕೊಳ್ಳುತ್ತಿರಲಿಲ್ಲ. ಸಂಸಾರದ ಪ್ರಾರಂಭದಲ್ಲಿ ಅತ್ಯಂತ ಸಣ್ಣ 
ಪ್ರಮಾಣದ ಆದಾಯದಲ್ಲಿ ಯಾವುದೇ ಕೊರತೆಗೆ ಅವಕಾಶ ಕೊಡದೇ ದಿನಗಳನ್ನು 
ಕಳೆದುದು ಈಗಿನ ನಮ್ಮ ಶಾಂತ ಸಾಗರದಂಥ ಬದುಕು ಎಂದುಕೊಳ್ಳುತ್ತೇನೆ. 
ಯಾವುದೇ ಐಷಾರಾಮಿ ಆಸೆಗಳು ನಮ್ಮ ಗಮನಕ್ಕೆ ಬರುತ್ತಿರಲಿಲ್ಲ. ಇಬ್ಬರೂ ಮಕ್ಕಳ 
ಲಾಲನೆ ಪಾಲನೆಗಳಲ್ಲಿ ಪ್ರಾರಂಭದ ಹತ್ತು ವರ್ಷ, ಮಕ್ಕಳ ವ್ಯಕ್ತಿತ್ವ ವಿಕಾಸಕ್ಕಾಗಿ 
ಅವರ ಓದು, ಉನ್ನತ ವ್ಯಾಸಂಗದ ಆವಶ್ಯಕತೆಗಳು - ಹೀಗೆ: ನಾವಿಬ್ಬರೂ ಮಕ್ಕಳ 
ಆಸೆಗೆ ವಿರುದ್ದವಾಗಿ ಹೋಗದೇ ಅವರು ಆಶಿಸಿದ ಓದಿಗಾಗಿ ಸಹಕರಿಸಿದ್ದು ನಂತರದ 
ಹದಿನೈದು ವರ್ಷ. ಇದರೊಂದಿಗೆ ಶಿವು ಪ್ರಾಂಶುಪಾಲರಾಗಿ ಜವಾಬ್ದಾರಿ ನಿರ್ವಹಿಸಿದ್ದು; 
ಜೀವನದ ಮತ್ತೆ ಉಳಿದ ಇಪ್ಪತ್ತು ವರ್ಷಗಳು ನಮ್ಮನ್ನು ಪ್ರೌಢಾವಸ್ಥೆಗೆ ದಾಟಿಸಿ, 
ಈಗ ವೃದ್ಧಾಪ್ಯದ ಹೊಸ್ತಿಲಲ್ಲಿ ಇರಿಸಿವೆ. 

ಅವರ ಮುಖದಲ್ಲಿ ನನ್ನ ಬದುಕಿನ ಸಾರ್ಥಕತೆ, ನೆಮ್ಮದಿ, ಶಾಂತ ನಿಲುವನ್ನು 
ಕಂಡು ಈಗ ನಾನು ತೃಪ್ತಿಪಡುತ್ತೇನೆ. ನಾವಿಬ್ಬರೂ ಗೆಳೆತನದ ಹಾದಿಯಲ್ಲಿ ಕಂಡ 
ಕಷ್ಟಗಳೆಂದರೆ ಏನೆಂದೇ ತಿಳಿಯದಂತೆ ಸವಿದಿನಗಳನ್ನು ಕಳೆದಿದ್ದೇವೆ. ನಮ್ಮ 
ಒಡನಾಟದ ದಿನಗಳನ್ನು ಒಂದು ಮಧುರ ಹಾಡಿನಂತೆ, ಕವಿಗಳೆಲ್ಲರ ಆಶಯದಂತೆ, 
ಭಿನ್ನಾಭಿಪ್ರಾಯಗಳಿಲ್ಲದ ಅಂದಿಗೂ ಇಂದಿಗೂ ಪ್ರಶಾಂತ ಸಾಗರದಂತೆ ನಮ್ಮ ಜೀವನ 
ಸಾಗುತ್ತಿದೆ. 


ಶಿವರಾಮು. ಶಾಡನಹುಪ್ಟೆ - ಸಂಸ್ಕರಣ ಗ್ರ೦ಥ 


ಅನಾರೋಗ್ಯದ ಬಿರುಗಾಳಿ ನನ್ನ ಗೆಳೆಯನನ್ನು ಅಲುಗಿಸಿ ನಲುಗಿಸಿದರೂ ಅದನ್ನು 
ದಿಟ್ಟವಾಗಿ ಎದುರಿಸಿ ಗೆದ್ದ ಗೆಲುವಿನೊಂದಿಗೆ ನಾವಿರುವುದೇ ನಮ್ಮ ದೃಢತೆಗೆ ಸಾಕ್ಷಿ. 
ನಮ್ಮಿಬ್ಬರ ಮನೋಬಲ ಇದಕ್ಕೆ ಪ್ರತಿಫಲದಂತೆ ಸದಾ ನಮ್ಮೊಂದಿಗೆ ಇದೆ. 

ನನ್ನ ಗೆಳೆಯ ಶಿವು ಮಾತ್ರ ನನಗೆ ಎಲ್ಲದಕ್ಕೂ ಸ್ಫೂರ್ತಿ. ಇಬ್ಬರೂ ಸಂಸಾರದ 
ವೃತ್ತದಲ್ಲಿ ಪರಿಪೂರ್ಣತೆಯನ್ನು ಸಾಧಿಸಿದ್ದೇವೆ. ಶಾಂತಸಾಗರದಂತೆ, ಭವ್ಯ ಬೆಟ್ಟದಂತೆ, 
ಸಹನಾಮೂರ್ತಿಯಂತೆ ನನ್ನನ್ನು ಬದುಕಿನುದ್ದಕ್ಕೂ ಸಾಗಿಸಿದ ಈ ವ್ಯಕ್ತಿತ್ವದ ಬಗ್ಗೆ 
ನಾನು ಹೆಮ್ಮೆಪಡುವುದು ನನ್ನ ಗೆಳೆಯನಾದ, ನನ್ನ ಬಾಳಸಂಗಾತಿಯಾದ ಶಿವುಗೆ 
ಮಾತ್ರ ಎಂಬುದೇ ಸಿಹಿಸತ್ಕ. 


ಇಬ್ಬರೂ ಕೈಹಿಡಿದಿದ್ದು 
ಪ್ರೀತಿಯ ಜಾಲದೊಳಗೆ ಸಿಲುಕಿದಾಗ. 
ಒಲುಮೆ ಪ್ರೀತಿಗಳ ನಮ್ಮ ಬಾಳಲ್ಲಿ 
ಹೋಲಿಕೆಗಳಿಗೆ ಇಲ್ಲ ಜಾಗ. 


ನೆಲೆ ಕಾಣದ ಜೀವನದಿಯಲ್ಲಿ 
ಕಷ್ಟ ಸುಖಗಳ ಸವಿದೆವು 
ಅರಿತವರು ಯಾರದರ ಅಂತಃಪಾರ 
ಎಂದೂ ನಮಗಿಲ್ಲ ಭೀತಿ 


ಸಾವಿರ ಶಂಕೆಗಳ ಹೊಡೆದೋಡಿಸಿದ ಗೆಳೆಯ. 
ನಿನ್ನನೆಂದಿಗೂ ಕಾಡಲಿಲ್ಲ ನಾನು 
ನನ್ನನೆಂದಿಗೂ ಕಾಡಲಿಲ್ಲ ನೀನು. 


ನಾವಿಬ್ಬರೂ ನೆಟ್ಟ ಸಸಿ ಚಿಗುರಿ ಹೂಬಿಟ್ಟಾಗ 
ಬೆಳಕಿಗಷ್ಟೇ ಕಣ್ಣರಳಿಸಿ ನಗುವುದು 

ಪಾಡೆಲ್ಲ ಹಾಡಾಗಲಿ ಎಂದಷ್ಟೇ ಬಯಸುವುದು 
ಖಂಡಿತಾ ನಿಸ್ವಾರ್ಥ, ಸುಪ್ತ ಆಸೆಗಳ ಮೊತ್ತ! 


ಖಯ 


J 


ಶಿವರಾಮು ಕಾಡನಕುಪ್ಪೆ - ಸ೦ಸ್ಕದಣ ಗ್ರಂಥ 


ಇದನ್ನೆಲ್ಲಾ ಇಡಿಗಂಟಾಗಿಸುವುದು ಬೇಡ ಗೆಳೆಯ 
ಹಂಚೋಣ ಹರಸುತ್ತ ಹಂಚೋಣ ನಗುನಗುತ 
ನನಗಿರುವುದೊಂದೇ ಆಸೆ ಗೆಳೆಯ 
ಬಾನಾಡಿಗಳಂತೆ ಹಾರಿಹೋಗೋಣ 

ಬಾನಲ್ಲಿ ಸಾಗಿದತ್ತ ಹಾರುತ್ತ ಹಾರುತ್ತ ಸಾಗಿದತ್ತ. 


I ೪ ೪ 


ಅಪ್ಪನ ಆರೈಕೆಯಲ್ಲಿ ಅರಳಿದಾಗ.... 
| ಡಾ. ಸುಶಿ ಕಾಡನಕುಪ್ಪೆ 


ಅಪ್ಪನ ಪ್ರೀತಿಯ ಆರೈಕೆಯಲ್ಲಿ ನಾನು ಅರಳಿದ್ದೇನೆ. ನನ್ನ ಪ್ರತಿಯೊಂದು 
ಹೆಜ್ಜೆಯಲ್ಲೂ ಅವರು ತೋರಿಸಿರುವ ಹಾದಿಯಿದೆ. ಅವರು ಎಂದೂ 'ಹೀಗೆ ಮಾಡು, 
ಹೀಗೆಯೇ ನೀನು ಇರಬೇಕು' ಎಂದು ಉಪದೇಶ ಮಾಡಿಲ್ಲ. ಆದರೆ ಅವರ ನಡೆಯೇ 
ನಮಗೆ ನಮ್ಮ ಜೀವನದ ದಾರಿದೀಪದಂತೆ ಸದಾ ಎಚ್ಚರಿಸುತ್ತದೆ, ಹಾಗೆಯೇ 
ಕಾಯುತ್ತದೆ. ಇದು ನನ್ನ ಮನಸ್ಸಿನೊಳಗಿನ ಭಾವವಷ್ಟೇ ಎಂಬುದು ನನಗೆ ಚೆನ್ನಾಗಿ 
ಗೊತ್ತಿದೆ. ಅಂದರೆ ಅವರು ಎಂದೂ 'ನೀನು ಏಕೆ ಹೀಗೆ ಮಾಡುತ್ತಿರುವೆ"? ಎಂದು 
ಪ್ರಶ್ನಿಸಿಲ್ಲ. ಆದರೆ ಪ್ರಶ್ನಿಸುವ ಮುನ್ನವೇ ನನ್ನ ಮನಸ್ಸು ಅಪ್ಪ ಏನು ತಿಳಿಯಬಹುದು 
ಎಂದು ಎಚ್ಚರಿಸುತ್ತದೆ. 
ಚಿಕ್ಕವಳಿದ್ದಾಗ ನನಗೆ ನೆನಪಿರುವಷ್ಟು ನಾನು ಅಪ್ಪನ ತೆಕ್ಕೆಯಲ್ಲೇ ಇರುತ್ತಿದ್ದೆ. 
ಕೆಲವೊಮ್ಮೆ ಅಪ್ಪ ನನಗೆ ಆಕಾಶ ಕಾಣುವಂತೆ ನನ್ನನ್ನು ಎತ್ತಿಕೊಂಡು ಕೈಗಳಲ್ಲಿ 
ಮಲಗಿಸಿಕೊಂಡು ಹಿಡಿಯುತ್ತಿದ್ದರು. ಆಗ ಆಕಾಶವನ್ನು ಒಮ್ಮೆ, ನನ್ನನ್ನೇ 
ಗಮನಿಸುತ್ತಿದ್ದ ಅಪ್ಪನ ನಗುಮುಖವನ್ನು ಒಮ್ಮೆ ನೋಡುವುದು ನನಗೆ ಬಹಳ 
ಖುಷಿ ಕೊಡುತ್ತಿತ್ತು. ನಾನು ನಡೆಯುವುದನ್ನು ಕಲಿತಾದ ಮೇಲೆ ಅಪ್ಪನ ಕೈ ಹಿಡಿದು 
ನಡೆಯುವುದು ತುಂಬಾ ಖುಷಿ ಕೊಡುವ ಚಟುವಟಿಕೆಯಾಗಿತ್ತು. ಅಪ್ಪನ ಕೈಯ 
ಕಿರುಬೆರಳನ್ನು ಮಾತ್ರ ಹಿಡಿಯುವಷ್ಟು ನನ್ನ ಕೈ ಚಿಕ್ಕದಾಗಿತ್ತು. ಹಾಗೆಯೇ ಕಿರುಬೆರಳನ್ನು 
ಹಿಡಿದು ಅಪ್ಪನ ಕೈಯಲ್ಲಿ ಇನ್ನೆಷ್ಟು ಬೆರಳುಗಳಿವೆ ಎಂದು ಎಣಿಸುತ್ತಾ ಹೋಗುವುದು. 
ಆಗ ಅಪ್ಪ ಕೆಲವೊಮ್ಮೆ ಒಂದು ಅಥವಾ ಎರಡು ಬೆರಳುಗಳನ್ನು ಬೇಕಂತಲೇ ಮಡಿಚಿ 
ಬಚ್ಚಿಟ್ಟಾಗ ನನಗೆ ಆಗುತ್ತಿದ್ದ ಗಾಬರಿ ಅಷ್ಟಿಷ್ಟಲ್ಲ. ಆಗ ಹಟಮಾಡಿ ಅಪ್ಪನ ಕೈಯನ್ನು 
ಪೂರ ಬಿಡಿಸಿ ನೋಡಿ ಐದೂ ಬೆರಳುಗಳು ಸರಿಯಾಗಿಯೇ ಇವೆ ಎಂದು ಖಾತ್ರಿ 
ಪಡಿಸಿಕೊಂಡು ಖುಷಿಯಿಂದ ಕುಣಿದು ಹರ್ಷ ಪಡುತ್ತಿದ್ದೆ. ಈ ಅನುಭವಗಳೆಲ್ಲಾ 
ನನಗೆ ಯಾವಾಗಲೂ ಸಂತೋಷ ಕೊಡುವ ನೆನಪುಗಳು. 

ಅಪ್ಪ ತಮ್ಮ ಕಾಲೇಜಿನ ಕೆಲಸ ಮುಗಿಸಿ ನೇರವಾಗಿ ಮನೆಗೆ ಬರುತ್ತಿದ್ದರು. 
ಅವರು ದಿನವೂ ಮನೆಯಲ್ಲೇ ನಮ್ಮ ಜೊತೆಯಲ್ಲೇ ಕಾಲ ಕಳೆಯುತ್ತಿದ್ದರು. ಅಪ್ಪ, 
ಅಮ್ಮ, ನಾನು ಮತ್ತು ನೇಸರ ಒಳ್ಳೆಯ ಸ್ನೇಹಿತರಾಗಲು ಹೀಗೆ ದಿನವೂ ನಾವೆಲ್ಲರೂ 
ಜೊತೆಗೂಡಿ ನಮ್ಮ ಜೀವನವನ್ನು ಹಂಚಿಕೊಂಡಿದ್ದರಿಂದ. ನಾವು ದೊಡ್ಡವರಾಗುತ್ತ 
ನಮ್ಮದೇ ವ್ಯಕ್ತಿತ್ವವನ್ನು ಬೆಳೆಸಿಕೊಂಡರೂ ಅಪ್ಪ ಅಮ್ಮ ಇಬ್ಬರೂ ನಮ್ಮ ಆತ್ಮೀಯ 
ಗೆಳೆಯರಂತೆ ನಮ್ಮ ಜೊತೆಯಲ್ಲಿದ್ದರು. ಈಗ ನಾನು ಮನೆಯಿಂದ ದೂರವಿದ್ದರೂ 
ನಮ್ಮಲ್ಲಿ ಪ್ರೀತಿಯ ಕೊರತೆ ಸ್ವಲ್ಪವೂ ಇಲ್ಲದೇ ಇರುವುದು ಈ ಸ್ನೇಹದ 
ತಳಹದಿಯಿಂದ. | fs 

ನಾನು ಶಾಲೆಗೆ ಹೋಗುವ ದಿನಗಳಲ್ಲಿ ಅಪ್ಪ ಎಂದಿಗೂ ನನಗಾಗಲೀ ಅಥವಾ 
ನನ್ನ ತಮ್ಮನಿಗಾಗಲೀ ಶಾಲೆಗೆ ಬಿಟ್ಟುಬರುವ ಅಭ್ಯಾಸ ಮಾಡಲಿಲ್ಲ. ನಾವೇ ಬಸ್ಸು 
ಹತ್ತಿ ಹೋಗುವುದನ್ನು ಕಲಿಸಿದ್ದರು. ಮೊದಲ ಕೆಲವು ದಿನಗಳಲ್ಲಿ ಅಮ್ಮ ಬಸ್ಸಿನಲ್ಲಿ 
ಹೋಗುವ ರೀತಿ, ಯಾವ ಸ್ಟಾಪ್ನಲ್ಲಿ ಇಳಿಯಬೇಕು, ಹೇಗೆ ಟಿಕೆಟ್‌ ಕೇಳಿ ಪಡೆಯಬೇಕು 
ಎಂದು ನನ್ನ ಜೊತೆ ಬಂದು ಹೇಳಿಕೊಟ್ಟಿದ್ದಷ್ಟೇ. ನನ್ನ ತಮ್ಮ ನನ್ನ ಶಾಲೆಗೇ 
ಸೇರಿದ್ದರಿಂದ ಅವನನ್ನು ನಾನೇ ಕರೆದು ಹೋಗುತ್ತಿದ್ದೆ. ನಮ್ಮಿಬ್ಬರಿಗೂ ಚಿಕ್ಕಂದಿನಿಂದಲೂ 
ಸ್ವತಂತ್ರವಾಗಿ ನಮ್ಮ ಕೆಲಸ ನಾವೇ ಮಾಡಿಕೊಳ್ಳುವ ಸಾಮರ್ಥ್ಯವನ್ನು ಅಪ್ಪ 
ಬೆಳೆಸಿದ್ದರು. ಶಾಲೆಯಲ್ಲಿ ಮಾಡಿದ ಪಾಠಗಳನ್ನು ಆ ದಿನವೇ ಓದಿ ಮುಗಿಸಬೇಕು 
ಎಂದು ಅಪ್ಪ ಬಹಳ ಕಟ್ಟುನಿಟ್ಟಿನಲ್ಲೇ ಬೆಳೆಸಿದರು. ಈ ರೀತಿಯ ಶಿಸ್ತಿನ ಬೆಳವಣಿಗೆ 
ಜೀವನದಲ್ಲಿ ನಮಗೆ ಬಹಳ ಅನುಕೂಲಗಳನ್ನು ತಂದುಕೊಟ್ಟಿದೆ. ನನಗಾಗಲೀ ನನ್ನ 
ತಮ್ಮನಿಗಾಗಲೀ ಎಂದೂ ಮನೆಪಾಠದ ಅವಶ್ಯಕತೆಯೇ ಬೀಳಲಿಲ್ಲ. ಅಪ್ಪ ನಮ್ಮಲ್ಲಿ 
ಅದೆಷ್ಟು ಆತ್ಮವಿಶ್ವಾಸ ತುಂಬಿಸಿ ಬೆಳೆಸಿದ್ದಾರೆಂದರೆ ಅದು ಬತ್ತಿ ಹೋಗದ 
ಚಿಲುಮೆಯಂತೇ ಈಗಲೂ ನಮ್ಮನ್ನು ಪೋಷಿಸುತ್ತಿದೆ. 

ಶಾಲೆಯ ದಿನಗಳಲ್ಲಿ ನನಗೆ ಅರಿವಾದ ಒಂದು ಮುಖ್ಯ ವಿಷಯವೆಂದರೆ, ನನ್ನ 
ಮತ್ತು ನನ್ನ ತಮ್ಮನ ಶಾಲಾ ದಾಖಲೆಗಳಲ್ಲಿ ಜಾತಿ ಅಥವಾ ಧರ್ಮದ ಕಾಲಮ್‌ಗಳನ್ನು 
ಖಾಲಿ ಬಿಟ್ಟಿದ್ದು. ಧರ್ಮದ ಜಾಗದಲ್ಲಿ ನಮ್ಮ ತಂದೆ ಮನುಷ್ಠ ಧರ್ಮ ಎಂದು 
ಬರೆಸಿದ್ದರು. ಜಾತಿಯ ಜಾಗವನ್ನು ಖಾಲಿ ಬಿಡಿಸಿದ್ದರು. ಜಾತಿ ಅಥವಾ ಧರ್ಮದ 
ಬಗ್ಗೆ ಮೊದಲು ನನಗೆ ಅರಿವಾಗಿದ್ದು ಆಗಲೇ. ಮನೆಯಲ್ಲಿ ಇದರ ಬಗ್ಗೆ 
ವೈಚಾರಿಕವಾಗಿ ನಮ್ಮ ಜೊತೆ ಚರ್ಚೆ ಮಾಡುತ್ತಿದ್ದ ಅಪ್ಪ ನಮ್ಮಲ್ಲಿ ವಾಸ್ತವ ಸಮಾಜದ 
ಪರಿಕಲ್ಪನೆಯ ಅರಿವನ್ನು ಮೂಡಿಸಿದ್ದರು. ನಾವು ಜೀವಿಸುತ್ತಿರುವ ಸಮಾಜದ ರಚನೆಯ 
ಸ್ವರೂಪವನ್ನು ತಿಳಿಸಿಕೊಡುತ್ತಿದ್ದರು. ಆದರೆ ಸಮಾಜದ ಒಪ್ಪಿತ ಸಿದ್ದಮಾದರಿಯನ್ನು 

ಕುರುಡಾಗಿ ಅನುಸರಿಸಬಾರದು ಎಂದು ನಮ್ಮಲ್ಲಿ ತಿಳಿಹೇಳಿದ್ದರು. 

ನನ್ನ ಹನ್ನೊಂದನೆಯ ವಯಸ್ಸಿನಲ್ಲಿ ಅಪ್ಪ ನನಗೆ ಎ.ಎನ್‌. ಮೂರ್ತಿರಾಯರ ' 
'ದೇವರು' ಪುಸ್ತಕವನ್ನು ಓದಲು ಕೊಟ್ಟಿರು. ಆ ಪುಸ್ತಕವನ್ನು ನಾನು ಪದೇ ಪದೇ 
ಓದಿದ್ದೇನೆ. ನನ್ನ ವಯಸ್ಸು ಹೆಚ್ಚಿದಂತೆ ನನಗೆ ಹೆಚ್ಚು ಹೆಚ್ಚು ಅರ್ಥವಾಗುತ್ತಾ 
ಹೋಯಿತು. ಬುದ್ಧ, ಬಸವ, ಅಂಬೇಡ್ಕರ್‌, ಲೋಹಿಯಾ ಮತ್ತು ಗಾಂಧಿಯ 
ವಿಚಾರಗಳನ್ನು ನಮ್ಮ ತಲೆಗೆ ತುಂಬುತ್ತಿದ್ದರು. ಹಾಗೆಯೇ ಟಾಲ್ಫ್‌ಟಾಯ್‌, ಗಾರ್ಕಿ, 
ಶೇಕ್ಸ್‌ಪಿಯರ್‌, ಕುವೆಂಪು, ಶಿವರಾಮ ಕಾರಂತ ಮತ್ತು ತೇಜಸ್ವಿ ಬರಹಗಳ ಬಗ್ಗೆ 
ಒಲವು ಮೂಡಿಸಿದರು. ಬರ್ಟೆಂಡ್‌ ರಸಲ್‌ ಅವರ ವೈಚಾರಿಕ ಚಿಂತನೆಗಳನ್ನು ನಮ್ಮ 
ಜೊತೆ ಹಂಚಿಕೊಳ್ಳುತ್ತಿದ್ದರು. ಹಾಗೆಯೇ ಇವರೆಲ್ಲರ ಬರಹಗಳನ್ನು ಓದುವ 
ಹವ್ಕಾಸಕ್ಕೆ ನನ್ನನ್ನು ಹಚ್ಚಿದರು. 

ಅಪ್ಪನಿಗೆ ಓದಿನ ಹವ್ಕಾಸ ಅತಿಯಾಗಿತ್ತು. ದಿನವೂ ಓದುತ್ತಲೇ ಇರುತ್ತಿದ್ದರು. 
ಅವರು ಇಂಗ್ಲಿಷ್‌ ಕಾದಂಬರಿಗಳನ್ನು ಒಂದಾದಮೇಲೊಂದರಂತೆ ಓದಿ 
ಮುಗಿಸುತ್ತಿದ್ದರು. ಅದಕ್ಕಾಗಿಯೇ ಸರ್ಕುಲೇಟಿಂಗ್‌ ಲೈಬ್ರರಿಯಲ್ಲಿ ಸದಸ್ಯರಾಗಿದ್ದರು. 
ನಮ್ಮನ್ನು ಅಲ್ಲಿ ಕರೆದುಕೊಂಡು ಹೋಗುತ್ತಿದ್ದರು. ಅಪ್ಪನ ಈ ಓದಿನ ಹವ್ಕಾಸದಿಂದ 
ನನಗೆ ಹಲವಾರು ಇಂಗ್ಲೀಷ್‌ ಕಾದಂಬರಿಗಾರರ ಪರಿಚಯವಾಗತೊಡಗಿತು. ನಾನು 
ಕನ್ನಡ ಮಾಧ್ಯಮದಲ್ಲೇ ಓದುತ್ತಿದ್ದರೂ ಮನೆಯಲ್ಲಿ ಅಪ್ಪ ಇಂಗ್ಲಿಷ್‌ ಭಾಷೆಯ 
ಪರಿಚಯವನ್ನು ಸದಾ ಮಾಡಿಕೊಡುತ್ತಿದ್ದರು. ನಾನು ಆರನೆಯ ತರಗತಿಯಲ್ಲಿದ್ದಾಗಲೇ 
ಇಂಗ್ಲಿಷ್‌ನ ಮಕ್ಕಳ ಕಾದಂಬರಿಗಳನ್ನು ಓದಲು ಶುರು ಮಾಡಿದೆ. ಸರ್ಕಾರಿ 
ಗ್ರಂಥಾಲಯದಲ್ಲಿ ಸದಸ್ಕತ್ವ ಪಡೆದು ಅಲ್ಲಿಂದ ಪುಸ್ತಕಗಳನ್ನು ತರುತ್ತಿದ್ದೆ. ಬೇಸಿಗೆ 
ರಜೆಯಲ್ಲಿ ಎನಿಡ್‌ ಬ್ಲೈಟನ್‌ ಅವರ ಮಕ್ಕಳ ಪತ್ತೇದಾರಿ ಕಾದಂಬರಿಗಳ್ನು ಓದುವುದು 
ನನಗೆ ಭಾರಿ ಖುಷಿ ಕೊಡುತಿತ್ತು. ಇದು ಹಾಗೆಯೇ ಮುಂದುವರೆದು ನಾನು ಪಿಯುಸಿಗೆ 
ಸೇರುವ ಹೊತ್ತಿಗೆ ಕನ್ನಡ ಮತ್ತು ಇಂಗ್ಲಿಷ್‌ ಎರಡೂ ಭಾಷೆಗಳ ಎಷ್ಟೋ 
ಕಾದಂಬರಿಗಳನ್ನು ಓದಿ ಮುಗಿಸಿದ್ದೆ. ಓದುವುದು ನನಗೆ ಮತ್ತಿನ ಹಾಗೆ. ಪುಸ್ತ 
ಹಿಡಿದರೆ ಮುಗಿಯಿತು. ಅದು ಮುಗಿಯುವವರೆಗೂ ಅದರಲ್ಲೇ ಮುಳುಗುವ ಗುಂಗು. 
ಓದಿನ ಹವ್ಮಾಸ ಅಪ್ಪನ ಕೊಡುಗೆಯೇ. ಓದು ನಮ್ಮನ್ನು ಒಂದು ಮಾಂತ್ರಿಕ ಲೋಕಕ್ಕೆ 
ಕೊಂಡೊಯ್ಯುವ ಅನುಭವವವನ್ನು ತೋರಿಸಿಕೊಟ್ಟಿದ್ದೇ ಅಪ್ಪ. 

ಅಪ್ಪ ಕುವೆಂಪು ಅವರ ವೈಚಾರಿಕ ಚಿಂತನೆಗಳನ್ನು ನಮ್ಮೊಡನೆ ಚರ್ಚಿಸುತ್ತಿದ್ದರು. 
ಕುವೆಂಪು ಅವರ ಕ್ರಾಂತಿ ಗೀತೆಗಳನ್ನು ಮನಸ್ಸಿಗೆ ತಟ್ಟುವಂತೆ ಹಾಡುತ್ತಿದ್ದರು. ಹಾಗೆಯೇ 
ವಿವರಿಸುತ್ತಿದ್ದರು. ನಾನು, ತಮ್ಮ ಮತ್ತು ಅಮ್ಮ ಕೂತು ಕೇಳುತ್ತಿದ್ದೆವು. ನಮ್ಮ 

ಮಾತುಕತೆಯಲ್ಲಿ ಪ್ರಶ್ನೆಗಳ ಸುರಿಮಳೆಯೇ ಇರುತಿತ್ತು. ನಮ್ಮ ಚರ್ಚೆಗಳು ಇನ್ನೂ 
ಹೆಚ್ಚು ಬಿರುಸಾಗಿ ವಾದ ಪ್ರತಿವಾದಗಳು ಏಳುತ್ತಿದ್ದವು. ನಮಗೆ ದಿನವೂ ಸಂಜೆ 
ಒಂದು ಗಂಟೆಯಾದರೂ ಊಟವಾದ ಮೇಲೆ ಈ ರೀತಿ ಕಾಲ ಕಳೆಯುವುದು ಅತ್ಯಂತ 
ಸಂತೋಷದ ಸಮಯವಾಗಿತ್ತು. ಈಗಲೂ ಇದು ನಮ್ಮ ಮನೆಯಲ್ಲಿ ರೂಢಿಯಲ್ಲಿದೆ. 
ಇದು ನಮ್ಮ ದಿನಚರಿಯೇ ಆಗಿದೆ. ಪ್ರಶ್ನೆಗಳಿಗೆ ವೈಚಾರಿಕವಾಗಿ ಉತ್ತರಗಳನ್ನು 
ಕಂಡುಕೊಳ್ಳುವ ಬಗೆಯನ್ನು ನಾನು ಹೀಗೆ ಕಲಿತದ್ದು. 

ನಮ್ಮ ಮನೆಯಲ್ಲಿ ದೇವರ ಕೋಣೆಯಾಗಲೀ, ದೇವರ ವಿಗ್ರಹ ಅಥವಾ 
ಚಿತ್ರವಾಗಲೀ ಎಂದೂ ಇಲ್ಲ. ಶಾಲೆಗೆ ಸೇರುವ ಮುನ್ನ ನನಗೆ ದೇವರು ಎನ್ನುವ 
ಕಲ್ಪನೆಯ ತಿಳಿವೇ ಇರಲಿಲ್ಲ. ಶಾಲೆಯಲ್ಲಿ ಸಹಪಾಠಿಗಳಿಂದ ಮತ್ತು ಶಿಕ್ಷಕರಿಂದ 
ಮೊದಲ ಬಾರಿ ದೇವರುಗಳ ಹೆಸರುಗಳು ಮತ್ತು ಆ ಹೆಸರಿನಲ್ಲಿ ನಡೆಯುವ ಹಬ್ಬದ 
ಆಚರಣೆಗಳು ನನ್ನ ಕಿವಿಗೆ ಬೀಳತೊಡಗಿದವು. ಆಗ ಮನೆಗೆ ಬಂದು ಅಪ್ಪ ಅಮ್ಮನಲ್ಲಿ 
ಪ್ರಶ್ನೆಗಳನ್ನು ಕೇಳುವುದು ನನ್ನ ರೂಢಿಯಾಗಿತ್ತು. ಅಪ್ಪನ ಮಾತುಗಳು ನನಗೆ ಒಂದು 
ಬಗೆಯ ರೋಮಾಂಚನದ ಅನುಭವ ತಂದುಕೊಡುತ್ತಿದ್ದವು. ಅವರು ವಿಷಯವನ್ನು 
ಮಂಡಿಸುತ್ತಿದ್ದ ರೀತಿ ನನ್ನ ಪುಟ್ಟ ಮನಸ್ಸಿಗೂ ಸರಳವಾಗಿ ಅರ್ಥವಾಗುವಂತೆ ಇರುತಿತ್ತು. 
ಅಮ್ಮನ ವಿಚಾರಗಳೂ ಅಪ್ಪನಿಗೆ ಪೂರಕವಾಗಿರುತ್ತಿದ್ದವು. 

ಮಗುವಿನ ಮನಸ್ಸಿಗೆ ನೋವಾಗುತ್ತದೆ ಎಂದೋ ಅಥವಾ ಧಕ್ಕೆಯಾಗುತ್ತದೆ 
ಎಂದೋ ಯಾವತ್ತು ಅಪ್ಪ ಸುಳ್ಳನ್ನು ಮನಸ್ಸಿಗೆ ಇಷ್ಟವಾಗುವಂತೆ ಹೇಳಿಲ್ಲ. 
ವಿಷಯವನ್ನು ಇದ್ದ ಹಾಗೆಯೇ ಹೇಳುವ ಪರಿ ಮತ್ತು ಜೀವನವನ್ನು ವಾಸ್ತವದ 
ನೆಲೆಗಟ್ಟಿನಲ್ಲಿ ಅರಿಯುವುದನ್ನು ನಾನು ಚಿಕ್ಕವಳಿದ್ದಾಗಿನಿಂದಲೇ ಕಲಿಯುವಂತಾಯಿತು. 
ವಾಸ್ತವವಾದಿಯಾಗಿ ಬದುಕನ್ನು ಅರ್ಥಮಾಡಿಕೊಳ್ಳುವುದರಲ್ಲೇ ನಮಗೆ ಜೀವನ 
ಪ್ರೀತಿ ಇನ್ನಷ್ಟು ಇಮ್ಮಡಿಯಾಗುತ್ತದೆ. ಏಕೆಂದರೆ ಇರುವುದು ಇದೊಂದೇ ಜೀವನ. 
ಪುನರ್ಜನ್ಮ ಮತ್ತು ಆತ್ಮದ ನಂಬಿಕೆ ನಮ್ಮನ್ನು ಭ್ರಮೆಯಲ್ಲಿ ಬದುಕುವಂತೆ 
ಮಾಡುತ್ತವೆ. ಇದರಿಂದ ನಮ್ಮ ಈ ಕ್ಷಣದ ಬದುಕನ್ನು ಆಸ್ವಾದಿಸಲು ಇಂತಹ 
ಭ್ರಮೆಗಳು ದೊಡ್ಡ ಗೋಡೆಯಾಗಿ ನಿಲ್ಲುತ್ತವೆ. ಸ್ವರ್ಗ ನರಕವೆಲ್ಲವೂ ಈ ಭುವಿಯಲ್ಲಿ 
ನಾವೇ ಸೃಷ್ಟಿಸಿಕೊಳ್ಳುವ ಕ್ರಿಯೆಗಳು ಎಂಬುದು ವಾಸ್ತವ. ಈ ವಾಸ್ತವದ ಅರಿವು 
ನಮಗೆ ಸಿಗುವ ಜೀವನ ಸ್ವಾತಂತ್ರ್ಯ ಎಷ್ಟು ಅತ್ಕಮೂಲ್ಯವಾದುದು ಎಂಬುದನ್ನು 
ತಿಳಿಸಿಕೊಡುತ್ತದೆ. ನಾನು ನಾಸ್ತಿಕಳಾಗಿರುವುದಕ್ಕೆ ಮತ್ತು ಅಷ್ಟೇ ಪ್ರಮುಖವಾಗಿ 
ವಾಸ್ತವವಾದಿಯಾಗಿರುವುದಕ್ಕೆ ಅಪ್ಪನ ಜೊತೆಗಿನ ಚರ್ಚೆಗಳು ಮತ್ತು ಅವರು ಬೆಳೆಸಿದ 
ಓದಿನ ಅಭಿರುಚಿಯೇ ಕಾರಣ. ಪ್ರತಿಕ್ಷಣವು ಒಂದು ಅದ್ಭುತ ಕ್ರಿಯೆಯಂತೆ 


” ಶಿವರಾಮು ಶಾಡನಕುಖ್ತೆ - ಸಂಸ್ಕರಣ ಗ್ರಂಥ 


ಅನುಭವಿಸುವ ನನ್ನ ಸ್ವಭಾವ ನನಗೆ ಎಲ್ಲಿಲ್ಲದ ಸಂತೋಷ, ನೆಮ್ಮದಿ ಮತ್ತು ಬೌದ್ಧಿಕ 
ಸ್ವಾತಂತ್ರ್ಯ ನೀಡಿದೆ. | 

ನನ್ನ ಪ್ರಾಥಮಿಕ ಶಾಲಾ ಶಿಕ್ಷಣವು ಕನ್ನಡ ಮಾಧ್ಯಮದಲ್ಲೇ ಆಗುವಂತೆ ಅಪ್ಪ 
ನೋಡಿಕೊಂಡರು. ನನ್ನ ತಮ್ಮ ಪ್ರೌಢಶಾಲೆ ಶಿಕ್ಷಣವನ್ನು ಕನ್ನಡದಲ್ಲೇ ಪೂರೈಸಿದ. 
ಕನ್ನಡ ಮಾಧ್ಯಮದ ಕಲಿಕೆ ನನ್ನ ಗ್ರಹಿಕೆಯ ವಿಸ್ತಾರವನ್ನು ಹೆಚ್ಚಿಸಿದೆ ಮತ್ತು 
ಚುರುಕಾಗಿಸಿದೆ. ಇಂಗ್ಲಿಷ್‌ ಭಾಷೆಯ ಕಲಿಕೆಯು ಸುಲಭವಾಗಲು ಕನ್ನಡ ಮಾಧ್ಯಮದ 
ನನ್ನ ಕಲಿಕೆಯೇ ಕಾರಣ. ಕನ್ನಡ ಭಾಷೆಯ ನಮ್ಮ ಕಲಿಕೆ ನಮಗೆ ಆತ್ಮವಿಶ್ವಾಸ 
ಮತ್ತು ಜೀವನದಲ್ಲಿ ಮುನ್ನುಗ್ಗುವ ಧೈರ್ಯವನ್ನು ತಂದುಕೊಟ್ಟಿದೆ. ಹಾಗೆಯೇ ನಾವು 
ಸರ್ಕಾರಿ ಅನುದಾನಿತ ಶಾಲೆಗಳಲ್ಲಿ ಓದಿದ್ದರಿಂದ ಸಮಾಜದ ಕೆಳಸ್ತರದ ವಿದಾರ್ಥಿಗಳ 
ಜೊತೆ ಬೆರೆಯುವ ಮತ್ತು ಜೀವನವನ್ನು ಕಲಿಯುವ ಅವಕಾಶ ನಮಗೆ ಸಿಕ್ಕಿತು. 
ನನ್ನಲ್ಲಿ ಸಾಮಾಜಿಕ ಕಾಳಜಿ ಮತ್ತು ಸಂವೇದನಾಶೀಲ ಮನೋಭಾವ ಬೆಳೆಯಲು 
ಕನ್ನಡ ಮಾಧ್ಯಮ ಶಿಕ್ಷಣ ಮತ್ತು ಸರ್ಕಾರಿ ಶಾಲೆಗಳು ಬಹು ಮುಖ್ಯ ಪಾತ್ರ ವಹಿಸಿವೆ. 

ಪಿಯುಸಿ ಮುಗಿಸಿ ಮುಂದೆ ಯಾವ ಕ್ಷೇತ್ರ ಆಯ್ಕೆ ಮಾಡುವುದು ಎಂಬ ಸಂದರ್ಭ 
ಬಂದೊದಗಿದಾಗ ಅಪ್ಪ ಅವರ ಆಯ್ಕೆಯನ್ನು ನನಗೇ ಬಿಟ್ಟರು. ನನಗೆ ಬಹಳ 
ಕ್ಷೇತ್ರಗಳಲ್ಲಿ ಆಸಕ್ತಿ ಇತ್ತು. ಎಲ್ಲಾ ಕ್ಷೇತ್ರಗಳನ್ನೂ ತಿಳಿಯುವ ಅಪರಿಮಿತ ಉತ್ಸಾಹ 
ನನ್ನನ್ನು ದಾರಿತಪ್ಪಿಸದಂತೆ ನೋಡಿಕೊಳ್ಳುವುದಷ್ಟೇ ಅಪ್ಪ ಮಾಡಿದ್ದು. ಆಗ ಎಲ್ಲರೂ 
ಎಂಜಿನಿಯರಿಂಗ್‌ ಮಾಡಬೇಕು, ಅದರಿಂದಲೇ ಹೆಚ್ಚು ಲಾಭವೆಂದು ಹೇಳುತ್ತಿದ್ದರು. 
ನಾಲ್ಕೇ ವರ್ಷಗಳಲ್ಲಿ ಓದು ಮುಗಿಯುವುದಲ್ಲದೇ ತಕ್ಷಣವೇ ಕೈತುಂಬಾ ಸಂಬಳ 
ತರುವ ಕೆಲಸವೂ ಸಿಗುವುದು ಎಂದು ಎಲ್ಲರ ಚಿಂತನೆಯಾಗಿತ್ತು. ಆಗ ಅಪ್ಪನ ಸಲಹೆ 
ಕೇಳಿದಾಗ, ನನ್ನ ಆಸಕ್ತಿ ಮತ್ತು ಶ್ರಮದ ಬಗ್ಗೆ ಅಪಾರ ನಂಬಿಕೆಯಿಟ್ಟಿದ್ದ ಅವರು 
ಕೇವಲ ಸಂಬಳ ತರುವ ಕೆಲಸವೊಂದೇ ನಮಗೆ ದಾರಿ ತೋರಿಸುವ ದೃಷ್ಟಿಯಾಗಬಾರದು 
ಎಂದು ಹೇಳಿದರು. ಅವರ ಆ ಮಾತು ನನ್ನ ಜೀವನದ ಬಹುಮುಖ್ಯ ನಿರ್ಧಾರ 
ತೆಗೆದುಕೊಳ್ಳುವಲ್ಲಿ ದಾರಿ ತೋರಿಸಿತು. ನನ್ನ ಆಸಕ್ತಿಗೆ ಸರಿ ಹೊಂದುವ ಕ್ಷೇತ್ರವನ್ನೇ 
ನಾನು ಪದವಿ ಮತ್ತುಸ್ನಾತಕೋತ್ತರ ಪದವಿಯಲ್ಲಿ ಆಯ್ಕೆ ಮಾಡಿಕೊಂಡೆ. ಪಿಎಚ್‌.ಡಿ. 
ಮಾಡುವ ನನ್ನ ನಿರ್ಧಾರಕ್ಕೂ ಅಪ್ಪ ನಮ್ಮಲ್ಲಿ ಮೂಡಿಸಿರುವ ಸಂಶೋಧನಾ ಮತ್ತು 
ಅಧ್ಯಯನದ ಮನಸ್ಥಿತಿಯೇ ಕಾರಣ. ಶಿಕ್ಷಣದ ನನ್ನ ಎಲ್ಲಾ ಆಯ್ಕೆಗಳಿಗೂ ಅಪ್ಪ 
ಸಂಪೂರ್ಣ ಬೆಂಬಲವನ್ನು ಕೊಟ್ಟರು. ದಂತವೈದ್ಯಕೀಯ ಕ್ಷೇತ್ರದಲ್ಲಿ ಶಿಕ್ಷಣ ಮತ್ತು 
ಸಂಶೋಧನಾ ವೃತ್ತಿಯಲ್ಲಿ ತೊಡಗಿರುವ ನನ್ನ ಜೀವನದಲ್ಲಿ ಸ್ವಾತಂತ್ರ್ಯ ಮತ್ತು ನೆಮ್ಮದಿ 
ಇದೆ. ಯಾವ ಕ್ಷೇತ್ರದಲ್ಲಿ ನಮಗೆ ಆಸಕ್ತಿಯಿರುತ್ತದೋ ಆ ಕ್ಷೇತ್ರವೇ ನಮಗೆ ಜೀವನ 


ಬ“ 


ಶಿವರಾಮು ಕಾಡನಕುಸ್ಟೆ - ಸಂಸ್ಕರಣ ಗ್ರಂಥ 


ತೋರಿಸಬೇಕು ಎನ್ನುವುದನ್ನು ಅಪ್ಪ ಯಾವುದೇ ಪ್ರವಚನವಿಲ್ಲದೆ ನನಗೆ ಮನವರಿಕೆ 
ಮಾಡಿಕೊಟ್ಟಿದ್ದರು. 

ಅಪ್ಪ ಜೀವನದ ಮೌಲ್ಯಗಳ ಬಗ್ಗೆ ನಮಗೆ ಪಾಠ ಮಾಡುವ ರೀತಿಯಲ್ಲಿ ಎಂದೂ 
ಪ್ರವಚನ ಮಾಡಲಿಲ್ಲ. ಅವರು ಜೀವನ ನಡೆಸುವ ರೀತಿ ಮತ್ತು ನಮ್ಮ 
ಚಲನವಲನಗಳನ್ನು ತಿದ್ದುವ ರೀತಿಯಷ್ಟೇ ನಮಗೆ ದೊಡ್ಡ ಪಾಠವಾಗಿದೆ. ನುಡಿದಂತೆ 
ನಡೆಯುವ ಅವರ ಜೀವನ ಮತ್ತು ಸಮಾಜಪರ ನಡೆಗಳಿಂದ ನಾವು ಕಲಿತದ್ದು ಹೆಚ್ಚು. 
ಇದಕ್ಕೆ ಒಂದು ಉದಾಹರಣೆ ಎಂದರೆ ನಮ್ಮ ಸ್ವಂತ ಮನೆಯನ್ನು ಕಟ್ಟೆ ಮುಗಿಸಿದಾಗ 
ನಾವು ಗೃಹಪ್ರವೇಶ ಇಟ್ಟುಕೊಂಡಿರಲಿಲ್ಲ. ಸಾಂಪ್ರದಾಯಿಕ ಗೃಹಪ್ರವೇಶವೆಂಬ 
ಆಚರಣೆಗಳಲ್ಲಿ ನಮಗೆ ನಂಬಿಕೆಯೂ ಇಲ್ಲ. ಆಗ ನಮ್ಮ ಮನೆ ಕಟ್ಟಲು ಶ್ರಮಿಸಿದ 
ಎಲ್ಲಾ ಕೂಲಿಕಾರ್ಮಿಕ ಬಂಧುಗಳಿಗೆ ಒಂದು ಔತಣಕೂಟವನ್ನು ಇಡಬೇಕೆಂದು ನಮ್ಮ 
ತಂದೆ ನಮ್ಮಲ್ಲಿ ಕೇಳಿಕೊಂಡರು. ಅಪ್ಪನ ಇಚ್ಛೆ ನಮಗೂ ತುಂಬಾ ಸರಿಯೆನಿಸಿತು. 
ಏಕೆಂದರೆ ಅಪ್ಪ ಅದಕ್ಕೆ ಕೊಟ್ಟ ಕಾರಣ ಇಷ್ಟೆ. ಒಂದು ಮನೆಯನ್ನು ಕಟ್ಟಲು ನಾವೆಲ್ಲಾ 
ಕಷ್ಟಪಡುವುದು ಸರಿಯೆ. ಆದರೆ ನಮ್ಮಷ್ಟೆ ಅಥವಾ ನಮಗಿಂತಲೂ ಹೆಚ್ಚು 
ಕಷ್ಟಪಡುವವರು ತಮ್ಮ ದೈಹಿಕ ಶ್ರಮವನ್ನೆಲ್ಲಾ ಹಾಕಿ ಬಿಸಿಲು ಗಾಳಿಯೆನ್ನದೆ 
ದುಡಿಯುವ ನಮ್ಮ ಕೂಲಿಕಾರ್ಮಿಕರು. ಅವರನ್ನು ನಾವೆಂದೂ ನಮ್ಮ ಮನೆಕಟ್ಟೆ 
ಮುಗಿಸಿದ ಸಂತೋಷದ ಕೂಟದಲ್ಲಿ ಆಹ್ವಾನಿಸುವುದಿಲ್ಲ. ಆದ್ದರಿಂದಲೇ ಅವರಿಗೆ 
ಒಂದು ಔತಣಕೂಟವನ್ನು ಏರ್ಪಡಿಸಿದ್ದರು ಅಪ್ಪ. ಅಪ್ಪ ಅವರಿಗೆ ಇಷ್ಟವಾದ 
ಮಾಂಸಾಹಾರದ ಖಾದ್ಯಗಳನ್ನು ಮಾಡಿಸಿ ಬಡಿಸಿದರು. ಅವರ ಜೊತೆ ನಮ್ಮ ಆತ್ಮೀಯ 
ಗೆಳೆಯರನ್ನೂ ಆಹ್ವಾನಿಸಿದ್ದರು. ಇಂತಹ ನಡೆ ನುಡಿಗಳಿಂದಲೇ ನಾವು ಹೆಚ್ಚಾಗಿ 
ಅಪ್ಪನಿಂದ ಕಲಿತದ್ದು. 

ಅಪ್ಪ ದಿನವೂ ಸಾಯಂಕಾಲ ನಮ್ಮೊಟ್ಟಿಗೆ ಕುಳಿತು ಹರಟೆ ಹೊಡೆಯುವುದು 
ನನಗೆ ತುಂಬಾ ಇಷ್ಟವಾಗುತ್ತಿತ್ತು. ನಾವು ಸ್ವಂತ ಮನೆಗೆ ಕಾಲಿಟ್ಟಾಗ ನಮ್ಮ ರಸ್ತೆಗೆ 
ಇನ್ನೂ ವಿದ್ಕುತ್‌ ದೀಪವಿರಲಿಲ್ಲ. ನಾವು ಆರ್ಥಿಕವಾಗಿ ಸುಧಾರಿತ ಪರಿಸ್ಥಿತಿಯಲ್ಲಿ 
ಇರಲಿಲ್ಲವಾದ್ದರಿಂದ ವಿದ್ಕುತ್‌ ಇಲ್ಲದಿದ್ದರೂ ಸ್ವಂತ ಮನೆಗೆ ಹೋಗೋಣ ಎಂದು 
ನಮ್ಮನ್ನೆಲ್ಲಾ ಒಪ್ಪಿಸಿದ್ದರು. ವಿದ್ಯುತ್‌ ದೀಪವಿಲ್ಲದ ಕಾರಣ ಟಿವಿ ನೋಡುವ 
ಗೊಡವೆಯಿರಲಿಲ್ಲ. ಹಾಗಾಗಿ ಸಂಜೆ ನಮಗೆಲ್ಲಾ ಜೊತೆಯಲ್ಲಿ ಕೂತು ಕಳೆಯಲು 
ಬಹಳ ಸಮಯ ಸಿಗುತಿತ್ತು. ಸುಮಾರು ಎರಡು ವರ್ಷಗಳ ಕಾಲ ವಿದ್ಕುತ್‌ ಇಲ್ಲದೆ 
ಕಳೆದ ಆ ಸಮಯ ನಮ್ಮನ್ನು ಮತ್ತಷ್ಟು ಹತ್ತಿರ ತಂದಿತ್ತು. ಸಂಜೆ ಆಕಾಶದ 
ನಕ್ಷತ್ರಗಳನ್ನು ಎಣಿಸುವುದು, ಬಾಹ್ಮಾಕಾಶದ ಬಗ್ಗೆಗಿನ ಕುತೂಹಲಕಾರಿ ವಿಷಯಗಳನ್ನು 

ಚರ್ಚಿಸುವುದು ನನಗೆ ತುಂಬಾ ಇಷ್ಟವಾಗುತ್ತಿತ್ತು. ಜಗತ್ತಿನ ವಿಸ್ಮಯಗಳ ಬಗ್ಗೆ 
ಅಚ್ಚರಿಯಿಂದ ತೆರೆದುಕೊಳ್ಳುವುದು ಮತ್ತು ಯಾವುದೇ ಹೊಸ ವಿಷಯವನ್ನು ವೈಜ್ಞಾನಿಕ 
ದೃಷ್ಟಿಕೋನದಿಂದ ನೋಡಿ ತಿಳಿಯುವುದನ್ನು ಅಪ್ಪನಿಂದಲೇ ನಾನು ಕಲಿತದ್ದು. 
ವೈಜ್ಞಾನಿಕ ದೃಷ್ಟಿ ಮತ್ತು ವೈಚಾರಿಕತೆಯ ಮೊದಲ ಪಾಠ ಅಪ್ಪನದ್ದೇ. ಇಂದಿಗೂ 
ಅವರೊಡನೆ ನಾನು ನಡೆಸುವ ಸಂವಾದಗಳು ಹೆಚ್ಚಾಗಿ ಸಾಮಾಜಿಕ ವಿಷಯಗಳ 
ಬಗ್ಗೆಯೇ ಇದ್ದು, ವೈಚಾರಿಕವಾಗಿ ವಿಶ್ಲೇಷಿಸುವ ಅವರ ಪ್ರಖರ ವಸ್ತುನಿಷ್ಠ ವಿಮರ್ಶೆ 
ನನಗೆ ದಿನವೂ ಕಲಿಯುವ ಅವಕಾಶ ಕೊಟ್ಟಿದೆ. 

ಅಪ್ಪನ ಪರಿಸರದ ಮೇಲಿನ ಕಾಳಜಿ ಮತ್ತು ಪ್ರೀತಿಯನ್ನು ನಾನು ನೋಡಿ 
ಕಲಿತಿದ್ದೇನೆ. ಪ್ರಾಣಿ ಪಕ್ಷಿಗಳನ್ನು ಪ್ರೀತಿಸುವುದನ್ನು ಅಪ್ಪನಿಂದಲೇ ಕಲಿತದ್ದು. ನಮ್ಮ 
ಮನೆಯ ಅಂಗಳದಲ್ಲಿ ಮರಿ ಮಾಡುತ್ತಿದ್ದ ಪಕ್ಷಿಗಳನ್ನು ನಮಗೆ ತೋರಿಸುತ್ತಿದ್ದರು. 
ನಮ್ಮ ಮನೆಯ ನಾಯಿ ಮತ್ತು ಬೆಕ್ಕುಗಳನ್ನು ಮಕ್ಕಳಂತೆ ಬೆಳೆಸಿದರು. ನಾವು ಸಾಕಿದ್ದ 
ಮೂರೂ ನಾಯಿಗಳು ಕೇವಲ ನಮ್ಮ ಮನೆ ಕಾಯುವ ನಾಯಿಗಳಾಗಿರದೇ, ನಮ್ಮ 
ಮನೆಯ ಮಕ್ಕಳಂತಿದ್ದವು. ನಮ್ಮ ಮನೆಯ ಉದ್ಯಾನವನ್ನು ಆರೈಕೆ ಮಾಡುತ್ತಿದ್ದ 
ರೀತಿಯಿಂದಲೇ ಪ್ರಕೃತಿಯ ಬಗ್ಗೆ ಅಪ್ಪನಿಗಿದ್ದ ಅಪಾರವಾದ ಪ್ರೀತಿ ನನ್ನೊಳಹೊಕ್ಕಿದ್ದು. 
ಅವರು ಬೆಳೆಸಿದ ಸಸಿಗಳಿಗೆ ಮಕ್ಕಳ ರೀತಿಯಲ್ಲಿ ಕಾಳಜಿ ವಹಿಸುವುದು, ಪ್ರಾಣಿ ಪಕ್ಷಿಗಳ 
ಮೇಲಿನ ಅವರ ಪ್ರೀತಿ ಅದ್ಭುತವಾದ ಅನುಭವವನ್ನು ತಂದುಕೊಟ್ಟಿವೆ. ನನ್ನಲ್ಲಿ 
ಒಂದು ರೀತಿಯ ಸಂವೇದನಾಶೀಲತೆಯನ್ನು ಮತ್ತು ಜೀವಪರ ನಿಲುವನ್ನು ಬೆಳೆಸಿದೆ. 

ಅವರ ಧೈರ್ಯ ಮತ್ತು ಸಾಹಸ ಪ್ರವೃತ್ತಿ ನನಗೆ ಮತ್ತಷ್ಟು ಮನವರಿಕೆಯಾಗಿದ್ದು 
ಮತ್ತು ಸ್ಫೂರ್ತಿಯಾಗಿದ್ದು ಅವರ ಅನಾರೋಗ್ಯದ ದಿನಗಳಲ್ಲಿ. ಅಪ್ಪನಿಗೆ ೨೦೦೩ರಲ್ಲಿ 
ಕ್ಯಾನ್ಸರ್‌ ಇರಬಹುದು ಎಂದು ಮೊದಲ ತಪಾಸಣೆಯಲ್ಲಿ ರಿಪೋರ್ಟ್‌ಗಳನ್ನು 
ಓದಿದಾಗಲೆ ನನಗೆ ಅನುಮಾನ ಉಂಟಾಗಿತ್ತು. ಇದನ್ನು ಹೇಗೆ ತಿಳಿಸುವುದು ಎಂದು 
ನನ್ನಲ್ಲಿ ಗೊಂದಲ ಉಂಟಾಗಿದ್ದು ನಿಜ. ಆದರೆ ಅದನ್ನು ನಮ್ಮ ಕುಟುಂಬ ವೈದ್ಯರ 
ಬಳಿ ಕುಳಿತು ಚರ್ಚಿಸಿದಾಗ ಅಪ್ಪ ಆ ಸುದ್ದಿಯನ್ನು ತೆಗೆದುಕೊಂಡ ರೀತಿ ನನಗೆ 
ಅಚ್ಚರಿ ಉಂಟು ಮಾಡಿತ್ತು. ಆ ಸನ್ನಿವೇಶವನ್ನು ಧೈರ್ಯದಿಂದ ಎದುರಿಸಲು ನಮ್ಮಿಂದ 
ಸಾಧ್ಯವಾಗಿದ್ದು ಅಪ್ಪನ ಧೈರ್ಯದಿಂದಲೇ. ಅವರು ಎದೆಗುಂದಿದ್ದರೆ ನಮಗೆ 
ಶಕ್ತಿಯಿರುತ್ತಿರಲಿಲ್ಲ. ನನ್ನ ಸ್ನಾತಕೋತ್ತರ ಪದವಿಗೆ ಪ್ರವೇಶ ಪರೀಕ್ಷೆಯನ್ನೂ ಕೂಡ 
ನಾನು ಇದೇ ಸಂದರ್ಭದಲ್ಲಿ ಎದುರಿಸಬೇಕಾಯಿತು. ಪರೀಕ್ಷೆ ಬರೆದು ಒಳ್ಳೆಯ ರ್ಯಾಂಕ್‌ 
ಪಡೆದ ಮೇಲೆ ದೆಹಲಿಗೆ ಕೌನ್ಸೆಲಿಂಗ್‌ಗಾಗಿ ಹೋಗಬೇಕಾಯಿತು. ಅಪ್ಪ ಕ್ಕಾನ್ಸರ್‌ನಿಂದ 
ಚೇತರಿಸಿಕೊಳ್ಳುತ್ತಲೇ ನನ್ನನ್ನು ದೆಹಲಿಗೆ ಕರೆದೊಯ್ದಿದ್ದರು. 


ಗ್ರ೦ಥ 


A 


ಕ್ಕಾನ್ಸರ್‌ ಜಯಿಸಿ ನಿಂತಮೇಲೆ ಸುಮಾರು ವರ್ಷಗಳ ನಂತರ ಮತ್ತೆ ಅಪ್ಪನ 
ಕಾಲು ಮುರಿದು ನಡೆಯಲೇ ಆಗದಂತಹ ಪರಿಸ್ಥಿತಿಯೂ ಬಂದೊದಗಿತು. ಆಗಲೂ 
ನಮಗೆಲ್ಲಾ ಧೈರ್ಯ ನೀಡುತ್ತಾ ಬೆನ್ನೆಲುಬಾಗಿ ನಿಂತರು. ಅವರ ಆರೋಗ್ಯವೇ ಅವರಿಗೆ 
ಶತ್ರುವೇನೋ ಎನಿಸುವಷ್ಟು ಅವರು ಅನಾರೋಗ್ಯದ ದಿನಗಳನ್ನು ಅನುಭವಿಸಿದ್ದಾರೆ. 
ಎರಡು ವರ್ಷಗಳ ಹಿಂದಷ್ಟೆ ಮಯಾಸ್ತೇನಿಯಾ ಗ್ರೇವಿಸ್‌ ಎಂಬ ಭಯಾನಕ 
ಆಟೋಣಇಮ್ಮುನ್‌ ಕಾಯಿಲೆ ಅವರನ್ನು ಜೀವನ್ಮರಣದ ಹಾದಿಯಲ್ಲಿ ಪೀಡಿಸಿತು. 
ಆದರೂ ಧೃತಿಗೆಡದೆ ಸುಮಾರು ಎರಡು ತಿಂಗಳುಗಳ ಕಾಲ ಆಸ್ಪತ್ರೆಯ ತೀವ್ರನಿಗಾ 
ಘಟಕದಲ್ಲಿ ಉಳಿದು ಹೋರಾಡಿದ ಅವರ ಜೀವನ ಪ್ರೀತಿಗೆ ನಾವು ಕೈಸೇರಿಸಿದ್ದೇವಷ್ಟೆ. 
ಆಗ ನಮಗೆ ಬೆನ್ನೆಲುಬಾಗಿ ನಿಂತವರು ಬಹಳ. ಅದರಲ್ಲೂ ಅಪ್ಪನ ಸ್ನೇಹಿತರಾದ 
ಚಂದ್ರಶೇಖರ್‌ ಅಂಕಲ್‌ ಎಂದಿಗೂ ನಮಗೆ ಜೊತೆ ನೀಡಿದ್ದಾರೆ. ಅಪ್ಪನ 
ಜನರೊಟ್ಟಿಗಿನ, ವಿದ್ಯಾರ್ಥಿಗಳೊಟ್ಟಿಗಿನ ಸ್ನೇಹ ಮತ್ತು ಪ್ರೀತಿವಿಶ್ವಾಸಗಳನ್ನು ಇಂಥಾ 
ಸಂದರ್ಭಗಳಲ್ಲೇ ನಾನು ನೋಡಿ ತಿಳಿದದ್ದು. 

ಚಿಕ್ಕವಳಿದ್ದಾಗ ನಾನು ಬೆಳೆದು ಬಂದ ರೀತಿ ಇಂದು ನಾನು ಬದುಕನ್ನು ನೋಡುವ 
ದೃಷ್ಟಿ ಮತ್ತು ನನ್ನ ವ್ಯಕ್ತಿತ್ವದ ಮೇಲೆ ಅಪಾರವಾದ ಪರಿಣಾಮ ಬೀರಿದೆ. ನನ್ನನ್ನು 
ಅಪ್ಪ ಎಂದೂ ಹುಡುಗಿ ಎಂದು ಬೇರೆ ರೀತಿಯಲ್ಲಿ ಬೆಳೆಸಲಿಲ್ಲ. ನಾನು ಹುಡುಗಿ 
ಎಂದ ಮಾತ್ರಕ್ಕೆ ನನ್ನಿಂದ ಕೆಲವು ಕೆಲಸಗಳನ್ನು ಮಾತ್ರ ಮಾಡಲು ಸಾಧ್ಯ ಎಂದು 
ಸಮಾಜ ಹೇಳುವುದಕ್ಕೆ ಮೊದಲೇ ಎಂದೂ ನನಗೆ ಆ ರೀತಿಯ ಭೇದಭಾವದ ಅರಿವು 
ಬರಲು ಅಪ್ಪ ಬಿಡಲಿಲ್ಲ. ನನ್ನಲ್ಲಿ ಅಪಾರವಾದ ಆತ್ಮವಿಶ್ವಾಸವನ್ನು ತುಂಬಿ ಮನುಷ್ಯನ 
ಅಪರಿಮಿತ ಬುದ್ದಿಶಕ್ತಿ ಮತ್ತು ಸಾಮರ್ಥ್ಯದ ಬಗ್ಗೆ ನನಗೆ ತಿಳಿಹೇಳುತ್ತಿದ್ದರು. ಅವರ 


ಅಪಾರವಾದ ಜೀವನಾಸಕ್ತಿ ಮತ್ತು ಅವರಲ್ಲಿದ್ದ ಆತ್ಮವಿಶ್ವಾಸ, ಅವರು ಪಡುತ್ತಿದ್ದ 
ಶ್ರಮ ಮತ್ತು ಮನುಷ್ಯನ ಶ್ರಮದ ಮೇಲಿನ ನಂಬಿಕೆ ನನ್ನ ಮೇಲೆ ಬಹಳ ಪ್ರಭಾವ 
ಬೀರಿದವು. ಬಡತನದ ಸ್ವರೂಪದ ಬಗೆಗಿನ ವಿಚಾರಗಳು, ಸಾಮಾಜಿಕ ಸ್ವಾಸ್ಟ್ರ್ಯಕ್ಕೆ 
ಬೇಕಾಗಿರುವ ಸಮಾನತೆ, ಜಾಗತೀಕರಣ ಹುಟ್ಟಿಸಿರುವ ಭ್ರಮೆ, ಮತ್ತು ಧರ್ಮಾಂಧತೆ 
ತಂದೊಡ್ಡುವ ಅನಾಹುತಗಳು ಇವೆಲ್ಲದರ ಬಗೆಗಿನ ನಮ್ಮ ಚರ್ಚೆಗಳು ನನ್ನನ್ನು 
ರೂಪಿಸುವಲ್ಲಿ ಮುಖ್ಯ ಪಾತ್ರವಹಿಸಿವೆ. ನನ್ನನ್ನು ಒಬ್ಬ ಮನುಷ್ಯಳನ್ನಾಗಿ ಮಾಡುವಲ್ಲಿ 
ಅಪ್ಪನ ಶ್ರಮವಿದೆ. ನನ್ನೊಳಗಿನ ಸಾಮರ್ಥ್ಯವನ್ನು ಪ್ರಯೋಗಕ್ಕಿಟ್ಟು ಅದರ 
ಮಿತಿಯನ್ನು ಪರೀಕ್ಷಿಸುವ ಧೈರ್ಯವನ್ನು ತಂದುಕೊಟ್ಟವರು ಅಪ್ಪ. ಈ 
ಪ್ರಯೋಗದಲ್ಲಿ ಇನ್ನೂ ನನ್ನನ್ನು ನಾನು ಒಡ್ಡಿಕೊಳ್ಳುವುದು ಬಹಳವಿದೆ. ಅದಕ್ಕೆ 
ಬೇಕಾಗಿರುವ ಧೈರ್ಯ ಮತ್ತು ಸಾಮರ್ಥ್ಯಕ್ಕೆ ಕೊರತೆ ಬರದಂತೆ ನನ್ನನ್ನು ಬೆಳೆಸುವಲ್ಲಿ 
ಅಪ್ಪ ಮತ್ತು ಅಷ್ಟೇ ಪೂರಕವಾಗಿ ಅಮ್ಮನ ಪಾತ್ರವಿದೆ. 


ಜಸ 


ಇ 

ಅಪ್ಪನಲ್ಲಿ ನಾನು ಕಂಡ ಇನ್ನೊಂದು ಬಹು ಮುಖ್ಯ ಗುಣವೆಂದರೆ ಅವರಿಗಿರುವ 
ತಾಯಿಹೃದಯ. ಅಪ್ಪ ನಮ್ಮನ್ನು ತಾಯಿಯಂತೆಯೇ ಆರೈಕೆ ಮಾಡಿದ್ದಾರೆ. ಮೊದಲು 
ನಮ್ಮ ಮನೆಯಲ್ಲಿ ಮಾಂಸಾಹಾರದ ಅಡುಗೆಯನ್ನು ಮಾಡುತ್ತಿದ್ದದ್ದು ಅಪ್ಪನೇ. 
ಅಮ್ಮ ಸಸ್ಮಾಹಾರಿಯಾಗಿದ್ದರಿಂದ ಅಪ್ಪನೇ ನಮಗೆ ಕೋಳಿ ಸಾರು, ಫ್ರೈ 
ಮಾಡಿಕೊಡುತ್ತಿದ್ದರು. ನಾವು ಅವರಿಂದಲೇ ಮಾಂಸಾಹಾರದ ಅಡಿಗೆಯನ್ನು 
ಕಲಿತುಕೊಂಡೆವು. ಕಾಲಕಳೆದಂತೆ ಅಮ್ಮ ಕೂಡ ಮಾಂಸಾಹಾರ ತಿನ್ನುವ ಆಯ್ಕೆ 
ಮಾಡಿಕೊಂಡರು. ಇದು ಅವರ ಸ್ವಂತ ಆಯ್ಕೆಯೇ ಹೊರತು ಅಪ್ಪನ ಹೇರಿಕೆ ಅಲ್ಲವೇ 
ಅಲ್ಲ. ಈಗ ನಾವೆಲ್ಲ ಒಟ್ಟು ಸೇರಿ ಅಡುಗೆ ತಯಾರಿಸುತ್ತೇವೆ. 

ಅಪ್ಪನ ಆರೋಗ್ಯ ಪಾಲನೆಯಲ್ಲಿ ಅಮ್ಮನ ಪಾತ್ರ ದೊಡ್ಡದು. "ನಿಮ್ಮ ಅಮ್ಮ 
ನನಗೆ ಗೆಳತಿ, ಬಾಳಸಂಗಾತಿ ಅಷ್ಟೇ ಆಗಿರದೆ ನನ್ನ ತಾಯಿ ಕೂಡ ಆಗಿದ್ದಾಳೆ. ಆಕೆಗೆ 
ಸರಳ ಮತ್ತು ಪ್ರಾಮಾಣಿಕ ಮನಸ್ಸಿದೆ. ಆಕೆ ದೊಡ್ಡವಳು”, ಎಂದು ಅಪ್ಪ ಹಲವಾರು 
ಬಾರಿ ನಮ್ಮ ಜೊತೆ ಹೇಳಿಕೊಂಡಿದ್ದಾರೆ. ಅನಾರೋಗ್ಯದ ಸ್ಥಿತಿಯಲ್ಲೂ ಅಮ್ಮನಲ್ಲಿ 
ಜೀವನೋತ್ಸಾಹವನ್ನು ಅಪ್ಪ ಕಾಪಾಡುತ್ತಿದ್ದರು. ಸುಮಾರು ಇಪ್ಪತ್ತು ವರ್ಷಗಳಷ್ಟು 
ದೀರ್ಥುವಾದ ಅಪ್ಪನ ಆನಾರೋಗ್ಯದ ಜೀವನದಲ್ಲಿ ಅಮ್ಮ ಎದೆಗುಂದದೆ 
ಖಿನ್ನತೆಗೊಳಗಾಗದೆ ಇರುವಂತೆ ಅಪ್ಪನ ಸ್ಫೂರ್ತಿ ನೋಡಿಕೊಂಡಿದೆ. ಈಗಲೂ ಅಪ್ಪ 
ಮನೆಕೆಲಸದಲ್ಲಿ ಅಮ್ಮನಿಗೆ ಕೈಲಾದ ಸಹಾಯ ಮಾಡುತ್ತಾರೆ. ಅವರು ಅಮ್ಮನನ್ನು 
ನಡೆಸಿಕೊಳ್ಳುವ ರೀತಿ, ಕೊಡುವ ಅಪಾರವಾದ ಗೌರವ ಮತ್ತು ಪ್ರೀತಿ, ಮಧುರ 
ದಾಂಪತ್ಯವನ್ನು ಕಾಪಾಡಿಕೊಳ್ಳುವುದಕ್ಕೆ ಕಾರಣವಾಗಿದೆ. ಮೂರು ದಶಕಗಳಿಗಿಂತ 
ಹಚ್ಚಾಗಿ ಜೊತೆಗೆ ಬದುಕಿದ್ದರೂ ಇಂದಿಗೂ ಅಪ್ಪ ಅಮ್ಮನಲ್ಲಿ ಪ್ರೀತಿಯ 
ಆರ್ದತೆಯಿದೆ. ಪ್ರತಿದಿನವೂ ಅವರಿಬ್ಬರ ಕಣ್ಣುಗಳು ಆತ್ಮೀಯತೆಯಿಂದ 
ಬೆರೆಯುತ್ತವೆ, ಮಾತುಗಳು ಪ್ರೇಮವನ್ನು ಒಸರುತ್ತವೆ. ಇಂತಹ ಆರೋಗ್ಯಕರ 
ದಾಂಪತ್ಮ ಮಕ್ಕಳಾದ ನಮಗೆ ಒಳ್ಳೆಯ ಕೌಟುಂಬಿಕ ವಾತಾವರಣವನ್ನು ಕೊಟ್ಟಿದೆ. 
ಇದು ನಮ್ಮ ವ್ಯಕ್ತಿತ್ವದ ಬೆಳವಣಿಗೆಗೆ ಅಪಾರ ಕೊಡುಗೆಯಾಗಿದೆ. ಹಾಗೆಯೇ ಆದರ್ಶ 
ದಾಂಪತ್ಯದ ಒಂದು ಉದಾಹರಣೆಯಾಗಿ ನಮ್ಮ ತಂದೆ ತಾಯಿ ನಿಲ್ಲುತ್ತಾರೆ. 

ಅಪ್ಪ ನನಗೆ ಕೇವಲ ಜನ್ಮ ಕೊಟ್ಟ ತಂದೆಯಾಗಿರದೇ ನನ್ನ ವ್ಯಕ್ತಿತ್ವದ ಒಂದು 
ದೊಡ್ಡ ಭಾಗವೇ ಆಗಿದ್ದಾರೆ. ಅವರು ನಮಗೆ ಒಬ್ಬ ಸ್ನೇಹಿತನಾಗಿ, ಅಪತ್ಸಾಂಧವನಾಗಿ 
ಮತ್ತು ರಕ್ಷಕನಾಗಿ ಸದಾ ನಮ್ಮೊಡನೆ ಇರುವ ಒಂದು ಶಕ್ತಿಯಾಗಿಯೇ ಕಾಣುತ್ತಾರೆ. 

ಮರೆಯಲಾಗದ ನೆನಪು 
ಪ್ರೊ. ಎಂ. ಶಿವನಂಜಯ್ಯ 


ರಾಮನಗರ ಪ್ರತ್ಯೇಕ ಜಿಲ್ಲೆಯಾಗಿ ರೂಪುಗೊಳ್ಳುವುದಕ್ಕೆ ಮುಂಚೆ ಬೆಂಗಳೂರಿನ 
ನೆರಳಿನಲ್ಲಿದ್ದ ರಾಮನಗರ, ಬೆಂಗಳೂರು ಗ್ರಾಮಾಂತರ ಜಿಲ್ಲೆಗೆ ಸೇರಿತ್ತು. ದೀಪದ 
ಕೆಳಗಿನ ಕತ್ತಲು ಅನ್ನುತ್ತಾರಲ್ಲ! ಹಾಗೆ ರಾಮನಗರ ತಾಲ್ಲೂಕಿನ ನಾವೆಲ್ಲರೂ 
ಬೆಂಗಳೂರು ಹತ್ತಿರವಿದ್ದ ಕಾರಣ, ಒಂದಷ್ಟು ಜನ ಬೆಂಗಳೂರಿಗೆ, ಯಾಕೋ ಏನೋ 
ನನ್ನಂಥವರು ಒಂದಷ್ಟು ಜನ ಮೈಸೂರಿಗೆ ವಿದ್ಯಾಭ್ಯಾಸಕ್ಕೆಂದು ಗುಳೆ ಹೋಗುತ್ತಿದ್ದೆವು. 
ನಾನಂತೂ ನಮ್ಮೂರಿನಲ್ಲಿ ಮಾಧ್ಯಮಿಕ ಶಾಲೆ ಮುಗಿಸಿದವನೇ ಪ್ರೌಢಶಾಲೆಗೆ 
ಮದ್ದೂರು ತಾಲ್ಲೂಕಿನ ಬೆಸಗರಹಳ್ಳಿ, ಅಲ್ಲಿಂದ ಮೈಸೂರಿಗೆ ಹೋದವನೇ 
ಯುವರಾಜಾ ಕಾಲೇಜು, ಮಹಾರಾಜಾ ಕಾಲೇಜು, ಗಂಗೋತ್ರಿ ಹೀಗೆ ಏಕಾಂಗಿಯಾಗಿ 
ಅಕ್ಷರ ಪಯಣ ಬೆಳೆಸಿದೆ. ಮೈಸೂರಿನ ಪಡುವಾರಹಳ್ಳಿಯಲ್ಲಿ ಎಂ.ಎ. 
ಮಾಡಬೇಕಾದರೆ ಮಾತ್ರ, ನಮ್ಮೂರು ಮತ್ತು ಸುತ್ತಮುತ್ತಲಿನ ಊರಿನ ಹುಡುಗರು 
ಇಸ್ಪೀಟು ಆಡುವುದಕ್ಕಾಗಿ, ಸಿನಿಮಾ ನೋಡುವುದಕ್ಕಾಗಿ ಒಂದೆಡೆ ಸೇರುತ್ತಿದ್ದೆವು. 
ಆಗಲೂ ನಾನು ಒಬ್ಬನೇ ರೂಮು ಮಾಡಿಕೊಂಡಿದ್ದೆ. ನಾನು ಯಾವಾಗಲೂ ಹೆಚ್ಚು 
ಜನರ ಜೊತೆ ಸೇರಿದವನಲ್ಲ; ಮೇಲೆ ಬಿದ್ದು ಪರಿಚಯ ಮಾಡಿಕೊಳ್ಳುವ ಪ್ರವೃತ್ತಿ 
ಅವತ್ತೂ ಇರಲಿಲ್ಲ; ಇವತ್ತೂ ಇಲ್ಲ. ನಾನು ಎಂ.ಎ. ಮುಗಿಸಿ ಸಂಶೋಧನೆಗೆಂದು 
ಕುವೆಂಪು ವಿದ್ಯಾವರ್ಧಕ ಟ್ರಸ್ಟ್‌ ಸೇರಿದ ನಂತರವೇ ಶಿವರಾಮು ಕಾಡನಕುಪ್ಪೆ 
ಪರಿಚಯವಾಗುವುದಕ್ಕೂ ಮುಂಚೆ, ಶಿವರಾಮು ಕಾಡನಕುಪ್ಪಯವರ ತಮ್ಮ 
ಚಿಕ್ಕಪ್ಪಾಜಿ ಹೇಗೋ ಏನೋ ಪರಿಚಯವಾಗಿದ್ದರು. ಚಿಕ್ಕಪ್ಪಾಜಿಯೇ ಮೊದಲು ತಮ್ಮ 
ಅಣ್ಣನನ್ನು ಪರಿಚಯಿಸಿದ್ದು. ಶಿವರಾಮು ಕಾಡನಕುಪ್ಪೆ ನನ್ನಷ್ಟು ನಿರುದ್ಯೋಗದ 
ನೋವನ್ನು ಅನುಭವಿಸಿಲ್ಲ. ಆಗ ಶಿವರಾಮು ಕಾಡನಕುಪ್ಪೆಗೆ ನನ್ನಷ್ಟು ತಣ್ಣನೆಯ 
ಬಂಡಾಯದ ಮನೋಧರ್ಮವೂ ಇರಲಿಲ್ಲ. ದೇಜಗೌ ಅವರಿಗೆ ಪರಿಚಯವಿದ್ದ, 
ಮೈಸೂರಿನ ವಿದ್ಯಾವರ್ಧಕ ಸಂಘದ ಅಧ್ಯಕ್ಸರಾಗಿದ್ದ ಪಿ.ಎಂ. ಬೋರಯ್ಕನವರ 

ಮೂಲಕ ಮೈಸೂರಿನ ವಿದ್ಯಾವರ್ಧಕ ಸಂಘದ ಕಾನೂನು ಕಾಲೇಜಿಗೆ ಕನ್ನಡ 
ಉಪನ್ಮಾಸಕರಾಗಿ ಆಯ್ಕೆಯಾದರು. ಬೆಂಗಳೂರಿನ ಆರ್‌.ವಿ. ಕಾಲೇಜಿನಲ್ಲಿ, ತಾನು 
ಆರಿಸಿಕೊಂಡ ಕವಯಿತ್ರಿ ಮತ್ತು ಪ್ರೇಮಸಂಗಾತಿ ಸುವರ್ಣ ಅವರ ಜೊತೆ ಸರಳ 
ಮದುವೆಯೂ ಆಯಿತು. ಇಬ್ಬರೂ ಸಂಸಾರವನ್ನು ಶುರು ಮಾಡಿದ್ದು ವಿವಿ 
ಮೊಹದಲ್ಲಾದ ತುದಿಯಲ್ಲಿರುವ ಪುಟ್ಟ ಮನೆಯೊಂದರಲ್ಲಿ. ಮೈಸೂರಿನಲ್ಲೆ 
ವಿದ್ಕಾಭ್ಕಾಸ ಮಾಡುತ್ತಿದ್ದ ಅವರ ಒಬ್ಬನೇ ತಮ್ಮ ಚಿಕ್ಕಪ್ಪಾಜಿಯೂ ಕೂಡ ಅವರ 
ಮನೆಯಲ್ಲೇ ಇದ್ದರು. ಶಿವರಾಮು ಕಾಡನಕುಪ್ಪಯವರಿಗೆ ತಮ್ಮನನ್ನು ಕಂಡರೆ ತುಂಬ 
ಪ್ರೀತಿ ಮತ್ತು ವಾತ್ಸಲ್ಯ. ಶಿವರಾಮು ಮತ್ತು ಸುವರ್ಣ ಕಾಡನಕುಪ್ಪೆ, ಇಬ್ಬರೂ 
ಚಿಕ್ಕಪ್ಪಾಜಿಯವರನ್ನು, ಅವರು ಮೈಸೂರಿನಲ್ಲಿ ಇರುವವರೆಗೂ ಪುತ್ರ ವಾತ್ಸಲ್ಕದಿಂದಲೇ 
ನೋಡಿಕೊಳ್ಳುತ್ತಿದ್ದರು. 

ಶಿವರಾಮು ಕಾಡನಕುಪ್ಪೆ ಎಷ್ಟೇ ಬುದ್ಧಿ ಜೀವಿಯಾಗಿದ್ದರೂ ತಮ್ಮ ತಂದೆ, ತಾಯಿ, 
ತಮ್ಮ, ಸಹೋದರ, ಬಂಧುಗಳು ಮತ್ತು ಸ್ನೇಹಿತರನ್ನು ಅಪಾರವಾಗಿ ಪ್ರೀತಿಸುತ್ತಿದ್ದರು. 
ಅದೇ ರೀತಿ ರಾಮನಗರದ ಬೆಟ್ಟ ಗುಡ್ಡಗಳು, ಪರಿಸರ, ತಮ್ಮ ಊರು ಎಲ್ಲವನ್ನೂ . 
ಅವರು ಮೈಸೂರಿನಲ್ಲಿದ್ದ ಅಂತರಂಗದಲ್ಲಿ ಹುದುಗಿಸಿಕೊಂಡಿದ್ದರು. ಹಾಗಾಗಿ ಅವರ 
ಪರಿಸರ ಪ್ರೀತಿ, ಅದು ನಶಿಸುತ್ತಿರುವ ಆತಂಕ, ಗಣಿಗಾರಿಕೆ ಮೂಲಕ ಅದನ್ನು 
ನಾಶಮಾಡುತ್ತಿರುವ ಅಧಿಕಾರಿಗಳು, ರಾಜಕಾರಿಣಿಗಳ ಬಗೆಗಿನ ಆಕ್ರೋಶ ಅವರ 
ಕಾದಂಬರಿ 'ವಸುಂಧರೆ'ಯಲ್ಲಿ ಅಕ್ಷರರೂಪದಲ್ಲಿ ಸ್ಫೋಟಗೊಳ್ಳಲು ಕಾರಣವಾಗಿವೆ. 
ಕಾಡನಕುಪ್ಪೆಯವರದು ಏಕೈಕ ಕಾದಂಬರಿಯಾದರೂ ಅದರ ಹಾಸು ಬೀಸು, ತಾಂತ್ರಿಕತೆ, 
ರೂಪಕಗುಣ, ಭಾವನಾತೀವ್ರತೆ ಮತ್ತು ಅನುಭವದ ಗಟ್ಟಿತನ ಯಾವುದೇ ಉನ್ನತ 
ಮಟ್ಟದ ಕಾದಂಬರಿಗೆ ಸರಿಸಾಟಿಯಾಗಬಲ್ಲ ಗುಣಮಟ್ಟವನ್ನು ಹೊಂದಿದೆ. 
ವೈಯಕ್ತಿಕವಾಗಿ ರಾಮನಗರದ ರಾಮದೇವರ ಬೆಟ್ಟದ ತಪ್ಪಲಿನ ರೆಸಾರ್ಟ್‌ ಸ್ಥಾಪನೆ, 
ಹಂದಿಗುಂದಿ ಬೆಟ್ಟ, ಸೋಮೆದೇವರ ಬೆಟ್ಟ ಮತ್ತು ಸಿಡ್ಲುಕಲ್ಲು ಬೆಟ್ಟಗಳನ್ನು ಛೇದಿಸಿ 
ಪ್ರತಿಮೆಗಳನ್ನು ನಿರ್ಮಿಸುವ. ಹುನ್ನಾರದ ಮೂಲಕ ನಡೆಸಲು ಹವಣಿಸಿದ್ದ 
ಪರಿಸರನಾಶದ ವಿರುದ್ದ ಸಂಘಟನಾತ್ಮಕ ಹೋರಾಟ ಮಾಡಿದ ನನ್ನ ಬಗ್ಗೆ 
ಕಾಡನಕುಪ್ಪೆಯವರಿಗೆ ತುಂಬ ಅಭಿಮಾನವಿತ್ತು. ನಾನು ಮೈಸೂರು ಬಿಟ್ಟು ರಾಮನಗರ 
ಸೇರಿದ ನಂತರ ನನಗೆ ಚಿಕ್ಕಪ್ಪಾಜಿ ತುಂಬ ಹತ್ತಿರವಾದರು. ಕಾನೂನಾತ್ಮಕ ಸಹಾಯ 
ಮಾಡುವುದರಲ್ಲಿ ನನಗೆ ಚಿಕ್ಕಪ್ಪಾಜಿಯವರದು ಉಚಿತ ಸೇವೆ. ಇಂಥ ಸೇವೆ 
ನನಗೊಬ್ಬನಿಗೇ ಅಲ್ಲ; ರಾಮನಗರದ ಎಲ್ಲ ಹೋರಾಟಗಾರರು, ಪತ್ರಕರ್ತರು, ಆಪ್ತ 
ಗೆಳೆಯರು ಅನೇಕರು ಪಾಲುದಾರರು. 

ನಾನೂ ಚಿಕ್ಕಪ್ಪಾಜಿ ಒಟ್ಟಿಗೆ ಇದ್ದಾಗಲೆಲ್ಲ ಅಣ್ಣನ ಅನಾರೋಗ್ಯದ ಪ್ರಸ್ತಾಪ 
ಬಂದಾಗಲೆಲ್ಲ, ಚಿಕ್ಕಪ್ಪಾಜಿಯವರದು ಕಣ್ಣೀರ ಕೋಡಿ. ಮನಸ್ಸಿನಲ್ಲಿ ಹೆಪ್ಪುಗಟ್ಟಿದ 
ಅಣ್ಣನ ಪ್ರೀತಿ, ಅನಾರೋಗ್ಯದ ಬಗ್ಗೆ ಆತಂಕ ಶೋಕಸಾಗರವಾಗಿ 
ಹೊರಹೊಮ್ಮುತ್ತಿತ್ತು. ದುರಂತವೆಂದರೆ ಮೃತ್ಕುಂಜಯನಂತೆ ಕಾಡನಕುಪ್ಪೆ ಹಸಿದ 
ಹುಲಿಯಂತೆ ಎದುರುಗಡೆ ಕಾದಿರುವ ಯಮನನ್ನೇ ಹೆದರಿಸುತ್ತ ಬದುಕಿದ ಅಣ್ಣನ 
ಸಾವಿಗೆ ಮುಂಚೆಯೇ ಚಿಕ್ಕಪ್ಪಾಜಿ ಕಾಲವಶರಾದರು. ಪ್ರಪ್ರಥಮವಾಗಿ ಕನ್ನಡದಲ್ಲಿಯೇ 
ಕೋರ್ಟಿನಲ್ಲಿ ವಾದಮಾಡಿ ಜನರ ಮನ ಗೆದ್ದಿದ್ದ ಚಿಕ್ಕಪ್ಪಾಜಿ ಇಲ್ಲದ ಕೋರ್ಟನ್ನು 
ಪ್ರವೇಶಿಸಿದಾಗ ನನಗೆ ಮನಸ್ಸು ಬಿಕೊ ಅನ್ನಿಸಿ ಕಣ್ಣಲ್ಲಿ ನೀರು ತುಂಬಿಕೊಳ್ಳುತ್ತಿತ್ತು. 
ಸಾಹಿತ್ಯ ವಿಮರ್ಶೆ, ಹೋರಾಟ, ಸೃಜನಶೀಲತೆ, ಸ್ನೇಹ ಶೀಲ ವ್ಯಕ್ತಿತ್ವದ ಮೂಲಕ 
ಶಿವರಾಮು ಕಾಡನಕುಪ್ಪೆ ಹೆಸರು ಮಾಡಿದರೆ, ರಾಮನಗರದಲ್ಲಿ ಬಡವರ ಲಾಯರು 
ಎಂದು ಚಿಕ್ಕಪ್ಪಾಜಿಯವರರೂ ಜನಪ್ರಿಯರಾಗಿದ್ದರು. ನಾನು ಕರ್ನಾಟಕ ಸಾಹಿತ್ಯ 
ಪರಿಷತ್ತಿನ ರಾಮನಗರದ ಜಿಲ್ಲಾ ಘಟಕ ಅಧ್ಯಕ್ಸನಾಗಿದ್ದಾಗ ನಮ್ಮ ಕೂಟಗಲ್ಲು 
ತಿಮ್ಮಪ್ಪನ ಬೆಟ್ಟದಲ್ಲಿ ಪರಿಸರ ಕವಿಗೋಷ್ಠಿಯ ಜೊತೆಗೆ ಶಿವರಾಮು 
ಕಾಡನಕುಪ್ಪೆಯವರ ಕಾದಂಬರಿ ಬಗ್ಗೆ 'ವಸುಂಧರೆ - ಒಂದು ಅನುಸಂಧಾನ' ಎಂಬ 
ವಿಚಾರ ಗೋಷ್ಠಿಯನ್ನೂ ಏರ್ಪಡಿಸಿದ್ದೆ. ಅನೇಕ ವಿದ್ವಾಂಸರು, ವಿಮರ್ಶಕರು ಇದರಲ್ಲಿ 
ಭಾಗವಹಿಸಿದ್ದರು. ರಾಮನಗರದಲ್ಲಿ ನಡೆದ ಜಿಲ್ಲಾ ಸಾಹಿತ ಸಮ್ಮೇಳನದ 
ಅಧ್ಯಕ್ಷರನ್ನಾಗಿಯೂ ಆಯ್ಕೆ ಮಾಡಿದ್ದು, ಮೌಲಿಕವಾದ ಭಾಷಣ ಮಾಡಿದರು. 
ರಾಮನಗರದ ಪರಿಸರದ ಬಗ್ಗೆ ಹೆಚ್ಚು ಒತ್ತುಕೊಟ್ಟು ಮಾತನಾಡಿದ್ದು ಅವರ 
ರಾಮನಗರದ ಮೇಲಿನ ಪ್ರೀತಿ ಕಾಳಜಿಗಳ ಪ್ರತೀಕವಾಗಿತ್ತು. 
ಕಾಡನಕುಪ್ಪೆಯವರ ಬದುಕೇ ಹೋರಾಟಸ್ವರೂಪದ್ದು. ಮೈಸೂರಿನ ಅನೇಕ 
ಹೋರಾಟಗಳಲ್ಲಿ ಅವರು ಸಕ್ರಿಯವಾಗಿ ಭಾಗವಹಿಸುತ್ತಿದ್ದರು. ಗೋಕಾಕ್‌ 
ಚಳುವಳಿಯಲ್ಲಂತೂ ಸಂಪೂರ್ಣವಾಗಿ ತೊಡಗಿಸಿಕೊಂಡಿದ್ದರು. ಬರವಣಿಗೆ ಅವರ 
ಉಸಿರಾಗಿತ್ತು. ಪ್ರಾಯಶಃ ಅಪಘಾತದಲ್ಲಿ ಕಾಲುಮುರಿದುಕೊಂಡು ಹಾಸಿಗೆ ಹಿಡಿದ , 
ಸಂದರ್ಭದಲ್ಲಿ ಮೌಲಿಕವಾದ ಕೃತಿ 'ಕುಕ್ಕರಹಳ್ಳಿ' ಬರೆದರು; ಸಾವಿನ ಹಾವನ್ನು 
ಎದುರುಗಡೆ ಇಟ್ಟುಕೊಂಡು ನಿರ್ಭಯವಾಗಿ 'ಆಸ್ಪತ್ರೆಯಲ್ಲಿ ಅರವತ್ತು ನಾಲ್ಕು 
ನಗಳು' ಎಂಬ ನೋವಿನ ಅನುಭವವನ್ನು ದಾಖಲಿಸಿದರು. ಪ್ರಾಯಶಃ ಕನ್ನಡದಲ್ಲೇಕೆ 
ಭಾರತೀಯ ಭಾಷೆಗಳಲ್ಲೇ ಸಾವಿನ ಕ್ಷಣದವರೆಗೂ ಬರೆದ ಮೊದಲ ಲೇಖಕ 
ಶಿವರಾಮು ಕಾಡನಕುಪ್ಪೆ. 
ಕಾಡನಕುಪ್ಪೆಯವರಿಗೆ ಕನ್ನಡ ಸಾಹಿತ್ಯ ಲೋಕದಲ್ಲಿ ಅವರದೇ ಆದ ವಿಶಿಷ್ಟ 

A 


ಸ್ಥಾನವಿದೆ. ಅವರ ಬರವಣಿಗೆಯ ಮಾರ್ಗ ಪಕ್ವತೆಯ ಕಡೆಗೆ ಸಾಗುತ್ತಿತ್ತು. ಅವರು 
ಬದುಕಿದ್ದರೆ ಇನ್ನಷ್ಟು ಉತ್ತಮ ಕೃತಿಗಳನ್ನು ನಿರೀಕ್ಷಿಸಬಹುದಿತ್ತು ಆದರೆ ಅಕಾಲದಲ್ಲಿ 
ದುರ್ವಿಧಿಯ ದಾಹಕ್ಕೆ ಬಲಿಯಾದದ್ದು ಮಾತ್ರ ಕನ್ನಡ ಸಾರಸ್ವತ ಲೋಕಕ್ಕೆ 
ತುಂಬಲಾರದ ನಷ್ಟ. 

ನನ್ನ ಅಣ್ಣ 


ಚಿಕ್ಕಪ್ಪಾಜಿ ಕಾಡನಕುಪ್ಪೆ 


ರಾಮನಗರ ಜಿಲ್ಲೆ, ರಾಮನಗರ ತಾಲ್ಲೂಕು, ಕೈಲಾಂಚ ಹೋಬಳಿ, ಕಾಡನಕುಪ್ಪೆ 
ಗ್ರಾಮದ ಹೋರಿ ಚಿಕ್ಕೇಗೌಡರ ಮೊದಲನೇ ಮಗ ಸಿ. ಲಿಂಗೇಗೌಡ ಹಾಗೂ ಶ್ರೀಮತಿ 
ಶಿವಮ್ಮನವರಿಗೆ ನಾವಿಬ್ಬರೂ ಮಕ್ಕಳು ಅಂದರೆ ಶ್ರೀ ಶಿವರಾಮು ಕಾಡನಕುಪ್ಪೆ ಮತ್ತು 
ಶ್ರೀ ಎಲ್‌. ಚಿಕ್ಕಪ್ಪಾಜಿ ಕಾಡನಕುಪ್ಪೆ. 

ನಮ್ಮ ತಾಯಿ ಶ್ರೀಮತಿ ಶಿವಮ್ಮನವರು ರಾಮನಗರ ಟೌನ್‌, ಶೆಟ್ಟಹಳ್ಳಿ 
ಬೀದಿಯ ಹೊನ್ನಪ್ಪನವರ ಮಗಳಾಗಿದ್ದು, ಅಷರನ್ನು ನನ್ನ ತಂದೆ ಸಿ. 
ಲಿಂಗೇಗೌಡರವರು ಮದುವೆ ಆಗಿ ನನ್ನ ಅಣ್ಣ ಶಿವರಾಮು ಕಾಡನಕುಪ್ಪ ಹುಟ್ಟಿದ 
ನಂತರ ನಮ್ಮ ತಾಯಿಯ ತಾಯಿ ತಿಮ್ಮಮ್ಮಳಿಗೆ ಚಿಕ್ಕ ಮೊಮ್ಮಕ್ಕಳಿಲ್ಲವೆಂಬ 
ಕಾರಣದಿಂದ ನಮ್ಮ ಅಣ್ಣನನ್ನು ಚಿಕ್ಕ ವಯಸ್ಸಿನಲ್ಲೆ ಕಾಡನಕುಪ್ಪೆಯಿಂದ ರಾಮನಗರಕ್ಕೆ 
ಕರೆತಂದು ಸಾಕಿ ಬೆಳಿಸಿದರು. ನನ್ನ ಅಣ್ಣ ರಾಮನಗರದ ಸರ್ಕಾರಿ ಪ್ರಾಥಮಿಕ ಶಾಲೆ, 
ಪ್ರೌಢಶಾಲೆಯಲ್ಲಿ ವಿದ್ಯಾಭ್ಯಾಸ ಮಾಡಿದ್ದು, ನಮ್ಮ ಮುತ್ತಜ್ಜಿಯಾದ ತಿಮ್ಮಮ್ಮನವರ 
ಗಂಡ ಹಲಗಪ್ಪನವರು ಭಾರತ ಭೂ ಸೇನಾದಲ್ಲಿ ನೌಕರಿಯಲ್ಲಿ ಇದ್ದು, ಅವರು 
೨ನೇ ಮಹಾಯುದ್ಧದಲ್ಲಿ ಮರಣ ಹೊಂದಿದ್ದು, ಅವರಿಂದ ನಮ್ಮ ಅಜ್ಜಿಗೆ ಬರುತ್ತಿದ್ದ 
ಪಿಂಚಣಿ ಹಣದಲ್ಲಿ ನನ್ನ ಅಣ್ಣ ಶಿವರಾಮು ಕಾಡನಕುಪ್ಪೆ ಅವರನ್ನು ಸಾಕಿ ಬೆಳೆಸಿದರು. 

ನಮ್ಮ ಅಜ್ಜಿ ತಿಮ್ಮಮ್ಮಳಿಗೆ ೪ ಜನ ಮಕ್ಕಳು ೧ನೇ ಯವರು ತಿಮ್ಮಯ್ಯ 
೨ನೇ ಯವರು ನಮ್ಮ ತಾಯಿ ಶಿವಮ್ಮ. ೩ನೇ ಯವರು ರೇವಣ್ಣ. ೪ನೇ ಯವರು 
ನಮ್ಮ ಚಿಕ್ಕಮ್ಮ ಭದ್ರಮ್ಮ. ಆಗ ನಮ್ಮ ಮಾವಂದಿರಿಗೆ ಮಕ್ಕಳಿಲ್ಲದ ಸಂದರ್ಭದಲ್ಲಿ 
ಮನೆಯಲ್ಲಿ ಚಿಕ್ಕ ಮಗು ಇರಬೇಕೆಂದು ನಮ್ಮ ಅಜ್ಜಿ ತಿಮ್ಮಮ್ಮ ನಮ್ಮ ಅಣ್ಣನನ್ನು 
ಸಾಕಿಕೊಂಡರು. ನಮ್ಮ ಮಾವನವರ ಮನೆಯಲ್ಲಿ ಅಂದರೆ ನಮ್ಮ ಅಜ್ಜಿ ಮನೆಯಲ್ಲಿ 
ನಮ್ಮ ಅಜ್ಜಿಯು ರೈತಾಪಿ ಜನಾಂಗಕ್ಕೆ ಸೇರಿದವರಾಗಿದ್ದರಿಂದ ದನಗಳನ್ನು 
ಸಾಕುತ್ತಿದ್ದರು ಅದೇ ರೀತಿ ರೇಷ್ಮೆ ಬೆಳೆಯನ್ನು ಕೂಡ ಬೆಳೆಯುತ್ತಿದ್ದರು. ಈ 


ವೇಳೇಯಲ್ಲಿ ನನ್ನ ಅಣ್ಣ ಶಿವರಾಮು ಕಾಡನಕುಪ್ಪೆ ಶಾಲೆಯನ್ನು ಮುಗಿಸಿಕೊಂಡು 
ಬಂದ ನಂತರ ದನಗಳನ್ನು ಮೇಯಿಸಲು ಹಂದಿಗುಂದಿ ಅರಣ್ಮ ಪ್ರದೇಶಕ್ಕೆ 
ಹೋಗುತ್ತಿದ್ದರು. ಆ ವೇಳೆಯಲ್ಲಿಯೇ ದನಗಳನ್ನು ಮೇಯಿಸುವ ಸಮಯದಲ್ಲಿ 
ಅರಣ್ಯಕ್ಕೆ ದನಗಳನ್ನು ಬಿಟ್ಟು ಕಾದಂಬರಿಗಳು ಮತ್ತು ವಿಚಾರವಂತರ ವಿಚಾರದಾರೆ 
ಪುಸ್ತಕಗಳನ್ನು ಓದಲು ಸುರು ಮಾಡಿದರು. ಇವರ ಜೊತೆಯಲ್ಲಿ ಬಾಲ್ಕ ಸ್ನೇಹಿತರಾದ 
ಚಿಕ್ಕಣ್ಣ ಮತ್ತು ಪುರುಷೋತ್ತಮ ರಾವ್‌ರವರು ಅವರ ಜೊತೆ ದನಗಳನ್ನು ಮೇಯಿಸಲು 
ಹೋಗುತ್ತಿದ್ದರು. 

ಈಗಲೂ ಕೂಡ ಅವರು ನಮ್ಮ ಅಣ್ಣನನ್ನು ನೆನೆದುಕೊಳ್ಳುತ್ತಾರೆ. ಅದೇ ರೀತಿ 
ನಮ್ಮ ಅಜ್ಜಿ ಮನೆಯಲ್ಲಿ ರೇಷ್ಮೆ ಬೆಳೆಯನ್ನು ಬೆಳೆಯುತ್ತಿದ್ದು, ಅವರು ಪ್ರತಿ ೪೫ 
ದಿನಗಳಲ್ಲಿ ೪೦೦ ಮೊಟ್ಟೆ ರೇಷ್ಮೆ ಹುಳುವನ್ನು ಇಡುತ್ತಿದ್ದರು. ರೇಷ್ಮೆ ದಡೇವಿನಲ್ಲಿ 
ಆಗಿನ ಕಾಲದಲ್ಲಿ ರೇಷ್ಮೆ ಹುಳು ಸಾಕುವ ತಟ್ಟೆಯನ್ನು ಹುಳುವಿನಿಂದ ಬೇರ್ಪಡಿಸುವುದು, 
ಬೇರೆ ತಟ್ಟೆಗೆ ಹಾಕುವುದು, ಸುಮಾರು ದಿನಕ್ಕೆ ೫ ಸಾರಿ ಆ ರೇಷ್ಮೆ ಹುಳು ರೇಷ್ಮೆ 
ಸೊಪ್ಪು ಮೇಯಿಸಲು ಹಾಕುತ್ತಿದ್ದರು. ಈ ರೇಷ್ಮೆ ಸೊಪ್ಪನ್ನು ನನ್ನ ಅಣ್ಣ ಶಿವರಾಮು 
ಕಾಡನಕುಪ್ಪ ಹಾಗೂ ನನ್ನ ಚಿಕ್ಕಮಾವ ರೇವಣ್ಣನವರು ಜೊತೆಗೂಡಿ ಬೆಳಗಿನ 
ಜಾವದಲ್ಲಿ ರೇಷ್ಮೆ ಸೊಪ್ಪನ್ನು ಕಿತ್ತು ಮನೆಗೆ ಸಂಗ್ರಹಿಸಿ ನಂತರ ಇವರು ಶಾಲೆ ಮತ್ತು 
ಕಾಲೇಜಿಗೆ ಹೋಗಬೇಕಾಗಿತ್ತು. ಒಂದು ಪ್ರಸಂಗವೆಂದರೆ ರೇಷ್ಮೆ ಬೆಳೆಗೆ ನೀರು 
ಪೂರೈಸಲು ಈಗಿನಂತೆ ವಿದ್ಯುತ್‌ ಉಪಕರಣಗಳು ಇಲ್ಲದ ಕಾರಣ ಬಾವಿಯಿಂದ 
ಗೂಡೇ ಮತ್ತು ಏತದಿಂದ ನೀರನ್ನು ಕಡ್ಡಿ ತೋಟಕ್ಕೆ ಹಾಯಿಸುತ್ತಿದ್ದರು. ಇಂತಹ 
ಕೆಲಸಗಳನ್ನು ಕೂಡ ನಮ್ಮ ಅಣ್ಣ ಸಹಜವಾಗಿ ಮಾಡುತ್ತಿದ್ದರು. ಪ್ರೌಢಶಾಲೆ ನಂತರ 
ಕಾಲೇಜಿಗೆ ಹೋದ ನಂತರ ಎಲ್ಲಾ ಪತ್ರಿಕೆಗಳಲ್ಲೂ ಚಲನಚಿತ್ರ ವಿಮರ್ಶ 
ಲೇಖನಗಳನ್ನು ಬರೆಯಲು ಶುರು ಮಾಡಿದರು. ಅದೇ ರೀತಿ ಸಮಾಜದಲ್ಲಿನ 
ಆಗುಹೋಗು ಬಗ್ಗೆ ವಿಚಾರ ಲೇಖನಗಳನ್ನು ಕೂಡ ಪತ್ರಿಕೆಯಲ್ಲಿ ಬರೆಯಲು ಶುರು 
ಮಾಡಿದರು. ಇವರು ಪಿ.ಯು.ಸಿ. ಮುಗಿದ ನಂತರ ಮಂಡ್ಯದಲ್ಲಿ ಪದವಿ ಕಾಲೇಜಿಗೆ 
ಸೇರಿಕೊಂಡು ಅಲ್ಲಿಂದಲೇ ತಮ್ಮ ಹೋರಾಟ ಮತ್ತು ವಿಚಾರಗಳನ್ನು ಸಭೆ 
ಸಮಾರಂಭಗಳಲ್ಲಿ ಪತ್ರಿಕೆಗಳಲ್ಲಿ ಪ್ರಚಾರ ಮಾಡಲು ಪ್ರಾರಂಭಿಸಿದರು. ಆ ಹಂತದಲ್ಲೆ 
ಅವರು ವಿಚಾರವಾದಿ ಪೆರಿಯಾರ್‌, ಲೋಹಿಯಾ, ಮಹಾತ್ಮಗಾಂಧಿರವರ 
ವಿಚಾರಧಾರೆಗಳನ್ನು ಪ್ರಚಾರ ಮಾಡಲು ಶುರು ಮಾಡಿದರು. ಅವರ ವಿಮರ್ಶಾ 
ಲೇಖನಗಳನ್ನು ನಾನು ಚಿಕ್ಕವನಾಗಿದ್ದಾಗಿನಿಂದಲೂ ಓದಲು ಶುರು ಮಾಡಿದೆ. ಇದರ 
ಬಗ್ಗೆ ನಮ್ಮ ಚಿಕ್ಕಮಾವ ರೇವಣ್ಣನವರ ಜೊತೆ ಚರ್ಚೆ ಮಾಡಿ ವಿಮರ್ಶಾ 

ಲೇಖನಗಳನ್ನು ಬರೆಯುತ್ತಿದ್ದರು. ಆಗಲೇ ಅವರ ಲೇಖನಗಳು ಮತ್ತು ವಿಚಾರಗಳು 
ತಾಲ್ಲೂಕಿನಾದ್ಕಂತ ಪ್ರಚಾರಗೊಂಡಿದ್ದವು. ಪದವಿ ಶಿಕ್ಷಿಣ ಮುಗಿದ ನಂತರ ಮೈಸೂರು 
ವಿಶ್ವವಿದ್ಯಾನಿಲಯದಲ್ಲಿ ಕನ್ನಡ ಎಂ.ಎ. ವ್ಯಾಸಂಗ ಮಾಡಲು ಶುರು ಮಾಡಿದರು. 
ಆಗ ನಾನು ಹಳ್ಳಿಯಿಂದ ಪ್ರೌಢಶಾಲೆಯನ್ನು ಮುಗಿಸಿ ಎರಡು ವರ್ಷದ ಪದವಿ 
ಪೂರ್ವವ್ಕಾಸಂಗ ಮುಗಿಸಿದೆ. ಆಗ ನನ್ನ ಅಣ್ಣ ನನ್ನನ್ನು ಉನ್ನತ ಮಟ್ಟದ 
ವ್ಕಾಸಂಗಕ್ಕೋಸ್ಕರ ಮೈಸೂರಿಗೆ ಕರೆತಂದರು. ಆಗ ಮೈಸೂರಿನ ಸರಸ್ವತಿಪುರಂ 
ಬಡಾವಣೆಯಲ್ಲಿ ರೂಂ ಮಾಡಿದ್ದು, ಊರಿನಿಂದ ಅಕ್ಕಿ, ಸೀಮೆಣ್ಣೆ ಸ್ಟೌವ್‌ 
ತೆಗೆದುಕೊಂಡು ನಮ್ಮಜ್ಜಿ ತಿಮ್ಮಮ್ಮ ಕೊಡುವ ಕಾಸಿನಲ್ಲೆ ಮೈಸೂರಿಗೆ 
ಹೋಗುತ್ತಿದ್ದೆವು. ಸ್ಟೌವ್‌ನಲ್ಲಿ ಅಡಿಗೆ ಮಾಡಿಕೊಂಡು ಊಟ ಮಾಡುತ್ತಿದ್ದೆವು. 

ಆಗಿನ ಕಾಲದಲ್ಲಿ ಸೀಮೆಣ್ಣೆಗೆ ಬರ ಇದ್ದ ಕಾರಣ ಎಲ್ಲಿ ಸೀಮೆಣ್ಣೆ ಸಿಗುತ್ತೋ 
ಅಲ್ಲಿ ಕ್ಕೂ ನಿಂತು ಸೀಮೆಣ್ಣೆ ತಂದು ಅಡಿಗೆ ಮಾಡುತ್ತಿದ್ದವು. ಆಗ ನಮ್ಮ ತಾಯಿ 
ಮತ್ತು ನಮ್ಮ ಅಜ್ಜಿ ಹೇಳಿಕೊಟ್ಟ ಪ್ರಕಾರ ನನ್ನ ಅಣ್ಣ ಮತ್ತು ನಾನು ಅನ್ನ ಮಾಡಿ 
ಸಾಂಬಾರನ್ನು ನಮ್ಮ ಅನುಕೂಲಕ್ಕೆ ತಕ್ಕಂತೆ ನಾವೇ ಮಾಡಿ ಊಟ ಮಾಡುತ್ತಿದ್ದೆವು. 
ನಮ್ಮ ಅಜ್ಜಿ ತಿಮ್ಮಮ್ಮ ೧೧೦ ವರ್ಷ ಬದುಕಿಕೊಂಡು ಅವರು ತೀರಿಕೊಂಡಾಗ 
ನನ್ನ ಅಣ್ಣ ಮನೋಸ್ಟೈರ್ಯ ಇದ್ದರೂ ಕೂಡ ಭಾವುಕ ವ್ಯಕ್ತಿಯಾಗಿ 'ನೀನು ಕೊಟ್ಟ 
ವಾಚು ನನಗೆ ಬೇಡ' ಎಂದು ತನ್ನ ಕೈಯಲ್ಲಿ ಇದ್ದ ವಾಚನ್ನು ಕಿತ್ತು ಹಾಕಿ ಗುಂಡಿಯಲ್ಲಿ 
ಇದ್ದ ನಮ್ಮ ಅಜ್ಜಿಯ ಶವದ ಮೇಲೆ ಬಿಸಾಡಿದರು. ಆಗ ನೆರೆದಿದ್ದ ಸಂಬಂಧಿಕರು 
ಈ ದೃಶ್ಯವನ್ನು ನೋಡಿ ಎಷ್ಟು ನೊಂದುಕೊಂಡು ಅತ್ತರು. ಅದನ್ನು ನೋಡಿದಾಗ 
ನನ್ನ ಅಣ್ಣ ಎಂತಹ ಪ್ರೇಮಜೀವಿ ಎಂಬುದು ಗೊತ್ತಾಯಿತು. ನನ್ನ ಅಣ್ಣ ಭಾವುಕ 
ವ್ಯಕ್ತಿಯಾದರೂ ಮನೋಸ್ತೈರ್ಯ ಬಿಡದ ವ್ಯಕ್ತಿ. ಆದ್ದರಿಂದ ಅವರ ಎದುರು ನಿಂತು 
ಯಾವುದೇ ವಿಷಯದ ಬಗ್ಗೆ ಚರ್ಚೆ ಮಾಡಲು, ಎದುರು ಉತ್ತರ ಕೊಡಲು 
ನನಗಾಗಲೀ, ನನ್ನ ತಂದೆ ತಾಯಿಗಾಗಲೀ ಧೈರ್ಯವಿರಲಿಲ್ಲ. 

ನನ್ನ ಅಣ್ಣ ಪರಿಸರ ಪ್ರೇಮಿ. ಪ್ರಾಣಿ ಪಕ್ಷಿಗಳನ್ನು ಕಂಡರೆ ಪಂಚಪ್ರಾಣ. ಅದೇ 
ರೀತಿ ಪ್ರಕೃತಿಯನ್ನು ವರ್ಣನೆ ಮಾಡುವ ರೀತಿ, ಅವರ ರಸಿಕತನವನ್ನು ಎತ್ತಿ 
ತೋರಿಸುತ್ತಿತ್ತು. 

ಸರಸ್ವತಿಪುರಂದಿಂದ ಮೈಸೂರಿನ ವಿ.ವಿ. ಮೊಹಲ್ಲಾದಲ್ಲೆ ಮನೆಮಾಡಿ ವಾಸ 
ಮಾಡಲು ಪ್ರಾರಂಭಿಸಿದೆವು. ಆಗಲೂ ಕೂಡ ಅಡಿಗೆಯನ್ನು ನಾವು ಮಾಡಿಕೊಳ್ಳುತ್ತಿದ್ದು, 
ಅದರ ಜೊತೆಯಲ್ಲಿ ಕುವೆಂಪು ಟ್ರಸ್ಟ್‌ನ ಸಂಬಂಧವು ಕೂಡ ಬೆಳೆಯಿತು. ಅಷ್ಟೊತ್ತಿಗೆ 
ನಮ್ಮ ಅಣ್ಣ ಎಂ.ಎ. ವ್ಯಾಸಂಗ ಮುಗಿಸಿ ಮಹಾರಾಜ ಕಾಲೇಜಿನಲ್ಲಿ ಉಪನ್ಮಾಸಕರಾಗಿ 

ಸೇವೆ ಮಾಡುತ್ತಿದ್ದು, ಅವರು ಕಾಲೇಜು ಬಿಟ್ಟಿ ನಂತರ ನನ್ನನ್ನು ಮಹಾರಾಜ 
ಕಾಲೇಜಿನಲ್ಲಿ ಬಿ.ಎ. ಪದವಿ ಮಾಡಲು ಸೇರಿಸಿದರು. ಆಗಾಗಲೇ ನಮ್ಮ ಅಣ್ಣ ಒಬ್ಬ 
ವಿಮರ್ಶಕರು ಮತ್ತು ವಿಚಾರವಾದಿಗಳು ಹಾಗೂ ಹೋರಾಟಗಾರರು ಎಂದು 
ಪ್ರಚಾರವಾಗಿತ್ತು. 

ಮಹಾರಾಜ ಕಾಲೇಜನ್ನು ಬಿಟ್ಟ ನಂತರ ವಿದ್ಯಾವರ್ಧಕ ಕಾಲೇಜಿನಲ್ಲಿ 
ಉಪನ್ಮಾಸಕರಾಗಿ ಸೇವೆ ಮಾಡಲು ಶುರು ಮಾಡಿದರು. ನಾನು ಮಹಾರಾಜ ಕಾಲೇಜಿನಲ್ಲಿ 
ಪದವಿ ವ್ಯಾಸಂಗ ಮಾಡುತ್ತಿರುವಾಗಲೇ ನನಗೆ ಈ ಸಮಾಜದಲ್ಲಿ ಹೇಗೆ ಇರಬೇಕು, 
ಹೇಗೆ ಆದರ್ಶ ವ್ಯಕ್ತಿಗಳಾಗಬೇಕು ಮತ್ತು ಸಮಾಜದಲ್ಲಿ ಹೇಗೆ ಒಳಿತನ್ನು ಮಾಡಬೇಕು 
ಎಂಬುದನ್ನು ಹೇಳಿಕೊಟ್ಟವರು ನನ್ನ ಅಣ್ಣ ಶಿವರಾಮು ಕಾಡನಕುಪ್ಪೆ ಅವರು. ಈ 
ಹಂತದಲ್ಲೆಯೇ ಗಂಗೋತ್ರಿಯ ಗಾಂಧಿಭವನದಲ್ಲಿ ಪ್ರಗತಿಪರ ಸಂಘಟನೆಗಳು 
ಹಮ್ಮಿಕೊಳ್ಳುವ ಎಲ್ಲಾ ಕಾರ್ಯಕ್ರಮಗಳಲ್ಲೂ ಭಾಗವಹಿಸಲು ಶುರು ಮಾಡಿಸಿದರು. 
ಇದರಿಂದ ನಾನು ಕೂಡ ವಿದೈೆಯ ಜೊತೆಯಲ್ಲಿ ಪ್ರಗತಿಪರವಾಗಿ ಚಿಂತನೆ ಮಾಡಲು 
ಉತ್ತೇಜನ ಮಾಡಿದರು. 

ನಾನು ಮಹಾರಾಜಾ ಕಾಲೇಜಿನಲ್ಲಿ ವ್ಯಾಸಂಗ ಮಾಡುತ್ತಿರುವಾಗ ಮೈನಾ ಎಂಬ 
ಪ್ರಗತಿಪರ ಸಂಘಟನೆಯನ್ನು ಕೂಡ ಮಾಡಿದರು. ಇದರಲ್ಲಿ ನಾನು ನಾಟಕ ಮಾಡಲು 
ಅವಕಾಶ ನೀಡಿ ಲಂಕೇಶ್‌ರವರ ನಾಟಕಗಳಲ್ಲಿ ಹಾಗೂ ಕುವೆಂಪುರವರ ನಾಟಕದಲ್ಲಿ 
ನಾನು ಮಾಡುವಂತೆ ಪ್ರೇರೇಪಿಸಿದರು. ಇದರಿಂದ ನನಗೆ ಹೊಸ ಚೈತನ್ಯವೇ 
ಉಂಟಾಯಿತು. ಈ ಅವಧಿಯಲ್ಲಿ ಮೈಸೂರಿನ ಪ್ರಗತಿಪರ ಚಿಂತಕರು, ಪ್ರಮುಖ 
ಸಾಹಿತಿಗಳನ್ನು ನನಗೆ ಪರಿಚಯಿಸಿದರು. ಅವರ ಜೊತೆ ಸಂಪರ್ಕ ಬೆಳೆಸುವ 
ಸೇತುವೆಯಾಗಿ ಬೆಳೆದೆ. 

ನಮ್ಮ ಅಣ್ಣನಿಗೆ ಕನ್ನಡದ ಬಗ್ಗೆ ಬಹಳ ಅಭಿಮಾನ. ನಾನು ಕನ್ನಡ 
ಮಾಧ್ಯಮದಲ್ಲಿ ಓದಿ ಬಂದರೂ ಮಹಾರಾಜ ಕಾಲೇಜಿನಲ್ಲಿ ಇಂಗ್ಲಿಷ್‌ ಮಾದ್ಯಮಕ್ಕೆ 
ಸೇರಿಕೊಂಡೆ. ಇಂಗ್ಲಿಷ್‌ ಮಾದ್ಯಮದಲ್ಲಿ ಪಾಠ ಕೇಳಿದರೂ ಕನ್ನಡದಲ್ಲಿ ಪರೀಕ್ಷೆ 
ಬರೆದು ೨ ಭಾಷೆಗಳ ಪರಿಚಯವು ಮತ್ತು ಜ್ಞಾನವು ಬೆಳೆಯಲು ಅವಕಾಶ 
ಮಾಡಿಕೊಟ್ಟರು. ಅದೇ ರೀತಿ ಕಾನೂನು ಪದವಿಯನ್ನು ಕೂಡ ಇಂಗ್ಲಿಷ್‌ 
ಮಾಧ್ಯಮದಲ್ಲಿ ಇದ್ದರೂ ಕೂಡ ನಮ್ಮ ವೇಳೆಯಲ್ಲಿ ಅಂದರೆ ಮೊದಲನೇ ಕಾನೂನು 
ಪದವಿ ಪರೀಕ್ಷೆಯಲ್ಲಿ ಕನ್ನಡ ಮಾಧ್ಯಮದಲ್ಲಿ ಪರೀಕ್ಷೆ ಮಾಡಲು ಪ್ರಶ್ನೆ ಪತ್ರಿಕೆಗಳನ್ನು 
ನೀಡಬೇಕು, ಕನ್ನಡದಲ್ಲಿ ಪರೀಕ್ಸೆ ಬರೆಯಲು ಅವಕಾಶ ಮಾಡಿಕೊಡಬೇಕೆಂದು 
ಹೋರಾಟ ಮಾಡಲು ಹುರಿದುಂಬಿಸಿದರು. ಅವರ ಪ್ರೇರಣೆಯಿಂದ ನಾವುಗಳು ಗಲಾಟೆ 

ಮಾಡಿ, ಚಳುವಳಿ ಮಾಡಿದ್ದರಿಂದ ನಮ್ಮ ವಿಶ್ವವಿದ್ಕಾನಿಲಯದಲ್ಲಿ ಕನ್ನಡದಲ್ಲಿ ಪ್ರಶ್ನೆ 
ಪತ್ರಿಕೆ ಮತ್ತು ಕನ್ನಡದಲ್ಲಿ ಪರೀಕ್ಬೆ ಬರೆಯಲು ಅವಕಾಶ ನೀಡಿತು. ಈ ಸಂದರ್ಭದಲ್ಲಿ 
ಗೋಕಾಕ್‌ ವರದಿಯು ಕೂಡ ಬಂದಿತು. ಆ ಗೋಕಾಕ್‌ ವರದಿಯಲ್ಲಿ ನಾವು ಕೂಡ 
ಭಾಗವಹಿಸಿದೆವು. ಈ ಚಳುವಳಿಗಳೇ ನಮ್ಮ ಮುಂದಿನ ಭವಿಷ್ಯಕ್ಕೆ 
ಮಾರ್ಗದರ್ಶನವಾಯಿತು. 

ನಮ್ಮ ಅಣ್ಣನ ಬಗ್ಗೆ ಹೇಳಬೇಕೆಂದರೆ, ನಮ್ಮ ಅತ್ತಿಗೆಯನ್ನು ಮದುವೆ 
ಮಾಡಿಕೊಳ್ಳುವ ವೇಳೆಯಲ್ಲಿ ಅಂದರೆ ಪ್ರೀತಿಯ ಮದುವೆ ಆಗಿದ್ದು, ಅದು ಕೂಡ 
ಅಂತರ್‌ಜಾತಿಯ ಮದುವೆ ಆಗಿದ್ದು, ನಾವಿಬ್ಬರೂ ಒಂದು ರೂಂನಲ್ಲಿ ಇದ್ದಾಗ 
ನಮ್ಮ ಅಣ್ಣ ಮತ್ತು ಅತ್ತಿಗೆಯನ್ನು ಪ್ರೀತಿಸುತ್ತಿದ್ದರು ಎಂಬುದಕ್ಕೆ ನಮ್ಮ ಅತ್ತಿಗೆ 
ನಮ್ಮ ಅಣ್ಣನಿಗೆ ಬರೆದಿದ್ದ ಪತ್ರಗಳನ್ನು ಕದ್ದು ಓದಲು ಶುರು ಮಾಡಿದೆ. ಆ 
ಪತ್ರಗಳಿಂದ ಇವರ ಅಮರ ಪ್ರೇಮ ಎಷ್ಟಿತ್ತೆಂದು ಅರಿತುಕೊಂಡು ನನ್ನ ತಂದೆ ತಾಯಿಗೆ 
ತಿಳಿಸುತ್ತಾ ಬಂದೆ. ಈ ವಿಷಯ ನನ್ನ ಅಣ್ಣನಿಗೆ ಗೊತ್ತಿರಲಿಲ್ಲ. ಮದುವೆಯ ಸಂದರ್ಭ. 
ನಮ್ಮ ತಂದೆಯ ಮನೆಯಲ್ಲಿ ಒಟ್ಟು ಕುಟುಂಬ. ನಮ್ಮ ತಂದೆಯ ಜೊತೆಯಲ್ಲಿ 
ಹುಟ್ಟಿದವರು ೫ ಜನ. ನಮ್ಮ ತಾತ ಮತ್ತು ನನ್ನ ಚಿಕ್ಕಪ್ಪಂದಿರಿಗೆ ನಮ್ಮ ಅಣ್ಣನ 
ಪ್ರೇಮ ಪ್ರಸಂಗವನ್ನು ತಿಳಿಸಿದಾಗ ವಿರೋಧ ವ್ಯಕ್ತಪಡಿಸಿದರು. ಆಗ ನಾನು ನನ್ನ 
ತಂದೆ ತಾಯಿಗೆ ಹೇಳಿದೆ 'ನಾನು ನೀವೇಳಿದ ಹುಡುಗಿಯನ್ನು ಮದುವೆ 
ಮಾಡಿಕೊಳ್ಳುತ್ತೇನೆ.' ನಮ್ಮ ಅಣ್ಣ ಮತ್ತು ಅತ್ತಿಗೆಯ ಪ್ರೇಮ ಅಮರ ಪ್ರೇಮ. 
ಅವರನ್ನು ಬೇರ್ಪಡಿಸಲು ಯಾರಿಂದಲೂ ಆಗುವುದಿಲ್ಲ. ಮದುವೆಗೆ ಒಪ್ಪಿಕೊಳ್ಳಿ ಎಂದೆ. 
ಇದಕ್ಕೆ ನಮ್ಮ ತಂದೆ ತಾಯಿ ಒಪ್ಪಿಗೆ ನೀಡಿದರು. ಆದರೆ ಚಿಕ್ಕಪ್ಪಂದಿರು ಒಪ್ಪಿಗೆ 
ನೀಡಿರಲಿಲ್ಲ. ನಮ್ಮ ಅಣ್ಣನ ಸ್ವಭಾವ ನುಡಿದಂತೆ ನಡೆದುಕೊಳ್ಳುವ ನೀತಿ. ನಾನು 
ಯಾರು ಬರಲೀ ಬಿಡಲೀ ನಾನು ಮದುವೆ ಮಾಡಿಕೊಳ್ಳುತ್ತೇನೆ ಎಂದು ಪಟ್ಟು 
ಹಿಡಿದರು. ಮದುವೆ ಆ ಕಾಲದಲ್ಲೆ ಸರಳ ರೀತಿಯಲ್ಲಿ ಇದ್ದು, ಲಂಕೇಶ್‌ ಮತ್ತು 
ಶೂದ್ರ ಶ್ರೀನಿವಾಸ್‌ರವರ ನೇತೃತ್ವದಲ್ಲಿ ಬೆಂಗಳೂರಿನಲ್ಲಿ ನಡೆಯಿತು. ಆಗ ನನ್ನ 
ತಂದೆ ತಾಯಿ ಮತ್ತು ಮಾವಂದಿರು ಹಾಜರಿದ್ದರು. ಆ ಮದುವೆಯು ಕೂಡ 
ನೊಂದಾಯಿತ ಮದುವೆ ಆಗಿತ್ತು. 

ಮದುವೆ ಆದ ವೇಳೇಯಲ್ಲಿ ವಿ.ವಿ. ಮೊಹಲ್ಲಾದಲ್ಲಿ ಇದ್ದು, ನಂತರ 
ಸರಸ್ವತಿಪುರಂನ ೧೪ನೇ ಮುಖ್ಯರಸ್ತೆಯಲ್ಲಿ ಬಾಡಿಗೆ ಮನೆಯಲ್ಲಿ ವಾಸ ಮಾಡಲು 
ಶುರು ಮಾಡಿದೆವು. ಆಗ ನನ್ನ ಅಣ್ಣ ನನ್ನನ್ನು ಕೂಡ ಬರೆಯಲು ಪ್ರೇರೇಪಿಸಿದರು. 
ಆಗ ಮೈಸೂರಿನ ಪತ್ರಿಕೆಗಳಾದ ಮೈಸೂರು ಮಿತ್ರ ಮತ್ತು ಆಂದೋಲನದಲ್ಲಿ ಜನಪರ 

ಕಾರ್ಯಗಳಿಗೆ ಸ್ಪಂದಿಸುವಂತಹ ಪತ್ರಗಳನ್ನು ಬರೆಯಲು ಶುರು ಮಾಡಿದೆ. ಆಗ 
ಹೊಸದಾಗಿ ಮದುವೆಯಾದ ದಂಪತಿಗಳ ಮಗಳು 'ಸುಶಿ ಕಾಡನಕುಪ್ಪೆ' ನಮ್ಮ ಅಣ್ಣ 
ಮತ್ತು ಅತ್ತಿಗೆಯ ದೊಡ್ಡ ಮಗಳು. ಅವಳನ್ನು ಆ ಚಿಕ್ಕ ಮಗುವನ್ನು ಬಿಟ್ಟು ಹೊರ 
ಹೋಗುತ್ತಿದ್ದರು. ನಾನು ಆಗ ಆ ಮಗುವನ್ನು ಲಾಲಿಸಿ, ಮುದ್ದಾಡಿ, ಬೆಳೆಸಿದ ಸೌಭಾಗ್ಯ 
ನನಗೆ ಸಿಕ್ಕಿತು. ನನ್ನ ಅಣ್ಣನ ಮಗಳು ಸುಶಿ ಕಾಡನಕುಪ್ಪೆ ದಂತ ವೈದ್ಯರಾಗಿದ್ದರೂ 
ಕೂಡ ನನ್ನನ್ನು ನೆನೆಸಿಕೊಳ್ಳುತ್ತಾಳೆ. ಅದೇ ರೀತಿ ೨ನೇ ಮಗ ನೇಸರ ಕಾಡನಕುಪ್ಪೆ 
ಹುಟ್ಟಿದಾಗ ಕೂಡ ಆ ಮಗುವನ್ನು ನೋಡಿಕೊಳ್ಳುವ ಭಾಗ್ಯ ನನಗೆ ಸಿಕ್ಕಿತು. 
ಅಷ್ಟೊತ್ತಿಗೆ ನನ್ನ ಕಾನೂನು ಪದವಿ ಮುಗಿದು ರಾಮನಗರದಲ್ಲಿ ವಕೀಲಿ ವೃತ್ತಿಯನ್ನು 
ಪ್ರಾರಂಭಿಸಲು ಅವಕಾಶ ಮಾಡಿಕೊಟ್ಟ ನನ್ನ ಅಣ್ಣನನ್ನು ಎಂದೂ ಮರೆಯಲು 
ಆಗುವುದಿಲ್ಲ. ನನಗೆ ಇಬ್ಬರು ಮಕ್ಕಳು. ನನ್ನ ಮಗಳು ರಮ್ಮಳನ್ನು ಕಂಡರೆ ನನ್ನ 
ಅಣ್ಣನಿಗೆ ಬಹಳ ಪ್ರೀತಿ. ಅವಳ ಮದುವೆಯನ್ನು ನಾವುಗಳು ಮದುವೆ ಮಾಡಿಕೊಂಡ 
ರೀತಿ ಮಾಡಿಕೊಡಲು ಆಗಲಿಲ್ಲ. ಆದರೆ ನನ್ನ ಇಷ್ಟು ವರ್ಷ ವಕೀಲಿ ವೃತ್ತಿಯ 
ಸೇವೆಯಲ್ಲಿ ನನ್ನ ಕಕ್ಷಿದಾರರಿಗೆ ಒಂದು ಊಟ ಕೊಡುವ ದೃಷ್ಟಿಯಿಂದ ಆಡಂಬರದಂತೆ 
ನನ್ನ ಮಗಳ ಮದುವೆ ಮಾಡಿದೆ. ನನ್ನ ಅಳಿಯ ಯಾವುದೇ ವರದಕ್ಷಿಣೆಯನ್ನು 
ಕೇಳಿಲ್ಲ. ಅವರಿಗೆ ನಾನು ಯಾವ ರೀತಿ ಗೌರವಿಸಬೇಕೋ ಅದೇ ರೀತಿ ಮದುವೆ 
ಮಾಡಿಕೊಟ್ಟೆ. ನನ್ನ ಮಗ ಸುನಿಲ್‌ ಕುಮಾರ್‌ ವಕೀಲಿ ವೃತ್ತಿಯನ್ನು ೩ ವರ್ಷದಿಂದ 
ಮಾಡುತ್ತಿದ್ದು, ಅವರ ಪ್ರಕಾರ ನನ್ನ ದೊಡ್ಡಪ್ಪ ಶಿವರಾಮ ಕಾಡನಕುಪ್ಪೆ ಹಾಗೂ 
ನಿನ್ನಂತೆ ನಾನು ಮದುವೆ ಮಾಡಿಕೊಳ್ಳುತ್ತೇನೆ ಎಂದು ನನ್ನ ಭಾವಿ ಸೊಸೆಯಾದ 
ದೀಪಿಕಾಳನ್ನು ಪ್ರೀತಿಸಿ ಸರಳ ರೀತಿಯಲ್ಲಿ ಮದುವೆ ಮಾಡಿಕೊಳ್ಳಲು ಒತ್ತಾಯಿಸಿರುತ್ತಾನೆ. 
ಈ ರೀತಿಯ ಮದುವೆಗೆ ನನ್ನ ಅಣ್ಣನ ಆದರ್ಶಗಳೇ ಮಾರ್ಗದರ್ಶನವಾಗಿರುತ್ತವೆ. 

ನನ್ನ ಅಣ್ಣ ಶಿವರಾಮು ಕಾಡನಕುಪ್ಪೆ ಅವರು ಹಾಕಿಕೊಟ್ಟ ಮಾರ್ಗದರ್ಶನವನ್ನು 
ಪಾಲಿಸುತ್ತಾ ನಾನು ಪ್ರಗತಿಪರ ವಕೀಲನಾದರೂ ನಾನು ಮತ್ತು ನನ್ನ ಮಗ ನನ್ನ 
ಶಿಷ್ಕವರ್ಗದವರು ಕೂಡ ಸರಳ ರೀತಿಯಲ್ಲಿ ಮದುವೆ ಮಾಡಿಕೊಳ್ಳಲು ಒಪ್ಪಿಕೊಂಡು 
ಮದುವೆ ಆಗಿರುತ್ತಾರೆ. ನಾನು ಕೂಡ ಅವರ ಮಾರ್ಗದರ್ಶನದ ಪ್ರಕಾರ 
ನಡೆದುಕೊಂಡಿರುತ್ತೇನೆ. 

ಕೊನೆಯದಾಗಿ ನಮ್ಮ ಅಣ್ಣನಿಗೆ ಮೊದಲು ಕುಡಿಯುವ ಚಟ ಇತ್ತು. ಅದನ್ನು 
ಬಿಡಿಸಿದವನು ನಾನೇ. ನಾನು ವಕೀಲನಾದ ನಂತರ ಆ ಚಟವನ್ನು ನಾನು ಅಭ್ಯಾಸ 
ಮಾಡಿಕೊಂಡೆ. ಇದರಿಂದ ಕೊನೆಗಾಲದಲ್ಲಿ ಇಬ್ಬರೂ ಆರೋಗ್ಯ ಕೆಡಿಸಿಕೊಂಡೆವು! 
ನಮ್ಮ ಅಣ್ಣನಿಗೆ ಬಹಳ ಇಷ್ಟವೆಂದರೆ ಊಟದಲ್ಲಿ ಬಾಡೂಟ. ಅದರಲ್ಲೂ ನಾಟಿ 

ಶಿವರಾಮು. ಹಾಡನಕುಪ್ಪೆ - ಸಂಸ್ಕರಣ ರ್ರ೦ಥ 


ಕೋಳಿಯ ಸಾರು ಮತ್ತು ಚಾಪ್ಸ್‌ ಅಂದರೆ ಮಹಾ ಇಷ್ಟ. ನಮ್ಮ ತಾಯಿ ಒಳ್ಳೆಯ 
ಸಾರು ಮತ್ತು ಚಾಪ್ಸ್‌ ಮಾಡುತ್ತಿದ್ದರು. ಅದೇ ರೀತಿ ನನ್ನ ಹೆಂಡತಿಯು ಕೂಡ 
ಮಾಡುತ್ತಿದ್ದರು. ಅವರು ಶಿವರಾಮು ಕಾಡನಕುಪ್ಪೆ ಅವರು ಬೆಂಗಳೂರು ಗ್ರಾಮಾಂತರ 
ಜಿಲ್ಲೆಯ ಸಾಹಿತ್ಮ ಪರಿಷತ್ತಿನ ಅಧ್ಯಕ್ಷರಾಗಿದ್ದ ವೇಳೆಯಲ್ಲಿ ಯಾವುದೇ ಊಟವನ್ನು 
ಕೂಡ ಸಂಸ್ಥೆಯಿಂದ ಸ್ವೀಕರಿಸಲಿಲ್ಲ. ಆ ಸಮ್ಮೇಳನ ಅದ್ಧೂರಿಯಾಗಿ ರಾಮನಗರದಲ್ಲಿ 
ನಡೆಯಿತು. ಅವರಿಗೆ ಮತ್ತು ಅವರ ಸ್ನೇಹಿತರಿಗೆ ನಮ್ಮ ಮನೆಯಲ್ಲಿ ಬಾಡೂಟ 
ಮಾಡಿಸಲಾಗಿತ್ತು. 


QO 

ಅಪ್ಪನ ವಾಚನ್ನು ಮತ್ತೆ ಧರಿಸಿದಾಗ...! 
ಡಾ. ನೇಸರ ಕಾಡನಕುಪ್ಪೆ 


ನನ್ನ ತಂದೆಯವರನ್ನು ಕುರಿತು ಒಂದು ವಿಶೇಷವಾದ ನೆನಪನ್ನು ನಿಮ್ಮೊಂದಿಗೆ 
ಹಂಚಿಕೊಳ್ಳಬೇಕು ಅನಿಸಿದೆ. ಇದು ನನ್ನ ಜೀವನದಲ್ಲಿ ನಡೆದ ಒಂದು ಸಣ್ಣ ಘಟನೆ. 
ಆದರೆ, ಅದು ನನ್ನ ಮೇಲೆ ಬೀರಿದ ಪ್ರಭಾವ ದೊಡ್ಡದು. 

ನಾನಾಗಿನ್ನೂ ಪ್ರಾಥಮಿಕ ಶಾಲೆಯಲ್ಲಿ ಓದುತ್ತಿದ್ದೆ. ರಾಮನಗರದ ನನ್ನ ತಂದೆಯ 
ಮಾವಂದಿರಾದ ರೇವಣ್ಣ ಹಾಗೂ ತಮ್ಮಣ್ಣ ಅವರ ಮನೆಯಲ್ಲೇ ನನ್ನ ಮುತ್ತಜ್ಜಿ 
ತಿಮ್ಮಕ್ಕ ಬಾಳಿ ಬದುಕಿ ಅಂದು ತೀರಿಕೊಂಡಿದ್ದರು. ನಾವು ಹೋದಾಗ 
ಮಧ್ಯಾಹ್ನವಾಗಿತ್ತು. ಆಗಲೇ ಮುತ್ತಜ್ಜಿಗೆ ಸ್ನಾನ ಮಾಡಿ ಕೂರಿಸಿದ್ದರು. ಅಪ್ಪ ಸ್ನಾನ 
ಮಾಡಿಸಲಿಲ್ಲ. ಒಮ್ಮೆ ಕೈ ಮುಗಿದರು. ನಾನೂ ಅವರೊಂದಿಗೆ ಕೈ ಜೋಡಿಸಿದೆ. 

ಅವರ ಮನೆಯಿಂದ ಸ್ವಲ್ಪವೇ ದೂರದಲ್ಲಿ ಅವರ ಜಮೀನಿತ್ತು. ಅಲ್ಲೇ 
ಮುತ್ತಜ್ಜಿಗಾಗಿ ಗುಂಡಿ ತೋಡಿದ್ದರು. ನನಗೆ ಇಂದಿಗೂ ಪರಿಚಯವಿಲ್ಲದ ಹಲವು 
ಸಾಂಪ್ರದಾಯಿಕ ಆಚರಣೆಗಳು ನಡೆಯುತ್ತಿದ್ದವು. ಅಜ್ಜಿಯನ್ನು ಗುಂಡಿಗೆ ಕೂರಿಸಿದ 
ಬಳಿಕ ಅಪ್ಪ ತಾವು ಧರಿಸಿದ್ದ ವಾಚ್‌ ಬಿಚ್ಚಿ ಅದನ್ನು ಗುಂಡಿಗೆ ಹಾಕಿಬಿಟ್ಟರು. 
ಅಲ್ಲಿದ್ದವರೆಲ್ಲಾ ಅದರಿಂದ ಹೌಹಾರಿದರು. 'ಇದೇನಿದು ಶಿವರಾಮು ಹೀಗೆ ಮಾಡ್ತಾ 
ಇದ್ದೀಯ. ವಾಚ್‌ ಗುಂಡಿಗೆ ಹಾಕಿದರೆ ಅಜ್ಜಿ ಆತ್ಮಕ್ಕೆ ಶಾಂತಿ ಸಿಗುತ್ತಾ?', ಇತ್ಯಾದಿ 
ಇತ್ಕ್ಮಾದಿ ಬಯ್ಗುಳಗಳು ಹಾರಿ ಬಂದವು. 

ಅಪ್ಪ ಅದಾವುದಕ್ಕೂ ತಲೆಕೆಡೆಸಿಕೊಳ್ಳಲಿಲ್ಲ. ಅಲ್ಲಿಂದ ನನ್ನನ್ನು ಕರೆದುಕೊಂಡು 
ಹೊರನಡೆದರು. 'ಇದೇಕೆ ಹೀಗೆ ಮಾಡಿದಿರಿ ಅಪ್ಪ? ಎಂದು ನಾನು ಕೇಳಿದೆ. ಆಗ 
ಅಪ್ಪ ಅವರ ನೆನಪಿನ ಬುತ್ತಿಯನ್ನು ಬಿಚ್ಚಿದರು. ಅಪ್ಪ ಪಿಯುಸಿ ಮುಗಿಸಿ ಮಂಡ್ಕದ 
ಸರ್ಕಾರಿ ಕಾಲೇಜಿಗೆ ಪದವಿ ಓದಲು ಸೇರಿಕೊಂಡಿದ್ದ ಕಾಲ. ೧೯೭೨ ಇರಬೇಕು. ಆಗ 
ಅಪ್ಪ ಪ್ರತಿನಿತ್ಯ ರಾಮನಗರದಿಂದ ಮಂಡ್ಯಕ್ಕೆ ರೈಲಿನಲ್ಲಿ ಓಡಾಡುತ್ತಿದ್ದರು. ಅಪ್ಪನ 
ಅಜ್ಜಿ ತಿಮ್ಮಕ್ಕ ಅವರಿಗೆ ಅಪ್ಪನನ್ನು ಕಂಡರೆ ಬಲು ಪ್ರೀತಿ. ತಮ್ಮ ಕುಟುಂಬದಲ್ಲಿ 

ಕಾಲೇಜು ಮೆಟ್ಟಿಲು ಹತ್ತಿದ ಮೊದಲಿಗ, ಬುದ್ದಿವಂತ ಎಂಬ ವಿಶೇಷ ಅಭಿಮಾನವೂ 
ಇತ್ತು. ಹಾಗಾಗಿ, ಈತನಿಗೆ ಸಮಯ ಪರಿಪಾಲನೆ ತುಂಬಾ ಮುಖ್ಯ ಎಂದು 'ಎನಿಕರ್‌' 
ಎಂಬ ವಾಚ್‌ ಕೊಡಿಸಿದ್ದರು. 

ಅಂದು ಅದರ ಬೆಲೆ ೨೦೦ ರೂಪಾಯಿ. ೨೦೦ ರೂಪಾಯಿ ಅಂದಿಗೆ 
ಬಹುದೊಡ್ಡ ಮೊತ್ತ. ತಾನು ಕಷ್ಟಪಟ್ಟು ಕೂಡಿಟ್ಟ ಹಣದಿಂದ ಅಜ್ಜಿ ತಿಮ್ಮಕ್ಕ ಅಪ್ಪನಿಗೆ 
ಈ ವಾಚ್‌ ಕೊಡಿಸಿದ್ದರು. ಇದು ಸ್ವಿಟ್ಜರ್‌ ಲ್ಯಾಂಡ್‌ ನಿರ್ಮಿತ ಕೈ ಗಡಿಯಾರ. ಸ್ವಿಸ್‌ 
ಗಡಿಯಾರಗಳೆಂದರೆ, ಅಂದಿಗೂ ಇಂದಿಗೂ ನಿಖರತೆಗೆ ಹೆಸರುವಾಸಿ. ಅಪ್ಪ ಅದನ್ನು 
ಬಲು ಜೋಪಾನವಾಗಿ ಕಾಪಾಡಿಕೊಂಡಿದ್ದರು. ನನಗೆ ಗೊತ್ತಿರುವಂತೆ ಸುಮಾರು ೨೫ 
ವರ್ಷ ಆ ಗಡಿಯಾರವನ್ನು ಅವರು ಕಟ್ಟಿದ್ದರು. ಚಿಕ್ಕಂದಿನಲ್ಲಿ ಅಪ್ಪ ಆ ವಾಚಿಗೆ 
ಪ್ರತಿದಿನ ಬೆಳಿಗ್ಗೆ ಕೀ ಕೊಟ್ಟು ಧರಿಸುತ್ತಿದ್ದದ್ದು ನಮಗೆ ವಿಸ್ಮಯದ ಸಂಗತಿ. ಕೀ 
ಕೊಡುವ ವಾಚ್‌ಗಳ ಸದ್ದು ವಿಭಿನ್ನವಾಗಿರುತ್ತದೆ. ಇಂದಿನ 'ಟಿಕ್‌ ಟಿಕ್‌' ಎಂಬ 
ಸದ್ದಿನಂತೆ ಇರುವುದಿಲ್ಲ. ಬದಲಿಗೆ ನಿರಂತರವಾದ ಯಾಂತ್ರಿಕ ಸದ್ದಿರುತ್ತದೆ. ಅದಕ್ಕೆ 
ಕಿವಿಕೊಟ್ಟು ಕೇಳಿಸಿಕೊಳ್ಳುವುದು ಅಂದಿನ ದಿನದಲ್ಲಿ ಖುಷಿ ಕೊಡುತ್ತಿತ್ತು. ಅಪ್ಪ 
ವಾಚ್‌ಗೆ ಕೀ ಕೊಡುವಾಗ 'ನಾನೂ ಕೊಡುತ್ತೇನೆ' ಎಂದು ಹಠ ಮಾಡಿ ವಾಚ್‌ ಪಡೆದು 
ಖುಷಿ ಪಟ್ಟಿದ್ದನ್ನು ಈಗ ಯಾವ ಸಂತೋಷಕ್ಕೂ ಹೋಲಿಸಲಾಗದು. 

ಅಜ್ಜಿ ಸತ್ತಾಗ ಅವರ ಮೇಲಿನ ಗೌರವಕ್ಕಾಗಿ ಅಪ್ಪ ಆ ವಾಚನ್ನು ಅವರೊಂದಿಗೆ 
ಕಳುಹಿಸಿಕೊಟ್ಟಿದ್ದರು. 'ಅಜ್ಜಿ ಕೊಡಿಸಿದ ವಾಚ್‌ ಅವರೊಂದಿಗೇ ಹೋಗಲಿ' ಎಂದು 
ಅಪ್ಪ ನನ್ನೊಂದಿಗೆ ಅಂದು ಹೇಳಿದ್ದರು. 

ಅದಾದ ಬಳಿಕ ಅಪ್ಪ ಹಲವು ವಾಚ್‌ಗಳನ್ನು ಕೊಂಡರು. ಅವುಗಳಲ್ಲಿ 
ಪ್ರಮುಖವಾದುದು ೬೨ನೇ ಅಖಿಲ ಭಾರತ ಕನ್ನಡ ಸಾಹಿತ್ಯ ಸಮ್ಮೇಳನ ಅಂಗವಾಗಿ 
ಎಚ್‌ಎಂಟಿಯು ೨೦೦೨ರಲ್ಲಿ ಹೊರತಂದಿದ್ದ ಕನ್ನಡ ಅಂಕಿಯ ವಾಚ್‌. ಇದು ಜೋಡಿ 
ವಾಚ್‌. ಅಪ್ಪ-ಅಮ್ಮ ಧರಿಸುತ್ತಿದ್ದರು. ಇವೆರಡೂ ವಾಚ್‌ ಈಗಲೂ ನಮ್ಮ ಬಳಿ 
ಇವೆ. 


'ಎನಿಕರ್‌' ವಾಚ್‌ ಬಗ್ಗೆ ನನಗೆ ಅಂದಿನಿಂದಲೂ ವಿಶೇಷವಾದ ವ್ಕಾಮೋಹವಿತ್ತು. 
ಕೊಂಚ ದಿನಗಳ ಹಿಂದೆ ನನಗೆ ಗೋಡೆ ಗಡಿಯಾರ ತಯಾರಿಸುವ ವಿಚಿತ್ರ ಹವ್ಕಾಸ 
ಬೆಳೆಯಿತು. ಮರಗೆಲಸ ಮಾಡುವುದು ನನ್ನ ಸುಮಾರು ೧೨ ವರ್ಷಗಳ ಹವ್ಕಾಸ. 
ಈ ವರ್ಷದ ಆರಂಭದಲ್ಲಿ ಯಾರೋ ಒಬ್ಬರು ನನಗೆ ಸುಮಾರು ೧೦೦ ವರ್ಷ 
ಹಳೆಯ ಅಮೆರಿಕನ್‌ ಅನ್ಸೊನಿಯಾ ಗೋಡೆ ಗಡಿಯಾರ ಕೊಟ್ಟರು. ಅದರಲ್ಲಿ 
ಗಡಿಯಾರದ ಯಂತ್ರ ಇರಲಿಲ್ಲ. ಮುರಿದು ಹೋದ ಮರದ ಪೆಟ್ಟಿಗೆ ಮಾತ್ರ ಇತ್ತು. 


ಅದಕ್ಕೆ ಯಂತ್ರ ಹುಡುಕುವಾಗ ಇಲ್ಲಿನ ಅಗ್ರಹಾರದಲ್ಲಿ ಸೈಯದ್‌ ಹಫೀಸ್‌ ಎಂಬವರು 
ಪರಿಚಯವಾದರು. ಅವರ ಬಳಿ ಸಾವಿರಾರು ಗೋಡೆ ಗಡಿಯಾರ ಹಾಗೂ 
ವಾಚ್‌ಗಳಿದ್ದುದನ್ನು ಕಂಡು ಚಕಿತನಾದೆ. ಆಗ ನನ್ನ ತಂದೆ ಬದುಕಿದ್ದರು. ಅವರಿಗೆ 
ಈ ಮುರಿದ ಗಡಿಯಾರವನ್ನು ತೋರಿಸಿದಾಗ 'ಚನ್ನಾಗಿದೆ ರೆಡಿ ಮಾಡು' ಎಂದು 
ಹೇಳಿದ್ದರು. ಮರದ ಪೆಟ್ಟಿಗೆಯ ಹಳೆಯ ಬಣ್ಣವನ್ನೆಲ್ಲಾ ಸ್ಕಾಂಡ್‌ ಪೇಪರ್‌ನಲ್ಲಿ 
ಉಜ್ಜಿ ತೆಗೆದು. ಹದ ಗೊಳಿಸಿ, ಮುರಿದ ಭಾಗಗಳನ್ನು ಬದಲಿಸಿ ಅದರ ಮೂಲ 
ಸ್ವರೂಪಕ್ಕೆ ತಂದೆ. ಹಫೀಸ್‌ ಬಳಿ ಅದಕ್ಕೊಂದು ಯಂತ್ರವನ್ನೂ ಕೊಂಡುಕೊಂಡು 
ಪೆಟ್ಟಿಗೆಗೊಳಗೆ ಜೋಡಿಸಿ ಚಾಲನೆ ಮಾಡಿದೆ. 

ಮೊದಲನೆಯದಾಗಿ ಗಡಿಯಾರಕ್ಕೆ ಕೀ ಕೊಡುವುದೇ ವಿಶೇಷ ಅನುಭವ. ಗೋಡೆ 
ಗಡಿಯಾರದಲ್ಲಿ ಎರಡು ಕೀಗಳಿರುತ್ತವೆ. ವಾಸ್ತವವಾಗಿ ಅದೊಂದು ಸ್ಟಿಂಗ್‌. ಕೀ 
ಕೊಟ್ಟಂತೆ ಅದು ನುಲಿದುಕೊಳ್ಳುತ್ತದೆ. ನಿಧಾನವಾಗಿ ಬಿಡಿಸಿಕೊಂಡು ಗಡಿಯಾರದ 
ಚಲನೆಗೆ ಶಕ್ತಿ ಕೊಡುತ್ತದೆ. ಅಂತೆಯೇ ಇನ್ನೊಂದು ಕೀ ಇರುತ್ತದೆ. ಅದು ಗಡಿಯಾರ 
ಪ್ರತಿ ಗಂಟೆ ಹಾಗೂ ಅರ್ಧ ಗಂಟೆಗೆ ಚೆಂದದ ಗಂಟೆಯ ಸದ್ದನ್ನು ಮಾಡಲು ಸಹಕಾರಿ. 
ಗಡಿಯಾರವನ್ನು ಸಿದ್ದಪಡಿಸಲು ನನಗೆ ಎರಡು ತಿಂಗಳಿಗೂ ಹೆಚ್ಚು ಕಾಲ ಹಿಡಿಯಿತು. 
ಕೊನೆಗೆ ಕೀ ಕೊಟ್ಟು ಗೋಡೆಗೆ ತಗುಲಿಹಾಕಿ ಚಾಲನೆ ಮಾಡಿದಾಗ ಆದ ಅನುಭವ 
ದೊಡ್ಡದು. ಪೆಂಡ್ಕುಲಮ್‌ ಚಲಿಸಬೇಕೆಂದರೆ ಸರಿಯಾಗಿ ಸಮತೋಲನ ಇರಬೇಕು. 
ಮಧ್ಯಕ್ಕೆ ಸರಿಯಾಗಿ ನಿಲ್ಲಿಸಿರಬೇಕು. ಆಗ ಮಾತ್ರ ಗಡಿಯಾರ ಸರಿಯಾಗಿ ಸಮಯ 
ತೋರಿಸುತ್ತದೆ. ಪೆಂಡ್ಕುಲಮ್‌ನ ಬಾಬ್‌ (ವೃತ್ತಾಕಾರದ ಆಕೃತಿ) ಕೊಂಚವೇ ಕೆಳಗೆ 
ಅಥವಾ ಮೇಲಕ್ಕೆ ಹೋದರೂ ಸಮಯ ತಪ್ಪಾಗುತ್ತದೆ. ಗಡಿಯಾರ ಸದ್ದು ಮಾಡುತ್ತಾ 
ಚಾಲನೆಗೊಂಡಾಗ ನನ್ನೊಂದಿಗೆ ಅಪ್ಪನೂ ಖುಷಿಪಟ್ಟರು. 

ತಂದೆಯವರು ಜುಲೈ ೨೬ರಂದು ತೀರಿಕೊಂಡರು. ಹಲವು ದಿನಗಳು 
ಉರುಳಿದವು. ಜೀವನ ನಡೆಯಲೇಬೇಕಿತ್ತು. ಆದರೆ, ಅಪ್ಪನ ನೆನಪು ದಿನವೂ 
ಜೀವಂತವಾಗಿಯೇ ಇತ್ತು. ಮನೆಯಲ್ಲಿದ್ದ ಗೋಡೆ ಗಡಿಯಾರವನ್ನು ನೋಡುತ್ತಿದ್ದಂತೆ 
ಅಪ್ಪನ 'ಎನಿಕರ್‌' ನೆನಪಾಯಿತು. ಮತ್ತೆ ಹಫೀಸ್‌ ಬಳಿ ಮೊರೆಯಿಟ್ಟೆ. ಅವರು 
ನನಗಾಗಿ ಹುಡುಕಾಡಿ ತಡಕಾಡಿ ಕೊನೆಗೂ ಒಂದು ಎನಿಕರ್‌ ಕೈ ಗಡಿಯಾರವನ್ನು 
ರೆಡಿ ಮಾಡಿಯೇಬಿಟ್ಟರು. ಎನಿಕರ್‌ ವಾಚಿನ ಡಯಲ್‌ ಮೇಲಿನ ಶನಿಗ್ರಹದ ಚಿತ್ರ, 
ಗಡಿಯಾರದ ಹಿಂಭಾಗದಲ್ಲಿ ನೀರೊಳಗಿಂದ ಮೇಲೆ ಛಿಮ್ಮುತ್ತಿರುವ ಡಾಲ್ಫಿನ್‌ ಮೀನಿನ 
ಚಿತ್ರ ಅದ್ಭುತವಾಗಿತ್ತು. ವಾಚನ್ನು ಕೈಯಲ್ಲಿ ಹಿಡಿದಾಗ ಅಪ್ಪನ ನೆನಪು ಬಿಚ್ಚಿಕೊಂಡಿತು. 
ಒಂದು ಕ್ಷಣ ಎಲ್ಲ ನೆನಪುಗಳೂ ಸ್ಮೃತಿಪಟಲದಲ್ಲಿ ಹಾದು ಹೋದವು. ಕೀ ಕೊಡುವ 


ಶಿವರಾಮು. ಕಾಡನಕುಪ್ಪೆ - ಸ೦ಸ್ಕದಣ ಗ್ರಂಥ 


ಬಟನ್‌ ಮೇಲೂ ಶನಿಗ್ರಹದ ಉಬ್ಬು ಚಿತ್ರವಿತ್ತು. ಹಫೀಸ್‌ ಈ ವಾಚನ್ನು ನನ್ನ 
ಕೈಗಿಟ್ಟು ಕೇವಲ ಮುನ್ನೂರು ರೂಪಾಯಿ ಪಡೆದುಕೊಂಡರು. ವಾಚಿಗೆ ಕೀಕೊಟ್ಟು 
ಕಿವಿಗಿಟ್ಟುಕೊಂಡೆ. ವಾಚಿನ ಸದ್ದು ಅಪ್ಪನ ಎದೆಬಡಿತದಂತೆ ಭಾಸವಾಯಿತು. ಈ 
ವಾಚು ಅಪ್ಪನ ಬಳಿ ಇದ್ದ ವಾಚಿನಷ್ಟು ಚಂದವಾಗಿರಲು ಸಾಧ್ಯವೇ ಇಲ್ಲ. ಆದರೆ, 
ನೆನಪು ಮಾತ್ರ ಅತಿ ಚೆಂದ ಅಲ್ಲವೇ? ಅಪ್ಪನಂತೆ... 

ಕಾಲಾರಿ 
ಡಾ. ಕ್ಯಾತನಹಳ್ಳಿ ರಾಮಣ್ಣ 


ನನ್ನ ಔದ್ಯೋಗಿಕ ಬದುಕಿನಲ್ಲಿ ನಾಲ್ಕು ಬಗೆಯ ವ್ಯಕ್ತಿಗಳನ್ನು ಕಂಡಿದ್ದೇನೆ. 
ಒಬ್ಬರು, ಅಧಿಕಾರ ಸಿಕ್ಕರೆ ಸಾಕು ಎನ್ನುವವರು. ಇಂಥ ವ್ಯಕ್ತಿಗಳು ತಮ್ಮ 
ಅಧಿಕಾರಾವಧಿಯಲ್ಲಿ ತಮ್ಮ ಕೈಕೆಳಗಿನ ಉದ್ಯೋಗಿಗಳನ್ನು ಕೀಳಾಗಿ ಕಾಣುತ್ತ ದರ್ಪ 
ಮದ ಮುಂತಾದ ಗುಣಗಳಿಂದ ಕುಪ್ರಸಿದ್ಧರಾಗುತ್ತಾರೆ ಮತ್ತು ಅಮಾನವೀಯ 
ವರ್ತನೆಗಳಿಂದ ಬೀಗುತ್ತಾರೆ. ಎರಡನೆಯವರು, ಅನುಕಂಪ ಸಿಕ್ಕರೆ ಸಾಕು ಎನ್ನುವವರು. 
ಅನುಕಂಪಕ್ಕಾಗಿ ಇವರು ಸದಾ ನಟಿಸುತ್ತಲೇ ಇರುತ್ತಾರೆ. ಇವರಿಗೆ ಗೊತ್ತು ಅನುಕಂಪದ 
ಆಯುಷ್ಯ ಎಷ್ಟಂಬುದು. ಆದ್ದರಿಂದ ನಟನೆಯನ್ನು ವ್ಯವಸ್ಥಿತವಾಗಿ, 
ಪರಿಣಾಮಕಾರಿಯಾಗಿ, ಒಳಸಿಕೊಳ್ಳುವುದನ್ನು ಮರೆಯುವುದಿಲ್ಲ. ಮೂರನೆಯವರಲ್ಲಿ 
ಈ ಮೇಲಿನ ಎರಡೂ ಬೇಕು ಎಂಬ ಆಸೆ ಇರುತ್ತದೆ. ಅಧಿಕಾರವೂ ಬೇಕು. 
ಅನುಕಂಪವೂ ಬೇಕು. ಈ ಮೂರನ್ನೂ ಅಪೇಕ್ಸಿಸದ ಇನ್ನೊಂದು ವರ್ಗದ 
ವ್ಯಕ್ತಿಗಳಿರುತ್ತಾರೆ. ಇವರು ತಮ್ಮಷ್ಟಕ್ಕೆ ತಾವು ಬದುಕುವವರು. ಬದುಕಿನಲ್ಲಿ 
ನಿಷ್ಠೆಯನ್ನು, ಪ್ರಾಮಾಣಿಕತೆಯನ್ನು ನೇರ ನಡೆನುಡಿಗಳನ್ನು, ಅಧ್ಯಯನಶೀಲತೆಯನ್ನು, 
ಕರುಣೆಯನ್ನು, ಪ್ರೀತಿ ವಾತ್ಸಲ್ಕಗಳನ್ನು, ಎಲ್ಲವನ್ನೂ ಸಮನವಾಗಿ ಪರಿಗಣಿಸುವ 
ಆರೋಗ್ಯಕರ ಮನಸ್ಥಿತಿಯನ್ನು, ಮುಂತಾದ ಎಲ್ಲ ಸಹೃದಯ ಅಂಶಗಳನ್ನು, 
ಒಳಗೊಂಡಿರುತ್ತಾರೆ. ಪ್ರಾಮಾಣಿಕತೆಯಿಂದಾಗಿ, ನೇರನಡೆನುಡಿಗಳಿಂದಾಗಿ, 
ಎದುರಾಗಬಹುದಾದ ಕಷ್ಟನಿಷ್ಕುರಗಳನ್ನೆಲ್ಲ ಆರೋಗ್ಯಕರ ಮನಸ್ಸಿನಿಂದ ಎದುರಿಸುವ 
ಛಾತಿ ಇರುತ್ತದೆ. ಇಂಥವರನ್ನು ನಾಲ್ಕನೆಯ ವರ್ಗದವರೆಂದು ಗುರುತಿಸಬಹುದು. 

ಈ ನಾಲ್ಕನೆಯ ವರ್ಗದಲ್ಲಿ ಗೆಳೆಯ ಪ್ರೊ. ಶಿವರಾಮು ಕಾಡನಕುಪ್ಪೆಯವರು 
ನನಗೆ ಕಾಣಿಸುತ್ತಾರೆ. ಎಂ.ಎ. ವ್ಯಾಸಂಗಕ್ಕಾಗಿ ಮಾನಸಗಂಗೋತ್ರಿಯ ಕನ್ನಡ 
ಅಧ್ಯಯನ ಸಂಸ್ಥೆಯ ವಿದ್ಮಾರ್ಥಿ ಆಗಿದ್ದಾಗ ಶಿವರಾಮು ಅವರ ಪರಿಚಯ 
ಆಗಿರಬಹುದು ಎಂದು ನನಗನ್ನಿಸುತ್ತಿದೆ. ಸರಿಯಾಗಿ ನೆನಪಿಲ್ಲ. ಅಷ್ಟು ಹೊತ್ತಿಗಾಗಲೆ 


ದಂಥ ' 


J 


ಅವರು ತಮ್ಮ ಕಟುವಿಮರ್ಶೆಗಳಿಂದ ಸದ್ದು ಮಾಡತೊಡಗಿದ್ದರು. ಎಲ್ಲಿ ಶಕ್ತಿ 
ಇರುತ್ತದೆಯೋ, ಎಲ್ಲಿ ಪ್ರಾಮಾಣಿಕತೆ ಇರುತ್ತದೆಯೋ, ಅಲ್ಲಿ ನಿರ್ಭಯತೆ ಇರುತ್ತದೆ. 
ಶಿವರಾಮು ಅವರ ವಿಮರ್ಶೆಗಳು ಸದ್ದುಮಾಡತೊಡಗಿದ್ದುದು ಇಂಥ ನಿರ್ಭಯತೆಯ 
ಪರಿಣಾಮವಾಗಿ. 

ನೇರ ಮತ್ತು ನಿಷ್ಠುರ ಮಾರ್ಗಗಳು ಶಿವರಾಮು ಅವರನ್ನು ಎಂದೂ 
ಬಿಟ್ಟಿರುತ್ತಿರಲಿಲ್ಲ. ಹೆತ್ತವರನ್ನು, ಒಡಹುಟ್ಟಿದವರನ್ನು, ಬಂಧುಬಳಗವನ್ನು, 
ಅಪಾರವಾಗಿ ಪ್ರೀತಿಸುತ್ತಲೇ ಶಿವರಾಮು ತಮ್ಮ ದೃಷ್ಟಿಧೋರಣೆಗಳನ್ನು ಅಪ್ಪಿಕೊಂಡೇ 
ಇರುತ್ತಿದ್ದರು. ಅವರ ಈ ಬಗೆಗಿನ ಗುಣಗಳಿಗೆ ಕುಟುಂಬದ ಹಿರಿಯರಾರೂ 
ಬೇಸರಿಸುತ್ತಿರಿಲಿಲ್ಲ, ಕೋಪ ಮಾಡಿಕೊಳ್ಳುತ್ತಿರಲಿಲ್ಲ. ಶಿವರಾಮು ಅವರ ಎಲ್ಲ 
ನಿಲುವುಗಳನ್ನೂ ಗೌರವಿಸುತ್ತಿದ್ದರು. ಈ ಬಗೆಯ ಕೌಟುಂಬಿಕ ವಾತಾವರಣವನ್ನು 
ಕಾಡನಕುಪ್ಪೆಯಲ್ಲಿ ಕಣ್ಣಾರೆ ಕಂಡವನು ನಾನು. 

ಸುಮಾರು ಇಪ್ಪತ್ತು ವರ್ಷಗಳ ಹಿಂದೆ ಒಮ್ಮೆ ಶಿವರಾಮು ಅವರು ಕಾಡನಕುಪ್ಪೆಗೆ 
ಹೋಗಬೇಕಾದ ಸಂದರ್ಬದಲ್ಲಿ ನನ್ನನ್ನು ಸಂಪರ್ಕಿಸಿ, ಊರಿಗೆ 
ಹೋಗುತ್ತಿರುವುದಾಗಿಯೂ, ಬಿಡುವಿದ್ದರೆ ನನ್ನ ಜೊತೆ ಬರಬಹುದೆಂದೂ, ಹೇಳಿದರು. 
ಅವರ ಆ ಆಹ್ವಾನಕ್ಕೆ ಕೂಡಲೆ ಒಪ್ಪಿಕೊಂಡೆ. ಜೊತೆಗೊಂದು ಷರತ್ತು ಹಾಕಿದೆ. 
ನಾವಿಬ್ಬರೇ ಹೋಗುವುದಾದರೆ ನನ್ನ ಸ್ಕೂಟರಿನಲ್ಲೇ ಹೋಗೋಣ ಎಂದೆ. ಇದು 
ಷರತ್ತು ಅನ್ನಿಸಿಕೊಳ್ಳದಿದ್ದರೂ ಆಹ್ವಾನವಂತೂ ಆಗಿತ್ತು. ನಮ್ಮ ಜೊತೆಗೆ ನನ್ನ 
ಮಗನೂ ಬರುತ್ತಾನೆ ಎಂದರು. ನೇಸರ ಆಗಿನ್ನೂ ಐದಾರು ವರ್ಷದ 
ಹುಡುಗನಾಗಿದ್ದುದರಿಂದ ಅವನನ್ನೂ ಸ್ಕೂಟರಿನಲ್ಲೇ ಕರೆದುಕೊಂಡು ಹೋಗಬಹುದು 
ಅಂದೆ. ಶಿವರಾಮು ಒಪ್ಪಿಕೊಂಡರು. 

ದಿನವೊಂದಕ್ಕೆ ಕೆಲವು ಸಲ ಮುನ್ನೂರು ಕಿಲೋಮೀಟರ್‌ ಸ್ಕೂಟರ್‌ ಓಡಿಸಿದ್ದ 
ನನಗೆ ಮೈಸೂರಿನಿಂದ ಸುಮಾರು ಎಂಬತ್ತೈದು ಕಿಲೋಮೀಟರ್‌ ದೂರದ ಕಾಡನಕುಪ್ಪೆಗೆ 
ಸ್ಕೂಟರ್‌ ಓಡಿಸುವುದು ಕಷ್ಟವೇನೂ ಆಗಿರಲಿಲ್ಲ. ಸರಿ. ನಿಗದಿತ ದಿನ ಹೊರಟೆವು. 
ನೇಸರ ನನ್ನ ಮುಂದೆ ನಿಂತೇ ಪ್ರಯಾಣ ಮಾಡಿದ. ಬಿಸಿಲಿಗಾಗಿ ಹಾಕಿಕೊಂಡಿದ್ದ 
ನೇಸರ ಟೋಪಿಯು ಗಾಳಿಯ ರಸಭಕ್ಕೆ ಎರಡು ಸಲ ಹಾರಿಹೋಗಿತ್ತು. ಮಧ್ಕಾಹ್ನದ 
ಊಟದ ಹೊತ್ತಿಗೆ ನಾವು ಕಾಡನಕುಪ್ಪೆ ತಲುಪಿದೆವು. 

ನನಗೆ ಆತಂಕ ಕಾಡತೊಡಗಿತ್ತು. ಶಿವರಾಮು ಮದುವೆ ಮಾಡಿಕೊಂಡಿದ್ದು 
ಅನ್ಯಜಾತಿಯ ಹೆಣ್ಣನ್ನು. ಬೆಂಗಳೂರಿನಲ್ಲಿ ನಡೆದ ಆ ಸರಳಾತಿಸರಳ ಮದುವೆಗೆ 
ಶಿವರಾಮು ಅವರ ತಂದೆ ತಾಯಿ ಹಾಗೂ ಕೆಲವರು ಬಂಧುಗಳು ಬಂದಿದ್ದುದನ್ನು 


ನ್ನು 

ಕಂಡಿದ್ದೆನಾದರೂ ಈಗ ಊರಿನಲ್ಲಿ ಎಂಥ ಸ್ವಾಗತ ಕಾದಿದೆಯೋ ಎಂಬ ಆತಂಕ 
ನನ್ನದು. ಆದರೆ ಅದು ಹೆಚ್ಚು ಹೊತ್ತು ಇರಲಿಲ್ಲ. ಶಿವರಾಮು ಅವರ ಮೇಲೆ ಪ್ರೀತಿಯ 
ಸಾಗರವೇ ಹರಿದುಬಂತು. ನೇಸರನನ್ನು ಅಕ್ಕರೆಯಿಂದ ಮೈದಡವತ್ತಿದ್ದ ತಾಯಂದಿರನ್ನು 
ಕಂಡು ಮನಸ್ಸು ಉಲ್ಲಾಸಗೊಂಡಿತು. 

ಊಟದ ಹೊತ್ತಿಗೆ ನಾವು ಅಲ್ಲಿಗೆ ತಲುಪಿದ್ದರಿಂದ ಅಣಿಯಾಗಿದ್ದ ಮನೆಯ 
ಸಾಧಾರಣ ಊಟ ಆಯಿತು. ಸಾಯಂಕಾಲದವರೆಗೆ ಬಂಧುಗಳ ಕರೆಗಳನ್ನು ಗೌರವಿಸಿ 
ಶಿವರಾಮು ಅನೇಕ ಮನೆಗಳಿಗೆ ಭೇಟಿ ಕೊಡಬೇಕಾಯಿತು. ಎಲ್ಲರೂ ಊಟಕ್ಕೆ 
ಆಹ್ವಾನಿಸುವವರೇ. ಆದರೆ ಆ ರಾತ್ರಿಯ ಊಟ ಶಿವರಾಮು ಅವರ ತಾಯಿಯ ಕೈಯಿಂದ 
ತಯಾರಾದ ಮುದ್ದೆ ಮತ್ತು ಕೋಳಿ ಸಾರು. 

ಮರುದಿನ ಬೆಳಿಗ್ಗೆ ಕೆರೆಯ ಕಡೆ ಹೋಗಿಬಂದಮೇಲೆ ಬಂಧುಗಳೊಬ್ಬರ 
ಮನೆಯಲ್ಲಿ ಬೆಳಗಿನ ಉಪಾಹಾರ. ಅದು ಮಾವಿನ ಫಸಲಿನ ಕಾಲ. ಮೈತುಂಬ 
ಕಾಯಿಗಳನ್ನು ಹೊತ್ತು ಸೊಂಪಾಗಿ ಬೆಳೆದಿದ್ದ ಮಾವಿನ ಮರಗಳ ಸಮೂಹವು ನನ್ನನ್ನು 
ಅಚ್ಚರಿಗೊಳಿಸಿತು. ಎಲ್ಲ ಮರಗಳೂ ತುಂಬದೊಡ್ಡವಲ್ಲ. ಯಾವ ಮರದಲ್ಲೂ 
ಕೈಗೆಟಕುವ ಹಾಗೆ ಸಮೃದ್ಧವಾಗಿ ಜೋತಾಡುತ್ತಿದ್ದ ಕಾಯಿಗಳು. ಶಿವರಾಮು ಅವರ 
ತಮ್ಮ ಚಿಕ್ಕಪ್ಪಾಜಿಯವರೂ ನಾನೂ ಸ್ಕೂಟರನ್ನು ಹೊಲಗಳ ನಡುವೆಯೇ ಓಡಿಸುತ್ತ 
ಹತ್ತಿರದ ರೇವಣಸಿದ್ದೇಶ್ವರ ಬೆಟ್ಟ ಹತ್ತಿ ಅಲ್ಲಿನ ಹಲವು ವೈಚಿತ್ರ್ಯಗಳನ್ನು ಸವಿದು 
ವಾಪಸು ಬರುವಾಗ ಚಿಕ್ಕಪ್ಪಾಜಿ ಮಾವಿನ ಮರಗಳ ನಡುವೆ ನಿಲ್ಲಿಸಿ ಸ್ಕೂಟರ್‌ 
ಹಿಡಿಯುವಷ್ಟು ಹಾಗೂ ಇನ್ನಷ್ಟು ತೋತಾಪುರಿ ಮಾವಿನ ಕಾಯಿಗಳನ್ನು ಕಿತ್ತು 
ಕೊಟ್ಟಿರು. ಅದೇ ಮಧ್ಯಾಹ್ನ ಇನ್ನೊಬ್ಬರ ಮನೆಯಲ್ಲಿ ಮತ್ತೆ ಮುದ್ದೆ ಕೋಳಿಸಾರು 
ಊಟ ಮಾಡಿ ಹೊರಟುಬಿಟ್ಟೆವು. ' 

ಕಾಡನಕುಪ್ಪೆಗೆ ಹೋಗಿಬಂದ ಸಂಗತಿಯನ್ನು ಹೇಳಿದ ಉದ್ದೇಶವೇನೆಂದರೆ, ತೀರಾ 
ಸಾಂಪ್ರದಾಯಿಕ ಬದುಕಿನ ನಡುವೆ ಅನ್ಕಜಾತಿಯ ಹೆಣ್ಣುಮಗಳೊಬ್ಬಳು 
ಪ್ರವೇಶಿಸಿದ್ದರಿಂದಾಗಿ ಉಂಟಾಗಿರಬಹುದಾದ ಯಾವ ಬದಲಾವಣೆಗಳೂ ಅಲ್ಲಿ 
ಕಂಡುಬರಲಿಲ್ಲ ಎಂದು ಹೇಳುವುದಕ್ಕಾಗಿ. ಇದಕ್ಕೆ ಮುಖ್ಯ ಕಾರಣ ಶಿವರಾಮು ಅವರ 
ತಂದೆ ಶ್ರೀ ಸಿ. ಲಿಂಗೇಗೌಡರು ಹಾಗೂ ತಾಯಿ ಶ್ರೀಮತಿ ಶಿವಮ್ಮ ಅವರುಗಳ 
ಮನೋವೈಶಾಲ್ಕ. ಇದು ಕುಟುಂಬದೊಳಗಿನ ಮಾತಾಯಿತು. ಇಡೀ ಕಾಡನಕುಪ್ಸೆಯ 
ಜನ ಈ ಸಂಬಂಧವನ್ನು ಗೌರವಿಸುತ್ತಾರೆಂದರೆ ಅದಕ್ಕೆ ಕಾರಣ ಶ್ರೀ ಲಿಂಗೇಗೌಡ 
ದಂಪತಿಗಳ ಸಾತ್ವಿಕ ಬದುಕು. 

ಶ್ರೀ ಶಿವರಾಮು ಹಾಗೂ ಶ್ರೀಮತಿ ಸುವರ್ಣ ಅವರ ಮದುವೆಯನ್ನು 

ಸರಳಾತಿಸರಳ ಮದುವೆ ಎಂದು ಹೇಳಿದೆನಲ್ಲವೆ? ಒಂದು ತರಗತಿ 
ನಡೆಯಬಹುದಾದಷ್ಟು ಚಿಕ್ಕ ಹಾಲ್‌ನಲ್ಲಿ ಯಾವ ಆಡಂಬರವೂ ಇಲ್ಲದೆ, ಯಾವ 
ಸದ್ದುಗದ್ದಲಗಳೂ ಇಲ್ಲದೆ, ಮದುವೆ ನಡೆದದ್ದು. ಅಂಥ ಮದುವೆ ಅದೊಂದೆ. 
ಅದಕ್ಕಿಂತ ಮುಂಚೆಯಾಗಲಿ ಅದಾದ ಮೇಲಾಗಲಿ ನಾನು ಅಂಥ ಮದುವೆಯನ್ನು 
ಕಾಣಲಿಲ್ಲ. ಅದು ಅತ್ಯಂತ ಕಡಿಮೆ ಅವಧಿಯಲ್ಲಿ ನಡೆದುಹೋದದ್ದು, ಮತ್ತು ಅತ್ಯಂತ 
ಕಡಿಮೆ ಜನ ಸೇರಿದ್ದು, ಕೇವಲ ಒಂದೆರಡು ಘಂಟೆಗಳಲ್ಲಿ ಮುಗಿದು ಹೋದ ಆ 
ಮದುವೆಗೆ ಸಾಕ್ಷಿಯಾದ ಜನರ ಸಂಖ್ಯೆ ಐವತ್ತನ್ನು ದಾಟಿರಲಿಲ್ಲ. ಮದುವೆ 
ಮುಗಿದಮೇಲೆ ಎದುರುಗಡೆ ಇದ್ದ ಒಂದು ಸಣ್ಣ ಹೋಟೆಲಲ್ಲಿ ಪ್ಲೇಟ್‌ಮೀಲ್‌ 
ವ್ಯವಸ್ಥೆ ಇತ್ತು. ವ್ಯವಸ್ಥೆಯೆಂದರೆ ಅದು ಮದುವೆಗಾಗಿ ಮಾಡಿದ ಊಟದ ವ್ಯವಸ್ಥೆ 
ಆಗಿರಲಿಲ್ಲ. ಮದುವೆಯ ಜನ ಬಂದು ಇಲ್ಲಿ ಊಟ ಮಾಡುತ್ತಾರೆ ಎಂಬುದು ಆ 
ಹೋಟೆಲ್‌ನವರಿಗೆ ತಿಳಿದಿರಲಿಲ್ಲ. ಎಂದಾದರೂ ಪರಸ್ಥಳಕ್ಕೆ ಹೋದಾಗ 
ಅನಿವಾರ್ಯವಾಗಿ ಎಲ್ಲರೂ ಮಾಡಬಹುದಾದ ಸಾಮಾನ್ಕ ಊಟ. 

ಹೀಗೆ ಶಿವರಾಮು ಅವರು ಎಲ್ಲಿಯೂ ಎಂದು ಸಹಜತೆಯ ಗಡಿಯನ್ನು 
ದಾಟಿದವರಲ್ಲ. ಮದುವೆಯ ಅನಂತರದ ಬದುಕಿನ ಪರಿವೆಯೂ ಅವರಿಗೆ ಇತ್ತು. 
ಹೋಟೆಲಲ್ಲಿ ಊಟ ಆದಮೇಲೆ ಶಿವರಾಮು ಅವರು ನನ್ನನ್ನು ಒಂದು ಪಕ್ಕಕ್ಕೆ 
ಎಳೆದುಕೊಂಡು ಹೋಗಿ ನನ್ನ ಕೈಗೆ ಒಂದಷ್ಟು ಹಣ ಇಟ್ಟರು. ಅದಕ್ಕೆ ಕಾರಣ, 
ಅಷ್ಟುಹೊತ್ತಿಗಾಗಲೇ ನಾನು ಸಂಸಾರಿಯಾಗಿದ್ದುದ್ದು ಹಾಗೂ ನಮ್ಮ ನಡುವೆ ಇದ್ದ 
ಸಲುಗೆ. ಸಂಸಾರ ಹೂಡಲು ಅಗತ್ಯವಾದ ಪರಿಕರಗಳನ್ನು ಕೊಂಡುತಂದು, 
ಮೈಸೂರಿನಲ್ಲಿ ಅವರು ವಾಸಿಸುತ್ತಿದ್ದ ಮನೆಯನ್ನು ಸಾಂಸಾರಿಕ ಬದುಕಿಗೆ 
ಅಣಿಗೊಳಿಸುವ ಹೊಣೆಯನ್ನು ಶಿವರಾಮು ನನಗೆ ವಹಿಸಿದ್ದರು. ಅದುವರೆಗೆ ಅವರು, 
ಮತ್ತು ಓದಿಸಲೆಂದೇ ತಮ್ಮ ಜೊತೆಗೆ ಕರೆದುಕೊಂಡು ಬಂದಿದ್ದ ತಮ್ಮ ಚಿಕ್ಕಪ್ಪಾಜಿ, 
ಇಬ್ಬರೇ ವಾಸಿಸುತ್ತಿದ್ದ ಆ ಬ್ರಹ್ಮಚಾರೀ ಮನೆಯನ್ನು ಗೃಹಸ್ಥರ ಮನೆಯನ್ನಾಗಿ 
ಮಾರ್ಪಡಿಸುವ ಕೆಲಸ ಅದು. ಇಬ್ಬರೂ ಕೂಡಿ ಸ್ವಯಂಪಾಕ 
ಮಾಡಿಕೊಳ್ಳುತ್ತಿದ್ದುದರಿಂದ ಒಂದು ಸ್ಟೌವ್‌, ಸೀಮೆಣ್ಣೆ ಒಂದಷ್ಟು ಪಾತ್ರೆಗಳು ತಟ್ಟೆ 
ಲೋಟ ಚೆಂಬು ಇತ್ಯಾದಿಗಳೆಲ್ಲ ಇದ್ದುವು. ಆದ್ದರಿಂದ ಅಡುಗೆ ಕೋಣೆಯ ಕಡೆ 
ಹೆಚ್ಚು ಕೆಲಸ ಇರಲಿಲ್ಲ. ಮುಖ್ಯವಾದ ಕೆಲಸವೆಂದರೆ ಶಯ್ಕಾಗೃಹ ವ್ಯವಸ್ಥೆ, ಹಾಸಿಗೆ 
ದಿಂಬು ಹೊದಿಕೆ ಇತ್ಯಾದಿ. ಶಿವರಾಮು ಹೇಳಿದ ಕೆಲಸಗಳನ್ನೆಲ್ಲ ನನಗೆ ತೋಚಿದಂತೆ 
ಮಾಡಿಟ್ಟಿದ್ದೆ. ಇವನ್ನೆಲ್ಲ ನೋಡಿದ ಮೇಲೆ ಅವರಿಗೆ ಏನನ್ನಿಸಿತೋ ಏನೋ. ಪ್ರತಿಕ್ರಿಯೆ 
ಏನೂ ಬರಲಿಲ್ಲ, ನಾನು ನಿರೀಕ್ಷಿಸಿಯೂ ಇರಲಿಲ್ಲ. 


ಇಗೆ 


ಶಿವರಾಮು ಕಾಡನಹುಪ್ಪೆ - ಸಂಸ್ಕರಣ ಗ್ರಂಥ 
ಡೆ 


ಆಗ ನಾನು ಪಡುವಾರಹಳ್ಳಿಯ ಒಂದು ಬಾಡಿಗೆ ಮನೆಯಲ್ಲಿ ಸಂಸಾರ ಹೂಡಿದ್ದೆ. 
'ಒರಿದು ದಿನ ಶಿವರಾಮು ದಂಪತಿಗಳನ್ನೂ ಚಿಕ್ಕಪ್ಪಾಜಿಯವರನ್ನೂ ನಮ್ಮ ಮನೆಗೆ 
ಊಟಕ್ಕೆ ಕರೆಯಬೇಕಲ್ಲ' ಅಂದೆ. ನನ್ನ ಅರ್ಧಾಂಗಿ ಸಂತೋಷದಿಂದಲೇ ಒಪ್ಪಿದರು. 
ಮಾಂಸಾಹಾರಿ ಅಡುಗೆಯನ್ನು ತುಂಬ ಚೆನ್ನಾಗಿ ಮಾಡಲು ತಾಯಿಯಿಂದ ತರಬೇತು 
ಪಡೆದಿದ್ದವರು ನನ್ನಾಕೆ. ಒಂದು ದಿನವನ್ನು ಗೊತ್ತುಮಾಡಿ ಅವರನ್ನೆಲ್ಲ 
ಆಹ್ವಾನಿಸಿದೆವು. ಸೋದರಿ ಸುವರ್ಣ ಅವರಿಗೆ ಪ್ರತ್ಮೇಕ ಸಾಂಬಾರು ಇತ್ಯಾದಿ 
ಅಣಿಯಾಗಿದ್ದುವು; ಜೊತೆಗೆ ಹಾಲಿತ್ತು, ಮೊಸರಿತ್ತು. 

ಊಟ ಪ್ರಾರಂಭವಾಯಿತು. ಅಡುಗೆ ರುಚಿಕಟ್ಟಾಗಿತ್ತು. 

ಶಿವರಾಮು ಅವರೂ ಚಿಕ್ಕಪ್ಪಾಜಿ ಅವರೂ ಸಂತೋಷದಿಂದ ಊಟ 
ಮಾಡತೊಡಗಿದರು. ಸುವರ್ಣ ಅವರು ತಮಗಾಗಿ ಬೇರೆ ಪಾತ್ರೆಗಳಲ್ಲಿದ್ದ 
ಪರಿಕರಗಳನ್ನು ತಾವೇ ಬಡಿಸಿಕೊಂಡು ಊಟ ಮಾಡತೊಡಗಿದರು. 'ನಾವು ತಿನ್ನುವುದನ್ನು 
ನೀವಂತೂ ತಿನ್ನುವುದಿಲ್ಲ. ಹೋಗಲಿ, ಈ ವಡೆಗಳನ್ನಾದರೂ ನಂಚಿಕೊಳ್ಳಿ' ಎಂದು 
ಹೇಳುತ್ತ ಒಂದು ಪುಟ್ಟ ತಟ್ಟೆಯಲ್ಲಿ ನಾಲ್ಕಾರು ವಡೆಗಳನ್ನು ಹಾಕಿ ಸುವರ್ಣ ಅವರ 
ಮುಂದೆ ಇಟ್ಟರು ನನ್ನಾಕೆ. ಆ ವಡೆಗಳನ್ನು ತಿನ್ನುತ್ತ 'ತುಂಬಾ ಚೆನ್ನಾಗಿದೇರೀ ವಡೆ. 
ಇದನ್ನು ಹೇಗೆ ಮಾಡಿದಿರಿ?' ಎಂದು ಮೆಚ್ಚಿಕೊಂಡರು ಸುವರ್ಣ. ಊಟಮುಗಿಯಿತು. 
ಸೋದರಿ ಸುವರ್ಣ ಅವರ ಕ್ಷಮೆ ಕೋರುತ್ತ ಒಂದು ರಹಸ್ಕವನ್ನು 
ಬಿಚ್ಚಿಡಬೇಕೆನಿಸುತ್ತಿದೆ; ನಾವೆಲ್ಲ ಅವತ್ತು ತಿಂದ ವಡೆಯಲ್ಲಿ ಸೀಗಡಿ ಬಳಸಲಾಗಿತ್ತು! 

ಪ್ರೊ. ಶಿವರಾಮು ಕಾಡನಕುಪ್ಪೆ ಅವರಲ್ಲಿ ನಾನು ಕಂಡಿರುವ ಒಂದು 

ವೈಶಿಷ್ಟ್ಯವೆಂದರೆ, ಎಲ್ಲವನ್ನೂ, ಎಲ್ಲರನ್ನೂ, ಸಮಚಿತ್ತದಿಂದ, ಸಮಭಾವದಿಂದ, 
ಕಾಣುವ ಗುಣ. ನಿಸರ್ಗವನ್ನು ಅವರು ಪ್ರೀತಿಸುವ ಪರಿಯೇ ಬೇರೆ. ನಿಸರ್ಗವೆಂದರೆ 
ಅದು ಕೇವಲ ಗಿಡಮರಗಳಲ್ಲ, ಬೆಟ್ಟುಗುಡ್ಡಗಳಲ್ಲ, ಹಸುರಲ್ಲ. ಮನುಷ್ಯರನ್ನೂ 
ಒಳಗೊಂಡಂತೆ ಪ್ರಾಣಿಪಕ್ಸಿಗಳೂ ಸೇರಿದಂತೆ ಎಲ್ಲದರಲ್ಲೂ ನಿಸರ್ಗವನ್ನು ಕಾಣುವ 
ಮನಸ್ಸು ಶಿವರಾಮು ಅವರದು. ಸಾಮಾನ್ಯವಾಗಿ ಅವರು ಸಾಕುವ ನಾಯಿಯೇ ಅವರ 
ಆಪ್ತ ಗೆಳೆಯನಾಗಿಬಿಡುತ್ತದೆ. ಅವರ ಮಮತೆಗೆ ಸಿಕ್ಕ ನಾಯಿ ಕೂಡ ನಿಷ್ಠಾವಂತ 
ಗೆಳೆಯನಂತೆ ವರ್ತಿಸುತ್ತದೆ. ಒಮ್ಮೆ ಮಾತ್ರ ಒಂದು ಬೆಕ್ಕನ್ನು ಸಾಕಿದ್ದುದು 
ನೆನಪಾಗುತ್ತಿದೆ. ನಾಯಿಮರಿಯನ್ನಾದರೋ ಇಷ್ಟಪಟ್ಟು ಕೊಂಡುತರುತ್ತಾರೆ. ಆದರೆ 
ಆ ಬೆಕ್ಕು ಅವರಿಗೆ ಎಲ್ಲಿ ಸಿಕ್ಕಿತೋ ಕಾಣೆ. ತುಂಬ ಹಚ್ಚಿಕೊಂಡುಬಿಟ್ಟಿದ್ದರು. ಅದು 
ನಾಯಿಯಾಗಲಿ ಬೆಕ್ಕಾಗಲಿ ಸಣ್ಣಮಕ್ಕಳಿನಂತೆ ಮುದ್ದಾಡುವಷ್ಟು ಸಲುಗೆ 
ಬೆಳೆದುಬಿಟ್ಟಿರುತ್ತದೆ. 


ಶಿವರಾಮು ಕಾಡನಕುಸ್ಟೆ - ಸಂಸ್ಕರಣ ರ್ರ೦ಥ 


ಅಪಾರ ಪ್ರೀತಿಯನ್ನು ಗಳಿಸಿದ್ದ ಆ ಬೆಕ್ಕು ಒಂದು ದಿನ ಹೊರಗೆ ಹೋದದ್ದು 
ಮರಳಿ ಬರಲಿಲ್ಲ. ಒಂದು ದಿನ ಕಳೆಯಿತು, ಎರಡು ದಿನ ಕಳೆದುವು, ಮೂರು 
ದಿನಗಳೂ ಆದುವು. ಕ್ಷಣಕ್ಷಣಕ್ಕೂ ಶಿವರಾಮು ಅವರು ಅನುಭವಿಸಿದ ಆ ಮಾನಸಿಕ 
ನೋವು, ಸಂಕಟ, ಹೇಳತೀರದಷ್ಟು. ಬಹುಶಃ ಆ ನೋವು ಸಂಕಟಗಳಿಂದ 
ಪಾರಾಗಲೆಂದೋ ಏನೋ ಆ ಬೆಕ್ಕನ್ನು ಕುರಿತು ಒಂದು ಕವನ ಬರೆದದ್ದುಂಟು. 
ಅದರಲ್ಲಿ ಬೆಕ್ಕಿನ ದಿನಚರಿಯಿದೆ. ಒಂದು ಬೆಕ್ಕನ್ನು ಕುರಿತು ಏನೂ ಆಗಿಯೇ 
ಇಲ್ಲವೇನೋ ಎಂಬ ನಿರ್ಲಿಪ್ತ ನೆಲೆಯಲ್ಲಿದೆ ಆ ಕವನ. ಕೊನೆಯ ಸಾಲು ಮಾತ್ರ 
ಸ್ವಲ್ಪ ಆತಂಕದಿಂದ ಕೂಡಿದೆ : 'ನಮ್ಮ ಮನೆಯ ಬೆಕ್ಕು ಕಾಬಿ, ಮನೆಗೆ ಇನ್ನೂ 
ಬಂದಿಲ್ಲ. ಆ ಬೆಕ್ಕು ಏನಾಗಿರಬಹುದು ಎಂಬ ಚಿಂತೆ ಶಿವರಾಮು ಅವರನ್ನು 
ಕಾಡಿದ್ದುಂಟು. ಕೂಗಳತೆಯಲ್ಲಿ ಗುಡಿಸಿಲುಗಳಿದ್ದವು. | 

ಕಾಲದ ಬಳಕೆಯನ್ನು ಪ್ರೊ. ಶಿವರಾಮು ಕಾಡನಕುಪ್ಪೆ ಅವರಿಂದ ಕಲಿಯಬೇಕು. 
ಅನಿವಾರ್ಕ ಕಾಲಹರಣವನ್ನು ಕೂಡ ನಾವು ಹೇಗೆ ಸೃಜನಶೀಲವಾಗಿ 
ಬಳಸಿಕೊಳ್ಳಬಹುದು ಎಂಬುದಕ್ಕೆ ಒಂದು ಸಮರ್ಥ ಉದಾಹರಣೆ ಈ ನಮ್ಮ 
ಶಿವರಾಮು. ಒಂದೆರಡು ಸಂದರ್ಭಗಳು ನೆನಪಾಗುತ್ತಿವೆ : 

ಒಮ್ಮೆ ಶಿವರಾಮು ದ್ವಿಚಕ್ರ ವಾಹನದಲ್ಲಿ ಪ್ರಯಾಣ ಮಾಡುತ್ತಿದ್ದಾಗ ತಪ್ಪು 
ಜಾಡಿನಲ್ಲಿ ವೇಗವಾಗಿ ಬಂದ ವಾಹನವೊಂದು ಅವರಿಗೆ ಗುದ್ದಿ ಪರಾರಿಯಾಯಿತು. 
ಕಾಲಿನ ಮೂಳೆ ಮುರಿದುಹೋಯಿತು. ಶಸ್ತ್ರಚಿಕಿತ್ಸೆ ಇತ್ಮಾದಿ ಆಸ್ಪತ್ರೆಯಲ್ಲಿ ಕೆಲವು 
ದಿನ ಕಳೆದಮೇಲೆ ಮನೆಗೆ ಬಂದರು. ನಾಲ್ಕಾರು ತಿಂಗಳುಗಳ ಕಾಲ ಮನೆಯಲ್ಲಿ, 
ಮಲಗಿದಲ್ಲೆ ಮಲಗಿರಬೇಕು, ಕುಳಿತಲ್ಲೆ ಕುಳಿತರಬೇಕು. ಅದು ಕಾಲಹರಣದ 
ಸಂದರ್ಭ. ಇದನ್ನೆ ನಾನು 'ಅನಿವಾರ್ಕ ಕಾಲಹರಣ' ಎಂದದ್ದು. ನಾಲ್ಕಾರು ತಿಂಗಳುಗಳ 
ಆ ಅವಧಿಯನ್ನು ಶಿವರಾಮು 'ವೃರ್ಥ ಕಾಲಹರಣ' ವಾಗಲು ಬಿಡಲಿಲ್ಲ. ಅದನ್ನು 
'ಸೃಜನಶೀಲ ಕಾಲಹರಣ'ವನ್ನಾಗಿ ಪರಿವರ್ತಿಸಿಕೊಂಡರು. ಪರಿಣಾಮವಾಗಿ ಕನ್ನಡ 
ಸಾಹಿತ್ಯಲೋಕಕ್ಕೆ ಒಂದು ಅಮೂಲ್ಕ ಕೊಡುಗೆ ಸಿಕ್ಕಿತು. ಅದೇ 'ವಸುಂಧರೆ' ಎಂಬ 
ಕಾದಂಬರಿ. ಕೇವಲ ಹನ್ನೆರಡು ಘಂಟೆಗಳ ಅವಧಿಯಲ್ಲಿ ಮುಗಿಯುವ ವಸುಂಧರೆ 
ತನ್ನ ಗರ್ಭದಲ್ಲಿ ಅಡಗಿರುವ ಬ್ರಹ್ಮಾಂಡವನ್ನೆಲ್ಲ ರೋಮಾಂಚನಕಾರಿಯಾಗಿ ನಮ್ಮ 
ಮುಂದೆ ಇಡುತ್ತದೆ. 

ಸುಮಾರು ಎರಡು ತಿಂಗಳು ಆಸ್ಪತ್ರೆಯಲ್ಲಿ ಸಾವಿನೊಡನೆ ಸೆಣಸಿ ಗೆದ್ದುಬಂದದ್ದು 
ಒಂದು ಪವಾಡ. ಈ ಪವಾಡ ಘಟಿಸಿದ್ದು ವೈದ್ಮರಿಂದಲ್ಲ, ದೈವದಿಂದಲ್ಲ, ಅಥವಾ 
ಆ ಎರಡರಿಂದಲೂ ಅಲ್ಲ. ಅದು ಶಿವರಾಮು ಅವರ ಮನಸ್ಸರ್ಯದಿಂದ ಮಾತ್ರ. ಆ 


ಸು 


ಶಿವರಾಮು ಹಾಹನಹುಖ್ತೆ - ಸಂಸ್ಕರಣ ಗ್ರಂಥ 


ಅವಧಿ ಕೂಡ ಅನಿವಾರ್ಕ ಕಾಲಹರಣದ ಅವಧಿ. ಹೇಗೆ ಅದು ಸೃಜನಶೀಲ 
ಕಾಲಹರಣವಾಗಿ ಪರಿಣಮಿಸಿತು ಎಂದು ಯೋಚಿಸುವಾಗ ನನಗೆ ಕಂಡದ್ದು ಶಿವರಾಮು 
ಅವರ ಮುನಸ್ಸೈರ್ಕ. ಪ್ರಜ್ಞೆ ಇರಲಿ ಇಲ್ಲದಿರಲಿ, ಅರೆಪ್ರಜ್ಞೆಯಾಗಿರಲಿ, 
ಶೂನ್ಮಪ್ರಜ್ಞೆಯಾಗಿರಲಿ, ಮನಸ್ಸು ಮಾತ್ರ ಸ್ಲಿರವಾಗಿ ನಿಂತು ಸೆಣಸಿದ್ದರಿಂದಾಗಿ 
ಶಿವರಾಮು ಸಾವನ್ನು ಗೆದ್ದುಬರಲು ಸಾಧ್ಯವಾಗಿದೆ ಎಂಬುದು ನನ್ನ ದೃಢವಾದ ನಂಬಿಕೆ. 
ಆ ಅವಧಿಯಲ್ಲಿ ಅನುಭವಗಳು ಅವರು ಪುಸ್ತಕ ರೂಪದಲ್ಲಿ ದಾಖಲಿಸಿರುವುದೇ 
ಒಂದು ಅಪರೂಪದ ಸಾಧನೆ. ಈ ಬರಹ ಅಚ್ಚಾಗುವ ಹೊತ್ತಿಗೆ ಆ ಪುಸ್ತಕ 
ಬಿಡುಗಡೆಯಾಗಿರುತ್ತದೆ. 

ಕಾಲನನ್ನೆ ಗೆದ್ದುಬಂದ ಗೆಳೆಯ ಪ್ರೊ. ಶಿವರಾಮು ಕಾಡನಕುಪ್ಪೆ ಅವರನ್ನು 
'ಕಾಲಾರಿ' ಎನ್ನಬಹುದು. 


OQ 


ಶಿವರಾಮು ಕಾಡನಕುಪ್ಪೆ - ಸಂಸ್ಕರಣ ಗ್ರಂಥ 


ಆಸ್ತಿಕರ ನಡುವೆ ನಾಸ್ತಿಕನೊಬ್ಬನ ತಲ್ಲಣಗಳು 
ಪ್ರೊ. ಜಿ. ಚಂದ್ರಶೇಖರ್‌ 


ಈ ಶೀರ್ಷಿಕೆ ವಾಸ್ತವವಾಗಿ ನನ್ನ ತಲೆಗೆ ಹೊಳೆದಿದಲ್ಲ. ಪ್ರೊ. ಶಿವರಾಮು 
ಕಾಡನಕುಪ್ಪೆಯವರ ಕೊನೆಯ ದಿನಗಳಲ್ಲಿ ಅವರ ತಲೆಯಲ್ಲಿ ನಾಲ್ಕಾರು ವಿಷಯ 
ವಸ್ತುಗಳು ತುಂಬಿಕೊಂಡಿದ್ದವು. ಗಂಭೀರವಾದ ಕಾಯಿಲೆ ಅವರನ್ನು ಬಾಧಿಸುತ್ತಿತ್ತು. 
ಕಾಯಿಲೆ ದೇಹವನ್ನಷ್ಟೇ ಬಾಧಿಸುತ್ತಿತ್ತು. ಆದರೆ ಮನಸ್ಸನ್ನು ಬಾಧಿಸುತ್ತಿದ್ದುದು 
ನಾಲ್ಕಾರು ಕಾದಂಬರಿಗಳಿಗಾಗುವಷ್ಟು ವಸ್ತುಗಳು. ಈ ನಾಲ್ಕಾರು ವಿಷಯ ವಸ್ತುಗಳಲ್ಲಿ 
ಪ್ರಮುಖವಾಗಿ ಕಾಡುತ್ತಿದ್ದುದು ಮೇಲಿನ ಶೀರ್ಷಿಕೆ -'ಆಸ್ತಿಕರ ನಡುವೆ ನಾಸ್ತಿಕನೊಬ್ಬನ 
ತಲ್ಲಣಗಳು". ನಾನವರನ್ನು ಭೇಟಿಯಾದಾಗಲೆಲ್ಲ ಅವರು ಹೇಳುತ್ತಿದ್ದುದು ಒಂದೇ 
ವಿಷಯವನ್ನು. ನನ್ನ ತಲೆಯಲ್ಲಿ ಈವಸ್ತು ಹೆಪ್ಪುಗಟ್ಟಿ ಆಚೆ ಬರಲು ತವಕಿಸುತ್ತಿದೆ, 
ಆದರೆ ನನ್ನ ದೇಹ ಸ್ಪಂದಿಸುತ್ತಿಲ್ಲ. ಅರ್ಧಪುಟ ಬರೆಯುವಷ್ಟರಲ್ಲಿ ಬೆರಳುಗಳು 
ಸೋತುಬಿಡುತ್ತವೆ, ಕಣ್ಣು ಮಂಜಾಗುತ್ತವೆ. ಬರೆಯದೆ ಇರಲು ಆಗುತ್ತಿಲ್ಲ, ಬರೆವಣಿಗೆ 
ನನ್ನನ್ನು ಬಾಧಿಸುತ್ತಿದೆ. ಆಸ್ಪತ್ರೆಯ ಹಾಸಿಗೆಯಲ್ಲಿ ಸುದೀರ್ಪ ಅವಧಿಯವರೆವಿಗೆ 
ಮಲಗಿದ್ದಾಗ ನಾನು ಸಂಪೂರ್ಣವಾಗಿ ಇದಕ್ಕೊಂದು ರೂಪ ಕೊಟ್ಟಿದ್ದೇನೆ. ಎಷ್ಟು 
ಅಧ್ಯಾಯಗಳು ಬರಬೇಕು, ಯಾವ ಯಾವ ಅಧ್ಯಾಯಗಳು ಎಲ್ಲೆಲ್ಲಿ ಬರಬೇಕು 
ಎನ್ನುವ ಸಂಪೂರ್ಣ ಚಿತ್ರಣ ನನ್ನ ತಲೆಯಲ್ಲಿದೆ. ನನ್ನ ತಲೆಯಲ್ಲಿ ಈ ಪುಸ್ತ 
ಅದಾಗಲೇ ಅಚ್ಚಾಗಿ ಹೋಗಿದೆ, ಹೊರಬರುವುದೊಂದೇ ಬಾಕಿ. ಆದರೆ ದುರಂತವೆಂದರೆ 
ತಲೆಯಲ್ಲಡಗಿದ್ದ ಆ ಕೃತಿ ಸಾಹಿತ್ಯ ಪ್ರಪಂಚಕ್ಕೆ ಬರಲೇ ಇಲ್ಲ. ಅವರಲ್ಲೇ 

ುದುಗಿಹೋಯಿತು. ಬಹುಶಃ ಈ ಕೃತಿ ಹೊರಬಂದಿದ್ದರೆ ಹೊಸದೊಂದು 
ತಲ್ಲಣವನ್ನೇ ಸೃಷ್ಟಿಸಿಬಿಡುತ್ತಿತ್ತೋ ಏನೊ! ಅವರ ಆ ಶೀರ್ಷಿಕೆಯನ್ನು ನಾನಿಲ್ಲಿ 
ಬಳಸಿಕೊಂಡಿದ್ದೇನೆ. 

ಶ್ರೀಯುತರನ್ನು ನಾನು ಕಳೆದ ನಾಲ್ಕು ದಶಕಗಳಿಂದ ಬಲು ಹತ್ತಿರದಿಂದ 
ಬಲ್ಲವನು. ಅವರ ಒಳ ಹೊರಗನ್ನು ಅರಿತಿದ್ದೆ. ಅವರ ಎಲ್ಲ ಆಗುಹೋಗುಗಳಲ್ಲಿ 


ದಂ ಶಾಡನಹುಖ್ಛೆ - ಸಂಸ್ಕರಣ ಗ್ರಂಥ 


ಭಾಗಿಯಾಗುತ್ತಿದ್ದೆ, ಅವರ ಮನದ ಭಾವನೆಗಳಿಗೆ ದನಿಗೂಡಿಸುತ್ತಿದ್ದೆ. ನಾನು ಕಂಡಂತೆ 
ಅವರದು ಸಂಘರ್ಷಮಯ ಬದುಕು. ಎಲ್ಲ ಕಾಲಕ್ಕೂ ಎಲ್ಲದರ ಜೊತೆ ಹೋರಾಡುತ್ತಾ 
ಬಂದವರು ಮತ್ತು ತಮ್ಮ ಹೋರಾಟದಲ್ಲಿ ಜಯಗಳಿಸಿದವರು. ಅವರ ಹೋರಾಟದ 
ಜಯ ಸಮಾಜದ ಜಯವಾಗುತ್ತಿತ್ತು. ಅವರ ಎಲ್ಲ ಹೋರಾಟದ ಹಿಂದಿದ್ದ ಉದ್ದೇಶ 
ಸಮಾಜಮುಖಿಯಾಗಿರುತ್ತಿತ್ತು. ಶೋಷಿತರಿಗೆ ದನಿಯಾಗಿ ನಿರಂತರ ಅವರ 
ಬೆನ್ನೆಲಬಾಗಿದ್ದವರು. ಅವರ ದನಿಗೆ ಜೀವ ತುಂಬುವ ಕೆಲಸವನ್ನು ಸದಾ ಮಾಡುತ್ತಲೇ 
ಬಂದವರು. ಹೀಗಾಗಿ ಪ್ರೊ. ಕಾಡನಕುಪ್ಸೆಯವರು ಎಲ್ಲ ವರ್ಗದ ಜನರಿಗೆ, ಅದರಲ್ಲೂ 
ವಿಶೇಷವಾಗಿ ಕೆಳಸ್ತರದ ಜನರಿಗೆ ತುಂಬಾ ಅಚ್ಚುಮೆಚ್ಚು. ಸಮಸ್ಯೆಗಳನ್ನು ಕಂಡರೆ 
ದೂರ ಓಡುವ ಈ ಕಾಲಘಟ್ಟದಲ್ಲಿ ಸಮಸ್ಯೆಗಳನ್ನು ತಾವಾಗಿಯೇ ಮೈಮೇಲೆ 
ಎಳೆದುಕೊಳ್ಳುತ್ತಿದ್ದರು. ಕೆಲವೊಮ್ಮೆ ಸಮಸ್ಯೆಗಳು ತಮ್ಮ ವೈಯಕ್ತಿಕ ಬದುಕಿಗೆ ಧಕ್ಕೆ 
ತರುತ್ತದೆಂದು ಗೊತ್ತಿದ್ದರೂ ಅದರಿಂದ ವಿಮುಖರಾಗುತ್ತಿರಲಿಲ್ಲ. 

ಸಮಾಜದ ಬಗ್ಗೆ ವಿಪರೀತವೆನಿಸುವಷ್ಟು ಅದಮ್ಯ, ಅಪಾರ ಪ್ರೀತಿ ಇತ್ತು. 
ಪ್ರೀತಿಯ ಜೊತೆಗೆ ಕೋಪ, ಅಸಹನೆ, ದ್ವೇಷ ಎಲ್ಲವೂ ಇತ್ತು. ಸಹಜವಾಗಿಯೇ 
ಪ್ರಶ್ನೆ ಉದ್ಭವಿಸಬಹುದು. ಪ್ರೀತಿಯಿದ್ದೆಡೆ ಸಿಟ್ಟು, ಅಸಹನೆ, ದ್ವೇಷಕ್ಕೇನು ಕೆಲಸ 
ಎಂದು. ಮನುಷ್ಯ ತೀರಾ ಭಾವುಕನಾದಾಗ ಪ್ರೀತಿಯ ಜೊತೆಗೆ ಈ ಕೋಪ ತಾಪಗಳು 
ಮೇಳೈಸಿಕೊಂಡು ಬರುತ್ತವೆ. ಇದರರ್ಥ ಕಾಡನಕುಪ್ಪೆಯವರದ್ದು 'ಭಾವುಕ' ಪ್ರವೃತ್ತಿ. 
ಬಲುಬೇಗ ಭಾವುಕರಾಗಿಬಿಡುತ್ತಿದ್ದರು. ಮಗುವಾಗಿಬಿಡುತ್ತಿದ್ದರು. ಇವರೇನಾ ಆ 
ಬೆಂಕಿಯ ಚೆಂಡು ಎಂದು ಅನುಮಾನ ಮೂಡುತ್ತಿತ್ತು. ಒಂದರ್ಥದಲ್ಲಿ ಹೆಂಗರುಳಿನ 
ಹೋರಾಟಗಾರ. ಈ ಭಾವುಕತೆ ಅಥವಾ ಭಾವನಾತ್ಮಕತೆ ಶರೀರ ಮತ್ತು ಮನಸ್ಸಿನ 
ಆಲೋಚನೆಗಳಿಗಿಂತ. ಆಳದಲ್ಲಿರುವಂಡ'ದು,.. ಮನುಷ್ಕರನೇಕರು 
ಭಾವಜೀವಿಗಳಿರಬಹುದು, ಸೂಕ್ಷ್ಮ ಮನಸ್ಸಿನವರಿರಬಹುದು, ಆದರೆ ಆ ಭಾವುಕತೆ 
ಅಷ್ಟೇ ಶುದ್ಧವಾಗಿರಬೇಕಾದುದು, ಸತ್ಯವಾಗಿರಬೇಕಾದುದು, ಸ್ವಚ್ಛವಾಗಿರಬೇಕಾದುದು 
ಅನಿವಾರ್ಯ. ಮನಸ್ಸಿನಾಳದಿಂದ ಹೃದಯತುಂಬಿ ಬರುವಂಥದ್ದು. ಶುದ್ದ ಮನಸ್ಸಿನ, 
ಸ್ವಚ್ಛ, ಪರಿಪಕ್ವ ಭಾವನೆಗಳ ಅಪರೂಪದ ವ್ಯಕ್ತಿತ್ವದ ಶ್ರೇಷ್ಠಗುಣ ಪ್ರೊ. 
ಕಾಡನಕುಪ್ಪೆಯವರದ್ದು. 

ಕೆಲವೊಮ್ಮೆ ಮನುಷ್ಯ ತನ್ನ ಆಲೋಚನೆಗಳಿಗಿಂತ ಭಿನ್ನವಾಗಿ ಬದುಕುವುದೇ 
ನಿಜಧರ್ಮವೆಂದುಕೊಳ್ಳುತ್ತಾನೆ. ಮನುಷ್ಕ್ಠನ ಆಲೋಚನೆಗೂ, ಆತನ ಕೃತಿಗೂ 
ತಾಳೆಯಾಗುವುದಿಲ್ಲ. ಹಲವುಬಾರಿ ತಾಳ ತಪ್ಪುವುದು ಸರ್ವೇ ಸಾಮಾನ್ಯ. ಹಾಗಾದರೆ 
ಭಾವುಕತೆಗೂ ಆಲೋಚನೆಗೂ ನೇರ ಸಂಬಂಧವಿದೆಯೆ? ಇಲ್ಲ. ಅನೇಕ 


ಯು 


. ಶಿವರಾಮು ಶಾಡನಕುಪ್ತೆ - ಸ೦ಸ್ಕರಣ ರ್ರಂಥ 


ಸಂದರ್ಭಗಳಲ್ಲಿ ವ್ಯಕ್ತಿ ತನ್ನ ಆಲೋಚನೆಗಿಂತ ಭಿನ್ನವಾಗಿ ಬದುಕುತ್ತಾನೆ. ಇದೇ 
ಬದುಕಿನ ಕ್ರಮವೆಂದುಕೊಳ್ಳುತ್ತಾನೆ. ಆದರೆ ಶ್ರೀಯುತ ಶಿವರಾಮು ಅವರ ವಿಚಾರದಲ್ಲಿ 
ಆಲೋಚನೆ ಮತ್ತು ಬದುಕು ಎರಡೂ ಒಂದೇ ಆಗಿರುತ್ತಿದ್ದವು. ಅವರ ನಿಲುವೇ 
ವಿಭಿನ್ನವಾಗಿರುತ್ತಿತ್ತು. ಹೇಗೋ ಬದುಕುವುದು ನಿಜ ಬದುಕಲ್ಲ, ಬದುಕಬೇಕೆನ್ನುವುದೇ 
ನಿಜ ಬದುಕು. 'ಹೀಗೇ' ಬದುಕುವುದು ಎಂದರೆ ಕೆಲವು ತತ್ವಾದರ್ಶಗಳನ್ನು 
ಪಾಲಿಸುವುದು, ಸಿದ್ಧಾಂತಗಳನ್ನು ಬಿಡದಿರುವುದು, ಸನ್ನಿವೇಶದ ಜೊತೆ 
ರಾಜಿಮಾಡಿಕೊಳ್ಳದಿರುವುದು. ಹೀಗೆ ತತ್ವ ಸಿದ್ದಾಂತಗಳಿಗಂಟಿಕೊಂಡು ಬದುಕುವವರ 
ಸಂಖ್ಯೆ ಅತ್ಕಲ್ಪ. ಈ ದಾರಿ ಅಷ್ಟು ಸಲೀಸಲ್ಲ. ತಮ್ಮ ವ್ಯಕ್ತಿತ್ವಕ್ಕೆ ಚ್ಳುತಿ ಬಾರದಂತೆ 
ನಿಗಾವಹಿಸುತ್ತಿದ್ದರು. ಆದರೆ ದಿನನಿತ್ಯ ಕಾಣುವವರ ಜೀವನಕ್ರಮವೇ ಬೇರೆ, 
ಕಪಟಾಚಾರದ ಜನರನ್ನೇ ನಾವು ಹೆಚ್ಚು ಕಾಣುವುದು. ಮುಖವಾಡ ಧರಿಸಿಕೊಂಡು 
ಓಡಾಡುವವರೇ ಎಲ್ಲರೂ, ತಮ್ಮ ನಿಜ ಮುಖ ಗೊತ್ತಿಲ್ಲದವರು. ಆಲೋಚನೆಯಂತೆ 
ಕೆಲಸ ಮಾಡದವರು. ಏಕೆಂದರೆ ಭಾವನಾತ್ಮಕತೆ ಮತ್ತು ಆಲೋಚನಾಕ್ರಮದಲ್ಲಿ 
ಮೂಲಭೂತ ವೃತ್ಕಾಸಗಳಿವೆ. ತ್ವ 

ಪ್ರೊ. ಕಾಡನಕುಪ್ಪೆಯವರು ಹಟಕ್ಕೆ ಬಿದ್ದವರಂತೆ ಕೆಲವೊಮ್ಮೆ ಕೆಲಸ 
ಮಾಡುತ್ತಿದ್ದರು. ನನ್ನ ಹಟದ ಸ್ವಭಾವದಿಂದ ಕೆಡುಕಾದರೆ ನನಗೇ ಆಗಲಿ, ಆದರೆ 
ಬೇರೆಯವರಿಗೆ ಆಗುವುದು ಬೇಡ ಎನ್ನುವುದು ಅವರ ನಿಲುವಾಗಿತ್ತು. ದಾರ್ಶನಿಕರ 
ಮಾತಿನಂತೆ - 'ಮನುಷ್ಕ ತಾನು ಮಾತನಾಡುವ, ಬೋಧಿಸುವ, ಸಾರ್ವಜನಿಕ 
ವೇದಿಕೆಯಲ್ಲಿ ಭಾಷಣ ಮಾಡುವ, ಪ್ರವಚನ ಮಾಡುವ ಪ್ರತಿಶತ ಐದರಷ್ಟನ್ನು 
ಪಾಲಿಸಿದ್ದೇ ಆದಲ್ಲಿ ಮಹಾತ್ಮನಾಗಬಹುದು.' ನಾವು ಮಾತಿನ ಶೂರರು, ಸಮಯ, 
ಸನ್ನಿವೇಶ, ಸಂದರ್ಭಕ್ಕನುಗುಣವಾಗಿ ಮಾತನಾಡಿ ಶಹಬ್ಬಾಸ್‌ಗಿರಿಯನ್ನು 
ಗಿಟ್ಟಿಸಿಕೊಳ್ಳುವವರು, ಮರುಕ್ಷಣವೇ ಮಾತುಗಳು ಜೊಳ್ಳಾಗಿಬಿಡುತ್ತವೆ. 
ಪ್ರಶ್ನಿಸಿದವರಿಗೆ ಉತ್ತರಿಸುವ ಶೈಲಿಯೇ ಬೇರೆಯದ್ದಾಗಿರುತ್ತದೆ. ಮುಖವಾಡವನ್ನು 
ಧರಿಸಿಕೊಂಡು ಓಡಾಡುವವರೇ ಬಹುತೇಕರು. ನಾನು ಕಂಡ ಅಪರೂಪದ ವ್ಯಕ್ತಿ - 
ನುಡಿದಂತೆ, ಬರೆದಂತೆ ಬದುಕಿದವರು, ಬದುಕನ್ನು ಕಟ್ಟಿಕೊಂಡವರು ಮತ್ತು 
ವಿರೋಧವನ್ನೂ ಕಟ್ಟಿಕೊಂಡವರು ಶ್ರೀಯುತ ಕಾಡನಕುಪ್ಸೆಯವರು. ಅವರ ಬದುಕು 
- ಬರೆಹ ಎರಡೂ ಒಂದೇ ಆಗಿದ್ದವು. ಯಾವುದೇ ತರಹದ ಡಾಂಬಿಕತನ 
ಅವರಲ್ಲಿರಲಿಲ್ಲ. ಅವರಿಗಿದ್ದುದು ಒಂದೇ ಮುಖ. ಈ ಮುಖವೇ ಅನೇಕರಿಗೆ ಭಯ 
ಹುಟ್ಟಿಸುತ್ತಿತ್ತು, ಕುಟುಂಬದವರಿಗೂ ಕೂಡ. ನಾವು ತಮಾಷೆಗಾಗಿ ರೇಗಿಸುತ್ತಿದ್ದುದೂ 
ಉಂಟು - 'ನೀವು ಕಾಡನಕುಪ್ಪೆಯಲ್ಲ. ಬದಲಿಗೆ ಕದನಕುಪ್ಸೆ'ಯೆಂದು. ಅದನ್ನವರು 

ಅಷ್ಟು ಗಂಭೀರವಾಗಿ ಪರಿಗಣಿಸುತ್ತಿರಲಿಲ್ಲ. ಇವರ ನಿಷ್ಮುರವಾದಿತ್ವದಿಂದ ಅನೇಕ 
ನಷ್ಟಗಳನ್ನು ಜೀವನದಲ್ಲಿ ಅನುಭವಿಸಬೇಕಾಗಿ ಬಂತು. ಆದರೂ ಎಂದೂ 
ಎದೆಗುಂದಿವರಲ್ಲ, ದೃತಿಗೆಟ್ಟವರಲ್ಲ. ಅವರ ದನಿಯಲ್ಲೊಂದು ಅಪರೂಪದ 
ಶಕ್ತಿಯಿತ್ತು, ಹಾಗೆಯೇ ಚುಂಬಕ ಸೆಳೆತವೂ ಇತ್ತು. ಈ ಸೆಳೆತ ಮತ್ತು ಶಕ್ತಿ ಎರಡೂ 
ಮೇಳೈಸಿಕೊಂಡು ಅವರೊಬ್ಬ ಅತ್ಯುತ್ತಮ ವಾಗ್ಮಿ" ಎನಿಸಿಕೊಂಡಿದ್ದರು. 

ಪ್ರಾಚಾರ್ಯರಾಗಿದ್ದ ಆ ದಿನಗಳಲ್ಲಿ ಅವರ ಕೊಠಡಿಯಲ್ಲಿ ಹೀಗೆಯೇ 
ಲೋಕಾಭಿರಾಮವಾಗಿ ಮಾತನಾಡುತ್ತಾ ಕುಳಿತುಕೊಳ್ಳುವುದು ವಾಡಿಕೆ. 
ಯಾವುದಾದರೊಂದು ವಿಷಯದ ಬಗ್ಗೆ ಚರ್ಚೆ ಸಾಗುತ್ತಿತ್ತು. ಕೆಲವೊಮ್ಮೆ ಸನ್ನಿವೇಶ 
ಬಹಳ ಗಂಭೀರವಾಗಿಬಿಡುತ್ತಿತ್ತು. ಯಾಕಾದರೂ ಈ ವಿಷಯ ಚರ್ಚೆಗೆ ಬಂತಪ್ಪಾ 
ಎಂದು ಪೇಚಾಡಿಕೊಳ್ಳುತ್ತಿದ್ದ ಸಂದರ್ಭಗಳೂ ಇರುತ್ತಿದ್ದವು. ಅವರೊಬ್ಬ ದೊಡ್ಡ 
ಜಿಜ್ಞಾಸು. ಎಲ್ಲ ವಿಷಯಗಳನ್ನು ತಿಳಿದುಕೊಳ್ಳುವ ಹಂಬಲ, ತವಕ ಎದ್ದುಕಾಣುತ್ತಿತ್ತು. 
ತರ್ಕ ಕೆಲವೊಮ್ಮೆ ತಾರಕಕ್ಕೇರಿಬಿಡುತ್ತಿತ್ತು. 

ಒಮ್ಮೆ ಮಹಾಶಯರೊಬ್ಬರು ಕಾಡನಕುಪ್ಪೆಯವರನ್ನು ನೇರವಾಗಿ ಪ್ರಶ್ನಿಸಿದರು 
- 'ನೀವು ನಿರೀಶ್ವರವಾದಿಯೋ? ಬುದ್ದಿಜೀವಿಯೋ ಅಥವಾ ವಿಚಾರವಾದಿಯೋ? 
ಎಲ್ಲರೂ ನಿಮ್ಮನ್ನು ಶುದ್ದ ನಾಸ್ತಿಕರೆಂದು ಕರೆಯುತ್ತಾರೆ ಮತ್ತು ತಿಳಿದಿದ್ದಾರೆ ಕೂಡ. 
ಅಂದರೆ ನೀವು ಅಸ್ತಿಕತನದ ವಿರೋಧಿಯೆ? ಆಸ್ತಿಕರು ದೇವರ ಅಸ್ತಿತ್ವದಲ್ಲಿ 
ನಂಬಿಕೆಯುಳ್ಳವರು, ನಾಸ್ತಿಕರು ದೇವರಿಲ್ಲವೆನ್ನುವರು. ಇನ್ನೂ ಕೆಲವರು 
ಪ್ರೊಫೆಸರ್‌ರವರು 'ರ್ಯಾಷ್ಕನಲಿಸ್ಟ್‌', ಅಂದರೆ ವಿಚಾರವಾದಿ, ವೈಚಾರಿಕತನ, ತಾರ್ಕಿಕ 
ಮನುಷ್ಯ, ತರ್ಕಸಮ್ಮತ, ಯುಕ್ತಾಯುಕ್ತ ಪರಿಜ್ಞಾನವುಳ್ಳವರು ಎನ್ನುತ್ತಾರೆ. ಏನಿವುಗಳ 
ಹಿಂದಿರುವ ಅರ್ಥ ಮತ್ತು ಮಹತ್ವ?' ಸುದೀರ್ಥವಾಗಿ ತಮ್ಮ ವಿಚಾರವನ್ನು 
ಮಂಡಿಸಿದರು. 

'ನೋಡಿ ಇವರೆ, ನಾನು ಯಾವ ವಾದಿಯೂ ಅಲ್ಲ, ಯಾವ 'ಇಸ್ಮ' (1973)ಗಳೂ 
ನನ್ನಲ್ಲಿಲ್ಲ. ಇಲ್ಲಿ, ದೇವನಿದ್ದಾನೋ ಇಲ್ಲವೋ ಮುಖ್ಯವಲ್ಲ. ನಂಬಿಕೆ ಮತ್ತು 
ಅಪನಂಬಿಕೆಗಳ ಪ್ರಶ್ನೆ ಮಾತ್ರ ಪ್ರಮುಖವಾದುದು. ಆಸ್ತಿಕ ದೇವರನ್ನು ನಂಬುತ್ತಾನೆ, 
ಮೂರ್ತಿಪೂಜೆ ಮಾಡುತ್ತಾನೆ. ನಾನು ನಂಬುವುದಿಲ್ಲ ಅಥವಾ ನನಗೆ ನಂಬಿಕೆಯಿಲ್ಲ 
ಅಷ್ಟೆ. ನಂಬಿದರೂ ನಂಬದಿದ್ದರೂ ಫಲಿತಾಂಶ ಮಾತ್ರ ಒಂದೇ. ಯಾವ ವೃತ್ಕಾಸವೂ 
ಇರುವುದಿಲ್ಲ. ಆಗುವುದೂ ಇಲ್ಲ. ನೀವು ಪ್ರಶ್ನೆ ಮಾಡುವುದಿಲ್ಲ, ದೇವರ ಅಸ್ತಿತ್ವದ 
ಬಗ್ಗೆ ಪ್ರಶ್ನಿಸಲು ನಿಮಗೆ ಭಯ, ಆದರೆ ನಾನು ಪ್ರಶ್ನೆ ಮಾಡುತ್ತೇನೆ, ಪ್ರಶ್ನಿಸುವುದು 
ವಿಜ್ಞಾನದ ಮೂಲ ಗುಣ ಲಕ್ಷಣ. ನಾನು ಸಾಹಿತ್ಯದ ಅಧ್ಯಾಪಕನಾದರೂ ಕೂಡ 

ಪ್ರತಿಯೊಂದನ್ನೂ ವಿಜ್ಞಾನದ ಒರೆಗಲ್ಲಿಗೆ ಉಜ್ಜಿ ನೋಡುವವನು. ಯಾರೋ 
ಹೇಳಿದ್ದನ್ನೆಲ್ಲ ಒಪ್ಪುವ, ನಂಬುವ ಜಾಯಮಾನ ನನ್ನದಲ್ಲ. ನನ್ನ ಪ್ರಶ್ನೆಗಳಿಗೆ ಉತ್ತರ 
ಸಿಗುವವರೆವಿಗೂ ನನ್ನ ನಿಲುವಿನಲ್ಲಿ ಯಾವ ಬದಲಾವಣೆಯೂ ಇಲ್ಲ.' 

'ಸರ್‌, ವ್ಯಕ್ತಿಯೊಬ್ಬ ಏಕಕಾಲಕ್ಕೆ ವಿಚಾರವಾದಿ ಮತ್ತು ನಿರೀಶ್ವರವಾದಿಯಾಗಲು 
ಸಾಧ್ಯವಿಲ್ಲ. ವಿಚಾರವಾದಿಯಾದವನು ನಾಸ್ತಿಕನಾಗಲು ಸಾಧ್ಯವಿಲ್ಲ. ಇಲ್ಲ, ನೀವು 
ವಿಚಾರವಾದಿಯಾಗಿರಬೇಕು, ಇಲ್ಲದಿದ್ದರೆ ನಾಸ್ತಿಕನಾಗಿರಬೇಕು. ವಿಚಾರವಾದಿ 
ಯಾವುದನ್ನೂ ಸುಲಭವಾಗಿ ನಂಬುವುದಿಲ್ಲ. ದೇವರನ್ನೂ ನಂಬುವುದಿಲ್ಲ ಅಥವಾ 
ದೇವನಿಲ್ಲವೆಂದೂ ನಂಬುವುದಿಲ್ಲ. ಇದ್ದಾನೆ ಎಂದರೆ ಅದಕ್ಕೆ ಪುರಾವೆ 
ಒದಗಿಸಬೇಕಾಗುತ್ತದೆ, ಇಲ್ಲ ಎಂದರೆ ಮೊದಲು ಇತ್ತು ಎಂದುಕೊಂಡಂತಾಗುತ್ತದೆ. 
ಹೀಗಾಗಿ ವಿಚಾರವಾದಿ ಏನು ಹೇಳಬಹುದು ಎಂದರೆ - 'ನನಗೆ ಗೊತ್ತಿಲ್ಲ', ಇಷ್ಟೇ 
ಆತನ ಉತ್ತರವಾಗಬೇಕಾಗುತ್ತದೆ. ದೇವನಿದ್ದಾನೆಯೇ? ಗೊತ್ತಿಲ್ಲ, ದೇವನಿಲ್ಲವೆ? 
ಗೊತ್ತಿಲ್ಲ. 

'ನನ್ನನ್ನು ಯಾವುದೇ ಪಂಥಕ್ಕೆ, ವಾದಕ್ಕೆ ಸೀಮಿತಗೊಳಿಸಬೇಡಿ, ಕಟ್ಟಿ ಹಾಕಬೇಡಿ. 
ನಾನೊಬ 'ಸರಳವಾದಿ'. ಯಾವ ಗೊಂದಲಕ್ಕೂ ಸಿಲುಕಿಕೊಳ್ಳದೆ, ಯಾವ ವಾದಕ್ಕೂ 
ಒಳಗಾಗದೆ - ಮೌಡ್ಯವನ್ನು ವಿರೋಧಿಸುವನು ಅಷ್ಟ. ಈ ಇಪ್ಪತ್ತೊಂದನೇ 
ಶತಮಾನದಲ್ಲಿ, ನಾಗಾಲೋಟದಲ್ಲಿ ಓಡುತ್ತಿರುವ ವೈಜ್ಞಾನಿಕ ಯುಗದಲ್ಲಿ ಯಾಗ 
ಯಜ್ಞ, ಪೂಜೆ ಪುನಸ್ಕಾರಗಳನ್ನು ಮಾಡಿದರೆ ಮಕ್ಕಳಾಗ್ತಾವೇನ್ರಿ? ಈ ಹೊತ್ತು ಹೆಣ್ಣು 
ಮಗುವನ್ನು ಹಡೆದಳು ಅಂತ್ಲೇಳಿ ಹೆಂಡ್ತಿಗೆ ಡೈವೋರ್ಸ್‌ ಕೊಡೋ ವಿದ್ಕಾವಂತರು! 
ಗಂಡು ಮಗು ಹುಟ್ಟಬೇಕಾದರೆ ಗಂಡಸೇ ಕಾರಣ ಅಂತ ಗೊತ್ತಿಲ್ಲದ ಗಂಡಸರು 
ಇವರು. ಯಾವ ಶತಮಾನದಲ್ಲಿದ್ದೇವೆ ನಾವು ನೀವೆಲ್ಲ.... ಚರ್ಚೆಯ ಜಾಡು ಬೇರೆ 
ದಿಕ್ಕನ್ನು ಹಿಡಿದಿತ್ತು. ದೇವರ ಹೆಸರಿನಲ್ಲಿ ಸುಲಿಗೆ ಮಾಡೋ ಪುರೋಹಿತ ಶಾಹಿಯನ್ನು 
ವಿರೋಧಿಸುತ್ತೇನೆ, ಭಯ ಹುಟ್ಟಿಸೋ ಮಂತ್ರವಾದಿಗಳನ್ನು ವಿರೋಧಿಸುತ್ತೇನೆ, 
ಢೋಂಗಿ ಬಾಬಾಗಳನ್ನು, ಪವಾಡ ಪುರುಷರನ್ನು ವಿರೋಧಿಸುತ್ತೇನೆ. ಇಂಥವುಗಳನ್ನೆಲ್ಲ 
ಕಣ್ಣಲ್ಲಿ ನೋಡ್ಕೊಂಡು ಹೇಗ್ರೀ ಸುಮ್ಮನಿರೋದಕ್ಕೆ ಸಾಧ್ಯ? ದೇವರ ಹೆಸರಿನಲ್ಲಿ 
ಭಯ ಹುಟ್ಟಿಸಿ ಹುಟ್ಟಿಸಿ ನಮ್ಮನ್ನೆಲ್ಲ ಕುಬ್ಬರನ್ನಾಗಿ ಮಾಡಿಟ್ಟಿದ್ದಾರೆ. ದೇವರಿಗೆ 
ಹೆದರಬೇಕಿಲ್ಲ, ನಿಮಗೆ ನೀವು ಹೆದರಿಕೊಂಡರೆ ಸಾಕು, ನಿಮ್ಮ ಆತ್ಮಸಾಕ್ಷಿಗೆ 
ಹೆದರಿಕೊಂಡರೆ ಸಾಕು.!' 

'ಅನೇಕ ವಿದ್ಯಾವಂತರು ನೇರವಾಗಿಯಲ್ಲದಿದ್ದರೂ ಪರೋಕ್ಪವಾಗಿ ನನ್ನನ್ನು 
ಕೆಣಕುತ್ತಾರೆ. ನಾನು ದೇವರನ್ನು, ದೇವರ ಮೇಲಿನ ನಂಬಿಕೆಗಳನ್ನು 


JA 

ವಿರೋಧಿಸುವುದರಿಂದ ನನಗೆ ಈ ಎಲ್ಲ ಕಾಯಿಲೆಗಳು ಬಂದಿವೆಯಂತೆ. ಆಸ್ತಿಕರಿಗೆ 
ರೋಗ ರುಜಿನಗಳು ಬಂದಿಲ್ಲವೆ ಹಾಗಾದರೆ?' ದುಃಖ, ನೋವು, ಸಂಕಟ, ರೋಗ, 
ಸಾವು ಎಲ್ಲರಿಗೂ ಸಮಾನವಾಗಿ ಬರುತ್ತವೆ. ಇಲ್ಲ ಆಸ್ತಿಕ ಮತ್ತು ನಾಸ್ತಿಕ, ವಿಚಾರವಾದಿ, 
ಬುದ್ದಿಜೀವಿ ಎನ್ನುವ ಪ್ರಶ್ನೆಯೇ ಉದ್ಭವಿಸುವುದಿಲ್ಲ. ಸಾಕ್ರೆಟಿಸ್‌ ಒಬ್ಬ ಮಹಾನ್‌ 
ವಿಚಾರವಾದಿ, ಬುದ್ದ, ನಾಗಾರ್ಜುನರೂ ವಿಚಾರವಾದಿಗಳ ಅವರೇನು ದೀರ್ಥಕಾಲ 
ಬದುಕಿರಲಿಲ್ಲವೇ? ಪ್ರಪಂಚವೇ ನಿಬ್ಬೆರಗಾಗುವ ಸಾಧನೆ ಮಾಡಿರಲಿಲ್ಲವೇ? ನಮ್ಮವರೇ 
ಆದ ಅಬ್ರಹಮ್‌ ಟಿ. ಕೋವೂರ್‌ ಜೀವನದುದ್ದಕ್ಕೂ ಮೌಢ್ಯವನ್ನು, ದೇವಮಾನವರನ್ನು 
ವಿರೋಧಿಸಿಕೊಂಡೇ ವಿಚಾರವಂತಿಕೆಗೆ ಒತ್ತು ಕೊಟ್ಟು ಹೋರಾಟ ಮಾಡಿದವರು 
ದೀರ್ಥಕಾಲ ಬಾಳಿ ಬದುಕಲಿಲ್ಲವೆ? ದೇವರನ್ನು ಪೂಜಿಸಿ, ನಂಬಿಕೊಂಡು ಬಂದವರೂ 
ಸಾಯುತ್ತಾರೆ, ದೇವರನ್ನು ನಂಬದ, ಮೌಢ್ಯವನ್ನು ವಿರೋಧಿಸುವ ನನ್ನಂಥವರೂ 
ಒಂದಿಲ್ಲೊಂದು ದಿನ ಸಾಯಲೇಬೇಕು. ಸಾವಿಗೆ ಯಾವ ವಾದವೂ ಗೊತ್ತಿಲ್ಲ. 

ಪ್ರೊ. ಕಾಡನಕುಪ್ಪೆಯವರದ್ದು ಆದರ್ಶದ ಬದುಕು, ಭಾವಜೀವಿ. ತಮ್ಮದೇ 
ಲಹರಿಯಲ್ಲಿ, ಸಾಹಿತ್ಯದ ಲಹರಿಯಲ್ಲಿ ತೇಲುತ್ತಿದ್ದವರು, ಸಹಿಷ್ಣು, ಬೆಟ್ಟದಷ್ಟು 
ಸಹನೆ. ಎಲ್ಲವನ್ನು ಸಹಿಸಿಕೊಂಡರು. ದೇಹದ ಮೇಲಾಗುತ್ತಿರುವ ವೈದ್ಯಕೀಯ 
ದೌರ್ಜನ್ಯವನ್ನು ಸಹಿಸಿ ಮೆಟ್ಟಿನಿಂತರು. ದೇಹದ ರುಗ್ಗತೆಯ ಪರಿಣಾಮ ಮನಸ್ಸಿನ 
ಮೇಲೆ ಬೀರಲು ಅವಕಾಶ ಕೊಡಲಿಲ್ಲ. ದೇಹ ಮತ್ತು ಮನಸ್ಸು ಬೇರೆ ಬೇರೆಯವೇ 
ಎಂದು ಕೊನೆತನಕ ಸಾಧಿಸಿ ತೋರಿಸಿದರು. ದೇಹಕ್ಕಾದ ನೋವು 
ಮನಸ್ಸಿಗಾಗುತ್ತಿರಲಿಲ್ಲ. ಮನಸ್ಸನ್ನು ಸಂಪೂರ್ಣವಾಗಿ ದೇಹದಿಂದ ಬೇರ್ಪಡಿಸಿ ಆ 
ನೋವು ನನ್ನದಲ್ಲ ಎಂದುಕೊಂಡು ನೋವಿನಲ್ಲೂ ನಲಿವು ಕಂಡವರು. 

ನಾನೊಮ್ಮೆ ಅವರನ್ನು ಕೇಳಿದ್ದೆ - 'ಸರ್‌, ಇಷ್ಟೆಲ್ಲ ದೇಹಕ್ಕೆ ಹಿಂಸಿಸುವಾಗ 
ಅಥವಾ ದೇಹ ಹಿಂಸೆ ಪಡುತ್ತಿರುವಾಗ ನಿಮ್ಮ ಮಾನಸಿಕ ಸ್ಥಿತಿ ಹೇಗಿತ್ತು?' ಅದಕ್ಕವರು 
ಬಹಳ ಸರಳವಾಗಿ 'ದೇಹಕ್ಕೆ ಹಿಂಸೆಯಾಗುವ ಸಂದರ್ಭದಲ್ಲಿ ನನ್ನ ಮನಸ್ಸು 
ಅಲ್ಲಿರುತ್ತಲೇ ಇರಲಿಲ್ಲ. ನಾನು ನನ್ನ ಮನಸ್ಸನ್ನು ಸಾಹಿತ್ಯಲೋಕಕ್ಕೆ 
ಎಳೆದುಕೊಂಡೊಯ್ಯಾತ್ತಿದ್ದೆ. ನನ್ನ ಮುಂದಿನ ಕಾದಂಬರಿಯ ವಸ್ತುವಿನ ಬಗ್ಗೆ, 
ಪಾತ್ರಗಳ ಬಗ್ಗೆ, ಸಂವಾದಗಳ ಬಗ್ಗೆ ಯೋಚಿಸುತ್ತಿದ್ದೆ. ನನ್ನ ದೇಹದ ಮೇಲಾಗುವ 
ಯಾವ ನೋವೂ ನನ್ನ ಗಣನೆಗೆ ಬರುತ್ತಿರಲಿಲ್ಲ. ಹೀಗಾಗಿ ಆಸ್ಪತ್ರೆಯ ಎಂ.ಐ.ಸಿ.ಯು 
ವಾರ್ಡಿನಲ್ಲಿ ವೆಂಟಿಲೇಟರ್‌ ನೆರವಿನಿಂದ ಬಾಯಿ, ಮೂಗು ಎಲ್ಲ ಕಡೆ ನಳಿಕೆಗಳನ್ನು 
ಚುಚ್ಚಿಸಿಕೊಂಡು ಮಾತನಾಡದ ದುಸ್ಲಿತಿಯಲ್ಲಿದ್ದರೂ, ಅಲ್ಲೇ ನನಗೆ ನನ್ನ ಮುಂದಿನ 
ಪುಸ್ತಕ - 'ಆಸ್ಪತ್ರೆಯ ಆ ಐವತ್ನಾಲ್ಕು ದಿನಗಳು' ರೂಪುಗೊಂಡಿದ್ದು. ಐವತ್ನಾಲ್ಕು 

ದಿನ ಒಂದೇ ಹಾಸಿಗೆಯಲ್ಲಿ, ಒಂದೇ ಮಗ್ಗುಲಲ್ಲಿ, ಸಾವು ಬದುಕಿನ ನಡುವೆ ಹೋರಾಟ 
ನಡೆಸುತ್ತಿರುವ ಹತ್ತಾರು ರೋಗಿಗಳ ಮಧ್ಯೆ ಕಾಲ ಕಳೆಯುವುದು ನನಗೆ ಕಷ್ಟವೆನಿಸಲಿಲ್ಲ. 
ಕನಿಷ್ಠ ದಿನಕ್ಕೊಬ್ಬರು ಆ ವಾರ್ಡಿನಲ್ಲಿ ಸಾಯುತ್ತಿದ್ದರು. ವ್ಯಕ್ತಿ ಸತ್ತಾಗ ಅಲ್ಲಿನ 
ಸಿಬ್ಬಂದಿಗಳ ಮನಸ್ಥಿತಿ, ನಿರ್ಭಾವುಕತನ, ವಿಷಣ್ಣತೆ, ಔಪಚಾರಿಕತೆ ಇವೆಲ್ಲವನ್ನು 
ಅಧ್ಯಯನದ ದೃಷ್ಟಿಯಿಂದ ನೋಡುತ್ತಿರುತ್ತಿದ್ದೆ. ಒಂದು ರೀತಿಯ ಸುದೀರ್ಥ, 
ವಿಶೇಷ, ಅತ್ಯಂತ ವಿಭಿನ್ನ ಅಧ್ಯಯನ ನನ್ನದಾಗಿತ್ತು. ಹೀಗಾಗಿ ನೋವು ಎಂದೂ 
ನನ್ನನ್ನು ಬಾಧಿಸಲಿಲ್ಲ. ಪ್ರತಿಯೊಂದು ಕ್ಷಣವನ್ನೂ ಅಂಶವನ್ನೂ ಚಿಕಿತ್ಸಕ 
ದೃಷ್ಟಿಯಿಂದ ನೋಡುತ್ತಿದ್ದೆ. ಆ ಸಾವಿನ ಗಂಭೀರವಾತಾವರಣದಲ್ಲೂ ನರ್ಸ್‌ಗಳ, 
ಬ್ರದರ್ಸ್‌ಗಳ ಕಿಲಕಿಲ ನಗು, ಪ್ರೇಮ, ಹಾಸ್ಕ ಎಲ್ಲವೂ ನನ್ನ ಪಾಲಿಗೆ ಅಧ್ಯಯನದ 
ವಸ್ತುಗಳಾದವು. ನನಗಾಗಿ ಒಂದು ಹೊಸ ಲೋಕ ತೆರೆದುಕೊಂಡಿತ್ತು. 

'ನನ್ನಿಡೀ ಬದುಕು ಹೋರಾಟದಲ್ಲೇ ಕಳೆದುಹೋಯಿತು. ಅದೊಂದು ಗೆಲುವು 
ತಂದ ಸಂತಸದ ಹೋರಾಟ. ಆದರೆ ನಮ್ಮ ಹೋರಾಟ ಎಲ್ಲಿಯತನಕ? ಸಾವಿನ 
ಮನೆತನಕ ಮಾತ್ರ. ಅಲ್ಲಿ ಯಾವ ವೀರಾವೇಷವೂ ನಡೆಯುವುದಿಲ್ಲ. ಸಮರವೀರರೂ 
ನತಮಸ್ತಕರಾಗುತ್ತಾರೆ. ಅದು ನಮ್ಮ ಅಂತಿಮ ನಿಲ್ದಾಣ.' 

ಶ್ರೀಯುತರು ಜೀವನದುದ್ದಕ್ಕೂ ತಮ್ಮಿಚ್ಛೆಯಂತೆಯೇ ನಡೆದವರು, 
ಬದುಕಿದವರು. ಹೀಗೂ ಬದುಕಬಹುದು ಎಂದು ತೋರಿಸಿಕೊಟ್ಟವರು. ಅವರ 
ಇಚ್ಛಾಶಕ್ತಿ ಬಲು ದೊಡ್ಡದು. ಅದೇ ಅವರನ್ನು ಕೊನೆತನಕ ದೀರ್ಥಕಾಲದವರೆವಿಗೂ 
ಕಾಪಾಡಿಕೊಂಡು ಬಂದಿದ್ದು. ಇಚ್ಛೆಯಂತೆಯೇ ಬದುಕಿ ತಮ್ಮಿಚ್ಛೆಯಂತೆಯೇ 
ಸಾವನ್ನಪ್ಪಿಕೊಂಡ ಸಾಹಸಿ. ಅಕ್ಬರಸಹ ಸಾವನ್ನು ನಿರ್ಭಿಡೆಯಿಂದ, ವಿಚಲಿತರಾಗದೆ 
ಎದುರುಗೊಂಡರು. ನಾವು ಬೇರೆ ಊರಿಗೆ ಪ್ರಯಾಣಿಸುವಾಗ ಎಲ್ಲರೂ ಕೈಬೀಸಿ 
ನಡೆಯುತ್ತೇವಲ್ಲ, ಹಾಗೆ, ಅಲ್ಲಿದ್ದ ಕೆಲವೇ ಕೆಲವು ಮಂದಿಗೆ ಕೈ ಬೀಸಿ ಸಾವಿನ ಮನೆ 
ಕಡೆ ಶಾಂತವಾಗಿ ನಡೆದೇಬಿಟ್ಟರು. ಸತ್ತಮೇಲೆ ಏನೇನು ಮಾಡಬೇಕೆಂದು ಸೂಚಿನೆ 
ಕೂಡ ಕೊಟ್ಟರು. ವಾಸ್ತವವಾಗಿ ಹೇಳಬೇಕೆಂದರೆ ಸಾವನ್ನು ಅನುಭವಿಸಿದರು. ಕೊನೆಯ 
ಕ್ಷಣದಲ್ಲೂ ಮುಖ ಕಿವುಚಿಕೊಳ್ಳಲಿಲ್ಲ. ಯಾತನೆಯಿರಲಿಲ್ಲ, ಆದರೆ ಕಂಡೂ ಕಾಣದ 
ಹಾಗೆ ಎರಡೂ ಕಣ್ಣುಗಳಲ್ಲಿ ಅಶ್ರುಜಲ ಜಿನುಗುತ್ತಿತ್ತು. ನಮ್ಮನ್ನು ಅಲ್ಲಿಂದ 
ಹೊರಹೋಗುವಂತೆ ಸೂಚಿಸಿದರು ಕೈ ಸನ್ನೆಯ ಮೂಲಕ. ನಾನು ಮೊದಲೇ ಹೇಳಿದ 
ಹಾಗೆ ಕಾಡನಕುಪ್ಪೆ ಅತ್ಯಂತ ಭಾವುಕ ವ್ಯಕ್ತಿ, ಎಷ್ಟೇ ಹತ್ತಿಕ್ಕಿದರೂ, ಮನಸ್ಸನ್ನು 


ಲಿಂ 


ನಿಯಂತ್ರಿಸಿಕೊಂಡರೂ ಕಣ್ಣುಗಳಲ್ಲಿನ ಆ ಭಾವುಕತನವನ್ನು ಮುಚ್ಚಿಡಲಾಗಲಿಲ್ಲ. 

ಅರಿವಿನ ಕಣ್ಣನ್ನು ತೆರೆಸಿದ ಗುರು 
ಡಾ. ಕೆ. ಕಾಳಚನ್ನೇಗೌಡ 


ನಾನು ಮಂಡ್ಕದ ಪಿ.ಇ.ಎಸ್‌. ಕಾಲೇಜಿನಲ್ಲಿ ಪಿ.ಯು.ಸಿ. ಹಂತದಲ್ಲಿ ವಿಜ್ಞಾನದ 
ವಿದ್ಕಾರ್ಥಿಯಾಗಿದ್ದೆ. ಕಾಲೇಜಿಗೆ ಹತ್ತಿರವಿದ್ದ ಸುಭಾಷ್‌ನಗರದಲ್ಲಿ ಒಂದು ಬಾಡಿಗೆಯ 
ಕೊಠಡಿಯಲ್ಲಿ ನಾನು ಹಾಗೂ ಸರ್ಕಾರಿ ಕಾಲೇಜಿನಲ್ಲಿ ಬಿ.ಎ. ಪದವಿಗೆ ಸೇರಿದ್ದ 
ನನ್ನದೇ ಊರಿನ ಶ್ರೀ ಹೆಚ್‌.ಎಂ. ರಾಮಲಿಂಗಯ್ಯ ಒಟ್ಟಿಗೆ ಇದ್ದೆವು. ನಮ್ಮ ರೂಂಗೆ 
ಶ್ರೀ ರಾಮಲಿಂಗಯನವರ ಸಹಪಾಠಿ ಚಂದಗಾಲು ಗ್ರಾಮದ ಶ್ರೀ ಕೆ. ತಮ್ಮೇಗೌಡ 
ಬರುತ್ತಿದ್ದರು. ಇವರಿಬ್ಬರು ಅವರ ಕನ್ನಡ ಪ್ರಾಧ್ಯ್ಕಾಪಕರುಗಳಾದ ಶ್ರೀ 
ನ.ಸುಬ್ರಹ್ಮಣ್ಯಂ, ಶ್ರೀ ಕೆ.ಆರ್‌. ಗಣೇಶ್‌ರಾವ್‌, ಶ್ರೀ ಸುಬ್ಬುಕೃಷ್ಣಶಾಸ್ತಿ, ಶ್ರೀಮತಿ 
ಬಿ.ಎಸ್‌. ರುಕ್ಕಮ್ಮ, ಶ್ರೀ ಪುಟ್ಟೇಗೌಡರು ಹಾಗೂ ಇನ್ನಿತರರ ಪಾಠ ಪ್ರವಚನದ 
ಬಗ್ಗೆ ಗಂಟೆಗಟ್ಟಲೆ ಮಾತನಾಡುತ್ತಿದ್ದರು. ಆಗಾಗ್ಗೆ ಮಹಾರಾಜ ಕಾಲೇಜಿನ ಬಗೆಗೂ 
ಮೆಚ್ಚುಗೆಯ ಪ್ರಸ್ತಾವಿರುತ್ತಿತ್ತು. ಇದರಿಂದ ಪ್ರಭಾವಿತನಾದ ನಾನು ಸೈನ್ಸ್‌ ಬಿಟ್ಟು 
ಆರ್ಟ್ಸ್‌ಗೆ ಸೇರಿದೆ. ನಂತರ ೧೯೭೫ರಲ್ಲಿ ಪ್ರತಿಷ್ಠಿತ ಮಹಾರಾಜ ಕಾಲೇಜಿಗೆ ಪ್ರವೇಶ 
ಪಡೆದು ಕನ್ನಡ, ರಾಜ್ಯಶಾಸ್ತ್ರ ಹಾಗೂ ಸಮಾಜಶಾಸ್ತ್ರ ಮೇಜರ್‌ಗಳ್ನು ಆಯ್ಕೆ 
ಮಾಡಿಕೊಂಡೆ. ಈಗ ಹೆಚ್ಚಾಗಿ ಕಾಣುವ ಅರೆಕಾಲಿಕ ಅತಿಥಿ ಉಪನ್ಯಾಸಕರ ಬದಲಾಗಿ 
ಪೂರ್ಣಕಾಲ ಕೆಲಸ ಮಾಡುವ ಕೆಲವೇ ತಾತ್ಕಾಲಿಕ ಉಪನ್ಮಾಸಕರು 
ಕಾಲೇಜಿನಲ್ಲಿರುತ್ತಿದ್ದರು. ಮೊದಲನೇ ವರ್ಷದಲ್ಲಿ ಶ್ರೀ ದೇವಯ್ಯ ಹರವೆ ನಮಗೆ 
ಉಪನ್ಮಾಸಕರಾಗಿದ್ದರು. ೧೯೭೬ರಲ್ಲಿ ಹೊಸದಾಗಿ ಬಂದ ಶ್ರೀ ಶಿವರಾಮು ಕಾಡನಕುಪ್ಪೆ 
(ಶಿಕಾಕು) ಅವರು ನಮಗೆ 'ಕನ್ನಡ ಸಾಹಿತ್ಯ ಚರಿತ್ರೆ'ಯನ್ನು ಬೋಧಿಸುತ್ತಿದ್ದರು. ಐಚ್ಛಿಕ 
ಕನ್ನಡ ತರಗತಿಯಲ್ಲಿ ನಾನು, ಶ್ರೀ ಅಪ್ಪಾಜಿಗೌಡ, . ಶ್ರೀ ಗು. ಪರಮೇಶ್ವರ, ಶ್ರೀ 
ಮ. ವರದರಾಜು, ಸಿ.ಜಿ. ಮಂಜುಳ, ಶ್ರೀ ಜಿ. ತಿಪ್ಪೇಸ್ವಾಮಿ, ಶ್ರೀ ಕೆ.ವಿ. ರಂಗರಾಜು 
ಒಳಗೊಂಡಂತೆ ಸುಮಾರು ಐವತ್ತು ವಿದ್ಯಾರ್ಥಿಗಳಿದ್ದೆವು. ನಾನೊಮ್ಮೆ ಊರಿಗೆ 
ಹೋದಾಗ ನಮಗಿರುವ ಕನ್ನಡ ಅಧ್ಯಾಪಕರ ಬಗ್ಗೆ ಶ್ರೀ ಹಚ್‌.ಎಂ. ರಾಮಲಿಂಗಯ್ಯ 

ಮತ್ತು ಶ್ರೀ ಕೆ. ತಮ್ಮೇಗೌಡ ಅವರ ಜೊತೆಗೆ ಮಾತನಾಡುವ ಸಂದರ್ಭದಲ್ಲಿ, 
'ಶಿವರಾಮು ಕಾಡನಕುಪ್ಪೆ ಅವರು ಬಿ.ಎ. ಅಲ್ಲಿ ನನ್ನ ಕ್ಲಾಸ್‌ಮೇಟ್‌' ಎಂದು 
ಅವರಿಬ್ಬರೂ ತಿಳಿಸಿದ್ದರು. ನಂತರ ಪರಸ್ಪರರು ನನ್ನ ಮೂಲಕ ಕ್ಷೇಮ 
ಸಮಾಚಾರಗಳನ್ನು ವಿನಿಮಯ ಮಾಡಿಕೊಳ್ಳುತ್ತಿದ್ದರು. 

ಮಹಾರಾಜ ಕಾಲೇಜಿನ ಪ್ರಾಂಶುಪಾಲರಾದ ಪ್ರೊ. ಎನ್‌. ಶಂಕರಲಿಂಗಯ್ಯ 
ಹಾಗೂ ಆಡಳಿತಾಧಿಕಾರಿಯಾದ ಪ್ರೊ. ಜೆ. ಬಿಲ್ಲಯ್ಕನವರ ಶಿಸ್ತುಬದ್ದತೆ ಹಾಗೂ 
ಅಧ್ಯಾಪಕ ವರ್ಗದವರ ವೃತ್ತಿಬದ್ಧತೆಯಿಂದಾಗಿ ಕಾಲೇಜಿನಲ್ಲಿ ತರಗತಿಗಳು 
ಅಚ್ಚುಕಟ್ಟಾಗಿ ನಡೆಯುತ್ತಿದ್ದವು. ತಾತ್ಕಾಲಿಕ ಉಪನ್ಮಾಸಕರಾಗಿದ್ದವರಲ್ಲಿ ಶ್ರೀ 
ಶಿವರಾಮು ಕಾಡನಕುಪ್ಪೆ ಹಾಗೂ ಅವರ ಸಮಕಾಲೀನರಾದ ಶ್ರೀ ಲಕ್ಷ್ಮಣ್‌ ತೆಲಗಾವಿ, 
ಶ್ರೀ ಆರ್‌.ಎನ್‌. ಆನಂದರಾವ್‌, ಲತ ಕೆ. ಬಿದ್ದಪ್ಪ ಮುಂತಾದವರಿದ್ದರು. ಶಿಕಾಕು 
ಅವರು ೧೯೭೬ರಲ್ಲಿ ಕನ್ನಡ ಎಂ.ಎ. ತೇರ್ಗಡೆ ಹೊಂದಿ ಮಹಾರಾಜ ಕಾಲೇಜಿನ 
ಕನ್ನಡ ವಿಭಾಗಕ್ಕೆ ಬಂದವರಾಗಿದ್ದರು. ನಾನು, ಶ್ರೀ ಅಪ್ಪಾಜಿಗೌಡ ಮತ್ತು ಶ್ರೀ ಗು. 
ಪರಮೇಶ್ವರ ಶಿಕಾಕು ಅವರಿಗೆ ತೀರಾ ಹತ್ತಿರದವರಾದೆವು. ಶಿಕಾಕು ಅವರು ಎಂದಿಗೂ 
ನಮ್ಮನ್ನು ವಿದ್ಯಾರ್ಥಿಗಳಂತೆ ನೋಡಲಿಲ್ಲ ಬದಲಿಗೆ ಸ್ನೇಹಿತರಂತೆ ಕಂಡರು. ಕಾಲೇಜಿನ 
ಆವರಣದಲ್ಲಿ ಮಾತ್ರ ಸ್ವಲ್ಪ ಅಂತರವನ್ನು ನಾವೇ ಕಾಯ್ದುಕೊಳ್ಳುತ್ತಿದ್ದೆವು. ಕನ್ನಡ 
ವಿಭಾಗದಲ್ಲಿ ಶಿಕಾಕು ಅವರಿಗಿಂತ ಹಿರಿಯರಾದ ಪ್ರೊ. ಕೆ. ರಾಮದಾಸ್‌ರವರು 
ತರಗತಿಗಳನ್ನು ಸೀರಿಯಸ್ಸಾಗಿ ತೆಗೆದುಕೊಳ್ಳುತ್ತಿದ್ದರು. ತರಗತಿಯ ಗಾಂಭೀರ್ಯಕ್ಕೆ 


Sed ಸೂ 


ಕುಂದುಬರದ ಹಾಗೆ ನೋಡಿಕೊಳ್ಳುತ್ತಿದ್ದರು. ಹೊರಗಡೆ ನಡೆಯುವ ಸಮಾಜಮುಖಿ, 
ಪ್ರಗತಿಪರವಾದ ಹಲವು ಚರ್ಚೆ, ಸಂವಾದ, ಸಂಘಟನೆ ಹಾಗೂ ಸಜಾ 
ಕಾರ್ಯಕ್ರಮಗಳನ್ನು ಗಮನಕ್ಕೆ ತಂದು ಆಸಕ್ಕರು ಭಾಗವಹಿಸಬಹುದಾಗಿ 
ತಿಳಿಸುತ್ತಿದ್ದರು. ಸಾಮಾಜಿಕ ವ್ಯವಸ್ಥೆಯ ಬಗೆಗಿನ ಅರಿವನ್ನು, ಪ್ರಚಲಿತ ವಿದ್ಯಮಾನಗಳ 
ಬಗೆಗಿನ ಒಳನೋಟವನ್ನು, ಹಾಗೆಯೇ ಯುವಕರು ತಾಳಬೇಕಾದ ಸಾಮಾಜಿಕ 
ಜವಾಬ್ದಾರಿಯನ್ನು ಮನಮುಟ್ಟುವಂತೆ ವಿವರಿಸುತ್ತಿದ್ದರು. ಇವೆಲ್ಲವೂ ತುರ್ತು 
ಪರಿಸ್ಥಿತಿಯ ಆಚೀಚಿನ ದಿನಗಳಾಗಿದ್ದವು. ಇಂತಹ ಸಂದರ್ಭದಲ್ಲಿ ಶಿಕಾಕುರವರು 
ನಮಗೆ ಅಧ್ಯಾಪಕರಾಗಿ ಬಂದಿದ್ದರು. ಅವರು ಕೂಡ ಮೇಲಿನ ಎಲ್ಲಾ ಪ್ರಗತಿಪರವಾದ 
ಚಟುವಟಿಕೆಗಳಲ್ಲಿ ಈ ಮೊದಲೇ ತೊಡಗಿಸಿಕೊಂಡಿದ್ದವರಾಗಿದ್ದರಿಂದ ನಾವೂ ಸಹ 
ಅಂತಹ ಚಟುವಟಿಕೆಗಳಲ್ಲಿ ತೊಡಗಿಸಿಕೊಳ್ಳುವುದಕ್ಕೆ ಇನ್ನೂ ಅನುಕೂಲವಾಯಿತು. 
ಶಿಕಾಕು ಅವರು ನಮ್ಮನ್ನು ಆತ್ಮೀಯತೆಯಿಂದ ಕಂಡಿದ್ದರಿಂದಾಗಿ ಅವರ ಜೊತೆಗಿನ 


ಸಂಬಂಧ ಮುಂದೆ ಬೆಳೆಯಲು ಅನುಕೂಲವಾಯಿತು. 


ಶಿವರಾಮು ಕಾಡನಹುಸ್ಟೆ - ಸಂಸ್ಕರಣ ಗ್ರ೦ಥ 


೧೯೭೫-೭೮ರ ಸಂದರ್ಭದಲ್ಲಿ ಕಾಲೇಜುಗಳಲ್ಲಿ ಸಂಘಸಂಸ್ಥೆಗಳಲ್ಲಿ, 
ವಿದ್ಕಾರ್ಥಿನಿಲಯಗಳಲ್ಲಿ ಚರ್ಚಾಸ್ಪರ್ಧೆಗಳು ಹೆಚ್ಚಾಗಿ ನಡೆಯುತ್ತಿದ್ದವು. ನಾನು 
ವಿ.ಸಿ. ಫಾರಂ ಹೈಸ್ಕೂಲಿನಲ್ಲಿ ಹಾಗೂ ಮಂಡ್ಯದ ಪಿ.ಇ.ಎಸ್‌. ಕಾಲೇಜಿನಲ್ಲಿ 
ನಡೆಯುತ್ತಿದ್ದ ಚರ್ಚಾ ಸ್ಪರ್ಧೆಗಳಲ್ಲಿ ಭಾಗವಹಿಸುತ್ತಿದ್ದೇನಾದರೂ, ಮಹಾರಾಜ 
ಕಾಲೇಜಿನಂಥ ದೊಡ್ಡ ಕಾಲೇಜಿನಲ್ಲಿ ಭಾಗವಹಿಸಲು ಧೈರ್ಯ ಸಾಕಾಗುತ್ತಿರಲಿಲ್ಲ. 

೧೮-೦೧-೧೯೭೭ರಂದು ಮೈಸೂರು ವಿಶ್ವವಿದ್ಯಾನಿಲಯದ ವಿದ್ಯಾರ್ಥಿ 
ಕ್ಷೇಮಪಾಲನಾ ವಿಭಾಗದಿಂದ ಪ್ರೊ. ಉ.ಕಾ. ಸುಬ್ಬರಾಯಚಾರ್‌ರವರು 'ರಾಷ್ಟ್ರ 
ನಿರ್ಮಾಣಕ್ಕೆ ವಿವೇಕಾನಂದರ ಕೊಡುಗೆಗಳು' ಎಂಬ ವಿಷಯವನ್ನು ಕುರಿತಾದಂತೆ 
ಆರು ನಿಮಿಷಗಳ ಕಾಲಾವಧಿಯ ಅಂತರ ಕಾಲೇಜು ಭಾಷಣ ಸ್ಪರ್ಧೆಯನ್ನು 
ಏರ್ಪಡಿಸಿದ್ದರು. ಈ ಸ್ಪರ್ಧೆಯಲ್ಲಿ ನಾನು ಮಹಾರಾಜ ಕಾಲೇಜನ್ನು ಪ್ರತಿನಿಧಿಸಿದ್ದೆ. 
ಅಲ್ಲಿ ಸ್ವಾಮಿ ವಿವೇಕಾನಂದರ ಪ್ರಸಿದ್ದ ನುಡಿ 'ಏಳಿ, ಎದ್ದೇಳಿ, ಗುರಿ ಮುಟ್ಟುವ ತನಕ ' 
ನಿಲ್ಲದಿರಿ' ಎಂಬ ಈ ವಾಣಿಯನ್ನು ಹೇಳುತ್ತಿದ್ದಂತೆ ಮಹಾರಾಜ ಕಾಲೇಜು 
ಶತಮಾನೋತ್ಸ,ವ ಭವನದಲ್ಲಿದ್ದ ಕೆಲವು ಕುಚೇಷ್ಟೆಯ ವಿದ್ಮಾರ್ಥಿಗಳು ಎದ್ದು 
ನಿಂತೇಬಿಟ್ಟರು. ನನಗಂತೂ ಗಟ್ಟು ಮಾಡಿದ್ದ ವಿಷಯಗಳೆಲ್ಲವೂ ಮರೆತುಹೋಗಿ, 
ಮಾತು ಮುಂದುವರೆಸುವುದಕ್ಕೆ ಸಾಧ್ಯವಾಗಲಿಲ್ಲ. ಎರಡು ನಿಮಿಷಕ್ಕಿಂತ ಹೆಚ್ಚು 
ಮಾತನಾಡಲಾಗಲಿಲ್ಲ. ಆದರೆ, ಮುಂದಿನ ವರ್ಷ ೩೦-೦೧-೧೯೭೮ರಂದು ಈ 
ತರಹದ್ದೇ ಭಾಷಣ ಸ್ಪರ್ಧೆಯಲ್ಲಿ ಶಿಕಾಕು ಅವರ ಮಾರ್ಗದರ್ಶನದಿಂದಾಗಿ 
ಬಹುಮಾನವನ್ನು ಪಡೆದುಕೊಂಡೆನು. ಮಹಾರಾಜ ಕಾಲೇಜಿನಲ್ಲಿ ನನ್ನನ್ನು ಸೇರಿದಂತೆ 
ಶ್ರೀ ಎಂ.ಎನ್‌. ಶ್ರೀ ವೀರೇಶ್‌, ಶ್ರೀ ಜೋಸೆಫ್‌ ಆಂಡ್ರ್ಯೂಸ್‌, ಶ್ರೀ ಎಸ್‌.ಆರ್‌. 
ವಿಜಯಶಂಕರ, ಶ್ರೀ ಉಮಾಕಾಂತ ಭಟ್‌, ಶ್ರೀ ತಿಮ್ಮಪ್ಪ ಭಟ್‌, ಶ್ರೀ ಎನ್‌.ಸಿ. 
ತಮ್ಮಣ್ಣಗೌಡ, ಶ್ರೀ ವೈ.ಸಿ. ಶಂಕರೇಗೌಡ, ಶ್ರೀ ಗೋವಿಂದ ಮುಂತಾದ 
ಚರ್ಚಾಪಟುಗಳಿದ್ದೆವು. ಈಗ ಕಾಲೇಜಿನ ಶೈಕ್ಸಣಿಕ ವರ್ಷದ ಪ್ರಾರಂಭದಲ್ಲೇ, ಮುಂದೆ 
ವಿಶ್ವವಿದ್ಯಾನಿಲಯವು ಏರ್ಪಡಿಸುವ ಅಂತರ ಕಾಲೇಜು ಸ್ಪರ್ಧೆಗಳಿಗೆ ವಿದ್ಯಾರ್ಥಿಗಳನ್ನು 
ಕಳುಹಿಸುವ ಸಲುವಾಗಿ ಪ್ರತಿಭಾನ್ವೇಷಣೆ ಸ್ಪರ್ಧೆಗಳನ್ನು ನಡೆಸುತ್ತಾರೆ. ಇಲ್ಲಿ ಆಯಾಯ 
ಪ್ರಕಾರಗಳಲ್ಲಿ ಜಯಶಾಲಿಗಳಾದವರ ಪಟ್ಟಿಯನ್ನಿಟ್ಟುಕೊಂಡು, ಅಗತ್ಯವಿರುವ ಕಡೆ 
ವಿದ್ಯಾರ್ಥಿಗಳನ್ನು ಸ್ಪರ್ಧೆಗಳಿಗೆ ಕಳುಹಿಸುತ್ತಾರೆ. ಆದರೆ, ನಾನು ಓದುತ್ತಿದ್ದ 
ಸಂದರ್ಭದಲ್ಲಿ ಮಹಾರಾಜ ಕಾಲೇಜಿಗೆ ಹೊರಗಡೆಯಿಂದ ಚರ್ಚಾ ಸ್ಪರ್ಧೆಗಳಲ್ಲಿ 
ಭಾಗವಹಿಸಲು ಆಹ್ವಾನಗಳು ಬಂದಾಗ, ಹೊಸದಾಗಿ ಚರ್ಚಾ ವಿಷಯವನ್ನು ನೀಡಿ 
ಅದರಲ್ಲಿ ವಿಜೇತರಾದವರನ್ನು ಅಂತಹ ಸ್ಪರ್ಧೆಗಳಿಗೆ ಕಳುಹಿಸಿಕೊಡುವ ಕ್ರಮವಿತ್ತು. 


ಹೀಗಾಗಿ ಕಾಲೇಜಿನಲ್ಲಿಯೇ ಅನೇಕ ಚರ್ಚಾ ಸ್ಪರ್ಧೆಗಳಲ್ಲಿ ಭಾಗವಹಿಸಲು 
ಸಹಪಾಠಿಗಳೊಂದಿಗೆ ತೀವ್ರ ಪೈಪೋಟಿಗೆ ಇಳಿಯಬೇಕಾಗುತ್ತಿತ್ತು. ಈಗಲಾದರೋ 
ಮೊದಲಿಗೆ ಒಂದು ಸಾರಿ ಭಾಗವಹಿಸಿ ಗೆದ್ದರೆ ಸಾಕು, ಇಡೀ ವರ್ಷ ಅವರೇ ಕಾಲೇಜನ್ನು 
ಪ್ರತಿನಿಧಿಸುತ್ತಿರುತ್ತಾರೆ. ಕಾಲೇಜಿನ ಮೊದಲ ಸ್ಪರ್ಧೆಯಲ್ಲಿ ಹಿನ್ನೆಡೆ ಅನುಭವಿಸಿದವರು 
ಎಷ್ಟೇ ಪ್ರತಿಭಾವಂತರಾಗಿದ್ದರೂ ಅವರು ವರ್ಷವಿಡೀ ಅವಕಾಶ ಹಾಗೂ 
ಬಹುಮಾನದಿಂದ ವಂಚಿತರಾಗುತ್ತಾರೆ. ಆದ್ದರಿಂದ, ಮಹಾರಾಜ ಕಾಲೇಜಿನ ಹಿಂದಿನ 
ಕ್ರಮವೇ ಸರಿ ಎಂದು ಈಗಲೂ ನನಗನಿಸುತ್ತಿದೆ. 

೧೯೭೫-೭೮ರ ಸಂದರ್ಭದಲ್ಲಿ ಏರ್ಪಡುತ್ತಿದ್ದ ಚರ್ಚಾಸ್ಪರ್ಧೆಯ ವಿಷಯಗಳು 
ಆ ಕಾಲಘಟ್ಟಕ್ಕೆ ಸಂಬಂಧಿಸಿದವುಗಳಾಗಿದ್ದವು. ಅವುಗಳನ್ನು ದಾಖಲಿಸಬೇಕೆಂಬ 
ಇಚ್ಛೆಯಿಂದ ಕೆಲವನ್ನು ಹೆಸರಿಸುತ್ತಿದ್ದೇನೆ. ಉದಾಹರಣೆಗೆ - 'ಭಾರತೀಯ ಯುವ 
ಜನಾಂಗದ ನೈತಿಕ ಕೊಲೆ ಚಲನಚಿತ್ರಗಳಿಂದಲೇ!, 'ಭಾರತದಲ್ಲಿ ಪ್ರಜಾಪ್ರಭುತ್ವ 
ಸೂಕ್ತವಲ್ಲ”, 'ಸಹಶಿಕ್ಸಣ ಪದ್ಧತಿಯಿಂದ ಶಾಲಾ ಕಾಲೇಜುಗಳಲ್ಲಿ ಉತ್ತಮ 
ಫಲಿತಾಂಶಗಳನ್ನು ಪಡೆಯಬಹುದು', 'ಇಂದಿನ ಪ್ರಜಾಪ್ರಭುತ್ವ ಪದ್ಧತಿಯು 
ಬಡವರಿಗಿಂತ ಬಲ್ಲಿದರಿಗೆ ಹೆಚ್ಚು ಪ್ರಯೋಜನಕಾರಿಯಾಗಿದೆ' 'ಬುದ್ದಿ ಜೀವಿಗಳಿಂದ 
ರಾಷ್ಟ್ರದ ಪ್ರಗತಿ ಸಾಧ್ಯವಿಲ್ಲ', 'ಮೊದಲು ಮುದ್ದೆ ಆ ಮೇಲೆ ಬಳಪ". 

ಇಂತಹ ಚರ್ಚಾ ವಿಷಯಗಳ ಬಗ್ಗೆ ಆದಷ್ಟು ಹೆಚ್ಚಿನ ಮಾಹಿತಿಯನ್ನು 
ಸಂಗ್ರಹಿಸಿದಾಗ ಮಾತ್ರ ಆತ್ಮವಿಶ್ವಾಸ ಹೆಚ್ಚಾಗುತ್ತಿತ್ತು. ಕಾಲೇಜಿನ ಅಥವಾ 
ವಿದ್ಮಾರ್ಥಿನಿಲಯದಿಂದ ಭಾಗವಹಿಸುವ ಸ್ಪರ್ಧಿಗಳು ಪರಸ್ಪರ ಮಾತನಾಡಿಕೊಂಡು 
ಸಿದ್ದರಾಗಬೇಕಿತ್ತು. ಕೆಲವು ಸಂದರ್ಭಗಳಲ್ಲಿ ೨೪ ಗಂಟೆಗಳ ಮೊದಲು ಚರ್ಚಾ 
ವಿಷಯವನ್ನು ಪ್ರಕಟಿಸುವ ಪರಿಪಾಠವಿತ್ತು. ಕೆಲವೊಮ್ಮೆ ಎರಡು ಅಥವಾ ಮೂರು 
ವಿಷಯಗಳನ್ನು ಮೂರು ನಾಲ್ಕು ದಿನಗಳ ಮೊದಲೇ ಪ್ರಕಟಿಸಿ, ಸ್ಪರ್ಧೆ 
ಪ್ರಾರಂಭವಾಗುವ ಒಂದು ಗಂಟೆಯ ಮುಂಚಿತವಾಗಿ ಸ್ಪರ್ಧೆಗೆ ಅಂತಿಮ ಆಯ್ಕೆ 
ಯಾವುದೆಂದು ತಿಳಿಸುತ್ತಿದ್ದರು. ಈ ಎಲ್ಲಾ ಕಾರಣಗಳಿಂದಾಗಿ ಕೆಲವೊಮ್ಮೆ 
ಬೇಕಾದವರೊಡನೆ ಚರ್ಚಿಸಿ ಮನನ ಮಾಡಿಕೊಳ್ಳಲು ಸಮಯವೇ ಸಿಗುತ್ತಿರಲಿಲ್ಲ. 
ಇಂತಹ ತುರ್ತು ಸಂದರ್ಭಗಳಲ್ಲಿ ಶಿಕಾಕು ಅವರೇ ಅನಿವಾರ್ಯವಾಗುತ್ತಿದ್ದರು. 

ವಿವಿಧ ಕಾಲೇಜುಗಳು ಏರ್ಪಡಿಸುತ್ತಿದ್ದ ಸ್ಪರ್ಧೆಗಳ ಜೊತೆಗೆ ವಿವಿಧ 
ವಿದ್ಯಾರ್ಥಿನಿಲಯಗಳಾದ ಬೆಟ್ಟದಪುರ, ಜೆ.ಎಸ್‌.ಎಸ್‌. ಸಿದ್ದಪ್ಪ, ಮಾಧವ, ಹೊಯ್ಸಳ 
ಕರ್ನಾಟಕ ಸಂಘ, ಅನಾಥಾಲಯ ಮುಂತಾದೆಡೆ ಚರ್ಚಾ ಸ್ಪರ್ಧೆಗಳನ್ನು ಅಚ್ಚುಕಟ್ಟಾಗಿ 
ಏರ್ಪಡಿಸುತ್ತಿದ್ದರು. ನಾನು ಮಹಾರಾಜ ಕಾಲೇಜಿನ ಹಾಸ್ಟೆಲ್‌ನಲ್ಲಿ ಎರಡು 


೫” ಶಿವರಾಮು ಕಾಡನಕುಪ್ತೆ - ಸಂಸ್ಕರಣ ಗ್ರಂಥ 


ವರ್ಷಗಳಿದ್ದುದರಿಂದ ಅಂತಹ ವಿದ್ಯಾರ್ಥಿನಿಲಯಗಳ ಚರ್ಚಾ ಸ್ಪರ್ಧೆಗಳಲ್ಲಿ 
ಭಾಗವಹಿಸುತ್ತಿದ್ದೆ. ಇತ್ತೀಚೆಗೆ ನನಗೆ ತಿಳಿದಂತೆ ಈ ಎಲ್ಲಾ ಚಟುವಟಿಕೆಗಳು 
ಕಡಿಮೆಯಾಗಿವೆ. ಈ ಎಲ್ಲಾ ಚರ್ಚಾ ಸ್ಪರ್ಧೆಗಳ ವಿಷಯಗಳ ಬಗ್ಗೆ ಹೆಚ್ಚು 
ವಿವರಗಳನ್ನು, ಹೊಳಹುಗಳನ್ನು, ವಾದಸರಣಿಯನ್ನು ಕೇಳಿ ತಿಳಿದುಕೊಳ್ಳಲು 
ಸಾಮಾನ್ಯವಾಗಿ ನಾನು ಶಿಕಾಕು ಅವರನ್ನು ಅವಲಂಬಿಸುತ್ತಿದ್ದೆ. ಕೆಲವೊಮ್ಮೆ 
ಎಂ.ಬಿ. ರುದ್ರೇಗೌಡ, ಶ್ರೀ ಯು. ಗುರುಮೂರ್ತಿ, ಶ್ರೀಮತಿ ಇಂದ್ರಮ್ಮ ಗ 
ಶ್ರೀ ಲಕ್ಷ್ಮಣ್‌ ತೆಲಗಾವಿ ಅವರುಗಳನ್ನು ಭೇಟಿಯಾಗುತ್ತಿದ್ದೆ. ಶಿಕಾಕುರವರು 
ಯಾವಾಗಲೂ ಸಿಗುವ ನೆಚ್ಚಿನ ಹಿರಿಯ ಗೆಳಯರಂತಿದ್ದರು. ಕಾಲೇಜಿನ ವೇಳೆಯಲ್ಲಿ 
ಸಾಧ್ಯವಾಗದಿದ್ದರೆ, ರಾತ್ರಿ ಯಾವ ವೇಳೆಯಲ್ಲಾದರೂ ಅವರನ್ನು ಕಾಣುವ 
ಅವಕಾಶವಿತ್ತು. ಆಗ ಶಿಕಾಕು ಅವರು ಸರಸ್ವತಿಪುರಂ ೮ನೇ ಮುಖ್ಯರಸ್ತೆಯ ಡಾ. 
ಗೋವಿಂದೇಗೌಡರ ಮನೆಯ ಮೇಲಿನ ರೂಂನಲ್ಲಿ ಬಾಡಿಗೆಗೆ ಇದ್ದರು. 
ಅಗತ್ಯವೆನಿಸಿದಾಗ ಇವರನ್ನು ಕಂಡು ಕೇಳಿ ತಿಳಿದುಕೊಳ್ಳುವುದು ಯಾವಾಗಲೂ 
ಇರುತ್ತಿತ್ತು. 

ಶಿಕಾಕು ಅವರು ಕಾಲೇಜಿನ ಪಾಠಪ್ರವಚನಗಳ ಹೊರತಾಗಿ ಮೈಸೂರಿನ ವಿವಿಧೆಡೆ 
ನಡೆಯುತ್ತಿದ್ದ ವಿಚಾರಸಂಕಿರಣಗಳು, ಕಾರ್ಕಾಗಾರಗಳು, ಪುಸ್ತಕ ಬಿಡುಗಜೆ 
ಸಮಾರಂಭಗಳು, ಸಾರ್ವಜನಿಕ ಭಾಷಣಗಳು, ನಾಟಕಗಳು, ಕವಿಗೋಷ್ಠಿಗಳು, 
ಸಂವಾದ ಕಾರ್ಯಕ್ರಮ ಇತ್ಯಾದಿಗಳ ಬಗ್ಗೆ ತಿಳಿಸುತ್ತಿದ್ದರು. ಇಂತಹ ಕಡೆ ನಾನು, 
ಶ್ರೀ ಅಪ್ಪಾಜಿಗೌಡ ಕೆಲವೊಮ್ಮೆ ಶ್ರೀ ಗು.ಪರಮೇಶ ತಪ್ಪದೇ ಭಾಗವಹಿಸುತ್ತಿದ್ದೆವು. 
ಶಿಕಾಕು ಅವರು ಈ ಎಲ್ಲಾ ಸಂದರ್ಭಗಳಲ್ಲೂ ತಮ್ಮ ಜೊತೆಗೆ ನಮ್ಮನ್ನು 
ಕರೆದೊಯ್ಯುವುದರೊಂದಿಗೆ ಪ್ರಮುಖ ವ್ಯಕ್ತಿಗಳಿಗೆ ನಮ್ಮನ್ನು ಪರಿಚಯಿಸುತ್ತಿದ್ದರು. 
೧೯೭೫-೮೦ರ ಸಮಯದಲ್ಲಿ ಪ್ರಗತಿಪರ ಚಟುವಟಿಕೆಗಳಿಗೆ ಮೈಸೂರು 
ತವರುಮನೆಯಾಗಿತ್ತು. ಸರಸ್ವತಿಪುರಂ ಮೊದಲನೇ ಮುಖ್ಯರಸ್ತೆಯಲ್ಲಿದ್ದ ಶ್ರೀ 
ರಾಜಶೇಖರ ಕೋಟಿಯವರ 'ಆಂದೋಲನ ಬುಕ್‌ ಹೌಸ್‌', ಶ್ರೀ ನೆಲಮನೆ 
ದೇವೇಗೌಡರ 'ನೆಲಮನೆ ಪ್ರಕಾಶನ'ದ ಆವರಣ, ಮಾನಸಗಂಗೋತ್ರಿಯ ಗಾಂಧಿ 
ಭವನದ ಆವರಣ ಹಾಗೂ ಗಂಗೋತ್ರಿಯ ಕ್ಕಾಂಟೀನ್‌ ಮುಂಭಾಗದಲ್ಲಿ ಪ್ರಗತಿಪರ 
ಚಟುವಟಿಕೆಗಳಿಗೆ ಸಂಬಂಧಿಸಿದ ಸಭೆಗಳು ಜರುಗುತ್ತಿದ್ದವು. ಇವುಗಳಲ್ಲೆಲ್ಲಾ ಶಿಕಾಕು 
ಅವರು ಸಹ ಹಾಜರಾಗುತ್ತಿದ್ದರು. 

ಅಂದಿನ ಕಾಲಕ್ಕೆ ಪ್ರೊ. ದೇಜಗೌ ಸ್ಥಾಪಿಸಿದ್ದ ಕುವೆಂಪು ಕಳ್‌ ಹಲವು 
ಹತ್ತು ವೈಚಾರಿಕ ಹಾಗೂ ಸಾಹಿತ್ಯಕ ಕಾರ್ಯಕ್ರಮಗಳು ಜರುಗುತ್ತಿ 


J 


ಶಿವರಾಮು ಶಾಡನಕುಪ್ಪೆ - ಸಂಸ್ಕರಣ ರ್ರ೦ಥ 


ಈ ಸಂಸ್ಥೆಯ ಪರಿಚಯವಾದದ್ದೇ ಶಿಕಾಕು ಅವರಿಂದ. ಅಲ್ಲಿ ಪ್ರತಿ ಶನಿವಾರ ಸುಮಾರು 
೪.೦೦ ಗಂಟೆಯ ವೇಳೆಗ ಕುವೆಂಪು ಟ್ರಸ್ಟ್‌ನ ವಿಶಾಲ ಕೊಠಡಿಯಲ್ಲಿ ನಿರ್ದಿಷ್ಟ 
ವಿಷಯದ ಕುರಿತು ಮಾತನಾಡುವ, ಚರ್ಚಿಸುವ ಕಾರ್ಯಕ್ರಮವಿರುತ್ತಿತ್ತು. ಈ 
ಅರ್ಡಪೂರ್ಣ ಕಾರ್ಯಕ್ರಮದ ಅದ್‌ಕ್ಸತೆಯನ್ನು ಪ್ರೊ. ದೇಜಗೌ 
ವಹಿಸಿಕೊಳ್ಳುತ್ತಿದ್ದರು. ಪ್ರೊ. ದೇಜಗೌ ಅವರು ಈಗಾಗಲೇ ಸಾಹಿತ್ಯ ಕ್ಷೇತ್ರದಲ್ಲಿ 
ಸಾಕಷ್ಟು ಹೆಸರು ಮಾಡಿದ್ದವರು; ಮೈಸೂರು ವಿಶ್ವವಿದ್ಯಾನಿಲಯಕ್ಕೆ ಎರಡು ಅವಧಿಗೆ 
ಕುಲಪತಿಯಾಗಿದ್ದವರು; ಕುವೆಂಪುರವರ ನೆಚ್ಚಿನ ಶಿಷ್ಕರು; ಇವೆಲ್ಲಕ್ಕಿಂತ ಹೆಚ್ಚಾಗಿ 
ಎಲ್ಲರನ್ನು ಅದರಲ್ಲೂ ವಿದ್ಯಾರ್ಥಿಗಳನ್ನು ಪ್ರೀತಿಯಿಂದ ಮಾತನಾಡಿಸುತ್ತಿದ್ದುದರಿಂದಾಗಿ 
ತಪ್ಪದೇ ನಾನು ಈ ಕಾರ್ಯಕ್ರಮಕ್ಕೆ ಹಾಜರಾಗುತ್ತಿದ್ದೆ. ಸಭೆಯ ಪ್ರಾರಂಭದಲ್ಲಿ 
ಅಂತಾರಾಷ್ಟ್ರೀಯ, ರಾಷ್ಟ್ರೀಯ ಹಾಗೂ ರಾಜ್ಕ ಮಟ್ಟದ ಪ್ರಚಲಿತ ವಿದ್ಯಮಾನಗಳು 
ಚರ್ಚಿತವಾಗುತ್ತಿದ್ದವು. ಅನಂತರ ನಿಗದಿತ ವಿಷಯದ ಬಗ್ಗೆ 
ಮಾತನಾಡುವವರಿರುತ್ತಿದ್ದರು. ನಾನು ೧೭-೦೩-೧೯೭೭ರಂದು 'ಸ್ವಿಡ್ಜರ್‌ಲೆಂಡ್‌ 
ರಾಜ್ಕಾಂಗ'ದ ಬಗ್ಗೆ ಮಾತನಾಡಿದೆ. ಇನ್ನಿತರರು ಇತರೆ ದೇಶಗಳ ರಾಜ್ಕಾಂಗಗಳ 
ಬಗ್ಗೆ ತಿಳಿಸಿದರು. ೨೫-೦೩-೧೯೭೭ರಂದು 'ದೇವರು, ಅದೃಷ್ಟ' ಎಂಬ ವಿಷಯದ 
ಬಗ್ಗೆ, ೦೮-೦೪-೧೯೭೭ರಂದು 'ಕುವೆಂಪು ಸಾಹಿತ್ಯದಲ್ಲಿ ವೈಚಾರಿಕತೆಯ ಬಗ್ಗೆ ಹಾಗೂ 
೨೯-೦೪-೧೯೭೭ರಂದು 'ಕನ್ನಡ ಸಾಹಿತ್ಯ ಪರಿಷತ್ತಿ'ನ ಬಗ್ಗೆ ದೇಜಗೌ ಮಾತನಾಡಿದ್ದರು. 

ಕೆಲವೊಮ್ಮೆ ದೇಜಗೌ ಅವರೇ ಮುಂದಿನ ವಾರ ನಿರ್ದಿಷ್ಟ ವಿಷಯದ ಬಗ್ಗೆ 
ಅಡ'ವಾ ನೀವು ಇಷ್ಟಪಟ್ಟ ವಿಷಯದ ಮೇಲೆ ತಯಾರಾಗಿ ಬನ್ನಿ ಎಂದು 
ಹುರಿದುಂಬಿಸುತ್ತಿದ್ದರು. ಹೀಗಾಗಿ ಅಲ್ಲಿಗೆ ಹೋಗುವುದಕ್ಕೆ ಮುಂಚಿತವಾಗಿ 
ಸುದ್ದಿಪತ್ರಿಕೆಗಳನ್ನು ಓದಿರಲೇಬೇಕಾಗಿತ್ತು. ಇಂತಹ ಜಾಗಕ್ಕೆ ಜೊತೆಯಲ್ಲಿ ನನ್ನನ್ನು 
ಕರೆದೊಯ್ದ ಶಿಕಾಕು ಅವರನ್ನು ಮರೆಯಲಾದೀತೆ. ಇಲ್ಲಿಗೆ ಪ್ರೊ. ಮಳಲಿ 
ವಸಂತಕುಮಾರ್‌, ಅಲ್ಲೇ ಸಂಶೋಧನಾ ಸಹಾಯಕರಾಗಿ ಕಾರ್ಯ ನಿರ್ವಹಿಸುತ್ತಿದ್ದ 
ಶ್ರೀ ಶಿವರಾಮೇಗೌಡ ನಾಗವಾರ, ಬೃಂದಾವನ ಶಾಲೆಯ ಶ್ರೀ ಕೃಷ್ಣೇಗೌಡ, ಟ್ರಸ್ಟ್‌ನ 
ಮುದ್ರಣಾಲಯದ ವ್ಯವಸ್ಥಾಪಕರಾದ ಶ್ರೀ ಎ.ಟಿ. ದಾಸೇಗೌಡ, ಮಾನಸಗಂಗೋತ್ರಿಯ 
ಸಂಶೋಧಕರು, ವಿಶ್ವವಿದ್ಕಾನಿಲಯದಲ್ಲಿನ ಅಧ್ಯಾಪಕರು ಹಾಗೂ ನನ್ನಂತೆ ಕೆಲವು 
ವಿದ್ಯಾರ್ಥಿಗಳು ಸಾಮಾನ್ಯವಾಗಿ ಬರುತ್ತಿದ್ದರು. ಕೆಲವೊಮ್ಮೆ ಗ್ರಾಮಗಳ ಅಧ್ಯಯನ, 
ಭಾಷಾ ಬೆಳವಣಿಗೆ, ಭಾಷಾಂತರದ ಬಗ್ಗೆ ತಿಳಿಸುತ್ತಾ ಟ್ಯೂಬ್‌ಲೈಟ್‌, ಮೋಟಾರ್‌ಬೈಕ್‌ 
ಬಗ್ಗೆ ಗ್ರಾಮೀಣ ಜನರು ಅದರ ಆಕಾರ, ಶಬ್ದದ ಆಧಾರದ ಮೇಲೆಯೇ ದಿಂಡುದೀಪ, 
ಕುಟ್‌ಕುಟಿ ಅನ್ನುವ ಪದವನ್ನು ಸಹಜವಾಗಿಯೇ ಕನ್ನಡದಲ್ಲಿ ಬಳಸಿಕೊಂಡಿದ್ದಾರೆಂಬ 


ಹಲವು ಉದಾಹರಣೆಗಳನ್ನು ದೇಜಗೌ ಕೊಡುತ್ತಿದ್ದರು. ಹೀಗೆ ಅಂತರ ಜಾತೀಯ 
ಹಾಗೂ ಸರಳ ವಿವಾಹಗಳ ಬಗ್ಗೆಯೂ ಅಲ್ಲಿ ಚರ್ಚೆಯಾಗುತ್ತಿತ್ತು. ದೇಜಗೌ ಅವರ 
ನೇತೃತ್ವದಲ್ಲೇ ಅಂತರ ಜಾತೀಯ ವಿವಾಹಗಳು ಕುವೆಂಪು ಟ್ರಸ್ಟ್‌ನ ಆವರಣದಲ್ಲಿ 
ನಡೆಯುತ್ತಿದ್ದವು. ಇಲ್ಲಿಂದ ಪ್ರಾರಂಭವಾದ ದೇಜಗೌ ಅವರೊಂದಿಗಿನ ನನ್ನ ಸಂಬಂಧ 
ಅವರ ಅಂತ್ಕದವರೆವಿಗೂ ಹಾಗೆಯೇ ಮುಂದುವರೆಯಿತು. 

ಹಿರಿಯ ಸಮಾಜವಾದಿ ಹಾಗೂ ವಕೀಲರಾಗಿದ್ದ ಶ್ರೀ ಟಿ.ಎನ್‌. ನಾಗರಾಜುರವರ 
ಮನೆ ಲಕ್ಷ್ಮೀಪುರಂ ಪೊಲೀಸ್‌ ಠಾಣೆಯ ಎದುರು ರಸ್ತೆಯ ಎಡಭಾಗದಲ್ಲಿತ್ತು. ಅದು 
ಬಹಳ ಹಿಂದಿನಿಂದಲೂ ಸಮಾಜವಾದದ ಚಟುವಟಿಕೆಗಳ ಕೇಂದ್ರವಾಗಿತ್ತು. 
ಮೈಸೂರಿಗೆ ಬರುವ ಸಮಾಜವಾದಿಗಳಿಂದ ಸಮಾಜವಾದದ ಬಗೆಗೆ, ಅಂದಿನ 
ರಾಜಕೀಯ ಪರಿಸ್ಥಿತಿ ಕುರಿತು ಅಲ್ಲಿ ಭಾಷಣ ಹಾಗೂ ಚರ್ಚೆಗಳಾಗುತ್ತಿದ್ದವು. ಇಲ್ಲಿನ 
ಚಟುವಟಿಕೆಗಳಲ್ಲಿ ನಾನು ಮತ್ತು ಶಿಕಾಕು ಭಾಗವಹಿಸುತ್ತಿದ್ದೆವು. ೨೧-೦೨- 
೧೯೭೮ರಂದು ಶ್ರೀ ಸಿ.ಜಿ.ಕೆ. ರೆಡ್ಡಿಯವರು ಬಂದು ಮಾತನಾಡಿದರು. ಅದೇ 
ಸಂದರ್ಭದಲ್ಲಿ ಪತ್ರಿಕಾ ರಂಗದ ದಿಗ್ಗಜ ಶ್ರೀ ಖಾದ್ರಿ ಶಾಮಣ್ಣನವರು ಇದ್ದರು. ಶ್ರೀ 
ಟಿ.ಎನ್‌. ನಾಗರಾಜು ಅವರು ಬದ್ದತೆ ಹಾಗೂ ಪ್ರೀತಿಯಿಂದ ಸಭೆಗಳನ್ನು ಏರ್ಪಾಡು 
ಮಾಡುತ್ತಿದ್ದರು. ಅದೇ ರೀತಿ ಶ್ರೀ ರಾಮ ಮನೋಹರ ಲೋಹಿಯ, ಶ್ರೀ ಜಾರ್ಜ್‌ 
ಫರ್ನಾಂಡೀಸ್‌, ಶ್ರೀ ಕಿಷನ್‌ ಪಟ್ನಾಯಕ್‌, ಶ್ರೀ ಮಧುಲಿಮೆಯೆ ಮೊದಲಾದವರು 
ಆಗಮಿಸಿ ಆಸಕ್ತರ ಜೊತೆ ಚರ್ಚೆಯಲ್ಲಿ ಭಾಗವಹಿಸಿದ್ದರೆಂಬುದನ್ನು ಹಿರಿಯರಿಂದ 
ಕೇಳಿದ್ದೇನೆ. ಶ್ರೀ ಟಿ.ಎನ್‌. ನಾಗರಾಜುರವರು ವಿದ್ಕಾರ್ಥಿ ಚಳುವಳಿಯಲ್ಲಿ ವಿದ್ಕಾರ್ಥಿ 
ಮುಖಂಡರು ಅಮರಣಾಂತ ಉಪವಾಸ! ಧರಣಿ ಹೋರಾಟ ಕೈಗೊಂಡ ಸಂದರ್ಭದಲ್ಲಿ 
ಪೊಲೀಸರು ಮೊಕದ್ದಮೆಗಳನ್ನು ದಾಖಲಿಸಿದಾಗ ಯಾವುದೇ ಹಣಕಾಸನ್ನು ಪಡೆಯದೆ 
ಕೋರ್ಟಿನ ಕೆಲಸಗಳನ್ನು ನೋಡಿಕೊಳ್ಳುತ್ತಿದ್ದರು. 

ಅಂದಿನ ಖ್ಯಾತ ವಕೀಲರಾದ ಶ್ರೀ ವಿ.ಹೆಚ್‌. ಗೌಡ ಅವರು ಹೊರತರುತ್ತಿದ್ದ 
ಪಾಕ್ಸಿಕ 'ಸಮನ್ವಯ'ದ ವಿಶೇಷಾಂಕಗಳು ಸಾಮಾನ್ಯವಾಗಿ ಆಗಸ್ಟ್‌ ೧೫ರಂದೇ 
ಬಿಡುಗಡೆಯಾಗುತ್ತಿದ್ದವು. 'ಸಮನ್ವಯ'ದ ಬಳಗದಲ್ಲಿ ಸಕ್ರಿಯವಾಗಿ ಶಿಕಾಕು 
ಭಾಗವಹಿಸುತ್ತಿದ್ದರು. ಇದರಿಂದಾಗಿ ನಾನು ಸಹ ಇದರ ಚಟುವಟಿಕೆಗಳಲ್ಲಿ 
ಭಾಗವಹಿಸುವಂತಾಯಿತು. ಪ್ರತಿಯೊಂದು ವಿಶೇಷಾಂಕವು ಒಂದು ವಿಷಯಕ್ಕೆ 
ಸಂಬಂದಿಸಿದಂತೆ ಹಲವು ದೃಷ್ಟಿಕೋನಗಳಿಂದ ಕೂಡಿದ ಲೇಖನಗಳ 
ಸಂಗ್ರಹವಾಗಿರುತ್ತಿತ್ತು. ಉದಾಹರಣೆಗೆ : ೧೯೭೯ 'ಸಮಾನತಾ ಆಂದೋಲನ ಮತ್ತು 
ಅಸ್ಪೃಶ್ಯತೆ, ೧೯೮೦ - 'ಸಮಾನತಾ ಆಂದೋಲನ ಮತ್ತು ಮಹಿಳೆ' ಹೀಗೆ ಭಾಷೆ, 

ಮೀಸಲಾತಿ, ಗ್ರಾಮ, ರಾಜ್ಯ, ರೈತ, ಹಿಂದುಳಿದ ವರ್ಗ, ರಾಜಕೀಯ, ಧರ್ಮ, 
ಶಿಕ್ಷಣ ಮುಂತಾದ ಪ್ರಬುದ್ದ ವಿಷಯಗಳಿಂದ ವಿಶೇಷಾಂಕ ಕೂಡಿರುತ್ತಿತ್ತು. ಇಲ್ಲಿನ 
ಕಾರ್ಯಕ್ರಮಗಳಲ್ಲಿ ಸಮಾಜದ ಅನೇಕ ದಿಗ್ಗಜರು ಭಾಗವಹಿಸುತ್ತಿದ್ದರು. 

ಶ್ರೀ ವಿ.ಹೆಚ್‌. ಗೌಡ ಅವರ ಒಡನಾಟವೇ ಒಂದು ರೀತಿಯ 
ಆತ್ಮೀಯತೆಯದ್ದಾಗಿರುತ್ತಿತ್ತು. ೧೯೭೭-೭೮ರ ಅವದಿಯಲ್ಲಿ ಅಂದಿನ 
ವಿಶ್ವವಿದ್ಯಾನಿಲಯದ ಕುಲಪತಿಗಳ ವಿರುದ್ದ ಹಾಗೂ ಸೆಮಿಸ್ಟರ್‌ ಪದ್ಧತಿಯ ವಿರುದ್ದ 
ನಡೆದ ವಿದಾರ್ಥಿಗಳ ಹೋರಾಟದಲ್ಲಿ ಇವರು ಸಕ್ರಿಯವಾಗಿ ಭಾಗವಹಿಸಿ, 
ವಿದ್ಯಾರ್ಥಿಗಳ ಮೇಲೆ ಹೂಡಲಾಗಿದ್ದ ಮೊಕದ್ದಮೆಗಳನ್ನು ಯಾವುದೇ ಹಣ ಪಡೆಯದೆ 
ಬಗೆಹರಿಸುತ್ತಿದ್ದರು. ಮುಂದಿನ ಚಾಮರಾಜ ವಿಧಾನಸಭಾ ಕ್ಷೇತ್ರದಲ್ಲಿ ಸ್ಪರ್ಧಿಸಲು 
ಇವರಿಗೆ ಟಿಕೇಟ್‌ ನೀಡಬೇಕೆಂದು, ದಾಸಪ್ರಕಾಶ ಹೋಟೆಲ್‌ನಲ್ಲಿ ಜರುಗಿದ 
ವಿದ್ಯಾರ್ಥಿಗಳ ಸಭೆಗೆ ಆಗಮಿಸಿದ್ದ ಶ್ರೀ ಹೆಚ್‌.ಡಿ. ದೇವೇಗೌಡರಲ್ಲಿ ಎಲ್ಲರ ಪರವಾಗಿ 
ನಾನೇ ಮಾತನಾಡಿದ್ದೆ. ' | 

ಶಿಕಾಕು ಅವರು ಸರಸ್ವತಿಪುರಂನಲ್ಲಿರುವವರೆಗೆ ವಾರದಲ್ಲಿ ಕಡಿಮೆಯೆಂದರೂ 
೪-೫ ಬಾರಿ ಬೇಟಿಯಾಗುತ್ತಿದ್ದೆವು. ಸಾಯಂಕಾಲದ ವೇಳೆ ಯಾವುದಾದರೂ 
ಕಾರ್ಯಕ್ರಮಗಳಿದ್ದರೆ ಅಲ್ಲಿಗೆ ಹೋಗುವಾಗ ಅಥವಾ ಬಂದ ನಂತರ ಅವರ ರೂಮಿಗೆ 
ಹೋಗಿಬರುತ್ತಿದ್ದೆ. ಇಲ್ಲವೇ ಹಾಸ್ಟೆಲ್‌ನಲ್ಲಿ ರಾತ್ರಿ ಊಟ ಮಾಡಿ ಅವರಲ್ಲಿಗೆ ಹೋದಲ್ಲಿ 
ಮಾತನಾಡಲು ಹೆಚ್ಚು ಸಮಯ ಸಿಗುತ್ತಿತ್ತು. ಕಾಲೇಜಿನ, ಊರಿನ, ವೈಯಕ್ತಿಕ ಕಷ್ಟಸುಖ, 
ಸಾಹಿತ್ಯಕ ಹಾಗೂ ಇನ್ನಿತರ ವಿಷಯಗಳ ಬಗ್ಗೆ ಮಾತನಾಡಿ ನಂತರ ನಮ್ಮನ್ನು 
ಕಳುಹಿಸಿಕೊಡಲು ಫಸ್ಟ್‌ಮೇನ್‌ವರೆಗೆ ಸಾಮಾನ್ಯವಾಗಿ ಬರುತ್ತಿದ್ದರು. ಪುನಃ ಫಸ್ಟ್‌ 
ಮೇನ್‌ನಲ್ಲೇ ಬಹಳ ಹೊತ್ತಿನವರೆಗೆ ಮಾತುಕತೆ ಮುಂದುವರೆಯುತ್ತಿತ್ತು. 

ನಾವುಗಳು ಎರಡನೆ ಬಿ.ಎ. ಯಲ್ಲಿರುವಾಗ ವಿಲಿಯಂ ಶೇಕ್ಸ್‌ಪಿಯರ್‌ನ 
'ಜೂಲಿಯಸ್‌ ಸೀಸರ್‌' ನಾಟಕ ಇಂಗ್ಲಿಷ್‌ ಭಾಷಾ ವಿಭಾಗದ ಪಠೃವಾಗಿತ್ತು. ಪ್ರೊ. 
ಕೆ.ಎಸ್‌. ಭಗವಾನ್‌ರವರು ಈ ನಾಟಕವನ್ನು ಕನ್ನಡಕ್ಕೆ ಅನುವಾದಿಸಿದ್ದರೆೆ. 
ಮಹಾರಾಜ ಕಾಲೇಜಿನ ಗ್ರಂಥಾಲಯದಲ್ಲಿ 'ನಟನ ಕಲಾ ಮೇಳ'ದ ಮುಖ್ಯಸ್ಥರು 
ಹಾಗೂ ನಾಟಕ ಕಲಾವಿದರಾಗಿದ್ದ ನಕಮೆ ನಾಗರಾಜುರವರು ವಿಶ್ವವಿದ್ಕಾನಿಲಯದ 
ಅಧ್ಯಾಪಕರು, ವಿದ್ಯಾರ್ಥಿಗಳು ಹಾಗೂ ನಗರದ ಇತರೆ ಕಲಾವಿದರನ್ನು ಸೇರಿಸಿಕೊಂಡು 
ಸಂಜೆಯಿಂದ ರಾತ್ರಿಯವರೆವಿಗೂ ನಾಟಕದ ತಾಲೀಮು ನಡೆಸುತ್ತಿದ್ದರು. ನಾನು ರಂಗ 
ಚಟುವಟಿಕೆಗಳಲ್ಲಿ ತೊಡಗಿಸಿಕೊಳ್ಳಲು ಶಿಕಾಕು ಅವರ ಪಾತ್ರವೂ ಇತ್ತು. ಈ 
ನಾಟಕದಲ್ಲಿ ಶ್ರೀ ಕೆ.ಎಂ. ವೀರಪ್ಪ, ಶ್ರೀ ಬಿ.ನಂ. ಚಂದ್ರಯ್ಯ, ಶ್ರೀ ಕೆ.ಸಿ. ಬಸವರಾಜು, 


ಯು 


ಶಿವರಾಮು ಕಾಡನಶುಪ್ಟೆ - ಸಂಸ್ಕರಣ ಗ್ರಂಥ 


ಇ 


ಶ್ರೀ ಲಕ್ಷ್ಮಣ್‌ ತೆಲಗಾವಿ, ಶ್ರೀ ನಂಜುಂಡ ರಾಜೇ ಅರಸ್‌, ಲಾಯರ್‌ ಜನಾರ್ದನ್‌, 
ಶ್ರೀ ರಾಮ ಶೆಟ್ಟರು, ನಾನು, ಶ್ರೀ ಅಪ್ಪಾಜಿಗೌಡ, ಶ್ರೀ' ಗು.ಪರಮೇಶ್ವರ, ಶ್ರೀ 
ಪ್ರಸನ್ನಕುಮಾರ್‌, ವಿಜಯ, ಶ್ಕಾಮಲ, ಶ್ರೀ ಗುಂಡುರಾವ್‌ ಇನ್ನು ಅನೇಕರಿದ್ದರು. 
ನಾಟಕದ ನಿರ್ದೇಶನ ನಕಮೆ ನಾಗರಾಜುರವರದ್ದೇ ಆಗಿತ್ತು. ಪ್ರೊ. ಬಿ.ಸಿ. ವೆಸ್ಲಿಯವರು 
ಮತ್ತು ಪ್ರೊ. ಗುರುರಾಜರಾವ್‌ರವರು ಆಗಾಗ್ಗೆ ಬಂದು ಸಲಹೆ ಸೂಚನೆಗಳನ್ನು 
ನೀಡುತ್ತಿದ್ದರು. ಪ್ರೊ. ಪಿ.ವಿ. ನಂಜರಾಜ ಅರಸ್‌, ಶಿಕಾಕು, ಪ್ರೊ. ಕೆ.ಎಸ್‌. 
ಭಗವಾನ್‌, ಡಾ. ಕ್ಯಾತನಹಳ್ಳಿ ರಾಮಣ್ಣ ಮುಂತಾದವರು ನಮ್ಮಗಳ ಜೊತೆಗಿದ್ದು 
ನಾಟಕ ಯಶಸ್ವಿಯಾಗಲು ಸಹಕರಿಸಿದರು. 

ಶಿಕಾಕು, ಶ್ರೀ ಲಕ್ಷ್ಮಣ್‌ ತೆಲಗಾವಿ, ಶ್ರೀ ಆರ್‌.ಎನ್‌. ಆನಂದರಾವ್‌ ಮತ್ತು 
ನಾವು ಹೀಗೆ ಹರಟೆ, ಸುತ್ತಾಟ, ಪರಸ್ಪರ ಕುಟುಂಬದ ತಾಪತ್ರಯಗಳು, ಮುಂದಿನ 
ಜೀವನ, ಪ್ರೀತಿಯ ಘಟನೆಗಳು, ಕಾಲೇಜು, ವಿಶ್ವವಿದ್ಯಾನಿಲಯದ ವಿದ್ಯಮಾನಗಳು, 
ನೋಡಿದ ಸಿನಿಮಾ, ನಾಟಕಗಳು, ಭಾಗವಹಿಸಿದ ಸಭೆ-ಸಮಾರಂಭಗಳ ವಿವರಗಳ್ನು 
ಚರ್ಚಿಸುತ್ತಿದ್ದೆವು. ಕೀಟಲೆಗಳು ಕೂಡ ನಡೆಯುತ್ತಿದ್ದವು. ೧೧-೦೮-೧೯೭೭ರಂದು 
ಶಿಕಾಕು, ಶ್ರೀ ಲಕ್ಷ್ಮಣ್‌ ತೆಲಗಾವಿ, ಶ್ರೀ ಆರ್‌.ಎನ್‌. ಆನಂದರಾವ್‌ ಹಾಗೂ ಶ್ರೀ 
ಅಪ್ಪಾಜಿಗೌಡ ನನ್ನೂರಾದ ಹುಲ್ಲೇನಹಳ್ಳಿಗೆ ಬಂದರು. ನನ್ನ ಸೋದರ 
ಸಂಬಂಧಿಯಾದ ಮಹಾರಾಜ ಕಾಲೇಜಿನಲ್ಲೇ ಓದುತ್ತಿದ್ದ ಶ್ರೀ ಹೆಚ್‌.ಎಂ. 
ಶಂಕರೇಗೌಡರೂ ಸೇರಿದಂತೆ ಮನೆಯಲ್ಲಿ ಮಧ್ಯಾಹ್ನ ಒಬ್ಬಟ್ಟಿನ ಊಟ ಮುಗಿಸಿ, 
'ಹುಲಿಕೆರೆ ಸುರಂಗ'ವನ್ನು ನೋಡಲು ಹೋದೆವು. 

ನನ್ನೂರು ಹುಲ್ಲೇನಹಳ್ಳಿ ಮಂಡ್ಕ ತಾಲ್ಲೂಕಿಗೆ ಸೇರಿದ್ದು, ಮಂಡ್ಯದಿಂದ 
ಮೇಲುಕೋಟೆಗೆ ಹೋಗುವ ಮಾರ್ಗ ಮಧ್ಯೆ ಶಿವಳ್ಳಿಯಿಂದ ಒಂದು ಕಿ.ಮೀ. 
ದೂರದಲ್ಲಿದೆ. ಶಿವಳ್ಳಿಯಿಂದ ಪಾಂಡವಪುರಕ್ಕೆ ಹೋಗುವ ರಸ್ತೆಯಲ್ಲಿ ಹುಲ್ಲೇನಹಳ್ಳಿ 
ಯಿಂದ ಮೂರು ಕಿ.ಮೀ. ದೂರದಲ್ಲಿ ಹುಲಿಕೆರೆ ಗ್ರಾಮ ಸಿಗುತ್ತದೆ. ಅಲ್ಲಿ ಏಷ್ಯಾದಲ್ಲೇ 
ಮೊಟ್ಟಮೊದಲ ಸುರಂಗ ಎನ್ನುವ ಮನ್ನಣೆಗೊಳಗಾದ ಹುಲಿಕೆರೆ ಸುರಂಗವಿದೆ. 
ಕನ್ನಂಬಾಡಿಯ ಬಳಿ ಕಾವೇರಿ ನದಿಗೆ ಅಣೆಕಟ್ಟೆ ನಿರ್ಮಾಣ ಮಾಡಿ ಕೃಷ್ಣರಾಜ 
ಸಾಗರ ಎಂದು ಕರೆಯಲಾಗಿದೆ. ಇಲ್ಲಿಂದ ವಿಶ್ವೇಶ್ವರಯ್ಯ ನಾಲೆಯು ಹುಲಿಕೆರೆ 
ಮಾರ್ಗದ ಮೂಲಕ ಸಾಗುವಾಗ ಕಗ್ಗಲ್ಲಿನ ಪ್ರದೇಶವು ಸಿಗಲಾಗಿ ತೆರೆದ ನಾಲೆಯ 
ಕಾರ್ಯ ಅತಿ ಖರ್ಚಿನದೆಂದು ತಿಳಿದು ಸುರಂಗದ ಮೂಲಕ ನೀರು ತರಲಾಗಿದೆ. 
೨,೮೦೦ ಮೀ. ಉದ್ದ, ೩.೭೫ ಮೀ. ಅಗಲ, ೪.೫ ಮೀ. ಎತ್ತರದ ಮೇಲೆ 
ಕಮಾನಿನಂತಿರುವ ಸುರಂಗ ಇದಾಗಿದೆ. ಸುರಂಗದ ನಡುವೆ ಮೂರುಕಡೆ ಬಾವಿಗಳನ್ನು 

ತೆಗೆದು ಭೂಮಿಯ ಪದರಗಳನ್ನು ಗಮನಿಸಲು ಹಾಗೂ ಒಳಗಡೆ ತೆಗೆದ ಕಲ್ಲು, 
ಮಣ್ಣುಗಳನ್ನು ಹೊರಸಾಗಿಸಲು ಉಪಯೋಗಿಸಲ್ಪಟ್ಟಿದೆ. ಇನ್ನೆರಡು ಕಡೆ ಇಳಿಜಾರಾಗಿ 
ಕೊರೆದು ಮೆಟ್ಟಿಲುಗಳನ್ನು ಅಳವಡಿಸಿದ್ದಾರೆ. ಇಲ್ಲಿಗೆ ಇಳಿದು ನೀರಿನ ರಭಸವನ್ನು 
ನೋಡಬಹುದು. ಇಲ್ಲಿಂದಲೇ ಊರಿಗೆ ಕುಡಿಯುವ ನೀರು ಹಾಗೂ ವ್ಯವಸಾಯಕ್ಕಾಗಿ 
ವಿದ್ಯುಚ್ಛಕ್ತಿಯ ಮೋಟಾರುಗಳನ್ನು ಅಳವಡಿಸಿದ್ದಾರೆ. ನೆಲದಾಳದಲ್ಲಿನ ಈ 
ಸುರಂಗದಿಂದಾಗಿ ಇಲ್ಲಿನ ಕುಡಿಯುವ ನೀರಿನ ಬಾವಿಗಳು ಹಾಗೂ ಜಮೀನಿನ ನೀರು 
ಬಸಿದು ಬರಿದಾದ್ದರಿಂದ ಆಗಲೇ ಈ ಸೌಕರ್ಯವನ್ನು ಒದಗಿಸಲಾಗಿದೆ. ೧೯೨೮ರ 
ಮಧ್ಯಭಾಗದಲ್ಲಿ ಪ್ರಾರಂಭವಾಗಿ ೧೯೩೧ರಲ್ಲಿ ಈ ಕಾರ್ಯ ಪೂರ್ಣಗೊಂಡಿದೆ. ಇದಕ್ಕೆ 
ತಗುಲಿದ ವೆಚ್ಚ ೩೦ ಲಕ್ಷ ರೂಪಾಯಿಗಳು. ಇದಕ್ಕೆ ಸಂಬಂಧಿಸಿದ ಎಲ್ಲಾ ವಿವರಗಳನ್ನು 
ಕಲ್ಲಿನಲ್ಲಿ ಕೆತ್ತಿದ ಫಲಕದಲ್ಲಿ ನೋಡಬಹುದಾಗಿದೆ. ಇಂಥ ಕಠಿಣ ಕೆಲಸಗಳನ್ನು 
ಪಠಾಣರು ಮಾಡುತ್ತಿದ್ದರೆಂದು ನಮ್ಮಪ್ಪ ಹೇಳುತ್ತಿದ್ದದ್ದು ನನಗೆ ಜ್ಞಾಪಕವಿದೆ. 

ಈ ಸುರಂಗವನ್ನು ನೋಡಿದ ಶಿಕಾಕು ಆಶ್ಚರ್ಯಚಕಿತರಾಗಿದ್ದರು. ಅಂದು ಸಂಜೆ 
ವಿಪರೀತ ಮಳೆಯಾಗಿದ್ದರಿಂದ ಮೈಸೂರಿಗೆ ಹಿಂದಿರುಗಲಾಗದೆ, ಬಾಡೂಟ ಮುಗಿಸಿ 
ರಾತ್ರಿ ತಂಗಿದ್ದು, ಬೆಳಗ್ಗೆ ಎಲ್ಲರೂ ಮೈಸೂರಿಗೆ ವಾಪಸ್ಸಾದೆವು. 

ಸರಳ ವಿವಾಹ, ಪ್ರೇಮ ವಿವಾಹ, ಅಂತರ ಜಾತೀಯ / ಮತೀಯ ವಿವಾಹಗಳ 
ಬಗ್ಗೆ ಆಗಾಗ್ಗೆ ನಾವು ಶಿಕಾಕು ಅವರೊಂದಿಗೆ ಚರ್ಚಿಸುತ್ತಿದ್ದೆವು. ಮಂಡ್ಕದ ಭಾಗದಲ್ಲಿ 
ಈ ತರಹದ ವಿವಾಹಗಳ ಜೊತೆಗೆ ಪುರೋಹಿತಶಾಹಿ ವಿರೋಧದ, ವರದಕ್ಷಿಣೆ ರಹಿತ 
ವಿವಾಹಗಳು ಅಲ್ಲಲ್ಲಿ ನಡೆಯುತ್ತಿದ್ದುದನ್ನು ಗಮನಿಸುತ್ತಿದ್ದೆವು. ಕುವೆಂಪು ಅವರ 
ಪ್ರಭಾವದಿಂದಾಗಿ ಮತ್ತು ರೈತ ಚಳುವಳಿಯ ಹಿನ್ನೆಲೆಯಲ್ಲಿ ಮಂತ್ರಮಾಂಗಲ್ಕ 
ವಿವಾಹಗಳು ಹೆಚ್ಚಾಗಿ ನಡೆಯುತ್ತಿದ್ದವು. ಶಿಕಾಕು ಅವರು ವರದಕ್ಷಿಣೆ ಪಿಡುಗು 
ನಿಲ್ಲಬೇಕೆಂದರೆ, ಮದುವೆಯಾಗುವ ಹುಡುಗ "ನಾನು ಯಾವುದೇ ವರದಕ್ಷಿಣೆಯನ್ನು 
ತೆಗೆದುಕೊಳ್ಳುವುದಿಲ್ಲ" ಅನ್ನುವ ದೃಢ ನಿರ್ಧಾರ ಮಾಡಿದಾಗ ಮಾತ್ರ ಇದನ್ನು : 
ತೊಲಗಿಸಬಹುದೆಂದು ಅಭಿಪ್ರಾಯಪಡುತ್ತಿದ್ದರು. 

ಶಿಕಾಕು ಅವರು ಪುಸ್ತಕಗಳನ್ನು, ನಿಯತಕಾಲಿಕೆಗಳನ್ನು ಓದಲು ಸದಾ 
ಪ್ರೇರೇಪಿಸುತ್ತಿದ್ದರು. ಪ್ರೊ. ಚಂದ್ರಶೇಖರ ಪಾಟೀಲರು ಶಿಕಾಕು ಅವರಿಗೆ ತೀರಾ 
ಪರಿಚಿತರಾಗಿದ್ದವರು. ಅವರ 'ಸಂಕ್ರಮಣ'ದ ಲೇಖನಗಳ ಬಗೆಗೆ ತಿಳಿಸಿ 
ಚಂದಾದಾರರಾಗುವುದು ಒಳಿತೆಂದು ತಿಳಿಸಿದಾಗ, ನಾನು ಕೂಡ ವಿದ್ಕಾರ್ಥಿ ದೆಸೆಯಲ್ಲೇ 
ಅದರ ಅಜೀವ ಸದಸ್ಯತ್ವ ಪಡೆದುಕೊಂಡೆನು. ಇವರಿಂದಾಗಿ ಪುಸ್ತಕಗಳನ್ನು ಕೊಂಡು 
ಓದುವ ಹವ್ಕಾಸವು ನನ್ನಲ್ಲಿ ಪ್ರಾರಂಭವಾಯಿತು. 

ನಾನು, ಶ್ರೀ ಅಪ್ಪಾಜಿಗೌಡ ಮತ್ತು ಗು. ಪರಮೇಶ್ವರ ಮಾನಸಗಂಗೋತ್ರಿಯ 
ಆವರಣದಲ್ಲಿ ಮುಂದೆ ನಮ್ಮ ಜೀವನ ಸಂಗಾತಿಗಳಾಗುವವರ ಜೊತೆಗೊ 
ಒಡನಾಟವನ್ನಿಟ್ಟುಕೊಂಡಿದ್ದೆವು. ಒಂದು ದಿನ 'ನಮ್ಮೂರು ಕಾಡನಕುಪ್ಪೆಗೆ ಹೋಗಿ 
ಬರೋಣ'ವೆಂದು ಶಿಕಾಕು ಅವರು ತಿಳಿಸಿ ಕಾರ್ಯಕ್ರಮವನ್ನು ರೂಪಿಸಿದರು. ನಾನು 
-.ವೆಂ.ವನಜ, ಅಪ್ಪಾಜಿಗೌಡ-ಎಂ.ಮಂಗಳ, ಗು.ಪರಮೇಶ್ವರ-ಮಂಜುಳ 
ರಾಮನಗರದ ಹತ್ತಿರವಿರುವ ಕಾಡನಕುಪ್ಪೆಗೆ ಅವರ ಜೊತೆಯಲ್ಲಿ ಹೊರಟೆವು. ಎಲ್ಲರ 
ಮನದಲ್ಲೂ ಆನಂದ ಮೂಡಿತ್ತು. ರಾಮನಗರದಿಂದ ಐದು ಕಿ.ಮೀ. ದೂರದಲ್ಲಿರುವ, 
ಮೈಸೂರು-ಬೆಂಗಳೂರು ಹೆದ್ದಾರಿಯಲ್ಲಿ ಎಡಕ್ಕೆ ಸಿಗುವ ರೇವಣ್ಣಸಿದ್ದೇಶ್ವರ ಬೆಟ್ಟಕ್ಕೂ 
ಶಿಕಾಕು ಕರೆದುಕೊಂಡು ಹೋಗಿದ್ದರು. ಈ ಬೆಟ್ಟದ ಮೇಲೆ ಕೋಟೆಯ ಅವಶೇಷಗಳಿವೆ. 
ರಾಮ ಮತ್ತು ರಾಮೇಶ್ವರ ದೇವಸ್ಥಾನಗಳು ಬೆಟ್ಟದ ಮೇಲಿವೆ. ದೇವಸ್ಥಾನದ 
ರಂಗಮಂಟಪವನ್ನು ಪಾಳೇಗಾರ ಕೆಂಪೇಗೌಡ ನಿರ್ಮಿಸಿದನೆಂದು ತಿಳಿಯುತ್ತದೆ. ಬೆಟ್ಟದ 
ಮೇಲೊಂದು ದೋಣಿಯಿದ್ದು, ವರ್ಷಕ್ಕೊಮ್ಮೆ ಇಲ್ಲಿ ದೊಡ್ಡ ಜಾತ್ರೆ ನಡೆಯುತ್ತದೆ. 
ಸುತ್ತಮುತ್ತೆಲ್ಲ ಬೃಹತ್‌ ಬಂಡೆಗಳಿಂದ ಕೂಡಿರುವ ಪ್ರದೇಶ, ಎತ್ತರದಲ್ಲಿ ಬೀಸುವ 
ತಂಗಾಳಿಯಿಂದಾಗಿ ನಾವೆಲ್ಲರು ಖುಷಿಯಲ್ಲಿದ್ದೆವು. ಮುಂದೆ ನಮ್ಮಗಳ ಬಾಳಿನಲ್ಲಿ 
ಸಂಗಾತಿಯಾಗುವವರು ಜೊತೆಯಲ್ಲಿ ಇದ್ದದ್ದು ಕಾರಣವಿರಬಹುದು. 
ಅಂದು ಸಾಕಷ್ಟು ಸುತ್ತಾಡಿ, ರಾತ್ರಿ ಕಾಡನಕುಪ್ಪೆಯಲ್ಲಿ ತಂಗಿದ್ದೆವು. ಶಿಕಾಕು 
ಅವರದ್ದು ದೊಡ್ಡದಾದ ಕೂಡು ಕುಟುಂಬ, ಇವರ ತಂದೆ-ತಾಯಿಗಳೇ ಮನೆಯೆ 
ಹಿರಿಯರಾದ್ದರಿಂದ ತುಂಬ ಜವಾಬ್ದಾರಿಯನ್ನು ಹೊತ್ತಿದ್ದರು. ಸುತ್ತಮುತ್ತ ಕಲ್ಲುಗುಡ್ಡ, 
ಬೆಟ್ಟಗುಡ್ಡಗಳಿಂದ ಕೂಡಿರುವ ಪ್ರದೇಶದ ಹಳ್ಳಿಗೆ ನಾನು ಬಂದದ್ದು ಅದೇ 
ಮೊದಲೆಂದೇ ಹೇಳಬೇಕು. ಆ ದಿನ ರಾತ್ರಿ ಊಟಕ್ಕೆ ಚಿಗುರು ಬಿದಿರಿನಿಂದ ಮಾಡಿದ 
'ಕಳಲೆ ಪಲ್ಕ'ವನ್ನು ಬಡಿಸಲಾಗಿತ್ತು. ಅದನ್ನು ಮೊದಲು ತಿಂದದ್ದು ಅಲ್ಲಿಯೇ. 
ಮನೆಯವರೆಲ್ಲರೂ ನಮ್ಮನ್ನೆಲ್ಲ ಪ್ರೀತಿಯಿಂದ ನೋಡಿಕೊಂಡರು. ಒಟ್ಟಾರೆ 
ಕಾಡನಕುಪ್ಪೆಯ ಪಿಕ್‌ನಿಕ್‌ ನಮ್ಮೆಲ್ಲರ ಮನಸ್ಸಿನಲ್ಲಿ ಅಚ್ಚಳಿಯದೇ ಉಳಿದಿದೆ. 
ಶಿಕಾಕು ಜೊತೆಗೆ ಬಿಡುವು ಸಿಕ್ಕಾಗ ಅಥವಾ ನೋಡಬೇಕೆನಿಸಿದಾಗ ಸನಾದಿ 
ಅಪ್ಪಣ್ಣ, ಪರಸಂಗದ ಗೆಂಡೆತಿಮ್ಮ, ಆಪರೇಷನ್‌ ಡೈಮಂಡ್‌ ರಾಕೆಟ್‌, ಬೈಟ್‌ ದಿ 
ಬುಲೆಟ್‌ ಮುಂತಾದ ಸಿನಿಮಾಗಳಿಗೆ ಹೋಗುತ್ತಿದ್ದೆವು. ಮಹಾರಾಜ ಕಾಲೇಜು 
ಹಾಸ್ಟೆಲ್‌ನಿಂದ ಬಲ್ಲಾಳ್‌ ಸರ್ಕಲ್‌ ಹತ್ತಿರವಿದ್ದ ಗಣೇಶ ಥಿಯೇಟರ್‌ಗೆ ಇಂಗ್ಲಿಷ್‌ 
ಸಿನಿಮಾ ನೋಡಲು ಹೋಗುತ್ತಿದ್ದೆವು. ಸಮತೆಂತೋ ನಾಟಕಗಳು, ಸ್ನೇಹಸಂಪದ 
ತಂಡದ 'ಮೃಚ್ಛಕಟಿಕ' ನಾಟಕ ಮುಂತಾದವನ್ನು ನೋಡಿದ್ದೆವು. ಬಹುತೇಕರಿಗೆ ಶಿಕಾಕು 

ಜಯ 


ವಿಮರ್ಶಕ, ಬರಹಗಾರ, ಪ್ರಗತಿಪರ ಚಿಂತಕ ಎಂಬುದು ಮಾತ್ರ ಗೊತ್ತಿದೆ. ಆದರೆ, 
ಇವರು ಕೂಡ ನಾಟಕ ನಿರ್ದೇಶನ ಮಾಡಿದ್ದರೆಂಬುದು ಹಲವರಿಗೆ ತಿಳಿದಿಲ್ಲ. ನಾನು 
ಮತ್ತು ನನ್ನ ಹಲವು ಸ್ನೇಹಿತರು ಮಾನಸಗಂಗೋತ್ರಿಗೆ ಸೇರಿ, 'ಮೈನಾ' ಎಂಬ 
ರಂಗತಂಡವನ್ನು ಕಟ್ಟಿಕೊಂಡಿದ್ದೆವು. ಚಿಂತಕ ಪ್ರೊ. ಎಚ್‌.ಎಲ್‌. ಕೇಶವಮೂರ್ತಿ 
ಅವರು ಬರೆದ 'ನಂ ಪೋಲೀಸೆ ಪೋಲೀಸು'; ಎಂಬ ನಾಟಕವನ್ನು ಶಿಕಾಕುರವರು 
ನಮ್ಮ ಮೈನಾ ತಂಡಕ್ಕಾಗಿ ನಿರ್ದೇಶನ ಮಾಡಿದ್ದರು. ಈ ನಾಟಕ ೧೮-೧೦- 
೧೯೭೯ರಂದು ಮಹಾರಾಜ ಕಾಲೇಜಿನ ಶತಮಾನೋತ್ಸವ ಭವನದಲ್ಲಿ ಪ್ರದರ್ಶನ 
ಕಂಡಿತು. ನಾಟಕ ಕುರಿತಂತೆ ಶಿಕಾಕುರವರು "ಹಸ್ತ ಪ್ರತಿಯಲ್ಲಿಯೇ ಈ ನಾಟಕ 
ಓದಿದಾಗ ಕೆಲವು ಕ್ಷಣ ದಿಗ್ಬ್ರಾಂತನಾದೆ. ಮೊದಲ ನೋಟಕ್ಕೆ ಕೇವಲ ಅಣಕದಂತೆ 
ತೋರುವ ಈ ನಾಟಕ ನಮ್ಮ ವ್ಯವಸ್ಥೆಯ ಅಧಿಕಾರಿಶಾಹಿಯನ್ನು ಪ್ರಭಾವಶಾಲಿಯಾಗಿ 
ವಿಡಂಬಿಸುತ್ತದೆ. ಒಂದು ದೇಶದ ಕಟ್ಟುವಿಕೆಯಲ್ಲಿ ಮಹತ್ವದ ಪಾತ್ರ ವಹಿಸಬೇಕಾದ 
ಪೊಲೀಸ್‌ ಪಡೆ, ಅದಕ್ಕೆ ವಿರುದ್ದವಾಗಿ ವ್ಯವಸ್ಥೆಯನ್ನು ಹೇಗೆ ಹಾಳು ಮಾಡುತ್ತದೆ 
ಎಂಬುದು ನವಿರಾದ ಚೂಪು ಹಾಸ್ಕದೊಡನೆ ಧ್ವನಿತವಾಗುತ್ತದೆ. ನಾಟಕದಲ್ಲಿ 
ಉಂಟಾಗುವ ದಂಗೆ ಮತ್ತು ಇನ್ಸ್‌ಪೆಕ್ಟರ್‌ನ ಸಾವು ಹೊಸ ಅರ್ಥ ಮತ್ತು ಪಾಠಗಳನ್ನು 
ಹೇಳುತ್ತದೆ" ಎಂದು ಅಭಿಪ್ರಾಯಪಡುತ್ತಾರೆ. 

ಮೈನಾ ಬಳಗದಲ್ಲಿ ನಾನು, ಸಿ.ಜಿ. ಮಂಜುಳ, ಎಂ. ಮಂಗಳ, ಎಚ್‌.ಕೆ. 
ಶೋಭಾ, ಎಸ್‌. ಪೂರ್ಣದೇವಿ, ವೆಂ.ವನಜ, ಎಂ.ಆರ್‌. ಮೀರಾ, ಮ.ವರದರಾಜು, 
ಗು.ಪರಮೇಶ್ವರ, ಎಂ. ನಟರಾಜ್‌, ಮನು ಚಕ್ರವರ್ತಿ, ಅಪ್ಪಾಜಿಗೌಡ, ಎಸ್‌. 
ಲಕ್ಷ್ಮೀನಾರಾಯಣ, ಎಂ.ಎಸ್‌. ಕುಲಕರ್ಣಿ, ಕುಬೇರು ಮೀರಾಪುರ, ಎಚ್‌.ಎಸ್‌. 
ಅಶೋಕಾನಂದ, ಚಿಕ್ಕಪ್ಪಾಜಿ ಎಲ್‌. ಕಾಡನಕುಪ್ಪೆ, ಎ.ಎಂ. ನಾಗಮಲ್ಲಪ್ಪ, ಎಂ.ಜಿ. 
ಚಂದ್ರಶೇಖರಯ್ಯ, ನಾ.ವಾಸುಕಿ, ರವೀಂದ್ರ ಎಂ. ಭಟ್‌, ಕೆ.ವಿ. ರಂಗರಾಜು, ಜಿ. 
ಮುರಳೀಧರ ಹಾಗೂ ಶಿವರಾಮು ಕಾಡನಕುಪ್ಪೆ ಅವರು ಇದ್ದರು. 

ಶಿಕಾಕು ಅವರು ಎಂ.ಎ. ತರಗತಿಯ ಸಹಪಾಠಿ ಆರ್‌. ಸುವರ್ಣ ಅವರ ಜೊತೆಗೆ 
ಸರಳವಾಗಿ ಅಂತರ ಜಾತೀಯ ವಿವಾಹವಾಗಲು ನಿರ್ಧರಿಸಿದ್ದರು. ಸುವರ್ಣ ಅವರ 
ಕುಟುಂಬದ ಕಡೆಯಿಂದ ಸಂಪೂರ್ಣ ಒಪ್ಪಿಗೆಯಿಲ್ಲದ್ದರಿಂದ ಆತುರ ಪಡದೆ 
ಕಾಯುತ್ತಿದ್ದರು. ೨೫-೧೧-೧೯೭೯ರ ಭಾನುವಾರದಂದು ಶಿವರಾಮು ಕಾಡನಕುಪ್ಪೆ - 
ಆರ್‌. ಸುವರ್ಣ ಅವರ ಮದುವೆ ಯಾವುದೇ ಸಂಪ್ರದಾಯ, ಆಚರಣೆ, ಆಡಂಬರ 
ವಿಲ್ಲದೇ ನೆರವೇರಿತು. ಮದುವೆಯ ಆಹ್ವಾನ ಪತ್ರಿಕೆಯೇ ತುಂಬಾ ಸರಳವಾಗಿತ್ತು. 
ಪೋಸ್ಟ್‌ ಕಾರ್ಡ್‌ ಸೈಜಿನ ಆಹ್ವಾನ ಪತ್ರಿಕೆಯಲ್ಲಿ ಒಕ್ಕಣೆ ಇದ್ದದ್ದು ಇಷ್ಟೆ : 


A 


ಶಿವರಾಮು ಕಾಡನಕುಸ್ದೆ - ಸಂಸ್ಕರಣ ಗ್ರ೦ಥ 


ಆತ್ಮಿ ಯರೆ 


ದಿನಾಂಕ : ೨೫-೧೧-೧೯೭೯ (ಭಾನುವಾರ) ಶಿವರಾಮು ಕಾಡನಕುಪ್ಪೆ 


ಕಾಲ : ಬೆಳಗ್ಗೆ ೧೦.೩೦ ಮತ್ತು 
ಸ್ಥಳ : ಆರ್‌.ವಿ.ವಿ.ಎಚ್‌.ಎಸ್‌. ಆರ್‌. ಸುವರ್ಣ 
(ಲಾಲ್‌ಬಾಗ್‌ ಬಳಿ) ಇವರ ಮದುವೆಗೆ ಬನ್ನಿ. 
ಬೆಂಗಳೊರು - ಎಚ್‌.ಎಲ್‌. ಕೇಶವಮೂರ್ತಿ 
- ಶೂದ್ರ ಶ್ರೀನಿವಾಸ್‌ 
ನಿಮ್ಮ ಆಗಮನ ಬಯಸುವ : ಶ್ರೀಮತಿ ಮತ್ತು ಶ್ರೀ ಲಿಂಗೇಗೌಡ 


ಶ್ರೀಮತಿ ಮತ್ತು ಶ್ರೀ ಶಾಂತಕುಮಾರ್‌ 


ಶ್ರೀ ಲಿಂಗೇಗೌಡ ಅವರು ಶಿಕಾಕು ಅವರ ತಂದೆ. ಶ್ರೀ ಶಾಂತಕುಮಾರ್‌ ಅವರು 

ಸುವರ್ಣ ಅವರ ಸಹೋದರ. ಕೆಲವರಿಗೆ ಮಾತ್ರ ಆಹ್ವಾನವಿದ್ದ ಮದುವೆಯಲ್ಲಿ 
ವಿಚಾರವಾದಿ ಪ್ರೊ. ಧರ್ಮಲಿಂಗಂ, ಪ್ರೊ. ಜಿ.ಎಸ್‌. ಶಿವರುದ್ರಪ್ಪ, ಶ್ರೀ ಪಿ.ಲಂಕೇಶ್‌, 
ಶ್ರೀ ಕೆ.ಎಂ. ಶಂಕರಪ್ಪ ಹಾಗೂ ಇತರರು ಭಾಗಿಗಳಾಗಿದ್ದರು. ನಾವೆಲ್ಲ ಕಾತರ ಮತ್ತು 
ಸಂಭ್ರಮಗಳಿಂದ ಪಾಲ್ಗೊಂಡಿದ್ದೆವು. 

ಮದುವೆಯ ನಂತರ ಶಿಕಾಕುರವರು ಜಯಲಕ್ಷ್ಮೀಪುರಂನಲ್ಲಿರುವ ಪಂಚವಟಿ 
ಸರ್ಕಲ್‌ನಿಂದ ಕುವೆಂಪು ಟ್ರಸ್ಟ್‌ ಕಡೆಗೆ ಹೋಗುವ ರಸ್ತೆಯಲ್ಲಿ ೨ನೇ ಕ್ರಾಸ್‌ನ 
ಬಲಭಾಗದಲ್ಲಿ ವಿಶಾಲವಾದ ಕಾಂಪೌಂಡಿನಿಂದ ಕೂಡಿದ ಕೊಡಗಿನ ಶ್ರೀ ಮಾದಪ್ಪ 
ದಂಪತಿಗಳ ಹಳೆಯ ಮನೆಯ ಒಂದು ಭಾಗದಲ್ಲಿ ಸಂಸಾರ ಹೂಡಿದ್ದರು. ವೃದ್ಧ 
ದಂಪತಿಗಳಿಬ್ಬರು ದೊಡ್ಡದಾದ ಮನೆಯಲ್ಲಿ ಸ್ವಲ್ಪ ಭಾಗವನ್ನು ಬಾಡಿಗೆಗೆ ನೀಡಿದ್ದರು. 
ಶಿಕಾಕು ಅವರ ಪ್ರೀತಿಯ ತಮ್ಮನಾದ ಚಿಕ್ಕಪ್ಪಾಜಿಯು ಇವರ ಜೊತೆಗೆ 
ಸೇರ್ಪಡೆಗೊಂಡಿದ್ದ. ಮಾದಪ್ಪ ದಂಪತಿಗಳು ಶಿಕಾಕು ಕುಟುಂಬದವರನ್ನು ತುಂಬಾ 
ಪ್ರೀತಿ ವಿಶ್ವಾಸದಿಂದ ಮಾತನಾಡಿಸುತ್ತಿದ್ದರು. ಪರಸ್ಪರ ಒತ್ತಾಸೆಯ ವಾತಾವರಣವಿತ್ತು. 
ಇಲ್ಲಿಗೆ ಗಂಗೋತ್ರಿಯ ಹಾಸ್ಟೆಲ್‌ನಿಂದ ನಾನು ಮತ್ತು ಅಪ್ಪಾಜಿಗೌಡ ಸಾಯಂಕಾಲ 
ಅಥವಾ ರಾತ್ರಿ ಹೋಗಿ ಬರುತ್ತಿದ್ದೆವು. ವಾಪಸ್ಸು ಬರುವಾಗ ಅಖಿಲ ಭಾರತೀಯ 
ಭಾಷಾ ಸಂಸ್ಥಾನದ ಆವರಣದಲ್ಲಿನ ಗಿಡಗಂಟೆಗಳ ನಡುವೆ ಸಣ್ಣದಾದ 
ಕಾಲುದಾರಿಯಲ್ಲಿ ನಡೆಯುತ್ತಾ ಗಂಗೋತ್ರಿಗೆ ಹಿಂದಿರುಗುತ್ತಿದ್ದೆವು. ರಾತ್ರಿಯ ವೇಳೆ 
ಆ ದಾರಿಯಲ್ಲಿ ಹಾವುಗಳಿರುತ್ತವೆ ಎಂದು ಹಲವು ಸ್ನೇಹಿತರು ನಮ್ಮನ್ನು 


ಖಯ 


ಶಿವರಾಮು ಕಾಡನಹುಷ್ಟೆ - ಸಂಸ್ಕರಣ ಗ್ರಂಥ 


ಎಚ್ಚರಿಸಿದ್ದರೂ, ಅದೇ ಹತ್ತಿರದ ದಾರಿಯಾದ್ದರಿಂದ ಧೈರ್ಯದಿಂದಲ್ಲದಿದ್ದರೂ, ಸದ್ದು 
` ಮಾಡಿಕೊಂಡು ಬರಬರನೆ ನಡೆದು ಬರುತ್ತಿದ್ದೆವು. ಅವರ ಮನೆಯ ಭೇಟಿಯ 
ಸಂದರ್ಭದಲ್ಲಿ ಲಘು ಉಪಹಾರದ ಸೇವನೆಯಂತು ಇದ್ದೇ ಇರುತ್ತಿತ್ತು. ಸುವರ್ಣ 
ಅವರಂತು ಅಂದಿನಿಂದಲೂ ನಮ್ಮನ್ನು ಪ್ರೀತಿ ವಿಶ್ವಾಸಗಳಿಂದ ಕಂಡಿದ್ದಾರೆ. ಶ್ರೀ 
ಮಾದಪ್ಪ ಅವರ ಮನೆಯಲ್ಲಿ ದೊಡ್ಡದಾದ ಬೆಣ್ಣೆಹಣ್ಣಿನ ಮರವಿತ್ತು. ಕೊಡಗಿನವರು 
ಈ ಹಣ್ಣನ್ನು ಹೆಚ್ಚಾಗಿ ಉಪಯೋಗಿಸುತ್ತಾರೆಂದು ಶಿಕಾಕುರವರು ನಮಗೆ ತಿಳಿಸಿ, 
ಅದನ್ನು ಹೇಗೆ ತಿನ್ನಬೇಕು ಎಂಬುದನ್ನು ವಿವರಿಸುತ್ತಾ, ಅದನ್ನು ಅರ್ಧಕ್ಕೆ ಅಡ್ಡಲಾಗಿ 
ಕತ್ತರಿಸಿ ಬೌಲ್‌ ತರಹ ಮಾಡಿಕೊಂಡು ಬರಿದೆ ಹಣ್ಣನ್ನು ತಿನ್ನಬಹುದು. ರುಚಿಗಾಗಿ 
ಸಕ್ಕರೆ ಸೇರಿಸಿಯೂ ಕೂಡ ತಿನ್ನಬಹುದೆಂದು ತೋರಿಸಿಕೊಟ್ಟರು. 
ಜಯಲಕ್ಷ್ಮೀಪುರಂ ಮನೆಯು ಶಿಕಾಕು ದಂಪತಿಗಳಿಗೆ ಸಾಕಾಗುತ್ತಿರಲಿಲ್ಲ. 
ಹೀಗಾಗಿ ಅವರು ಸರಸ್ವತಿಪುರಂ ೧೪ನೇ ಮುಖ್ಯ ರಸ್ತೆಯಲ್ಲಿದ್ದ ಮನೆಗೆ ಬಂದರು. 
ನಗರದ ಹೃದಯ ಭಾಗದಲ್ಲಿದ್ದ ಅವರ ಈ ಮನೆಯಿಂದ ಎಲ್ಲಾ ಕಡೆಗು ಹೋಗಿ 
'ಬರಲು ಬಸ್ಸಿನ, ಆಟೋಗಳ ಸೌಕರ್ಯವಿತ್ತು. ಸಾಹಿತ್ಯಕ, ಸಾಂಸ್ಕೃತಿಕ ಹಾಗೂ 
ಸಾಮಾಜಿಕ ಚಟುವಟಿಕೆಗಳಿಗೆ ಇಂಬು ನೀಡುತ್ತಿದ್ದ ಸ್ಥಳಗಳಿಗೆ ನಡೆದು ಹೋಗುವಷ್ಟು 
ಹತ್ತಿರದಲ್ಲಿತ್ತು ಅವರ ಮನೆ. 
ನಾನು ಕನ್ನಡ ಎಂ.ಎ. ಓದಲೆಂದೇ ಮಂಡ್ಕದಿಂದ ಮೈಸೂರಿಗೆ ಬಂದರೂ ಅನೇಕ 
ಸನ್ನಿವೇಶ, ಘಟನೆಗಳ ಕಾರಣದಿಂದಾಗಿ ಸಮಾಜಶಾಸ್ತ್ರದಲ್ಲಿ ಸ್ನಾತಕೋತ್ತರ 
ಪದವಿಯನ್ನು ಪಡೆದೆ. ಪದವಿ ಮುಗಿಸಿದ ಮರುಕ್ಷಣದಲ್ಲೇ ಉದ್ಯೋಗಕ್ಕಾಗಿ ಹಲವು 
ಕಡೆ ವಿಚಾರಿಸುತ್ತಿದ್ದೆ. ನಾನು ಡಾ. ಎನ್‌.ಎಸ್‌. ರಾಮೇಗೌಡರು ಪ್ರಾಂಶುಪಾಲರಾಗಿದ್ದ 
ಕನಕಪುರದ ರೂರಲ್‌ ಕಾಲೇಜಿನಲ್ಲಿ ಪಾರ್ಟ್‌ಟೈಂ ಅಧ್ಯಾಪಕನಾಗಿ ಕೆಲಸಕ್ಕೆ ಸೇರಿದೆ. 
ತಿಂಗಳಿಗೆ ರೂ. ೨೦೦/- ವೇತನ ಸಿಗುತ್ತಿತ್ತು. ನನ್ನಾಕೆ ವೆಂ. ವನಜ ಕರ್ನಾಟಕ ಸರ್ಕಾರದ 
ಯುವಜನ ಸೇವಾ ಇಲಾಖೆಯಲ್ಲಿ ದಿನಭತ್ಮೆ ನೌಕರಿಗೆ ಸೇರಿದ್ದಳು. ಆಕೆಗೆ ತಿಂಗಳಿಗೆ 
೧೮೦/- ರೂ. ವೇತನ ಸಿಗುತ್ತಿತ್ತು. ಬೆಂಗಳೂರಿನ ಹೊರವಲಯದಲ್ಲಿದ್ದ 
ಕಮ್ಮನಹಳ್ಳಿಯಲ್ಲಿ ಮನೆ ಮಾಡಿದ್ದೆವು. ಕಲ್ನಾರುಶೀಟಿನ ಚಿಕ್ಕ ಚಿಕ್ಕ ಮನೆಗಳಲ್ಲಿ 
ನಮ್ಮಂತೆಯೇ ಮುಂದೆ ಜೀವನ ಸಂಗಾತಿ ಆಗುವವರೊಟ್ಟಿಗೆ ಜೀವನ ಪ್ರಾರಂಭಿಸಿದೆವು. 
ಮರುವರ್ಷ ನಾನು ಬೆಂಗಳೂರಿನ ಸರ್ಕಾರಿ ಕಲಾ ಕಾಲೇಜಿನಲ್ಲಿ ಪಾರ್ಟ್‌ಟೈಂ 
ಅಧ್ಯಾಪಕನಾಗಿ ಹಾಗೂ ಶ್ರಮಿಕ ವಿದ್ಯಾಪೀಠದಲ್ಲಿ ಅರೆಕಾಲಿಕ ಉದ್ಯೋಗಿಯಾಗಿ 
ಕೆಲಸ ನಿರ್ವಹಿಸುತ್ತಿದ್ದೆ. ೧೯೮೧ರ ಮಾರ್ಚಿನಲ್ಲಿ ಬೆಂಗಳೂರಿನ ಕಾವೇರಿ ಭವನದ 
ಒಂಭಾಗದಲ್ಲಿದ್ದ ಸಬ್‌ ರಿಜಿಸ್ಟಾರ್‌ ಕಚೇರಿಯಲ್ಲಿ ಕೆಲವೇ ಸ್ನೇಹಿತರ ಸಮ್ಮುಖದಲ್ಲಿ 


I ಕಾಡನಕುಪ್ಪೆ - ಸಂಸ್ಕರಣ ಗ್ರಂಥ , 


ನಮ್ಮ ಮದುವೆ ನೋಂದಣಿಯಾಯಿತು. ಅಂದಿನ ಕಷ್ಟದ ದಿನಗಳಲ್ಲಿ ಶಿಕಾಕು 
ಸೇರಿದಂತೆ ಹಲವು ಹಿತೈಷಿಗಳು ನಮ್ಮನ್ನು ಪೊರೆದರು. ಶಿಕಾಕು ಅವರು ಪತ್ರಗಳ 
ಮುಖೇನ ನಮ್ಮೊಂದಿಗೆ ಸಂಪರ್ಕದಲ್ಲಿದ್ದರು. ಶಿಕಾಕು ಅವರ ಪತ್ರಗಳು ನಮ್ಮಗಳ 
ಕ್ಷೇಮಸಮಾಚಾರ ಹಾಗೂ ಉದ್ಯೋಗಕ್ಕೆ ಸಂಬಂಧಿಸಿದವುಗಳಾಗಿದ್ದವು. ಉದ್ಯೋಗ 
ಭದ್ರತೆ ಇಲ್ಲದ ಅಂದಿನ ಸಂದರ್ಭದಲ್ಲಿ ಶಿಕಾಕು ಅವರ ಧೈರ್ಯ ತುಂಬಿದ ಪತ್ರಗಳು 
ಒಂದು ರೀತಿಯ ಸಮಾಧಾನವನ್ನು ತರುತ್ತಿದ್ದವು. 


೧೬-೧೧-೧೯೮೧ 
ಪ್ರಿಯ ಕಾಂಚನ್‌, 
ನಿಮ್ಮ ಪತ್ರಕ್ಕೆ ಉತ್ತರ ಬರೆಯಲು ತಡವಾಗಿದ್ದಕ್ಕೆ ಬೇಸರಿಸಬೇಡಿ. 
ವನಜಾಕ್ಸಿಯವರು ಮತ್ತು ಮಗು ಆರೋಗ್ಯವೇ? ಮಗು ಹೇಗಿದೆ? ನಿಮ್ಮ ಹಾಗೆ? 
ವನಜಾಕ್ಸಿ ಹಾಗ? ನಿಮಗೆ ಈ ದಿನಗಳಲ್ಲಿ ಆರ್ಗಿಕ ತೊಂದರೆಗಳು 
ಜಾಸ್ತಿಯಾಗಿರಬೇಕೆಂದು ತಿಳಿದಿದ್ದೇನೆ. ಏನು ಮಾಡುವುದು? ನೀಸಬೇಕು. ಯಾವುದೋ 
ಒಂದು ಗುರಿಯ ಬೆನ್ನುಬಿದ್ದ ನಮ್ಮಂಥವರು ನಿರಾಶರಾಗಬೇಕಿಲ್ಲ. ವನಜಾಕ್ಸಿಯವರು 
ಮಗುವಿನ ಜೊತೆ ಬಂದ ತಕ್ಷಣ ಬರೆಯಿರಿ. ನಾನು ಸುವರ್ಣ ಬರುತ್ತೇವೆ. 
ಅಪ್ಪಾಜಿಗೌಡನ ಮದುವೆಯಾಯಿತು. ಅವರದ್ದು ನನಗೆ ಒಂದು ಸಮಸ್ಯೆ 
ಅಲ್ಲವೆಂದು ಈಗ ನನಗನ್ನಿಸುತ್ತಿದೆ. ನಿಮ್ಮದು ಸರಿಯಾಗಬೇಕು. ಒಂದು ಕೆಲಸ 
ಅಂತ ಆದರೆ ನೆಮ್ಮದಿ. 
ನೀವು ಒಮ್ಮೆ ಮೈಸೂರಿಗೆ ಬನ್ನಿ. ಆರ್ಥಿಕ ತೊಂದರೆಯಾದರೂ ಪರವಾಗಿಲ್ಲ. 
ಏನಾದರೂ ಒಂದು ತೀರ್ಮಾನಕ್ಕೆ ಬರೋಣ. ಹೀಗೆ ಇದ್ದರೆ ನಾವು ಸತ್ತು 
ಹೋಗುತ್ತೇವೆ. ನೀವು ಮೊದಲು ಹೇಳಿದಂತೆ ಯಾವುದಾದರೂ 'smallscale industry’ 
ಬಗ್ಗೆ ಯೋಚನೆ ಮಾಡುವ. ನೀವು ನಾವು ಸೇರಿದರೆ ಆಗಬಹುದೇನೋ? ಬನ್ನಿ. 
ಕಾಗದ ಬರೆಯಿರಿ 
ನಿಮ್ಮವ 
ಶಿವರಾಮು ಕಾಡನಕುಪ್ಪೆ 


ಆತ್ಮೀಯರಾದ ಕಾಂಚನ್‌ರವರೆ, 
ನಿಮ್ಮ ಮುಂದಿನ ಪತ್ರದಲ್ಲಿ ವನಜಾರವರ ವಿಳಾಸ ಕಳಿಸಿ ಮರೆಯದೆ. ಎಲ್ಲವನ್ನು 

ಇವರೇ ಬರೆದಿರುವುದರಿಂದ ಏನನ್ನು ಬರೆಯಲು ತೋಚುತ್ತಿಲ್ಲ. ವನಜ ಮಗು 
ಬಂದ ನಂತರ ಬೆಂಗಳೂರಿಗೆ ಬರಲು ತುಂಬಾ ಆಸಕ್ತಿಯಿದೆ. ಇನ್ನೇನು ವಿಷಯ? ' 
ಪತ್ರ ಬರೆಯಿರಿ. 

ಇಂತು ಸುವರ್ಣ 


ಪ್ರಿಯ ಕಾಂಚನ್‌, ೦೯-೦೩-೧೯೮೨ 

ನಿಮ್ಮ ಫೆಲೋಷಿಪ್‌ಗೆ ಸಂಬಂಧಿಸಿದ ಆರ್ಡರ್‌ ಸಿಕ್ಕ ತಕ್ಷಣ ನಿಮಗೆ ಟೆಲಿಗ್ರಾಂ 
ಕೊಡ್ತೇನೆ. ಬರುವುದನ್ನು ನಿಶ್ಚಯಿಸಿದ್ದರೆ ಅದಕ್ಕೆ ರೆಡಿಯಾಗುತ್ತಿರಿ. ಮಗು, ತಾಯಿ 
ಚೆನ್ನಾಗಿದ್ದಾರೆಂದು ತಿಳಿದಿದ್ದೇವೆ. ಸುಶಿ ಮುತ್ತು ಸುವರ್ಣ ಇಬ್ಬರೂ 
ಆರೋಗ್ಯವಾಗಿದ್ದಾರೆ. ಅಪ್ಪಾಜಿ ಮೊನ್ನೆ ಊರಿಗೆ ಹೋದವನು ಇನ್ನೂ ಬಂದಿಲ್ಲ. 
ನಿಮ್ಮ ಮಗುವಿಗೆ ಸುವರ್ಣ ಗುಲಾಬಿ ಬಣ್ಣದ ಸ್ವೆಟರ್‌ ಹಾಕಿದ್ದಾಳೆ. ಈ ಸಾರಿ ನೀವು 
ಬಂದಾಗ ನಿಮ್ಮೊಡನೆ ಕಳಿಸುವ ಯೋಜನೆಯಲ್ಲಿದ್ದಾಳೆ. ಕೂಡಲೆ ಪತ್ರ ಬರೆಯಿರಿ. 
ವನಜ ಅವರಿಗೆ ನಮ್ಮ ವಂದನೆಗಳನ್ನು ತಿಳಿಸಿ. 

ವಂದನೆಗಳು. 

ನಿಮ್ಮ ಶಿವರಾಮು ಕಾಡನಕುಪ್ಪೆ 


ಕಾವೇರಿಯ ಹೋರಾಟ ಮಂಡ್ಕ, ಮೈಸೂರುಗಳಲ್ಲದೇ ಇಡೀ ಕರ್ನಾಟಕವನ್ನು 
ಆವರಿಸಿಕೊಂಡಿದ್ದನ್ನು ಕಂಡಿದ್ದೇವೆ. ವಸ್ತುಸ್ಥಿತಿಯನ್ನರಿಯದೇ ಕೇವಲ ರಾಜಕೀಯ 
ಮೇಲಾಟದ ತೀರ್ಪುಗಳಿಂದಾಗಿ 'ಮಾಡು ಇಲ್ಲವೆ ಮಡಿ' ಎಂಬಂಥ ಸ್ಥಿತಿ 
ನಿರ್ಮಾಣವಾಗಿತ್ತು. ಮೈಸೂರಿನಲ್ಲಂತು ಈ ಮೊದಲು ಯಾವ ಹೋರಾಟಗಳಲ್ಲೂ 
ಕಂಡಿರದ, ಕೇಳಿರದ ಅನೇಕ ಸಂಘ-ಸಂಸ್ಥೆಗಳು ಈ ಚಳುವಳಿಯಲ್ಲಿ ತಾವಾಗಿಯೇ 
ಭಾಗವಹಿಸಿದವು. ಕಾವೇರಿ ತೀರ್ಪಿನ ವಿರುದ್ದದ ಚಳುವಳಿಯಲ್ಲಿ ಭಾಗವಹಿಸುವ 
ಸಂಘ-ಸಂಸ್ಥೆಗಳ ಸಂಖ್ಯೆ ದೊಡ್ಡದಾಗಿತ್ತು. ಹೋರಾಟದ ಕಾವನ್ನು ಹೆಚ್ಚಿನ 
ದಿನಗಳವರೆಗೆ ವ್ಯವಸ್ಥಿತವಾಗಿ ಕಾಯ್ದುಕೊಳ್ಳಲು, ಪ್ರತಿನಿತ್ಯ ಪ್ರತಿಭಟನೆಯಲ್ಲಿ ಹಾಗೂ 
ಧರಣಿಯಲ್ಲಿ ಭಾಗವಹಿಸುವವರ ಒಂದು ಪಟ್ಟಿಯನ್ನು ಸಂಘಟಕರು ತಯಾರಿಸಿದರು. 
ನಿಗದಿತವಾದ ದಿನ ನಿರ್ದಿಷ್ಟ ಸಂಘು-ಸಂಸ್ಥೆಯವರು ಈ ಹೋರಾಟದಲ್ಲಿ 
ಭಾಗವಹಿಸಬಹುದೆಂದು ತಿಳಿಸುತ್ತಿದ್ದರು. ಕಾವೇರಿ ಚಳುವಳಿಯ ಸಂದರ್ಭದಲ್ಲಿ 
ಮೈಸೂರು ವಿಶ್ವವಿದ್ಯಾನಿಲಯದ ಅಧ್ಯಾಪಕರ ಸಂಘ ಮತ್ತು ಅಧ್ಯಾಪಕೇತರ ಸಂಘಗಳ 
ಒಕ್ಕೂಟದ ಆಶ್ರಯದಲ್ಲಿ ಪ್ರತಿಭಟನಾ ಮೆರವಣಿಗೆಯನ್ನು ನಡೆಸುವುದೆಂದು 


ಶಿವರಾಮು ಕಾಡನಹುಸ್ಟೆ - ಸಂಸ್ಕರಣ ಗ್ರ೦ಥ 


ತೀರ್ಮಾನಿಸಲಾಯಿತು. ಈ ಕಾರ್ಯಕ್ರಮದ ಸಂಚಾಲಕರಾಗಿ ಶಿಕಾಕು ಅವರಿದ್ದರು. 
ಒಕ್ಕೂಟವು ಕ್ರಾಫರ್ಡ್‌ ಭವನದಿಂದ 'ಅಭೂತಪುರ್ವವಾದ ಮೆರವಣಿಗೆಯನ್ನು 
ಪ್ರಾರಂಭಿಸಿತು. ಈ ಉದ್ದೇಶಕ್ಕಾಗಿ ಸಂಗ್ರಹಿಸಿದ್ದ ಹಣಕಾಸಿನ ನಿರ್ವಹಣೆಯನ್ನು 
ನೋಡಿಕೊಳ್ಳುವ ಖಜಾಂಚಿಯಾಗಿ ನಾನು ಕಾರ್ಯ ನಿರ್ವಹಿಸಿದ್ದೆ. ಸಂಗ್ರಹಿಸಿದ್ದ 
ಹಣಕಾಸಿನಲ್ಲಿ ಸುಮಾರು ಒಂದು ಸಾವಿರದಷ್ಟು ಹಣ ಉಳಿದಿತ್ತು. 'ಸಾರ್‌ ಈ ಹಣವನ್ನು 
ಮತ್ತ್ಯಾವುದಕ್ಕೆ ಉಪಯೋಗಿಸಬಹುದು?' ಎಂದಾಗ 'ಹಾಗೇ ಇಟ್ಟಿರಿ ಮುಂದೆ 
ನೋಡೋಣ' ಎಂದಿದ್ದರು. ೪-೫ ವರ್ಷಗಳ ನಂತರ ಪುನಃ ಈ ತರಹದೇ ಹೋರಾಟಕ್ಕೆ 
ಅದನ್ನು ಬಳಸಲಾಯಿತು. 

೧೯೯೨ರ ಅವಧಿಯಲ್ಲಿ ಶಿಕಾಕು ಅವರು ಚಿಕ್ಕದಾದ, ಅದ್ದೂರಿಯಲ್ಲದ 
ಮನೆಯನ್ನು ಕುವೆಂಪುನಗರದ ಪಡುವಣ ರಸ್ತೆಯ ೪ನೇ ಅಡ್ಡರಸ್ತೆಯಲ್ಲಿ ಕಟ್ಟಿಸಿದರು. 
ಕುಕ್ಕರಹಳ್ಳಿಯಲ್ಲಿ ಇವರು ವಾಸವಿದ್ದ ಮನೆಯ ಮಾಲೀಕ ಭೈರಪ್ಪ ಇವರ ಅಗತ್ಯಕ್ಕೆ 
ತಕ್ಕಂತೆ ತ್ವರಿತವಾಗಿ ಮನೆಯನ್ನು ಕಟ್ಟಿಕೊಟ್ಟಿದ್ದರು. ಯಾವ ಸಾಂಪ್ರದಾಯಿಕ ಗೃಹ 
ಪ್ರವೇಶವನ್ನು ಮಾಡಲಿಲ್ಲ. ಬದಲಾಗಿ ಮನೆಯ ನಿರ್ಮಾಣದಲ್ಲಿ ದುಡಿದವರಿಗಾಗಿ 
ಒಂದು ಮಾಂಸಾಹಾರಿ ಭೋಜವನ್ನೇರ್ಪಡಿಸಿದ್ದರು. ಮತ್ತೊಮ್ಮೆ ಒಂದು ಸಂಜೆ 
ಮನೆಯ ಮೇಲುಗಡೆ ತೀರಾ ಆಪ್ತರಾದವರಿಗಾಗಿ ಇಂತಹದ್ದೇ ಭೋಜನ ಕೂಟ 
ಏರ್ಪಾಟು ಮಾಡಿದ್ದರು. ಇದರಲ್ಲಿ ಪ್ರೊ. ಸಿ.ಪಿ.ಕೆ. ಪ್ರೊ. ರಾಗೌ., ಪ್ರೊ. ಪಿ.ಕೆ. 
ರಾಜಶೇಖರ, ಪ್ರೊ. ಹನೂರು ಕೃಷ್ಣಮೂರ್ತಿ, ಪ. ಮಲ್ಲೇಶ್‌, ಡಾ. ಕ್ಕಾತನಹಳ್ಳಿ 
ರಾಮಣ್ಣ, ನಾನು ಹಾಗೂ ಅವರ ಸಹೋದ್ಯೋಗಿ ಮಿತ್ರರು ಭಾಗವಹಿಸಿದ್ದೆವು. 

೧೯೯೭ರ ಮೇ ೨೨ರ ಬುದ್ದಪೂರ್ಣಿಮೆಯ ದಿವಸ ಮೊಟ್ಟಮೊದಲ ಅಂತರ್ಜಾತಿ 
ವಿವಾಹಿತರ ಸಮಾವೇಶ ಬೆಂಗಳೂರಿನಲ್ಲಿ ಜರುಗಿತ್ತು. ಮುಂದೆ ೧೫-೧೨-೧೯೯೭ರಲ್ಲಿ 
'ಮಾನವ ಮಂಟಪ' ಟ್ರಸ್ಟ್‌ ಆಗಿ ನೋಂದಾವಣೆಗೊಂಡು, ವಾರ್ಷಿಕ ಸಮಾವೇಶವನ್ನು 
ಪ್ರತಿ ವರ್ಷ ಹಮ್ಮಿಕೊಳ್ಳಲಾಗುತ್ತಿದೆ. ಮೈಸೂರಿನಲ್ಲಿ ಆಸಕ್ತರು ಹಾಗೂ ಪ್ರಗತಿಪರರು 
ಸೇರಿ ಈ ರೀತಿಯ ಅಂತರ ಜಾತಿ / ಮತೀಯ ಸರಳ ವಿವಾಹಗಳನ್ನು ಕುವೆಂಪು 
ಮಂತ್ರ ಮಾಂಗಲ್ಯದ ರೀತ್ಕಾ ಏರ್ಪಡಿಸುತ್ತಿದ್ದಾರೆ. 'ಮಾನವ ಮಂಟಪ'ವು ಜಾತ್ಕಾತೀತ 
ಒಲವಿನ ಒಂದು ವಿವಾಹ ವೇದಿಕೆಯಾಗಿದೆ. ಕೆಲವು ಮದುವೆಗಳನ್ನು ಆಸಕ್ತರ 
ಮನೆಗಳಲ್ಲಿ, ನಿಸರ್ಗ ಟ್ರಸ್ಟ್‌, ಧ್ವನ್ಮಾಲೋಕ ಹಾಗೂ ಸಾರ್ವಜನಿಕ ಪಾರ್ಕುಗಳಲ್ಲಿ 
ನಡೆಸಲಾಗಿದೆ. ಈ ಮೊದಲಿಗೆ ಮಾನಸಗಂಗೋತ್ರಿಯ ಗಾಂಧಿ ಭವನದಲ್ಲಿ ಯಾವ 
ಆಡಚಣೆಯು ಇಲ್ಲದೆ ವಿವಾಹಗಳು ನಡೆಯುತ್ತಿದ್ದವು. ಅಲ್ಲಿನ ವಾತಾವರಣವು 
ಚೆನ್ನಾಗಿತ್ತು, ಗಂಗೋತ್ರಿಯ ವಿದ್ಯಾರ್ಥಿಗಳು ಆಸಕ್ತಿಯಿಂದ ಭಾಗವಹಿಸುತ್ತಿದ್ದರು. 


ಯ್ತು 


J 

ಒಂದು ರೀತಿಯ ಸಕಾರಾತ್ಮಕ ಪ್ರೇರಣೆಯು ಯುವಕರ ಮೇಲೆ ಉಂಟಾಗುವ 
ಅವಕಾಶವಿತ್ತು. ಮೈಸೂರಿನ ಈ ಮಾನವ ಮಂಟಪವು ಕ್ರಿಯಾಶೀಲತೆ ಮತ್ತು 
ಜವಾಬ್ದಾರಿಯಿಂದ ಕೂಡಿರಲಿ ಎಂಬ ಕಾರಣದಿಂದ ಆಗಾಗ್ಗೆ ಮಾನವ ಮಂಟಪದ 
ಕಾರ್ಯಕಾರಿ ಸಮಿತಿಯನ್ನು ರಚಿಸಲಾಗುತ್ತಿತ್ತು. ಒಮ್ಮೆ ಧ್ವನ್ಮಾಲೋಕದಲ್ಲಿ ಸಭೆ 
ಸೇರಿ ಮಾನವ ಮಂಟಪಕ್ಕೆ ಒಂದು ಸಾಂಸ್ಥಿಕ ರೂಪ ಕೊಟ್ಟು ಅದರ 
ಕಾರ್ಯವ್ಯಾಪ್ತಿಯನ್ನು ಹೆಚ್ಚಿಸಲು ಬೇಕಾದ ರೂಪುರೇಷೆಗಳನ್ನು ತಯಾರಿಸಲು ಶಿಕಾಕು 
ಅವರ ಸಂಚಾಲಕತ್ವದಲ್ಲಿ ಶ್ರೀ ಎಂ. ವೆಂಕಟರಾಮು, ಶ್ರೀಮತಿ ಕೆ. ಸುಶೀಲ, ಶ್ರೀಮತಿ 
ಎನ್‌.ಆರ್‌. ಸ್ನೇಹ ಹಾಗೂ ಶ್ರೀ ಸ್ವಾಮಿ ಆನಂದ ಅವರನ್ನು ಒಳಗೊಂಡ ಒಂದು 
ಸಮಿತಿಯನ್ನು ರಚಿಸಲಾಯಿತು. ಇವರು ೩ ಸಭೆಗಳನ್ನು ನಡೆಸಿ, ಮತ್ತೊಮ್ಮೆ 
ಕುವೆಂಪುನಗರದ ಹೋಟೆಲ್‌ 'ಮನೆ'ಯ ಮಹಡಿಯಲ್ಲಿ ಇಷ್ಟರವರೆವಿಗೆ ಚರ್ಚಿಸಿ 
ಅಂತಿಮ ರೂಪಕೊಟ್ಟಿದ್ದ ಕೆಲವೊಂದು ಅಂಶಗಳನ್ನು ಅಲ್ಲಿ ಸೇರಿದ್ದ ಆಸಕ್ತರಿಗೆ ಶಿಕಾಕು 
ಅವರು ವಿವರಿಸಿದರು. ಸಭೆಯಲ್ಲಿ ಇನ್ನು ಬೇರೆ ಬೇರೆ ಸಲಹೆಗಳು ಬಂದಿದ್ದರಿಂದಾಗಿ 
ಅವುಗಳೆಲ್ಲವನ್ನು ಕ್ರೋಢೀಕರಿಸಿ ಮುಂದಿನ ಸಭೆಯಲ್ಲಿ ತಿಳಿಸಲಾಗುವುದೆಂದು ಸಹ 
ತಿಳಿಸಿದರು. ಆದರೆ, ಶಿಕಾಕು ಅವರ ಅನಾರೋಗ್ಯದಿಂದಾಗಿ ವಿಷಯ ಅಲ್ಲಿಗೆ ನಿಂತಿತು. 
ಇದನ್ನು ಮುಂದುವರೆಸುವ ಪ್ರಯತ್ನ ಅಲ್ಲಲ್ಲಿ ನಡೆದರೂ ಸಹ ಅದು 
ಫಲಕಾರಿಯಾಗಲಿಲ್ಲ. ಈಗಲೂ ಕೆಲವು ಗೆಳೆಯರ ಮನೆಗಳಲ್ಲಿ, ಎಲ್ಲರಿಗೂ 
ಸರಿಹೊಂದುವ ಸಮಯದಲ್ಲಿ ಮದುವೆಗಳನ್ನು ಮಾನವ ಮಂಟಪದ ಆಶ್ರಯದಲ್ಲಿ 
ನಡೆಸುತ್ತಿದ್ದೇವೆ. ಮೈಸೂರಿನ ಹೊರಗಿನಿಂದಲೂ ವಧು-ವರರು, ಪ್ರೇಮಿಗಳು ನಮ್ಮನ್ನು 
ಸಂಪರ್ಕಿಸುತ್ತಿರುತ್ತಾರೆ. ವಿವಾಹ ನೋಂದಣಿ, ಸಂಬಂಧಿಸಿದವರ ಕಡೆಯಿಂದ ಬರುವ 
ಬೆದರಿಕೆ ಮುಂತಾದವುಗಳನ್ನು ಮಾನವ ಮಂಟಪದ ಬೆಂಗಲಿಗರ ನೆರವಿನೊಂದಿಗೆ 
ಪರಿಹರಿಸುತ್ತಿದ್ದೇವೆ. ಶಿಕಾಕುರವರು ಮಾನವ ಮಂಟಪಕ್ಕೆ ಸಾಂಸ್ಥಿಕ ರೂಪ ಕೊಟ್ಟಲ್ಲಿ 
ಅದಕ್ಕೊಂದು ವಿಶೇಷ ಶಕ್ತಿ ಬರುತ್ತದೆಂದು ಹೇಳುತ್ತಿದ್ದರು. 

೧೯೭೮ ರಿಂದ ೨೦೧೩ರ ವರೆಗೆ ಮೈಸೂರಿನ ವಿದ್ಯಾವರ್ಧಕ ಪದವಿ ಕಾಲೇಜಿನಲ್ಲಿ 
ಉಪನ್ಯಾಸಕ, ಸಹ ಪ್ರಾಧ್ಯಾಪಕ, ಪ್ರಾಧ್ಯಾಪಕ ಹಾಗೂ ಪ್ರಿನ್ಸಿಪಾಲರಾಗಿ ಶಿಕಾಕು ಅವರು 
ಕೆಲಸ ನಿರ್ವಹಿಸಿದರು. ಸೇವಾ ಹಿರಿತನದಲ್ಲಿ ಬರುವ ಪ್ರಿನ್ಸಿಪಾಲರ ಹುದ್ದೆ ತಮಗೆ 
ಬೇಡವೆಂದು ಆಡಳಿತ ಮಂಡಳಿಗೆ ಬಹಳ ವರ್ಷಗಳ ಹಿಂದೆಯೇ ತಿಳಿಸಿದ್ದರು. ಕಾರಣ, 
ಬರವಣಿಗೆ ಹಾಗೂ ಸಮಾಜಮುಖಿ ಚಟುವಟಿಕೆಗಳಲ್ಲಿ ತೊಡಗಿಸಿಕೊಳ್ಳುವುದೇ 
ಆಗಿತ್ತು. ಕೆಲ ವರ್ಷಗಳ ನಂತರ ನೀವೇ ಪ್ರಾಂಶುಪಾಲರಾಗಬೇಕೆಂಬ ಆಡಳಿತ 
ಮಂಡಳಿಯ ಪ್ರೀತಿಪೂರ್ವಕ ಒತ್ತಾಯದಿಂದ ಶಿಕಾಕು ಅವರು ಪ್ರಿನ್ಸಿಪಾಲರ 


“ಜು 


JA 

ಹುದ್ದೆಯನ್ನು ಒಪ್ಪಿಕೊಂಡರು. ಆಡಳಿತ ಮಂಡಳಿ ಹಾಗೂ ಸಹೋದ್ಯೋಗಿಗಳ 
ಸಹಕಾರ ಮತ್ತು ಬೆಂಬಲದೊಂದಿಗೆ ವಿದ್ಯಾವರ್ಧಕ ಕಾಲೇಜನ್ನು ಉತ್ತಮ ಕಾಲೇಜಾಗಿ 
ರೂಪಿಸಿದ ಕೀರ್ಕಿ ಶಿಕಾಕು ಅವರಿಗೆ ಸಲ್ಲುತ್ತದೆ. ಪ್ರಾಂಶುಪಾಲರ ಹುದ್ದೆಯ ಹಿರಿತನದ 
ಆಧಾರದ ಮೇಲೆ ಘನತೆವೆತ್ತ ಮೈಸೂರು ವಿಶ್ವವಿದ್ಯಾನಿಲಯದ ಸಿಂಡಿಕೇಟ್‌, 
ಅಕಾಡೆಮಿಕ್‌ ಕೌನ್ಸಿಲ್‌ನ ಸದಸ್ಯರಾಗಿ ಬದ್ಧತೆಯಿಂದ ಕಾರ್ಯನಿರ್ವಹಿಸಿದರು. 
ಮೈಸೂರು ವಿಶ್ವವಿದ್ಯಾನಿಲಯವು ನೇಮಿಸಿದ ಸಮಿತಿಗಳಲ್ಲಿ ನ್ಯಾಯಪರವಾದ, 
ವಸ್ತುನಿಷ್ಠವಾದ ವರದಿಗಳನ್ನು ನೀಡಿದ್ದಾರೆ. ಅವರಿದ್ದ ಅವದಿಯಲ್ಲಿ 
ವಿಶ್ವವಿದ್ಯಾನಿಲಯವು ನಿಯಮಗಳ ಚೌಕಟ್ಟಿನೊಳಗೆ ಕೆಲಸ ಮಾಡುವಂತೆ 
ನೋಡಿಕೊಂಡಿದ್ದಾರೆ. 

ಮೈಸೂರು ಸಾಂಸ್ಕೃತಿಕ ನಗರಿ, ವಿದ್ಮಾನಗರಿ ಎಂಬ ಹೆಗ್ಗಳಿಕೆಯ ಜೊತೆಯಲ್ಲೇ 
ಅನೇಕ ಹೋರಾಟಗಳ ಬೆಳವಣಿಗೆಗಳಿಂದಾಗಿ ಸಮಾಜದ ಸ್ವಾಸ್ಥ್ಯ ಕಾಪಾಡಲು 
ಪ್ರಯತ್ನಿಸಿದೆ. ಪ್ರಗತಿಪರವಾದ ಸಮಾಜದ ನಿರ್ಮಾಣಕ್ಕಾಗಿ ಅನೇಕ ಸಂಘಟನೆಗಳು 
ಮೈಸೂರಿನಲ್ಲಿ ಹೋರಾಟವನ್ನು ರೂಪಿಸಿವೆ. ಈ ನಗರದ ಹಿರಿಯರು, 
ಸಮಾಜವಾದಿಗಳು, ಸ್ವಾತಂತ್ರ್ಯ ಹೋರಾಟಗಾರರು, ಸಾಹಿತಿಗಳು, ಕಲಾವಿದರು, 
ಚಿಂತಕರು ಹಾಗೂ ಯುವಕರು ಈ ಯಾನದಲ್ಲಿ ತಮ್ಮನ್ನು ತೊಡಗಿಸಿಕೊಂಡಿದ್ದಾರೆ. 
ಪ್ರೊ. ಶಿವರಾಮು ಕಾಡನಕುಪ್ಸೆಯವರು ವಿದ್ಯಾರ್ಥಿಯಾಗಿ ಮಾನಸಗಂಗೋತ್ರಿಗೆ 
೧೯೭೪ರಲ್ಲಿ ಬರುವ ವೇಳೆಗಾಗಲೇ ಮೈಸೂರಿನಲ್ಲಿ ಸಾಕಷ್ಟು ಯುವ ಮನಸ್ಸುಗಳನ್ನು 
ತನ್ನತ್ತ ಸೆಳೆದುಕೊಳ್ಳುವ ಅನೇಕ ಚಳುವಳಿಗಳು ಕಾರ್ಯ ನಿರ್ವಹಿಸುತ್ತಿದ್ದವು. ಇವರು 
ಮಂಡ್ಯದ ಸರ್ಕಾರಿ ಕಾಲೇಜಿನಲ್ಲಿ ಬಿ.ಎ. ತರಗತಿಯಲ್ಲಿರುವಾಗಲೇ ಜನಮುಖಿಯೂ 
ಪ್ರಗತಿದಾಯಕವೂ ಆದ ಕಾರ್ಯಕ್ರಮಗಳನ್ನು ಪ್ರೊ. ಎಚ್‌.ಎಲ್‌. ಕೇಶವಮೂರ್ತಿ 
ಮತ್ತು ಅವರ ಸ್ನೇಹಿತರು ಸಂಘಟಿಸುತ್ತಿದ್ದರು. ಇದರ ಭಾಗವಾಗಿ ನಾಸ್ತಿಕವಾದಿಯೂ, 
ಬುರುಡೆ ಬಾಬಾಗಳ ಪವಾಡಗಳನ್ನು ಬಯಲು ಮಾಡುತ್ತಿದ್ದ ಶ್ರೀಲಂಕಾದ ಡಾ. 
ಅಬ್ರಹಾಂ ಟಿ. ಕೋವೂರ್‌ ಅವರನ್ನು ಕರೆದು ಮಂಡ್ಕದ ರೈತ ಸಭಾಂಗಣದಲ್ಲಿ 
ಕಾರ್ಯಕ್ರಮವನ್ನೇರ್ಪಡಿಸಿದ್ದರು. ಈ ಕಾರ್ಯಕ್ರಮದಲ್ಲಿ ನಾನೂ ಭಾಗಿಯಾಗಿದ್ದೆ. 
ಮಂಡ್ಯದಲ್ಲಿಯೂ ಜನಪರ ಚಳುವಳಿ, ವಿದ್ಯಾರ್ಥಿಗಳ ಚಳುವಳಿಗಳು ನಿರಂತರವಾಗಿ 
ನಡೆಯುತ್ತಿದ್ದವು. ಈ ಹಿನ್ನೆಲೆಯಿಂದ ಬಂದಿದ್ದ ಶಿಕಾಕು ಅವರು ೭೦ರ ದಶಕದ 
ಜಾತಿ ವಿನಾಶ ಸಮ್ಮೇಳನ, ಅಖಿಲ ಕರ್ನಾಟಕ ಕಲಾವಿದರ ಹಾಗೂ ಬರಹಗಾರರ 
ಒಕ್ಕೂಟ, ಜಯಪ್ರಕಾಶ್‌ ನಾರಾಯಣರ ಸಂಪೂರ್ಣ ಕ್ರಾಂತಿ ಹಾಗೂ ಇದರ ಅಂಗವಾಗಿ 
'ನವ ನಿರ್ಮಾಣ' ಚಳುವಳಿ, ೧೯೮೨ರ ಗೋಕಾಕ್‌ ಚಳುವಳಿ, ೧೯೮೫ರ ಪ್ರಥಮ 

ವಿಶ್ವಕನ್ನಡ ಸಮ್ಮೇಳನ ವಿರೋಧಿ ಒಕ್ಕೂಟ, ೧೯೯೨ರ ಮಾನವ ಸೌಹಾರ್ದ ಸಮಿತಿ, 
೨೦೦೪ರ ದ್ವೇಷ ಬಿಟ್ಟು ದೇಶಕಟ್ಟು ಚಳುವಳಿ, ರಟ್ನಹಳ್ಳಿ ಅಣುಸ್ಥಾವರ ವಿರೋಧಿ 
ಚಳುವಳಿ, ರೈತ, ದಲಿತ, ಬಂಡಾಯ ಮುಂತಾದ ಅನೇಕ ಪ್ರಗತಿಪರ ಚಳುವಳಿಗಳಲ್ಲಿ 
ಕಟಿಬದ್ದರಾಗಿ ತಮ್ಮನ್ನು ತೊಡಗಿಸಿಕೊಂಡಿದ್ದರು. 
ಮೈಸೂರಿನ ರಂಗಾಯಣದ, ಕಲಾವಿದರ ವೇತನ ಮತ್ತು ಸೇವಾ ನಿಯಮಗಳಿಗೆ 
ಸಂಬಂಧಿಸಿದ ಬೇಡಿಕೆಗಳ ಹೋರಾಟಗಳಲ್ಲಿಯೂ ಹಲವು ಸ್ನೇಹಿತರೊಂದಿಗೆ 
ಭಾಗಿಯಾಗಿದ್ದರು. ೧೯೮೦ರಲ್ಲಿ ಬೆಂಗಳೂರಿನಲ್ಲಿ ನಡೆದ ಸಮತಾ ಸಮ್ಮೇಳನ ಹಾಗೂ 
ಬಂಡಾಯ ಸಾಹಿತ್ಯ ಸಮ್ಮೇಳನಗಳಲ್ಲಿ ಜಾಗಿಗಳಾಗಿದ್ದರು ಹಾಗೂ 
ಸಂಘಟನೆಯಲ್ಲಿಯೂ ತೊಡಗಿಸಿಕೊಂಡಿದ್ದರು. ಕೆಲವುಕಾಲ ಮೈಸೂರಿನ ವಿಚಾರವಾದಿ 
ಒಕ್ಕೂಟದ ಕಾರ್ಯದರ್ಶಿಯಾಗಿಯೂ ಕೆಲಸ ನಿರ್ವಹಿಸಿದ್ದರು. 'ಕುಕ್ಕರಹಳ್ಳಿ' ಹಾಗೂ 
'ಆಸ್ಪತ್ರೆಯಲ್ಲಿ ಐವತ್ತನಾಲ್ಕು ದಿನಗಳು' ಎಂಬ ಅವರ ಪುಸ್ತಕಗಳನ್ನು ಮೈಸೂರು 
ವಿಶ್ವವಿದ್ಯಾನಿಲಯವು ಪದವಿ ತರಗತಿಗಳಿಗೆ ಪಠ್ಮವಾಗಿಡುವುದರ ಮೂಲಕ ಶಿಕಾಕು 
ಹಾಗೂ ಅವರ ಸಾಹಿತ್ಯವನ್ನು ವಿದ್ಕಾರ್ಥಿಗಳಿಗೆ ಪರಿಚಯಿಸಿದ್ದಾರೆ. 'ಕುಕ್ಕರಹಳ್ಳಿ' 
ಕೃತಿಯು ವಿಶಿಷ್ಟವಾದದ್ದೇ - ನಗರದೊಳಗಣ ದಲಿತರು ವಾಸಿಸುವ ಅಪ್ಪಟ 
ಹಳ್ಳಿಯೊಂದು ನಗರದ ಪ್ರಭಾವದಿಂದಾಗಿ ಕ್ರಮೇಣ ಬದಲಾಗುವ ಸಾಮಾಜಿಕ, 
ಆರ್ಥಿಕ ಸ್ಥಿತಿಗಳನ್ನು, ಸಂಬಂಧಗಳನ್ನು ಒಬ್ಬ ಸಮಾಜ ವಿಜ್ಞಾನಿಯಾಗಿ ನೋಡಿದ್ದಾರೆ. 
ಕುಕ್ಕರಹಳ್ಳಿಯ ಮಧ್ಯಭಾಗದಲ್ಲಿ ಸುಮಾರು ೫ ವರ್ಷಗಳ ಕಾಲ ವಾಸವಿದ್ದು, ಆ 
ಜನರ ಒಳಹೊರಗನ್ನು ಗ್ರಹಿಸಿರುವ ರೀತಿ ನಾಡಿನಾದ್ಮಂತ ಓದುಗರ ಹಾಗೂ 
ವಿಮರ್ಶಕರ ಶ್ಲಾಘನೆಗೆ ಪಾತ್ರವಾಯಿತು. 'ಆಸ್ಪತ್ರೆಯಲ್ಲಿ ಐವತ್ನಾಲ್ಕು ದಿನಗಳು' 
೦ಬ ಕೃತಿಯು ಅವರ ಆಸ್ಪತ್ರೆಯಲ್ಲಿನ ಯಾತನೆಯ ದಿನಗಳಲ್ಲಿ ಕಂಡುಂಡ 
ಅನುಭವಗಳನ್ನು; ಆ ಪರಿಸರದಲ್ಲಿ ಬರುವ ವೈದ್ಯರು, ದಾದಿಯರು, ಇನ್ನಿತರರ 
ಕರ್ತವ್ಯ ನಿಷ್ಕೆಗಳ ಬಗೆಗೆ ವಿವರವಾಗಿ ತಿಳಿಸುತ್ತದೆ. ಈ ಗ್ರಂಥವು 'ವೈದ್ಮಕೀಯ 
ಸಮಾಜಶಾಸ್ತ್ರ' ದೃಷ್ಟಿಯಿಂದಲೂ ಗಮನಿಸಬಹುದಾದ ಮಹತ್ವದ ಕೃತಿಯಾಗಿದೆ. 
ಶಿಕಾಕು ಅವರು ತಂದೆ, ತಾಯಿಯರನ್ನು ತುಂಬಾ ಪ್ರೀತಿ ಗೌರವಗಳಿಂದ 
ಕಂಡಿದ್ದಾರೆ. ಮಡದಿ ಮಕ್ಕಳನ್ನು ಯಾವುದೇ ಕುಂದುಂಟಾಗದ ರೀತಿಯಲ್ಲಿ ಜೊತೆಗಿದ್ದು 
ಪ್ರೀತಿ ವಾತ್ಸಲ್ಯಗಳನ್ನು ನೀಡಿದ್ದಾರೆ. ಮೊದಲಿನಿಂದ ಕೊನೆಯವರೆಗೂ 'ಹಾಸಿಗೆ 
ಇದ್ದಷ್ಟು ಕಾಲು ಚಾಚು' ಎಂಬ ಮಾತಿಗೆ ತಕ್ಕಂತೆ ಬದುಕಿದ್ದರು. ಯಾವುದೇ ಜಾತಿ 
ಶಕ್ತಿಗಳೊಂದಿಗೆ ಗುರುತಿಸಿಕೊಳ್ಳದೆ ಎಲ್ಲಾ ಜನಾಂಗದ ಪ್ರೀತಿಗೆ ಪಾತ್ರರಾಗಿದ್ದರು. 
ತಾವು ಸರಳವಾಗಿ ಮದುವೆಯಾಗಬಹುದು. ಆದರೆ, ತಮ್ಮ ಮಕ್ಕಳ 


ಸ 

ಮದುವೆಯನ್ನು ಸರಳವಾಗಿ ಮಾಡುವುದು ಎಲ್ಲರಿಗೂ ಸಾಧ್ಯವಾಗದು. ಆದರೆ ಶಿಕಾಕು 
ಅವರು ತಮ್ಮ ಮಗ ಡಾ. ನೇಸರ ಕಾಡನಕುಪ್ಪೆ ಹಾಗೂ ಮೇಘ ಅವರ ಮದುವೆಯನ್ನು 
ಅಷ್ಟೇ ಸರಳವಾಗಿ ಮಾಡಿ ಬೇರೆಯವರಿಗೂ ಆದರ್ಶವಾದರು. ಶಿಕಾಕು ಅವರನ್ನು 
ಆರೋಗ್ಯವಾಗಿಟ್ಟುಕೊಳ್ಳಲು ಸತತ ಶ್ರಮಿಸಿದ, ಬೆನ್ನೆಲುಬಾಗಿ ನಿಂತ ಇವರ 
ಕುಟುಂಬದವರು ಎಲ್ಲರ ಪ್ರಶಂಸೆಗೆ ಪಾತ್ರರಾದರು. ಅವರ ಕೊನೆಯ ದಿನಗಳಲ್ಲಿ 
ಮೊಮ್ಮಗ ಅಕ್ಬರ ಕಾಡನಕುಪ್ಪೆಯ ಸನಿಹ ಅವರಿಗೆ ಖುಷಿಯನ್ನು ತಂದಿತ್ತು. ಮನೆಗೆ 
ಹೋದಾಗ ಅವನ ಗುಣಗಾನ ಮಾಡುತ್ತಿದ್ದರು. ಹಾಸಿಗೆ ಹಿಡಿದಾಗಲೂ ಸದಾ ಓದು, 
ಬರವಣಿಗೆಯಲ್ಲಿ ನಿರತರಾಗಿರುತ್ತಿದ್ದರು. ಮನೆಯ ಬೆಕ್ಕು, ನಾಯಿ ಹಾಗೂ 
ಪಕ್ಷಿಗಳನ್ನು ಅಪಾರವಾಗಿ ಪ್ರೀತಿಸುತ್ತಿದ್ದರು. ಇಂತಹ ಮೇಷ್ಟ್ರ ಸಹವಾಸ ನನಗೆ 
ಸರಿಯಾದ ಸಂದರ್ಭದಲ್ಲೇ ಸಿಕ್ಕಿದ್ದು ನನ್ನ ಪುಣ್ಯವೆಂದು ಭಾವಿಸುತ್ತೇನೆ. 


QO 

ಒಡನಾಡಿ 
ಪಟೇಲ್‌ ಕೆ. ತಮ್ಮೇಗೌಡ 


ನಾನು ಶಿವರಾಮು ಅವರನ್ನು ಮೊದಲು ಕಂಡದ್ದು ೧೯೭೧ರಲ್ಲಿ ಮಂಡ್ಕದ 
ಗೌರ್ನಮೆಂಟ್‌ ಕಾಲೇಜಿಗೆ ಫೀಜು ಕಟ್ಟುವಾಗ, ಕನ್ನಡ ಮೇಜರ್‌ಗೆ ಎಂದಾಗ. ದೃಷ್ಟಿಸಿ 
ನೋಡಿದೆ. ಒಂದೂವರೆ ಕಣ್ಣಿನ ಮಂದಹಾಸದ ಸವಕಲು ದೇಹದ ಮೂರ್ತಿ. ಒಂದು 
ವಾರದಲ್ಲಿ ಆತ್ಮೀಯರಾದೆವು. ಕಾರಣ ಅವರು ಏನೇನೋ ಗುನುಗುತ್ತಿದ್ದರು. ನಾನು 
ಕೂಡಾ ಹಾಗೆಯೇ; ಶಿವರಾಮು ಮತ್ತು ನನ್ನ ಮಧ್ಯದ ವಿಷಯಗಳನ್ನು ಸಂದರ್ಭಗಳನ್ನು 
ಮೂರು ಭಾಗವಾಗಿ ವಿಂಗಡಿಸಬಹುದು. ' | 

೧) ನಮ್ಮ ವಿದ್ವಾಂಸರು ಮತ್ತು ಪ್ರಸಂಗಗಳು :- ಪೂಜನೀಯರಾದ ಡಾ. ನಾ. 
ಸುಬ್ರಹ್ಮಣ್ಯಂರವರು ನೋಟ್ಸ್‌ ಬರೆಸುತ್ತಿದ್ದರು. ನನ್ನಲ್ಲಿ ಪೆನ್ನು ಇರಲಿಲ್ಲ. ಅವರು 
ಪೆನ್ನು ಕೊಟ್ಟು "ಇದು ನನಗೆ ನನ್ನ ಗುರುಗಳಿಂದ ಶಿಷ್ಕಕಾಣಿಕೆಯಾಗಿ ಬಂದಿದ್ದು. 
ಇದರ ಜೊತೆ ಅವರ ನೆನಪು ಇರುತ್ತದೆ”, ಎಂದರು; (ಜಿ.ಎನ್‌. ಶ್ಕಾಮರಾಯರು) 
ನೀವು ಪೆನ್ನು ಮರೆಯುವಂತಿಲ್ಲವಲ್ಲ ಎಂದರು. ಶಿವರಾಮು ಬಾಯಿ ಮುಂದುಮಾಡಿ 
(ನನಗೆ ಮದುವೆಯಾಗಿದ್ದರಿಂದ) ದಿಂಬಿನ ಪಕ್ಕದಲ್ಲಿಟ್ಟು ಬಂದಿದ್ದಾರೆ ಎಂದಾಗ 
ತರಗತಿಯೆ ನೆಗೆಗಡಲಿನಲ್ಲಿ ಮುಳುಗಿತು. ಶಿವರಾಮು ನೀವು ಗುರುಗಳಿಗೆ 
ಗುರುಕಾಣಿಕೆಯಾಗಿ ಏನು ಕೊಟ್ಟಿದ್ದೀರಿ ಎಂದರು. ಅದಕ್ಕೆ ಅವರು ನಿಮಗೆ ಗುರುಕಾಣಿಕೆ 
ಕೊಡಬೇಕು ಎಂದಿದ್ದೇವೆ. ನಿಮಗಿಷ್ಟವಾದುದನ್ನು ಕೊಡುತ್ತೇವೆ. ಏನು ಇಷ್ಟ ಹೇಳಿ 
ಎಂದಾಗ ಶ್ಕಾಮರಾಯರು ನಮಗೆ ಇಷ್ಟವಾದುದನ್ನೇ ಕೇಳುತ್ತೇವೆ ಇಲ್ಲವೆನ್ನುವುದಿಲ್ಲ 
ತಾನೇ? ನೀವೆಲ್ಲ ವೃತ್ತಿಯಲ್ಲಿ ಬೋಧಕರೆ ಆಗುತ್ತೇವೆ ಎಂದಿದ್ದೀರಿ, ಅವತ್ತಿನ ಪಾಠ 
ಪ್ರವಚನಗಳನ್ನು ಪ್ರತಿದಿನ ಟಿಪ್ಪಣಿ ಮಾಡಿ ಮುಂದಿಟ್ಟುಕೊಂಡು ಪಾಠ ಹೇಳಿರಿ ಆವಾಗ 
ಮಕ್ಕಳಿಗೆ ಅನ್ಕಾಯವಾಗುವುದಿಲ್ಲ. ನನಗೆ ಪ್ರತಿ ದಿನವೂ ಗುರುಕಾಣಿಕೆ 
ಕೊಟ್ಟಂತಾಗುತ್ತದೆ;" ಎಂದಾಗ ಶಿವರಾಮು ಗಟ್ಟಿಯಾಗಿ ನಾನು ಕೂಡ ಅದನ್ನೇ 
ಮಾಡುತ್ತೇನೆ ಎಂಬುದು ವೃತ್ತಿಪ್ರತಿಜ್ಞೆ ಮಾಡಿದಂತಿತ್ತು. ಅದೇ ರೀತಿ ಬದುಕಿದರು. 

ನನ್ನನ್ನು ಸುಬ್ರಹ್ಮಣಂ ಅವರ ಮಾನಸಪುತ್ರ ಎಂದು ಕರೆಯುತ್ತಿದ್ದರು. ಒಂದು 

ದಿನ ಸ್ನೇಹಿತರು ಎಲ್ಲಾ ಸೇರಿ ಸುಬ್ರಹ್ಮಣ್ಮಂರವರ ಮನೆಗೆ ಹೋಗಬೇಕೆಂದು ಒತ್ತಡ 
ತಂದರು. ಆ ದಿನ ಕ್ಲಾಸ್‌ ಲೆಟ್‌ಆಫ್‌ ಆಗಿತ್ತು. ಎಲ್ಲರ ನಡಿಗೆಯೂ ಸುಬ್ರಹ್ಮಣ್ಮಂರ 
ಮನೆ ಕಡೆಗಾಯಿತು. ಏಪ್ರಿಲ್‌ನ ಸುಡು ಬಿಸಿಲು ೩ ಗಂಟೆಗೆ ಮನೆ ತಲುಪಿದೆವು. 
ಅವರು ನಿದ್ರೆಯಲ್ಲಿದ್ದರು. ನನ್ನ ಸದ್ದು ಕೇಳಿದ ತಕ್ಷಣ ಮಾಲತಿ ತಮ್ಮೇಗೌಡ ಸ್ನೇಹಿತರ 
ಜೊತೆ ಬಂದಿದ್ದಾನೆ. ನನ್ನ ಶಿಷ್ಕರು ಎಲ್ಲರು ಬಂದಿದ್ದಾರೆ; ಎಂದು ಬಾಗಿಲು ತೆಗೆದು 
ಒಳಗಡೆ ಕರೆದು ಎಲ್ಲರಿಗೂ ಚೇರು ಹಾಕಿದರು. ಸಾಲದೆ ಅವರ ಮಂಚದ ಮೇಲೂ 
ುಳಿತೆವು ನಾನು ಇದೇನು ಬಿಸಿಲಾ? ಯಮನಕೊಂಡ! ಎಂದೆನು. ಎದುರುಬದುರು 

ಎರಡು ಚೇರ್‌ ಹಾಕಿದರು. ತಂಬಿಗೆಯಲ್ಲಿ ನೀರು ಮತ್ತು ಲೋಟ ತಂದಿಟ್ಟರು. ೧೮ 
ಜನರಿಗೂ ಎರಡೆರಡು ಮೋಹನ್‌ ಲಾಡು, ಬೆಣ್ಣೆ ಮುರುಕು, ಅಲೂಗೆಡ್ಡೆ ಉಪ್ಪೇರಿ 
ಕೊಟ್ಟು ನಾವು ತಿನ್ನುವುದನ್ನು ಸಂತೋಷದಿಂದ ನೋಡುತ್ತಿದ್ದರು. ಅದುವರೆವಿಗೂ 
ನಾವು ಯಾರು ಮೋಹನ ಲಾಡನ್ನು ನೋಡಿಯೇ ಇರಲಿಲ್ಲ. ತುಂಬಾ ಹಿತವಾದ ಕಾಫಿ 
ಕೊಟ್ಟು ಇನ್ನು ೧೦-೧೫ ದಿನ ಬಿಟ್ಟು ಎಲ್ಲರೂ ಬನ್ನಿರಿ. ಬೇಳೆಗಳ ದೋಸೆ ರುಚಿ 
ನೋಡುವಿರಂತೆ ಎಂದು ಹೇಳಿ, ಎಲ್ಲರ ಓದು ಮತ್ತು ಪರೀಕ್ಷೆಯ ತಯಾರಿ ಹೇಗಿದೆ? 
ಪಾಠದಲ್ಲಿ ಏನಾದರೂ ಡೌಟು ಬಂದರೆ ಮಧ್ಯರಾಶ್ರಿ ಆದರೂ ಬಂದು ಡೌಟ್‌ ಕ್ಲಿಯರ್‌ 
ಮಾಡಿಕೊಂಡು ಹೋಗಿರಿ. ನಾವು ಹೊರಗಿನಿಂದ ಏನು ತರುವುದಿಲ್ಲ. ಮನೆಯಲ್ಲಿ 
ತಯಾರು ಮಾಡುತ್ತೇವೆ. ಇಂದು ನಮ್ಮ ಮಾಲತಿಯ ತಂದೆ ನಮ್ಮ ಮಾವ 
ಬೈರಮಂಗಲದ ಸುಬ್ಬನರಸಿಂಹಯ್ಕನವರನ್ನು ನೋಡಲು ಹೋಗಬೇಕಾಗಿತ್ತು. ಅದಕ್ಕೆ 
ಈ ತಯಾರಿ ನಡೆದಿತ್ತು. ನೀವೆಲ್ಲ ಒಟ್ಟಿಗೆ ಬಂದು ಸ್ವೀಕರಿಸಿದ್ದು ಹೆಚ್ಚಿನ ಅನಂದ 
ತಂದಿದೆ. ಇದೇ ಆನಂದದಲ್ಲಿ ನಾಳೆ ಬೇರೆ ತಯಾರಿಸಿಕೊಳ್ಳುತ್ತೇವೆ ಎಂದು ಹೇಳಿ 
ಸುಬ್ಬನರಸಿಂಹಯ್ಕನವರು ದಯಾನಂದ ಸರಸ್ವತಿಯವರ ಸಂಸ್ಕೃತ ಸತ್ಕಾರ್ಥಿ 
ಪ್ರಕಾಶಿಕೆಯನ್ನು ಕನ್ನಡಿಸಿದ್ದಾರೆ ಎಂದರು. ಅದಕ್ಕೆ ೧೦ ವರ್ಷ ಮೊದಲೇ ಆ ಗ್ರಂಥ 
ನನ್ನ ಪುಸ್ತಕ ಭಂಡಾರದಲ್ಲಿತ್ತು. ೧೯೭೬ರಲ್ಲಿ ಜಯನಗರದ ಸುಬ್ರಹ್ಮಣ್ಯರ 
ಗೃಹಪ್ರವೇಶವು ಸುಬ್ಬನರಸಿಂಹಯನವರ ಪೌರೋಹಿತ್ಕದೊಡನೆ ನಡೆಯಿತು. ಅಂದು 
ಶಿವರಾಮು ನಮ್ಮಿಬ್ಬರಿಗೂ ಅವರ ದರ್ಶನವಾಗಿ ನಮ್ಮ ಕುತ್ತಿಗೆಯ ಮೇಲೆ 
ಹೂಗುಚ್ಚವಿಟ್ಟು ಹರಸಿದರು. ಅವರ ಜ್ಞಾನಾಕಾಂಕ್ಸೆ ಎಷ್ಟಿತ್ತೆಂದರೆ ೫೬ನೇ ವಯಸ್ಸಿನಲ್ಲಿ 
ಸಂಸ್ಕೃತ ಎಂ.ಎ. ಮೇರಿಟ್‌ನಲ್ಲಿ ಪಾಸು ಮಾಡಿದರು. ಅವರ ನೆನಪೇ ಒಂದು ಹರ್ಷ 
ಮತ್ತು ಆನಂದ ತರುತ್ತದೆ. ಅವರು ನಮಗೆ ಕಟ್ಟಕಡೆಯಲ್ಲಿ ೩-೪ ವರ್ಷ ಸಿಗಲೇ 
ಇಲ್ಲ. ಕನ್ನಡ ಸಾಹಿತ್ಮ ಪರಿಷತ್‌ನಲ್ಲಿ ವಿಚಾರಿಸೆದೆವು. ಜಿ.ಎಸ್‌. ಶಿವರುದ್ರಪ್ಪನವರು 

ವೆಂಕಟಾಚಲಪತಿ ಶಾಸ್ತ್ರಿಗಳಿಂದ ನಂಬರ್‌ ತೆಗೆದುಕೊಂಡು ಹುಡುಕಾಡಿದೆವು. 
ದೂರವಾಣಿ ನಂಬರು ಬದಲಾಗಿತ್ತು. ಮನೆಯೂ ಬದಲಾಗಿತ್ತು. ಎಂದೆಂದಿಗೂ ಅವರ 
ಅತಿಥಿಸತ್ಕಾರ ಶಿಷ್ಕವಾತ್ಸಲ್ಮ ಆದರ್ಶ, ನಾವು ಮರೆಯುವಂತಿಲ್ಲ. ಅವರು 
ಕಳುಹಿಸುತ್ತಿದ್ದ ಹುಣಸೆತೊಕ್ಕು ಮತ್ತು ಮಾವಿನಕಾಯಿ ಉಪ್ಪಿನಕಾಯಿ ರುಚಿ ವಿಶೇಷ. 
ಶಿಷ್ಕರನ್ನೆಲ್ಲಾ ಪ್ರೇಮ ಪುತ್ರರೆಂದು ಕರೆಯುತ್ತಿದ್ದರು. ಪ್ರೇಮಪುತ್ರರಿಗೆ 
ಅನ್ಕಾಯವಾಗದಿದ್ದರೆ ಪುತ್ರರ ಬದುಕು ಚೆನ್ನಾಗಿ ಅಭಿವೃದ್ಧಿಹೊಂದುತ್ತದೆ. ಇಲ್ಲದಿದ್ದರೆ 
ಪುತ್ರರ ಜೀವನಕ್ಕೆ ತೊಂದರೆ ಆಗುತ್ತದೆ ಎನ್ನುತ್ತಿದ್ದರು. 

ಸುಬ್ಬೇಗೌಡರು :- ಹಾಸನದಲ್ಲಿಯ ಹೆಸಲೂರಿನವರು. ೨೫ ವರ್ಷ ಪಾಠ ಮಾಡಿದ 
ಅನುಭವವಿತ್ತು. ಆದರೂ ೨೫ ವರ್ಷದ ತಾರೀಕುವಾರು ವಿಷಯದ ಟಿಪ್ಪಣೆ 
ಮಾಡಿದ್ದರು. ಅದನ್ನು ಮುಂದಿಟ್ಟುಕೊಂಡು ಪಾಠ ಹೇಳುತ್ತಿದ್ದರು. ಸಮಾಜ ಶಾಸ್ತ್ರ 
ಬೋಧಕರಾದರು (೧೯೬೨) ಎಡ್ಮೆಂಡ್‌ ಹಿಲರಿ ಮತ್ತು ತೇನಸಿಂಗ್‌ ಇಂದಿಗೆ, ಈ 
ದಿನಕ್ಕೆ ಸರಿಯಾಗಿ ೯ ವರ್ಷದ ಹಿಂದೆ ಇದೆ ದಿನ ಮೌಂಟ್‌ ಎವರೆಸ್ಟನ್ನು ಏರಿದ 
ಹಿಸ್ಟರಿಯನ್ನು ಹೇಳುತ್ತಿದ್ದರು. ವಿದ್ಯಾರ್ಥಿಗಳನ್ನು ಕಂಡರೆ ತಂದೆಯ ಮಮಕಾರವಿದ್ದ 
ಶುದ್ದಜ್ಞಾನಿಗಳು. ನಾವಿಬ್ಬರೂ ಬೇಲೂರಿಗೆ ಹೋದಾಗ ಹೆಸಲೂರಿಗೆ ಹೋಗಬೇಕೆಂದು 
ಹಠಹಿಡಿದರು. ಗೌಡರ ಮನೆಯಲ್ಲಿ ಊಟ ಮಾಡಿ ಬಂದೆವು. ಸಮಾಜಶಾಸ್ತ್ರವನ್ನು 
ಫಿಲಾಸಪಿ ತರಹ ಹೇಳುತ್ತಿದ್ದರು. 

ರುಕ್ಕಮ್ಮನವರು ನಮ್ಮ ತಾಯಿಯಂತೆಯೇ ಇದ್ದರು. ಪಾಠದಲ್ಲಿ ಹೆಚ್ಚಿನ 
ಅನುಭವವನ್ನು ಹೊಂದಿದ್ದು ಶಾಸ್ತ್ರಗ್ರಂಥಗಳಲ್ಲಿ ಆಳವಾದ ಅಭ್ಯಾಸವಿತ್ತು. ತಾಯಿಯ 
ಬಾಯಿಂದಲೇ ಪಾಠ ಕೇಳಿದ ಅನುಭವವಾಗುತ್ತಿತ್ತು. ಹಾಲಿನಲ್ಲಿ ಹೆಚ್ಚು ಹೆಚ್ಚು ಬೆಣ್ಣೆ 
ತಯಾರು ಮಾಡುವುದು..... ಹೇಗೆಂಬ ವಿಷಯವನ್ನು ಹೇಳಿದ್ದರು. ನಮ್ಮ 
ದೇವಮ್ಮನವರು ನಮಗೆ ಪಾಠ ತೆಗೆದುಕೊಳ್ಳುತ್ತಿದ್ದರು. ಅದೊಂದು ದಿನ ಕ್ಲಾಸಿಗೆ ೨ 
ನಿಮಿಷ ತಡವಾಗಿ ಒಂದು ಶಿವರಾಮು ಪಕ್ಕದಲ್ಲಿ ಕುಳಿತೆ. ಏಕೆ ತಡ ಸ್ಟ್ಯಾಂಡಪ್‌ 
ಆನ್‌ ದಿ ಬೆಂಚ್‌ ಎಂದರು. ನಾನು ಬೆಂಚಿನ ಮೇಲೆ ನಿಂತೆ. ಆಗ ಶಿವರಾಮು 
ಎಲ್ಲರನ್ನು ಪುಸಲಾಯಿಸಿ ಬೆಂಚ ಮೇಲೆ ನಿಲ್ಲಿಸಿ ತಾವು ನಿಂತು ಜನಗಣಮನ 
ಅಧಿನಾಯಕ ಜಯಹೇ ಹೇಳುತ್ತಾ "ಮೇಡಂ ನೀವು ನೆಲದ ಮೇಲೆ ಆದರೂ ಎದ್ದು 
ತಲೆಬಾಗಿ ನಿಂತು ರಾಷ್ಟ್ರಗೀತೆಯ ಶಿಸ್ತನ್ನು ಪಾಲಿಸಬೇಕಾಗಿತ್ತು'' ಎಂದು ಹೇಳಿ 
ತರಗತಿಯಿಂದ ಹೊರನಡೆಯುತ್ತಾ ನನ್ನನ್ನು ತೋರಿಸಿ, ಇವರು ಮೇಲುಕೋಟೆ, 
ನಂಜನಗೂಡು ಆದಿಚುಂಚನಗಿರಿ, ಮಹಾದೇಶ್ವರ ಬೆಟ್ಟದ ಅಸುಪಾಸಿನ ಹಳ್ಳಿಯಲ್ಲಿ 
ಅಲೆದಾಡಿ, ಒಂದು ಕಾಲು ಸಾವಿರ ಜಾನಪದ ಹಾಡು ಸಂಗ್ರಹಿಸಿ ಹೆಚ್‌.ಎಲ್‌. 

ನಾಗೇಗೌಡರಿಗೆ ತಲುಪಿಸಿದ್ದಾರೆ ಎಂದರು. ಮೇಡಂರು ನಾಳೆ ನಿಮ್ಮ ಸಂಗ್ರಹ ತನ್ನಿ 
ಎಂದರು. ನಾಳೆ ಕಾಲೇಜಿಗೆ ರಜೆ ಇದ್ದುದರಿಂದ ಜಾನಪದ ಸಂಗ್ರಹ ಇತರೇ ಏನೇನೋ 
ಹರುಕುಮುರುಕನ್ನು ಚೀಲಕ್ಕೆ ತುಂಬಿಕೊಂಡು ಜಟಕಾ ಮಾಡಿಕೊಂಡು ನನ್ನ ಹೆಂಡತಿ 
ಸಮೇತ ಅವರ ಮನೆ ತಲುಪಿದೆ. ಉತ್ತಮ ಸತ್ಕಾರ, ಮಧ್ಯಾಹ್ನ ಊಟ ಅಲ್ಲಿ 
ಮುಗಿಯಿತು. ನನ್ನ ಹೆಂಡತಿ ಮತ್ತು ದೇವಮ್ಮನವರು ೩-೪ ಗಂಟೆ ಏನೇನೋ 
ಮಾತನಾಡುತ್ತಾ ಸಂತೋಷಪಟ್ಟರು. ನನ್ನ ಆ ಕಂತೆಯನ್ನು ಅಲ್ಲಿ ಬಿಟ್ಟು ಕಣ್ಣಾಡಿಸಿ 
ವಾಪಸ್ಸು ಮಾಡಿ ಎಂದು ಹೇಳಿ ಫಲತಾಂಬೂಲ ಸಹಿತ ಅವರ ಮನೆಯಿಂದ 
ಹೊರನಡೆದವು. ಅನಂತರ ಕಡೆಯವರೆವಿಗೂ ಎಲ್ಲರನ್ನು ಪ್ರೀತಿಯಿಂದಲೇ ಕಂಡರು. 

ಕೊಲಿಜಿಯೇಟ್‌ ಡೈರೈಕ್ಟರ್‌ ಜಯಲಕ್ಷ್ಮಮ್ಮಣ್ಣಿಯವರು ಕಾಲೇಜ್‌ 
ಇನ್ಸ್‌ಪೆಕ್ಸನ್‌ಗೆ ಬಂದಿದ್ದರು. ತಮ್ಮ ತರಗತಿಯ ಸಂದರ್ಶನವಾಯಿತು. ಕಾಲೇಜಿನ 
ನಿಮ್ಮ ಪಾಠಗಳ ಬಗ್ಗೆ ಕಷ್ಟಸುಖಗಳು ಏನಿವೆ ಎಂದರು. ಬೋಧನೆ ನಿಮಗೆ 
ಇಷ್ಟವಾಗಿದೆಯೇ? ಅರ್ಥವಾಗುತ್ತದೆಯೇ? ಎಂದು ಕೇಳಿದರು. ಶಿವರಾಮು 
ಎದ್ದುನಿಂತು ಮೇಡಂ ಸುಬ್ರಹ್ಮಣಿಯವರು, ಸುಬ್ಬೆಗೌಡರು, ರುಕ್ಕಮ್ಮನವರು ಮತ್ತು 
ಸುಬ್ಬಕೃಷ್ಣಶಾಸ್ತ್ರಿಗಳನ್ನು ಮರೆಯಲಾಗದೆ ಕಾಲೇಜಿಗೆ ಬರುತ್ತಿದ್ದೇವೆ. ಹಲವರ ಪಾಠದ 
ಕ್ರಮ, ಶುದ್ಧ ಜೊಳ್ಳು ಎಂದರು. ಏಕೆ ಎಂದಾಗ ನನ್ನ ಕಡೆ ಕೈ ತೋರಿಸಿ ಇವರಿಗೂ 
ನನಗೂ ಕನಕಪುರದ ಕರಿಯಪ್ಪನವರ ರೂರಲ್‌ ಎಜುಕೇಶನ್‌ ಸೊಸೈಟಿಯಲ್ಲಿ ಸಿಕ್ಕಿದ 
ಜ್ಞಾನದ ಪಿಕ್‌ಆಫ್‌ ಕಾಲೇಜು ಆದರೂ ಮಂಡ್ಕದಲ್ಲಿ ಸಿಗಲಿಲ್ಲ. ಏಕೆಂದರೆ 
ಹಿರಿಯಣ್ಣನವರು, ಬಿ.ಎಂ.ಶ್ರೀ, ಟಿ.ಎಸ್‌. ವೆಂಕಟಣ್ಣಯ್ಯನವರು, ಬಿ.ಪಿ. ವಾಡಿಯಾ 
ಮತ್ತು ಜೆ.ಸಿ. ರಾಲೋ ಕುಲುಮೆಯಲ್ಲಿ ಕಾದು, ತಟ್ಟಿ ಹರಿತ ಹೊಂದಿದ ಶೂರಾಳುಗಳ 
ಗುರುಸಮೂಹ ಅಲ್ಲಿತ್ತು ಎಂದಾಗ ನಿಮ್ಮ ಬಾಯಿಯ ವಿವರದಲ್ಲೇ ಉತ್ತರವಿದೆಯಲ್ಲಾ 
ಎಂದು ಹೇಳಿ ಜಯಲಕ್ಷ್ಮಿ ಮ್ಮಣ್ಣಿಯವರು ಜಾರಿಕೊಳ್ಳಲು ಯತ್ನಿಸಿದಾಗ ಶಿವರಾಮು 
ಹಾಗೆಲ್ಲಾ ಹೇಳದೇ ಮಂಡ್ಕ ಕಾಲೇಜಿಗೆ ಉತ್ತಮ ವಿದ್ವಾಂಸರನ್ನು ಪೂರೈಸಿ ಎಂದು 
ಕೇಳಿಕೊಂಡರು. ಸ 

೧೯೭೪ರ ಮಂಡ್ಕದ ಕನ್ನಡ ಸಾಹಿತ್ಯ ಸಮ್ಮೇಳನಕ್ಕೆ ಗೊರೂರು ರಾಮಸ್ವಾಮಿ 
ಅಯ್ಕಂಗಾರ್‌ ಮತ್ತು ನಿಟ್ಟೂರು ಶ್ರೀನಿವಾಸ್‌ರವರು ಅತಿಥಿಗಳಾಗಿ ಭಾಗವಹಿಸಿದ್ದರು. 
ಅವರನ್ನು ನಮ್ಮ ಮಂಡ್ಕದ ಮನೆಗೆ ಊಟಕ್ಕೆ ಕರೆದಾಗ ಜೊತೆಯಲ್ಲೆ ಡಾ. ರಾಜಾರಾವ್‌, 
ಡಾ. ಶಿವರಾಮರನ್ನು ಕರೆದಿದ್ದು ಅವಾಗ ಪರಸ್ಪರ ಎಲ್ಲರೂ ಪರಿಚಯ ಹೊಂದಿದರು. 
ನಾನು ನನ್ನ ಪತ್ನಿ ರತ್ನಮ್ಮನವರು ಆಶೀರ್ವಾದ ಪಡೆಯುವಾಗ ಶಿವರಾಮು ಬಾಯಿ 
ಮುಂದು ಮಾಡಿ ೬ ಗಂಡು ೬ ಹೆಣ್ಣು ಆಗಿ ಕನ್ನಡಸೇವೆ ಮಾಡುವಂತೆ ಹರಸಿ ಎಂದಾಗ 
ಎಲ್ಲರೂ ಗೊಳ್ಳೆಂದು ನಕ್ಕರು. ನೀವು ಮಂಡ್ಕದಲ್ಲಿದ್ದು ನಿಮ್ಮ ಹೆಂಡತಿ ಮಕ್ಕಳೆಲ್ಲರಿಗೂ 

ಪೂಜ್ಮ ಹೇಮಾವತಿ ಕುವೆಂಪುರವರ ದರ್ಶನ, ಆಶೀರ್ವಾದ ಮಾಡಿಸಿದ್ದೀರಿ, ಮೈಸೂರಿನಲ್ಲಿ 
ಇದ್ದುಕೊಂಡು ಅದು ನನಗೆ ಸಾಧ್ಯವಾಗಿಲ್ಲ ಎಂದರು. 

ತ.ಸು. ಶಾಮರಾಯರು (ಅವರ ವಂಶದ) ೩ ತಲೆಮಾರು ಎಂಬ ಪುಸ್ತಕದಲ್ಲಿ 
ಚಳ್ಳಕೆರೆ ಅಮಲ್ಹಾರ್‌ ಮುಸಲ್ಮಾನ್‌ ದಂಪತಿಗಳಿಗೆ ಸಂತಾನವೇ ಇಲ್ಲದೆ ಅವರ ತಂದೆ 
ಸುಬ್ಬಣ್ಣನವರನ್ನು ಮೊರೆ ಹೋಗಿ ಶ್ರೀರಾಮನ ಪೂಜಾ ಪ್ರಾರ್ಥನೆಯಿಂದ ನಮಗೆ ಸಂತಾನ 
ದೊರಕಿಸಿರೆಂದು ಪ್ರಾರ್ಥಿಸಿದರು. ಸುಬ್ಬಣ್ಣನವರ ಶ್ರೀರಾಮನ ಪೂಜಾ ಪ್ರಾರ್ಥನೆಯಿಂದ 
೧ ವರ್ಷದಲ್ಲಿ ಗಂಡುಮಗು ಹುಟ್ಟಿತು. ನಾಮಕರಣ ಮಾಡಲು ಹೆಸರಿನ ಚರ್ಚೆ ನಡೆದು 
ಅಮಲ್ಹಾರರ ಹೆಂಡತಿ ಇದು ಸುಬ್ಬಣ್ಣನವರು ನಮ್ಮ ಮೇಲೆ ಇಟ್ಟ ಕರುಣೆಯ 
ಪೂಜಾಫಲದಿಂದ ಹುಟ್ಟಿದ ಮಗು. ಇದಕ್ಕೆ ಸುಬ್ಬಣ್ಣ ಎಂದು ಹೆಸರಿಡಬೇಕೆಂದು ಪಟ್ಟು 
ಹಿಡಿಯುತ್ತಾರೆ. ಇದು ಅಮಲ್ಲಾರರಿಗೆ ಹಿಡಿಸುವುದಿಲ್ಲ. ಆದರೂ ಅನುಸಂಧಾನ ಮಾಡಿ 
ಹಿಂದುಮುಸ್ಲಿಂ ಎರಡಕ್ಕೂ ಸೇರಿದಂತೆ 'ಸುಭಾನ್‌' ಎಂದು ನಾಮಕರಣ ಮಾಡುತ್ತಾರೆ. 
ಶಿವರಾಮು ಪೂಜೆಯಿಂದ ಮಗು ಸಾಧ್ಯವೇ? ಎಂದು ಸುದೀರ್ಥವಾಗಿ ಚರ್ಚಿಸಿ, 
ಜಿ.ಎಸ್‌. ಶ್ಕಾಮರಾಯರು ಹೇಳಿದ್ದರಿಂದ ಒಪ್ಪಿಕೊಳ್ಳಬೇಕಾಗಿದೆ ಎಂದರು. 

ಕಾಡನಕುಪ್ಪೆ ಆರೋಗ್ಯಕೆಟ್ಟಾಗ ಮೈಸೂರಿನ ಕುವೆಂಪು ನಗರದ ಪಡುವಣ ರಸ್ತೆ 
ಮನೆಗೆ ಹೋಗಿ ಆರೋಗ್ಯ ವಿಚಾರಿಸಿದೆ. ೬-೭ ವರ್ಷದಿಂದ ಕ್ಕಾನ್ಸರ್‌ ಜೊತೆ 
ವಾಸಿಸುತ್ತಿದ್ದೇನೆ, ಎಂದಾಗ ಅಪಾರವಾಗಿ ಮನಸ್ಸು ಕಲಕಿ ದುಃಖಿತನಾದೆ. 

ಅನಂತರ ಅವರ ಹೆಂಡತಿಯ ಜೊತೆ ನನ್ನ ಬಗ್ಗೆ ಇವರಿಗೆ ಅಡುಗೆ ಹೀಗೆ ಹೀಗೆಯೇ 
- ಇರಬೇಕೆಂಬ ಅರಿವಿದೆ. ತಿಳಿಸಾರು, ಬೇಳೆಸಾರು ಸೊಪ್ಪಿನ ಸಾರು ಗೊಜ್ಜುಗಳು, 
ಹುಳಿಯನ್ನ, ಚಿತ್ರಾನ್ನ, ಮೊಸರನ್ನ, ಉಪ್ಪಿಟ್ಟು, ಕರೆದವಲಕ್ಕಿ, ಹಿಸುಕವರೆ ಬೇಳೆ 
ಸಾರು, ಉಪ್ಪಿನಕಾಯಿಗಳು, ತೊಕ್ಕುಗಳು, ಮಾಂಸದ ಖಾದ್ಯಗಳು ಹೀಗೆ - ಹೀಗೆಯೇ 
ಇರಬೇಕೆಂಬ ರೂಲ್‌ ಇದ್ದು ಸ್ವತಃ ತಯಾರಿಸಿ ನಮಗೆ ಬಡಿಸಿದ್ದಾರೆ. "ಇವರಿಗೆ ಅಡುಗೆ 
ಮಾಡಲು ಬರುತ್ತಿದ್ದುದರಿಂದ ಅವರ ಹೆಂಗಸರು ಎಂದೂ ಇವರ ಜೊತೆ 
ಮುನಿಸಿಕೊಂಡ ಪ್ರಸಂಗ ಇಲ್ಲವಂತೆ" ಎಂದರು. ಅವರಿಗೆ ಈಗ ಉತ್ತಮವಾದ ಒಂದು 
ಬಟ್ಟಲು ಬಿಸಿ ಬಿಸಿ ಟೀ ಮಾಡಿಕೊಟ್ಟು ಜೊತೆಗೆ ಬಾಯಾಡಿಸಲು ಕಾರದ ಕುರುಕಲು 
ಕೊಡು ಎಂದರು. ಅವರು ಹಾಗೆಯೇ ಮಾಡಿದರು. ಅಂದೂ ಕೂಡಾ ಹೊರಟಾಗ ೨ 
ಪುಸ್ತಕ ಕೊಡುವುದನ್ನು ಮರೆಯಲಿಲ್ಲ. ಕಾಂಪೌಂಡ್‌ವರೆಗೆ ಬಂದು ಪತಿಪತ್ನಿಯರು 
ಇಬ್ಬರು ವಂದನೆ ಹೇಳಿ ಬೀಳ್ಕೊಟ್ಟರು. ಈ ಹೃದಯ ಸಂಪನ್ನ "ಹುಟ್ಟು ಪ್ರತಿಭಾವಂತ”, 
"ವಿದ್ವನ್ಮಣಿ" ಕಣ್ಮರೆಯಾದಾಗ ಅಪಾರವಾದ ಸಂಕಟವಾಯಿತು. ಅವರ ಕುಟುಂಬವನ್ನು 
ದೇವರು ಚೆನ್ನಾಗಿಡಲೆಂದು ಪ್ರಾರ್ಥಿಸುತ್ತೇನೆ. 

ಮೌಲ್ಯಾಧಾರಿತ ಬದುಕು 


ಪ್ರೊ. ಎನ್‌. ಉಷಾರಾಣಿ 


ನಾನು ಅತ್ಯಂತ ಗೌರವಿಸುವ ವ್ಯಕ್ತಿಗಳಲ್ಲಿ ಪ್ರೊ. ಶಿವರಾಮು ಕಾಡನಕುಪ್ಪೆಯವರು 
ಒಬ್ಬರು. ಇವರ, ಪರಿಚಯವಾಗಿದ್ದು ಪ್ರಾಧ್ಯಾಪಕರು ಮತ್ತು ವಿದ್ವಾಂಸರಾದ ಪ್ರೊ. 
ರಾಗೌ ರವರ ಮೂಲಕ. ರಾಗೌ ಕುಟುಂಬ ಸ್ಥಾಪಿಸಿರುವ ಶ್ರೀಮತಿ ಯಶೋದಾ ರಾಗೌ 
ಟ್ರಸ್ಟ್‌ನ ಪ್ರಧಾನ ಸಮಿತಿಯ ಸದಸ್ಕರು ನಾವು. ಪ್ರತಿ ವರ್ಷ ಜುಲೈ ತಿಂಗಳಲ್ಲಿ ಈ 
ಟ್ರಸ್ಟ್‌ನ ವತಿಯಿಂದ ವಿಶಿಷ್ಟಸೇವೆ ಸಲ್ಲಿಸಿದ ಮಹಿಳೆಯರಿಗೆ 'ಶ್ರೀಮತಿ ಕವಿತಾ ಸ್ಮಾರಕ 
ಪ್ರಶಸ್ತಿ'ಯನ್ನು ನೀಡುವುದು ಮತ್ತು ಸ್ಮಾರಕ ಉಪನ್ಮಾಸ ಕಾರ್ಯಕ್ರಮಗಳನ್ನು ಟ್ರಸ್ಟ್‌ 
ವತಿಯಿಂದ ನಡೆಸಲಾಗುತ್ತಿದೆ. ಪ್ರಶಸ್ತಿ ವಿಜೇತರನ್ನು ಗುರುತಿಸುವುದು ಮತ್ತು ಅವರ 
ಬಗ್ಗೆ ಸೂಕ್ತ ಮಾಹಿತಿ ಕಲೆಹಾಕಿ ಸಮಿತಿಯ ಮುಂದಿಟ್ಟು ಅರ್ಥಪೂರ್ಣ ಚರ್ಚೆ 
ಮಾಡುತ್ತಿದ್ದ ಕಾಡನಕುಪ್ಪೆಯವರ ಬಗ್ಗೆ ಗೌರವ, ಒಡನಾಟ ಅಂದಿನಿಂದಲೇ 
ಪ್ರಾರಂಭವಾಯಿತು. | 

ಕಾಡನಕುಪ್ಪೆಯವರನ್ನು ಇನ್ನೂ ಹತ್ತಿರದಿಂದ ಅರ್ಥಮಾಡಿಕೊಳ್ಳುವ ಇನ್ನೊಂದು 
ಸಂದರ್ಭ ಅವರ ಮಗ ನೇಸರ ಕಾಡನಕುಪ್ಪೆ ಸ್ನಾತಕೋತ್ತರ ಪತ್ರಿಕೋದ್ಯಮದಲ್ಲಿ 
ನನ್ನ ವಿದ್ಯಾರ್ಥಿಯಾದ ಮೇಲೆ ಒದಗಿಬಂತು. ಪಿಎಚ್‌.ಡಿ. ಪದವಿಗೆ ನನ್ನ 
ಮಾರ್ಗದರ್ಶನವನ್ನು ನೇಸರ ಆಯ್ಕೆಮಾಡಿಕೊಂಡಾಗ ಕಾಡನಕುಪ್ಪೆಯವರ ಸಂಪೂರ್ಣ 
ವ್ಯಕ್ತಿತ್ವದ ಪರಿಚಯವಾಯಿತು. 

ಕಾಡನಕುಪ್ಪೆಯವರದು ಸುಸಂಸ್ಕೃತ ಕುಟುಂಬ. ಪ್ರೀತಿಯ ಸೆಲೆಯಿಂದ 
ಬಂಧಿತವಾದ ಮಕ್ಕಳು ನೇಸರ ಮತ್ತು ಸುಶೀ. ತಂದೆಯನ್ನು ಅತ್ಕಂತ ಪ್ರೀತಿಸುವ 
ಮಗನಲ್ಲದೆ ಒಬ್ಬ ಪ್ರಜ್ಞಾವಂತ ನಾಗರಿಕನಾಗಿ ನೇಸರ ಕಾಡನಕುಪ್ಪೆಯನ್ನು ಕಾಣುತ್ತೇನೆ. 
ಮಕ್ಕಳಿಗೆ ನೀಡಿರುವ ಸಂಸ್ಕಾರ, ಮೌಲ್ಯ, ಆದರ್ಶ ಮತ್ತು ಪ್ರಾಮಾಣಿಕತೆ ಸಮಾಜಕ್ಕೆ 
ಆದರ್ಶಪ್ರಾಯ. ಒಬ್ಬ ವ್ಯಕ್ತಿ ಆದರ್ಶಗಳ ಸುತ್ತ ಬದುಕನ್ನು ಹೆಣೆದು ಕಷ್ಟಗಳಿಗೆ 
ಅಳುಕದೆ ಯಾರ ಹಂಗಿಗೂ ತುತ್ತಾಗದೆ ಸ್ವಾಭಿಮಾನದಿಂದ ಬದುಕಿದ ವ್ಯಕ್ತಿ 
ಕಾಡನಕುಪ್ಪೆ. 

ವೃತ್ತಿಯಲ್ಲಿ ಕಾಲೇಜಿನ ಪ್ರಾಧ್ಯಾಪಕರು ಮತ್ತು ವಿದ್ಯಾವರ್ಧಕ ಕಾಲೇಜಿನ 
ಪ್ರಾಂಶುಪಾಲರಾಗಿ ನಿವೃತ್ತಿ ಹೊಂದಿದವರು. ಕನ್ನಡ ಸಾಹಿತ್ಯವನ್ನು ತಮ್ಮ ಅಪಾರ 
ಶಿಷ್ಕವೃಂದಕ್ಕೆ ಕಲಿಸಿದವರು ಮತ್ತು ಕಾಲೇಜಿನಲ್ಲಿ ಶಿಸ್ತು ಬೋಧನೆ ಮತ್ತು ದಕ್ಷ 
ಶೈಕ್ಷಣಿಕ ಆಡಳಿತವನ್ನು ನೀಡಿದವರು. 

ಕಾಡನಕುಪ್ಪೆ ಉತ್ತಮ ವಿದ್ವಾಂಸರು, ವಾಗ್ಮಿ ಮತ್ತು ಬರಹಗಾರರು. ಇವರ 
ಭಾಷಣ, ಚರ್ಚೆ ಕೇಳುವುದು ಪ್ರೇಕ್ಷಕರಿಗೆ ವಿಶಿಷ್ಟ ಮತ್ತು ಸಾರ್ಥಕ ಅನುಭವ. 
ಅವರ ಭಾಷಾ ಶೈಲಿ, ತಿಳಿಸುತ್ತಿದ್ದ ವಿಚಾರಗಳಲ್ಲಿ ತಮ್ಮದೇ ಮನೋಭಾವ, 
ದೃಷ್ಟಿಕೋನ ಮತ್ತು ಸೃನಜಶೀಲತೆ ಪ್ರತಿಬಿಂಬಿಸುತ್ತಿತ್ತು. ಅವರ ಚಿಂತನೆಗಳಲ್ಲಿ 
ಯಾವಾಗಲೂ ಹೊಸತನವನ್ನು ಕಂಡಿದ್ದೆ. ಅಂತಹ ಅಮೂಲ್ಕ ಕ್ಷಣಗಳನ್ನು ನಾನು 
ಅನುಭವಿಸಿದ್ದೇನೆ. ಕೆಲವು ಭಾಷಣಕಾರರು ಮಾತ್ರ ಇಂತಹ ಅನುಭವವನ್ನು 
ನೀಡಬಲ್ಲವರು. ಲಂಕೇಶ್‌, ತೇಜಸ್ವಿರವರ ಸಾಲಿಗೆ ಶಿವರಾಮು ಕಾಡನಕುಪ್ಪೆ ರವರನ್ನು 
ಸೇರಿಸುತ್ತೇನೆ. ಕರ್ನಾಟಕದಲ್ಲಿ ಕಾಂಗ್ರೆಸ್‌ ಆಡಳಿತಕ್ಕೆ ಪರ್ಕಾಯ ವ್ಯವಸ್ಥೆಯನ್ನು 
ರಾಜಕೀಯ ಪ್ರಕ್ರಿಯೆಯಲ್ಲಿ ಸ್ಥಾಪಿಸಲು ನಡೆದ ಪ್ರಗತಿಶೀಲರ ಹೋರಾಟಕ್ಕೆ 
ಕಾಡನಕುಪ್ಪೆಯವರ ಅಪಾರ ಕೊಡುಗೆ ಇದೆ. ಅಂದು ಸಮಾಜವಾದದ ಚುಕ್ಕಾಣಿ 
ಹಿಡಿದು ರಾಜಕೀಯ ಹೋರಾಟದಲ್ಲಿ ಮುಂಚೂಣಿಯಲ್ಲಿದ್ದು ಊರೂರು ಅಲೆದು, 
ಭಾಷಣ ಮಾಡಿ ಜನರಲ್ಲಿ ಹೊಸ ರಾಜಕೀಯ ಪ್ರಜ್ಞೆ ಬೆಳೆಸಿದವರು ಇವರು. ಶೋಷಣೆ, 
ರಾಜಕೀಯ, ಅನಾಚಾರ, ದುರಾಡಳಿತದ ವಿರುದ್ದ ಒಕ್ಕಲೆಬ್ಬಿಸಿ ಲೇಖನಿ ಮತ್ತು ಭಾಷಣ 
ಸಾಧನಗಳ ಮೂಲಕ ಸಮಾಜದಲ್ಲಿ ಜನಸಾಮಾನ್ಕರ ಹಕ್ಕಿಗಾಗಿ ಹೋರಾಟ 
ಮಾಡಿದರು. ರಾಮಕೃಷ್ಣ ಹೆಗಡೆಯವರ ನೇತೃತ್ವದಲ್ಲಿ ಭಾರತದಲ್ಲಿ ಪ್ರಪ್ರಥಮಬಾರಿಗೆ 
ಕಾಂಗ್ರೇಸೇತರ ಸರಕಾರವು ಕರ್ನಾಟಕದಲ್ಲಿ ಸ್ಥಾಪಿಸಲ್ಪಟ್ಟಿತು. ಇದರ ಹಿಂದೆ ದಿಗ್ಗಜರ 
ಜೊತೆ ಕಾಡನಕುಪ್ಪೆಯವರ ಪರಿಶ್ರಮವಿದೆ ಎನ್ನುವುದನ್ನು ಇಲ್ಲಿ ಸ್ಮರಿಸಲು ಮತ್ತು. 
ದಾಖಲಿಸಲು ಇಚ್ಛಿಸುತ್ತೇನೆ. ಅದರಲ್ಲಿನ ಅನೇಕ ಹೋರಾಟಗಾರರು ರಾಜಕೀಯ 
ಮುತ್ಸದ್ದಿಗಳು ನಾಡಿನ ಮುಖ್ಯಮಂತ್ರಿಗಳು ಮತ್ತು ಮಂತ್ರಿಗಳಾಗಿ ರಾಜ್ಯಕ್ಕೆ 
ಸೇವೆಸಲ್ಲಿಸಿದ್ದಾರೆ. ಕಾಡನಕುಪ್ಪೆಯವರು ಎಂದೂ ರಾಜಕೀಯವನ್ನು ತಮ್ಮ ಸ್ವಂತ 
ಬದುಕಿಗಾಗಿ ಬಳಸಿಕೊಳ್ಳಲಿಲ್ಲ, ರಾಜಕಾರಣಿಗಳ ಮುಂದೆ ಯಾವ ಸಹಾಯವನ್ನೂ 
ಪಡೆಯಲಿಲ್ಲ. ಸಮಾಜದಲ್ಲಿ ಅಸ್ಥಿರತೆ ಉಂಟಾದಾಗ ಹೋರಾಡುವುದು ಪ್ರತಿಯೊಬ್ಬ 
ಪ್ರಜ್ಞಾವಂತ ನಾಗರಿಕನ ಕರ್ತವ್ಯ ಎಂಬ ಆದರ್ಶನಂಬಿ ಬದುಕಿದ ಕಾಡನಕುಪ್ಪೆರವರನ್ನು 
ಬಹುಶಃ ಸಮೂಹ ಮಾಧ್ಯಮಗಳು ಅದರಲ್ಲೂ ಅಂದು ಪ್ರಚಲಿತವಾಗಿದ್ದ ಪತ್ರಿಕಾ 
ಮಾಧ್ಯಮಗಳು ಗುರುತಿಸದಿದ್ದದು ವಿಷಾದನೀಯ. ಪ್ರಚಾರಪ್ರಿಯರು ಆಗಿಲ್ಲದಿದ್ದರಿಂದ 
ಮಾಧ್ಯಮಗಳಿಂದ ದೂರ ಉಳಿಯುವಂತಾಯಿತು. ಅವರನ್ನು ಪತ್ರಿಕಾ ಮಾಧ್ಯಮ 
ಕಡೆಗಣಿಸಿದ್ದು, ನಮ್ಮ ಸಮಾಜದ ದೌರ್ಭಾಗ್ಯ. ಅವರ ವಿಚಾರಧಾರೆ ಹೆಚ್ಚು ಜನರನ್ನು 


NY 

ಮುಟ್ಟಿ ಪ್ರಜ್ಞಾವಂತ ಸಮಾಜದ ಹಾದಿಯಲ್ಲಿ ಮತ್ತಷ್ಟು ಹೋರಾಟಗಾರರನ್ನು 
ಹುಟ್ಟುಹಾಕುತ್ತಿತ್ತು. ಸದೃಢವಾದ ಸಮಾಜದ ನಿರ್ಮಾಣದಲ್ಲಿ ಕಾಡನಕುಪ್ಪೆಯವರಿಗೆ 
ನಾಯಕತ್ವ ದೊರೆಕಬೇಕಿತ್ತು. ಅವರ ಸಮಾಜವಾದದ ಚಿಂತನೆ ಎಲ್ಲೂ ರಾಜಿ 
ಮಾಡಿಕೊಳ್ಳದ ದೃಢ ಸಂಕಲ್ಪ, ಬದುಕಿನ ಧ್ಯೇಯೋದ್ದೇಶಗಳ ಬಗ್ಗೆ ಸ್ಪಷ್ಟ ಕಲ್ಪನೆ 
ಮತ್ತು ಅಪಾರವಾದ ವಿಚಾರ ಸಂಪತ್ತು ಎಲ್ಲಾ ಕಾಲಕ್ಕೂ ಪ್ರಸ್ತುತ. 

ಕೊನೆಯ ದಿನಗಳಲ್ಲಿ ಅವರ ಆರೋಗ್ಯ ಕ್ಷೀಣಿಸಿತ್ತು ತೈ ಮೋಮಾ ಗೆಡ್ಡೆ 
ಕಾಯಿಲೆಯಿಂದ ಬಳಲುತ್ತಿದ್ದರು. ಅವರ ಆಶಾವಾದಿ ಮಕ್ಕಳು ವೈದ್ಯಕೀಯ ವಿಜ್ಞಾನಕ್ಕೆ 
ಸವಾಲೊಡ್ಡಿದರು. ಅವರನ್ನು ಬಹಳ ವರ್ಷ ಜೀವಂತವಾಗಿಟ್ಟರು. ಎಲ್ಲಾ ತಂದೆ 
ತಾಯಿಗಳಿಗೂ ಇಂತಹ ಮಕ್ಕಳು ದೊರಕಲಿ ಎಂಬುದು ನನ್ನ ಆಶಯ. ಕಾಯಿಲೆಯಿಂದ 
ಹಾಸಿಗೆ ಹಿಡಿದಿದ್ದ ತಂದೆಯವರನ್ನು ಪ್ರೋತ್ಸಾಹಿಸಿ ಅವರಿಗೆ ಲೇಖನಿ ಹಿಡಿಸಿ ಪುಸ್ತಕ 
ಹೊರತಂದದ್ದು ಮಾನವೀಯತೆಯ ಪ್ರತೀಕ. ಬರವಣಿಗೆ ನಿಂತಾಗ ಆನ್‌ಲೈನ್‌ 
ವಿಡಿಯೋ ಮಾಧ್ಯಮದ ಮೂಲಕ ವಿಚಾರಚಿಂತನೆಗೆ ಅವಕಾಶ ಮಾಡಿಕೊಟ್ಟದ್ದು 
ಶ್ಲಾಘನೀಯ. | 

ಕಾಯಿಲೆಯಿಂದ ಬಳಲಿ ಬೆಂಡಾಗಿದ್ದರೂ ಅವರ ಚೇತನ ಕುಗ್ಗಲಿಲ್ಲ. ಲೇಖನಿಯನ್ನು 
ಸಂಗಾತಿಯಾಗಿ ಸ್ವೀಕರಿಸಿದ ಕಾಡನಕುಪ್ಪೆ, ತಮ್ಮ ದೀರ್ಫಾವಧಿಯ ಆಸ್ಪತ್ರೆ ಬದುಕನ್ನು 
ಒಂದು ಪುಸ್ತಕದಲ್ಲಿ ಕಟ್ಟಿಕೊಟ್ಟಿದ್ದಾರೆ. ಅದೇ 'ಆಸ್ಪತ್ರೆಯಲ್ಲಿ ಐವತ್ತನಾಲ್ಕು ದಿನಗಳು' 


ಕೃತಿ. ಸಾವಿನ ಅಂಚಿನಲ್ಲಿದ್ದ ಇವರನ್ನು ಬದುಕಿಸಿದ ವೈದ್ಯರ ಮತ್ತು ವೈದ್ಯಕೀಯ 


ಜಗತ್ತಿನ ಚಿತ್ರಣ ಇದರಲ್ಲಿದೆ. ಡಾ. ಹರೀಶ್‌ ಎಂ. ನಾಯಕ್‌, ಡಾ. ಅಮೀರ್‌ 
ಮೋಯಿನ್‌ರವರ ಮತ್ತು ಇತರ ವೈದ್ಯರ ವೃತ್ತಿ ಬದ್ದತೆ ಮತ್ತು ಸಹಕಾರವನ್ನು 
ಎಳೆಎಳೆಯಾಗಿ ನಮ್ಮ ಕಣ್ಮುಂದೆ ಚಿತ್ರಿಸುವ ಈ ಕೃತಿ ಕಾಯಿಲೆ ಎನ್ನುವ ಶಬ್ದಕ್ಕೆ ಹೊಸ 
ಅರ್ಥ ತುಂಬುತ್ತದೆ. ಕಾಯಿಲೆ ಬರುವುದು ದೇಹಕ್ಕೆ ಮನಸ್ಸಿಗಲ್ಲ. ಚಿಂತನೆಗಳಿಗಲ್ಲ, 
ವಿಚಾರಗಳಿಗಲ್ಲ ಎಂಬ ಸತ್ಯವನ್ನು ಇವರ ಬದುಕು-ಬರಹದಿಂದ ನಾನು ಅರಿತೆ. 
ವೈದ್ಯರನ್ನು ಕುಟುಂಬಸ್ಥರಂತೆ ನೋಡುವ ಅವರ ಪ್ರಯತ್ನ ಮನಕಲಕುತ್ತದೆ. 
ಒಮ್ಮೆ ಮಾರ್ಚ್‌ ೨೦೧೮ರಲ್ಲಿ ನನಗೆ ಸನ್ಮಾನ ಸಮಾರಂಭದ ತಯಾರಿಯಲ್ಲಿದ್ದ 
ನೇಸರರಿಗೆ ಮನೆಯಿಂದ ತುರ್ತು ಕರೆ ಬಂತು. ಅದು ಅಪ್ಪನನ್ನು ಆಸ್ಪತ್ರೆಗೆ 
ಸೇರಿಸಬೇಕಾದ ತುರ್ತು ಸ್ಥಿತಿ. ನಾನು ಗಾಬರಿಯಿಂದ ಕಂಗಾಲಾದೆ. ಆದರೆ 'ಚಿಂತೆ ಬೇಡ 
ಆಸ್ಪತ್ರೆ ಕೂಡ ನಮ್ಮ ಮನೆ ಇದ್ದ ಹಾಗೆ, ನನಗೆ ಮನೆಗೂ ಆಸ್ಪತ್ರೆಗೂ ವ್ಯತ್ಕಾಸ ಇಲ್ಲ. 
ಆಸ್ಪತ್ರೆ ಬದುಕು ಅಭ್ಯಾಸವಾಗಿದೆ' ಎಂದು ನೇಸರ ಹೇಳಿದ್ದು ಇನ್ನೂ ನೆನಪಿದೆ. ೧೫ 
ವರ್ಷಕ್ಕೂ ಹೆಚ್ಚಿನ ಕಾಲ ಕಾಡನಕುಪ್ಪೆಯವರ ಜೊತೆ ಅವರ ಕುಟುಂಬ ಕೂಡ ಹೋರಾಟ 
ನಡೆಸಿದ್ದು, ಅವರ ಆತ್ಮಸ್ಥೈರ್ಯಕ್ಕೆ ಒಂದು ಸಾಕ್ಸಿ. ಅಪ್ಪನ ಜೊತೆ ಇಡೀ ಕುಟುಂಬ 
ಬಳಲಿದ್ದನ್ನು ನೆಲ ಬಿರಿದರೂ ಕುಟುಂಬದ ಬಾಂಧವ್ಕದ ಸೆಲೆ ಎಲ್ಲರ ಮೆಚ್ಚಿಗೆ ಗಳಿಸಿತು. 

ಇಂದಿನ ವೃದ್ಧಾಶ್ರಮ ಯುಗದಲ್ಲಿ ಕಾಡನಕುಪ್ಪೆ ಅವರ ಮಕ್ಕಳು ಸಮಾಜದಲ್ಲೆ ಮಾದರಿ 
ವ್ಯಕ್ತಿಗಳಾಗಿ ನಿಲ್ಲುತ್ತಾರೆ. ಉತ್ತಮ ಸಂಸ್ಕಾರ, ದಿಟ್ಟ ನಿಲುವು, ಪ್ರಗತಿಪರ ಧೋರಣೆ 
ಮತ್ತು ಮಾನವೀಯತೆಯಂತಹ ಗುಣಗಳನ್ನು ಅವರ ಮಕ್ಕಳಲ್ಲಿ ಕಾಣುತ್ತೇನೆ. 

ನೇಸರ ನನ್ನ ಮಾರ್ಗದರ್ಶನದಲ್ಲಿ ಪಿಎಚ್‌.ಡಿ. ಪದವಿಗಾಗಿ ಅಭ್ಕಾಸ 
ಮಾಡುತ್ತಿದ್ದ ಸಂದರ್ಭ. ನಿಯಮಾನುಸಾರ ಪರೀಕ್ಷಾ ವರದಿಗಳು ಬಾಹ್ಮ ಪರಿಣಿತರಿಂದ 
ಬಂದ ಮೇಲೆ ಮೌಖಿಕ ಪರೀಕ್ಷೆಯನ್ನು ಏರ್ಪಡಿಸಲಾಗಿತ್ತು. ನಮ್ಮ ಪತ್ರಿಕೋದ್ಯಮ 
ವಿಭಾಗ ಮಾನಸಗಂಗೋತ್ರಿಯ ಎರಡನೇ ಅಂತಸ್ತಿನಲ್ಲಿ ಇತ್ತು. ಮೈಸೂರು ನಗರದ 
ಕನ್ನಡ ಸಾಹಿತ್ಯ ಲೋಕದ ಚಿಂತಕರೆಲ್ಲರೂ ಅಂದಿನ ಮೌಖಿಕ ಪರೀಕ್ಷೆಗೆ (/1/೩- 
1006) ಆಗಮಿಸಿದ್ದರು. ಆದರೆ ಶಿವರಾಮು ಕಾಡನಕುಪ್ಪರವರಿಗೆ ಆರೋಗ್ಯದ 
ದೃಷ್ಟಿಯಿಂದ ಮಾನವಿಕ ಕಟ್ಟಡದಲ್ಲಿನ ಎರಡನೆ ಅಂತಸ್ತಿಗೆ ಏರಲಾಗದೆ, ಕೆಳಗಿದ್ದ 
ಮಾನವಿಕ ಸಭಾಂಗಣದಲ್ಲಿ ಅಷ್ಟು ಹೊತ್ತು ಕುಳಿತು ತನ್ಮಯತೆಯಿಂದ ಮಗನು 
ಪಿಎಚ್‌.ಡಿ. ಪದವಿ ಪಡೆಯುವುದನ್ನು ಕಾತರದಿಂದ ಎದುರು ನೋಡುತ್ತಿದ್ದರು. ಆ 
ಸಂತಸದ ಕ್ಷಣಗಳು ಬಂದಿತು. ಮಗ ನೇಸರ ಉನ್ನತ ಶಿಕ್ಷಣದ ಉತ್ಪಷ್ಟ ಪದವಿಯನ್ನು 
ಪಡೆದಾಗ ಅವರು ಮಗನ ಪರಿಶ್ರಮವನ್ನು ಕಂಡು ಸಂತಸಪಟ್ಟರು. ತಾವು ಮೂರು 
ದಶಕಗಳಿಗೂ ಹಚ್ಚು ಕಾಲ ಶೈಕ್ಸಣಿಕ ಕ್ಷೇತ್ರದಲ್ಲಿ ನೂರಾರು ವಿದ್ಯಾರ್ಥಿಗಳನ್ನು 
ತಯಾರು ಮಾಡಿದರೂ ಪಿಎಚ್‌.ಡಿ. ಪದವಿಗಾಗಿ ನೋಂದಣಿ ಮಾಡಿದ್ದರೂ 
ಕಾರಣಾಂತರಗಳಿಂದ ಪಡೆಯದಿದ್ದಕ್ಕಾಗಿ ನೊಂದಿದ್ದ ಅವರ ಮನಸ್ಸಿಗೆ ನೇಸರನ 
ಡಾಕ್ಟರೇಟ್‌ ಪದವಿ ತೃಪ್ತಿ ತಂದುಕೊಟ್ಟಿತು ಎಂದು ಭಾವಿಸುತ್ತೇನೆ. 

ಮಕ್ಕಳಿಂದ ಸುಖ ಪಡೆದ ಅಪರೂಪ ದಂಪತಿಗಳು ಕಾಡನಕುಪ್ಪೆಯವರು. ಮಗಳು 
ಸುಶೀ ಕಾಡನಕುಪ್ಪೆ ವೃತ್ತಿಯಲ್ಲಿ ದಂತವೈದೈಯಾಗಿ ವೈದಕೀಯ ಶಿಕ್ಷಣ ಮತ್ತು 
ಸಂಶೋಧನೆಯಲ್ಲಿಕೊಡುಗೆ ನೀಡುತ್ತಿರುವ ಯುವ ಪ್ರಾಧ್ಯಾಪಕಿ. ವೈದ್ಯ ವೃತ್ತಿಯ ಜೊತೆ 
ತಂದೆಯಿಂದ ಬಳುವಳಿಯಾಗಿ ಬಂದ ಸಾಹಿತ್ಕಾಸಕ್ತಿ ಇವರನ್ನು ಲೇಖನಿ ಹಿಡಿಯುವಂತೆ 
ಮಾಡಿದೆ. ಬರವಣಿಗೆ ಇವರ ಸಂಗಾತಿ. ಹಿರಿಯರನ್ನು ಗೌರವಿಸುವ, ಪ್ರಕೃತಿಯನ್ನು 
ಪ್ರೀತಿಸುವ ಮತ್ತು ಮಾನವೀಯ ಅಂತಃಕರಣವುಳ್ಳ ಸುಶೀಗೆ ಅಪ್ಪನೇ ಆರಾಧ್ಯ ದೈವ. 
ಮಕ್ಕಳೆಂದರೆ ಹೀಗಿರಬೇಕು ಎಂದು ಉದಾರಿಸಬಹುದಾದ ಕುಟುಂಬ ಇವರದು. 

ಆಡಂಬರ, ಅಬ್ಬರ ಮತ್ತು ಶ್ರೀಮಂತಿಕೆ ಇಂದಿನ ಮದುವೆ ಸಮಾರಂಭಗಳ 
ವಿಶೇಷ. ಚಿಂತಕರು ವೇದಿಕೆಯ ಮೇಲೆ ಭಾಷಣ ಮಾಡಿ ಸರಳ ಮದುವೆಯ ಬಗ್ಗೆ 
ಮಾತನಾಡಿ ಚಪ್ಪಾಳೆ ಗಿಟ್ಟಿಸಿಕೊಳ್ಳುತ್ತಾರೆ. ಆದರೆ ಅದರ ಆಚರಣೆ ಮಾಡುವವರು 
ವಿರಳ. ಸಾಂಪ್ರದಾಯಿಕ ಕಟ್ಟುಪಾಡುಗಳ ಸಂಕೋಲೆಯಿಂದ ಹೆಣ್ಣು ಹೆತ್ತವರನ್ನು 
ಬಿಡುಗಡೆ ಮಾಡಿ ವಿವಾಹವನ್ನು ಸರಳೀಕರಿಸಲು ಸಮಾಜಕ್ಕೆ ಮಾದರಿಯಾಗಿ ನಿಂತ 
ಕೆಲವೇ ಕೆಲವು ಕುಟುಂಬಗಳಲ್ಲಿ ಕಾಡನಕುಪ್ಪೆಯವರದ್ದು ಒಂದು. ಮಗ ನೇಸರನ 


ಗುಯು 

ಜಂ 


ಮದುವೆ ಇದಕ್ಕೆ ಒಂದು ಸಾಕ್ಷಿ. ಯಾವ ಆಡಂಬರವೂ ಇಲ್ಲದೆ ಎಲ್ಲರೂ ಮೆಚ್ಚುವಂತೆ 
ಸರಳವಾಗಿ ನೇಸರನ ವಿವಾಹವನ್ನು ನೆರವೇರಿಸಿದರು. ಪುರೋಹಿತರು, ವಾದ್ಯ ಮತ್ತು 
ಮಂತ್ರಗಳ ಸದ್ದುಗದ್ದಲವಿಲ್ಲದೆ ಸರಳ, ಸುಂದರ, ಚಿಕ್ಕ ಮತ್ತು ಚೊಕ್ಕದಾದ 
ವಿವಾಹವನ್ನು ನಾನು ನೋಡಿರುವುದು ಅಪರೂಪ. ನೇಸರನ ಪತ್ನಿ ಮೇಘ ಹೇಳಿ 
ಮಾಡಿಸಿದ ಜೋಡಿ. ಹಿರಿಯರ ಆಶೀರ್ವಾದವನ್ನು ನಂಬಿದ ಅವರಿಬ್ಬರ ಬದುಕಿಗೆ 
ಮಗ ಅಕ್ಬರನ ಆಗಮನ ಕುಟುಂಬದ ಬಾಂಧವ್ಯವನ್ನು ಮತ್ತಷ್ಟು ಹಿಗ್ಗಿಸಿದೆ. ಪ್ರಗತಿಪರ 
ವಿಚಾರಗಳನ್ನು ಪ್ರತಿಪಾದಿಸಿದ ಕಾಡನಕುಪ್ಪೆ ಅದನ್ನು ತಮ್ಮ ಸ್ವತಃ ಬದುಕಿನಲ್ಲೂ 
ಆಚರಣೆ ಮಾಡಿದ್ದು ಅವರನ್ನು ಪ್ರಗತಿಶೀಲರ ಮೇರುವರ್ಗಕ್ಕೆ ಸೇರಿಸಿದೆ. 

ಕನ್ನಡ ಸಾಹಿತ್ಯದಲ್ಲಿ ಕಾಡನಕುಪ್ಪೆಯವರು ಸಾಹಿತ್ಯ ವಿಮರ್ಶೆ ಕ್ಷೇತ್ರಕ್ಕೆ 
ಅಪಾರವಾದ ಕೊಡುಗೆಯನ್ನು ನೀಡಿದ್ದಾರೆ. ಸಾಹಿತ್ಯ ವಿಮರ್ಶೆ ಅತ್ಯಂತ 
ಕ್ಲಿಷ್ಟಕರವಾದದ್ದು. ಅವರ ಕೃತಿಗಳಲ್ಲಿ 'ಸಮನ್ವಯ' ಉತ್ತಮ ಸಾಹಿತ್ಯ ವಿಮರ್ಶಾ 
ಕೃತಿ ಎಂಬ ಹೆಗ್ಗಳಿಕೆಗೆ ಪಾತ್ರವಾಗಿದೆ. ಅವರೇ ಹೇಳುವಂತೆ 'ತಮ್ಮದು ಶುದ್ಧ ಸಾಹಿತ್ಯ 
ವಿಮರ್ಶೆ ಅಲ್ಲ. ಆದರೆ ಇದು ತಳ ಸಂಸ್ಕೃತಿ ಮತ್ತು ಬಹು ಸಂಸ್ಕೃತಿಯ ಚೌಕಟ್ಟಿನಲ್ಲಿ 
ಸಾಹಿತ್ಯದ ವಿಮರ್ಶೆಯ ಪ್ರಯತ್ನ' ಎಂದು ಸಾಹಿತ್ಯ ವಿಮರ್ಶೆಯ ಹೊಸ 
ವ್ಯಾಖ್ಕಾನವನ್ನೆ ನೀಡಿದೆ ಮತ್ತು ಸಾಹಿತಿಗಳ ವಿಮರ್ಶೆಯಲ್ಲಿ ಸಾಮಾಜಿಕ ದೃಷ್ಟಿ ಅಗತ್ಯ 
ಎನ್ನುವ ಅವರ ವ್ಕಾಖ್ಕಾನ ಅರ್ಥಪೂರ್ಣ ಮತ್ತು ಪ್ರಸ್ತುತ. 

ಜನವರಿ ೨೦೧೮ರಲ್ಲಿ ಸಮಾಜದಲ್ಲಿ ವಿಕೃತ ರಾಜಕೀಯ ಸಂಸ್ಕೃತಿಯನ್ನು 
ಖಂಡಿಸಲು ಪ್ರಗತಿಶೀಲ ನಟ ಪ್ರಕಾಶ್‌ರೈರವರು ಮೈಸೂರಿನಲ್ಲಿ ಮಾನವಸರಪಳಿ 
ಕಾರ್ಯಕ್ರಮವನ್ನು ಏರ್ಪಡಿಸಿದ್ದರು. ಕೃಶವಾದ ದೇಹವನ್ನಿಟ್ಟುಕೊಂಡೇ ಮೊಮ್ಮಗ 
ಅಕ್ಬರನನ್ನೂ ಒಳಗೊಂಡಂತೆ ಪತ್ನಿ ಸುವರ್ಣ, ಮಗ ನೇಸರ ಮತ್ತು ಸೊಸೆ ಮೇಘ 
ಜೊತೆ ಇವರು ಭಾಗವಹಿಸಿ ಹೋರಾಟಕ್ಕೆ ಬೆಂಬಲ ಸೂಚಿಸಿ ಏಕಸಂಸ್ಥೃತಿ 
ರಾಜಕೀಯವನ್ನು ಪ್ರತಿಭಟಿಸಿದರು. ಸಮಾಜದ ಒಳಿತಿಗಾಗಿ ತಮ್ಮ ಜೀವನದ ಕೊನೆಯ 
ಕ್ಷಣಗಳಲ್ಲೂ ಹೋರಾಡಿ ಬದುಕನ್ನು ಸಾರ್ಥಕಗೊಳಿಸಿದರು. 

ದೇಹವನ್ನು ಕೂಡ ವೈದ್ಯಕೀಯ ವಿದ್ಕಾರ್ಥಿಗಳ ಜ್ಞಾನಾರ್ಜನೆಗೆ ದಾನನೀಡಿ 
ತಮ್ಮ ಬೋಧನೆ ಮುಂದುವರೆಸಿದ ಮೇಷ್ಟು ಪ್ರೊ. ಶಿವರಾಮು ಕಾಡನಕುಪ್ಪೆ. 

ಶಿವರಾಮು ಕಾಡನಕುಪ್ಪೆಯವರ ಮೌಲ್ಯಾಧಾರಿತ ಬದುಕೇ ಅವರ ಕುಟುಂಬದ 
ಸಂಪತ್ತು. ಹೊಸ ಸಮಾಜದ ನಿರ್ಮಾಣಕ್ಕೆ ಆವಶ್ಯಕವಾಗಿರುವ ಚಿಂತನೆಗಳ ಉಗ್ರಾಣ 
ಇವರಲ್ಲಿದೆ. 

ನೆನಪಿನಾಳದಿಂದ 
ವೆಂ. ವನಜ 


ಅದು ೧೯೭೭ನೇ ಇಸವಿ. ಮಾನಸಗಂಗೋತ್ರಿಯ ಲೇಡಿಸ್‌ ಹಾಸ್ಟೆಲ್ಲಿನ 
'ಮೇನೇಜರ್‌' ಎಂಬ ಅರೆಕಾಲಿಕ ಹುದ್ದೆಯಲ್ಲಿದ್ದುಕೊಂಡೇ ಇಂಗ್ಲಿಷ್‌ ವಿಭಾಗದಲ್ಲಿ 
ಡಿಪೊೊಮಾ ವಿದ್ಕಾರ್ಥಿನಿಯಾಗಿದ್ದೆ. ಒಮ್ಮೆ ದಿವಂಗತ ಡಾ. ಯು.ಆರ್‌. 
ಅನಂತಮೂರ್ತಿಯವರೊಂದಿಗೆ ನಾನು ಮತ್ತು ನನ್ನ ಗೆಳತಿ ಮಾತಾಡುತ್ತಾ ನಿಂತಿದ್ದೆವು. 
ಇದ್ದಕ್ಕಿದ್ದಂತೆ ಯು.ಆರ್‌.ಎ. ನನ್ನ ಗೆಳತಿಗೆ ಪ್ರಶ್ನೆಯೊಂದನ್ನು ಮುಂದಿಟ್ಟರು : 'ಈ 
ಶಿವರಾಮು ಕಾಡನಕುಪ್ಪೆ ಯಾರು?' 'ಅವರು ನಮ್ಮ ಕಾಲೇಜಿನಲ್ಲಿ ಅರೆಕಾಲಿಕ 
ಉಪನ್ಮಾಸಕರಾಗಿದ್ದಾರೆ; ಬುದ್ದಿವಂತ!' ಎಂದು ನನ್ನ ಗೆಳತಿ ಉತ್ತರಿಸಿದರು. 
ಯು.ಆರ್‌.ಎ.ರವರ ಈ ಪ್ರಶ್ನೆಗೆ ಕಾರಣ, ಶಿಕಾಕು ಯು.ಆರ್‌.ಎ. ಯವರ ಒಂದು 
ಕೃತಿಯ ಬಗ್ಗೆ (ಯಾವುದೆಂದು ಸರಿಯಾಗಿ ನೆನಪಿಲ್ಲ) ವಿಮರ್ಶೆ ಬರೆದಿದ್ದರಂತೆ. ಅದು 
ಸ್ವಲ್ಪ ಕಟುವಾಗಿತ್ತೆಂಬ ಹಿನ್ನೆಲೆಯಲ್ಲಿ ಈ ಪ್ರಶ್ನೆ ಹುಟ್ಟಿತ್ತು! ನನಗೆ ಶಿಕಾಕುರವರ 
ಪರಿಚಯವಾದದ್ದು ಪರೋಕ್ಷವಾಗಿ ಹೀಗೆ! 

ನಂತರದಲ್ಲಿ ಅವರ ನೇರ ಸಂಪರ್ಕಕ್ಕೆ ಬಂದದ್ದು ೧೯೭೯ರಲ್ಲಿ. ಅಷ್ಟರಲ್ಲಿ 
ನಾನು ನನ್ನ ಹಾಸ್ಟೆಲ್‌ ಕೆಲಸವನ್ನು ಕಳೆದುಕೊಂಡಿದ್ದೆ. ಮೈ.ವಿ.ವಿ.ಯ ವಿರುದ್ದ ಒಂದು 
ದೊಡ್ಡ ಹೋರಾಟವನ್ನೇ ಆರಂಭಿಸಿದ್ದೆ. ಅದೇ ಸಮಯದಲ್ಲಿ ನನಗೆ ಬೆಂಬಲವಾಗಿ 
ನಿಂತಿದ್ದ ವಿದ್ಯಾರ್ಥಿ ಮುಖಂಡರಾಗಿದ್ದ ಕಾಳಚನ್ನೇಗೌಡರ ಮೂಲಕ ಇವರ 
ಪರಿಚಯವಾಯಿತು. ಕ್ಕಾಂಪಸ್ಸಿನ ಕ್ಯಾಂಟೀನಿನಲ್ಲಿ ಕೂತು, ಕಾಪಫಿ-ತಿಂಡಿಯ 
ಸಮಾರಾಧನೆಯ ನಂತರ ಸ್ವಲ್ಪ ಹೊತ್ತು ಅದೂ-ಇದೂ ಮಾತಾಡಿ ಚದುರಿದ್ದೆವು. 
ಅನಂತರ ತಿಳಿದ ವಿಷಯವೆಂದರೆ, ಶಿಕಾಕು ನನ್ನ ಬಗ್ಗೆ ಒಂದೆರಡು ಒಳ್ಳೆಯ 
ಮಾತುಗಳನ್ನು - 'ತುಂಬಾ ಓದಿಕೊಂಡಿದ್ದಾರೆ; ಒಳ್ಳೆಯ ಹುಡುಗಿ ಎನಿಸುತ್ತದೆ' ಇತ್ಕಾದಿ 
- ಕಾಳಚನ್ನೇಗೌಡರೊಂದಿಗೆ ಆಡಿದ್ದರಂತೆ!. ಇದನ್ನು ಹೇಳುತ್ತಿರುವ ಕಾರಣ, 
ಕಾಳಚನ್ನೇಗೌಡ ಹಾಗೂ ನಾನು ಮದುವೆಯಾಗಲು ನಿರ್ಧರಿಸಿದ್ದ ವಿಷಯ ಅವರಿಗೆ 

ತಿಳಿದಿತ್ತು ಹಾಗೂ ಈ ಮಾತು ತನ್ನ ಶಿಷ್ಕ - ಗೆಳೆಯನಿಗೆ ಹೇಳುವ ಅಗತ್ಯವೂ 
ಅವರಿಗೆ ಕಂಡಿತ್ತು! ಕಾರಣ, ಇದೇ ಸಂದರ್ಭದಲ್ಲಿ' ನನ್ನ ಬಗ್ಗೆ ಹಲವು ಹಲವು 
ಬಗೆಯ ಮಾತುಗಳನ್ನು ಕಾಳಚನ್ನೇಗೌಡರಿಗೆ ("ಹಳ್ಳಕ್ಕೆ ಬಿದ್ದರೆ ಆಳಿಗೊಂದು ಕಲ್ಲು' 
ಎಂಬಂತೆ) ಹೇಳಿ ಹೆದರಿಸಿದ್ದರಂತೆ! 

ಶಿಕಾಕುರವರು ತಾವು ಅಂತರ್ಜಾತೀಯ ಸಂಗಾತಿಯನ್ನು ಆಯ್ಕೆಮಾಡಿಕೊಳ್ಳುವ 
ಮೂಲಕ ತಮ್ಮ ಶಿಷ್ಕವೃಂದದಲ್ಲಿ ಹಲವರಿಗೆ ಸ್ಫೂರ್ತಿಯಾಗಿದ್ದರು. ಅಂಥವರಲ್ಲಿ 
ಅಪ್ಪಾಜಿಗೌಡ, ಗು.ಪರಮೇಶ್ವರ, ಕಾಳಚನ್ನೇಗೌಡ ಮುಂತಾದವರು ತಾವೂ ಅವರಂತೆ 
ಅಂತರ್ಜಾತೀಯ ವಿವಾಹವಾಗುವುದರ ಕಡೆ ಒಲವನ್ನು ಬೆಳೆಸಿಕೊಂಡಿದ್ದರಷ್ಟೇ ಅಲ್ಲ, 
ತಮ್ಮ ಸಂಗಾತಿಗಳನ್ನು ಕ್ಕಾಂಪಸ್ಸಿಗೆ ಬರುವ ಮೊದಲು/ಬಂದ ನಂತರ 
ಹುಡುಕಿಕೊಂಡಿದ್ದರು! ಇವರೆಲ್ಲಾ ಹೆಚ್ಚು ಕಡಿಮೆ ದಿನವೂ ಜಯಲಕ್ಷ್ಮೀಪುರಂನಲ್ಲಿದ್ದ 
ಶಿಕಾಕುರವರ ಮನೆಗೆ 'ಎಸಿಟ್‌' ಕೊಡುತ್ತಿದ್ದರು. ಒಮ್ಮೆ ಶಿಕಾಕುರವರು ಇವರನ್ನೆಲ್ಲಾ 
(ಅವರವರ ಭಾವೀ ಸಂಗಾತಿಗಳ್ನೊಳಗೊಂಡಂತೆ) ತಮ್ಮ ಹುಟ್ಟೂರಾದ ಕಾಡನಕುಪ್ಪೆಗೆ 
ಕರೆದೊಯ್ಯುವ ಯೋಜನೆ ಹಾಕಿ ಅದರಂತೆ ನಾವೆಲ್ಲವೂ ಕಾಡನಕುಪ್ಪೆಗೆ ಹೊರಟೆವು. 
ರಾಮನಗರದಲ್ಲಿ ಬಸ್ಸಿಳಿದ ನಂತರ ನಮ್ಮ ಭಾವೀ ಸಂಗಾತಿಗಳೊಂದಿಗೆ ಭಾವೀ 
ಜೀವನದ ಕನಸುಗಳನ್ನು ಹೊತ್ತು ನೆತ್ತಿಯ ಮೇಲಿನ ಸೂರ್ಯನನ್ನು ಲೆಕ್ಕಿಸದೆ ಕೆಲವು 
ಕಿ.ಮೀ.ಗಳಷ್ಟು ನಡೆದು ನಮ್ಮ ಗುರಿ ತಲುಪಿದೆವು. ಅವರ ತುಂಬಿದ ಕುಟುಂಬ 
(ಸುಮಾರು ೩೫ ಮಂದಿಯ ಒಟ್ಟು ಕುಟುಂಬ)ವನ್ನು ಕಂಡು ಬೆರಗಾದೆವು; 
ಖುಷಿಪಟ್ಟೆವು. ರಾತ್ರಿ ಕಳೆದು ಬೆಳಗಾದಾಗ ಹತ್ತಿರದ ಎತ್ತರ ಪ್ರದೇಶದಲ್ಲಿದ್ದ 
ದೇವಸ್ಥಾನವೊಂದಕ್ಕೆ (ಅದು ಯಾವ ದೇವರೆಂದು ನೆನಪಿಲ್ಲ; ಪಕ್ಕದಲ್ಲಿ ನಂನಮ್ಮ 
ಭಾವೀಪತಿ ದೇವರುಗಳೇ ಇದ್ದರಲ್ಲ!) ನಮ್ಮನ್ನು ಕರೆದೊಯ್ದಿದ್ದರು. ಎಲ್ಲಾ ಮುಗಿದು 
ಸಂಜೆ ಮೈಸೂರಿಗೆ ವಾಪಸ್ಸಾಗುತ್ತಿದ್ದಾಗ ಪಕ್ಕದಲ್ಲೇ ಕುಳಿತು ಬಸ್ಸಿನ ಸೀಟಿನ 
ಕಂಬಿಯನ್ನು ಹಿಡಿದಿದ್ದ ಶಿಕಾಕುರವರ ಕೈಬೆರಳುಗಳನ್ನು ನೋಡಿ 'ಎಷ್ಟು 
ಸುಂದರವಾಗಿವೆಯಲ್ವಾ?' ಎಂದು ಉದ್ದರಿಸಿದ್ದೆ! ಆ ಕೂಡಲೆ ಅವರು, 'ನಮ್ಮ 
ಸುಮಿಯೂ ಹಾಗೇ ಹೇಳುತ್ತಿರುತ್ತಾರೆ. ಅವರಿಗೆ ನನ್ನ ಕೈ ಬೆರಳುಗಳು ತುಂಬಾ ಇಷ್ಟ' 
ಎಂದುತ್ತರಿಸಿದ್ದರು! ಆಗಲೇ ನನಗೆ ಅರಿವಾದದ್ದು, ನಮ್ಮ ಗುಂಪಿನಲ್ಲಿ ಅವರೊಬ್ಬರು 
ಮಾತ್ರ ತಮ್ಮ ಪ್ರೀತಿಯ ಸಂಗಾತಿಯಿಲ್ಲದೆ ಒಂಟಿಯಾಗಿ ನಮ್ಮೊಡನಿದ್ದರು ಎಂದು. 
ಅವರು ಸುವರ್ಣ ಅವರನ್ನು 'ಸುಮಿ' ಎಂದು ಕರೆಯುತ್ತಿದ್ದರು. ಆಗಿನ್ನೂ ಅವರ 
ಮದುವೆ ಆಗಿರಲಿಲ್ಲ. ಸುವರ್ಣರವರ ಹೋರಾಟ ತಮ್ಮ ಮನೆಯವರೊಂದಿಗೆ ನಡೆದೇ 
ಇತ್ತು! ಶಿಕಾಕು ಸುವರ್ಣರವರನ್ನು ತುಂಬಾ ಪ್ರೀತಿಸುತ್ತಿದ್ದರು! 

ಶಿಕಾಕು ಸುವರ್ಣಾರ ಮದುವೆ ಪಿ.ಲಂಕೇಶ್‌ರವರ ನೇತೃತ್ವದಲ್ಲಿ ಬೆಂಗಳೂರಿನಲ್ಲಿ 
ನಡೆದಿತ್ತು. ನಂತರದ ದಿನಗಳಲ್ಲಿ ಒಬ್ಬರ ನಂತರ ಮತ್ತೊಬ್ಬರಂತೆ ಮದುವೆಯಾಗಿದ್ದ 
ನಮ್ಮೆಲ್ಲರ ಸಾಂಸಾರಿಕ ಬದುಕಿನ ಜಂಜಾಟಗಳ ನಡುವೆ ಆಗೀಗ ಭೇಟಿಯಾದರೂ 
ಹೆಚ್ಚಿನ ಮಾತುಕತೆಗಳಲ್ಲಿ, ಚರ್ಚೆಗಳಲ್ಲಿ ತೊಡಗಿದ್ದು ನನ್ನ ಮಟ್ಟಿಗೆ ಅಪರೂಪವೆಂದೇ 
ಹೇಳಬೇಕು. ಆದರೂ ಶಿಕಾಕುರವರಿಗೆ ತಮ್ಮ ಶಿಷ್ಕಂದಿರ ಕುಟುಂಬಗಳ ಮೇಲೆ 
ವಿಶೇಷವಾದ ಪ್ರೀತಿ-ಕಾಳಜಿಗಳಿದ್ದವೆಂದೇ ಹೇಳಬೇಕು. ಮಹಾಜನ ಶಾಲೆಯ 
ವಾರ್ಷಿಕೋತ್ಸವ ಸಮಾರಂಭದಲ್ಲಿ ಬಹುಮಾನ ವಿತರಣೆ ಮಾಡಲು ನಿಂತಿದ್ದ ಶಿಕಾಕು, 
ನನ್ನ ಮಗಳನ್ನು ಕಂಡು ಅಭಿಮಾನದಿಂದ, 'ಕಾಳಚನ್ನೇಗೌಡರ ಮಗಳು' ಎಂದು 
ಹೇಳಿ ಬೆನ್ನುತಟ್ಟಿದ್ದನ್ನು ನನ್ನ ಮಗಳು ಇನ್ನೂ ನೆನಪಿಟ್ಟುಕೊಂಡಿದ್ದಾಳೆ. ಅಂತೆಯೇ 
'ಮಾನಸ, ತಿಂಗಳ ಪತ್ರಿಕೆಗೆ 'ಕವಿತಾ ರಾಗೌ ಸ್ಮಾರಕ ಪ್ರಶಸ್ತಿ' ದೊರೆತಾಗ ಪ್ರಶಸ್ತಿ 
ಪ್ರದಾನ ಸಮಾರಂಭದಲ್ಲಿ 'ಮೈಸೂರಿನ ನಮ್ಮ ವನಜಾಕ್ಸಿ ಈ ಗುಂಪಿನಲ್ಲಿದ್ದಾರೆ' 
ಎಂದು ವಿಶೇಷವಾಗಿ ಉಲ್ಲೇಖಿಸಿದ್ದು ಇಂದಿಗೂ ಕಿವಿಯಲ್ಲಿ ಗುಯ್ಲ್‌ಗುಡುತ್ತಿದೆ! 

ಶಿಕಾಕು ಮಹಿಳೆಯರ ಬಗ್ಗೆ ಹಗುರವಾಗಿ ಮಾತಾಡಿದ್ದಾಗಲೀ ಅಥವಾ ಅವರನ್ನು 
ಅಗೌರವದಿಂದ ಕಂಡಿದ್ದಾಗಲೀ ನಾನೆಂದೂ ಕಂಡಿಲ್ಲ. ಬದಲಿಗೆ ಮಹಿಳೆಯರಿಗಾದ 
ಅನ್ಯಾಯದ ವಿರುದ್ದ ದನಿಯೆತ್ತುವವರಲ್ಲಿ ಒಬ್ಬರಾಗಿದ್ದರು. ೧೯೮೩ನೇ ಇಸವಿ 
ಇರಬೇಕು. ಮಹಿಳಾ ವೇದಿಕೆಯೊಂದರ ಸಮಾರಂಭವೊಂದರಲ್ಲಿ ಎದ್ದು ನಿಂತ ಶಿಕಾಕು, 
'ಮಹಿಳೆಯೊಬ್ಬರಿಗೆ ಅನ್ಕಾಯವಾದಾಗ ವಿ.ವಿ. ಆವರಣದಲ್ಲೇ ಇದ್ದ ಕಾರ್ಯಕರ್ತರು 
ಅವರ (ನನ್ನ) ಹೋರಾಟಕ್ಕೇಕೆ ಕೈಜೋಡಿಸಲಿಲ್ಲ?' ಎಂದು ನೇರವಾಗಿ 
ಕಾರ್ಯಕರ್ತರನ್ನು ತರಾಟೆಗೆ ತೆಗೆದುಕೊಂಡಿದ್ದರು. ಆದರದು ಒಂಟಿದನಿಯಾಗಿತ್ತು! 
ಅದೇ ರೀತಿ ಇನ್ನೊಮ್ಮೆ ವಿ.ವಿ.ಯು ಅದರ ಉದ್ಯೋಗಿಯಾಗಿದ್ದ ನನಗೆ ಕೊಡಬೇಕಾದ 
ಸವಲತ್ತುಗಳ ನೀಡಿಕೆಯಲ್ಲಿ ತೋರಿದ ವಿಳಂಬ ನೀತಿಯನ್ನು ಸಿಂಡಿಕೇಟ್‌ ಸದಸ್ಯರಾಗಿದ್ದ 
ಶಿಕಾಕು ಖಂಡಿಸಿದ್ದರಲ್ಲದೆ, ತಮಗಿದ್ದ ಸ್ಥಾನದ ಮಿತಿಯಲ್ಲೇ ನನ್ನ ಪರವಾಗಿ 
ಹೋರಾಡಿದ್ದನ್ನು ಎಂದೂ ಮರೆಯಲಾರೆ. 

ಒಂದೇ ಮಾತಿನಲ್ಲಿ ಹೇಳಬೇಕೆಂದರೆ, ಶಿಕಾಕು ಅವರದು ವಿವಾದಾತೀತ ವ್ಯಕ್ತಿತ್ವ. 
ನೇರ ನಡೆ-ನುಡಿ, ಸ್ನೇಹಪರತೆ, ನ್ಯಾಯನಿಷ್ಮುರತೆ, ಸೂಕ್ಷ್ಮ ಸಂವೇದನೆಗಳು ಅವರಲ್ಲಿ 
ಕಂಡ ಅಪರೂಪದ ಗುಣಗಳು. ಈ ಕಾರಣದಿಂದಲೇ ಅವರು ಸದಾ ನಮ್ಮ 
ನೆನಪಿನಲ್ಲುಳಿಯುತ್ತಾರೆ. 

ಸ್ನೇಹಜೀವಿ, ಹೃದಯವಂತ, ದಕ್ಷ ಆಡಳಿತಗಾರ | 
ಪ್ರೊ. ಸಿ.ಪಿ. ಸಿದ್ದಾಶ್ರಮ 


ಎ 


ಮೊನ್ನೆ ಜುಲೈ ೨೬ರಂದು ಸ್ನೇಹಿತ ಶಿವರಾಮ ಕಾಡನಕುಪ್ಪೆ ಅವರು 
ತೀರಿಕೊಂಡರು. ಆ'ವಿಷಯ ನನಗೆ ಸಕಾಲದಲ್ಲಿ ಗೊತ್ತಾಗಲಿಲ್ಲ. ಸಂಜೆ ೩.೩೦ಕ್ಕೆ 
ಟಿ.ವಿ. ಆನ್‌ ಮಾಡಿದಾಗ ನಿಧನದ ಸುದ್ದಿ ಬಿತ್ತರವಾಗುತ್ತಿತ್ತು. ತಕ್ಷಣವೇ ನಾನು 
ಪ. ಮಲ್ಲೇಶ್‌ ಅವರಿಗೆ ಘೋನ್‌ ಮಾಡಿ ವಿಚಾರಿಸಲಾಗಿ ಪಾರ್ಥಿವ ಶರೀರವನ್ನು 
ಮಧ್ಯಾಹ್ನ ೨ ಗಂಟೆಗೆ ಜೆ.ಎಸ್‌.ಎಸ್‌. ಆಸ್ಪತ್ರೆಗೆ ತೆಗೆದುಕೊಂಡು 
ಹೋಗಲಾಯಿತೆಂದರು. ಮೈಸೂರಿನಲ್ಲಿದ್ದರೂ ಸ್ನೇಹಿತನ ಅಂತಿಮದರ್ಶನ 
ಪಡೆಯಲಾಗಲಿಲ್ಲವೆಂಬ ಬೇಸರ, ನೋವು ಆವರಿಸಿಕೊಂಡಿತು. ಪ್ರೊ. ಶಿವರಾಮು 
ವಿಚಾರವಾದಿಯಾಗಿ, ವಿಮರ್ಶಕರಾಗಿ, ಕಾದಂಬರಿಕಾರರಾಗಿ ಹೆಸರು ಮಾಡಿದ್ದರು. 
ಬದುಕಿನುದ್ದಕ್ಕೂ ಅನ್ಕಾಯ, ಭ್ರಷ್ಟಾಚಾರ, ಜಾತೀಯತೆ, ಮೌಢ್ಯ-ಕಂದಾಚಾರಗಳ 
ವಿರುದ್ಧ ಹೋರಾಡುತ್ತಲೇ ಬಂದಿದ್ದರು. ತಾವು ನಂಬಿ ರೂಢಿಸಿಕೊಂಡಿದ್ದ 
ತತ್ತ್ವಾದರ್ಶಗಳನ್ನು ಯಾವುದೇ ಲೌಕಿಕ ಆಮಿಷಗಳಿಗೆ ಬಲಿಯಾಗದೆ ಜತನದಿಂದ 
ಕಾಪಾಡಿಕೊಂಡು ಬಂದಿದ್ದರು. ಎರಡು ದಶಕದಿಂದ ದೈಹಿಕ ಕಾಯಿಲೆಗೆ ತುತ್ತಾಗಿದ್ದ 
ಶಿವರಾಮು ಅವರು ಮಾನಸಿಕವಾಗಿ ಸ್ವಸ್ಥರಾಗಿದ್ದರು. ಆಗಾಗ ಹತ್ತಿರ ಸುಳಿದಾಡುತ್ತಿದ್ದ 
ಸಾವಿಗೆ ಅಂಜದೆ, ಅದಕ್ಕೆ ಸವಾಲೆಸೆದು ಅದನ್ನು ತಮ್ಮ ಮನೋಬಲದಿಂದ ಅಂಜಿಸಿ 
ದೂರಸರಿಸಿ ಇಪ್ಪತ್ತು ವರ್ಷಗಳ ಕಾಲ ಹೋರಾಟದ ಬದುಕು ಸಾಗಿಸಿದರು. ನಿಜಕ್ಕೂ 
ಶಿವರಾಮು ಗ್ರೇಟ್‌ ಎಂದೇ ನನ್ನ ನಂಬಿಕೆ. ವಿದ್ಯಾರ್ಥಿಯಾಗಿದ್ದಾಗಲೇ ಸಹಪಾಠಿ 
ಸುವರ್ಣ ಅವರನ್ನು ಪ್ರೀತಿಸಿ ಮದುವೆಯಾದರು. ಇದು ಅಂತರ್ಜಾತೀಯ ಮದುವೆ 
ಎಂಬುದು ವಿಶೇಷ. 

ಶಿವರಾಮು ನನ್ನ ಸಹಪಾಠಿ ಮತ್ತು ಸ್ನೇಹಿತ. ೧೯೭೪-೭೬ರ ಅವಧಿಯಲ್ಲಿ 
ಮೈಸೂರು ವಿಶ್ವವಿದ್ಯಾನಿಲಯದ ಕುವೆಂಪು ಕನ್ನಡ ಅಧ್ಯಯನ ಸಂಸ್ಥೆಯಲ್ಲಿ ಕನ್ನಡ 
ಎಂ.ಎ. ಓದುವ ಸಂದರ್ಭದಲ್ಲಿ ನಾವಿಬ್ಬರೂ ಸಹಪಾಠಿಗಳಾಗಿದ್ದೆವು. ಆ ಬ್ಯಾಚಿನಲ್ಲಿ 

ನಾವು ಮೂವತ್ತಕ್ಕೂ ಹೆಚ್ಚು ವಿದ್ಯಾರ್ಥಿಗಳು ಗ್ರಾಮೀಣ ಪ್ರದೇಶದವರಾಗಿದ್ದೆವು. 
ಎಂಟ್ಹಿತ್ತು ಜನ ವಿದ್ಯಾರ್ಥಿಗಳು ಪಟ್ಟಣದ ಶಿಷ್ಟಪರಂಪರೆಗೆ ಸೇರಿದವರಾಗಿದ್ದರು. 
ಶಿವರಾಮು ಓದಿನಲ್ಲಿ ಚುರುಕಾಗಿದ್ದರು. ಆಗ ವಿಚಾರಗೋಷ್ಠಿಯ ತರಗತಿಗಳು ಪ್ರತಿ 
ಮಂಗಳವಾರ ನಡೆಯುತ್ತಿದ್ದವು. ಪಠ್ಯಕ್ಕೆ ಹೊರತಾದ ಸಾಹಿತ್ಯ ಕೃತಿಯನ್ನು ಅಧ್ಯಯನ 
ಮಾಡಿ ಅದರ ಬಗ್ಗೆ ಎಂಟ್ಹತ್ತು ಪುಟಗಳಲ್ಲಿ ವಿಮರ್ಶೆ ಬರೆದುಕೊಂಡು ಬಂದು 
ತರಗತಿಯಲ್ಲಿ ವಿದ್ಯಾರ್ಥಿಯೊಬ್ಬ ಓದಬೇಕಾಗಿತ್ತು. ಪ್ರಬಂಧದಲ್ಲಿ ಮಂಡಿಸಲಾದ 
ವಿಚಾರಗಳ ಬಗ್ಗೆ ಮಿಕ್ಕ ವಿದ್ಯಾರ್ಥಿಗಳೆಲ್ಲ ಪ್ರಶ್ನೆ ಕೇಳಿ ವಿವರ ಪಡೆಯುವುದು, 
ಚರ್ಚಿಸುವುದು ಸಾಮಾನ್ಯ, ಒಂದಿಬ್ಬರು ಅಧ್ಕಾಪಕರು ಈ ತರಗತಿಗಳನ್ನು 
ನಿರ್ದೇಶಿಸುತ್ತಿದ್ದರು. ಈ ಸೆಮಿನಾರ್‌ ತರಗತಿಗಳಿಂದಾಗಿಯೇ ವಿದ್ಯಾರ್ಥಿಗಳಲ್ಲಿ ಎರಡು 
ಗುಂಪುಗಳಾಗಿದ್ದವು. ಗ್ರಾಮೀಣ ಪ್ರದೇಶದಿಂದ ಬಂದ ನಮ್ಮಂಥ ಹಳ್ಳಿ ಹೈದರ 
ಗುಂಪು ಒಂದಾದರೆ ಪಟ್ಟಣದ ಶಿಷ್ಟಪರಂಪರೆಯಿಂದ ಬಂದ ವಿದ್ಯಾರ್ಥಿಗಳ ಗುಂಪು 
ಇನ್ನೊಂದು. ಚರ್ಚಾಗೋಷ್ಠ್ಮಿಯ ಸಂದರ್ಭದಲ್ಲಿ ಈ ಎರಡೂ ಗುಂಪುಗಳ ಮಧ್ಯೆ 
ವಾಗ್ವಾದ ಏರು ದನಿಯಲ್ಲಿ ನಡೆದು ಮಾತಿನ ಕಾಳಗವೇ ನಡೆಯುತ್ತಿತ್ತು. ಹಳ್ಳಿ ಹೈದರ 
ಗುಂಪಿನ ನಾಯಕತ್ವ ವಹಿಸಿತ್ತಿದ್ದ ಶಿವರಾಮು ಚರ್ಚಾ ಕದನದಲ್ಲಿ ವಿಚಾರ ವೀರನಂತೆ 
ಹೋರಾಟ ಮಾಡುತ್ತಿದ್ದರು. ಈ ಎರಡೂ ಗುಂಪುಗಳ ಚರ್ಚಾ ಕದನದಲ್ಲಿ ಹೆಚ್ಚು 
ಸಲ ಜಯಸಿಗುತ್ತಿದ್ದುದು ಹಳ್ಳಿ ಹೈದರ ಗುಂಪಿಗೇ. ಈ ಚರ್ಚಾ ಕಾಳಗ ಎಷ್ಟೋಸಲ 
ಆರ್ಯ-ದ್ರಾವಿಡರ ವೈಚಾರಿಕ ಸಂಘರ್ಷದಂತೆ ಭಾಸವಾಗುತ್ತಿತ್ತು. ಕನ್ನಡ ಎಂ.ಎ. 
ಪೂರೈಸಿ ನಾವಿಬ್ಬರೂ ಸಂಶೋಧಕರಾಗಿ, ಅಧ್ಯಾಪಕರಾಗಿ, ಮೈಸೂರಿನಲ್ಲಿ ನೆಲೆ 
ಕಂಡುಕೊಂಡೆವು. ವಿಚಾರ ಸಾಮ್ಯತೆ ಮತ್ತು ವೃತ್ತಿ ಸಾಮ್ಮತೆಯಿಂದಾಗಿ 
ಸಹಪಾಠಿಗಳಾಗಿದ್ದ ನಾವು ಮುಂದೆ ಸ್ನೇಹಿತರಾದೆವು. 

ವಿದ್ಯಾವರ್ಧಕ ಕಾಲೇಜಿನಲ್ಲಿ ಕನ್ನಡ ಅಧ್ಯಾಪಕರಾಗಿ ಕೆಲಸಕ್ಕೆ ಸೇರಿಕೊಂಡ 
ಶಿವರಾಮು ಅವರು ಬಹುಬೇಗ ವಿದ್ಯಾರ್ಥಿಗಳ ಅಚ್ಚುಮೆಚ್ಚಿನ ಮೇಷ್ಟರು ಆದರು. 
ಸುದೀರ್ಥ ಸೇವೆ ಸಲ್ಲಿಸಿ ಜೇಷ್ಠತೆಯ ಆಧಾರದಲ್ಲಿ ಆ ಕಾಲೇಜಿನ ಪ್ರಿನ್ಸಿಪಾಲರಾಗಿ 
ಕಾಲೇಜಿನ ವಿದ್ಮಾರ್ಥಿ-ಅಧ್ಯಾಪಕರಲ್ಲಿ ಒಂದು ಶೈಕ್ಷಣಿಕ ಶಿಸ್ತನ್ನು ತಂದರು. 
ಆಡಳಿತಾತ್ಮಕವಾಗಿ ಮತ್ತು ಶೈಕ್ಷಣಿಕವಾಗಿ ಕಾಲೇಜಿಗೆ ಹೊಸ ರೂಪ ಮತ್ತು 
ಆಯಾಮವನ್ನು ನೀಡಿದರು. ಇದು ಶಿವರಾಮು ಅವರ ಉತ್ತಮ ಶೈಕ್ಷಣಿಕ 
ವ್ಯಕ್ತಿತ್ವವನ್ನು ಬಿಂಬಿಸುತ್ತದೆ ಎನ್ನಬೇಕು. 

ಶಿವರಾಮು ಅವರು ವಿದ್ಯಾವರ್ಧಕ ಕಾಲೇಜಿನ ಪ್ರಿನ್ಸಿಪಾಲರಾಗಿದ್ದಾಗ ನಾನು 
ಮೈಸೂರು ವಿಶ್ವವಿದ್ಯಾನಿಲಯದ ಕಲಾನಿಕಾಯದ ಡೀನ್‌ ಆಗಿ ಕಾಲೇಜಿನ 

ಸಂಯೋಜನಾ ಸಮಿತಿಯ ಅಲಧ್ಯಕ್ಬನಾಗಿದ್ದೆ. ನಾನು ನನ್ನ ತಂಡದ ಸದಸ್ಕರೊಂದಿಗೆ 
ಕಾಲೇಜಿನ ಪುನರ್‌ನವೀಕರಣಕ್ಕೆಂದು ಪರಿಶೀಲನೆಗೆ ವಿದ್ಯಾವರ್ಧಕ ಕಾಲೇಜಿಗೆ ಹೋದೆ. 
ನನ್ನ ಸ್ನೇಹಿತ ಶಿವರಾಮು ಅವರು ಕಾಲೇಜಿನ ಪ್ರವೇಶ ದ್ವಾರದಲ್ಲಿದ್ದುಕೊಂಡು 
ನಮ್ಮನ್ನು ತುಂಬ ಪ್ರೀತಿಯಿಂದ ಬರಮಾಡಿಕೊಂಡರು, ನಮಗೆಲ್ಲ 
ಸಂಕೋಚವಾಗುವಂತೆ. ಆ ಪರಿಶೀಲನಾಕಾರ್ಯ ಮುಗಿಯುವವರೆಗೂ ನನ್ನೊಂದಿಗೆ 
ಅವರು ಬಹುವಚನದಲ್ಲಿ ಮಾತನಾಡುತ್ತಿದ್ದರು. ಸ್ನೇಹಿತನೆಂಬ ಕಾರಣಕ್ಕೆ ಒಂದಿನಿತೂ 
ಸಲುಗೆಯನ್ನೂ ತೋರಲಿಲ್ಲ. ಶಿವರಾಮು ಅವರ ಈ ವರ್ತನೆಯಿಂದ ನನಗೆ ತುಂಬಾ 
ಮುಜುಗರವಾಯಿತು. ಆ ಕೆಲಸವೆಲ್ಲ ಮುಗಿದ ಮೇಲೆ ನಾನು 'ಅಣ್ಣಾ, 
ಬಹುವಚನದಿಂದ ಏಕವಚನಕ್ಕೆ ಬಾರಣ್ಣ' ಎಂದೆ. ಶಿವರಾಮು ಜೋರಾಗಿ ನಕ್ಕು 
ನನ್ನ ಹೆಗಲ ಮೇಲೆ ಕೈಹಾಕಿ ಏಕವಚನದ ಆತ್ಮೀಯತೆಗೆ ಜಾರಿದರು. ಒಂದು ಒಳ್ಳೆಯ 
ಹೋಟೆಲಿಗೆ ಕರೆದುಕೊಂಡು ಹೋಗಿ ಊಟ ಹಾಕಿಸಿ ಬೀಳ್ಕೊಟ್ಟರು. 

ಶಿವರಾಮು ಅವರು ಪ್ರಿನ್ಸಿಪಾಲರ ಜೇಷ್ಠತೆಯ ಗಣನೆಯಲ್ಲಿ ಮೈಸೂರು 
ವಿಶ್ವವಿದ್ಯಾನಿಲಯದ ಸಿಂಡಿಕೇಟ್‌ ಸದಸ್ಕರಾಗಿ ನೇಮಕಗೊಂಡರು. ನಾನೂ ಆವಾಗ 
ಕನ್ನಡ ಅಧ್ಯಯನ ಸಂಸ್ಥೆಯ ನಿರ್ದೇಶಕನಾಗಿ ಸೀನಿಯರ್‌ ಡೀನ್‌ ಆಧಾರದಲ್ಲಿ 
ಸಿಂಡಿಕೇಟ್‌ ಸದಸ್ಕನಾಗಿದ್ದೆ. ಹೀಗೆ ಇಬ್ಬರೂ ಒಂದೇ ಪ್ರಾಧಿಕಾರದಡಿ ಕೆಲಸ ಮಾಡುವ 
ಸಂದರ್ಭ ಒದಗಿಬಂದಿತು. ಆಗ ಶಿವರಾಮು ತೋರುತ್ತಿದ್ದ ವಸ್ತುನಿಷ್ಠತೆ, 
ಪ್ರಾಮಾಣಿಕತೆ, ನ್ಯಾಯಪರತೆ ನಮಗೆಲ್ಲ ಹರ್ಷವನ್ನುಂಟುಮಾಡುತ್ತಿತ್ತು. ನಮ್ಮಿಬ್ಬರ 
ಗ್ರಹಿಕೆ, ಅಭಿಪ್ರಾಯ, ವಾದಸರಣಿ ಒಂದೇ ಆಗಿರುತ್ತಿದ್ದ ಕಾರಣದಿಂದಾಗಿ ಉಳಿದ 
ಸದಸ್ಯರು ನಮ್ಮ ಅಭಿಪ್ರಾಯಕ್ಕೆ ಸಹಮತ ವ್ಯಕ್ತಪಡಿಸುತ್ತಿದ್ದರು. ಆ ಸಂದರ್ಭದಲ್ಲಿನ 
ಒಂದು ಘಟನೆಯನ್ನು ಇಲ್ಲಿ ನೆನೆಯಬೇಕಾಗಿದೆ. ಬೇರೆ ವಿಶ್ವವಿದ್ಯಾನಿಲಯದ 
ಅಧ್ಯಾಪಕರೊಬ್ಬರು ನಮ್ಮ ವಿಶ್ವವಿದ್ಯಾನಿಲಯಕ್ಕೆ ಬರಲು ಸಿದ್ಧತೆ ಮಾಡಿಕೊಂಡಿದ್ದರು. 
ಆ ವಿಷಯ ಸಿಂಡಿಕೇಟ್‌ ಸಮಿತಿಯ ಮುಂದೆ ಬಂದಿತು. ಕೆಲ ಸದಸ್ಕರು ಒಪ್ಪಿದರು, 
ಇನ್ನು ಕೆಲವರು ವಿರೋಧಿಸಿದರು. ಆದರೆ ಇಲ್ಲಿನ ಒಂದು ತಾಂತ್ರಿಕ ಸಮಸ್ಯೆಯನ್ನು 
ಅರಿತಿದ್ದ ಶಿವರಾಮು ಮತ್ತು ನಾನು, ಸದರಿ ಅಧ್ಯಾಪಕರು ಹುದ್ದೆ ಸಹಿತವಾಗಿ 
ನಮ್ಮಲ್ಲಿಗೆ ಬಂದರೆ ನಮ್ಮ ವಿಶ್ವವಿದ್ಕಾನಿಲಯಕ್ಕೂ ನಷ್ಟವಿಲ್ಲ, ಅವರಿಗೂ ತೊಂದರೆ 
ಇಲ್ಲವೆಂದು ಅಭಿಪ್ರಾಯಪಟ್ಟೆವು. ಎಲ್ಲರೂ ಇದನ್ನು ಒಪ್ಪಿದರು. ನಂತರ ಮುಂದಿನ 
ಸಭೆಯಲ್ಲಿ ವಿಷಯ ಬಂದಾಗ ಕುಲಪತಿಗಳು ತಮಗಿರುವ ಉನ್ನತ ವಲಯದ 
ಒತ್ತಡವನ್ನು ತಿಳಿಸಲಾಗಿ ನಾವು ಕುಲಪತಿಗಳ ವಿವೇಚನೆಗೆ ಈ ವಿಷಯ 
ಬಿಡಬೇಕಾಯಿತು. ಹೀಗೆ ತಾಂತ್ರಿಕ ಕಾರಣ, ಕಾನೂನಿನ ತೊಡಕು, ಸಾಮಾಜಿಕ ನ್ಯಾಯ, 


ಗ್ರಂಥ 


J 


ಅರ್ಹತೆ, ಮಾನವೀಯತೆ ಮುಂತಾದವುಗಳ ಆಧಾರದ ಮೇಲೆ ನಾವು ತೀರ್ಮಾನಕ್ಕೆ 
ಬರುತ್ತಿದ್ದೆವು. ಕ 

ನಾನು ಈಗ್ಗೆ ಹದಿನಾರು ವರ್ಷಗಳ ಹಿಂದೆ ಮೈಸೂರಿನಲ್ಲಿ ವಾಸದ 
ಮನೆಯೊಂದನ್ನು ಕಟ್ಟಿ ಗೆಳೆಯ ಶಿವರಾಮು ಅವರು ಗೃಹಪ್ರವೇಶಕ್ಕೆ ಬರಬೇಕೆಂದು 
ಆಮಂತ್ರಣ ನೀಡಿದ್ದೆ, ಆದರೆ ಅವರಿಗೆ ಅಂದು ಬರಲಾಗಲಿಲ್ಲ. ಆನಂತರ ನನಗೊಂದು 
ಪತ್ರ ಬರೆದು "ಗೆಳೆಯ ಸಿದ್ಧಾಶ್ರಮ, ಗೃಹಪ್ರವೇಶಕ್ಕೆ ಬರಲಾಗಲಿಲ್ಲ, ಅನ್ಕಥಾ 
ಭಾವಿಸಬೇಡ. ನಾನೂ ನೀನೂ ಹಳ್ಳಿಯ ಬಡರೈತ ಕುಟುಂಬಗಳಿಂದ ಮೈಸೂರಿಗೆ 
ಓದಲು ಬಂದು ಇಲ್ಲಿಯೇ ಅಧ್ಯಾಪಕರಾಗಿ ಕೆಲಸಕ್ಕೆ ಸೇರಿಕೊಂಡು ವಾಸದ ಮನೆಯನ್ನು 
ನಿರ್ಮಿಸಿಕೊಂಡು ಇಲ್ಲಿ ನೆಲೆಯೂರುವಂತಾದುದು ನಿಜಕ್ಕೂ ಆಶ್ಚರ್ಯ ಮತ್ತು 
ಸಂತೋಷದ ಸಂಗತಿ. ನಾವಿಬ್ಬರೂ ಇದನ್ನು ನಿರೀಕ್ಷಿಸಿರಲಿಲ್ಲ. ನೀನೂ ಮೈಸೂರಿನಲ್ಲಿ 
ಮನೆ ಕಟ್ಟಿಸಿದಕ್ಕೆ ತುಂಬಾ ಸಂತೋಷವಾಗಿದೆ, ನನ್ನ ಈ ಸಂತೋಷವನ್ನು ನಿಮ್ಮ 
ಮಡದಿ ಮಕ್ಕಳೊಂದಿಗೆ ಹಂಚಿಕೊ. ನಾನು ಬಿಡುವುಮಾಡಿಕೊಂಡು ಒಂದು ಸಲ 
ನಿನ್ನ ಮನೆಗೆ ಬರುವೆ" ಎಂದು ತಿಳಿಸಿದ್ದ. ಗೆಳೆಯ ಶಿವರಾಮು ಅವರ ಪತ್ರವನ್ನು 
ಓದಿದ ನನಗೆ ಕಣ್ಣು ತುಂಬಿಬಂದಿತು. ಈ ವಿಷಯವನ್ನು ನನ್ನ ಮಡದಿ ಮಕ್ಕಳಿಗೆ 
ತಿಳಿಸಿದೆ. ಶಿವರಾಮು ಹೊರಗೆ ಒರಟು, ಒಳಗೆ ಕಲ್ಮಷವಿಲ್ಲದ ಸ್ನೇಹ, ಪ್ರೀತಿ ತುಂಬಿದ 
ಹೃದಯವಂತ, ಹಲಸಿನ ಹಣ್ಣಿನಂತೆ, ಪತ್ರದಲ್ಲಿ ತಿಳಿಸಿದಂತೆ ಶಿವರಾಮು ಒಂದು 
ದಿನ ನಮ್ಮ ಹೊಸಮನೆಗೆ ಬಂದರು. ಮನೆ ನೋಡಿ ಸಂತಸಪಟ್ಟರು. ಸಾಹಿತ್ಮ ಸಂಸ್ಕೃತಿ 
ಕುರಿತು ಒಂದೆರಡು ಗಂಟೆ ಹರಟೆ ಹೊಡೆದವು. ಸಾಯಂಕಾಲ ಇಬ್ಬರೂ ಹೊರಗೆ 
ಹೋಗಿ ಊಟ ಮಾಡಿಕೊಂಡು ಬಂದೆವು. ನಾನಾಗಲೀ ಅವರಾಗಲೀ ಮೈಸೂರಿನಲ್ಲಿ 
ನೆಲೆನಿಲ್ಲುತ್ತೇವೆಂದು ಕನಸಿನಲ್ಲೂ ಅಂದುಕೊಂಡಿರಲಿಲ್ಲ. 

ನಾನು ಕುವೆಂಪು ಕನ್ನಡ ಅಧ್ಯಯನ ಸಂಸ್ಥೆಯ ನಿರ್ದೇಶಕನಾಗಿದ್ದಾಗಿನ ನನ್ನ 
ಕಾರ್ಯ ಚಟುವಟಿಕೆಯನ್ನು ಗಮನಿಸುತ್ತಿದ್ದ ಗೆಳೆಯ ಶಿವರಾಮು "ಅಧ್ಯಯನ 
ಸಂಸ್ಥೆಯನ್ನು ಕ್ರಿಯಾಶೀಲವಾಗಿ ತುಂಬ ಚಟುವಟಿಕೆಯಿಂದ ಇಟ್ಟುಕೊಂಡಿದ್ದೀಯಾ, 
ಹಾ.ಮಾ.ನಾಯಕರ ಕಾಲ ನೆನಪಾಗುತ್ತದೆ" ಎಂದು ಮನದುಂಬಿ ಮೆಚ್ಚುಗೆಯ 
ಮಾತನ್ನು ಆಡಿದ್ದರು. ಒಂದೆರಡು ಬಾರಿ ಅಧ್ಯಯನ ಸಂಸ್ಥೆಗೂ ಬಂದಿದ್ದರು, 
ಕಾರ್ಯಕ್ರಮದ ನೆಪದಲ್ಲಿ, ಈಗ ಅವರಿಲ್ಲ. ಅವರ ಪ್ರೀತಿ-ಸ್ನೇಹ ನನ್ನಂಥವರ 
ಎದೆಯಲ್ಲಿ ಸದಾ ಹಸಿರು. 


ಜಯ 

ಒಂದು ಆಪ್ತ ಸಂವಾದ 
ಡಾ. ಬೆಳ್ಳೂರು ಸಿ. ವೆಂಕಟಪ್ಪ 


ಎಲ್ಲರೂ ಎಲ್ಲವನ್ನು ಸರಕಾಗಿ ನೋಡುವ ಕಾಲ ಇದು. ಇಂಥವರ ನಡುವೆ 
ಕಾಡನಕುಪ್ಪೆ ಅಂಥ ಕೆಲವರು ಬುದ್ದಿಜೀವಿ - ವಿವೇಕಿಗಳೂ ಇದ್ದಾರೆ ಅನ್ನುವುದು 
ಸಮಾಧಾನ. ಗಾಂಧಿ ಲೋಹಿಯ ಮಾರ್ಕ್ಸ್‌ ಕುವೆಂಪು ಲಂಕೇಶ್‌ ತೇಜಸ್ವಿ ಮಹಾದೇವ 
ರಾಮಣ್ಣ ಮುಂತಾದ ಚಿಂತಕರ ಮೋಹಿ ಕಾಡನಕುಪ್ಪೆ. ಮಣ್ಣಿನ ವಾಸನೆಯಲ್ಲಿ ಅರಳಿ 
ಮಣ್ಣಿನ ಮಕ್ಕಳ ಸಾಲಿನಲ್ಲಿ ಶಿವರಾಮು ಕಾಡನ ಕುಪ್ಪೆ ಇದ್ದಾರೆ. ೭೦ರ ದಶಕದಿಂದ 
೯೦ರ ದಶಕದ ತನಕ ನಡೆದು ಹೋದ ಅನೇಕ ರಾಜಕೀಯ ಸಾಮಾಜಿಕ ಸಾಹಿತ್ಯಕ 
ಆಂದೋಲನಗಳ ನಡುವೆ ಅರಳಿದ್ದಾರೆ. ಕಾಡನಕುಪ್ಪೆ ಅವರ ತಲೆಮಾರಿನಲ್ಲಿ ಅರಳಿದ 
ಎಷ್ಟೋ ಸಮಾಜವಾದಿ ಚೇತನಗಳು ಇವತ್ತು ಭಟ್ಟಂಗಿಗಳಾಗಿದ್ದಾರೆ. ಆದರೆ 
ಕಾಡನಕುಪ್ಪೆ ಅವರ ಬದುಕು ಬರೆಹಗಳು ನೇರ ನಿಷ್ಠುರ ತಾಕತ್ತಿನಲ್ಲಿ ಉಳಿದಿವೆ. 
ಮಣ್ಣಿನ ಜತೆಗಿನ ಕರುಳುಬಳ್ಳಿಯ ಸಂಬಂಧಗಳನ್ನು ಎದೆಯಲ್ಲಿ ಜೋಪಾನವಾಗಿ 
ಸಲಹುತ್ತಿರುವ ಕಾಡನಕುಪ್ಪೆ ಹಲವು ಪ್ರಜ್ಞೆಗಳ ಪ್ರತಿಮೆಯಾಗಿದ್ದಾರೆ. 

ಆ ಹೊಳೆಯುವ ಕಣ್ಣುಗಳ ಯುವಕರಲ್ಲಿ ಕಾಡನಕುಪ್ಪೆ ಅವರೂ 
ಒಬ್ಬರಾಗಿದ್ದರು. ಸಮಾಜವಾದಿ ಗಾಳಿಬೆಳಕಿನಲ್ಲಿ ಅರಳಿದ ಕಾಡನಕುಪ್ಪೆ ಅವರು ದಲಿತ 
ರೈತ ಸಂಘಗಳನ್ನು ಕಟ್ಟಲು ದುಡಿದವರು. ಭಟ್ಟಂಗಿಯಾಗಿದ್ದ ಕನ್ನಡ ವಿಮರ್ಶಾ 
ಪ್ರಕಾರವನ್ನು ಬದಲಿಸಿದವರು. ನೇರ ಮತ್ತು ನಿಷ್ಠುರ ಭಾಷಣಗಳ ಮೂಲಕ ಸಮಾಜಕ್ಕೆ 
ಚಾಟಿ ಏಟು ಕೊಟ್ಟವರು. ದೇವರು ಧರ್ಮ ಪುರಾಣಗಳ ಅಸಂಬದ್ದ ತರ್ಕಗಳಿಗೆ 
ವೈಜ್ಞಾನಿಕ ಉತ್ತರಕೊಟ್ಟವರು. ಅಧಿಕಾರ, ಪ್ರಶಸ್ತಿ, ಮರ್ಜಿಗಳ ಹಂಗಿಗೆ ಒಳಗಾಗದೆ 
ಸ್ವಾಬಿಮಾನಿಯಾದವರು. ಈಗಲೂ ಹಾಗೆಯೇ ಬಣ್ಣ ಕಳೆದುಕೊಳ್ಳದೇ 
ಉಳಿದುಕೊಂಡಿರುವವರು. ಎಷ್ಟೋ ಜನ ಬೆವರ ಮೀಮಾಂಸೆಯಲ್ಲಿ ಎದ್ದುಬಂದ 
ಇಂಟಿಲ್ಮಾಕ್ಕುಯಲ್‌ಗಳು ಜಾಗತೀಕರಣದ ಈ ದಾರುಣ ದಿನಗಳಲ್ಲಿ ಬಣ್ಣ 
ಬದಲಿಸಿಕೊಂಡು ಕಳೆದು ಹೋಗಿದ್ದಾರೆ. ಆದರೆ ಕಾಡನಕುಪ್ಪೆ ಅವರ ಬದುಕು ಬರೆಹ 

ವಿಚಾರಗಳು ಇನ್ನೂ ಆಂತರ್ಜಲದಂತೆ ಭೂಮಿಯ ಜತೆಗೆ ಕಳ್ಳುಬಳ್ಳಿಯ 
ಸಂಬಂಧವನ್ನು ಉಳಿಸಿಕೊಂಡಿವೆ. ನೂರಾರು ವಿಚಾರಗಳನ್ನು ಒಪ್ಪಿಸುವ ಅರಮನೆಯ 
ಗಿಳಿಗಳನ್ನು ಕಾಡನಕುಪ್ಪೆ ಒಪ್ಪವುದಿಲ್ಲ. ಸ್ವಾಭಿಮಾನಿಯಾಗಿ ಬೆಳೆದು ಜಗಕ್ಕೆ ಅನ್ನ 
ಇಕ್ಕಿದ ರೈತರು ಇವತ್ತು ಬಿಕ್ಷುಕರಂತೆ ಆಗಿರವುದಕ್ಕೆ ಕಾರಣ ಇಂಥ ಅರಮನೆ ಗಿಳಿಗಳ 
ಭಟ್ಟಂಗಿತನ ಎಂಬುದು ಅವರಿಗೆ ತಿಳಿದಿದೆ. ಅಂಥವರ ನಡುವೆಯೇ ಬೆಳೆದು 
ಅಂಥವರಾಗದೇ ಮಣ್ಣಿನಗುಣವನ್ನು ಉಳಿಸಿಕೊಂಡಿರುವ ಕಾಡನಕುಪ್ಪೆ ಅವರ ಕೃಷಿ 
ಚಿಂತನೆಗಳು ಬಹಳ ಮುಖ್ಯವಾಗಿ ತೋರುತ್ತವೆ. 

ಮೈಸೂರಿನಲ್ಲಿ ಶಿವರಾಮು ಕಾಡನಕುಪ್ಪೆ ಅವರನ್ನು ನೋಡುತ್ತಿದ್ದೆ 
ಮಾತನಾಡುತ್ತಿದ್ದೆ. ಆದರೆ ಅವೆಲ್ಲ ಭೇಟಿಗಳು ಒಂದು ಟೀಕುಡಿಯುವ ಹೊತ್ತಿನೊಳಗೆ 
ಮುಗಿದಿರುತ್ತಿದ್ದವು. ಅವರ ಕಿರು ಒಡನಾಟ ನನಗೆ ಆಗಾಗ ಆಗುತ್ತಿದ್ದುದು ಡಾ. 
ರಾಗೌ ಮೂಲಕ. ಈ ಮಹಾಗುರು ತಮ್ಮ ಹಳೇ ಮತ್ತು ಹೊಸ ಶಿಷ್ಕರೊಂದಿಗೆ 
ಇವತ್ತೂ ನಿಕಟವಾಗಿದ್ದು ಒಂದು ಮಹಾಪ್ರಜ್ಜೆಗೆ ಸೇತುವಾಗಿದ್ದಾರೆ. ವಿದ್ಯಾವರ್ಧಕ 
ಕಾಲೇಜಿನಲ್ಲಿ ಅಧ್ಯಾಪಕರಾಗಿ, ಪ್ರಾಂಶುಪಾಲರಾಗಿ, ಈಗ ವಿಶ್ರಾಂತ ಜೀವನ 
ನಡೆಸುತ್ತಿರುವ ಕಾಡನಕುಪ್ಪೆ ಅವರನ್ನು ಹತ್ತಿರದಿಂದ ಅರಿಯುವ ಅವಕಾಶಗಳು ನನಗೆ 
ದೊರಕುವಂತಾಗಿದ್ದು ಈ ಕಾರಣಕ್ಕೆ. ಕಳೆದ ಮೂವತ್ತು ವರ್ಷಗಳಿಂದ ಕಾಡನಕುಪ್ಪೆ 
ಅವರು ಅನೇಕ ಚಳುವಳಿಗಳನ್ನು ಕಂಡವರು. ರೈತ ಚಳುವಳಿಗಳು, ಸಾಹಿತ್ಯ 
ಚಳವಳಿಗಳು, ದಲಿತ ಚಳಿವಳಿಗಳಲ್ಲಿ ಭಾಗವಹಿಸಿದವರು. ಇವೆಲ್ಲದರ ಭಾಗವಾಗಿ 
ಬೆಳೆದ ಅವರ ಜತೆಗಿನ ಆಪ್ತ ಸಂವಾದ ಇಲ್ಲಿದೆ. 

ಎಪ್ಪತ್ತರ ದಶಕದ ವಿಶೇಷದ ಬಗ್ಗೆ ಮಾತಿಗಿಳಿದಾಗ ಕಾಡನಕುಪ್ಪೆ ಅವರು ಹೀಗೆ 
ಹೇಳುತ್ತಾ ಹೋದರು. ಸಮಾಜವಾದಿ ಕ್ರಾಂತಿಯ ಚಿಂತಕರಾದ ಲೋಹಿಯ, ಜೆ.ಪಿ. 
ಶಾಂತವೇರಿ ಗೋಪಾಲಗೌಡ ಮುಂತಾದ ಹಿರಿಯರ ಕಣ್ಣೆಳೆಕಿನಲ್ಲಿ ಸಾವಿರಾರು ವರ್ಷಗಳ 
ಭಾರತೀಯರ ಬದುಕು ಬದಲಾಯಿತು. ಈ ಬೆಳಕಿನಲ್ಲಿ ಎರಡನೆ ತಲೆಮಾರಿನ ನವ 
ಸಾಕ್ಷರರು ಎಲ್ಲಡೆ ಹುಟ್ಟಿಕೊಂಡರು. ಬಸವಲಿಂಗಪ್ಪನವರ ಬೂಸ ಚಳವಳಿ ಸದ್ದು 
ಮಾಡಿತು. ನವ್ಯ ಸಾಹಿತ್ಯ ಹುಟ್ಟಿತು. ಆಧುನಿಕತೆಯ ನಿಜವಾದ ಹೊರಳುವಿಕೆ 
ಶುರುವಾಯಿತು. ಶಾಲೆಗಳು ತುಂಬಿದವು. ಟೆಲಿವಿಶನ್‌ ಆವಿಸ್ಕಾರ, ಪತ್ರಿಕೆಗಳ ಪ್ರಸಾರ 
ಇವೆಲ್ಲ ಹಳ್ಳಿಹಳ್ಳಿಗೂ ವಿಸ್ತರಿಸಿದವು. ಮೊದಲ ತಲೆಮಾರಿನ ಒಕ್ಕಲ ಮಕ್ಕಳು 
ಶಾಲೆಗಳಿಗೆ ಸೇರತೊಡಗಿದರು. ಕುವೆಂಪು ಅವರು ಅದೇ ವೇಳೆಗೆ ಬೆಂಗಳೂರು 
ವಿಶ್ವವಿದ್ಯಾನಿಲಯದ ಘಟಿಕೋತ್ಸವದಲ್ಲಿ 'ವಿಚಾರಕ್ರಾಂತಿಗೆ ಆಹ್ವಾನ' ಭಾಷಣ 
ಮಾಡಿದ್ದರು. ಎಮರ್ಜೆನ್ಸಿಯ ನೆರಳು ಹೋಗಿ ಹೊಸ ಹಗಲು ಬರುವಷ್ಟರಲ್ಲಿ 

ಹೊಳೆಯುವ ಕಣ್ಣುಗಳ ಯುವಕರು ಉರಿಯುವ ದೊಂದಿ ಹಿಡಿದು ನಿಂತಿದ್ದರು. ಆ 
ದಶಕದ ಧಗೆಯಲ್ಲಿ ಅರಳಿದವರು ನಾವೆಲ್ಲ. 

ಲಂಕೇಶ್‌, ತೇಜಸ್ವಿ, ಎಂಡಿಎನ್‌, ಸುಂದರೇಶ್‌, ಶಾಮಣ್ಣ, ರಾಮದಾಸ್‌, 
ಅನಂತಮೂರ್ತಿ, ಕಾಗೋಡು ತಿಮ್ಮಪ್ಪ, ಬಂಗಾರಪ್ಪ ಇಂಥ ಸಾವಿರಾರು ತರುಣರು 
ಎಲ್ಲ ಕ್ಷೇತ್ರಗಳಿಂದಲೂ ಗುರುತಿಸಿಕೊಂಡರು. ರಾಜಕೀಯ, ಸಾಹಿತ್ಯ, ಸಾಮಾಜಿಕ 
ಹೋರಾಟಗಳು ಏಕಕಾಲದಲ್ಲಿ ಸಮಾಜವಾದಿ ಚಿಂತನೆಯಲ್ಲಿ ಅರಳಿದವು. ಎಂಭತ್ತರ 
ಹೊತ್ತಿಗೆ ಪ್ರೊ. ನಂಜುಂಡಸ್ವಾಮಿ ರೈತ ಸಂಘ ಕಟ್ಟಿದರು. ಹೆಚ್ಚು ಕಡಿಮೆ ಇದೇ 
ಅವಧಿಯಲ್ಲಿ ದಲಿತ ಸಂಘರ್ಷ ಸಮಿತಿ ಹುಟ್ಟಿತು. ತೇಜಸ್ವಿ ಮತ್ತು ಪ್ರೊ. 
ನಂಜುಂಡಸ್ವಾಮಿ ಸೇರಿ ಸಂಪಾದಿಸಿದ "ರೆಡ್‌ ಬುಕ್‌" ಚಳವಳಿಗಳ ದಿಕ್ಕುದೆಸೆಗಳ 
ದಿಕ್ಸೂಚಿಯಾಗಿ ಕೆಲಸ ಮಾಡಿತು. ಇವರೆಲ್ಲ ಹಳ್ಳಿಯಿಂದ ಎದ್ದು ಬಂದವರಾಗಿದ್ದರು. 
ಲೇಖನಿ ಹಿಡಿದರು. ಹೋರಾಟಗಳನ್ನು ಕಟ್ಟಿದರು. ಪತ್ರಿಕೆಗಳನ್ನು ಆರಂಭಿಸಿದರು. 
ಇವೆಲ್ಲ ಘಟನೆಗಳಿಂದ ತೂಕಡಿಸುತ್ತಿದ್ದ ಆಧುನಿಕ ಸರಕಾರಗಳು ಎಚ್ಚೆತ್ತುಕೊಂಡವು 
ಎಂದು ಕಾಡನಕುಪ್ಪೆ ಹಿಂದಿನ ನೆನಪುಗಳನ್ನು ಮಾತಾಡುತ್ತಲೇ ಇದ್ದರು. 

ಎಂಭತ್ತರ ದಶಕ ರೈತರ ಪಾಲಿಗೆ ಚಿನ್ನದ ದಿನಗಳು. ಸ್ವಾಭಿಮಾನದಿಂದ ಬದುಕುವ 
ಧೀರ ನಡೆಯನ್ನು ರೈತರಿಗೆ ಎಂಡಿಎನ್‌ ಕಲಿಸಿಕೊಟ್ಟಿದ್ದರು. ಸರಕಾರಿ ಅಧಿಕಾರಿಗಳು 
ಮತ್ತು ರಾಜಕಾರಣಿಗಳ ದಪ್ಪ ಚರ್ಮಗಳಿಗೆ ಬಾರುಕೋಲುಗಳಿಂದ ಹೊಡೆದು ಪಾಠ 
ಕಲಿಸಿದರು ರೈತರು. ಮಾರುಕಟ್ಟೆಯಲ್ಲಿ ಕೃಷಿ ಉತ್ಪನ್ನಗಳಿಗೆ ನ್ಕಾಯವಾದ ಬೆಲೆ 
ಸಿಗುವಂತೆ ಹೋರಾಡಿದರು. ಹಸಿರು ಟವಲ್ಲಿನ ಬಿರುಗಾಳಿಗೆ ವಿಧಾನಸೌಧ 
ನಡುಗುತ್ತಿತ್ತು. ಆದರೆ ಅದು ಕೇವಲ ಇಪ್ಪತ್ತು ವರ್ಷಗಳಲ್ಲಿ ಮಗುಚಿ ಬಿತ್ತು. ದಲಿತ 
ಸಂಘರ್ಷ ಸಮಿತಿಯದೂ ಇದೇ ಕತೆ. ಸಾಹಿತ್ಯ ಚಳವಳಿಗಳೂ ಚರಂಡಿಗೆ ಬಿದ್ದವು. 
ಬಸವಲಿಂಗಪ್ಪನವರು ಸಾಹಿತ್ಯವನ್ನು ಬೂಸಾ ಎಂದರು. ಈ ಎಲ್ಲ ಹೋರಾಟಗಳ 
ಸೋಲುಗಳಿಗೆ ಜಾಗತೀಕರಣದ ಮಾಯೆ ಕಾರಣವಾಗಿ ಹೋಯಿತು. ಸಮಾಜದಲ್ಲಿ 
ಆರ್ಥಿಕ ಸ್ಲಿತ್ಯಂತರ ಜರುಗಿ ಬಡವ ಶ್ರೀಮಂತರ ಹೊಸ ವರ್ಗ ಸೃಷ್ಟಿಯಾಯಿತು. 
ರೈತರು ಭೂಮಿಯ ಒಡೆಯರಾದರೂ ಪ್ರಯೋಜನವಾಗಲಿಲ್ಲ ಎಂದಾಗ ಸೂರ್ಕ 
ಮುಳುಗಿ ಆಗಲೇ ಮಬ್ಬಗತ್ತಲು ಆವರಿಸಿತ್ತು. 

ಕಾರ್ಪೋರೇಟ್‌ ಸಂಸ್ಕೃತಿ ಆವರಿಸಿತು. ಅರಸು ಕಾಲದಲ್ಲಿ ಬಂದ ಭೂ ಒಡೆತನ 
ಕೃಷ್ಣಕಾಲದಲ್ಲಿ ಕರಗಿಹೋಯಿತು. ಕೈಗಾರಿಕೆಗಳಿಗೆ ಕೃಷಿ ಭೂಮಿಯನ್ನು ಸರಕಾರ 
ವಶಪಡಿಸಿಕೊಂಡಿತು. ನಗರಗಳ ವಿಸ್ತಾರಕ್ಕೂ ರೈತರ ಭೂಮಿಯೇ ಬಲಿಯಾಯಿತು. 
ರೈತರು ಭಾರೀ ಪ್ರಮಾಣದಲ್ಲಿ ಬೀದಿಗೆ ಬಿದ್ದರು. ಈ ಅವಧಿಯಲ್ಲಿ ಎಷ್ಟೋ ರೈತ 

ಮುಖಂಡರು ರಿಯಲ್‌ ಎಸ್ಟೇಟ್‌ ಏಜೆಂಟಾರಾಗಿ ಪರಿವರ್ತಿತರಾದರು. ಈ ವಿಷಯ 
ಪರಿಸ್ಥಿತಿ ಆವರಿಸಿದ್ದು ೨೦೦೦ನೇ ಇಸವಿಯ ನಂತರ. ಈಗ ಎಲ್ಲವೂ ಸ್ಥಬ್ದವಾಗಿದೆ. 
ಬಂಡಾಯ ದಲಿತ ಸಾಹಿತ್ಯ ಹಾಗೂ ರೈತ ದಲಿತ ಸಮಾಜವಾದಿ ಚಳವಳಿಗಳು 
ಕಾರ್ಪೋರೇಟ್‌ ಧಣಿಗಳ ಕಾಲಬುಡದಲ್ಲಿ ಬಿದ್ದಿವೆ. ಪುಟ್ಟಣ್ಣಯ್ಕನಂಥ ಅನೇಕರು 
ವೃತ್ತಿಪರ ರಾಜಕಾರಣಿಗಳಾಗಿ ಪರಿವರ್ತಿತರಾದರು. ಸರಕಾರಗಳು ಸಹ ರೈತ 
ನಾಯಕರನ್ನು ಖರೀದಿಸಿತು. ಈ ಎಲ್ಲ ಬೆಳವಣಿಗೆಗಳು ಮಣ್ಣಿನ ಮಕ್ಕಳನ್ನು 
ಅನಾಥರನ್ನಾಗಿಸಿದೆ ಎಂದು ಹೇಳುವಾಗ ಕಾಡನಕುಪ್ಪೆ ಅವರು ಮೌನವಾದರು. ಮರಳಿ 
ಮಣ್ಣಿಗೆ ಬರಲೇಬೇಕು. ಕುವೆಂಪು ಅವರ ಹೂವಯ್ಯ ಮೋಸ್ಟ್‌ ಬ್ಯೂಟಿಫುಲ್‌ 
ಎಂದರು. ಕಾಡನಕುಪ್ಪೆ ಅವರೂ ನನಗೆ ಹಾಗೇ ಅನಿಸಿದರು. 

ತೇಜಸ್ವಿ, ಲಂಕೇಶ್‌ ಬದುಕಿದ್ದರೆ ಬಹುಶಃ ಇಷ್ಟು ಬೇಗ ಸಮಾಜವಾದಿ ಮರಕ್ಕೆ 
ಗೆದ್ದಲು ಹಿಡಿಯುತ್ತಿರಲಿಲ್ಲ. ಅಲ್ಲಿ ಗೂಡು ಕಟ್ಟಿದ್ದ ಕಾಜಾಣ ಗಿಳಿ ಗೊರವಂಕಗಳು 
ಆತ್ಮವಂಚನೆ ಮಾಡಿಕೊಳ್ಳುತ್ತಿರಲಿಲ್ಲ ಅಲ್ಲವೇ ಅಂದದ್ದಕ್ಕೆ ಕಾಡನಕುಪ್ಪೆ 
ಆಶಾವಾದಿಯಾಗಿ ಉತ್ತರಿಸಿದರು. ಚಿದಂಬರ ರಹಸ್ಯದ ಹುಡುಗರು ಮಣ್ಣ ಪದರದಲ್ಲೆ 
ಹುಟ್ಟುತ್ತಾರೆ. ಲೋಹಿಯ, ತೇಜಸ್ವಿ ಬದುಕಿದ್ದು ವ್ಯರ್ಥವಲ್ಲ. ಇತಿಹಾಸದ ಚಕ್ರ 
ತಿರುಗುತ್ತದೆ ಎಂದು ಹೇಳಿ ತಣ್ಣಗೆ ಮುಂದುವರೆದರು. ರೈತರ ಬದುಕಿಗೆ ಸ್ವಾಭಿಮಾನ 
ಕಲಿಸಿದ ಎಂಡಿಎನ್‌ ಒಂದು ಹಂತದಲ್ಲಿ ಸಂಘವನ್ನು ಮನೋಪಲಿ ಮಾಡಿಕೊಂಡರು. 
ಅವರಿಂದಲೇ ಪ್ರಶ್ನೆ ಮಾಡುವುದನ್ನು ಕಲಿತಿದ್ದ ಶಿಷ್ಠ್ಕರು ಅದನ್ನು ಪ್ರಶ್ನಿಸಿದರು. ಇದನ್ನು 
ಸಹಿಸಿಕೊಳ್ಳದ ಎಂಡಿಎನ್‌ ರೈತ ಸಂಘವನ್ನು ಯುರೋಪಿನ ಸಂತೆಗೆ ತೆಗೆದುಕೊಂಡು 
ಹೋದರು. ಅಲ್ಲಿಂದ ರೈತ ಸಂಘ ಎರಡು ದಾರಿಗಳಲ್ಲಿ ಸಾಗಲು ಆರಂಭಿಸಿತು. 
೧೯೮೫ರ ಹೊತ್ತಿಗೆ ರಾಜಕೀಯ ಮತ್ತು ರಾಜಕೀಯೇತರ ಬಣಗಳಾಗಿ ಒಡೆದು 
ಹೋದವು. ಇಷ್ಟೆಲ್ಲ ನಡುವೆ ಎಂಡಿಎನ್‌ ಬಿಟ್ಟು ಹೋದ ಹೋರಾಟದ ಪಾಠಗಳಿಗೆ 
ಸಾವಿಲ್ಲ. ಮುಂದಿನ ಪೀಳಿಗೆಯವರಿಗೆ ಇವು ಮುಚ್ಚಿಟ್ಟ ಬೆಂಕಿಕೆಂಡಗಳು. ಹಸಿವಿನ 
ಕೈಗಳಿಗೆ ಅವು ಮುಂದೆ ಅಸ್ತ್ರವಾಗುತ್ತವೆ. ಮನುಷ್ಯ ಸಂಬಂಧಗಳ ನಡುವೆ ಅಂತರ 
ಜಾಸ್ತಿ ಆಗುತ್ತಿರುವ ದಾರುಣ ಸಂದರ್ಭದಲ್ಲಿ ಅವರ ಈ ಮಾತುಗಳು ಸಮಾಜಕ್ಕೆ 
ದಿಕ್ಸೂಚಿಯಾಗಿ ಕಾಣುತ್ತವೆ. 

೯೦ರ ದಶಕದಲ್ಲಿ ರೈತ ಸಂಘ ಕ್ಸೀಣಿಸುತ್ತಾ ಬರುತ್ತಿತ್ತು. ಅದೇ ಹೊತ್ತಿಗೆ 
ಕೇಂದ್ರ ಹಣಕಾಸು ಸಚಿವರಾಗಿದ್ದ ಮನಮೋಹನ್‌ ಸಿಂಗ್‌ ಗ್ಯಾಟ್‌ ಒಪ್ಪಂದಕ್ಕೆ ಸಹಿ 
ಮಾಡಿದ್ದರು. ಆಗ ಏಕೋ ಏನೋ ರೈತ ಸಂಘ ಪ್ರತಿಭಟನೆಯನ್ನು ತೀವ್ರಗೊಳಿಸಲಿಲ್ಲ. 
ಆಗ ಸ್ವಲ್ಪಮಟ್ಟಿಗೆ ಇದನ್ನು ದೇಶದ ಎಲ್ಲೆಡೆ ಪ್ರತಿಭಟಿಸಿದ್ದು ಸಿಪಿಎಂ, ಸಿಪಿಐ ಮಂತಾದ 

ಎಡಪಂಥೀಯ ಸಂಘಟನೆಗಳು. ಆದರೂ ಗ್ಯಾಟ್‌ ನೆರಳಿನಲ್ಲಿ ಆಗ ಬಂದ ಆರ್ಥಿಕ 
ಉದಾರೀಕರಣ ಕೃಷಿಯನ್ನು ಛಿದ್ರಗೊಳಿಸಿತು. ಬಿತ್ತನೆ ಬೀಜಗಳನ್ನು 
ಕೊಂಡುಕೊಳ್ಳಬೇಕಾದ ಸ್ಥಿತಿ ರೈತರಿಗೆ ಬಂತು. ಅನಿವಾರ್ಯವಾಗಿ ಮಲ್ಪಿನ್ಯಾಷಿನಲ್‌ 
ಕಂಪನಿಯ ಬೀಜಗಳ ಮಾಲೀಕರು ಮತ್ತೆ ಪೆಶ್ಚಿಸೈಡ್ಸ್‌ ಹೆಸರಿನಲ್ಲಿ ಬಡರೈತರ 
ಹಣವನ್ನು ಕೊಳ್ಳೆ ಒಡೆದರು ಅನ್ನುವಾಗ ಕಾಡನಕುಪ್ಪೆ ಅವರ ಮುಖದಲ್ಲಿ ವಿಷಾದ 
ಎದ್ದು ಕಾಣುತ್ತಿತ್ತು. 

ಮಾರುಕಟ್ಟೆಯಲ್ಲಿ ಬೆಳೆಗಳಿಗೆ ನ್ಯಾಯವಾದ ಬೆಲೆಯೂ ಸಿಗದೇ ರೈತ ಕಂಗಾಲಾದ. 
ಸಾಲದ ಸುಳಿಗೆ ಸಿಕ್ಕಿ ಆತ್ಮಹತ್ಯೆ ದಾರಿ ಹಿಡಿದ. ಇದಕ್ಕೆಲ್ಲ ಕಾರಣ ಮನಮೋಹನ್‌ 
ಸಿಂಗ್‌. ಗ್ಯಾಟ್‌ ಒಪ್ಪಂದ. ಮುಕ್ತ ಆರ್ಥಿಕ ಚಿಂತನೆ. ಉದಾರೀಕರಣದ ದಾರಿ. 
ಬಡತನದ ಪರಿಹಾರಕ್ಕೆ ಇವೆಲ್ಲ ಪರಿಹಾರ ಎಂಬ ಅವರ ಸರಳ ತೀರ್ಮಾನ. ಆದರೆ 
ಇದರಿಂದ ರೈತ ಸಮುದಾಯ ಬಹುಬೇಗನೆ ಬೀದಿಗೆ ಬಿತ್ತು. ಕಾರ್ಪೋರೇಟ್‌ ಜನರು 
ಮಾತ್ರ ಇದರ ಉಪಯೋಗ ಪಡೆದರು. ಬಡವ ಶ್ರೀಮಂತ ವರ್ಗದ ನಡುವೆ ಅಂತರ 
ಜಾಸ್ತಿಯಾಯಿತು. ವಾರ್ಷಿಕ ತಲಾವರಮಾನ ಮೂರಂಕಿಯಲ್ಲಿದ್ದದ್ದು ನಾಲ್ಕಂಕಿಗೆ 
ಏರಿತು. ಶೇಕಡ ೬೦ರಷ್ಟು ಕಡುಬಡವರು ಮಾತ್ರ ಹೊಟ್ಟೆಗಿಲ್ಲದೆ ಬಟ್ಟೆಗಿಲ್ಲದೇ 
ನರಳಿದರು. ಕೋಳಿ, ಮೀನು, ಆಡು ಕುರಿ, ಕೊತ್ತಂಬರಿಸೊಪ್ಪು, ಕುಂಬಳಕಾಯಿ, 
ಬದನೆಕಾಯಿ, ರಾಗಿ ಭತ್ತ ಎಲ್ಲವೂ ಕುಲಾಂತರಿ ತಳಿ ಆಗಿ ಹೋಗಿವೆ. ಸೀಡ್‌ಲೆಸ್‌ 
(ನಿರ್ಬೀಜೀಕರಣ) ವಿಕೃತಿಗೆ ಕೃಷಿ ಸಂಸ್ಕೃತಿ ನಾಶವಾಗಿದೆ. ಭೂಮಿಯ ಮೇಲೆ ಯಾವುದೇ 
ಬೀಜ ಬೆಳೆಯಬೇಕಾದರೆ ಬೀಜ ಕಂಪನಿಗಳ ಅಪ್ಪಣೆ ಬೇಕು. ಇದು ಹೀಗೆ ಬೆಳೆದರೆ 
ಮುಂದೊಂದು ದಿನ ಭೂಮಿಯ ಕತೆ ಏನು. ಇಷ್ಟೆಲ್ಲ ಅವಗಡಗಳಿಗೆ ಸಿಂಗ್‌ ಅವರ 
ತಪ್ಪು ನಿರ್ಧಾರಗಳು ಕಾರಣವಾಗಿ ಹೋದವು - ಹೀಗೆ ಕಾಡನಕುಪ್ಪೆ ಅವರೊಟ್ಟಿಗಿನ 
ಮಾತುಕತೆಗಳಿಂದ ಕೃಷಿಗೆ ಪರ್ಕಾಯ ದಾರಿಯ ಆವಶ್ಯಕತೆ ಇದೆ ಎಂಬುದು 
ಮನದಟ್ಟಾಯಿತು. 

ಕಳೆದ ಇಪ್ಪತ್ತು ವರ್ಷಗಳ ಕುಲಾಂತರಿ ಪರ್ವಕ್ಕೆ ಇತಿಶ್ರೀ ಹಾಡಬೇಕು. ಆದರೆ 
ಯಾವುದನ್ನೂ ಆತುರದಿಂದ ಕೈಗೊಳ್ಳಲು ಸಾಧ್ಯವಿಲ್ಲ. ಇವತ್ತು ಹಳ್ಳಿಗಳೆಲ್ಲ 
ಖಾಲಿಯಾಗಿವೆ. ಬಹುತೇಕ ಯುವಕರೆಲ್ಲ ಪಟ್ಟಣಗಳಿಗೆ ವಲಸೆ ಹೋಗಿದ್ದಾರೆ. 
ಹಳ್ಳಿಗಳು ವೃದ್ದರ ತಾಣಗಳಾಗಿವೆ. ಕೃಷಿ ಭೂಮಿಗಳೂ ಪಾಳುಬಿದ್ದಿವೆ. ಇದಕ್ಕೆ ಕಾರಣ 
ಸರಕಾರಗಳು. ರೈತರ ಬದುಕನ್ನು ಹಸನುಗೊಳಿಸುವ ಶಾಶ್ವತವಾದ ಯಾವ 
ಕಾರ್ಯಕ್ರಮಗಳು ಸರಕಾರದ ಮುಂದಿಲ್ಲ. ಕೇವಲ ಅಕ್ಬರವಂತ ರೈತ ಮಾತ್ರ ಸರಕಾರದ 
ಸೌಲಭ್ಯಗಳನ್ನು ಪಡೆಯುತ್ತಿದ್ದಾನೆ. ಬಹುತೇಕ ರೈತನಿಗೂ ಆಧುನಿಕ ಕೃಷಿಪದ್ದತಿಯನ್ನು 

ಅಳವಡಿಸಿಕೊಳ್ಳಲು ಸಾಧ್ಯವಿಲ್ಲ. ಪಾಲುದಾರಿಕೆಯಿಂದ ದೊಡ್ಡ ಹಿಡುವಳಿದಾರರೆಲ್ಲ 
ಸಣ್ಣ ಹಿಡುವಳಿದಾರರಾಗಿದ್ದಾರೆ. ಈ ಅಂಕಿ ಅಂಶ ನಮ್ಮ ಸರಕಾರಕ್ಕಿಲ್ಲ. ಆದರೂ 
ಟ್ರ್ಯಾಕ್ಟರ್‌ ತೆಗೆದುಕೊಳ್ಳುವುದಕ್ಕೆ, ಹನಿ ನೀರಾವರಿ ಮಾಡಿಕೊಳ್ಳುವುದಕ್ಕೆ, ಕೊಳವೆ 
ಬಾವಿ ತೋಡಿಸಿಕೊಳ್ಳುವುದಕ್ಕೆ ಸಬ್ಸಿಡಿ ನೀಡುತ್ತದೆ. ಆದರೆ ಈ ಸೌಲಭ್ಯಗಳನ್ನು 
ತೆಗೆದುಕೊಳ್ಳಬೇಕಾದರೆ ಹೆಚ್ಚಿನ ಪ್ರಮಾಣದ ಭೂಮಿ ಇರಬೇಕು. ಹಳೇ ಮೈಸೂರು 
ಪ್ರಾಂತದಲ್ಲಿ ಶೇ. ೯೦ರಷ್ಟು ರೈತರಿಗೆ ಒಂದರಿಂದ ಎರಡೆಕ್ಕರೆ ಭೂಮಿ ಮಾತ್ರ 
ಇರುವುದು. ಇವರ್ಕಾರು ಕೊಳವೆ ಬಾವಿ ಹಾಕಿಸಿಕೊಳ್ಳಲು ಸಾಧ್ಯವಿಲ್ಲ. ಟ್ರ್ಯಾಕ್ಟರ್‌ 
ಕೊಂಡರೆ ಉಪಯೋಗವಿಲ್ಲ. ಇಷ್ಟೆಲ್ಲ ನಡುವೆ ಸರಕಾರ ರೈತರನ್ನು ಮತಬ್ಕಾಂಕ್‌ 
ಮಾಡಿಕೊಳ್ಳುವುದಕ್ಕೆ ಎಷ್ಟು ಬೇಕೋ ಅಷ್ಟನ್ನು ಮಾಡುತ್ತಿದೆ. ಕಿರು ಸಾಲ ಮನ್ನಾ, 
ಹಾಲಿಗೆ ೪ ರೂ. ಬೋನಸ್‌ ಇತ್ಕಾದಿ ಯೋಜನೆಗಳ್ನು ಪ್ರಕಟಿಸಿ ರೈತ ಸ್ವಾಭಿಮಾನವನ್ನೇ 
ಕಸಿದುಕೊಳ್ಳುತ್ತಿದೆ. ಇದರ ನಡುವೆ ಕೈಗಾರಿಕಾ ವಲಯಕ್ಕೆ ೨೪ ಗಂಟೆ ಕರೆಂಟ್‌ 
ಕೊಡುತ್ತಾರೆ. ರೈತರ ಪಂಪ್‌ಸೆಟ್‌ಗಳಿಗೆ ೩ ರಿಂದ ೪ ಗಂಟೆ ಕರೆಂಟ್‌ ನೀಡುತ್ತಾರೆ. 
ಕೃಷಿಗೆ ಕೇಂದ್ರ ಮತ್ತು ರಾಜ್ಕ ಸರಕಾರ ಪ್ರತ್ಯೇಕ ಪೋರ್ಟ್‌ ಪೊಲಿಯೊ ಹೊಂದಿವೆ. 
ಇವೆಲ್ಲ ಯಾರನ್ನು ನಂಬಿಸಲಿಕ್ಕೋ ಗೊತ್ತಿಲ್ಲ. ಮಂಗಳ ಗ್ರಹಕ್ಕೆ ರಾಕೆಟ್‌ ಉಡಾವಣೆ 
ಮಾಡುವ ದೇಶಕ್ಕೆ ಇನ್ನೂ ವಿದ್ಯುತ್‌ ಸ್ವಾವಲಂಬನೆ ಸಾಧ್ಯವಾಗಿಲ್ಲ. ರೈತರ 
ಉತ್ಪನ್ನಗಳಿಗೆ ಸರಳವಾದ ನ್ಯಾಯಸಮ್ಮತವಾದ ರಫ್ತು ವ್ಯವಸ್ಥೆಯನ್ನು ಮಾಡಿಲ್ಲ. 
ಇಂಥ ದೇಶದಲ್ಲಿ ಅನ್ನದಾತ ಸುಖವಾಗಿ ಬಾಳುವುದೆಂತು? ಹೀಗೆ ಅವರು ಹೇಳುತ್ತಲೇ 
ಇದ್ದರು. 

ಸರಕಾರದ ಈ ನಿರ್ಧಾರಗಳಿಗೆ ಕಡಿವಾಣ ಹಾಕಬಹುದಿತ್ತು. ಆದರೆ ರೈತ ಸಂಘ 
ಯಾಕೆ ಸುಮ್ಮನಾಯಿತು ಎಂದು ಕೇಳಿದಾಗ ಅವರು ಹೇಳಿದರು. ರೈತ ಸಂಘದ ಸೋಲು 
ಕಾರಣ. ರೈತರ ದನಿಯಾಗಿದ್ದ ಸಂಘ ರಾಜಕೀಯ ಪ್ರವೇಶವನ್ನು ಪಡೆದು ಮತ್ತೊಂದು 
ರಾಜಕೀಯ ಪಕ್ಷವಾಗಿ ರೂಪಾಂತರವಾಗಿದ್ದು ಸಂಘದ ಸೋಲಿಗೆ ಕಾರಣವಾಯಿತು. 
ಶಕ್ತಿರಾಜಕಾರಣದ ಮೇಲಾಟದಲ್ಲಿ ಸಂಘವೂ ಪಾಲು ಪಡೆಯಲು ಹವಣಿಸಿತು. 
ಇದರಿಂದ ಒಂದಿಬ್ಬರು ನಾಯಕರು ವಿಧಾನಸಭೆಗೆ ಆರಿಸಿ ಬಂದರು ಅಷ್ಟೆ. ಉಳಿದಂತೆ 
ಎಲ್ಲ ನಾಯಕರೂ ರಾಜಕೀಯ ಪಕ್ಷಗಳ ಏಜಂಟರಾದರು. ಗೆದ್ದವರೂ ಸಹ 
ಸ್ವಂತಿಕೆಯನ್ನಾಗಲಿ ರೈತರ ಪರವಾದ ನಿಲುವುಗಳನ್ನಾಗಲಿ ವಿಧಾನ ಸಭೆಯಲ್ಲಿ 
ಪ್ರದರ್ಶಿಸಲಿಲ್ಲ. ಬದಲಾಗಿ ರೈತರ ಬವಣೆಗಳ ಬೇಡಿಕೆಗಳನ್ನು ಹರಾಜಿಗಿಟ್ಟರು. ರೈತರ 
ಹಸಿರು ಟವಲ್ಲು ಒಂದು ಕಾಲಕ್ಕೆ ಸ್ವಾಭಿಮಾನದ ಸಂಕೇತವಾಗಿತ್ತು. ಈ ರಾಜಕೀಯ 
ವ್ಯಾಪಾರದಲ್ಲಿ ಕೊಳಕಾಗಿ ಹೋಯಿತು. ಎಲ್ಲ ಪಕ್ಷಗಳ ಬಾವುಟದಂತೆ ಹಸಿರು ಟವಲ್ಲು 


ಇ 


ಶಿವರಾಮು ಕಶಾಡನಕುಸ್ಟೆ - ಸಂಸ್ಕರಣ ಗ್ರಂಥ [4 


ಸಹ ಬೆಲೆ ಕಳೆದು ಕೊಂಡಿತು ಭ್ರಷ್ಟರಾಜಕಾರಣಿಗಳಿಗೆ ಹಳ್ಳಿಗಳಿಗೆ ಪ್ರವೇಶವಿಲ್ಲ 
ಎಂದು ಅಭಿಮಾನ ಮತ್ತುಸ್ವಾಭಿಮಾನದಿಂದ ಹಾಕಿದ್ದ ರೈತ ನಾಯಕರೇ 
ಭ್ರಷ್ಟರಾಜಕಾರಣಿಗಳಾದರು. ನಂತರ ತಮ್ಮ ಹಿಂಬಾಲಕರನ್ನೂ ಉಳಿದ ರಾಜಕೀಯ 
ಪಕ್ಸಗಳ ಏಜಂಟರನ್ನಾಗಿ ಮಾಡಿ ಬಡ ರೈತರನ್ನು ಹಾಳುಮಾಡಿದರು. ಚುನಾವಣೆಗಳಲ್ಲಿ 
ಹೆಂಡ ಹಂಚುವ ಮತ್ತು ಬಾಡೂಟದ ಯಜಮಾನಿಕೆಯನ್ನು ರೈತನಾಯಕರು ತಾವೇ 
ವಹಿಸಿಕೊಂಡರು. ಇದಕ್ಕೆ ರಾಷ್ಟ್ರೀಯ ಪಕ್ಷಗಳಿಂದ ಕಾಣಿಕೆ ಪಡೆದರು. ಇವೆಲ್ಲ ಕಳೆದ 
ಹತ್ತು ಹದಿನೈದು ವರ್ಷಗಳಲ್ಲಿ ಆಗಿ ಹೋಯಿತು. ಎಂಡಿಎನ್‌ ಇದ್ದಿದ್ದರೆ ಅವರ 
ತಪ್ಪು ನಿರ್ಧಾರಕ್ಕೆ ಬೆಚ್ಚಿಬೀಳುತ್ತಿದ್ದರು ಎಂದು ಕಾಡನಕುಪ್ಪೆ ಯಾವ ಮುಲಾಜಿಗೂ 
ಒಳಗಾಗದೇ ಸತ್ಯವನ್ನು ಬಿಚ್ಚಿಟ್ಟರು. 

ಇದು ಕೇವಲ ರೈತ ಸಂಘದ ಒಂದು ಕತೆಯಲ್ಲ. ದಲಿತ ಸಂಘರ್ಷ ಸಮಿತಿ, 
ಸಾಹಿತ್ಯ ಚಳುವಳಿಗಳು, ಸಮಾಜವಾದಿ ಚಳುವಳಿಗಳು, ಪರಿಸರವಾದಿ ಚಳುವಳಿಗಳು 
ಹೀಗೆ ಸಮಾಜದ ಎಲ್ಲ ಹೋರಾಟಗಳೂ ಇದೇ ಕತೆ. ಜಾಗತೀಕರಣ ಮತ್ತು 
ಸರಕೀಕರಣದ ಸುಳಿಗೆ ಎಲ್ಲ ಕ್ಷೇತ್ರದ ಚಳವಳಿಗಾರರು ಶರಣಾದರು. ಇದು ಇವತ್ತಿಗೂ 
ಹಾಗೇ ಇರುವ ಚಿತ್ರ. ಮುಂದೆ ಈ ಸ್ಥಿತಿ ಹೀಗೆ ಇರುವುದಿಲ್ಲ. ಆದರೆ ಅಲ್ಲಿವರೆಗೆ 
ಕ್ಕಾಪಿಟಲ್‌ ಶಕ್ತಿಗಳು ಎಲ್ಲೆಲ್ಲೂ ವಿಜೃಂಭಿಸಿ ಜನರನ್ನ ನಾಶಮಾಡಿಬಿಟ್ಟಿರುತ್ತವೆ. 
ಒಂದು ಹಿಡಿ ಅನ್ನಕ್ಕಾಗಿ ಭಿಕ್ಸೆ ಬೇಡುವಂತಾಗುತ್ತದೆ. ಕನ್ನಡಿಗರು ವಲಸಿಗರಾಗುತ್ತಾರೆ. 
ರೈತರು ಕೂಲಿಕಾರರಾಗುತ್ತಾರೆ. ಇಂಥ ದಾರುಣ ದಿನಗಳ್ನು ನೆನೆಸಿಕೊಂಡರೆ 
ಭಯವಾಗುತ್ತದೆ. ಇವೆಲ್ಲ ನಮ್ಮ ರಾಜಕಾರಣಿಗಳಿಗೆ ತಿಳಿಯದ ವಿಚಾರ. ಆದರೆ 
ರೈತ ನಾಯಕರಿಗೆ ಸಮಾಜವಾದಿ ಚಿಂತಕರಿಗೆ ಗೊತ್ತಿರುವ ಸಂಗತಿಗಳು. ಆದರೆ 
ಸ್ವಾರ್ಥದ ಗೂಡಾಗಿರುವ ಅವರು ಇನ್ನೆಂದಿಗೂ ಬದಲಾಗಲಾರರು. ಮುಂದಿನ ನವ 
ಪೀಳಿಗೆ ಮಾತ್ರ ಮತ್ತೆ ಹೋರಾಟಗಳನ್ನು ಕಟ್ಟುತ್ತದೆ. ಆಗ ಮಾತ್ರ ನವ ಸಮಾಜದ 
ಉದಯವನ್ನು ನೋಡಲು ಸಾಧ್ಯ ಎಂದು ಕಾಡನಕುಪ್ಪೆ ಹೇಳುತ್ತಿದ್ದ ಮಾತುಗಳು 
ಕಿವಿಯಲ್ಲಿ ಗುಯ್‌ಗುಡುತ್ತಿವೆ. 

ಗುರುವೆಂಬ ಗರ್ವವಿಲ್ಲ ನಿಮಗೆ... 
ಅಪ್ಪಾಜಿಗೌಡ 


ಒಮ್ಮೆ ಹೀಗಾಯ್ತು. ತರಗತಿಯಲ್ಲಿ ಪಾಠ ಮಾಡುತ್ತಿದ್ದೆ. ಸಾಂದರ್ಭಿಕವಾಗಿ 
ಮಾತನಾಡುತ್ತ ಸಮಾಜ ಹೇಗೆ ಹದ ತಪ್ಪುತ್ತಿದೆ. ಇದರ ಓರೆ-ಕೋರೆಗಳನ್ನು 
ತಿದ್ದಬೇಕಾದ ಜನತೆ ಹೇಗೆ ಬಡವಾಗುತ್ತಿದೆ, ಯುವಕರು ವಿದ್ಯಾರ್ಥಿಗಳೂ ಆದವರು 
ಹೇಗೆ ನಿಷ್ಕ್ರಿಯರಾಗುತ್ತಿದ್ದಾರೆ ಎಂಬ ಬಗ್ಗೆ ಅಗತ್ಯಕ್ಕಿಂತ ಹೆಚ್ಚು ಭಾವುಕನಾಗಿ 
ಮಾತನಾಡಿದೆ. ಮುಂದುವರಿದು -ನಾವು ನಿಮ್ಮ ಹಾಗೆ ನಿಷ್ಕ್ರಿಯತೆಯನ್ನು ಹೊದ್ದು 
ಮಲಗಿದ್ದವರಲ್ಲ, ಏನಾದರೊಂದು ಚಟುವಟಿಕೆಯಲ್ಲಿ ತೊಡಗಿರುತ್ತಿದ್ದೆವು. ನಮ್ಮ 
ವಿದ್ಯಾರ್ಥಿಜೀವನ ಎಂಬುದು ಲವಲವಿಕೆಯಿಂದ ಕೂಡಿದ್ದು; ಚಳುವಳಿ, ಪ್ರತಿಭಟನೆ, 
ಚಿಂತನೆ, ಭಾಗವಹಿಸುವಿಕೆಗಳಿಂದ ತುಂಬಿ ಹೋಗಿತ್ತು. ದೇಶದ ಯಾವ 
ಎಡೆಯಲ್ಲಾದರೂ ಯಾರಿಗಾದರೂ ಅನ್ಕಾಯವಾದರೆ ದುರ್ಥಟನೆ ಸಂಭವಿಸಿದರೆ 
ನಮ್ಮ ಪ್ರತಿಸ್ಪಂದನೆ ತಕ್ಷಣವೇ ಆಗುತ್ತಿತ್ತು ಎಂದೆಲ್ಲಾ ಒಂದೇ ಸಮನೆ ಹೇಳಿದೆ. 
ಮಾತು ನಿಲ್ಲಿಸಿ ಪ್ರತಿಕ್ರಿಯೆಗೆ ಕಾದೆ. ಇಡೀ ತರಗತಿಯಲ್ಲಿ ಹಿರಿಯನೂ ಒರಟು 
ಸ್ವಭಾವದನೂ ಆಗಿದ್ದ ಆ ವಿದ್ಕಾರ್ಥಿ ಎದ್ದು ನಿಂತು "ಸಾರ್‌.... ನೀವು ಹೇಳಿದ್ದೇನೋ 
ಸರಿ. ಆದರೆ ನಾವು ಹಿಂಗ್ಕಾಕಿದ್ದೀವಿ ಅಂತ ಯೋಚಿಸಿದ್ದೀರ? ನಿಮಗೆ ಸಿಕ್ಕಂತ 
ಮೇಷ್ಟುಗಳು, ಆದರ್ಶ ವ್ಯಕ್ತಿಗಳು, ನಮಗೂ ಸಿಕ್ಕಿದ್ರೆ ನಾವೂ ನಿಮ್ಮಂಗೆ ಆಯ್ಕಿದ್ದೊ” 
ಎನ್ನುತ್ತಾ ತಾನು ಹೊಡೆದದ್ದು ಎಂಥ ಬಾಣದಿಂದ ಎಂಬ ಯಾವ ಅರಿವೂ ಇಲ್ಲದೆ 
ತೆಪ್ಪಗೆ ಕೂತುಬಿಟ್ಟ. ಬಾಣ ಯಾವುದಾದರೇನು? ನನ್ನ ಬುಡಕ್ಕೇ ನಾಟಿತು. ನಿಷ್ಕಲ್ಮಶ 
ಹೃದಯದಿಂದ ಹೇಳಿದ ಆ ವಿದ್ಯಾರ್ಥಿಯ ನೇರ ನುಡಿಗಳು ಹತ್ತಾರು ವರ್ಷಗಳ 
ಹಿಂದಕ್ಕೆ ನನ್ನನ್ನು ಎಸೆದುಬಿಟ್ಟಿತು. 

ನಿಜ. ನನ್ನನ್ನು, ನನ್ನಂಥ ಹಲವಾರು ವಿದ್ಯಾರ್ಥಿಗಳನ್ನು ರೂಪಿಸಿದವರು ಹಲವು 
ಅಧ್ಯಾಪಕರಾದರೂ ತಂಪೊತ್ತಿನಲ್ಲಿ ನೆನೆಯಬೇಕಾದವರು. ಪ್ರೈಮರಿ ಶಾಲೆಯಲ್ಲಿ 
ಚಿಕ್ಕಹನುಮಯ್ಯ, ಪಿಯುಸಿ ತರಗತಿಯಲ್ಲಿ ವಸಂತಮಾಲ ಮೇಡಂ, ಪದವಿ 

ತರಗತಿಯಲ್ಲಿ ಪ್ರೊ. ಕೆ. ರಾಮದಾಸ್‌, ಶಿವರಾಮು ಕಾಡನಕುಪ್ಪೆ, ಸ್ನಾತಕೋತ್ತರ 
ಪದವಿಯಲ್ಲಿ ಜಿ.ಎಚ್‌. ನಾಯಕ, ಹಾ.ಮಾ. ನಾಯಕ, ರಾಗೌ. ಇವರುಗಳು ನನ್ನ 
ಬದುಕಿನ ಶಿಲ್ಪಿಗಳು, 'ರೋಲ್‌ ಮಾಡಲ್‌'ಗಳು. | 

ಮೈಸೂರಿನ ಮಹಾರಾಜ ಕಾಲೇಜಿನಲ್ಲಿ ಕೇವಲ ಒಂದು ವರ್ಷ ಮಾತ್ರ 
ತರಗತಿಯಲ್ಲಿ ಪಾಠ ಮಾಡಿ 'ಗುರು'ವೆಂದು ಹೃದಯದಲ್ಲಿ ನಿಂತು ಬಿಟ್ಟವರು ಎಂದರೆ 
ಪ್ರೊ. ಶಿವರಾಮು ಕಾಡನಕುಪ್ಪೆ. ಅವರು ಆ ಕಾಲೇಜಿನಲ್ಲಿ ಇದ್ದುದು ಅಷ್ಟೇ ವರ್ಷ. 
ಬಂದ್ರು-ಹೋದ್ರು. ಕಾರಣ ತಿಳಿಯದು. ಅದು ಅಂದಿನ ರಾಜಕಾರಣ ಇರಬಹುದು. 
ಅವರೇ ಅದನ್ನು ಎಂದಾದರೂ, ಎಲ್ಲಿಯಾದರೂ, ಹೇಗಾದರೂ ಹೇಳಿಯಾರು. 

ಹಳ್ಳಿ ಮತ್ತು ಬಡತನದ ಹಿನ್ನೆಲೆಯಿಂದ ಬಂದ ನನ್ನಂಥ ವಿದ್ಯಾರ್ಥಿಗಳನ್ನು 
ಕಂಡರೆ ಅವರಿಗೆ ಎಲ್ಲಿಲ್ಲದ ಅಕ್ಕರೆ. ನಾನು ಮೇಷ್ಟು, ಇವರು ವಿದ್ಯಾರ್ಥಿಗಳು 
ಎಂಬ ಭೇದವಿಲ್ಲದೆ ಬೆರೆಯುವ ಇವರ ಗುಣವೇ ನನ್ನನ್ನು ಆಕರ್ಷಿಸಿತು. ಎಂದೂ 
ಮೈಸೂರನ್ನೇ ನೋಡದ, ಮಹಾರಾಜ ಕಾಲೇಜು ಎಂಬ ಈ ಭವ್ಮ ಕಟ್ಟಡವನ್ನು 
ಕಂಡೇ ದಿಗಲುಗೊಂಡಿದ್ದ ನನ್ನಂಥವರನ್ನು ಕಂಡು ಮೈದಡವಿದರು. ನಮ್ಮ ಕಷ್ಟ- 
ಸುಖದ ಮಾತುಗಳನ್ನು ಆಲಿಸುತ್ತಿದ್ದರು. ಮತ್ತು ತಮ್ಮ ಕಷ್ಟದ ದಿನಗಳನ್ನು 'ಭವ್ಯ'ವಾಗಿ 
ವರ್ಣಿಸಿ ತಾವೂ ನಕ್ಕು ನಮ್ಮನ್ನೂ ನಗಿಸಿಬಿಡುತ್ತಿದ್ದರು. ಈ ಗುಣಗಳೇ ನಾನು 
ಅವರನ್ನು ಮೆಚ್ಚುವಂತೆ, ಗೌರವಿಸುವಂತೆ, ಸದಾ ನೆನಪಿಡುವಂತೆ ಮಾಡಿದವು. 
ಅಧ್ಯಾಪಕರೆಂದರೆ ವಿದ್ಕಾರ್ಡಿಗಳೊಡನೆ ಗಂಭೀರವಾಗಿರಬೇಕು, ಹೆಚ್ಚು 
ಮಾತನಾಡಬಾರದು, ಕೇಳಿದ ಪ್ರಶ್ನೆಗೆ ಆಂ-ಊಂ ಎಂದಷ್ಟೇ ಹೇಳುತ್ತಾ ಗತ್ತಿನಲ್ಲಿ 
ತಲೆ ಅಲ್ಲಾಡಿಸಬೇಕು ಎಂದುಕೊಂಡಿದ್ದವರ ಮಧ್ಯದಲ್ಲಿ ಇವರು ಮನುಷ್ಯರಂತೆ, 
ಹಿರಿಯ ಅಣ್ಣನಂತೆ, ಒಮ್ಮೊಮ್ಮೆ ತಾಯಿಯಂತೆ ಕಂಡು ಮೇಷ್ಟ್ರು ಅಂದರೆ 
ಹೀಗಿರಬೇಕು ಅನ್ನಿಸಿದ್ದುಂಟು. ಮೇಷ್ಟು ಎಂಬುವನೂ ಮನುಷ್ಯ ತಾನೆ! ಅವನ 
ವ್ಯವಹಾರವೆಲ್ಲ ಮಕ್ಕಳಂಥ ವಿದ್ಯಾರ್ಥಿಗಳ ಜೊತೆ ತಾನೆ! ಹೀಗಿದ್ದ ಮೇಲೆ ಅವನಿಗೇಕೆ 
ಗಡಸು ಮುಖ? ನಡವಳಿಕೆ? 

ಅಧ್ಯಾಪಕ ನಾಲ್ಕು ಗೋಡೆಗಳ ನಡುವೆ ಮಾತ್ರ ಅಲ್ಲ. ಆತ ಹೊರಗೂ 
ಅಧ್ಯಾಪಕನೆ. ನುಡಿಯಲ್ಲಷ್ಟೇ ಅಲ್ಲ ನಡೆಯಲ್ಲೂ ಅನುಕರಣೀಯನಾಗಿರಬೇಕು. 
ಈ ಅದ್ಭುತ ಗುಣವನ್ನು ಕಂಡಿದ್ದು ನಾನು ಕಾಡನಕುಪ್ಪೆಯವರಲ್ಲಿ. ಅವರು 
ತರಗತಿಯಲ್ಲಿ ಹೇಳಿದ್ದು ಕನ್ನಡ ಸಾಹಿತ್ಯ ಚರಿತ್ರೆ, ಚರ್ವಿತ ಚರ್ವಣ. ಹೊಸತೇನನ್ನೂ 
ಹೇಳಲಾಗದ, ಆಕರ್ಷಕವಾಗಿ ಪಾಠಮಾಡಲಾಗದ ಪಠ್ಯ. ಇಂಥದರ ನಡುವೆಯೂ 
ಜೋರಾಗಿ, ರಭಸವಾಗಿ, ನಿರರ್ಗಳವಾಗಿ ಮಾತನಾಡುತ್ತಿದ್ದರು. ಸಾಹಿತ್ಯ ಚರಿತ್ರೆಯ 

ಪ್ರಾಥಮಿಕ ಮಾಹಿತಿಗಳ್ನು ನಮ್ಮ ಹೃದಯದೊಳಕ್ಕೆ ತುಂಬುತ್ತಿದ್ದ ಬಗೆ ಹೀಗೆ. "ಯಾಕೆ 
ಈವಯ್ಯ ಹಿಂಗೆ ಮಾತನಾಡುತ್ತಾರೆ" ಎಂದು ನನಗೆ ಅನ್ನಿಸಿದ್ದೂ ಉಂಟು. 
ಹೇಳಬೇಕಾದ್ದನ್ನು ಬೇಗನೆ ಮನಮುಟ್ಟುವಂತೆ ಹೇಳಿಬಿಡಬೇಕು ಎಂಬ ಕಾತುರ 
ಅವರಿಗೆ. ಆದರೆ ಹೊರಗೆ ವಯಸ್ಸಿಗೆ ಮೀರಿದ ನಡವಳಿಕೆ, ಸಮಾಧಾನ, ಎಲ್ಲಾ 
ಪ್ರಶ್ನೆಗೂ ನಗುವಿನ ಲೇಪನ, ಸಮಸ್ಯೆಯನ್ನು ಬಿಡಿಸುವ ಅವರ ಜಾಣತನ, ತೋರಿಸುವ 
ಕಾಳಜಿ ಎಂದೂ ಮರೆಯಲಾಗದ್ದು. ನಮ್ಮಂತೆಯೇ ಆಗಿ, ನಮ್ಮಂತೆಯೇ ಮಾತನಾಡಿ 
"ಭೇದವಿಲ್ಲಯ್ಯ ನಮ್ಮಲ್ಲಿ” ಎನ್ನುತ್ತಿದ್ದುದು ಅವರ ಪ್ರಜ್ಞಾಪೂರ್ವಕ ನಡವಳಿಕೆ ಅಂತ 
ಆಗ ಅನ್ನಿಸುತ್ತಿರಲಿಲ್ಲ. ನಾನೂ ಅಧ್ಯಾಪಕನಾದಮೇಲೆ ಅವರ ಆ ದಿನಗಳ ನಡವಳಿಕೆಗೆ 
ಅರ್ಥ ಸಿಗುತ್ತಾ ಹೋಯಿತು. | 

ಗೆಳೆಯ ಕಾಳೆಚನ್ನೇಗೌಡನ ತಂಗಿಯ ಮದುವೆಗೆಂದು ಹುಲ್ಲೇನಹಳ್ಳಿಗೆ ಹೋಗಿ, 
ಸಮೀಪವೇ ಇರುವ 'ಹುಲಿಕೆರೆ ಬುಗ' ನೋಡಿದ್ದು; ಆ ಸಮಯದಲ್ಲಿ ಕಳೆದ ಘಳಿಗೆಗಳು 
ರಸ ನಿಮಿಷಗಳು; ವಿದ್ಯಾರ್ಥಿಗಳು-ಅಧ್ಯಾಪಕರು ಎನ್ನದೆ ಆ ಪೊರೆ ಹರಿದೊಗೆದು 
ಪರಸ್ಪರ ಕಿಚಾಯಿಸುತ್ತಾ ಪರಸ್ಪರ 'ತಿನ್ನಿಸುತ್ತಾ' ಇದ್ದುದನ್ನು ಮರೆಯುವುದಾದರೂ 
ಹೇಗೆ? ನಮ್ಮೆಲ್ಲರನ್ನು ಅವರ ಊರಿಗೂ ಕರೆದೊಯ್ದು 'ಕಾಡನಕುಪ್ಪೆ' ದರ್ಶನ 
ಮಾಡಿಸಿದ್ದೂ ಉಂಟು. ಅಪ್ಪ-ಅಮ್ಮ-ತಮ್ಮೂರಿನ ಹೊಲ, ಮನೆ, ಬೆಟ್ಟಗುಡ್ಡಗಳನ್ನು 
ಪರಿಚಯಿಸುತ್ತಾ ನಮ್ಮಂತೆಯೇ ಹುಡುಗರಾಗಿ ಕುಪ್ಪಳಿಸಿದ್ದು ಅಧ್ಯಾಪಕನ ವ್ಯಕ್ತಿತ್ವದ 
ಒಂದು ಭಾಗ ಅಂತ ಅನ್ನಿಸಿದ್ದು ಈಗ. ಆಗ ಬರಿ ಸೋಜೀಗ, ಮೇಷ್ಟು ಅಂದ್ರೆ 
ಹೀಗೂ ಇರ್ತಾರ? ಅನ್ನೋ ಪ್ರಶ್ನೆ. 

ವಿದ್ಯಾರ್ಥಿಗಳಲ್ಲಿ ವ್ಯಕ್ತಿತ್ವವನ್ನು ರೂಪಿಸುವುದರಲ್ಲಿ ಅವರು ತೋರಿದ ಆಸಕ್ತಿ 
ಮಾತ್ರ ಅಧ್ಯಾಪಕರಾದವರಿಗೆಲ್ಲ ಅನುಕರಣೀಯ. ನಾಟಕದಲ್ಲಿ ಆಸಕ್ತಿ ಇದ್ದ ಒಂದಷ್ಟು 
ಗೆಳೆಯರಾದ ಕೆ. ಕಾಳಚನ್ನೇಗೌಡ, ಎಂ. ವರದರಾಜು, ಗು. ಪರಮೇಶ್ವರ, 
ತಿಪ್ಪೇಸ್ವಾಮಿ, ಸಿ.ಜಿ. ಮಂಜುಳಾ, ಹೆಚ್‌.ಕೆ. ಶೋಭ ಮತ್ತು ನಾನು, ಮೈನಾ 
(ಮೈಸೂರು ನಾಟಕಕಾರರು) ಎಂಬ ರಂಗ ತಂಡವನ್ನು ಕಟ್ಟಿ (೧೯೭೫-೧೯೭೯) 
ನಮ್ಮಷ್ಟಕ್ಕೆ ನಾವು ನಾಟಕ ಆಡಿಕೊಂಡು ಇದ್ದೆವು. ನಾವೇ ನಟರು, ನಾವೇ ನಿರ್ದೇಶಕರು, 
ಎಲ್ಲಾ ಆನಂತರ ಇದಕ್ಕೊಂದು ಸಂಸ್ಥೆಯ ರೂಪ ಕೊಡಬೇಕೆಂದು ಆಶಿಸಿ 
ಕಾಡನಕುಪ್ಪೆಯವರು ತಂಡವನ್ನು ಪ್ರವೇಶಿಸಿ, ಕೆಲವು ಅಧ್ಯಾಪಕರನ್ನು ವಿದ್ಯಾರ್ಥಿಗಳನ್ನು 
ಸೇರಿಸಿ ಹೊಸ ರೂಪ ನೀಡಿದರು. ಎಚ್‌.ಎಲ್‌. ಕೇಶವಮೂರ್ತಿಯವರಿಂದ 
ನಮಗಾಗೇ "ನಂ ಪೋಲೀಸೇ ಪೋಲೀಸು" ಎಂಬ ನಾಟಕವನ್ನು ಬರೆಯಿಸಿ ತಾವೇ 
ನಿರ್ದೇಶಿಸಿದರು. ಅದು ದಿನಾಂಕ ೧೮-೧೦-೧೯೭೯ರಲ್ಲಿ ಶತಮಾನೋತ್ಸವ 

ಭವನದಲ್ಲಿ ಪ್ರದರ್ಶನವೂ ಆಯಿತು. ಸ್ವಾರಸ್ಕ ಎಂದರೆ ಮುಂದಿನ ದಿನಗಳಲ್ಲಿ 
ನಾಟಕದ ಪ್ರತಿಯೂ ಕಳೆದು ಹೋಯಿತು. ಮತ್ತೊಂದು ಪ್ರಯತ್ನವಾಗಿ 'ಮೋಹನ್‌ 
ರಾಕೇಶ್‌'ರವರ 'ಆಷಾಢದ ಒಂದು ದಿನ' ನಾಟಕದ ರಿಹರ್ಸಲ್‌ ಶುರು ಮಾಡಿದೆವು. 
ಅದೇಕೋ ಅದು ಅರ್ಧಕ್ಕೆ ನಿಂತುಹೋಯಿತು. ಅಲ್ಲಿಗೆ ಮೈನಾ ಇತಿಹಾಸ ಸೇರಿತು. 

ಸದಾ ಏನಾದರೊಂದು ಮಾಡುತ್ತಿರಬೇಕೆಂಬುದು ಕಾಡನಕುಪ್ಪೆಯವರ ಚಟ. 
ಎಂ.ಎ. ತರಗತಿಗಳಿಗೆ ಸೇರಿದ್ದ ನಮ್ಮನ್ನೆಲ್ಲ ಗುಡ್ಡೆ ಹಾಕಿಕೊಂಡು ಗಂಗೋತ್ರಿ 
ಕ್ಯಾಂಟೀನ್‌ ಮೂಲೆಯಲ್ಲಿ 'ಓದು-ಅಧ್ಯಯನ' ಎಂಬ ಗುಂಪು ಚರ್ಚೆಯನ್ನು 
ಪ್ರಾರಂಭಿಸಿದರು. ಅವರದೇನೋ ಕನಸು? ನಾವು ಮಾತ್ರ ಗೆಳೆಯರು ಏನೇನೋ 
ಮಾತನಾಡುತ್ತಿದ್ದೆವು. ಹಾಡು-ಹರಟೆ, ಪರಸ್ಪರ ಕೀಟಲೆ, ನಗು, ನನಗೆ ನೆನಪಿರುವಂತೆ 
ಈ ನಮ್ಮ ಓದು-ಅಧ್ಯಯನ ಗಂಭೀರ ಸ್ವರೂಪವನ್ನು ಪಡೆದುಕೊಳ್ಳುತ್ತಿರುವಷ್ಟರಲ್ಲೇ 
ಸತ್ತುಹೋಯಿತು. ಕ್ರಿಯಾಶೀಲವಾಗಿ ತೊಡಗಿಸಿಕೊಳ್ಳುವಲ್ಲಿನ ನಮ್ಮ ನಿಷ್ಕಿಯತೆಯೇ 
ಈ ಸಾವಿಗೆ ಕಾರಣ. 

"ನಾನು ಬಿ.ಎ.ಗೆ ಬರುವವರೆಗೂ ಸೇಬು ತಿಂದೇ ಇಲ್ಲಿಲ್ಲ ಕಣ್ರೀ" ಎಂದದ್ದು 
ಅವರು ತಮ್ಮ ಬಡತನದ ಬದುಕನ್ನು ಕುರಿತು ಹೇಳಿದ ಮೊದಲ ಮಾತು. ಇದೇ 
ನನ್ನನ್ನು ಹೊಡೆದದ್ದು. ಅವರ ಅಂತರಂಗಕ್ಕೆ ನಾನು ಬಿದ್ದೆನೋ ನನ್ನ ಅಂತರಂಗಕ್ಕೆ 
ಅವರು ಬಿದ್ದರೊ ತಿಳಿಯದು. ಬಡತನವಾಗಲಿ, ಅವಕಾಶ ವಂಚಿತ ಸಂದರ್ಭಗಳಾಗಲಿ 
ಅವರನ್ನು ಮೆಟ್ಟಲು ಸಾಧ್ಯವಾಗಲೇ ಇಲ್ಲ. ಅಥವಾ ಅದನ್ನೇ ಸೋಗುಹಾಕಿ ಉಳ್ಳವರ 
ಎದುರು ಅತ್ತವರಲ್ಲ. ಬದಲಿಗೆ ಅದನ್ನೆ ಮೆಟ್ಟಿಲೋ, ಹೊದಿಕೆಯೋ, ಬೆಚ್ಚನೆ 
ಬಿಸಿಲೋ ಆಗುವಂತೆ ಮಾಡಿಕೊಂಡರು, ಅಲ್ಲೇ ನಕ್ಕರು, ನಗಿಸಿದರು, ಬೆಳೆದರು. 
ಸ್ವಾಭಿಮಾನಕ್ಕೆ ರೂಪಕವಾದರು. 

ನನ್ನ ಮದುವೆಯ ಆತಂಕದ ಆ ದಿನಗಳಲ್ಲಿ ಅವರು ನೀಡಿದ ಸಹಕಾರವನ್ನು, 
ಸ್ಫೂರ್ತಿಯನ್ನು ಹೇಗೆ ಮರೆಯಲಿ! ಸರಸ್ವತಿಪುರಂನ ೧೪ನೇ ಮೇನ್‌ನಲ್ಲಿದ್ದ ಅವರ 
ಮನೆ ಓದು ಮುಗಿಸಿ ಅಬ್ಬೆಪಾರಿಗಳಾಗಿದ್ದ ನಮ್ಮ ಪಾಲಿಗೆ 'ತವರು ಮನೆ'ಯಾಯಿತು. 
ದುಗುಡವನ್ನು ಬರಿದು ಮಾಡಿಕೊಂಡು ಚೈತನ್ಮವನ್ನು ತುಂಬಿಸಿಕೊಳ್ಳುವ 
ಮಹಾಮನೆಯಾಯಿತು. ಬೆನ್ನುಹಿಂದೆ ನಿಂತು ಕಾಯುವ ಶಕ್ತಿಯು ಪ್ರತೀಕವಾದರು. 
ನಿಜ. ಅವರು ಮಾತನಾಡುತ್ತಿದ್ದರು ಸಮಾಜದ ಅಸಮಾನತೆಯ ಬಗ್ಗೆ, ಜಾತಿ ವಿನಾಶದ 
ಬಗ್ಗೆ, ಸುಂದರ ಬದುಕಿನ ಕನಸಿನ ಬಗ್ಗೆ. ಕಷ್ಟ ಅಂತ ಬಂದಾಗ ಆತುಕೊಂಡರು, 
ನನ್ನನ್ನು ನನ್ನ ಹೆಂಡತಿಯನ್ನು, ಅವರದೇ ಸಮಸ್ಯೆ ಎಂಬಂತೆ ಚಡಪಡಿಸಿದರು. ನಮ್ಮ 
ಸಂಬಂಧವನ್ನು ಗಟ್ಟಿಗೊಳಿಸಲು, ಗಟ್ಟಿಗೊಂಡ ಸಂಬಂಧವನ್ನು ಶಾಶ್ಚತಗೊಳಿಸಲು 


ಪ್ಲೆ - ಸಂಸ್ಕರಣ 


ಅವರು ತೋರಿದ 'ಚಾತುರ್ಯ'ದಲ್ಲಿ ನಮ್ಮ ಬಗೆಗಿನ, ಪ್ರೀತಿಸಿದವರ ಬಗೆಗಿನ ಕಾಳಜಿ 
ಕಂಡುಬರುತ್ತಿತ್ತು. ಅವರು ಮೌಲ್ಯವನ್ನು ಮಾತನಾಡಿದರು, ಬರೆದರು, 
ಪ್ರತಿಪಾದಿಸಿದರು, ಬದುಕಿದರು. ಹೀಗೆ ಬದುಕ್ತಲೇ ಆದರ್ಶವಾದರು. ವಿದ್ಯಾರ್ಥಿಗಳು, 
ಗುರುಗಳು ಹೇಳಿದ್ದನ್ನು ಮಾತ್ರ ಕೇಳುತ್ತಾ ಬೆಳೆಯುವುದಿಲ್ಲ; ಅವರನ್ನು ನೋಡುತ್ತಾ, 
ಅನುಕರಿಸುತ್ತಾ ಬೆಳೆಯುತ್ತಾರೆ ಎಂಬುದು ಅವರಿಗೆ ತಿಳಿದಿತ್ತು. 
ಇಷ್ಟಾಗಿಯೂ ದಾರಿಯಲ್ಲಿ ಸಿಕ್ಕಾಗ "ಏನ್ರಿ ಅಪ್ಪಾಜಿ" ಎನ್ನುತ್ತಲೇ ಹೆಗಲ ಮೇಲೆ 
ಕೈ ಹಾಕಿ ನಿಷ್ಕಲ್ಮಶ ನಗೆನಗುತ್ತಾರೆ. ಗುರು-ಶಿಷ್ಠ ಸಂಬಂಧವನ್ನು ಮರೆಯಾಗಿಸಿ ಇಬ್ಬರು 
ಸ್ನೇಹಿತರನ್ನು ಒಡಮೂಡಿಸಿಬಿಡುತ್ತಾರೆ. ಇದೇ ಕಾಡನಕುಪ್ಪೆ. ಕಾಡನಕುಪ್ಪೆ ಅಂದ್ರೆ 
ಹೀಗೇನೆ. ಗುರು; ಆದರೂ "ಗುರುವೆಂಬ ಗರ್ವವಿಲ್ಲ”. 
3] 

ಆತ್ಮಸಾಕ್ಸಿಯ ನಿರಂಕುಶಮತಿಯ ಚಿಂತಕ 
ಶಿವರಾಮೇಗೌಡ ನಾಗವಾರ 


ನನ್ನ ಜಿಲ್ಲೆಯ (ಹಿಂದಿನ ಬೆಂಗಳೂರು ಗ್ರಾಮಾಂತರ, ಇವತ್ತಿನ ರಾಮನಗರ) 
ದಕ್ಷಿಣ ಭಾಗದ ಕಟ್ಟಕಡೆಯ ಕಾಡಿನ ಪುಟ್ಟಹಳ್ಳಿ ಕಾಡನಕುಪ್ಪೆ ಶಿವರಾಮು ಅವರ 
ಹುಟ್ಟೂರು. ಪ್ರಾಥಮಿಕ ಹಾಗೂ ಮಾಧ್ಯಮಿಕ ಶಾಲಾ ವಿದ್ಮಾಭ್ಮಾಸವನ್ನು ಆ ಊರು 
ಮತ್ತು ಪಕ್ಕದ ಊರುಗಳಲ್ಲೇ ಮುಗಿಸಿದರೂ ಹೆಚ್ಚಿನ ಓದಿಗೆ ತಾಲ್ಲೂಕು ಕೇಂದ್ರ 
ಹಾಗೂ ಜಿಲ್ಲಾ ಕೇಂದ್ರಕ್ಕೆ ಬರಬೇಕು. ಪದವಿ ಹಾಗೂ ಅದಕ್ಕೂ ಹೆಚ್ಚಿನ ಓದಿಗೆ 
ಹತ್ತಿರವೆಂದರೆ ಕನನಪುರ ಇಲ್ಲವೆ ಬೆಂಗಳೂರು ಅಥವಾ ಮೈಸೂರಿಗೆ ಬರಬೇಕಿತ್ತು. 
ಇಂಥ ಪರಿಸ್ಥಿತಿಯಲ್ಲಿ ನಾನೂ ಸೇರಿದ ಹಾಗೆ ಆ ಕಾಲದ ಬಹುತೇಕ ವಿದ್ಯಾರ್ಥಿಗಳ 
ಆಯ್ಕೆ ಮೈಸೂರೇ ಆಗಿರುತ್ತಿತ್ತು. 

ಕಾಡನಕುಪ್ಪೆ ಕೂಡ ಹೆಚ್ಚಿನ ಓದಿಗೆ ಮೈಸೂರನ್ನೇ ಆಯ್ಕೆಮಾಡಿಕೊಂಡ್ಡಿದ್ದರು. 
ಎಂ.ಎ. ತರಗತಿಯಲ್ಲಿ ನನ್ನ ಜೂನಿಯರ್‌ ಆದ ಕಾಡನಕುಪ್ಪೆ ಆಕಸ್ಮಿಕವಾಗಿ 
ಪರಿಚಯವಾದರು. 'ನಮ್ಮ ಕಾಡಿನ ಕಡೆ'ಯವರು ಎಂಬ ಪ್ರಾದೇಶಿಕ ಅಭಿಮಾನದ 
ಜತೆಗೆ ಸಮಾನ ಅಭಿರುಚಿಯೂ ಇರುವುದರಿಂದ ಪರಿಚಯ ಮಟ್ಟಕ್ಕೇ ಸೀಮಿತವಾಗದೆ 
ಆತ್ಮೀಯತೆಯೂ ಬೆಳೆಯಿತು. ಮೈಸೂರಿನಲ್ಲಿ ನಾನಿರುವಷ್ಟು ದಿನವೂ ಒಂದಲ್ಲ 
ಒಂದು ಕಾರಣದಿಂದ ಒಂದೆಡೆ ಸೇರುತ್ತಿದ್ದೆವು. ನಮಗೆಲ್ಲರಿಗೂ ವಿದ್ಮಾಗುರುಗಳಾಗಿದ್ದ 
ಪ್ರಣ್ಮಕೋಟಿ ಅಲ್ಲಮ ಸ್ವರೂಪಿ ಡಾ. ಸಿಪಿಕೆ, ಸುಳ್ಳು ತಟವಟಕಾಣದ ಮುಗ್ದ ಮನಸ್ಸಿನ 
ರಾಗೌ, ಮಾತೃಸ್ವರೂಪಿ ಶ್ರೀ ಕೆ.ಟಿ. ವೀರಪ್ಪ ಅವರುಗಳೂ ಜತೆಗಿರುತ್ತಿದ್ದರು. 
ಸಿಪಿಕೆಯವರಿದ್ದ ಕಡೆ ತಿಳಿಹಾಸ್ಕ, ತೀಕ್ಷ್ಯರೂಪದ ವಿಮರ್ಶೆಗೆ ಬರವಿರುತ್ತಿರಲಿಲ್ಲ. 
ಈ ಸಂದರ್ಭಗಳು ನಮಗೆಲ್ಲರಿಗೂ ಒಂದು ರೀತಿ 'ದರ್ಶನ' (1715101)ದಂತಿರುತ್ತಿದ್ದವು. 
ಮಾತ್ರವಲ್ಲ ಬರವಣಿಗೆಯ ದಿಕ್ಕಿನಲ್ಲಿ ಅಂಬೆಗಾಲಿಡುತ್ತಿದ್ದ ನನಗಾಗಲೀ ಕಾಡನಕುಪ್ಪೆ 
ಅವರಿಗಾಗಲೀ ನಮ್ಮನ್ನು ನಾವು ಕಂಡುಕೊಳ್ಳುವಲ್ಲಿ ನೆರವಾದವು. ಕಾಡನಕುಪ್ಪೆ 
ವಿಶೇಷವಾಗಿ ವಿಮರ್ಶೆಯ ಕಡೆ ಮುಖಮಾಡಿದರೆ ನಾನು ಸೃಜನಶೀಲ ಸಾಹಿತ್ಯದ 


A 

ಕಡೆ ಹೆಜ್ಜೆ ಹಾಕಿದೆ. ಇದರ ಪ್ರತಿಫಲವೇ ಏಕಕಾಲಕ್ಕೆ 'ಸಾಹಿತ್ಯಸುಮ' (ಕಾಡನಕುಪ್ಪೆ 
ಅವರ ಪ್ರೀತಿಯ ಹೆಸರು) ಪ್ರಕಾಶನದಡಿ ಪ್ರಕಟವಾದ ಮೂರು ಕೃತಿಗಳು. 
ಡಾ.ಕ್ಕಾನಹಳ್ಳಿ ರಾಮಣ್ಣನವರ ಜಾನಪದ ವಿಹಾರ, ಕಾಡನಕುಪ್ಪೆ ಅವರ 'ಸಾಹಿತ್ಯ 
ಸಂವಹನ' ಮತ್ತು ನನ್ನ 'ಹೆಪ್ಪು' ಕಾದಂಬರಿ. 

ಅಂದು ನನ್ನ ಕಾದಂಬರಿಗೆ ಕಾಡನಕುಪ್ಪೆ ಅವರು ಬೆನ್ನುಡಿ ಬರೆದರೆ ಮುವ್ವತ್ತು 
ವರ್ಷಗಳ ನಂತರ ಮರುಮುದ್ರಣವಾದ ಇದೇ ಕೃತಿಗೆ ಮುನ್ನುಡಿ ಬರೆದು ನನ್ನ 
ಸೃಜನಶೀಲತೆಗೆ ತುಕ್ಕು ಹಿಡಿದಿರುವ ಬಗ್ಗೆ ವಿಷಾದ ವ್ಯಕ್ತಪಡಿಸಿದ್ದಾರೆ. 

ನಾನು ಬರೆದಿದ್ದೆ ವಿಮರ್ಶೆ ಎಂಬ ಅಹಮಿಕೆಗಿಂತ ತಮಗೆ ಗೊತ್ತಿಲ್ಲದ್ದನ್ನು 
ಬಲ್ಲವರೊಡನೆ ಚರ್ಚಿಸಿ, ವಿಚಾರವನ್ನು ಸಂಪೂರ್ಣವಾಗಿ ಅರ್ಥಮಾಡಿಕೊಂಡು, 
ವ್ಯಕ್ತಿನಿಷ್ಠೆಗಿಂತ ವಸ್ತುನಿಷ್ಠತೆಯ ವಿಮರ್ಶೆ ಮಾಡುವ ನಿಲುವನ್ನು ಹೊಂದಿದವರು 
ಕಾಡನಕುಪ್ಪೆ. ಇದಕ್ಕೊಂದು ಸ್ಪಷ್ಟ ನಿದರ್ಶನವೆಂದರೆ ಪ್ರೊ. ದೇಜಗೌ ಅವರು ಕುವೆಂಪು 
ಅವರ ಕೆಲವು ಆಯ್ದ ಕವನಗಳ ಬಗ್ಗೆ 'ಆನ್ವಯಿಕ ವಿಮರ್ಶೆ" (Applical Criticism) 
ಮಾಡಿಸಲು ಮನಸ್ಸು ಮಾಡಿ ಕಾಡನಕುಪ್ಪೆ ಹಾಗೂ ನನಗೆ ಸೂಚಿಸಿದರು. ಆ ಕಾಲಕ್ಕೆ 
ಕನ್ನಡ ವಿಮರ್ಶಾಕ್ಷೇತ್ರದಲ್ಲಿ ಅಷ್ಟಾಗಿ ಈ ಆನ್ವಯಿಕ ವಿಮರ್ಶೆ ಪ್ರಚಲಿತದಲ್ಲಿರಲಿಲ್ಲ. 
ನಮಗೂ ಒಂದು ರೀತಿಯ ಹೊಸತೆನ್ನಿಸಿ ಸಾಕಷ್ಟು ತಿಣಿಕಿದೆವು. ಅದರಲ್ಲೂ ಶ್ರೀ 
ಕುವೆಂಪು ಅವರು ತಮ್ಮ ಕಾವ್ಯದಲ್ಲಿ ಬಳಸುವ ಕೆಲವು ಶಬ್ದಗಳು ನಿಜಕ್ಕೂ 
ಬೆರಗುಗೊಳಿಸುವಂಥವು. ಅಲ್ಲಮನ ನೀ ಬೆರಸುವ ಭೇದಕ್ಕೆ ಬೆರಗಾದೆನಯ್ಕ 
ಎನ್ನುವಂತಹ ಸ್ಥಿತಿ. (ಉದಾ: ಅಗ್ನಿಹಂಸ, ನಿದ್ದೆಯೊಳದ್ದಿದ ಬೋರೆ ಇತ್ಯಾದಿ) ಹೀಗಾಗಿ 
ಕೆಲವು ಶಬ್ದಗಳು, ಸನ್ನಿವೇಶಗಳನ್ನು ಕುವೆಂಪು ಅವರ ಜತೆ ಚರ್ಚಿಸಿಯೇ 
ಬರೆಯುವುದು ಸೂಕ್ತವೆನಿಸಿ ನಾನು ಹಾಗೂ ಕಾಡನಕುಪ್ಪೆ ಅವರು ಶ್ರೀ ಕುವೆಂಪು 
ಅವರ ಬಳಿಯೇ ಹೋದೆವು. 

ಕಾಡನಕುಪ್ಪೆ ಅವರು 'ಪ್ರೇತಕ್ಕೂ' ಕವನದ ವಿಮರ್ಶೆ ಮಾಡಲು 
ಆಯ್ಕೆಮಾಡಿಕೊಂಡಿದ್ದರು. ಆ ಕವನದಲ್ಲಿ 'ಕಾಂಡಮಿತ್ಕಾದಿ' ಎಂಬ ಪದ ಬರುತ್ತದೆ. 
ವಿಮರ್ಶೆಯಲ್ಲಿ ಈ ಪದಕ್ಕೆ ಸರಿಯಾದ ವಿವರಣೆಯಿರಲಿಲ್ಲ. (ನನಗೂ ಗೊತ್ತಿರಲಿಲ್ಲ) 
ಆಗ ಕುವೆಂಪು ಅವರೇ ನಕ್ಕು ಅದು ಇಂಗ್ಲಿಷಿನ ಲಿಂ1601% ಶಬ್ದವೆಂದೂ 
ಕಾಂಡಂ*ಇತ್ಯಾದಿ ಸೇರಿ ಕಾಂಡಮಿತ್ಕಾದಿ ಎಂದಾಗಿದೆ ಎಂದರು. ನಾವೂ ನಕ್ಕು ನಮ್ಮ 
ಅಜ್ಞಾನಕ್ಕೆ ಶಪಿಸಿಕೊಂಡೆವು. ಇದೇ ಸಂದರ್ಭದಲ್ಲಿ ನಮಗೆ ವಿಮರ್ಶೆಯ ಕೆಲವು 
ಮೂಲಭೂತ ಪ್ರಾಥಮಿಕ ಸತ್ಯಗಳನ್ನು ತಿಳಿಸಿಕೊಟ್ಟರು. ವಿಮರ್ಶೆಯಲ್ಲಿ ಬೆಳಸುವ 
ಭಾಷೆ, ವಿಮರ್ಶಕನ ಪೂರ್ವಾಗ್ರಹವಿಲ್ಲದ ದೃಷ್ಟಿಕೋನ, ಕೃತಿಗೂ ವಿಮರ್ಶಕನಿಗೂ 


ಇ 

ಒಂದು ಅಂತರವನ್ನು ಹೇಗೆ ಕಾಯ್ದುಕೊಳ್ಳುವುದು ಎಂಬ ಹಲವಾರು ವಿಷಯಗಳನ್ನು 
ತಿಳಿಸಿಕೊಟ್ಟರು. ಈ ನಿಟ್ಟಿನಲ್ಲೇ ಕಾಡನಕುಪ್ಪೆ ಮತ್ತು ನಾನು ಆ ಕವನಗಳ ಆನ್ವಯಿಕ 
ವಿಮರ್ಶೆ ಮಾಡಿದೆವು. 

ನನಗಾಗಲೀ, ಕಾಡನಕುಪ್ಪೆ ಅವರಿಗಾಗಲೀ ಅಥವಾ ನಮ್ಮಂತೆ ಇರುವ, ಇದ್ದ 
ಯಾವುದೇ ಯುವಕರಿಗಾಗಲೀ ಆ ಕಾಲಕ್ಕೆ ಕುವೆಂಪು ಅವರೇ ಆದರ್ಶವ್ಯಕ್ತಿಗಳು. 
ಅವರ ಬದುಕು ಬರಹಗಳೇ ಸ್ಫೂರ್ತಿ. ಅದರಲ್ಲೂ ಅವರ ವೈಚಾರಿಕ ದೃಷ್ಟಿಕೋನ 
ತುಂಬಾ ಹಿಡಿಸಿತ್ತು. ಮೈಸೂರಿನ ವಾತಾವರಣದಲ್ಲಿ ಪ್ರಗತಿಪರವಾಗಿ ಆಲೋಚಿಸುವ 
ಅನೇಕ ವ್ಯಕ್ತಿಗಳ ಪರಿಚಯ, ಒಡನಾಟ, ಪೆರಿಯಾರ್‌, ಲೋಹಿಯಾ ಮುಂತಾದವರ 
ತತ್ತ್ವ, ಚಿಂತನೆಗಳು, ಕಾಡನಕುಪ್ಪೆ ಅವರ ವೈಚಾರಿಕತೆ ಗಟ್ಟಿಗೊಳ್ಳಲು ಕಾರಣವಾದವು. 
ತಮಗೆ ಅನ್ನಿಸಿದಂತೆ ಬದುಕುವ, ಬರೆಯುವ, ಮಾತಾಡುವ ಕಾಡನಕುಪ್ಪೆ ಅವರಿಗೆ 
'ವೃತ್ತಿಜೀವನ'ದಲ್ಲಿ ನಿವೃತ್ತಿಹೊಂದಬಹುದು. ಆದರೆ ಅವರ ಆತ್ಮಸಾಕ್ಸಿಯ ನಿರಂಕುಶ 
ಪ್ರವೃತ್ತಿಗೆ, ಪ್ರಗತಿಪರ ಮನಸ್ಸಿಗೆ ನಿವೃತ್ತಿ ಎಂಬುದಿಲ್ಲ. 

ತತ್ತ್ವನಿಷ್ಕ ಸಾಹಿತಿ - ಚಿಂತಕ 
ಪ್ರೊ. ನೀಲಗಿರಿ ತಳವಾರ 


ಸಮಾಜದಲ್ಲಿ ಮೌಲ್ಯಕ್ಕೆ ನಿಷ್ಠರಾಗಿ ಬದುಕುವವರು ವಿರಳ. ಅನುಕೂಲಸಿಂಧುತ್ವ 
ಮಾರ್ಗದಲ್ಲಿ ನಡೆಯುವವರು ಬಹಳ. ಮೊದಲನೆಯ ಮಾರ್ಗದಲ್ಲಿ ನಡೆಯುವುದು 
ಅಸಾಧ್ಯವಲ್ಲವಾದರೂ, ಕಷ್ಟ. ಆದರೆ ನೈತಿಕವಾಗಿ ಅತ್ಯುತ್ತಮ. ಎರಡನೆಯ 
ಮಾರ್ಗದಲ್ಲಿ ನಡೆಯುವುದು ಸುಲಭ. ಆದರೆ ನೈತಿಕವಾಗಿ ವರ್ಜ್ಯ. ವಿರಳ 
ಸಂಖ್ಕೆಯಲ್ಲಾದರೂ ಮೌಲ್ಯನಿಷ್ಠ ಬದುಕನ್ನು ಒಪ್ಪಿ ನಡೆಯುವವರು ಇರುವುದರಿಂದ 
ಮನುಕುಲದ ಘನತೆ ಉಳಿದಿದೆ. ಪ್ರೊ. ಶಿವರಾಮ ಕಾಡನಕುಪ್ಪೆ ಅವರು ಮೊದಲನೆಯ 
ವರ್ಗಕ್ಕೆ ಸೇರಿದ ಬಲು ಅಪರೂಪದ ವ್ಯಕ್ತಿ. ಅವರು ನಮ್ಮ ಹಿರಿಯರು, ಹಿತೈಷಿಗಳು 
ಎಂಬುದು ಅಭಿಮಾನದ ಸಂಗತಿ. ಅವರದೊಂದು ಆದರ್ಶದ ಬದುಕು. 

ಬಸವೇಶ್ವರ, ಕುವೆಂಪು ರಾಮಮನೋಹರ ಲೋಹಿಯಾ, ಕಾರ್ಲ್‌ಮಾರ್ಕ್ಸ್‌, 
ಬಿ.ಆರ್‌. ಅಂಬೇಡ್ಕರ್‌ ಮೊದಲಾದ ಪ್ರಗತಿಪರ ಚಿಂತಕರಿಂದ ಪ್ರಭಾವಿತರಾದ 
ಕಾಡನಕುಪ್ಸೆಯವರು ಬಂಡಾಯ ಸಾಹಿತ್ಯ ಚಳವಳಿಯ ಮಹತ್ವದ 
ಲೇಖಕರಲ್ಲೊಬ್ಬರು. ಅವರು ಬರೆದದ್ದು ಕಡಿಮೆ. ಆದರೆ ತತ್ವ್ವನಿಷ್ಠ -ವಸ್ತುನಿಷ್ಠ 
ಪ್ರಗತಿಪರ ಚಿಂತನೆಗಳಿಗೆ, ಸಂವಾದಕ್ಕೆ ಈಗಲೂ ಅವರು ಹೆಸರುವಾಸಿ. ಯಾವುದೇ 
ದಾಕ್ಸಿಣ್ಮಗಳಿಗೆ, ಆಸೆ-ಆಮಿಷಗಳಿಗೆ ಬಲಿಬೀಳದ ಗಟ್ಟಿಯಾದ ವ್ಯಕ್ತಿತ್ವ ಅವರದು. 
ವೈರುದ್ಹ್ಯಗಳಿಲ್ಲದ, ಖಚಿತ, ನೇರ - ಹರಿತ ಮಾತುಗಳ ವಾಗ್ಮಿ ಅವರು. 

ಕಳೆದ ಇಪ್ಪತ್ತು ವರ್ಷಗಳಲ್ಲಿ ಅವರ ಹಲವು ಭಾಷಣಗಳನ್ನು ನಾನು ಕೇಳಿದ್ದೇನೆ. 
ಅವರು ಯಾವತ್ತೂ ಹಗುರವಾಗಿ ಮಾತನಾಡಿಲ್ಲ. ಎಂಥ ದೊಡವರನ್ನೆ ಆಗಲಿ ಅವರು 
ಮರ್ಯಾದೆ ಬಿಟ್ಟು ಹೊಗಳಿಲ್ಲ. ಸಣ್ಣವರ ಬಗ್ಗೆ ಉಡಾಫೆಯಿಂದ ಮಾತನಾಡಿಲ್ಲ. 
ಅವರ ಮಾತು ತುಂಬ ತೂಕಬದ್ದ. 'ಕಾಣಿಯ ಸೋಲ ಅರ್ಧಕಾಣಿಯ ಗೆಲ್ಲ' ಎಂಬಂತೆ. 
ತುಂಬ ಗಂಭೀರ ಮತ್ತು ಅಷ್ಟೆ ನಿಷ್ಕುರ ಸ್ವಭಾವ ಅವರದು. ಸುಳ್ಳು - ತಟವಟ, 
ಮೋಸ-ವಂಚನೆಗಳೆಂದರೆ ಅವರು ಬೆಂಕಿಯಂತೆ ಉರಿಯುತ್ತಾರೆ. 

ಹೆಸರಾಂತ ಲೇಖಕರ ಪುಸ್ತಕ ಬಿಡುಗಡೆ ಸಮಾರಂಭದಲ್ಲಿ ಭಾಗವಹಿಸಿ 
ಬಿಡುಗಡೆಯಾದ ಕೃತಿಕುರಿತು ಮಾತನಾಡಿದರು. ಆ ಸಮಾರಂಭದಲ್ಲಿ ನಾನೂ 
ಭಾಗವಹಿಸಿದ್ದೆ. ಪುಸ್ತಕದ ಟೊಳ್ಳುತನವನ್ನು, ಅದರ ಪೆಡಸಾದ ಶೈಲಿಯನ್ನು 
ಆಧಾರಪೂರ್ವಕವಾಗಿ ಅವರು ನಿರುಮ್ಮಳವಾಗಿ ಬಿಡಿಸಿಟ್ಟರು. ಅಲ್ಲಿ ಯಾವುದೆ 
ಮುಲಾಜು, ಪೂರ್ವಾಗ್ರಹಗಳಿಗೆ ಅವಕಾಶವಿದ್ದಿಲ್ಲ. ಹೀಗಾಗಿಯೊ ಏನೊ ಬಹಳ 
ಜನ ಅವರನ್ನು ಈ ಬಗೆಯ ಕಾರ್ಯಕ್ರಮಗಳಿಗೆ ಕರೆಯಲು ಅಂಜುತ್ತಿದ್ದ ರು. 

ಇಸ್ವಿ ೨೦೦೦ರಲ್ಲಿ ನಾನು ನನ್ನ ಸಂಶೋಧನ ಮಹಾಪ್ರಬಂಧ 'ರಾಮನಾಥ 
ಚರಿತೆ : ಸಾಂಸ್ಕೃತಿಕ ಅಧ್ಯಯನ" ಕೃತಿಯ ಬಿಡುಗಡೆ ಸಮಾರಂಭ ಇಟ್ಟುಕೊಂಡಿದ್ದೆ. 
ಪುಸ್ತಕ ಬಿಡುಗಡೆ ಮಾಡಲು ಹಿರಿಯ ವಿದ್ವಾಂಸರಾದ ಪ್ರೊ. ಎಲ್‌. ಬಸವರಾಜು 
ಅವರನ್ನು ಆಮಂತ್ರಿಸಿದ್ದೆ. ಕೃತಿ ಕುರಿತು ಮಾತನಾಡಲು ಕಾಡನಕುಪ್ಪೆ ಅವರನ್ನು 
ಒಪ್ಪಿಸಲು ಅವರ ಮನೆಗೆ ಹೋದೆ. ವಿಷಯ ತಿಳಿಸಿ ತಾವು ದಯಮಾಡಿ ಈ ಕಾರ್ಯ 
ಪೂರೈಸಿಕೊಡಬೇಕೆಂದು ಮನವಿ ಮಾಡಿಕೊಂಡೆ. ಆಗ ಅವರು 'ತಳವಾರ್‌ ಅವರೆ 
ನನಗೆ ಇತ್ತೀಚೆಗೆ ಸಂಶೋಧನ ಮಹಾಪ್ರಬಂಧಗಳ್ನು - ಅವುಗಳ ಕಳಪೆ ಗುಣಮಟ್ಟದ 
ಕಾರಣವಾಗಿ - ಓದಲು ತುಂಬ ಬೇಸರ ಅನಿಸುತ್ತದೆ. ನಾನು ಅಂಥ ಕಾರ್ಯಕ್ರಮಗಳಿಗೆ 
ಹೋಗುವುದನ್ನು ಅವೈಡ್‌ ಮಾಡ್ತಿದ್ದೀನಿ. ಮತ್ತು ನನ್ನ ಸ್ವಭಾವ ನಿಮಗೆ ಗೊತ್ತಲ್ಲ. 
ಸುಮ್ಮನೆ ಪರಸ್ಪರ ಕಿರಿ ಕಿರಿ ಯ್ಕಾಕೆ. ನನ್ನನ್ನು ಬಿಟ್ಟು ಬಿಡಿ!" ಎಂದರು. ನಾನು - 
ಸರ್‌ ನೀವು ವಸ್ತುನಿಷ್ಠವಾಗಿ ಮಾತನಾಡುತ್ತೀರಿ. ಅದು ಸರಿಯಾಗಿಯೆ ಇರುತ್ತದೆ. 
ನನ್ನ ಕೃತಿಯ ಬಗೆಗು ಹಾಗೆ ಮಾತನಾಡಿ ನನಗೆ ಬೇಸರವಿಲ್ಲ. ಆದರೆ 'ಇಲ್ಲ' ಎಂದರೆ 
ಮಾತ್ರ ನನಗೆ ಬೇಸರವಾಗುತ್ತದೆ ಎಂದೆ. ಒಪ್ಪಿಕೊಂಡರು. ಖುಷಿಯಾಯಿತು. ಪುಸ್ತಕ 
ಕೊಟ್ಟು ಬಂದೆ. ಆಮಂತ್ರಣ ಪತ್ರಿಕೆ ವಿತರಣೆಯ ಸಂದರ್ಭದಲ್ಲಿ ಬಹಳಷ್ಟು ಜನ 
ಕಾಡನಕುಪ್ಪೆ ಅವರ ಹೆಸರಿನ ಮುಂದೆ ಬೆರಳಿಡುತ್ತ ಇವರನ್ನೇಕೆ ಕರೆದಿರಿ? ತುಂಬ 
ನಿಷ್ಕುರವಾಗಿ ಮಾತನಾಡುತ್ತಾರೆ. ಹಾಗೆ ಹೀಗೆ ಎಂದೆಲ್ಲಾ ಹೇಳಿದರು. ನನಗೆ ನನ್ನ 
ಬರವಣಿಗೆಯ ಬಗೆಗೆ ವಿಶ್ವಾಸವಿತ್ತು. ಮತ್ತು ವಿನಾಕಾರಣ ಕಾಡನಕುಪ್ಪೆ ಅವರು 
ನಿಷ್ಠುರವಾಗಿ ಮಾತನಾಡುವುದಿಲ್ಲ ಎಂದು ಅವರ ಮೇಲೆಯೂ ನಂಬಿಕೆಯಿತ್ತು. 
ಹೀಗಾಗಿ ನಾನು ನಿರುಮ್ಮಳವಾಗಿದ್ದೆ. ಸಮಾರಂಭಕ್ಕೆ ಒಂದು ದಿನ ಮೊದಲು 
ದೂರವಾಣಿಯ ಮೂಲಕ ಅವರಿಗೆ ನೆನಪಿಸಿದೆ. '"ತಾಳವಾರ ಅವರೆ ನಾಳೆ ಖಂಡಿತ 
ಸಮಾರಂಭಕ್ಕೆ ಬರುತ್ತೇನೆ. ನಿಮ್ಮ ಪುಸ್ತಕ ಓದಿಯಾಗಿದೆ'' ಎಂದರು. ಮರುದಿನದ 
ಕಾರ್ಯಕ್ರಮದಲ್ಲಿ ನನ್ನ ಪುಸ್ತಕದ ಬಗೆಗೆ ತುಂಬ ವಿವರವಾಗಿ, ಮುಕ್ತವಾಗಿ ಮತ್ತು 
ಪ್ರೀತಿಪೂರ್ವಕವಾಗಿ ಮಾತನಾಡಿದರು. ಅದರ ಗುಣಗಳ್ನು ಎತ್ತಿ ಹೇಳಿದರು. ಜೊತೆಗೆ 

ನನ್ನ ಹಿಂಜರಿಕೆಯ ಸ್ವಭಾವದ ಬಗೆಗೆ, ಸಾಹಿತ್ಯ - ಸಂಸ್ಕೃತಿ ಕುರಿತ 
ಕಾರ್ಯಕ್ರಮಗಳಲ್ಲಿನ ಸಭೆಯಲ್ಲಿ ಭಾಗವಹಿಸಿದ ಹಲವರಿಗೆ ಆಶ್ಚರ್ಯವಾಗಿತ್ತು. 
ಕಾಡನಕುಪ್ಪೆ ಅವರ ಉದಾರ-ಮುಕ್ತ ಮಾತುಗಳನ್ನು ಕೇಳಿ. ಕಾರ್ಯಕ್ರಮವಾದ 
ನಂತರವೂ ಹಲವರು ಈ ಕುರಿತ ತಮ್ಮ ಅಚ್ಚರಿಯನ್ನು ನನ್ನೊಂದಿಗೆ ಹಂಚಿಕೊಂಡರು. 
ನೀವು ಅವರಿಗೆ ತುಂಬ ಆತ್ಮೀಯರಾ? ಎಂದೂ ಕೇಳಿದರು. ಹಾಗೆ ನೋಡಿದರೆ ನನಗೂ 
ಅವರಿಗೂ” ಅಷ್ಟಾಗಿ ಸಲುಗೆ ಇರಲಿಲ್ಲ. ಕಾಡನಕುಪ್ಪೆ ಅವರು ಗುಣಗ್ರಾಹಿ; 
ಗುಣಪಕ್ಷಪಾತಿ, ಇದರಾಚೆಗೆ ಅವರು ಏನನ್ನೂ ನೋಡುವವರಲ್ಲ. 

ಪ್ರೊ. ಶಿವರಾಮ ಕಾಡನಕುಪ್ಪೆ ಅವರ ಮನೋಸ್ಟ್ಯರ್ಯ - ಆತ್ಮವಿಶ್ವಾಸ ಮತ್ತು 
ವಾಸ್ತವಾದಿ ದೃಷ್ಟಿಕೋನ ಬೆರಗುಗೊಳಿಸುವಂಥವು. ಸ್ಕೂಟರ್‌ ಅಪಘಾತದಲ್ಲಿ ಕಾಲ 
ಮೂಳೆ ಮುರಿದು ಹಲವು ತಿಂಗಳ ಕಾಲ ಅವರು ಹಾಸಿಗೆ ಹಿಡಿದು ಮಲಗಿದಾಗ 
ಅವರನ್ನು ನೋಡಿಕೊಂಡು ಬರಲು ವಿದ್ಯಾರ್ಥಿಮಿತ್ರ ಸುಧಿಂದ್ರಕುಮಾರ ನಾನು ಅವರ 
ಮನೆಗೆ ಹೋಗಿದ್ದೆವು. ಅನ್ಮ ನೆಲೆಯಲ್ಲಿ ನಿಂತು ಅವರು ತಮ್ಮ ನೋವನ್ನು ನಿರೂಪಿಸಿದ 
ರೀತಿ ನಮ್ಮಲ್ಲಿ ಅಚ್ಚರಿಯನ್ನುಂಟು ಮಾಡಿತು. "ಏನು ಮಾಡುವುದು ಇವನ್ನೆಲ್ಲ 
ಸಹಿಸಲೇಬೇಕಲ್ಲ” ಎನ್ನುತ್ತ ಮುಂದುವರಿದು "ದಿನವಿಡೀ ಓದುವುದಕ್ಕೆ ಇದರಿಂದ 
ಅನುಕೂಲವೇ ಆಗಿದೆ ಮತ್ತು ಓದಿನಲ್ಲಿ ಈ ನೋವು ಮರೆಯುತ್ತಿದ್ದೇನೆ" ಎಂದರು. . 
ಅದರಲ್ಲಿಯೇ ನಮ್ಮ ಕ್ಷೇಮವನ್ನೂ ವಿಚಾರಿಸಿದರು. ಸಂಸ್ಥೆ ಹೇಗೆ ನಡೆಯುತ್ತಿದೆ 
ಎಂದು ಕೇಳಿದರು. ಒಂದು ಗಂಟೆ ಒಂದು ಗಳಿಗೆಯಂತೆ ಜಾರಿಹೋಗಿತ್ತು! ದೀರ್ಫು 
ವಿಶ್ರಾಂತಿಯ ನಂತರ ಪುನಃ ಕಾಲೇಜಿಗೆ ತೆರಳಿ ಕರ್ತವ್ಮ ನಿರ್ವಹಿಸಿದರು. ನೋವಿನ 
ಮೇಲೆ ನೋವು ಅವರನ್ನು ಅಪ್ಸಳಿಸಿದವು. ಇವಕ್ಕೆ ಕಾಡನಕುಪ್ಪೆ ಅವರು 
ಅಧೀರರಾಗಲಿಲ್ಲ. ' 

ಜೆ.ಎಸ್‌.ಎಸ್‌. ಸಂಸ್ಥೆಯ ದಾದಿಯರ ತರಬೇತಿ ಕಾಲೇಜು ಏರ್ಪಡಿಸಿದ್ದ ಕನ್ನಡ 
ರಾಜ್ಯೋತ್ಸವ ಸಮಾರಂಭದಲ್ಲಿ ಅವರು ನಾನು ಅತಿಥಿಗಳಾಗಿ ವೇದಿಕೆಯ ಮೇಲಿದ್ದೆವು. 
ಸಾಂದರ್ಭಿಕವಾಗಿ ಅವರ ಮಾತುಗಳು ದಾದಿಯರು ರೋಗಿಗಳನ್ನು ಶುಶ್ರೂಷೆ ಮಾಡುವ 
ಕಡೆ ತಿರುಗಿದವು. ಈ ವೇಳೆಗಾಗಲೇ ದೀರ್ಥಕಾಲ ಆಸ್ಪತ್ರೆಯಲ್ಲಿದ್ದು ದಾದಿಯರ 
ಶುಶ್ರೂಷೆಯನ್ನು ಕಂಡಿದ್ದ ಅವರು ಭಾವುಕರಾದರು. ವೈದ್ಮರಷ್ಟೆ ದಾದಿಯರ ಪಾತ್ರ 
ರೋಗಿಯ ಆರೋಗ್ಯ ಸುಧಾರಣೆಯಲ್ಲಿ ತುಂಬ ಮಹತ್ವದ್ದು ಎಂಬುದನ್ನು 
ನಿದರ್ಶನಪೂರ್ವಕವಾಗಿ ಹೃದಯತುಂಬಿ ಮಾತನಾಡಿದರು. ಅವರ ಮಾತುಗಳು 
ಅಲ್ಲಿದ್ದ ಹಲವರ ಕಣ್ಣಾಲಿಗಳಲ್ಲಿ ನೀರು ತುಳುಕುವಂತೆ ಪ್ರಭಾವಯುತವಾಗಿದ್ದವು. 

ಎಂಥ ದೊಡ್ಡವರನ್ನೆ ಆಗಲಿ ಅವರನ್ನು ಆರಾಧಿಸುವುದಕ್ಕಿಂತ ಅವರ 


ಆ 

ನು 
ಹ್‌ 


ಚಿಂತನೆಗಳನ್ನು ಅನುಷ್ಠಾನಕ್ಕೆ ತರುವುದು ಅವರಿಗೆ ತೋರುವ ನಿಜವಾದ ಗೌರವ 
ಎಂದು ಕಾಡನಕುಪ್ಪೆ ಅವರು ನಂಬಿಕೊಂಡು ಮತ್ತು ಹಾಗೇ ನಡೆದುಕೊಂಡು 
ಬಂದಿದ್ದಾರೆ. ಸ್ವಜಾತಿಯವರೆ ಆದ ಒಕ್ಕಲಿಗರ ಗುಂಪುಗಾರಿಕೆಯ ಬಗೆಗೂ ಅವರು 
ನಿಷ್ಠುರವಾದ ಮಾತುಗಳನ್ನೇ ಆಡುವಷ್ಟು ನಿಷ್ಟಕ್ಷಪಾತಿಗಳು. ಸಾರಸ್ವತ ಲೋಕದ 
ತಮ್ಮ ಸಮುದಾಯದ ಎಷ್ಟೋ ಹಿರಿಯರನ್ನೂ ಅವರು ಗುಂಪುಗಾರಿಕೆಗಾಗಿ 
ಸಹಿಸಿಕೊಂಡಿಲ್ಲ. ಎಷ್ಟೇ ದೊಡ್ಡವರಾಗಿದ್ದರು ಉದ್ದೇಶಪೂರ್ವಕವಾಗಿ ಅವರು 
ಮಾಡುತ್ತಿದ್ದ ತಪ್ಪುಗಳನ್ನು ಅವರಿಗೆ ನೇರವಾಗಿ ಅವರ ಮುಖಕ್ಕೆ ಹೊಡೆದಂತೆ 
ಮಾತನಾಡುವ ನೈತಿಕತೆಯನ್ನು ಕಾಡನಕುಪ್ಪೆ ಅವರು ಹೊಂದಿದ್ದಾರೆ. ಈ ಬಗೆಯ 
ತತ್ತ್ವನಿಷ್ಠತೆಯನ್ನು ಸಾಧಿಸುವುದು ಬಲು ಅಪರೂಪ. ಈ ಹಿನ್ನೆಲೆಯಲ್ಲಿ ಅವರು 
ಕ್ರಮಿಸಿದ ಹಾದಿ,' ಸದ್ದುಗದ್ದಲವಿರದ ಸಾಧನೆ ಅನುಪಮವಾದದ್ದು. 

ಪ್ರೂ. ಶಿವರಾಮ ಕಾಡನಕುಪ್ಪೆ ಅವರು ನಿಯಮಿತವಾಗಿ ಬರವಣಿಗೆ 
ಮಾಡಿಕೊಂಡು ಬಂದಿದ್ದರೆ ಕನ್ನಡಕ್ಕೆ ಅದರಿಂದ ತುಂಬ ಉಪಯೋಗವಾಗುತ್ತಿತ್ತು. 
ಎಷ್ಟೊ ಕವಿ - ಕೃತಿಗಳ ಸರಿಯಾದ ಮೌಲ್ಯಮಾಪನವಾಗುತ್ತಿತ್ತು. ಸ್ವೇಚ್ಛೆಯಾಗಿ 
ಬರೆಯುವವರಿಗೆ, ಸಮಕಾಲೀನ ಕನ್ನಡ ಸಾರಸ್ವತ ಲೋಕದಲ್ಲಿ ಕಾಡನಕುಪ್ಪೆ ಅವರಂಥ 
ತೂಕದ ವ್ಯಕ್ತಿಗಳು ಬಹಳ ಕಡಿಮೆ. ಎಂಥ ರಾಜಕೀಯ ನೇತಾರನೆ ಆಗಿರಲಿ, ಸಾಹಿತಿ 
ದಿಗ್ಗಜನೆ ಆಗಿರಲಿ, ಸ್ವಾಮಿ ಜಗದ್ಗುರುವೆ ಆಗಿರಲಿ, ಭ್ರಷ್ಟನಾಗಿದ್ದರೆ ಅವನು 
ಕಾಡನಕುಪ್ಪೆ ಅವರೊಡನೆ ಸಂವಾದಕ್ಕಿಳಿಯಲು ಹಿಂಜರಿಯುವಷ್ಟು ಕಾಡನಕುಪ್ಪೆ 
ಪ್ರಭಾವಳಿ ಪ್ರಖರ! 

ಕಾಡನಕುಪ್ಪೆ ಅವರದು ನಿಗಿ ನಿಗಿ ಉರಿಯುವ ಅಗ್ನಿಯಂತ ಪರಿಶುದ್ಧ ವ್ಯಕ್ತಿತ್ವ. 
ಲೌಕಿಕದಲ್ಲಿದ್ದರೂ ಯಾವುದೇ ಆಸೆ, ಮೋಹ ಭ್ರಮಗೊಳಗಾಗದ; ಸರ್ವರ 
ಏಳಿಗೆಯನ್ನು ಬಯಸುವ, ನುಡಿದಂತೆ ನಡೆಯುವ ಸಂತನ ಹಾಗೆ ಬದುಕಿದ ಅವರ 
ಬದುಕಿನ ಪರಿ ಒಂದು ಮಾದರಿ! "ಗುಣವಂತರ ಸ್ಥಿರವಾದ ನಡತೆಯನ್ನು ಯಾವ 
ದುಷ್ಪಶಕ್ತಿಯೂ ಕೆಡಿಸಲಾರದು. ರತ್ನದ ದೀಪದ ಕಾಂತಿಯನ್ನು ಬಿರುಗಾಳಿಯು ಸಹ 
ನಾಶಗೊಳಿಸಲಾರದು'' ಎಂಬ ರಸಗಂಗಾಧರದ ಮಾತು ಪ್ರೊ. ಕಾಡನಕುಪ್ಪೆಯವರ 
ಬದುಕಿಗೆ ಸಂಪೂರ್ಣವಾಗಿ ಅನ್ವಯವಾಗುತ್ತದೆ. 


OJ 


ದ್ರ೦ಧ 


J 


ನೇರ ನಡೆನುಡಿಯ 'ಕಲಿಸುವ ಮೇಷ್ಟು' 


ಡಾ. ಸಿ.ಜಿ. ಉಷಾದೇವಿ 


ಪ್ರೊ. ಶಿವರಾಮು ಕಾಡನಕುಪ್ಪೆ ಅವರು ನನಗೆ ಮೈಸೂರಿನ ಮಾನಸಗಂಗೋತ್ರಿಯ 
ದಿನಗಳಿಂದ ಪರಿಚಯ. ಮಾನಸ ಗಂಗೋತ್ರಿಯ ಕನ್ನಡ ಅಧ್ಯಯನ ಸಂಸ್ಥೆಯಲ್ಲಿ 
ನಾನು ಮೊದಲ ಎಂ.ಎ., ಅಧ್ಯಯನ ಮಾಡುತ್ತಿದ್ದಾಗ, ನಮ್ಮ ಸೀನಿಯರ್‌ ಆಗಿ 
ದ್ವಿತೀಯ ಎಂ.ಎ.ಯಲ್ಲಿ ಓದುತ್ತಿದ್ದ ಕಾಡನಕುಪ್ಪೆಯವರು ತಮ್ಮ ಚುರುಕಾದ 
ಮಾತುಕತೆಗಳಿಂದ ಎಲ್ಲರ ಗಮನ ಸೆಳೆಯುವಂತಹ ವೃಕ್ತಿತ್ವವುಳ್ಳವರಾಗಿದ್ದರು. 
ಸ್ನೇಹಪರ, ಕ್ರಿಯಾಶೀಲ ನಡವಳಿಕೆಯಿಂದ ಕಿರಿಯ ವಿದ್ಯಾರ್ಥಿಗಳ ವಿಶ್ವಾಸಕ್ಕೆ 
ಪಾತ್ರರಾಗಿದ್ದರು. ನಂತರ, ಅವರು ಮಹಾರಾಜ ಕಾಲೇಜಿನಲ್ಲಿ ಕನ್ನಡ 
ಉಪನ್ಮಾಸಕರಾಗಿದ್ದಾಗಲೂ ಸಾದಾ ಸೀದಾ ನೇರ ಸ್ವಭಾವದವರಾದ ಅವರು ನಮ್ಮ 
ಮನೆಗೆ ವಿಶ್ವಾಸದಿಂದ ಬಂದು ಹೋದದ್ದು ಈಗಲೂ ನನಗೆ ನೆನಪಿದೆ. ಆಗಲೇ 
ಅವರಲ್ಲಿ ಪ್ರಗತಿಪರ ಚಿಂತನೆಗಳು, ಬಂಡಾಯ ಮನೋಭಾವಗಳು ಮೈಗೂಡಿದ್ದವು. 

ಪ್ರೊ. ರಾಮದಾಸ್‌ರವರ ಸಮಾಜವಾದಿ ಚಿಂತನೆಗಳು ಪ್ರಭಾವಶಾಲಿಯಾಗಿದ್ದ 
ಕಾಲ ಅದು. ಮೈಸೂರಿನ ಸಾಹಿತ್ಯಕ, ಸಾಂಸ್ಕೃತಿಕ ವೇದಿಕೆಗಳಲ್ಲಿ ಭಾಷಣ ಮಾಡುವಾಗ 
ರಾಮದಾಸ್‌ ಅವರು ಪ್ರತಿಪಾದಿಸುತ್ತಿದ್ದ ಸಮಾಜವಾದಿ ಆಶಯಗಳು ನಮ್ಮಂತಹ 
ಕಿರಿಯರಿಗೆ ಇಷ್ಟವಾಗುತ್ತಿದ್ದವು. ಸಾಹಿತ್ಯಕ ವಲಯದಲ್ಲಿ ನವ್ಯದ ಸಂವೇದನೆಗಳ 
ನಂತರ ದಲಿತ, ಬಂಡಾಯ, ಮಹಿಳಾ ಚಿಂತನೆಗಳು ಯುವ ಜನಾಂಗದ ಮನಸ್ಸಿನ 
ಮೇಲೆ ಗಾಢ ಪ್ರಭಾವ ಬೀರುತ್ತಿದ್ದ ಕಾಲವದು. ಬಂಡಾಯದ ನೆಲೆಯಲ್ಲಿ ಪ್ರೊ. 
ಕಾಡನಕುಪ್ಪೆಯವರ ಹೆಸರೂ ಕೂಡ ಕೇಳಿ ಬರುತ್ತಿತ್ತು. 

ನಾನು ಟಿ. ನರಸೀಪುರದ ವಿದ್ಯೋದಯ ಕಾಲೇಜಿನಲ್ಲಿ ಕನ್ನಡ ಉಪನ್ಮಾಸಕಿಯಾಗಿ 
ಸೇರ್ಪಡೆಯಾದ ನಂತರ, ಕಾಲೇಜಿನ ಕನ್ನಡ ಸಂಘದ ವೇದಿಕೆಯಲ್ಲಿ ನಮ್ಮ 
ವಿದ್ಯಾರ್ಥಿಗಳಿಗೆ ಪ್ರೊ. ಕಾಡನಕುಪ್ಪೆಯವರನ್ನು ಪರಿಚಯಿಸುವ ಆಶಯದಿಂದ 
ಅವರನ್ನು ಕಾಲೇಜಿಗೆ ಕರೆಸಿದ್ದೂ ವಿಶಿಷ್ಟ ಅನುಭವ. ಈಗಾಗಲೇ ಮೈಸೂರಿನ 
ವಿದ್ಯಾವರ್ಧಕ ಕಾಲೇಜಿನಲ್ಲಿ ಅಧ್ಯಾಪಕರಾಗಿದ್ದ ಕಾಡನಕುಪ್ಪೆ ಅವರನ್ನು ಖುದ್ದಾಗಿ 


ಶಿವರಾಮು ಶಾಡನಕುಸ್ಥೆ - ಸಂಸ್ಕರಣ ಗ್ರಂಥ 


ನಾನೇ ಭೇಟಿಯಾಗಲು ಹೊರಟೆ. ಅದೇ ಆತ್ಮೀಯತೆ, ವಿಶ್ವಾಸದಿಂದ ಮಾತನಾಡಿದ 
ಕಾಡನಕುಪ್ಪೆ ಅವರು 'ರಾಮದಾಸ್‌ ಅವರನ್ನೂ ಕರೆ ತರಲಾ' ಎಂದು ಹೇಳಿ ರಾಮದಾಸ್‌ 
ಅವರದೇ ಮೋಟಾರ್‌ ಬೈಕ್‌ನಲ್ಲಿ ೨೮ ಕಿ.ಮೀ. ದೂರದ ಟಿ. ನರಸೀಪುರಕ್ಕೆ ಯಾವುದೇ 
ಷರತ್ತು, ನಿರೀಕ್ಷೆಗಳಿಲ್ಲದೆ ಬಂದೇ ಬಿಟ್ಟರು. ಸರಳವಾದ ಈ ನೇರ ನಡೆನುಡಿ ಅವರ 
ವ್ಯಕ್ತಿತ್ವ ವಿಶೇಷ ಎನಿಸುತ್ತದೆ. 

ಕನ್ನಡ ಸಂಘದ ವೇದಿಕೆಯಲ್ಲಿ ವಿದ್ಕಾರ್ಥಿಗಳನ್ನೆಲ್ಲಾ ಉದ್ದೇಶಿಸಿ ಇಬ್ಬರೂ ಸಂವಾದ 
ಕಾರ್ಯಕ್ರಮ ನಡೆಸಿಕೊಟ್ಟರು. ವಿದ್ಯಾರ್ಥಿಗಳ ಹಲವಾರು ಪ್ರಶ್ನೆಗಳಿಗೆ ವಿಚಾರ ಪ್ರಚೋದಕ 
ಉತ್ತರಗಳನ್ನು ನೀಡಿದರು. ಗ್ರಾಮೀಣ ಭಾಗದವರೇ ಹೆಚ್ಚಿರುವ ಈ ವಿದ್ಯಾರ್ಥಿಗಳ 
ಮನಗಳಲ್ಲಿ ವಿಚಾರಗಳ ದೀಪ ಹಚ್ಚಿ ವಿದ್ಯಾರ್ಥಿಗಳ ಮನಸ್ಸನ್ನು ಗೆದ್ದರು. 

ಮತ್ತೆ ಇನ್ನೂ ಕೆಲವು ಸಂದರ್ಭಗಳಲ್ಲಿ ನಮ್ಮ ಕಾಲೇಜಿನ ಕಾರ್ಯಕ್ರಮಗಳಿಗೆ 
ಅತಿಥಿಗಳಾಗಿ ಪ್ರೊ. ಕಾಡನಕುಪ್ಪೆಯವರು ಆಗಮಿಸಿದ್ದರು. ಆಗೆಲ್ಲಾ ತಮ್ಮ ಗಟ್ಟಿಯಾದ 
ದನಿಯಲ್ಲಿ ವಿಚಾರಪ್ರಚೋದಕ ಮಾತುಗಳಿಂದ ಬಹಳಷ್ಟು ವಿದ್ಯಾರ್ಥಿಗಳಿಗೆ 
ಸ್ಫೂರ್ತಿಯಾಗಿದ್ದರು. 

ಪ್ರೊ. ರಾಗೌ ರವರು ನನ್ನ ಪಿಎಚ್‌.ಡಿ. ಪದವಿಯ ಮಾರ್ಗದರ್ಶಕರಾಗಿದ್ದ 
ಸಂದರ್ಭದಲ್ಲಿ ಕಾಡನಕುಪ್ಪೆಯವರ ಮಾನವೀಯ ಸ್ಪಂದನಗಳನ್ನು ನಾನು ಗುರುತಿಸಿದೆ. 
ರಾಗೌರವರ ಮಗಳು ಕವಿತಾರ ಅನಿರೀಕ್ಷಿತ ಸಾವಿನ ದುಃಖದ ಸಂದರ್ಭದಲ್ಲಿ ರಾಗೌ 
ಅವರಿಗೆ ಒತ್ತಾಸೆಯಾದ ಹಲವರಲ್ಲಿ ಕಾಡನಕುಪ್ಪೆಯವರೂ ಒಬ್ಬರು. ಯಶೋದಾ 
ರಾಗೌ ಟ್ರಸ್ಟ್‌ ವತಿಯಿಂದ ಕವಿತಾ ಸ್ಮಾರಕ ಉಪನ್ಮಾಸ ಕಾರ್ಯಕ್ರಮವನ್ನು 
ವರ್ಷಕ್ಕೊಮ್ಮೆ ಏರ್ಪಡಿಸುವ ರಚನಾತ್ಮಕ ಕಾರ್ಯಕ್ರಮ ಆಗ ಆರಂಭವಾಯಿತು. 
ಈ ಕಾರ್ಯಕ್ರಮಗಳಲ್ಲಿ ಕಾಡನಕುಪ್ಪೆಯವರು ಸಕ್ರಿಯವಾಗಿದ್ದರು. ಕವಿತಾ ಸ್ಮಾರಕ 
ಉಪನ್ಮಾಸ ಕಾರ್ಯಕ್ರಮದ ಅಂಗವಾಗಿ ನೀಡಿದ ಉಪನ್ಮಾಸದಲ್ಲಿ ಪ್ರೊ. ಕಾಡನಕುಪ್ಪೆ 
ಅವರು ವಿವಿಧ ಕ್ಷೇತ್ರಗಳಲ್ಲಿ ದುಡಿಯುವ ಮಹಿಳೆಯ ಸಮಸ್ಯೆಗಳ್ನು ಬಹಳ ಚೆನ್ನಾಗಿ 
ಸಭಿಕರ ಮುಂದಿಟ್ಟಿದ್ದರು. ಈ ಉಪನ್ಮಾಸ 'ಭೂಮಿತೂಕದ ಕಣ್ಣೀರು' ಎಂಬ ಹೆಸರಿನ 
ಪುಸ್ತಕವಾಗಿ ಪ್ರಕಟವಾಗಿದೆ. 'ಭೂಮಿತೂಕದ ಕಣ್ಣೀರು' ಎಂಬ ಶೀರ್ಷಿಕೆಯ ಈ 
ಪುಟ್ಟ ಪುಸ್ತಕ ಅವರ ಸ್ತ್ರೀವಾದಿ ನಿಲುವನ್ನು ಸ್ಪಷ್ಟಪಡಿಸಿದೆ. ನಮ್ಮ ಕಾಲೇಜಿನ 
ವಿದ್ಯಾರ್ಥಿನಿಯರಿಗೆ ಈ ಪುಸ್ತಕ ಕೊಟ್ಟು ಓದಿಸಿದೆ. ಈ ಮುಖಾಂತರ ಕೆಲವರಿಗಾದರೂ 
ಮಹಿಳೆಯ ವಿಚಾರಗಳ ಕುರಿತಂತೆ ಸಂವೇದನಾಶೀಲತೆ ಹಾಗೂ ಎಚ್ಚರ ಮೂಡಿಸಲು 
ಈ ಪುಟ್ಟ ಪುಸ್ತಕ ಸಹಾಯವಾಯಿತು. 

'ಸುಧಾ' ಕನ್ನಡ ವಾರಪತ್ರಿಕೆಯಲ್ಲಿ 'ವಿಚಾರ ಲಹರಿ' ಎಂಬ ಅಂಕಣದಲ್ಲಿ 'ಶಿಕಾಕು' 
ಹೆಸರನಲ್ಲಿ ಕಾಡನಕುಪ್ಪೆ ಅವರ ಚಿಂತನ ಬರಹಗಳು ಪ್ರಕಟವಾಗುತ್ತಿವೆ. ಸಮಕಾಲೀನ 


ಶಿವರಾಮು ಕಾಡನಕುಸ್ಟೆ - ಸಂಸ್ಕರಣ ರ್ರ೦ಥ 


ವ್ಯವಸ್ಥೆಯ ಆಗುಹೋಗುಗಳು, ಸಾಹಿತ್ಯ, ಸಂಸ್ಕೃತಿ, ಸಮಾಜ, ಸಮಾಜದ 
ಸಮಸ್ಯೆಗಳು, ಚಿಂತನೆಗಳನ್ನು ಕುರಿತಂತೆ ಹೊಸ ಹೊಳಹುಗಳನ್ನು ಅವರ ಪುಟ್ಟ 
ಅಂಕಣ ಬರಹಗಳು ಹೊಳೆಯಿಸುತ್ತವೆ. ನನ್ನ ಮನಸ್ಸಿನಲ್ಲಿ ಏಳುವ ಅಸ್ಪಷ್ಟ 
ವಿಚಾರಗಳಿಗೆ, ಪ್ರಶ್ನೆಗಳಿಗೆ ಎಷ್ಟೋ ಸಲ ಅವರ ಬರಹಗಳು ಉತ್ತರವಾಗಿರುವುದೂ 
ಉಂಟು. ಆಗ ನಾನು ಆಲೋಚಿಸುವ ರೀತಿಯಲ್ಲೇ ಕಾಡನಕುಪ್ಪೆಯವರೂ 
ಆಲೋಚಿಸುತ್ತಾರೆ ಎಂದು ಅನಿಸುತ್ತಿದ್ದುದೂ ಉಂಟು. ಏನೇ ಆದರೂ, ಅವರ 
ಆಲೋಚನಾ ವಿಧಾನ ಹಾಗೂ ಚಿಂತನ ಬರಹಗಳು ಸಾಮಾಜಿಕವಾಗಿ 
ಆರೋಗ್ಯಕರವಾದ ನಿಲುವುಗಳನ್ನು ಪ್ರತಿಪಾದಿಸುವಂತಹವು. ಅವರೊಮ್ಮೆ 
ಭೇಟಿಯಾದಾಗ, ಈ ಅಭಿಪ್ರಾಯ ತಿಳಿಸಿದ್ದೆ. ನಂತರ ಅವರು ನಮ್ಮಕಾಲೇಜಿನ 
ಕಾರ್ಯಕ್ರಮಕ್ಕೆ ಬಂದ ವೇಳೆ, ಸುಧಾ ಪತ್ರಿಕೆಯಲ್ಲಿ ಪ್ರಕಟವಾದ ತಮ್ಮ ಬರಹಗಳನ್ನು 
ಸಂಕಲಿಸಿ ಪ್ರಕಟಿಸಿರುವ 'ಬಯಲ ಬೆಳೆ' ಪುಸ್ತಕವನ್ನು ನನಗೆ ವಿಶ್ವಾಸಪೂರ್ವಕವಾಗಿ 
ನೀಡಿದ್ದರು. ಅದೇ ಸಂದರ್ಭದಲ್ಲಿ ನನ್ನ ಪಿಎಚ್‌.ಡಿ. ಅಧ್ಯಯನ ಸಂಪ್ರಬಂಧ 
'ಕನ್ನಡದಲ್ಲಿ ಐತಿಹಾಸಿಕ ನಾಟಕಗಳು' ಪುಸ್ತಕವನ್ನು ಅವರಿಗೆ ನೀಡಿದ್ದೆ. ಸ್ವಲ್ಪ 
ದಿನಗಳಲ್ಲೇ ಆ ಕೃತಿಯನ್ನು ಓದಿ ಅಭಿನಂದನಾ ನುಡಿಗಳನ್ನು ನನಗೆ ಪತ್ರ ಬರೆದು 
ತಿಳಿಸಿದ್ದ ಅವರದು ಸಹೃದಯಿ ಹಾಗೂ ಶಿಸ್ತುಬದ್ದ ವ್ಯಕ್ತಿತ್ವ ಎಂಬುದಕ್ಕೆ ಸಾಕ್ಸಿ. 

ನಮ್ಮ ವಿದ್ಯೋದಯ ಕಾಲೇಜಿನ ಕನ್ನಡ ವಿಭಾಗದ 'ಸಾಹಿತ್ಯ ಬಳಗ'ದ ಮೂಲಕ 
'ಚಿಗುರು' ಎಂಬ ಗೋಡೆ ಪತ್ರಿಕೆಯನ್ನು ವಿದ್ಕಾರ್ಥಿಗಳಿಂದ ಮಾಡಿಸುತ್ತಿದ್ದೆವು. ಈ 
ಗೋಡೆಪತ್ರಿಕೆಗಾಗಿ 'ನೀವು ಓದುವ ಪುಸ್ತಕಗಳ ಸಂಕ್ಸಿಪ್ತ ಪರಿಚಯ'ವನ್ನು ಮಾಡಿಕೊಡಿ 
ಎಂದು ವಿದ್ಯಾರ್ಥಿಗಳಿಗೆ ಹೇಳಿದ್ದೆ. ಆಗ ಅನೇಕ ವಿದ್ಯಾರ್ಥಿನಿಯರು 'ಭೂಮಿ ತೂಕದ 
ಕಣ್ಣೀರು', 'ಬಯಲ ಬೆಳೆ' ಪುಸ್ತಕಗಳ್ನು ಆಯ್ಕೆ ಮಾಡಿಕೊಂಡು ಬರೆದಿದ್ದರು. ಕಾಡನಕುಪ್ಪೆ 
ಯವರ ವಿಚಾರಗಳಿಗೆ ಮುಂದಿನ ಪೀಳಿಗೆಯ ಸ್ಪಂದನಕ್ಕೆ ಇದೊಂದು ಉದಾಹರಣೆ. 

ನನ್ನ ವೃತ್ತಿ ಜೀವನದಲ್ಲಿ ಹಲವಾರು ಸಂದರ್ಭಗಳಲ್ಲಿ ಕಾಡನಕುಪ್ಪೆಯವರ 
ಸಂಪರ್ಕ ನನಗೆ ದೊರಕಿತ್ತು. ಕೇಂದ್ರೀಯ. ಮೌಲ್ಕಮಾಪನ ಸಂದರ್ಭಗಳು ಹಾಗೂ 
ಕನ್ನಡ ಅಧ್ಯಯನ ಮಂಡಳಿ ಸಭೆಗಳು.... ಹೀಗೆ ಅನೇಕ ಸಂದರ್ಭಗಳಲ್ಲಿ ಭೇಟಿ 
ಇರುತ್ತಿತ್ತು. ಅನೇಕ ಸಾಹಿತ್ಮ ಹಾಗೂ ಸಾಂಸ್ಕೃತಿಕ ಸಭೆ, ಸಮಾರಂಭಗಳಲ್ಲಿ ಅವರು 
ನೀಡಿದ ಭಾಷಣಗಳನ್ನು ಕೇಳಿದ್ದೇನೆ. ಲಿಂಗಭೇದ, ಜಾತಿಭೇದವಿಲ್ಲದ ಅವರ ನಿಲುವು 
ಮನುಷ್ಯ ನೆಲೆಯದಾಗಿರುತ್ತಿತ್ತು. 

ಜೀವನದಲ್ಲಿ ಕೆಲವರಿಂದ ನಾವು ಕಲಿಯುವಂತಹದು ಇದ್ದೇ ಇರುತ್ತದೆ. 
ಕಾಡನಕುಪ್ಪೆಯವರ ವ್ಯಕ್ತಿತ್ವದಲ್ಲಿ ಇಂತಹ ಕಲಿಸುವ 'ಮೇಷ್ಟು' ಇದ್ದಾರೆ. 


ಉರಿವು ಅಗ್ನಿಯ ನಡುವೆ ಬರೆಯುವ ಪ್ರತಿಭಾವಂತ 


ಡಾ. ಸಿ. ನಾಗಣ್ಣ 


ಶಿವರಾಮು ಕಾಡನಕುಪ್ಪೆ ಅವರು ಒಬ್ಬ ಪ್ರಖರ ಚಿಂತಕ, ಸೂಕ್ಷ್ಮ ಸಂವೇದನೆಯ 
ವಿಮರ್ಶಕ, ಪರಿಣಾಮಕಾರಿ ಬೋಧಕ, ಮಸ್ತಕಕ್ಕೆರಡು ಕಣ್ಣಾಗಿ ಸೂತ್ರ ಹಿಡಿಯುವ 
ಆಡಳಿತಗಾರ. ಕೃಷಿಕ ಹಿನ್ನೆಲೆಯಿಂದ ಬಂದ ಹಲವು ಲೇಖಕರಂತೆಯೇ ನಮ್ಮ ನಡುವೆ 
ಚೋದ್ಯವೆನಿಸುವ ರೀತಿಯಲ್ಲಿ ಅರಳಿನಿಂತ ಶಿವರಾಮು ಸ್ನೇಹಿತರು ಮತ್ತು ಹಿತೈಷಿಗಳ 
ಒಂದು ಪಡೆಯನ್ನೇ ಗಳಿಸಿರುವ ಧೀರ. ಮೂರು ದಶಕಗಳಿಗೂ ಮೀರಿದ ಅವಧಿಯಲ್ಲಿ 
ಕಾಲೇಜು ಹಂತದಲ್ಲಿ ಬೋಧಿಸಿ ಸಹಸ್ರಾರು ವಿದ್ಯಾರ್ಥಿಗಳ ಪಾಲಿಗೆ ಆದರ್ಶ ಗುರು. 
ಆ ಬಗೆಯ ಗುರುತ್ವ ಪ್ರಾಪ್ತವಾದದ್ದು ಇವರು ಮಹಿಮಾವಂಥ ಗುರುಗಳ 
ಶಿಷ್ಕನಾದ್ದರಿಂದ. ಶಿಷ್ಕ ಎಂದರೆ ಸಾಂಪ್ರದಾಯಕ ಅರ್ಥದಲ್ಲಲ್ಲ. ಗುರುಗಳಿಂದ ಲೌಕಿಕ 
ಲಾಭವನ್ನರಸಲಿಲ್ಲ; ಪ್ರಭಾವಿ ಸ್ಥಾನಗಳಲ್ಲಿ ಆಲಂಕೃತರಾಗಿದ್ದವರಿಂದ ಏನನ್ನೂ 
ಬಯಸಲಿಲ್ಲ. ಅವರು ಯುಜುಮಾರ್ಗದಲ್ಲಿ ಮಾಡಿದ ಬೋಧನೆಯನ್ನು ಅಂತಸ್ಥ 
ಮಾಡಿಕೊಂಡು ಅದನ್ನು ತಮ್ಮ ಬಾಳ್ವೆಗೆ ಬೆಳಕಾಗಿಸಿಕೊಂಡರು. 

ಶಿವರಾಮು ಅವರ ಬಗ್ಗೆ ಬರೆಯುವಾಗ 'ಯಜು''ಆದರ್ಶ' ಇತ್ಕಾದಿ ಪದಗಳನ್ನು 
ಎಚ್ಚರಿಕೆಯಿಂದ ಬಳಸಬೇಕಾಗುತ್ತದೆ. ಏಕೆಂದರೆ ಅಂಥದನ್ನೆಲ್ಲ ಬಳಸದೆಯೇ ಅವರು 
ಬದುಕಿ ತೋರಿಸಿಕೊಟ್ಟಿದ್ದಾರೆ. ಬದುಕಿದಂತೆ ಬರೆಯದೆ, ಬರೆದಂತೆ ಬದುಕದೆ 
ಸಾಗುವವರನ್ನು ಅವರು ಸಹಿಸುವುದಿಲ್ಲ. ಅವರ ಮಾನದಂಡಗಳು ಬಹಳ 
ನಿಷ್ಕುರವಾದಂಥವು. ಅವರು ಮತ್ತು ನಾನು ನಿಕಟವಾಗಿ ಒಡನಾಟ ಮಾಡದಿದ್ದರೂ 
ಅವರ ಲಕ್ಷಾವಲಯದಲ್ಲಿ ನಾನಿರುವೆನೆಂಬುದು ನನಗೆ ಖಾತ್ರಿಯಾಗಿದೆ. ಕಾರಣ, ಯಾವ 
ಅತಿಗೂ ಹೋಗದೆ, ಯಾವ ಗುಂಪನ್ನೂ ಸೇರದೆ ನನ್ನ ಸಾಮರ್ಥ್ಯಕ್ಕೆ ಒಗ್ಗುವಂಥ 
ಬರೆಹ ಮತ್ತು ಭಾಷಣದಲ್ಲಿ ತೊಡಗಿಕೊಂಡಿರುತ್ತಾ ನನ್ನ ಜೀವನರಥವನ್ನು ಒಂದು 
ರೀತಿಯಲ್ಲಿ ನಾನು ಸಾಗಿಸುತ್ತಿರುವೆನು. ಶಿವರಾಮು ಹೋರಾಟಗಾರರು. ಅವರು ಒಬ್ಬ 
ಆರ್ಮ್‌ಚೇರ್‌ ಬುದ್ದಿಜೀವಿ ಅಲ್ಲ. ಹಾಗಾಗಿ, ಅಂಡ್‌ ಹೋರಾಟಗಾರರು 

ಸಾಮಾನ್ಯವಾಗಿ ಆರಾಮ ಕುರ್ಚಿಯ ಬುದ್ಧಿಜೀವಿಗಳನ್ನು ಒಪ್ಪುವುದಿಲ್ಲ. ಏಕೆಂದರೆ 
ಅವರು ಎರಡನ್ನೂ ಮಾಡಬಲ್ಲ ಸಮರ್ಥರು : ಬರವಣಿಗೆಯನ್ನೂ ಮಾಡುತ್ತಾರೆ 
ಜೊತೆಗೆ ಹೋರಾಟದಲ್ಲೂ ತೊಡಗುತ್ತಾರೆ. 

ಇಷ್ಟಾಗಿಯೂ ಶಿವರಾಮು ನನ್ನಿಂದ ಇದನ್ನು ನಿರೀಕ್ಷೆಸಿದವರಲ್ಲ ಮತ್ತು ಆ 
ಕಾರಣಕ್ಕೆ ನನ್ನ ವ್ಯಕ್ತಿತ್ವವನ್ನು ಅಳೆದು ಪಕ್ಕಕ್ಕಿಟ್ಟವರಲ್ಲ. ಒಂದೇ ಕಾಲದಲ್ಲಿ ಬರಹ 
ಮಾಡುತ್ತಿರುವ ಸಹೋದ್ಯೋಗಿಗಳು, ಸಹಲೇಖಕರನ್ನು ಶಿವರಾಮು 'fellow travellers 
ಎಂದೇ ಬಗೆದವರು. ಇದು ಬಹಳ ಅರ್ಥಗರ್ಭಿತವಾದ ಮಾತು 'ಸಹಯಾತ್ರಿ'ಗಳನ್ನು 
ಗಂಭೀರವಾಗಿ ಪರಿಗಣಿಸಬೇಕು ಎಂಬುದು ಅವರ ನಿರೀಕ್ಲೆ. ಹಾಗಾಗಿ ನಮ್ಮ ಒಡನಾಟ 
ನಿಕಟವಾಗಿಲ್ಲದಿದ್ದರೂ 'common pursuit of true judgement'ನೆಲ್ಲಿ ನಮ್ಮೆಲ್ಲರ 
ಸಹಭಾಗಿತ್ವವಿದೆ ಎಂದು ಅವರು ಪ್ರಾಮಾಣಿಕವಾಗಿ ನಂಬಿದ್ದಾರೆ. 

ಶಿವರಾಮು ಅವರು ಒಬ್ಬ ಅಪ್ಪಟ ಸಮಾಜವಾದಿಯಾಗಿರುವುದರಿಂದ 
ಸಮಾಜದಿಂದ ದೂರ ಸಿಡಿದು ನಿಂತು ಅವರು ಬದುಕನ್ನಾಗಲೀ ಬರೆಹವನ್ನಾಗಲೀ 
ಮಾಡಿದವರಲ್ಲ. 'ಸಮಾಜವಾದಿ' ಎಂದರೆ ಅದೊಂದು ಬಿರುದಲ್ಲ, ಘೋಷಣೆಯಲ್ಲ, 
ಗ್ಲ್ಯಾಮರ್‌ ಅಲ್ಲ, ಫ್ಯಾಷನ್‌ ಅಂತು ಅಲ್ಲವೇ ಅಲ್ಲ. ಸಮಾಜವಾದ ಒಂದು 
ಅಗ್ನಿದಿವ್ಯ; ಸಮಾಜವಾದಿ ಆ ಅಗ್ನಿದಿವ್ಯದಿಂದ ಗೆದ್ದು ಎದ್ದು ಬಂದವನು. ಇದಕ್ಕಿಂತ 
ಹೆಚ್ಚೂ ಇಲ್ಲ, ಕಡಿಮೆಯೂ ಅಲ್ಲ. ಇದನ್ನರಿಯದವರು ಸಮಾಜವಾದದ ಬಗ್ಗೆ 
ಮತ್ತು ಸಮಾಜವಾದಿಗಳ ಬಗ್ಗೆ ಬಾಯಿಗೆ ಬಂದ ಹಾಗೆ ಮಾತನಾಡುತ್ತಾರೆ. ಅವರಿಗೆ 
ಆಹಾರ ಒದಗಿಸುವವರು ಸಮಾಜವಾದಿಗಳೇ. ಏಕೆಂದರೆ ಶಿವರಾಮುತರಹ 
ಬದುಕುವವರ ಸಂಖ್ಯೆ ಬೆರಳೆಣಿಕೆಯಷ್ಟು. ಮುಕ್ಕಾಲು ಮೂರು ವೀಸೆಪಾಲು 
ಸಮಾಜವಾದಿಗಳು ಪ್ರಚ್ಛನ್ನ ಭೋಗವಾದಿಗಳು. ಜನರಲ್ಲಿ ಇವರ ಬಗ್ಗೆ ಸಿನಿಕತನ 
ಉಂಟಾಗಲು ಇವರ ನಡವಳಿಕೆಯೇ ಕಾರಣ. 

ಸಮಾಜವಾದಿ ಸಮುದಾಯಕ್ಕೆ ಅಂಟಿಕೊಂಡಿರುವ ಕಳಂಕವನ್ನು ತೊಡೆಯಲು 
ಪಣ ತೊಟ್ಟವರಂತೆ ಶಿವರಾಮು ನಿಗಿನಿಗಿ ಕೊಂಡವನ್ನು ಹಾಯಲು ಸಜ್ಜಾದರು. ಅವರ 
ವಿಮರ್ಶಾ ಬರಹಗಳದ್ದೇ ಒಂದು ತೂಕವಾದರೆ ಅವರು ಕೆಲವು ವರ್ಷಗಳ ಹಿಂದೆ 
ರಚಿಸಿದ 'ಕುಕ್ಕರಹಳ್ಳಿ' ಎಂಬ ಗ್ರಂಥದ್ದು ಮತ್ತೊಂದು ತೂಕ. ಇದು ಏಕಕಾಲದಲ್ಲಿ, 
ಸಾಹಿತ್ಯ, ಸಮಾಜಶಾಸ್ತ್ರ ಹಾಗೂ ಮಾನವಶಾಸ್ತ್ರವನ್ನು ಮುಪ್ಪುರಿಗೊಳಿಸಿಕೊಂಡಿರುವ 
ಗ್ರಂಥ. ದಲಿತರೇ ಅಧಿಕವಾಗಿ ವಾಸಮಾಡುವ ಕುಕ್ಕರಹಳ್ಳಿಯಲ್ಲಿ ತಮ್ಮ ಸಂಸಾರವನ್ನು 
ಹೂಡಿ ಶಿವರಾಮು ತಾವೊಬ್ಬ ಥಿಯರಿಟಿಕಲ್‌ ಸಮಾಜವಾದಿಯಲ್ಲ; ಪ್ರಾಕ್ಟಿಕಲ್‌ 
ಸಮಾಜವಾದಿ ಎಂಬುದನ್ನು ಬದುಕಿ ತೋರಿಸಿಕೊಟ್ಟರು. ಒಂದು ಮಟ್ಟದ ಸಾಮಾಜಿಕ, 


ಸಯ 
ನ 

A 


ಆರ್ಥಿಕ ಸದೃಢತೆಯನ್ನು ಸಾಧಿಸಿದ ದಲಿತರೇ ತಮ್ಮ ಕೇರಿಯಿಂದ ದೂರವಾಗಿ 
ಸವರ್ಣೀಯರ ವಲಯಗಳಲ್ಲಿ ಬೀಡುಬಿಡುವಂಥ ಪರಿಪಾಠವನ್ನು ನಾವುಕಂಡಿದ್ದೇವೆ. 
ಅಂಥದ್ದರಲ್ಲಿ ಶಿವರಾಮು ದಲಿತರ ನಡುವೆ ಬದುಕುವುದು ಹೇಗಿರುತ್ತದೆ ಎಂಬುದನ್ನು 
ಅನುಷ್ಠಾನಕ್ಕೆ ತಂದರು. ಗ್ರಾಮ ವಾಸ್ತವ್ಮದಂಥ ಕೃತಕ ಸರಂಜಾಮು ಅದಲ್ಲ. ಆ 
ಜನರ ನಡುವೆಯೇ ಬದುಕಿ ಅವರ ಕಷ್ಟಸುಖಗಳಲ್ಲಿ ಭಾಗಿಯಾಗುವುದು ನಿಮ್ಮಲ್ಲಿ 
ನಾನೂ ಒಬ್ಬ ಎಂಬುದನ್ನು ಸಾಧಿಸಿ ತೋರಿಸುವಂಥದ್ದು. 

ಹಾಗಾಗಿ, ಶಿವರಾಮು ನಮ್ಮೆಲ್ಲರಿಗಿಂತ ಗೌರವಸ್ಥಾನದಲ್ಲಿದ್ದಾರೆ. 'ಕುಕ್ಕರಹಳ್ಳಿ' 
ಕನ್ನಡ ಸಾಹಿತ್ಯದಲ್ಲಿ ಒಂದು ವಿಶಿಷ್ಟ ಸ್ಥಾನವನ್ನು ಪಡೆದುಕೊಂಡಿರುವ ಬರೆಹ. ಅವರ 
ಬದುಕಿನ ಈ ಪ್ರಾಯೋಗಿಕ ಉತ್ಕಟತೆಯಲ್ಲಿ ದಿಗ್ದರ್ಶನ ಶಕ್ತಿಗಳಾಗಿ ಅವರ 
ಬೆನ್ನಿಗಿರುವವರು ಮಹಾತ್ಮ ಗಾಂಧಿ ಮತ್ತು ಡಾ. ಅಂಬೇಡ್ಕರ್‌ ಅವರು. ಅಸ್ಪೃಶ್ಯತೆ 
ಭಾರತೀಯ ಸಮಾಜಕ್ಕೆ ಅಂಟಿದ ಒಂದು ಶಾಪ ಎಂದು ಗಾಂಧೀಜಿ ಎಂದೋ 
ಮನಗಂಡು ಅದನ್ನು ಹೋಗಲಾಡಿಸಲು ತಮ್ಮದೇ ಆದ ರೀತಿಯಲ್ಲಿ ಪ್ರಯತ್ನಿಸಿದರು. 
ಅಂಬೇಡ್ಕರ್‌ ಅವರಂತೂ ಮನುಕುಲಕ್ಕೆ ದೃಷ್ಟಿಯನ್ನು ತರಲು ಒಬ್ಬ ಪ್ರಾಚೀನ ಕಾಲದ 
ಅಜ್ಜ ಮೋಸೆಸ್‌ನಂತೆ, ಒಬ್ಬ ಪ್ರಮಿಥ್ಕೂಸ್‌ನಂತೆ ಹೋರಾಡಿದವರು. ಶಿವರಾಮು 
ಈ ಇಬ್ಬರ ಚಿಂತನೆಗಳನ್ನು ಚಿಕ್ಕ ವಯಸ್ಸಿನಲ್ಲಿಯೇ ಆವಾಹಿಸಿಕೊಂಡು ಬೆಳೆದವರು. 
"Theory should be tested on our pulse" ಎಂಬ ಹಟದಿಂದ ಶಿವರಾಮು 
ಥಿಯರಿಯನ್ನು ಥಿಯರಿಯ ಹಂತದಲ್ಲೇ ಬಿಡದೆ ಬದುಕಿ ತೋರಿಸಲು ಸಜ್ಜಾದರು. 
ಇದರಿಂದ ಹಲವು ರೀತಿಯಲ್ಲಿ ಅವರು ಕಷ್ಟನಷ್ಟಗಳನ್ನು ಅನುಭವಿಸಬೇಕಾಗಿ ಬಂತು. 
ಆದರೆ ಅದಕ್ಕೆ ಅವರು ಧೃತಿಗೆಡಲಿಲ್ಲ. ಭಿನ್ನಹಾದಿಯನ್ನು ತುಳಿಯಲು ನಿರ್ಧಾರ 
ತೆಗೆದುಕೊಂಡ ಮೇಲೆ ಹಾದಿಯಲ್ಲಿ ಅಡ್ಡಲಾಗುವ ಆತಂಕಗಳನ್ನು ಎದುರಿಸಲು 
ಸಿದ್ಧರಾಗಬೇಕು ಎಂಬುದು ಅವರ ಸಿದ್ದಾಂತ. 

ಒಬ್ಬ ಆಡಳಿತಗಾರನಾಗಿ ಶಿವರಾಮು ಹದಿನೈದು ವರ್ಷಗಳ ಕಾಲ ಒಂದು 
ದೊಡ್ಡ ಕಾಲೇಜಿನ ಚುಕ್ಕಾಣಿ ಹಿಡಿದರು. ಆ ಅನುಭವವನ್ನು ಕುರಿತು ಅವರು 
ಬರೆಯಬೇಕಾಗಿತ್ತು. ಪ್ರಾಯಶಃ ಕತೆಯೋ, ಕಾದಂಬರಿಯೋ ಆಗಲು ಆ ಸಾಮಗ್ರಿ 
ಹವಣಿಸಿರಬೇಕು. ನನ್ನನ್ನು ಅವರು ಅನೇಕ ಕಾರ್ಯಕ್ರಮಗಳಲ್ಲಿ ಭಾಗವಹಿಸುವಂತೆ 
ಆಹ್ವಾನಿಸಿದರು. ಕಾಲೇಜಿನ ಆಡಳಿತ ಮಂಡಳಿ ಅವರ ಮುಂದಾಳತ್ವದಿಂದ 
ಉತ್ಸುಕರಾಗಿದ್ದರು. ಇವರು ಸಕಲವನ್ನು ನೇರ್ಪಾಗಿ ನಡೆಸುವರೆಂಬ ಗ್ಯಾರಂಟಿ 
ಅವರಲ್ಲಿತ್ತು. ಒಬ್ಬ ಸಾಹಿತಿಯಾಗಿ ಶಿವರಾಮು ಆಡಳಿತಕ್ಕೆ ಸಂಸ್ಕೃತಿಯ ಸ್ಪರ್ಶವನ್ನು 
ನೀಡಿದರು. ವಾಣಿಜ್ಯಶಾಸ್ತ್ರ ಹಾಗೂ ವಿಜ್ಞಾನ ವಿಷಯಗಳ ಭರಾಟೆಯ ನಡುವೆಯೂ 
ಸಾಹಿತ್ಯ, ಕಲೆ, ಸಂಸ್ಕೃತಿಗೆ ಪ್ರಾಮುಖ್ಯ ದೊರೆಯುವಂತೆ ಮಾಡಿದರು. 


ಯ್ತು. 
ಬಯ 

ಕವಿಗಳು, ಸಾಹಿತಿಗಳು ಸಹಜವಾಗಿಯೇ ಭಾವಜೀವಿಗಳಾಗಿರುತ್ತಾರೆ. ಆದರೆ 
ಶಿವರಾಮು ಕಾಲೇಜಿನ ಶಿಸ್ತಿನ್ನು ಎಚ್ಚರಿಕೆಯಿಂದ ಕಾಪಾಡಿದರು. ಪರೀಕ್ಷಾ ವಿಧಾನದಲ್ಲಿ 
ಶೈಥಿಲ್ಕ ಕಂಡು ಬರದಂತೆ ನಿಗಾ ವಹಿಸಿದರು. ಇದೇ ನಿಜವಾದ ಲಿಟ್‌ಮಸ್‌ ಟೆಸ್ಟ್‌ 
ಎಂದು ಹೇಳಬಹುದು. ಈ ಪ್ರಕ್ರಿಯೆಯಲ್ಲಿ ಸ್ವಲ್ಪವೂ ಲಘುವಾಗದಂತೆ ಶಿವರಾಮು 
ನಿಭಾಯಿಸಿ ಗೆದ್ದಿರುವುದು ಆಡಳಿತದ ಮೇಲೆ ಅವರು ಸಾಧಿಸಿರುವ ಪ್ರಭುತ್ವಕ್ಕೆ ಸಾಕ್ಷಿ. 

ಅವರು ಪ್ರಾಂಶುಪಾಲರಾಗುವುದಕ್ಕೆ ಮೊದಲು 'ಸೆಂಟ್ರಲ್‌ ವ್ಕಾಲುಯೇಷನ್‌' 
ಕ್ಯಾಂಪಿನಲ್ಲಿ ಒಬ್ಬ ಮೌಲ್ಯಮಾಪಕರಾಗಿ ಭಾಗವಹಿಸಿದ್ದನ್ನು ನಾನು ಕಂಡಿದ್ದೇನೆ. ಆ 
ಕಾಲದಲ್ಲಿ ಮಹಾರಾಜ ಅಥವಾ ಯುವರಾಜ ಕಾಲೇಜಿನಲ್ಲಿ ಈ ಕ್ಕಾಂಪ್‌ ನಡೆಯೋದು 
- ಹದಿನೈದು ಇಪ್ಪತ್ತು ದಿನಗಳ ಕಾಲ. ಶಿವರಾಮು ಯಾವಾಗಲೂ ಸ್ನೇಹಿತರಾದ, 
ಸಹೋದ್ಯೋಗಿಗಳಿಂದ ಸುತ್ತುವರಿಯಲ್ಪಡುತ್ತಿದ್ದರು. ಟೀ ಬ್ರೇಕ್‌ನಲ್ಲಿ ಆ 
ಐಭೋಗವನ್ನು ನೋಡಬೇಕಿತ್ತು! ಮೇಯ್ನ್‌ ಬಿಲ್ಲಿಂಗ್‌ನಿಂದ ಕ್ಕಾಂಟೀನ್‌ 
ತಲುಪುವವರೆಗೆ ಮಾತು, ಟೀ ಕುಡಿಯುವಾಗ ಮಾತು, ಮತ್ತೆ ವಾಪಸ್ಸಾಗುವಾಗ ಮಾತು. 
ಆ ಬಳಗದಲ್ಲಿ ಬಹುತೇಕ ಇವರ ಶಿಷ್ಕರಾಗಿದ್ದವರು ಈಗ ಉಪನ್ಮಾಸಕರಾಗಿ 
ಹೊರಹೊಮ್ಮಿದ್ದರಿಂದ ಅವರೆಲ್ಲ ಇವರ ಮಾತುಗಳನ್ನು ಕೇಳಿಸಿಕೊಳ್ಳುವಾಗ ತಮ್ಮ 
ವಿದ್ಯಾರ್ಥಿ ಜೀವನಕ್ಕೆ ಹೋಗುತ್ತಿದ್ದರೆಂದು ಕಾಣುತ್ತಿತ್ತು. ಅಂಥ ನಾಸ್ಟಾಲ್ಲಿಯಾವನ್ನು 
ಶಿವರಾಮು ಉಂಟು ಮಾಡುತ್ತಿದ್ದರು. 

ಮಾತನಾಡುವ ಆ ಚೈತನ್ಯ ಇವರಿಗೆ ಪ್ರಾಪ್ತವಾದದ್ದು ನಿರಂತರ ಓದಿನಿಂದ. 
ಗ್ರಾಮೀಣ ಪರಿಸರದಿಂದ, ಕೃಷಿಕ ಕುಟುಂಬದಿಂದ ಒಂದ ಶಿವರಾಮು ಆ ಚೈತನ್ಯವನ್ನು 
ಗಳಿಸಿಕೊಂಡದ್ದು ಸಹಜವೇ ಆಗಿದೆ. "Education should flow through five 
್ರೀಗerations' ಎಂದು ಒಬ್ಬ ಶಿಕ್ಷಣ ತಜ್ಞ ಹೇಳುತ್ತಾನೆ. ಹಾಗೆ ಶಿವರಾಮು ಅವರ 
ಹಿರಿಯರು ಅಕ್ಷರ ಕಲಿತವರೋ ಇಲ್ಲವೋ ತಿಳಿಯದು; ಆದರೆ ಶಿವರಾಮು ಅಂತು 
ಐದು ತಲೆಮಾರಿನಿಂದ ಅವರ ವಂಶದಲ್ಲಿ ವಿದೆ ಹರಿದು ಬಂದಿದೆಯೇನೋ ಎನ್ನುವಂತೆ 
ಈ ಬದುಕಿನಲ್ಲೆ ವಿದ್ಯೆಯನ್ನು ಕಟ್ಟಿಕೊಂಡ ಕುಶಲಿಯಾಗಿದ್ದಾರೆ. 

ಅವರು ಓದುವ ಕ್ರಮ ನಮ್ಮಲ್ಲಿ ಒಂದು 198686 ಆಗಿದೆ. ಓದುವುದಕ್ಕೆ 
ಅವರು ರಾತ್ರಿಯನ್ನು ಮೀಸಲಿಡುತ್ತಾರೆಂಬುದು ಪ್ರತೀತಿಯಾಗಿತ್ತು. ವಿಶೇಷವಾಗಿ, 
ಅವರು ಪ್ರಾಂಶುಪಾಲರಾಗಿ ಜವಾಬ್ದಾರಿ ಹೊತ್ತುಕೊಂಡ ಮೇಲೆ ಹಗಲೆಲ್ಲ ಆಡಳಿತದ 
ರಗಳೆ (ಅದನ್ನವರು ಹಾಗೆಂದು ಪರಿಗಣಿಸಿರಲಿಕ್ಕಿಲ್ಲ). ಇರುಳೇ ಅವರ ಆತ್ಮಸಂಗಾತಿ. 
ಇರುಳಿನ ನೀರವತೆಯಲ್ಲಿ ಅವರು ಹಲವು ಹತ್ತು ಶಾಸ್ತ್ರಗಳನ್ನು ಕರಗತ, ಮನೋಗತ 
ಮಾಡಿಕೊಳ್ಳಲು ಹಾತೊರೆಯುವರು. ಅವರ ಜ್ಞಾನ ಕಕ್ಷೆಗೆ ಈಡಾಗುತ್ತಿದ್ದವು, 

ಓದಾಗುತ್ತಿದ್ದವು ಕೇವಲ ಸಾಹಿತ್ಯವಲ್ಲ, ವಿಮರ್ಶೆಯಲ್ಲ, ಸಂಸ್ಕೃತಿಯಲ್ಲ, ಒಬ್ಬ 
ಪುನರುತ್ವಾನ ಕಾಲದ ಸ್ಕಾಲರ್‌ ರೀತಿ ಅವರು ಸಕಲೆಂಟು ವಿಷಯಗಳನ್ನು ಅಭ್ಯಾಸ ' 
ಮಾಡಬೇಕು. ಪ್ರಾಯಶಃ ಈ ದಿಶೆಯಲ್ಲಿ ಅವರಿಗೆ ಮಾರ್ಗದರ್ಶಿಯಾಗಿದ್ದವರು 
ಪೂರ್ಣಚಂದ್ರ ತೇಜಸ್ವಿ ಅಂತ ಕಾಣುತ್ತದೆ. ವಿಶಾಲವಾಗಿ ಓದುವ ಕ್ರಮವನ್ನು ಅವರು 
ತಮ್ಮ ಮಗನಾದ ನೇಸರಿನಿಗೂ ಅಂಟಿಸಿದರು. ತತ್ಪರಿಣಾಮವಾಗಿ ನೇಸರ ಇಂದು 
ಆಟೋಮೊಬೈಲ್‌ನ ಮೇಲೆ ಅಧಿಕಾರಯುತವಾಗಿ ಬರೆಯಲು ಸಾಧ್ಯವಾಗಿದೆ. 
Eclectic ಆಗಿ ಓದಿದ ಪರಿಣಾಮವಾಗಿ ಶಿವರಾಮು ಈ ಶರೀರವನ್ನು ಒಬ್ಬ 
ವೈದ್ಯನಂತೆ, ಒಬ್ಬ ವಿಜ್ಞಾನಿಯಂತೆ, ಒಬ್ಬ ತತ್ವಜ್ಞಾನಿಯಂತೆ ಪರೀಕ್ಷಿಸಲು 
ಸಾಧ್ಯವಾಯಿತು. ಜೀವವನ್ನು ಜರ್ಶುರಿತಗೊಳಿಸುವ ಕಾಯಿಲೆ ಅವರಿಗೆ ಬಂದ ನಂತರ 
ತಮ್ಮ ಶರೀರವನ್ನೇ ಅವರು ಒಂದು ಪ್ರಯೋಗಶಾಲೆಯಾಗಿ ಪರಿವರ್ತಿಸಿಕೊಂಡರು. 
ಶರೀರದಲ್ಲಿ ಕ್ಷಣ ಕ್ಷಣಕ್ಕೂ ಆಗುವ ಬದಾಲವಣೆಯನ್ನು `ಗಮನಿಸುತ್ತಾ ಅದಕ್ಕೆ 


ಸ ೨ 
ಬಗೆಬಗೆಯ ಪರೀಕ್ಷೆಗಳನ್ನು ಒಡ್ಡುತ್ತಾ, ಚಿಕಿತ್ಸೆಗೆ ಅಣಿ ಮಾಡುತ್ತಾ ದಕ್ಕಿದ 
ಅಪರೂಪದ ಅನುಭವಗಳನ್ನು ವಿಶಿಷ್ಟ ರೀತಿಯಲ್ಲಿ ದಾಖಲಿಸಿದ್ದಾರೆ. ಅದರ ಫಲವಾಗಿ 
'ಆಸ್ಪತ್ರೆಯಲ್ಲಿ ಐವತ್ನಾಲ್ಕು ದಿನಗಳು' ಎಂಬ ಪುಸ್ತಕ ಹೊರಹೊಮ್ಮಿದೆ. ಈ 
ಗ್ರಂಥವನ್ನು ಕುರಿತು ಡಾ. ರಾಗೌ ಹೇಳಿರುವ ಮಾತು ಅತ್ಕಂತ ಮಹತ್ವಪೂರ್ಣವಾಗಿದೆ: 

"ಕನ್ನಡಕ್ಕೆ ಯಾವಾಗಲೂ ವಿಶಿಷ್ಟವಾದುದನ್ನೆ ಕೊಡುತ್ತಾ ಬಂದಿರುವ ಶಿವರಾಮು 
ಕಾಡನಕುಪ್ಪೆ ಅವರ ಅಪರೂಪದ ಪುಸ್ತಕವಿದು. ಇದು ಅವರ ಆತ್ಮಕಥೆಯ ಒಂದು 
ಭಾಗವೇ ಆಗಿದೆ; ಸುಸಂಸ್ಕೃತ ಮನಸ್ಸಿನ ಸಂವೇದನಾಶೀಲ ಕಥೆಯೂ ಆಗಿದೆ.... 
ಆಸ್ಪತ್ರೆಯ ಸೇವಾ ವ್ಯವಸ್ಥೆ, ವೈದ್ಯರ ಕರ್ತವ್ಯ ನಿಷ್ಠೆ, ಸುಶ್ರೂಶಕ, ಸುಶ್ರೂಶಕಿಯರ 
ಕಾರ್ಯತತ್ಪರತೆ, 'ಅಣ್ಣಾ', 'ಅಕ್ಕಾ'ಗಳ ಸೇವಾಪರತೆಗಳ ವಿವರಣೆ ಪರಿಶೀಲನೆಗಳು ಕೃತಿಯ 
ಮುಖ್ಯ ಭಾಗವಾಗಿದೆ. ನೋವಿನ ಮಧ್ಯೆದಲ್ಲಿಯೂ ಲೇಖಕರು ತದೇಕ ಚಿತ್ತ ಮತ್ತು 
ಜಾಗೃತ ಮನಸ್ಸಿನಿಂದ ಇವೆಲ್ಲವನ್ನೂ ಕಟ್ಟಿಕೊಟ್ಟಿರುವುದು ಅವರ ಮನೋದೃಡತೆಗೆ 
ಸಾಕ್ಷಿಯಾಗಿದೆ. ಈ ಪುಸ್ತಕ ಸಾಹಿತ್ಯಲೋಕದಲ್ಲಿ ಹೊಸ ಪ್ರಕಾರವೊಂದನ್ನು 
ಹುಟ್ಟುಹಾಕುತ್ತದೆ." 

ಮುಂದುವರಿದು ರಾಗೌ ಹೇಳುತ್ತಾರೆ : 

"ಕನ್ನಡದಲ್ಲಿ ಇಂತಹ ಪುಸ್ತಕ ಇದೇ ಮೊದಲ ಬಾರಿಗೆ ಪ್ರಕಟವಾಗುತ್ತಿದೆ. 
ಹೊಸತನ, ಸೊಗಸು ಮತ್ತು ಪಾರದರ್ಶಕತೆ ಒಂದು ಅನ್ಯೋನ್ಯ ಸ್ತರದಲ್ಲಿ ನಿಂತು 
ಕೆಲಸ ಮಾಡಿದೆ. ಸಾವು ನೋವಿನ ನಡುವೆ ಹೋರಾಟ ನಡೆಸಿ ಗೆದ್ದು ಬಂದ ಇಚ್ಛಾಶಕ್ತಿಯ 
ಚೇತನವೊಂದರ ದೊಡ್ಡ ಸಂಕಥನವಿದು. ಒಂದು ಹೊಸ ಪ್ರಪಂಚವನ್ನೆ ತೆರೆದಿಡುವ 

ಈ ಪುಸ್ತಕ ವಿಜ್ಞಾನ ಮತ್ತು ಕಲೆಯ ಸಾಮರಸ್ಕದಿಂದ ಅರಳಿದುದು. ಯಾತನೆ, 
ವಿಷಣ್ಣತೆ, ಸಂತೋಷಗಳ ಸಮ್ಮಿಶ್ರ ಭಾವದ ಉಯ್ಯಾಲೆಯಲ್ಲಿ ಐವತ್ನಾಲ್ಕು 
ದಿನಗಳನ್ನು ಕಳೆದ ಶಿವರಾಮು ಕಾಡನಕುಪ್ಪೆ ಅವರ ಆಸ್ಪತ್ರೆಯ ಅನುಭವದ ಈ 
ಕಥನವನ್ನು ಕಂಬನಿಯ ಮಿಡಿತಗಳಿಲ್ಲದೆ ಓದುವುದು ಕಷ್ಟ. ನೋವನ್ನು 
ಕಲೆಯಾಗಿಸಿಕೊಳ್ಳುವ ಪರಮಾಶ್ಚರ್ಯದ ಬರವಣಿಗೆಯಿದು.'' 

ರಾಗೌ ಅವರು ಈ ಬರೆಹದ ಹೃದಯಕ್ಕೆ ಕ್ಷಕಿರಣ ಬೀರಿದ್ದಾರೆ. ಈ ಅಭಿಪ್ರಾಯ 
ವನ್ನು ಓದುವಾಗ ಪಾಶ್ಚಾತ್ಮ ಪ್ರಪಂಚದ ಹಲವು ಮಹನೀಯರು ಮತ್ತು ಅವರ 
ಬರೆಹಗಳು ಮನಃಪಟಲದ ಮೇಲೆ ಹಾದುಹೋದವು. ಸ್ವತಃ ಒಬ್ಬ ವೈದ್ಯನಾಗಿದ್ದ 
ರಷ್ಯನ್‌ ಲೇಖನ ಆಂಟನ್‌ ಶೇಕಾವ್‌ ರೋಗಿಗಳ ಬದುಕನ್ನು ಅರ್ಥ ಮಾಡಿಕೊಳ್ಳುತ್ತಾ 
ಭವರೋಗಕ್ಕೆ ವೈದ್ಯವನ್ನು ಕಂಡು ಹಿಡಿಯುವ ಬಗೆ ಹೇಗೆ ಎಂದು ಅನ್ವೇಷಿಸಿದ 
ಮಹಾನ್‌ ಲೇಖಕ. ಕೇವಲ ನಲವತೈದು ವರ್ಷಕ್ಕೇ ಆತ ತನ್ನ ಇಹಲೋಕದ ಯಾತ್ರೆ 
ಮುಗಿಸಿದ. ಜಾನ್‌ ಕೀಟ್ಸ್‌ ಒಬ್ಬ ವೈದ್ಯನ ಬಳಿ ಸಹಾಯಕನಾಗಿದ್ದವನು. ವೈದ್ಯಕೀಯದ 
ವಿಚಾರಗಳ ನಡುವೆಯೇ ಅವನು ಭವರೋಗ್ಯ ವೈದ್ಯವನ್ನು ಬೆದಕತೊಡಗಿದ್ದು. 

ಶಿವರಾಮು ಭವರೋಗ ವೈದ್ಯದ ಹುಡುಕಾಟವನ್ನು ಪ್ರಜ್ಞಾಪೂರ್ವಕವಾಗಿ 
ಮಾಡದಿದ್ದರೂ ಅವರು ಈ ಕೃತಿಯ ಮೂಲಕ ಶೋಧಿಸುತ್ತಿರುವುದು ಆ ಸತ್ಯವನ್ನೇ 
ಎಂದು ನಮಗೆ ಮನದಟ್ಟಾಗುತ್ತದೆ. ನಾವು ತಾಯಿ ಹೊಟ್ಟೆಯಿಂದ ಬಂದ ನಂತರ 
ಶಾರೀರಿಕವಾಗಿ ಪೂರ್ಣ ಮನುಷ್ಯರಾಗಿರುತ್ತೇವೆ. ನಮ್ಮ ಅವಯವಗಳಲ್ಲಿ ಏನೊಂದು 
ಊನವೂ ಕಂಡುಬರುವುದಿಲ್ಲ. ಆದರೆ ಕ್ರಮೇಣ ಈ ದೇಹ ಹಲವು ಅರಿಷ್ಟಗಳಿಗೆ 
ಆವಾಸಸ್ಥಾನವಾಗುತ್ತದೆ; ಬಾಧೆಗಳಿಗೆ ಆಡುಂಬೊಲವಾಗುತ್ತದೆ. ಕುಶಲತೆಯ 
ನೆಲೆವೀಡಾಗಿದ್ದುದು ಆಸೌಖ್ಯದ, ಅಲಸ್ಕ್ಯದ ಆಗರವಾಗುತ್ತದೆ. ನಾವು ಈ ಭೂಮಿಗೆ 
ಬಂದ ಕಾರ್ಯ ಪೂರ್ಣವಾಗುವುದಕ್ಕೆ ಮೊದಲೇ ನಾವು ಇಲ್ಲಿಂದ ನಿರ್ಗಮಿಸಬೇಕು 
ಎಂಬ ಒತ್ತಡವನ್ನು ಹೇರುತ್ತದೆ. 

ಶೇಕ್ಸ್‌ಪಿಯರ್‌ನ ತರಹ ಬರೆದು ಮನುಕುಲದ ಮನಸ್ಸಿನಲ್ಲಿ ಶಾಶ್ಚತಸ್ಥಾನ 
ಗಳಿಸಬೇಕು ಎಂದುಕೊಂಡಿದ್ದ ಕೀಟ್ಸ್‌ ತನ್ನ ಪರಿಸ್ಥಿತಿಯ ಅರಿವಾಗಿ ಕಡೆಗೆ 'My 
name 15 writ on water!’ ಎಂಬ ವಿಷಾದಕ್ಕೆ ಜಾರುತ್ತಾನೆ. ಶಿವರಾಮು ಕುವೆಂಪು 
ಅವರನ್ನು ಅನನ್ಯವಾಗಿ ಓದಿಕೊಂಡವರು ಮತ್ತು ಆ ಚಿಂತನದ್ರವ್ಯದ ಬೆಳಕಿನಲ್ಲೇ 
ಬಾಳ್ವೆ ನಡೆಸಿರುವವರು. ತಾನು ಇನ್ನೂ ಬರೆಯಬೇಕು ಎಂಬ ಆಸೆಯನ್ನುಳ್ಳವರು. 
ಈ ಇಹಲೋಕದ ಯಾತ್ರೆ ಮುಗಿದು ಬಿಡುವುದೋ ಎಂಬ ದಿಗಿಲು ಇತ್ತಿತ್ತಲಾಗಿ 
ಅವರನ್ನು ಕಾಡಿದೆ. ಕಾರಣ ಅವರ ಶರೀರ ಹಲವು ಪರೀಕ್ಷೆಗಳಿಗೆ, ಶಸ್ತ್ರ ಚಿಕಿತ್ಸೆಗೆ 

ಈಡಾಗಿದೆ. ಪ್ರತಿಯೊಂದು ಅವಯವವೂ ನೋವನ್ನನುಭವಿಸಿ ನೋವಿನ ಎಲ್ಲ 
ಆಯಾಮಗಳನ್ನೂ ಅವರಿಗೆ ಪರಿಚಯಿಸಿದೆ. ಅಕ್ಷರಶಃ ಸಾವಿನ ಕದ ತಟ್ಟಿ ಮರಳಿ 
ಬಂದಿರುವ ಶಿವರಾಮು ರಾಗೌ ಹೇಳಿರುವಂತೆ ಆ ಅನುಭವಗಳನ್ನೆಲ್ಲ ಒಬ್ಬ 
ವಿಜ್ಞಾನಿಯಂತೆ, ಒಬ್ಬ ವೈದ್ಯನಂತೆ ೦॥]600%6 ಆಗಿ ವಿವರಿಸಿದ್ದಾರೆ. ತಮಗಾದ 
ಅಗಾಧವಾದ ನೋವನ್ನು ವಿವರಿಸುವಾಗ ಈ ಕಾಲಘಟ್ಟದಲ್ಲಿ, ಆಸ್ಪತ್ರೆಯಲ್ಲಿ ತಮ್ಮ 
ಕಕ್ಷೆಗೆ ಬಂದ Dramatis personae ಅವರ ಬರೆಹದಲ್ಲಿ ಮರುಜನ್ಮ ಪಡೆದಿದ್ದಾರೆ. 
ಈ ಘುಟ್ಟದಲ್ಲಿಯೇ ಸ್ನೇಹದ ಹೆಚ್ಚುಗಾರಿಕೆಯನ್ನೂ ರಕ್ತ ಸಂಬಂಧಿಗಳ 
ಸಣ್ಣತನಗಳನ್ನೂ ಅವರು ಅನುಭವಿಸಿರುವುದು. 'ವಿಶ್ವಮಾನವ' ಕಲ್ಪನೆ ಅವರಿಗೆ 
ಸಂಪೂರ್ಣವಾಗಿ ಅರಿವಿಗೆ ಬಂದಿದೆ; ಅದು ಅವರ ಬದುಕಿನಲ್ಲಿ ಅನುಷ್ಠಾನಗೊಂಡಿದೆ. 

ಯಾವಾಗಲೂ ಪ್ರವಾಹದ ಎದುರಿಗೇ ಈಜಿರುವ; 'Esay Choice'nೆ 
ವಿರೋಧಿಯಾದ ಧೀರೋದಾತ್ತ ಬಾಳನ್ನು ಶಿವರಾಮು ಬಾಳಿದ್ದಾರೆ. ಇವರ ನಡಿಗೆಯ 
ನೈತಿಕ ಮೌಲ್ಯವನ್ನು ಅರ್ಥಮಾಡಿಕೊಂಡು ಸ್ಪಂದಿಸಿರುವ ಮಕ್ಕಳು ಡಾ. ಸುಶಿ 
ಕಾಡನಕುಪ್ಪೆ ಮತ್ತು ಡಾ. ನೇಸರ ಕಾಡನಕುಪ್ಪೆ. ಸವಕಲಾದ ಉಪಮೆಯನ್ನೇ ಬಳಸಿ 
ಹೇಳುವುದಾದರೆ 'ಚಿನ್ನದಂಥ ಮಕ್ಕಳು. ಈ ಉಪಮೆಗೇ ಹೊಸ ಮೆರುಗು ತರುವ 
ಮಕ್ಕಳು. ಶ್ರೀಮತಿ ಸುವರ್ಣ ಕಾಡನಕುಪ್ಪೆ ಅವರು ಅಗಾಧವಾದ ನೋವನ್ನುಂಡು 
ಪತಿಗೆ ಮತ್ತು ಮಕ್ಕಳಿಗೆ ಆಸರೆಯಾಗಿರುವ ಸಾಧ್ವೀಮಣಿ. ಇವರದು ಸುಸಂಸ್ಕೃತ 
ಕುಟುಂಬ. ಇಂಥ ಕುಟುಂಬಗಳು ಬಹಳಷ್ಟಿಲ್ಲ. 

ಬಹಳ ದಿಟ್ಟತನದಿಂದ ತಮ್ಮ ಬದುಕಿನ ಕ್ರಮವನ್ನು ಇವರು ರೂಢಿಸಿಕೊಂಡರು. 
ಆ ಹಾದಿಯಲ್ಲಿ ಪ್ರಾಪ್ತವಾಗುವ ನೋವು ನಲಿವುಗಳನ್ನು ನಿರ್ಲಿಪ್ತ ಭಾವದಿಂದ 
ಸ್ವೀಕರಿಸಿ ಒಂದು ಮೇಲ್ಪಂಕ್ತಿ ಹಾಕಿಕೊಟ್ಟಿದ್ದಾರೆ. ಈ ಕುಟುಂಬದ ಮೇಟಿಯಾಗಿ, 
‘beacon light’ ಆಗಿ ಶಿವರಾಮು ಕಾಡನಕುಪ್ಪೆ ಅವರಿದ್ದಾರೆ. "ಆಸ್ಪತ್ರೆಯಲ್ಲಿ 
ಐವತ್ನಾಲ್ಕು ದಿನಗಳು" ಪುಸ್ತಕದಲ್ಲಿರುವ ಬರವಣಿಗೆಯ ಹೊಳಪು, ಕೌಶಲ್ಯ, ಹರಹು; 
ಒಂದೇ ಮಾತಿನಲ್ಲಿ ಹೇಳುವುದಾದರೆ ಅದರಲ್ಲಿ ಕಾಣಿಸಿಕೊಂಡಿರುವ ಮನಸ್ಸಿನ 
ಲಾಸ್ಕವನ್ನೂ, ಲೀಲೆಯನ್ನೂ ಕಾಣುವಾಗ ಈ ಲೇಖಕ ತನ್ನೊಳಗೆ ಕಾವು ಕೂತಿರುವ 
ಎಲ್ಲ ವಿಷಯಗಳನ್ನೂ ಕೃತಿರೂಪದಲ್ಲಿ ಹೊರಹಾಕಿದರೆ ಕನ್ನಡ ಸಾಹಿತ್ಯದ ಆಯಾಮ 
ಹೆಚ್ಚುತ್ತದೆ ಎಂಬುದರಲ್ಲಿ ಸಂಶಯವಿಲ್ಲ. ಶಿವರಾಮು ಮೊದಲಿನ ಚೈತನ್ಯವನ್ನು 
ಪಡೆದು ದೀರ್ಥುಕಾಲ ನಮ್ಮೊಡನಿರುವಂತೆ ನಿಸರ್ಗ ಅವರಿಗೆ ಆರೋಗ್ಯವನ್ನು 
ಕರುಣಿಸಲಿ ಎಂಬುದೇ ನಮ್ಮೆಲ್ಲರ ಪ್ರಾರ್ಥನೆ. 


QO 


JA 

ಬಿಳಿ ಕುರಿಮಂದೆಯಲ್ಲೊಂದು ಕರಿ ಕುರಿ 
ಪ್ರೊ. ಜಿ. ಚಂದ್ರಶೇಖರ 


ನನ್ನ ಮತ್ತು ಕಾಡನಕುಪ್ಪೆಯವರ ನಡುವೆ ೩೬ ವರ್ಷಗಳ ಸುದೀರ್ಪ 
ಸ್ನೇಹವಿತ್ತು. ಈ ಸುದೀರ್ಪ ಅವಧಿಯಲ್ಲಿ ಎಂದೂ ಬಿರುಕು ಮೂಡಲಿಲ್ಲ, ಬದಲಿಗೆ 
ಗಟ್ಟಿಗೊಳ್ಳುತ್ತಾ ಬಂತು, ಸ್ನೇಹ ಮಾಗುತ್ತಾ ಬಂತು. ಕಾಡನಕುಪ್ಪೆ ವಿದಾರ್ಥಿ 
ದಿಸೆಯಿಂದಲೇ ಜನಪರ, ಸಮಾಜಮುಖಿ ಹೋರಾಟದ ಹಾದಿ ತುಳಿದವರು. ಬಹುಶಃ 
ನನ್ನರಿವಿಗೆ ಬಂದಂತೆ ಎರಡೂವರೆ ದಶಕಗಳ ಕಾಲ ಹೋರಾಟದ 
ಮುಂಚೂಣಿಯಲ್ಲಿದ್ದರು. ಅದು ಬಂಡಾಯ ಚಳವಳಿಯಾಗಿರಬಹುದು, ರೈತ 
ಚಳವಳಿ, ದಲಿತ ಚಳವಳಿ, ಜಾತಿ ವಿನಾಶ ಹೋರಾಟದ ಬಗೆಗಿರಬಹುದು, ಮೌಢ್ಯ 
ವಿರೋಧಿ ಚಳವಳಿಯಾಗಿರಬಹುದು, ಕನ್ನಡ ಪರ ಚಳವಳಿ ಕನ್ನಡ ಭಾಷಾ ಉಳಿವಿಗಾಗಿ 
ಚಳವಳಿ ಯಾವುದೇ ಆದರೂ ಅದರ ನಾಯಕತ್ವವನ್ನು ವಹಿಸಿಕೊಳ್ಳುತ್ತಿದ್ದರು, 
ದನಿಯೆತ್ತುತ್ತಿದ್ದರು. ಇವರು ದನಿಯೆತ್ತಿದರೆ ಬೇರೆಯವರ ದನಿಯಡಗುತ್ತಿತ್ತು. ಇವರ 
ದನಿಗೆ ಇದ್ದ ತಾಕತ್ತು ಅಂಥದ್ದು. 

ವ್ಯವಸ್ಥೆಯೊಡನೆ ರಾಜಿ ಮಾಡಿಕೊಂಡಿದ್ದರೆ, ತಮ್ಮ ಸ್ವಾಭಿಮಾನವನ್ನು 
ಬದಿಗೊತ್ತಿದ್ದರೆ ಅವರು ಜೀವನದಲ್ಲಿ ಏನೋ ಆಗಬಹುದಿತ್ತು. 
ಪ್ರಾಚಾರ್ಯರಿಗಿಂತಲೂ ದೊಡ್ಡ ಹುದ್ದೆಯನ್ನು ಅನುಭವಿಸಬಹುದಿತ್ತು. ಆದರೆ 
ಎಂದೂ ಅನ್ಕಾಯದ ವಿರುದ್ಧ ಹೋರಾಡಿದವರೇ ಹೊರತು ಕನಿಷ್ಠ ಪಕ್ಷ 
ಬಾಯಿಮುಚ್ಚಿಕೊಂಡೂ ಇರುತ್ತಿರಲಿಲ್ಲ. ಇದಕ್ಕೊಂದು ನಿದರ್ಶನವೆಂಬಂತೆ ಅವರ 
ಅಧ್ಯಾಪಕ ವೃತ್ತಿಯ ಪ್ರಾರಂಭಿಕ ದಿನಗಳಲ್ಲಿ ನಡೆದ ಘಟನೆಯೊಂದನ್ನು ಉಲ್ಲೇಖಿಸಿದರೆ 
ತಪ್ಪಾಗಲಾರದೇನೋ! ಮೈಸೂರಿನ ಮಾನಸ ಗಂಗೋತ್ರಿಯ ಕನ್ನಡ ವಿಭಾಗದಿಂದ 
ತಮ್ಮ ಅತ್ಯುತ್ತಮ ದರ್ಜೆಯ ಸ್ನಾತಕೋತ್ತರ ಪದವಿಯೊಡನೆ ಹೊರಬಂದಾಗ, 
ವಿಶ್ವವಿದ್ಯಾನಿಲಯದ ಅಧೀನಕ್ಕೆ ಒಳಪಟ್ಟ ಪ್ರತಿಷ್ಠಿತ 'ಮಹಾರಾಜ ಕಾಲೇಜಿ'ನಲ್ಲಿ 
ಕನ್ನಡ ಅಧ್ಯಾಪಕ ಹುದ್ದೆ ಖಾಲಿಯಿತ್ತು. ಅದು ಇವರ ಪಾಲಾಯಿತು. ಆಗ ದೇಶದಲ್ಲಿ 

ರ್ಯ್ಯ್ಪ್ಯ್ಣರಣಣಾಾಾಾಾ್ಟರ 
ಸನ್ನು ಸ ಸನ RNR 

ಸು ನನು ನ್ನು ನು ಇ: 
ಜಾಸು ಾ: 


ತುರ್ತು ಪರಿಸ್ಥಿತಿ (೨೫ ಜೂನ್‌ ೧೯೭೫ ರಿಂದ ೨೧ ಮಾರ್ಚ್‌ ೧೯೭೭) 
ಜಾರಿಯಲ್ಲಿತ್ತು. ದೇಶದೆಲ್ಲೆಡೆ ಇದನ್ನು ವಿರೋಧಿಸಿ ತೀವ್ರ ತೆರನಾದ ಚಳವಳಿಗಳು 
ನಡೆಯುತ್ತಿದ್ದವು. ಸರ್ಕಾರದ ವಿರುದ್ಧ ದನಿಯೆತ್ತಿದವರ ದನಿಯನ್ನು ವ್ಯವಸ್ಥಿತವಾಗಿ 
ಅಡಗಿಸುವ ಕೆಲಸ ಮುಗಮ್ಮಾಗಿ ನಡೆದಿತ್ತು. ದೇಶದ ಬಹುತೇಕ ಬಂದೀಖಾನೆಗಳು 
ತುಂಬಿ ಹೋಗಿದ್ದವು. ಆದರೂ ಚಳವಳಿಯ ಕಾವು ಮಾತ್ರ ಕಂದಿರಲಿಲ್ಲ. ದಿನೇ 
ದಿನೇ ಪ್ರಖರವಾಗತೊಡಗಿತ್ತು. ಪ್ರೊ. ಶಿವರಾಮು ಕಾಡನಕುಪ್ಪೆ ಆಗ ಬಿಸಿ ರಕ್ತದ 
ತರುಣ. ವ್ಯವಸ್ಥೆಯ, ಅನ್ಕಾಯದ ವಿರುದ್ಧ, ದುರಾಡಳಿತದ ವಿರುದ್ದ ಹೋರಾಡುವುದು 
ತಮ್ಮ ಜನ್ಮಸಿದ್ದ ಹಕ್ಕು ಎಂದು ತಿಳಿದುಕೊಂಡಿದ್ದರು. ಸರ್ಕಾರದ ಅನುದಾನದಲ್ಲಿ 
ನಡೆಯುತ್ತಿದ್ದ ಅಥವಾ ಸರ್ಕಾರದ ಅಂಗ ಸಂಸ್ಥೆಯಾಗಿದ್ದ ವಿಶ್ವವಿದ್ಯಾನಿಲಯದ 
ನೌಕರರಾಗಿದ್ದುಕೊಂಡು, ಸರ್ಕಾರದ ಸಂಬಳ ತಿಂದು ಅದರ ವಿರುದ್ಧವೇ 
ದನಿಯೆತ್ತುವುದೆಂದರೆ! ಮೇಲಧಿಕಾರಿಗಳ ಕೆಂಗಣ್ಣಿಗೆ ಗುರಿಯಾದರು. ಇವರ ಬಂಡಾಯ 
ಪ್ರವೃತ್ತಿಯನ್ನು ಸಹಿಸದಾರರು. ಒಂದು ದಿನ ಎಂದಿನಂತೆ ಕಾಲೇಜಿಗೆ ಹೋದರು. 
ಹಾಜರಿ ಪುಸ್ತಕಕ್ಕೆ ಸಹ ಮಾಡುವ ಸಂದರ್ಭದಲ್ಲಿ ಪ್ರಾಚಾರ್ಯರಿಂದ ಬುಲಾವ್‌ 
ಬಂತು. ಏನನ್ನೂ ಮಾತನಾಡದೆ ಇವರ ಕೈಗೊಂದು ಕವರ್‌ ಕೊಟ್ಟು, ಬಿಚ್ಚಿ ನೋಡಿ 
ಎಂದು ತಮ್ಮ ಕೆಲಸದಲ್ಲಿ ತೊಡಗಿದರು. ಶಿವರಾಮುರವರು ಕವರಿನಲ್ಲಿದ್ದ 
ಪತ್ರವನ್ನೊಮ್ಮೆ ಓದಿದರು. ನಿರ್ವಿಕಾರ ಚಿತ್ತ, ಮುಖದಲ್ಲಿ ಯಾವ ಬದಲಾವಣೆಯೂ 
ಕಾಣಲಿಲ್ಲ, ಗಾಬರಿಯಾಗಲಿಲ್ಲ, ಬದಲಿಗೆ ಒಂದು ವಿಷಣ್ಣ ನಗೆಯನ್ನು ನಕ್ಕು ಅಲ್ಲಿಂದ 
ನಿರ್ಗಮಿಸಿದರು, ತರಗತಿಯ ಕಡೆಗಲ್ಲ ಬದಲಿಗೆ ಮನೆಯ ಕಡೆ. ಇದು ಹೀಗೆ ಆಗುತ್ತೆ 
ಎಂದು ನನಗೆ ಮೊದಲೇ ಗೊತ್ತಿತ್ತು. ಇದೇನು ಹೊಸ ವಿಷಯವಲ್ಲ ಎನ್ನುವ ಮುಖ 
ಭಾವ ಅವರದ್ದಾಗಿತ್ತು. ಅವರನ್ನು ತತ್‌ಕ್ಷಣದಿಂದ ಜಾರಿಗೆ ಬರುವಂತೆ ಕೆಲಸದಿಂದ 
ವಜಾಗೊಳಿಸಲಾಗಿತ್ತು. 

ಕೆಲ ದಿನಗಳ ತರುವಾಯ ಅವರ ನೆಚ್ಚಿನ ಗುರುಗಳ ಕಡೆಯಿಂದ ಸಂದೇಶವನ್ನು 
ಶಿವರಾಮು ಅವರಿಗೆ ರವಾನಿಸಲಾಯಿತು. ಸಂದೇಶದ ತಾತ್ಪರ್ಯವೆಂದರೆ ಮುಂದೆ 
ಸರ್ಕಾರದ ವಿರುದ್ಧದ ಚಳವಳಿಯಲ್ಲಿ ಭಾಗವಹಿಸುವುದಿಲ್ಲ. ಹಿಂದೆ 
ಭಾಗವಹಿಸುದುದಕ್ಕೆ ಕ್ಷಮೆ ಕೋರಿ ಒಂದು ಮುಚ್ಚಳಿಕೆ ಪತ್ರವನ್ನು ಬರೆದುಕೊಟ್ಟರೆ, 
ನಾಳೆಯಿಂದ ಕೆಲಸಕ್ಕೆ ಬರಬಹುದು ಎಂಬುದಾಗಿತ್ತು. ಆ ಸಂದರ್ಭದಲ್ಲಿ 
ಶಿವರಾಮುರವರಿಗೆ ಅತ್ಕಂತ ಕಷ್ಟದ ದಿನಗಳು, ಹಣದ ಆವಶ್ಯಕತೆ ತುಂಬಾ ಇತ್ತು. 
ಕೈಯಲ್ಲಿ ಬಿಡಿಗಾಸಿಲ್ಲ, ಎರಡ್ಡೊತ್ತು ಊಟಕ್ಕೂ ತತ್ವಾರ. ಇಂತಹ ಪರಿಸ್ಥಿತಿಯಲ್ಲಿ 
ಬೇರೆ ಯಾರೇ ಇದ್ದರೂ ಮುಚ್ಚಳಿಕೆ ಪತ್ರ ಬರೆದುಕೊಟ್ಟು ಕೆಲಸಕ್ಕೆ ಸೇರಿಕೊಳ್ಳುತ್ತಿದ್ದರು. 

ಆದರೆ ಯುವಕ ಶಿವರಾಮು ಮಾತ್ರ ರಾಜಿಯಾಗಲಿಲ್ಲ, ತಮ್ಮ ನಿಲುವನ್ನು 
ಬದಲಿಸಿಕೊಳ್ಳಲಿಲ್ಲ. ಬಹುಶಃ ಅಂದು ರಾಜಿಯಾಗಿದ್ದಿದ್ದರೆ ವಿಶ್ವವಿದ್ಯಾನಿಲಯದ 
ಅತ್ಯುನ್ನತ ಸ್ಥಾನವನ್ನು ವಹಿಸಿಕೊಳ್ಳುತ್ತಿದ್ದರೋ ಏನೋ! 

ವಿದ್ಯಾವರ್ಧಕ ಪದವಿ ಕಾಲೇಜಿಗೆ ೧೯೭೮ರಲ್ಲಿ ಕನ್ನಡ ಅಧ್ಯಾಪಕನಾಗಿ 
ಆಯ್ಕೆಯಾದರು. ಆಗ ಎಲ್ಲರೂ ಅಂದುಕೊಂಡರು ಇಲ್ಲಿ ಎಷ್ಟು ತಿಂಗಳಿರುತ್ತಾನೋ 
ಏನೋ? ಎಂದು. ಇದು ಹೇಳಿ ಕೇಳಿ ಖಾಸಗಿ ಕಾಲೇಜು, ಆಗಿನ್ನೂ ಅನುದಾನವೂ 
ಕೂಡ ಇರಲಿಲ್ಲ. ಹೀಗಾಗಿ ಮೆನೇಜ್‌ಮೆಂಟ್‌ ವಿರುದ್ದ ಏನಾದರೂ ಮಾತನಾಡಿ 
ಎಲ್ಲಿ ಕೆಲಸಕ್ಕೆ ಸಂಚಕಾರ ತಂದುಕೊಳ್ಳುತ್ತಾನೋ ಎನ್ನುವ ದಿಗಿಲಿತ್ತು. ಇಲ್ಲೂ ಕೂಡ 
ಆಡಳಿತ ಮಂಡಳಿಯ ವಿರುದ್ದ ಕೆಲವು ಸಂದರ್ಭಗಳಲ್ಲಿ ದನಿಯೆತ್ತಿದ್ದುಂಟು, ಆದರೆ 
ಈ ಸಾತ್ವಿಕ ಸಿಟ್ಟಿನ ಹಿಂದೆ ಯಾವ ಸ್ವಾರ್ಥವೂ ಇರುತ್ತಿರಲಿಲ್ಲ. ಸಂಸ್ಥೆಯ 
ಹಿತದೃಷ್ಟಿಯಿಂದ, ವಿದ್ಯಾರ್ಥಿಗಳ ಹಿತದೃಷ್ಟಿಯಿಂದ ಕೆಲವೊಮ್ಮೆ ಆಡಳಿತ 
ಮಂಡಳಿಯವರು ಕರೆದ ಸಭೆಗಳಲ್ಲಿ ಕೂಗಾಡಿಬಿಡೋರು. ನಿಜ ಹೇಳಬೇಕೆಂದರೆ 
ಅಲ್ಲಿದ್ದ ನಮಗೆಲ್ಲ ಭಯವಾಗುತ್ತಿತ್ತು. ಆ ಕ್ಷಣಕ್ಕೆ ಇಡೀ ಸಭೆ ಸ್ತಬ್ದವಾಗಿಬಿಡುತ್ತಿತ್ತು. 
ಆಡಳಿತ ಮಂಡಳಿಯವರಿಗೂ ಇವರ ಸಾತ್ವಿಕ ಕೋಪ ಅರ್ಥವಾಗುತ್ತಿತ್ತು. 
ಸಮಾಧಾನವಾಗೇ ಉತ್ತರ ಕೊಡುತ್ತಿದ್ದರು. ಆ ವಿಷಯದಲ್ಲಿ ವಿದ್ಯಾವರ್ಧಕ ಸಂಘದ 
ಆಡಳಿತ ಮಂಡಳಿ ನಿಜಕ್ಕೂ ಗ್ರೇಟ್‌. 

ಯಾವ ವ್ಯಕ್ತಿ ಸ್ಪಷ್ಟವಾಗಿ, ಸ್ವಚ್ಛವಾಗಿ, ನೇರವಾಗಿ ಮಾತನಾಡುತ್ತಾನೋ ಆತನ 
ಮಾತುಗಳು ತೀವ್ರವಾಗಿ ಹರಿತವಾಗಿ ಅಥವಾ ಕಠೋರವಾಗಿಯೂ ಇರಬಹುದು. 
ಆದರೆ ಅವರ ಮಾತಿನಲ್ಲಿ ಅಥವಾ ಮನಸ್ಸಿನಲ್ಲಿ ಯಾವುದೇ ಕಪಟ, ಕಲ್ಮಶ 
ಇರುವುದಿಲ್ಲ ಎಂಬ ಸತ್ಯದ ಅರಿವು ಆಡಳಿತಗಾರರಿಗಿತ್ತು. ಹೀಗಾಗಿ ತಮ್ಮ ಸ್ಥಾನದಲ್ಲಿ 
ಅಬಾಧಿತವಾಗಿ ಮುಂದುವರೆದು ಅತ್ಕಂತ ಜನಪ್ರಿಯ ಅಧ್ಯಾಪಕರ ಸಾಲಿನಲ್ಲಿ 
ಮುಂಚೂಣಿಯಲ್ಲಿ ನಿಂತರು. ನಿಜವಾದ ಗುರುವಿನ ಸ್ಥಾನದಲ್ಲಿದ್ದರು. 'ಗುರು' ಶಬ್ದದ 
ಶಾಬ್ದಿಕ ಅರ್ಥ 'ಭಾರಿ, ದೊಡ್ಡದು, ಬೃಹತ್ತಾದುದು' ಎಂದು. ಇದರ ಎರುದ್ಧಾರ್ಥವೇ 
'ಲಘು', ಅಂದರೆ ಅತಿ ಚಿಕ್ಕದು ಎಂದು. ಇಲ್ಲಿ ಭಾರಿ, ದೊಡ್ಡದು, ಬೃಹತ್ತಾದುದು 
ಎಂದರೆ ಜ್ಞಾನದಲ್ಲಿ, ತೂಕದಲ್ಲಲ್ಲ. ಅಪೂರ್ವವಾದ ಜ್ಞಾನ ಸಂಪಾದನೆ 
ಮಾಡಿರುವವನು ಮತ್ತು ತಾನು ಗಳಿಸಿಕೊಂಡ ಜ್ಞಾನವನ್ನು ನಿರ್ವಂಚನೆಯಿಂದ, 
ನಿಸ್ವಾರ್ಥದಿಂದ ತನ್ನ ವಿದ್ಯಾರ್ಥಿಗಳಿಗೆ ಧಾರೆಯೆರೆಯುವುದು, ಪ್ರತಿಫಲಾಪೇಕ್ಷೆ ಯಿಲ್ಲದೆ 
ಧಾರೆಯೆರೆಯುವುದು. ಆಗ ಸಿಗುವುದೇ ನಿಜವಾದ ಆನಂದ. ಇವರ ತರಗತಿಗಳಲ್ಲಿ 
ವಿದ್ಕಾರ್ಥಿಗು ಕಿಕ್ಕಿರಿದು ತುಂಬುತ್ತಿದ್ದರು. ಕೆಲವೊಮ್ಮೆ ಅಂತಿಮ ವರ್ಷದ 

ವಿದ್ಯಾರ್ಥಿಗಳು ಕೂಡ ತಮಗೆ ಆ ಭಾಷಾ ವಿಷಯ ಪಠ್ಯ್ಕದಲ್ಲಿಲ್ಲದಿದ್ದರೂ ತರಗತಿಗಳಲ್ಲಿ 
ಹಾಜರಿರುತ್ತಿದ್ದರು. ಪಾಠಕ್ಕೆ ಪೂರಕವಾದ ಅನೇಕ ವಿಷಯಗಳನ್ನು ವಿಜ್ಞಾನದಿಂದ 
ಹಿಡಿದು ಚರಿತ್ರೆಯವರೆಗೆ, ಸಮಾಜಶಾಸ್ತ್ರದಿಂದ ಹಿಡಿದು ಮನಃಶಾಸ್ತ್ರದವರೆವಿಗೆ ಎಲ್ಲ 
ವಿಷಯಗಳು ಬಂದು ಹೋಗುತ್ತಿದ್ದವು. ಶಿವರಾಮುರವರ ಒಂದು ಗಂಟೆ ಪಾಠ 
ಕೇಳಿಸಿಕೊಂಡರೆ ೨-೩ ಪುಸ್ತಕಗಳನ್ನು ಓದಿದಂತೆಯೇ ಸರಿ. ಅಷ್ಟು ವಿಚಾರಗಳು ಅವರ 
ಪ್ರವಚನದಲ್ಲಿ ಅಥವಾ ಉಪನ್ಮಾಸದಲ್ಲಿರುತ್ತಿತ್ತು. 

ಬಹುಶಃ ಹುಟ್ಟಿನಿಂದಲೂ ಪ್ರಕೃತಿ ಪ್ರಿಯ. ಇದಕ್ಕೆ ಕಾರಣ ಇವರು ಹುಟ್ಟಿದ 
ಊರು, ಪ್ರಕೃತಿಯ ನಡುವೆ ಇರುವಂಥದ್ದು. ಬೆಟ್ಟಗುಡ್ಡ, ಕಾಡು ಕಣಿವೆಗಳ 
ಅಂಚಿನಲ್ಲಿತ್ತು, 'ಕಾಡನಕುಪ್ಪೆ!. ಹೀಗಾಗಿ ಸಹಜವಾಗಿಯೇ ಅವರು ಪ್ರಕೃತಿಯ ಜೊತೆ 
ತಾದಾತ್ಮ್ಯ ಹೊಂದುತ್ತಿದ್ದರು. ಈ ಗುಣವೇ ಅವರ ಎಲ್ಲ ಸಾಹಿತ್ಯ ಪ್ರಕಾರಗಳಲ್ಲೂ 
ಮೇಳೈಸಿಕೊಂಡಿವೆ. ಸಮಸ್ಯೆಗಳು ತಳ ಹಂತವನ್ನು ತಲುಪಿ. ಸಮೂಲಾಗ್ರವಾಗಿ 
ಮನನಮಾಡಿಕೊಂಡು, ತಲೆಯಲ್ಲಿ ಮುಂದಿನ ಬರವಣಿಗೆಗೆ ಬೇಕಾದ ಎಲ್ಲ 
ವಿಷಯಗಳನ್ನು ತುಂಬಿಕೊಂಡು ಹೆಪ್ಪುಗಟ್ಟಲು ಕಾಯುತ್ತಿದ್ದರು. ಯಾವುದೋ ಒಂದು 
ಘಳಿಗೆಯಲ್ಲಿ ಹೆಪ್ಪುಗಟ್ಟಿದ ಆ ವಸ್ತು ಈಚೆ ಬರಲು ತುಡಿಯುತ್ತಿತ್ತು, ತವಕಿಸುತ್ತಿತ್ತು. 
ಆಗ ನಿರಂತರವಾಗಿ ಬರೆದು ಮುಗಿಸಿಬಿಡುತ್ತಿದ್ದರು. ' 

ಅವರೊಬ್ಬ ಅದ್ಭುತ ಓದುಗ, ತಮ್ಮ ಬಿಡುವಿನ ವೇಳೆಯನ್ನೆಲ್ಲ ಬೇರೆ ಭಾಷೆಯ, 
ಬೇರೆ ವಿಷಯಗಳ ಪುಸ್ತಕಗಳನ್ನು ಓದಲು ಮೀಸಲಿಟ್ಟಿರುತ್ತಿದ್ದರು. ೪೦೦-೫೦೦ ಪುಟದ 
ಇಂಗ್ಲಿಷ್‌ ಕಾದಂಬರಿಯನ್ನು ೩-೪ ದಿನಗಳಲ್ಲಿ ಓದಿ ಮುಗಿಸಿ ಬಿಡುತ್ತಿದ್ದರು. ಅದರ 
ಸಾರವನ್ನು ತಿಳಿಯುವ ಕುತೂಹಲ ನಮಗೆ, ಕಾಫಿ ಬ್ರೇಕ್‌ನಲ್ಲಿ ಸಮಗ್ರವಾಗಿ, 
ಆಕರ್ಷವಾಗಿ ಹೇಳಿ ಮುಗಿಸಿಬಿಡುತ್ತಿದ್ದರು. ಅವರಿಗೆ ಕಥನ ಕಲೆ ಚೆನ್ನಾಗಿ 
ಕರಗತವಾಗಿತ್ತು ಸಿದ್ದಿಸಿತ್ತು. ಎಲ್ಲರನ್ನು ತನ್ನ ತೆಕ್ಕೆಗೆ ಸೆಳೆದುಕೊಳ್ಳುವಂತಹ ಮಾತಿನ 
ಮೋಡಿಯಿತ್ತು, ಮಂತ್ರ ಮುಗ್ದರಾಗಿ ಕೇಳುವಂತೆ ಮಾಡಿಬಿಡುತ್ತಿದ್ದರು. ಅವರ 
ಜೀವನದ ಕೊನೆಯ ದಿನಗಳಲ್ಲಿ ಅವರನ್ನು ನಾಲ್ಕಾರು ವಸ್ತುಗಳು ತುಂಬಾ 
ಕಾಡುತ್ತಿದ್ದವು. ನಾನು ಭೇಟಿಯಾದಾಗಲೆಲ್ಲ ಹೇಳುತ್ತಿದ್ದುದು ಈ ವಿಚಾರಗಳನ್ನೆ. 
'ನನ್ನ ತಲೇಲಿ ನಾಲ್ಕು ಕಾದಂಬರಿಗಳ ವಸ್ತುಗಳು ತುಂಬಿಕೊಂಡು ಕಾಟ ಕೊಡೋಕೆ 
ಶುರುಮಾಡಿವೆ. ಆದರೆ ಏನು ಮಾಡೋದು ಬರೆಯೋ ಸ್ಥಿತೀಲಿ ಈಗ ನಾನಿಲ್ಲ. 
ಹೆಚ್ಚು ಹೊತ್ತು ಬರೆಯುವ ಚೈತನ್ಯವನ್ನು ನನ್ನ ಬೆರಳುಗಳು ಕಳೆದುಕೊಂಡು ಬಿಟ್ಟಿವೆ. 
ಕಣ್ಣು ಬೇಗ ಡ್ರೈ ಆಗಿಬಿಡ್ತವೆ' ಎನ್ನುತ್ತಿದ್ದರು. ನಾನವರಿಗೊಂದು ಸಲಹೆ ಕೊಟ್ಟೆ - 


ದ್‌ ಗಾ 


ಒಂದ್ಕೆಲ್ಸ' ಮಾಡಿ, ನಾನು ಯಾರನ್ನಾದರೂ ಬರೆಯುವವರನ್ನು ಗುರುತು 

NRA 


ಮಾಡಿಕೊಡ್ತೇನೆ, ನೀವು ಡಿಕ್ಟೇಟ್‌ ಮಾಡ್ತಾ ಹೋಗಿ, ಅವರು ಬರೆದುಕೊಳ್ತಾರೆ ಎಂದೆ. 
'ಇಲ್ಲಾರಿ, ನನಗೆ ಡಿಕ್ಟೇಟ್‌ ಮಾಡೋಕ್ಕಾಗಲ್ಲ, ಬರೆಯುವಾಗಿನ ಫ್ಲೋ ಹೇಳುವಾಗ 
ಬರಲ್ಲ. ಕೆಲವರಿದ್ದಾರೆ ಅನೇಕ ಐತಿಹಾಸಿಕ, ಸಾಮಾಜಿಕ ಬೃಹತ್‌ ಕಾದಂಬರಿಗಳನ್ನು 
ಡಿಕ್ಟೇಟ್‌ ಮಾಡೇ ಹೊರ ತಂದಿದ್ದಾರೆ. ಆದರೆ ನನಗೆ ಹಾಗೆ ಮಾಡಲು 
ಸಾಧ್ಯವಿಲ್ಲ'ಎಂದು ತಳ್ಳಿಹಾಕಿಬಿಡುತ್ತಿದ್ದರು. 

ಶಿವರಾಮುರವರ ಮಹತ್ತರವಾದ ಕನಸೊಂದಿತ್ತು ಅದಕ್ಕೆ ಪೂರ್ವತಯಾರಿಯೂ 
ನಡೆದಿತ್ತು. ಅದೊಂದು ಪುಸ್ತಕ, ಹೆಸರನ್ನು ಕೂಡ ಸೂಚಿಸಿದ್ದರು - "ಆಸ್ತಿಕರ ನಡುವೆ 
ನಾಸ್ತಿಕನೊಬ್ಬನ ತಲ್ಲಣಗಳು" ಇದನ್ನು ಬರೆದು ಮುಗಿಸಬೇಕೆಂಬ ತೀವ್ರತರದ 
ಹಂಬಲವಿತ್ತು. ಬಹುಶಃ ಬಂದಿದ್ರೆ ಅದು ಅವರ 'ಆತ್ಮಕಥೆಯೂ' ಆಗುತ್ತಿತ್ತೇನೊ! 

ಜೀವನವಿಡೀ ತಲ್ಲಣಗಳನ್ನು ಹೊದ್ದುಕೊಂಡು ಬದುಕಿದವರು. ಸಂಘರ್ಷದ 
ಬದುಕು ಅವರದ್ದು, ಹೋರಾಟದ ಜೀವನ. 'ಜೀವನ ಅಂದರೇನೇ ಸಂಘರ್ಷ' ಎನ್ನುವ 
ಅರ್ಥವಿದೆ. ಜೀವನದಲ್ಲಿ ಸಂಘರ್ಷಗಳು ಬಂದು ಹೋಗಬೇಕೇ ವಿನಃ ಸಂಘರ್ಷವೇ 
ಜೀವನವಾಗಬಾರದು. ಆದರೆ ಅಪವಾದವೋ ಎಂಬಂತೆ ಕಾಡನಕುಪ್ಪೆಯವರ ಜೀವನ 
ಪೂರ್ಣ ಸಂಘರ್ಷಮಯ. ನೆಮ್ಮದಿಯ ದಿನಗಳನ್ನು ಬಹುಶಃ ಕಾಣದಾದರು. ತಮ್ಮ 
೨೦ನೆಯ ವಯಸ್ಸಿನಿಂದಲೇ, ಅಂದರೆ ವಿದ್ಯಾರ್ಥಿ ದಿಸೆಯಿಂದಲೇ ಚಳವಳಿಗೆ 
ಧುಮುಕಿದರು. ನಾನಾ ಸ್ತರಗಳಲ್ಲಿ ದುಡಿದರು. ಬಹಳಷ್ಟು ಅಧಿಕಾರಿ ವರ್ಗದವರನ್ನು 
ಎದುರು ಹಾಕಿಕೊಂಡರು. ನಾಲ್ಕಾರು ಅಧಿಕಾರಿಗಳನ್ನು ಎದುರು ಹಾಕಿಕೊಂಡರೆ 
ನೂರಾರು ಜನ ಸ್ನೆಹಿತರನ್ನು ಸಂಪಾದಿಸುತ್ತಿದ್ದರು. ರೈತ ಚಳವಳಿ, ದಲಿತ ಚಳವಳಿ 
ಮುಂತಾದ ಹತ್ತಾರು ಚಳವಳಿಗಳಲ್ಲಿ ತಮ್ಮನ್ನು ತಾವು ತೊಡಗಿಸಿಕೊಂಡು ಅಸಂಖ್ಯ 
ಅಭಿಮಾನಿಗಳ್ಳು ಮಿತ್ರವೃಂದವನ್ನು ಕಟ್ಟಿಕೊಂಡರು ಅಥವಾ ಸೃಷ್ಟಿಯಾದರು. ದಿನಕ್ಕೆ 
ನಾಲ್ಕಾರು ಸಭೆ ಸಮಾರಂಭಗಳಲ್ಲಿ ಪಾಲ್ಗೊಳ್ಳುತ್ತಿದ್ದರು. ನನಗೆ ಈಗಲೂ ನೆನಪಿದೆ. 
ಸುಮಾರು ೨೦ ವರ್ಷಗಳ ಹಿಂದೆ ಅವರಿಗೆ ಆರೋಗ್ಯ ಕೈಕೊಡತೊಡಗಿತು. ಮಾರಕ 
ರೋಗ 'ಕ್ಕಾನ್ಸರ್‌' ಇವರನ್ನು ಕಾಡತೊಡಗಿತು. ತಮ್ಮ 'ಸಂಕಲ್ಪ ಬಲ'ದಿಂದ ಎಲ್ಲರನ್ನೂ 
ಗೆಲ್ಲುತ್ತಿದ್ದರು. ಅದೇ ಬಲದಿಂದ ತಮ್ಮ ಮಾರಣಾಂತಿಕ ಕಾಯಿಲೆಯಾದ 
ಕ್ಕಾನ್ಸರ್‌ಅನ್ನು ಗೆದ್ದರು. ಸಾಮಾನ್ಮಜನ ಆ ಕಾಯಿಲೆಯ ಹೆಸರು ಕೇಳಿದರೇ ಅರೆ 
ಜೀವವಾಗುತ್ತಾರೆ, ಕಂಗಾಲಾಗುತ್ತಾರೆ, ಆದರೆ ಶಿವರಾಮು ಅದನ್ನು ದೂರ ಓಡಿಸಿದರು. 
ಇವರ ಜೊತೆಯಲ್ಲೇ 'ಕೀಮೋ ಥೆರಫಿ' ತೆಗೆದುಕೊಳ್ಳುತ್ತಿದ್ದ ಬೇರೊಂದು ಕಾಲೇಜಿನ 
ನಿವೃತ್ತ ಪ್ರಾಂಶುಪಾಲರು ಮೂರನೇ ಸೈಕಲ್‌ ಕೀಮೋಥೆರಫಿಗೆ ಬರಲೇ ಇಲ್ಲ. ಆದರೆ 
ಕಾಡನಕುಪ್ಪೆಯವರು ಬೆಳಗ್ಗೆ ಕೀಮೋಥೆರಫಿ (ಭಾರತ ಕ್ಕಾನ್ಸರ್‌ ಆಸ್ಪತ್ರೆಯಲ್ಲಿ) 

ತೆಗೆದುಕೊಂಡು ಅದೇ ಸಂಜೆ ಒಂದೆರಡು ಕಡೆ ಭಾಷಣಕ್ಕೆ ಹೋಗುತ್ತಿದ್ದರು. 
ಕೀಮೋಥೆರಫಿಯ ನೋವು ಅನುಭವಿಸಿದವರಿಗೇ 'ಗೊತ್ತು, ನರಕಸದೃಶವಾದುದು, 
ಆದರೆ ಶಿವರಾಮು ಮಾತ್ರ ಎಂದೂ ಮುಖ ಕಿವಿಚಿಕೊಂಡವರೇ ಅಲ್ಲ. ಅದೊಂದು 
ಸಾಮಾನ್ಯ ಪ್ರಕ್ರಿಯೆಯೆಂಬಂತಿರುತ್ತಿದ್ದರು. ಈ ಥೆರಫಿಯ ಅಡ್ಡ ಪರಿಣಾಮಗಳು 
ಒಂದೆರಡಲ್ಲ, ಅವುಗಳನ್ನು ಸಹಿಸಿಕೊಳ್ಳಬೇಕಾಗುತ್ತದೆ. ನೋವನ್ನು ನುಂಗಿ ನಗುವನ್ನು 
ಹಂಚುತ್ತಿದ್ದರು. ಈ ಕಾಯಿಲೆ ಗೊತ್ತಾದ ಮೇಲೆ ಇನ್ನೂ ಸಂಯಮದಿಂದ 
ಇರತೊಡಗಿದರು. ಕೆಲವು ಸ್ನೇಹಿತರು ತಮ್ಮ ಮನಸ್ಸಿಗೆ ತೋಚಿದಂತೆ 
ಮಾತನಾಡಿಕೊಂಡು ಸತ್ತೇ ಹೋದ್ರಂತೆ ಎನ್ನುವ ಸುದ್ದಿಯನ್ನು ಹಬ್ಬಿಸಿದರು. ಇದನ್ನು 
ಕೇಳಿದ ಶಿವರಾಮು ನಕ್ಕು - ಸರಿ ಹಾಗಿದ್ಮೇಲೆ ಒಂದು ಸಂತಾಪ ಸೂಚಕ ಸಭೆ 
ಮಾಡೇಬಿಡ್ರಿ, ಅದನ್ನೂ ನಾನೇ ಕೇಳಿಸ್ಕೊಳ್ಳೇನೆ? ನಾನು ಸತ್ತಮೇಲೆ ಹೇಗೆ ಸಂತಾಪ 
ಸೂಚಿಸ್ತಾರೆ ಅಂತನಾದರೂ ಗೊತ್ತಾಗುತ್ತೆ' ಎಂದರು. ಎಲ್ಲವನ್ನೂ ಹಗುರವಾಗಿ 
ತೆಗೆದುಕೊಳ್ಳುತ್ತಿದ್ದರು. | 

ತಮ್ಮ ಜೀವನದ ಕೊನೆಯ ಎರಡು ದಶಕಗಳು, ಅಂದರೆ ಸತತ ಇಪ್ಪತ್ತು 
ವರ್ಷ ತಮ್ಮ ದೇಹದ ವಿರುದ್ದವೇ ಹೋರಾಡಬೇಕಾಗಿ ಬಂದುದು ಅತ್ಯಂತ ನೋವಿನ 
ಸಂಗತಿ. ಶ್ರೀಯುತರದ್ದು ವಿಶೇಷ ವ್ಯಕ್ತಿತ್ವ, ಅನೇಕ ಬಾರಿ ಚರ್ಚೆಯ ಸಂದರ್ಭಗಳಲ್ಲಿ 
ಅವರೇ ಹೇಳಿಕೊಳ್ಳುತ್ತಿದ್ದಂತೆ - 'ನಾನೊಂದು ಬಿಳಿ ಕುರಿ ಮಂದೆಯ ಮಧ್ಯದಲ್ಲಿರುವ 
ಕರಿ ಕುರಿ ಇದ್ದಂತೆ. ಎಲ್ಲರೂ ನನ್ನನ್ನು ಗಮನಿಸುತ್ತಿರುತ್ತಾರೆ. ಆದರೆ ನಾನು ಯಾರನ್ನೂ 
ಗಮನಿಸುವುದಿಲ್ಲ. ಗಮನಿಸುವುದೂ ಬೇಕಿಲ್ಲ. ಆದರೆ ನನ್ನ ಪ್ರತಿಯೊಂದು ಕ್ರಿಯೆಯೂ 
ಸಾರ್ವಜನಿಕರ ಗಮನ ಸೆಳೆಯುತ್ತದೆ. ನಾನು ಜೀವನದುದ್ದಕ್ಕೂ ನಂಬಿಕೊಂಡು 
ಪಾಲಿಸಿಕೊಂಡು ಬಂದ ಸಿದ್ದಾಂತಗಳು ನನ್ನ ಬದುಕಿನ ಅವಿಭಾಜ್ಯ ಅಂಗ. ಅವು 
ನನ್ನಲ್ಲಿ ಬೆರೆತು ಹೋಗಿವೆ. ನಾನು ಅವುಗಳನ್ನು ಬಿಟ್ಟರೂ ಅವು ನನ್ನನ್ನು ಬಿಟ್ಟು 
ಹೋಗುವುದಿಲ್ಲ. ಈ ವಿಚಾರದಲ್ಲಿ ನನ್ನ ವೈಯಕ್ತಿಕ ಬದುಕಿಗೆ ಹಾನಿಯಾದರೂ 
ನಾನು ಕದಲುವವನಲ್ಲ, ನಾವು ಹೇಳೊದೊಂದು ಮಾಡೋದೊಂದು ಆಗಬಾರದು. 
ನನ್ನ ಮನಸ್ಸಿಗೆ ಗೊತ್ತಿಲ್ಲದಂತೆ ದ್ರೋಹಮಾಡಿಕೊಳ್ಳುವುದು ಎಷ್ಟು ಸರಿ. ಎಷ್ಟೇ 
ತಲ್ಲಣಗಳಿಗೆ ಗುರಿಯಾದರೂ ಮನಸ್ಸನ್ನು ಸ್ಲಿಮಿತದಲ್ಲಿಟ್ಟುಕೊಳ್ಳಬಲ್ಲೆ. ನಾನು 
ಮಾಡುವ ಕೆಲಸ ಸರ್ವಸಮ್ಮತವಾಗಿಲ್ಲದಿರಬಹುದು. ಆದರೆ ನನಗೆ ಸಮ್ಮತವಿದೆ 
ಮತ್ತು ನಾನಾವ ತಪ್ಪನ್ನೂ ಎಸಗುತ್ತಿಲ್ಲವೆಂದು ಎದೆ ತಟ್ಟಿ ಹೇಳಿಕೊಳ್ಳಬಲ್ಲೆ. ಹೀಗಾಗಿ 
ಹೆದರುವ ಆವಶ್ಯಕತೆಯಿಲ್ಲ. 

ಈ ವಿಶೇಷ ವ್ಯಕ್ತಿತ್ವದ ಶಿವರಾಮುವಿನ ಕಾಯಿಲೆ ಕೂಡ ವಿಶೇಷವಾದದ್ದೆ. 

ಸಾಮಾನ್ಯರಿಗೆ ಬರುವ ಸಾಮಾನ್ಕ ಕಾಯಿಲೆಯಲ್ಲ. ಅಪರೂಪದ ಕಾಯಿಲೆ. ತಮ್ಮ 
` ದೇಹದಲ್ಲಿ ಉತ್ಪತಿಯಾದ ಆಂಟಿಬಾಡೀಸ್‌ (ANA-Aunti Nuclear Antibodies) 
ಹೊರಗಿನ ಶತ್ರುಗಳೊಡನೆ ಹೋರಾಡುವುದನ್ನು ಬಿಟ್ಟು ತಮ್ಮ ದೇಹದ ಅಂಗಾಂಗಗಳ 
ವಿರುದ್ದವೇ ಹೋರಾಡ ತೊಡಗುತ್ತವೆ. ಎಂತಹ ವಿಪರ್ಯಾಸ! 'ಶತ್ರುಗಳು ಎಲ್ಲಿ 
ಅಂದರೆ ನಮ್ಮ ದೇಹದೊಳಗಡೆಯೇ' ಎನ್ನುವಂತಾಯ್ತು. ದೇಹದ ರಸಗ್ರಂಧಿಗಳ 
ಮೇಲೆ ಆಕ್ರಮಣಮಾಡಿ ಅವನ್ನು ಒಣಗಿಸಿಬಿಡುತ್ತದೆ ಅಥವಾ ಬತ್ತಿಹೋಗುವಂತೆ 
ಮಾಡುತ್ತವೆ. ಉದಾಹರಣೆಗೆ - ಕಣ್ಣೀರ ಗ್ರಂಥಿಗಳು, ಜೊಲ್ಲುರಸ, ಬೆವರು 
ಗ್ರಂಥಿಗಳು, ಅನಂತರದ ಸ್ಥಾನ ಹಲ್ಲುಗಳು ಮತ್ತು ಮುಂದುವರೆದು ಮೂತ್ರಪಿಂಡದ 
ಮೇಲೂ ಆಕ್ರಮಣಮಾಡಿ ಘಾಸಿಗೊಳಿಸುತ್ತವೆ ಅಥವಾ ಹಾನಿಯುಂಟುಮಾಡುತ್ತವೆ. 
ಇವುಗಳನ್ನು ನಿಯಂತ್ರಿಸಲೋಸುಗ ಇಮ್ಮುನೋ ಸಪ್ರೆಸಿವ್‌ ಡ್ರಗ್‌ನ ಮೊರೆ 
ಹೋಗಬೇಕಾಗುತ್ತದೆ. ನಿರಂತರ ಈ ಔಷಧಿ ಸೇವನೆಯಿಂದ ಶರೀರದ ರೋಗ ನಿರೋಧಕ 
ಶಕ್ತಿ ಕುಗ್ಗುತ್ತದೆ. ಈ ಹಂತದಲ್ಲಿ ಯಾವುದೇ ಸಣ್ಣಪುಟ್ಟ ಸೋಂಕುಗಳು ಬಂದರೂ 
ಬೇಗ ಹೋಗುವುದಿಲ್ಲ. ದೇಹ ರೋಗಗಳ ಗೂಡಾಗುತ್ತದೆ. ಈ ಔಷಧ ಸೇವನೆಯಿಂದ 
ಒಂದು ಕಾಯಿಲೆ ಗುಣವಾಗಿ ಮತ್ತೆರಡು ಹೊಸ ಕಾಯಿಲೆಗಳು ಜನ್ಮ ತಾಳುತ್ತವೆ. 
ಈ ಹಾನಿ ನಿರಂತರವಾಗಿ ನಡೆಯುತ್ತಾ ಬರುತ್ತದೆ. ದೇಹದ ಅಂಗಾಂಗಗಳು 
ಶಿಥಿಲಗೊಳ್ಳತೊಡಗುತ್ತವೆ. ಮೂಳೆಗಳು ಟೊಳ್ಳಾಗುತ್ತವೆ. ಸಣ್ಣಪುಟ್ಟ ಘಾತಕ್ಕೂ 
ಮುರಿಯುವ ಸಂಭವವೇ ಹೆಚ್ಚು. ಹೀಗಾಗಿ ನಿರಂತರವಾಗಿ ಮನುಷ್ಯ ತನ್ನ ಶರೀರದ 
ಜೊತೆ, ರೋಗಗಳೊಡನೆ ಹೋರಾಡಬೇಕಾದ ಸಂದರ್ಭ ಒದಗಿ ಬರುತ್ತದೆ. ಈ 
ಸ್ಥಿತಿ ಹೀಗೇ ಮುಂದುವರೆಯುತ್ತಾ ಉಸಿರಾಟದ ಮೇಲೂ ತನ್ನ ಪ್ರಹಾರವನ್ನು 
ನಡೆಸುತ್ತದೆ. ಉಸಿರಾಟದ ಸಮಸ್ಯೆ ಎದುರಾಗುತ್ತದೆ. ಫ್ರಪ್ಪಸದೊಳಗೆ ನೀರು ಸೇರಿ 
ನಂಜಾಗುತ್ತದೆ, ನ್ಯುಮೋನಿಯಾಗೆ ಕಾರಣವಾಗುತ್ತದೆ. ಕಾಡನಕುಪ್ಪೆಯವರಿಗಾದದ್ದೂ 
ಇದೇ. ಈ ಕಾರಣಕ್ಕಾಗಿಯೇ ಆಸ್ಪತ್ರೆಯ ಎಮ್‌.ಐ.ಸಿ.ಯು (Medical Intensive 
Care Unit)ನಲ್ಲಿ ಮೊದಲ ಬಾರಿ ೫೪ ದಿನಗಳ ಕಾಲ ಕೃತಕ ಉಸಿರಾಟದ ಬಲದಿಂದ 
ಇರಬೇಕಾಗಿ ಬಂತು. ಇದರ ಅನುಭವವೇ ಆಸ್ಪತ್ರೆಯಿಂದ ಬಿಡುಗಡೆಗೊಂಡ ಬಳಿಕ 
ಬರೆದ ಅತ್ಮಂತ ಉಪಯುಕ್ತ ಮಾಹಿತಿಗಳನ್ನೊಳಗೊಂಡ ಪುಸ್ತಕ 'ಆಸ್ಪತ್ರೆಯಲ್ಲಿ ೫೪ 
ದಿನಗಳು. ಕನ್ನಡ ಸಾಹಿತ್ಯ ಲೋಕದಲ್ಲಿ ಈ ಪ್ರಕಾರದ ಪುಸ್ತಕ ಬಹುಶಃ ಮೊಟ್ಟ 
ಮೊದಲಿನದಿರಬಹುದು. ಇದನ್ನು ಗದ್ದದ ಯಾವ ಪ್ರಕಾರಕ್ಕೆ ಸೇರಿಸಬೇಕೆಂಬುದರ 
ಬಗ್ಗೆ ಚರ್ಚೆ ನಡೆದು 'ಆರೋಗ್ಯ' ಎಂಬ ಹೊಸ ಪ್ರಕಾರದಡಿ ಸೇರಿಸಲಾಯಿತು. ಈ 
ಪುಸ್ತಕ ಮೈಸೂರು ವಿಶ್ವವಿದ್ಯಾನಿಲಯದ ಪದವಿ ತರಗತಿಗಳಾದ ಬಿ.ಎ. ಮತ್ತು 

A 


ಬಿ.ಎಸ್ಸಿಗೆ ಪಠ್ಯ ಪುಸ್ತಕವಾಗಿದೆ. ಅಧ್ಯಯನ ಮಂಡಳಿಯವರು ಮಾಡಿದ ಅತ್ಯುತ್ತಮ 
ಕೆಲಸಗಳಲ್ಲಿ ಇದೂ ಒಂದು. ಪ್ರತಿಯೊಬ್ಬ ಕನ್ನಡ ಓದುಗ ಇದನ್ನು ಓದಲೇಬೇಕು. 
ಕಾಡನಕುಪ್ಪೆಯವರ ಸಾಹಿತ್ಯ ರಚನೆಗಳಲ್ಲಿ ಇದಕ್ಕೊಂದು ವಿಶಿಷ್ಟ ಸ್ಥಾನವಿದೆ. ಇದರ 
ರಚನಾ ಕೌಶಲಕ್ಕಾದರೂ ಒಮ್ಮೆ ಇದನ್ನು ಓದಬೇಕು. 

ಕಾಲವಾಗುವ ವಾರ ಮುಂಚೆ ಮತ್ತೊಮ್ಮೆ ಅದೇ ಎಂ.ಐ.ಸಿ.ಯು ವಿನಲ್ಲಿ ಮತ್ತೆ 
ವೆಂಟಿಲೇಟರ್‌ ಜೊತೆ ಮಲಗಿದ್ದರು. ಮಾತನಾಡಲಾಗುತ್ತಿರಲಿಲ್ಲ. ಬಾಯಿ, ಮೂಗಿನ 
ತುಂಬೆಲ್ಲ ಪೈಪುಗಳು. ನಮ್ಮ ಮಾತು ಅವರಿಗರ್ಥವಾಗುತ್ತಿತ್ತು. ಆದರೆ ಅದಕ್ಕೆ 
ಬಾಯಿ ಮೂಲಕ ಅಥವಾ ಮಾತಿನ ಮೂಲಕ ಉತ್ತರ ಕೊಡಲಾಗುತ್ತಿರಲಿಲ್ಲ, ಬರೆದು 
ಉತ್ತರಿಸುತ್ತಿದ್ದರು. ಬರೆಯುವ ವೇಗವನ್ನೊಮ್ಮೆ, ಓಘವನ್ನೊಮ್ಮೆ ನೋಡಬೇಕಿತ್ತು. 

ಆ ಸಂದರ್ಭದಲ್ಲಿ ಕೂಡ - 'ನೋಡ್ರಿ ಎಂಥ ಕಾಕತಾಳೀಯ! ಸುಧಾ ವಾರಪತ್ರಿಕೆಗೆ 
'ವಿಚಾರ ಲಹರಿ' ಅಂಕಣದ ಮೊನ್ನಿನ ಕೊನೆಯ ಲೇಖನ 'ಸಾಕ್ರಟಿಸ್‌' ಕುರಿತದ್ದಾಗಿತ್ತು. 
ಸಾಕ್ರೆಟಿಸ್‌ ಕೂಡ ಇಚ್ಛಾಮರಣಿ, ನಾನು ಹಾಗೆಯೇ. ನನಗೆ ಈ ನೋವಿಗಿಂತ ಸಾವೇ 
ಬಹಳ ಆಪ್ಕಾಯಮಾನ ಅನ್ಸುತ್ತೆ, ಸಾಕು ಈ ಬದುಕು, ನಾನು ನನ್ನ ಸಾವನ್ನು ತೆರೆದ 
ಬಾಹುಗಳಿಂದ ಸ್ವಾಗತಿಸುತ್ತೇನೆ' ಎಂದು ಬರೆದು ಅನಂತರದ ಸಾಲುಗಳಲ್ಲಿ ನನ್ನ 
ಅಂತ್ಯಕ್ರಿಯೆ ಹೀಗೇ ಆಗಬೇಕು. ಯಾವ ವಿಧಿ ವಿಧಾನಗಳೂ ಇರಬಾರದು, ನನ್ನನ್ನು 
ವಿಕೃತಗೊಳಿಸಬಾರದು ಮತ್ತು 'ಬಾಡಿ'ಯನ್ನು ಮನೆಗೆ ತೆಗೆದುಕೊಂಡು ಹೋಗಬೇಡಿ. 
ಇಲ್ಲೇ ಆಸ್ಪತ್ರೆಯಿಂದಲೇ ಜೆ.ಎಸ್‌.ಎಸ್‌. ಮೆಡಿಕಲ್‌ ಕಾಲೇಜಿಗೆ ಕಳುಹಿಸಿಬಿಡಿ' 
ಎಂದು ಬರೆದರು; ಅಲ್ಲಿದ್ದ ನಮ್ಮ ಕಣ್ಣುಗಳು ಒದ್ದೆಯಾದವು, ಬಹುಶಃ ಅವರಿಗೂ 
ದುಃಖ ಒತ್ತರಿಸಿ ಬಂತು ಅನ್ಸುತ್ತೆ, ಸನ್ನೆ ಮಾಡಿ ನಮ್ಮನ್ನು ಹೊರಹೋಗುವಂತೆ 
ಸೂಚಿಸಿದರು. ಎಂತಹ ದೃಢ ಮನಸ್ಸು ಬೇಕು ಸಾವನ್ನು ಎದುರುಗೊಳ್ಳಲು! ನೂರರ 
ಗಡಿ ದಾಟಿದವರೂ ನನ್ನನ್ನು ಹೇಗಾದರೂ ಉಳಿಸಿಕೊಳ್ಳಿ ಎಂದು ಅಂಗಲಾಚುವ ಈ 
ದಿನಗಳಲ್ಲಿ 'ಜೀವನ ಸಾಕು ಸಾವು ಬೇಕು' ಎನ್ನುವ ಇವರ ಈ ಪರಿಗೆ ಏನನ್ನೋಣ! 

ಯಾಕೆ ಇಲ್ಲಿ ಸಾಕ್ರೆಟಿಸ್‌ ಉಲ್ಲೇಖಿಸುವುದು ಪ್ರಸ್ತುತವೆನಿಸುತ್ತದೆಂದರೆ ೨೫೦೦ 
ವರ್ಷಗಳ ಹಿಂದೆಯೇ ಗ್ರೀಕ್‌ ದೇಶದ ಅಥೆನ್ಸಿನ ಯುವಕರ ಹಾದಿ ತಪ್ಪಿಸುತ್ತಿದ್ದೀಯೆ, 
ಜನಗಳು ನಂಬಿಕೊಂಡು ಬಂದಿರುವ ಧಾರ್ಮಿಕ ಭಾವನೆಗಳ ವಿರುದ್ಧ 
ಸಾರ್ವಜನಿಕವಾಗಿ ಮಾತನಾಡುತ್ತೀಯೆ ಎಂದು ಆತನಿಗೆ ವಿಷಪ್ರಾಶನ 
ಮಾಡಿಸಲಾಯಿತು. ಆತನಿಗೂ ಆಯ್ಕೆ ಕೊಡಲಾಯಿತು. ನೀನು ಹೇಳಿರುವುದೆಲ್ಲ ಸುಳ್ಳು 
ಎಂದು ಸಾರ್ವಜನಿಕವಾಗಿ ಒಪ್ಪಿಕೋ ಇಲ್ಲವೇ 'ವಿಷ ಕುಡಿ' ಆಯ್ಕೆ ನಿನ್ನದು. ನಿನಗೆ 
ಬದುಕು ಮುಖ್ಯವೋ ಅಥವಾ ನಿನ್ನನ್ನು ಕೊನೆಗೊಳಿಸುವ ನಿನ್ನ ತತ್ವ ಸಿದ್ದಾಂತಗಳು 


ಶಿವರಾಮು ಕಾಡನಹುಷ್ಟೆ - ಸಂಸ್ಕರಣ ಗ್ರಂಥ 


ಮುಖ್ಯವೋ. ಸಾಕ್ರೆಟಿಸ್‌ ಮಹಾನ್‌ ತತ್ವಜ್ಞಾನಿ. ಸಾವಿಗೆ ಅಂಜಲಿಲ್ಲ, ಅಳುಕಲಿಲ್ಲ. 
ತತ್ವ ಸಿದ್ಧಾಂತಗಳಿಂದ ವಿಮುಖನಾಗಲಿಲ್ಲ. ತಾನೇ ತನ್ನ ಕೈಯಾರೆ ವಿಷದ ಬಟ್ಟಲನ್ನು 
ತುಟಿಗಿರಿಸಿ ಗುಟುಕರಿಸಿ ಸಾವನ್ನು ತಂದುಕೊಂಡ. 

ವ್ಯವಸ್ಥೆಯ ವಿರುದ್ಧ, ಧರ್ಮದ ವಿರುದ್ಧ, ನಂಬಿಕೆಗಳ ವಿರುದ್ಧ 
ಹೋರಾಡುವುದನ್ನು ಹತ್ತಿಕ್ಕುವ ಹುನ್ನಾರ ನಿನ್ನೆ ಮೊನ್ನೆಯದಲ್ಲ, ಸಾವಿರಾರು 
ವರ್ಷಗಳಿಂದಲೂ ನಡೆದುಕೊಂಡು ಬಂದ ಒಂದು ವಿಷವೃತ್ತ. ತಮ್ಮ ಬದ್ದತೆಯನ್ನು 
ಕಾಪಾಡಿಕೊಂಡು ಬಂದವರೆಷ್ಟು ಮಂದಿ? ಇವರು ಇತಿಹಾಸದ ಪುಟಗಳಲ್ಲಿ 
ಅಂಕಿತಗೊಳ್ಳುತ್ತಾರಷ್ಟೆ. ಆದರೆ ಅವರ ತತ್ವ ಸಿದ್ದಾಂತಗಳನ್ನು ಒಪ್ಪಿಕೊಳ್ಳುವ, 
ಅಪ್ಪಿಕೊಳ್ಳುವ ಜನರೆಷ್ಟಿದ್ದಾರೆ ಅನ್ನುವುದೇ ಮುಖ್ಯ ಪ್ರಶ್ನೆ. 

ಶ್ರೀಯುತ ಕಾಡನಕುಪ್ಪೆ ಇಂದು ನಮ್ಮೊಂದಿಗಿಲ್ಲ, ಆದರೆ ಅವರು ಬಿಟ್ಟು ಹೋದ 
ಹೆಜ್ಜೆ ಗುರುತುಗಳು ನಮ್ಮೊಂದಿಗಿವೆ. ಅವರು ಯಾವಾಗಲೂ ಫ್ರಾನ್ಸಿನ ರಾಜಕೀಯ 
ಮುತ್ಸದ್ದಿ, ಮಿಲಿಟರಿಯ ಮುಖ್ಯಸ್ಥ 'ನೆಪೋಲಿಯನ್‌'ನ ಬಹು ಜನಪ್ರಿಯ 
ಉಕ್ತಿಯೊಂದನ್ನು ಉಲ್ಲೇಖಿಸುತ್ತಿದ್ದರು. "The world Suffers a lot not because 
of the violence of bad People, but because of the silence of the road 
people." | | 
ಒಳ್ಳೆಯ ಜನರ ಮೌನವೇ ದೇಶದ, ಪ್ರಪಂಚದ ವಿನಾಶಕ್ಕೆ ಕಾರಣವಾಗುತ್ತದೆ. 
ನಾವು ಮೌನವಾಗಿದ್ದಷ್ಟೂ ದಿನ ಕೆಟ್ಟವರ ದನಿ ಏರುತ್ತಲೇ ಇರುತ್ತದೆ. 
ನೂರಾರುವರ್ಷಗಳ ಈ ಮಾತು ಇಂದಿಗೂ ಎಷ್ಟು ಪ್ರಸ್ತುತವಲ್ಲವೆ! ಒಳ್ಳೆಯವರ 
ದನಿ ಕೇಳಿಸದಷ್ಟು ಕೆಟ್ಟ ಜನಗಳ ಅಬ್ಬರ ಕಿವಿಗಡಚಿಕ್ಕುತ್ತಿದೆ. ನಮಗ್ಕಾಕೆ ಬೇಕು 
ಬೇರೆಯವರ ಉಸಾಬರಿ ಎಂದುಕೊಂಡೇ ನಾವು ಸ್ವಕೇಂದ್ರಿತವಾಗುತ್ತಿದ್ದೇವೆ. ನಾವು 
ನಮ್ಮ ನೆರಳಿಗೇ ಹೆದರಿಕೊಳ್ಳುವ ಜನ, ಇಂಥವರಿಂದ ಏನು ನಿರೀಕ್ಷಿಸಲು ಸಾಧ್ಯ? 
ನೆರಳಿದೆ ಎಂದರರ್ಥ ದೂರದಲ್ಲೆಲ್ಲೋ ಬೆಳಕಿದೆ ಎಂದು. ಬೆಳಕಿನ ಕಿರಣಗಳೆಡೆಗೆ 
ನಡೆಯೋಣ. ಎಲ್ಲರಿಗೂ ಬೆಳಕು ಹಂಚೋಣ, ಮೌಢ್ಯವೆಂಬ ಅಂಧಕಾರದ 
ಕೂಪದಲ್ಲಿ ನರಳುತ್ತಿರುವ ಜನರಿಗೆ ಜ್ಞಾನವೆಂಬ, ವಿಜ್ಞಾನವೆಂಬ ಬೆಳಕು ಹರಿಸುವ 
ಕೆಲಸ ಆಗಬೇಕು. 

ಕಾಡನಕುಪ್ಪಯವರು ಜೀವನದುದ್ದಕ್ಕೂ ಮೌಢ್ಯದ ವಿರುದ್ಧ, ಅಂಧಶ್ರದ್ಧೆಯ 
ವಿರುದ್ಧ, ಕಂದಾಚಾರದ ವಿರುದ್ಧ, ಮಠ ಮಾನ್ಯಗಳ ವಿರುದ್ದ ಹೋರಾಡಿಕೊಂಡೇ 
ಬಂದವರು. ತಾವು.ಷೇಳಿದನ್ನೇ ಆಚರಣೆಗೂ ತರುತ್ತಿದ್ದರು. ಇವರ ಬದುಕು ಬರೆಹ 
ಬೇರೆ ಬೇರೆಯಾಗಿರಲಿಲ್ಲ. ನುಡಿದಂತೆ ನಡೆಯುತ್ತಿದ್ದರು, ಬರೆದಂತೆ ಬದುಕುತ್ತಿದ್ದರು. 


ಇ 

ಎಂದೂ ಆಡಂಬರಕ್ಕೆ ಬೆಲೆಕೊಟ್ಟವರಲ್ಲ, ದುಂದು ವೆಚ್ಚ ಮಾಡಿದವರಲ್ಲ. ಎಲ್ಲವನ್ನೂ 
ವಿಜ್ಞಾನದ ಒರೆಗಲ್ಲಿಗೆ ಹಚ್ಚಿನೋಡುತ್ತಿದ್ದರು. ವೈಜ್ಞಾನಿಕ ಚಿಂತನೆಯನ್ನು 
ಮೈಗೂಡಿಸಿಕೊಂಡಿದ್ದರು. ವೈಚಾರಿಕತೆಯ ಬದುಕು ಬದುಕಿದವರು. 

ಈ ಲೇಖನದಲ್ಲಿ ನಾನು ಕಾಡನಕುಪ್ಪೆಯವರ ಕೆಲವು ಮಗ್ಗುಲುಗಳನ್ನಷ್ಟೇ 
ಕೆದಕಲು ಪ್ರಯತ್ನಪಟ್ಟಿದ್ದೇನೆ. ಎಲ್ಲ ಆಯಾಮಗಳನ್ನು ಒಟ್ಟುಗೂಡಿಸಿದರೆ ಒಂದು 
ಬೃಹತ್‌ ಗ್ರಂಥವೇ ಆದೀತು. ನನ್ನ ಅವರ ೩೬ ವರ್ಷಗಳ ಸುದೀರ್ಪು ಒಡನಾಟದಲ್ಲಿ 
ಎಲ್ಲವನ್ನೂ ಹಂಚಿಕೊಂಡಿದ್ದೇವೆ, ಕಂಡಿದ್ದೇವೆ. ಅವರ ಒಡನಾಟದಲ್ಲಿ 
ಗಳಿಸಿಕೊಂಡಿದ್ದೇ ಅಪಾರ, ಕಳೆದುಕೊಳ್ಳುವಂಥದ್ದೇನಿರಲಿಲ್ಲ. 

ಒಂದು ಮಾತಂತೂ ಸತ್ಯ. ಯಾರೋ ಒಬ್ಬರು ನಮ್ಮಿಂದ ದೂರವಾಗುವುದರಿಂದ 
ಜೀವನ ಕೊನೆಯಾಗುವುದಿಲ್ಲ, ಭೂಮಿ ಸುತ್ತುವುದೂ ನಿಲ್ಲುವುದಿಲ್ಲ. ಹಾಗೆಯೇ 
ಇನ್ನೊಂದು ಮಾತು ಕೂಡ ಅಷ್ಟೇ ಸತ್ಯ. ನಮ್ಮ ಸುತ್ತಮುತ್ತ ಸಾವಿರಾರು ಜನರಿದ್ದರೂ 
ಆ ಒಬ್ಬರ ಸ್ಥಾನವನ್ನು ತುಂಬಲು ಯಾರಿಂದಲೂ ಸಾಧ್ಯವಿಲ್ಲ. ನಮ್ಮ ಮುಂದಿರುವುದು 
ಅವರನ ನಿರ್ಭೀತತನ, ಅವರ ತತ್ವಾದರ್ಶಗಳು. ಕೆಲವಷ್ಟಾದರೂ ತತ್ವಾದರ್ಶಗಳನ್ನು 
ನಾವು ಜೀವನದಲ್ಲಿ ಅಳವಡಿಸಿಕೊಂಡರೆ ನಿಜವಾದ ಶ್ರದ್ಧಾಂಜಲಿಯನ್ನು 
ಅರ್ಪಿಸಿದಂತಾಗುತ್ತದೆ. 


(] 

ಎಂದೂ ಆರದ ಕಿಡಿ 
ಡಿ. ಹೊಸಳ್ಳಿ ಶಿವು 


ನಾನಂದು ಬಾಲಿ (ಇಂಡೋನೇಷ್ಕಾ)ಗೆ ಹೊರಟಿದ್ದೆ. ಗೆಳೆಯ ಎನ್‌. ಶಂಕರ್‌ 
ಕರೆ ಮಾಡಿ 'ಕಾಡನಕುಪ್ಪೆ ಹೋಗ್ಬಿಟ್ರಂತೆ' ಅಂದ. 

ಕಳೆದ ವಾರ ಇದೇ ಶಂಕರ್‌ ಅವರನ್ನು ಕರೆದುಕೊಂಡು ಕಾಡನಕುಪ್ಪೆ ಅವರ 
ಮನೆಗೆ ಹೋಗಿದ್ದೆ. ಶ್ವಾಸಕೋಶಕ್ಕೆ ಸೇರಿಕೊಳ್ಳುತ್ತಿದ್ದಂತಹ ನೀರು ಹೊರ ಹೋಗುವಂತೆ 
ಪೈಪು ಅಳವಡಿಸಲಾಗಿತ್ತು. ಆ ನೀರು ಹೊರ ಹೋದರಷ್ಟೇ ಅವರಿಗೆ ಆಮ್ಲಜನಕ. 
ಅಂತಹ ಸ್ಥಿತಿಯಲ್ಲಿ ಅವರಿದ್ದರು. ನಿದ್ದೆ ಇಲ್ಲದ ಕಣ್ಣುಗಳಿಂದ ನಮ್ಮನ್ನ ನೋಡುತ್ತಾ 
'ಸಾಕು, ಹೋಗ್ಬಿಡ್ಬೇಕು' ಅಂದ್ರು. ಇದಕ್ಕಿಂತಲೂ ಘೋರವಾದ ಸ್ಥಿತಿಯನ್ನು ಎದುರಿಸಿ 
ಸಾವಿನ ಕದ ತಟ್ಟಿ ಬಂದಾಗಲೂ ಇಂತಹ ಮಾತನ್ನು ಅವರೆಂದೂ ಆಡಿರಲಿಲ್ಲ. 
'ಹೋಗೋಕೆ ಸಿದ್ದರಾಗ್ಬಿಟ್ಟಿದ್ದಾರೆ' ಎಂದು ನಾವು ಕಣ್ಣಲ್ಲೇ ಮಾತಾಡಿಕೊಂಡೆವು. 
ಹಾಗೆಯೇ ಆಯಿತು. ' | | 

ಬಾಲಿಯಿಂದ ಬಂದ ಮಾರನೇ ದಿನ ಶಿಕಾಕು (ಶಿವರಾಮು ಕಾಡನಕುಪ್ಪೆ) ಅವರ 
ನೆನಪಿನ ಕಾರ್ಯಕ್ರಮಕ್ಕೆ ಹೋಗಿದ್ದೆ. ಮಗಳು ಡಾ. ಸುಶಿ ಕಾಡನಕುಪ್ಪೆ ಪ್ರಾಸ್ತಾವಿಕ 
ನುಡಿಗಳ್ನಾಡುತ್ತಾ 'ಅಪ್ಪನಿಗೆ ಅವರ ನಡೆ - ನುಡಿಯಲ್ಲಿ ಶಿಸ್ತಿತ್ತು. ಓದು - 
ಬರವಣಿಗೆಯಲ್ಲಿ ಶಿಸ್ತಿತ್ತು. ಊಟದಲ್ಲೂ ಶಿಸ್ತಿತ್ತು. ಅವರ ಆಲೋಚನೆಗಳಲ್ಲೇ 
ಶಿಸ್ತಿತ್ತು' ಎಂದಳು. ನಾವು ನೋಡಿದ್ದ ಶಿಕಾಕು ಅವರ ವ್ಯಕ್ತಿತ್ವವನ್ನು ಇಷ್ಟೇ ಪದಗಳಲ್ಲಿ 
ಸುಶಿ ಅಂದಲ್ಲಿ ಕಟ್ಟಿಕೊಟ್ಟಳು. ಹೌದು, ಅವರ ಬದುಕಲ್ಲೇ ಶಿಸ್ಲಿತ್ತು. ಅವರಲ್ಲಿ 
ಬದ್ಧತೆಯಿತ್ತು. ಆದರ್ಶವಿತ್ತು. ಅವರು ಕಟ್ಟಾ ನಾಸ್ತಿಕರಾಗಿದ್ದರು. 
ಜಾತ್ಕಾತೀತರಾಗಿದ್ದರು. ಮೂಢನಂಬಿಕೆಗಳ ಕಡು ವಿರೋಧಿ ಅವರಾಗಿದ್ದರು. ಅವರು 
ಎಂದೂ ಕಾಲ - ಗಳಿಗೆ ನೋಡಲಿಲ್ಲ. ಶಾಸ್ತ್ರ, ಪೌರೋಹಿತ್ಯ, ನಕ್ಷತ್ರ, ಕುಂಡಲಿಗಳ 
ಹತ್ತಿರ ಸುಳಿಯಲಿಲ್ಲ. ಕಪಟ ಧಾರ್ಮಿಕತೆಯನ್ನು ಅವರೆಂದೂ ಅನುಸರಿಸಲಿಲ್ಲ 
ಎನ್ನುವುದಕ್ಕೆ 'ಗೃಹ ಪ್ರವೇಶ' ಎನ್ನುವ ಸಂಪ್ರದಾಯವನ್ನೇ ಮುರಿದು, ಯಾವುದೇ 

ಶಿವರಾಮು ಕಾಡನಕುಸ್ತೆ. - ಸಂಸ್ಕರಣ ಗ್ರಂಥ 


ಆಚರಣೆಯಿಲ್ಲದೆ ಸರಳವಾಗಿ ಅವರು ಮನೆಗೆ ಹೋದದ್ದೇ ಸಾಕ್ಷಿ. 
ಒಂದಲ್ಲ ಒಂದು ರೀತಿಯಲ್ಲಿ ಪ್ರತಿಯೊಂದು ಹೋರಾಟದಲ್ಲೂ ಅವರು 

ಭಾಗಿಯಾಗಿದ್ದರು. ದಲಿತ ಚಳವಳಿ, ರೈತ ಚಳವಳಿ, ಕನ್ನಡ ಚಳವಳಿ ಎಲ್ಲದರಲ್ಲೂ 
ಗುರುತಿಸಿಕೊಂಡಿದ್ದರು. ವಿಚಾರವಾದಿ ಒಕ್ಕೂಟಕ್ಕೆ ಹಾಗೂ ಬಂಡಾಯ ಸಾಹಿತ್ಯ 
ಸಂಘಟನೆಗೆ ಹೆಗಲು ಕೊಟ್ಟಂತಹ ಸಾರದಿಯೂ ಆಗಿದ್ದರು. ಅವರು 
ತುಳಿತಕ್ಕೊಳಗಾದವರ ಪರ ಸದಾ ಮಿಡಿಯುತ್ತಿದ್ದರು. ಕಲಾವಿದರ ಪರವೂ ಇದ್ದರು. 
ಅವರ ಬದುಕೇ ಒಂದು ಹೋರಾಟದಂತಿತ್ತು. 

ಗೋಕಾಕ್‌ ಚಳವಳಿಯ ಸಂದರ್ಭದಲ್ಲಿ ಶಿಕಾಕು ಅವರ ಪಾತ್ರ ಗುರುತರವಾಗಿತ್ತು. 
ಆ ಚಳವಳಿಯನ್ನು ಹತ್ತಿಕ್ಕಲು ಸರ್ಕಾರ ಮುಂದಾದಾಗ ಅವರು ಗೆಳೆಯ ಎನ್‌. 
ಶಂಕರ್‌ ಮನೆಯನ್ನೇ ಅಡಗುತಾಣ ಮಾಡಿಕೊಂಡು ಕೆಲಸ ಮಾಡಿದ್ದನ್ನು ನೋಡಿದ್ದೇನೆ. 
ತುರ್ತುಸ್ಥಿತಿ ವಿರುದ್ಧ ದನಿಯೆತ್ತಿದ್ದನ್ನು ಕಂಡಿದ್ದೇನೆ. ವಿಶ್ವ ಕನ್ನಡ ಸಮ್ಮೇಳನ 
ವಿರೋಧಿಸಿ ಶಿಕಾಕು ನಮ್ಮೊಡನೆ ಜೈಲಿಗೆ ಬಂದದ್ದಕ್ಕೂ ನಾನು ಸಾಕ್ಷಿಯಾಗಿದ್ದೇನೆ. 

ಅನ್ಯಾಯ, ಭ್ರಷ್ಟಾಚಾರಗಳ ವಿರುದ್ದ ಅವರು ಸಿಡಿಯುತ್ತಿದ್ದರು. ವಿಚಾರ ಎಂದು 
ಬಂದರೆ ಅವರು ಕಡು ನಿಷ್ಮರವಾದಿಯೇ ಆಗುತ್ತಿದ್ದರು. ನ್ಯಾಯಸಮ್ಮತವಲ್ಲದ್ದನ್ನು 
ಕಂಡರೆ ಕೆಂಡಮಂಡಲವಾಗುತ್ತಿದ್ದರು. ತಾವು ನಂಬಿದ್ದ ಆಶಯಗಳಿಗೆ ಅವರೆಂದೂ 
ಮೋಸ ಮಾಡಿಕೊಳ್ಳಲಿಲ್ಲ. ಕೊನೆತನಕ ಅವರು ಯಾರಿಗೂ ಮಸ್ಕ ಹೊಡೆಯಲಿಲ್ಲ. 
ಎಲ್ಲೂ ರಾಜಿಯಾಗಲಿಲ್ಲ. ಹಿಪೊಕ್ರಸಿ ಎಂದರೇನೆಂದು ಅವರಿಗೆ ಗೊತ್ತೇ ಇರಲಿಲ್ಲ! : 
ಆಡಂಬರ ಕಂಡರೆ ಅವರಿಗೆ ಆಗುತ್ತಿರಲಿಲ್ಲ. ನುಡಿದಂತೆ ಸರಳವಾಗಿ ಬದುಕಿದ 
ಅಪರೂಪದ ವ್ಯಕ್ತಿ ಅವರು. 

ಇಷ್ಟೆಲ್ಲದರ ನಡುವೆಯೂ ಶಿಕಾಕು ಅವರೊಳಗೆ ಒಬ್ಬ ತಾಯಿ ಇದ್ದಳು. ಒಂದು 
ಮಗುವೂ ಇತ್ತು. ಅವರಲ್ಲಿ ಹೃದಯ ಶ್ರೀಮಂತಿಕೆ ಇತ್ತು. ಕೆಲವು ವಿಚಾರಗಳಲ್ಲಿ 
ಅವರು ಇನ್ನಿಲ್ಲದಂತೆ ಭಾವುಕರಾಗಿಬಿಡುತ್ತಿದ್ದರು. 

ದಲಿತರ ಬದುಕು ಬವಣೆಗಳನ್ನು ದೇವನೂರ ಮಹಾದೇವ ಅವರಂತೆಯೇ ಶಿವಳ್ಳಿ 
ಕೆಂಪೇಗೌಡರೂ ತಮ್ಮ ಕೃತಿಯಲ್ಲಿ ಕಟ್ಟಿಕೊಟ್ಟಿದ್ದಾರೆ. ಇವರಿಬ್ಬರ ಕತೆಗಳನ್ನು 
ಸಮೀಕರಿಸುವ ಕಾರ್ಯ ಆಗಲೇಬೇಕೆಂದು ದೇವನೂರರಲ್ಲಿ ಹಟವಿಡಿದು ಒಂದು 
ವಿಚಾರ ಸಂಕಿರಣವನ್ನು ಮಂಡ್ಯದಲ್ಲಿ ಏರ್ಪಡಿಸಲು ಶಿಕಾಕು ಕಾರಣಕರ್ತರು. ಹಿಡಿದ 
ಕೆಲಸ ಬಿಡದೆ ಮಾಡುತ್ತಿದ್ದರು ಅನ್ನುವುದಕ್ಕೆ ಇದು ಸಾಕ್ಷಿ. 

ಅವರು ಅಪಾರವಾಗಿ ಓದಿಕೊಂಡಿದ್ದರು. ಚರ್ಚೆಯ ಆಳಕ್ಕೆ ಇಳಿಯುತ್ತಿದ್ದರು. 
ಅತ್ಯುತ್ತಮ ವಿಮರ್ಶಕರಾಗಿದ್ದರು. ಅವರ 'ಸಂವಹನ' ಬಂಡಾಯ ಹುಟ್ಟುವ ಮೊದಲೇ 

ಸಾಹಿತ್ಯದ ಅಡಿಗರನ್ನು ಒಳಗೊಂಡಂತೆ ಕೆಲವರನ್ನು ಅಲ್ಲಿ ಅಟ್ಕಾಕ್‌ ಮಾಡಿದ್ದಾರೆ. 

ಶಿಕಾಕು ಅವರು ಕುವೆಂಪು, ಲೋಹಿಯಾ, ಗಾಂಧಿ, ಟಾಲ್ಸ್‌ಸ್ಟಾಯ್‌, ' ಗಾರ್ಕಿ, 
ಪೆರಿಯಾರ್‌, ಕಾಫ್ಮ ಮುಂತಾದವರ ವಿಚಾರಗಳಿಂದ ಸಾಕಷ್ಟು ಪ್ರಭಾವಿತರಾಗಿದ್ದರು. 
ಅವರು ಪಕ್ಕಾ ಸಮಾಜವಾದಿ. 

ಅವರು ಸೃಜನ ಸಾಹಿತ್ಯಕ್ಕಿಂತ ಸೃಜನೇತರ ಸಾಹಿತ್ಯವನ್ನೇ ನಮಗೆ ಹೆಚ್ಚಾಗಿ 
ನೀಡಿದ್ದಾರೆ. ಎಲ್ಲವೂ ಗುರುತರವಾದ ಕೃತಿಗಳೇ. ಪ್ರತಿಷ್ಠಿತ ವಾರ ಪತ್ರಿಕೆ 'ಸುಧಾ'ದಲ್ಲಿ 
ಅವರು 'ವಿಚಾರ ಲಹರಿ' ಅಂಕಣಕಾರರಾಗಿದ್ದರು. ಆ 'ವಿಚಾರ ಲಹರಿ' ಎರಡು (1) 
ಕೃತಿಗಳಾಗಿ ಲೋಕಾರ್ಪಣೆ ಕಂಡಿವೆ. ಅಲ್ಲದೇ ಸಾಹಿತ್ಕ ಹಾಗೂ ನಾಡಿನ ಹೆಸರಾಂತ 
ಪತ್ರಿಕೆಗಳಲ್ಲೂ ಸಾಕಷ್ಟು ಲೇಖನಗಳನ್ನು ಬರೆದಿದ್ದಾರೆ. 

ಸಾವಿನ ಬಳಿಗೆ ಹೋಗಿ ಬಂದ ಮೇಲೆ 'ಆಸ್ಪತ್ರೆಯಲ್ಲಿ ಐವತ್ತನಾಲ್ಕು ದಿನಗಳು' 
ಎನ್ನುವ ಪುಸ್ತಕ ಬರೆದು ಸಾರಸ್ವತ ಲೋಕಕ್ಕೆ ಅರ್ಪಿಸಿದ್ದಾರೆ. ಅದೊಂದು ವಿಶಿಷ್ಟವಾದ 
ಕೃತಿ. ಆಸ್ಪತ್ರೆಯ ಎಂಬಸಿಯು ವೆಂಟಿಲೇಟರ್‌ನಲ್ಲಿ ಅವರು ಇನ್ನಿಲ್ಲದಂತೆ 
ಅನುಭವಿಸಿದಂತಹ ಘೋರತೆಯನ್ನು ಅಂತಃಕರಣಕ್ಕೆ ತಾಗುವಂತೆ, ಮನ ಮಿಡಿಯು 
ವಂತೆ ಕಟ್ಟಿಕೊಟ್ಟಿದ್ದಾರೆ. ಅವರ ದಿಟ್ಟತನ ಎಂಥದ್ದು ಎಂದು ತಿಳಿಯಬೇಕಾದರೆ ಅದನ್ನು 
ನೀವು ಓದಲೇಬೇಕು. ಪ್ರತಿಯೊಬ್ಬರು ಓದಬೇಕಾದ ಕೃತಿಯದು. 

ಜಾನಪದದಲ್ಲಿ ಶಿಕಾಕು ಅವರಿಗೆ ಇನ್ನಿಲ್ಲದ ಆಸಕ್ತಿ ಇತ್ತು. 'ಜಾನಪದ ಉತ್ಪಷ್ಟ 
ಸಾಹಿತ್ಯ. ಎಲ್ಲ ಸಾಹಿತ್ಯಕ್ಕೂ ಜಾನಪದವೇ ಮೂಲ ಬೇರು' ಅನ್ನುತ್ತಿದ್ದರು. ಜನಪದ 
ಹಾಡು ಕೇಳುವುದರಲ್ಲಿ ಅವರು ತಲ್ಲೀನರಾಗುತ್ತಿದ್ದರು. 'ಯಾತಕ್ಕೆ ಮಳೆ ಹೋದವೋ" 
ಹಾಡನ್ನು ಆಗಾಗ ಗೆಳೆಯ ಬಚ್ಚೇಗೌಡನಿಂದ ಹಾಡಿಸಿ ಸಂಭ್ರಮಿಸುತ್ತಿದ್ದದ್ದೇ ಇದಕ್ಕೆ 
ಪುರಾವೆ. 

ಲಂಕೇಶರ ಪ್ರೀತಿಪಾತ್ರರೂ, ನನ್ನ ನೆಚ್ಚಿನ ಪತ್ರಕರ್ತ ಬರಹಗಾರರೂ ಆದಂತಹ 
ಟಿ.ಕೆ. ತ್ಯಾಗರಾಜ್‌ ಅವರ 'ಭಾವಭಿತ್ತಿಯ ಚಿತ್ರಗಳು' ಕಥಾ ಸಂಕಲನಕ್ಕೆ ಶಿಕಾಕು 
ಅವರು ಮುನ್ನುಡಿ ಬರೆದಿದ್ದಾರೆ. ಅವರು ವಸ್ತುನಿಷ್ಠ ವಿಮರ್ಶಕರೆನ್ನುವುದಕ್ಕೆ ಆ 
ಮುನ್ನುಡಿ ಸಾಕ್ಷಿ, 

ಶಿಕಾಕು ಅವರಿಗಿದ್ದಂತಹ ವಿಸ್ತಾರವಾದ ಅರಿವನ್ನು ನೋಡಿದರೆ ಅವರು ಸಾಹಿತ್ಯ 
ಕ್ಷೇತ್ರಕ್ಕೆ ಕೊಟ್ಟಿರುವ ಕೊಡುಗೆ ಕಡಿಮೆಯೇ. ವರ್ಷಗಟ್ಟಲೆ ಬೆಂಬಿಡದೆ ಕಾಡಿದ ಅವರ 
ಅನಾರೋಗ್ಯ ಅದಕ್ಕೆ ಕಾರಣವಿರಬಹುದು. ಅದೇನೇ ಇರಲಿ, ಕೊಟ್ಟಷ್ಟನ್ನೂ 
ಮೌಲ್ಯಯುತವಾಗೇ ಕೊಟ್ಟಿದ್ದಾರೆ. ಆದರೂ, ಅವರಿಂದ ಬರಬೇಕಾಗಿದ್ದ ಅದೆಷ್ಟೋ 
ಕೃತಿಗಳು ಅವರೊಡನೆಯೇ ಹೊರಟು ಹೋಗಿವೆ. ಇದು ನಮ್ಮ ಸಾಹಿತ್ಯ ಕ್ಷೇತ್ರಕ್ಕೆ 
ಆದಂತಹ ನಷ್ಟ. 


ನನಗಿನ್ನೂ ಚೆನ್ನಾಗಿ ನೆನಪಿದೆ. ಶಿಕಾಕು ಅವರು ಸರಸ್ವತಿಪುರದ ೧೪ನೇ 
ಮೇನ್‌ನಲ್ಲಿ ಇದ್ದರು. ಅಲ್ಲಿಗೆ ಪ್ರೊ. ಪೋಲಂಕಿ ರಾಮಮೂರ್ತಿಯವರು ಬರುತ್ತಾ 
ಇದ್ದರು. ಅಲ್ಲಿ ಸೀತಾಯಣದ ಪರಿವೀಕ್ಷಣೆ ಆಗುತಿತ್ತು. ತಿದ್ದುಪಡಿ, ಬದಲಾವಣೆ 
ಎಲ್ಲವೂ ನಡೆಯುತ್ತಿತ್ತು. ಅದರಲ್ಲಿ ಶಿಕಾಕು ಅವರ ಪಾತ್ರ ಬಹಳಷ್ಟಿತ್ತು. ಇನ್ನೂ 
ಸ್ಪಷ್ಟವಾಗಿ ಹೇಳಬೇಕೆಂದರೆ 'ಸೀತಾಯಣ'ದ ಅರ್ಧ ಭಾಗವನ್ನು ಶಿಕಾಕು ಅವರೇ 
ರೆಡಿ ಮಾಡಿದ್ದು! ಶಿಕಾಕು ಯಾವುದೇ ಪ್ರತಿಫಲಾಪೇಕ್ಟೆ ಇಲ್ಲದೆ ಒಳಿತು ಮಾಡುತ್ತಿದ್ದರು 
ಎನ್ನುವುದಕ್ಕೆ ಇದು ನಾ ಕಂಡ ನಿದರ್ಶನ. 

'ಸಾಹಿತ್ಯ ಶ್ರೀ' ಎನ್ನುವ ಪ್ರಶಸ್ತಿಯನ್ನು ನಿಸಾರ್‌ ಅಹಮದ್‌, ಬರಗೂರು 
ರಾಮಚಂದ್ರಪ್ಪ, ಚಂದ್ರಶೇಖರ ಪಾಟೀಲ್‌, ಬಿ.ಆರ್‌. ಲಕ್ಷ್ಮಣರಾವ್‌, ಎಚ್‌.ಎಸ್‌. 
ವೆಂಕಟೇಶಮೂರ್ತಿ ಮುಂತಾದವರು ಪಡೆದಿದ್ದಾರೆ. ಕನ್ನಡ ರಾಜ್ಯೋತ್ಸವ 
ಸಂದರ್ಭದಲ್ಲಿ ಖಾಸಗಿ ಸಂಸ್ಥೆಯೊಂದು ಕೊಡುತ್ತಿರುವಂತಹ ಪ್ರಶಸ್ತಿಯದು. ಅಂತಹ 
ಒಂದು ಪ್ರಶಸ್ತಿಗೆ ಶಿಕಾಕು ಅವರನ್ನು ಕಳೆದ ಸಾಲಿನಲ್ಲಿ ಆರಿಸಲಾಗಿತ್ತು. ಆ ಪ್ರಶಸ್ತಿ 
ಸ್ವೀಕರಿಸಲು ಶಿಕಾಕು ಒಪ್ಪಿಗೆಯನ್ನೂ ನೀಡಿದ್ದರು. ಆದರೆ, ಕೊನೆಗಳಿಗೆಯಲ್ಲಿ ಅದನ್ನು 
ಶಿಫಾರಸ್ಸು ಮಾಡಿದ್ದಂತಹ ಗೆಳೆಯ ಆರ್‌.ಜಿ. ಹಳ್ಳಿ ನಾಗರಾಜ ಅವರಿಗೆ ಕರೆ ಮಾಡಿ, 
ಭಾಗರಾಹ್‌ ಆ ಪ್ರಶಸ್ತಿಯ ಹಿಂದೆ ರಿಯಲ್‌ ಎಸ್ಟೇಟ್‌ ಉದ್ಯಮಿಗಳ ಕೈಗಳಿವೆ. ಆ 
ಕೈಗಳು ನನಗೆ ಪ್ರಾಮಾಣಿಕ ಅನ್ನಿಸೋಲ್ಲ. ಹಾಗಾಗಿ, ಅಂತಹ ಪ್ರಶಸ್ತಿ ನನಗೆ ಬೇಡ' 
ಎಂದುಬಿಟ್ಟಿದ್ದರು ಶಿಕಾಕು. ಈ ಕರೆ ಬಂದಾಗ ಆರ್‌.ಜಿ. ಹಳ್ಳಿ ಜೊತೆಗೆ ನಾನೇ 
ಇದ್ದೆ. ಅವರೆಷ್ಟು ಸೂಕ್ಸ್ಮಮತಿ ಅನ್ನೊದ್ಕೆ ಇದೇ ಒಂದು ದೃಷ್ಟಾಂತ. 

ಅದು ಎಪ್ಪತ್ತರ ದಶಕ. ನಾನು ಹಳ್ಳಿಯಿಂದ ಒಂದು ಕಾಲೇಜೊಂದಕ್ಕೆ ಸೇರಿದ್ದೆ. 
ನನಗಾಗ ಮೈಸೂರು ನವನವೀನವಾಗಿತ್ತು. ಆ ಸಂದರ್ಭದಲ್ಲಿ ವಿಚಾರಗಳನ್ನು 
ಡಿಫರೆಂಟಾಗಿ ಚರ್ಚಿಸುತ್ತಿದ್ದಂತಹ ಗುಂಪು ನನ್ನ ಕಣ್ಣಿಗೆ ಬಿತ್ತು. ಅವರನ್ನೆಲ್ಲ ನಾನಾಗ 
ಆಗಂತುಕರಂತೆ ನೋಡುತ್ತಿದ್ದೆ. ನನ್ನೊಳಗಿನ ಭಾವಗಳಿಗೆ ಅವರು ವಿಚಾರದ ಆಯಾಮ 
ತೊಡಿಸುತ್ತಿದ್ದಾರೆ ಅನ್ನಿಸಿತು. ಕೆ. ರಾಮದಾಸ್‌, ಎ. ರಾಮಲಿಂಗಂ, ಪ. ಮಲ್ಲೇಶ್‌, 
ದೇವನೂರ ಮಹಾದೇವ, ಅಆಇಈ ಗೋವಿಂದಯ್ಯ, ಹೊರೆಯಾಲ ದೊರೆಸ್ವಾಮಿ, 
ಎನ್‌. ಬೋರಲಿಂಗಯ್ಯ, ಇದೇ ಕಾಡನಕುಪ್ಪೆ..... ಹೀಗೆ ಒಂದು ದಂಡೇ ಅಲ್ಲಿತ್ತು. 
ಎಲ್ಲರಿಗೂ ಮಾಸ್ಟರಂತಿದ್ದ ಪ್ರೊ. ಭಟ ಸಷ ಅಲ್ಲಿದ್ದರು. ಅದು 
ವಿಚಾರವಾದಿಗಳ ಒಕ್ಕೂಟ. 

ಆ ದಿನಗಳಲ್ಲೇ ನನಗೊಂದು ಕರಪತ್ರ ಸಿಕ್ತು. ಶಾಸ್ತ್ರ, ಮಂತ್ರ, 
ಪೌರೋಹಿತ್ಯವನ್ನೆಲ್ಲ ಧಿಕ್ಕರಿಸಿ ಸರಳವಾಗಿ ಅಂತರಜಾತಿ ವಿವಾಹ ಆಗುತ್ತಿರುವುದರ 
ಸಂದೇಶವನ್ನು ಹೊತ್ತಂತಹ ಕರಪತ್ರವದು. ಅದೇ ಶಿಕಾಕು ಅವರ ಮದುವೆ ಆಮಂತ್ರಣ. 


ಯಯ 

ಅದಾದ ಎಷ್ಟೋ ದಿನಗಳ ನಂತರ ಶಿಕಾಕು ಅವರ ಒಡನಾಟ ನನಗಾಯಿತು. ಶಿಕಾಕು 
ಅಪ್ಪಟ ಸ್ನೇಹಜೀವಿ ಅನ್ನುವುದಕ್ಕೆ ಆ ನಮ್ಮ ಒಡನಾಟವೇ ಸಾಕ್ಸಿ. 

ಶಿಕಾಕು ಅವರಲ್ಲಿದ್ದ ವಿಚಾರಗಳು ಯಾವತ್ತೂ ಯೌವನ ಕಳೆದುಕೊಳ್ಳಲಿಲ್ಲ. 
ಅವರು ತಮ್ಮ ವಿಚಾರಗಳನ್ನು ಗುಂಡು ಹೊಡೆದಂತೆ ಮುಟ್ಟಿಸುತ್ತಿದ್ದರು. 
ಆಷಾಢಭೂತಿಗಳಿಗೆ ಛೀಮಾರಿ ಹಾಕುತ್ತಿದ್ದರು. ಅವರ ಸೋಗಲಾಡಿತನಗಳನ್ನು ಹರಾಜು 
ಹಾಕುತ್ತಿದ್ದರು. ದೇವರ ಅಸ್ತಿತ್ವದ ಹಿಂದಿರುವ ಕಪಟತೆಯನ್ನು, ಕೃತ್ರಿಮತೆಯನ್ನು 
ಎಳೆ ಎಳೆಯಾಗಿ ಬಿಡಿಸಿ ಮನ ಮುಟ್ಟಿಸುತ್ತಿದ್ದರು. 

ಗುಂಡು ಹೊಡೆದಂತೆ ಮಾತಾಡುತಿದ್ದ ಶಿಕಾಕು ಅವರು ಗುಂಡು ಹಾಕಲೆಂದು 
ಜಯಲಕ್ಷ್ಮಿ ಪುರಂನಲ್ಲಿದ್ದ ನನ್ನ ರೂಮಿಗೆ ಆಗಾಗ ಬರುತ್ತಿದ್ದರು. ಕೆ.ಎಸ್‌. ಭಗವಾನ್‌, 
ಶಿಕಾಕು, ಗೆಳೆಯರಾದ ಎನ್‌. ಶಂಕರ್‌, ನಟೇಶ್‌ ದೊಡ್ಡಟ್ಟಿ.... ಅಲ್ಲಿ ಆಗಾಗ 
ಸೇರುತ್ತಿದ್ದೆವು. ತಾತ್ವಿಕ ಭಿನ್ನಾಭಿಪ್ರಾಯಗಳ ನಡುವೆಯೂ ಭಗವಾನ್‌ ಹಾಗೂ ಶಿಕಾಕು 
ಆಗ ಅನ್ಕೋನ್ಯವಾಗಿದ್ದರು. ಅಲ್ಲಿ ಅನೇಕ ವಿಚಾರಗಳನ್ನು ಚರ್ಚಿಸುತ್ತಿದ್ದರು. ಶಿಕಾಕು 
ಅವರು ಇಚ್ಚಿಸಿದ ಸರ್ಕಾರ ಬಂದಾಗಲೂ ಅವರು ಆ ಸರ್ಕಾರದ ಪರವಿರದೇ ಸದಾ 
ವಿರೋಧ ಪಕ್ಷದ ಪ್ರತಿನಿಧಿಯಂತೆಯೇ ಇರುತ್ತಿದ್ದರು. ಅದೇ ಶಿಕಾಕು ಅವರ ವಿಶೇಷ. 

ಅವರ ಮಗ ನೇಸರ ಹುಟ್ಟಿದ ಸಂದರ್ಭವದು. ಆ ಒಂದು ದಿನ ನನ್ನನ್ನು 
ಶಿಕಾಕು ಅವರು ಬಾರೊಂದಕ್ಕೆ ಕರೆದೊಯ್ದು ಗುಂಡು ಹಾಕುತ್ತಲೇ ನೇಸರನ ಹುಟ್ಟನ್ನು 
ಇನ್ನಿಲ್ಲದಂತೆ ಸಂಭ್ರಮಿಸಿಬಿಟ್ಟರು. ಅದು ಇನ್ನೂ ನನ್ನ ಕಣ್ಣಿಗೆ ಕಟ್ಟಿದಂತಿದೆ. 

ಶಿಕಾಕು ಅವರಿಗೆ ಅನೇಕ ವಿಚಾರಗಳಲ್ಲಿ ಆಸಕ್ತಿ ಇತ್ತು. ಭೌಗೋಳಿಕ ಜ್ಞಾನ 
ಅವರಲ್ಲಿ ಸಾಕಷ್ಟಿತ್ತು. ಅವರು ಪರಿಸರ ಪ್ರೇಮಿಯಾಗಿದ್ರು. ನಮ್ಮ ಜೀವನದ 
ಅವಿಭಾಜ್ಯ ಅಂಗವಾದ ಲೈಂಗಿಕತೆ ಬಗ್ಗೆ ನಮ್ಮೊಡನೆ ಚರ್ಚಿಸುತ್ತಿದ್ದರು. ಮುಕ್ತ 
ಲೈಂಗಿಕತೆ ಬಗ್ಗೆ ಅವರು ಅವರದೇ ಆದ ನಿಲುವು ಹೊಂದಿದ್ದರು. ಅಲ್ಲದೇ, ಪ್ರಾಣಿ 
ಪಕ್ಷಿಗಳ ಜೀವನ ಹಾಗೂ ಅವುಗಳ ವೈವಿಧ್ಯಮಯ ಲೈಂಗಿಕತೆ ಬಗ್ಗೆ ತಿಳಿಸುತ್ತಲೇ 
ಪ್ರಕೃತಿಯ ವಿಸ್ಮಯವನ್ನು ವರ್ಣಿಸುತ್ತಿದ್ದರು. | 

ಅವರು ಸಿಗರೇಟು ಸೇದುತ್ತಿರಲಿಲ್ಲ. ಕುಡಿಯುವುದನ್ನೂ ಸಹ ಸುಮಾರು ವರ್ಷಗಳ 
ಹಿಂದೆಯೇ ತ್ಯಜಿಸಿಬಿಟ್ಟರು. ನನಗೆ ತಿಳಿದಂತೆ ಅವರು ಮತ್ತೆಂದು ಕುಡಿಯಲಿಲ್ಲ. 
ಅವರಲ್ಲಿದ್ದ ಗಟ್ಟಿತನಕ್ಕೆ ಇದು ಸಾಕ್ಸಿ. 

ಒಂದಲ್ಲ ಒಂದು ವಿಚಾರಕ್ಕೆ ಪರಿಚಯದ ಎಲ್ಲರೊಂದಿಗೂ ಶಿಕಾಕು ವಾಗ್ವಾದ 
ಮಾಡಿರುವುದನ್ನು ನೋಡಿದ್ದೇನೆ. ದೇಜಗೌ, ಹಾ.ಮಾ.ನಾಯಕ, ಸಿಪಿಕೆ, ಯು.ಆರ್‌. 
ಅನಂತಮೂರ್ತಿ, ಕೆ.ರಾಮದಾಸ್‌, ಪ.ಮಲ್ಲೇಶ್‌, ಕೆ.ಎಸ್‌. ಭಗವಾನ್‌..... ಇಂತಹ 
ಎಲ್ಲರೊಂದಿಗೂ ವಾಗ್ಕುದ್ದ ಮಾಡಿದ್ದಾರೆ. ಆದರೆ, ಅವರು ಮೇಷ್ಟ್ರು ರಾಗೌ ಬಗ್ಗೆ 
ಶಿವರಾಮು ಕಾಡನಹುಸೆ - ಸಂಸ್ಕರಣ ಗ್ರಂಥ 


J 


ಅವರೆಂದೂ ಅಪಸ್ವರ ಎತ್ತಲಿಲ್ಲ. ಎಲೆಮರೆಕಾಯಿಯಂತಿರುವ ಸೌಮ್ಯರೂಪಿ 
ಕ್ಕಾತನಹಳ್ಳಿ ರಾಮಣ್ಣ ಹಾಗೂ ಶಿಕಾಕು ತುಂಬಾ ಆಪ್ತವಾಗಿದ್ದರು. ಇದೇ 
ರಾಮಣ್ಣನವರ ಬಗ್ಗೆಯೂ ಅವರು ಟೀಕೆ ಮಾಡಿದ್ದನ್ನು ನಾನು ಕಂಡಿಲ್ಲ. ಇವರಿಬ್ಬರ 
ಬಗ್ಗೆ ಅವರಿಗಿದ್ದ ಪ್ರೀತಿ ಎಂಥದ್ದು ಎಂದು ಶಿಕಾಕು ಅವರೇ ಹೇಳಿ ಹೋಗಬೇಕಾಗಿತ್ತು. 
ಕುವೆಂಪು ಅವರ ಬಗ್ಗೆ ಶಿಕಾಕು ಅವರಿಗೆ ಅಪಾರವಾದ ಪ್ರೀತಿ ಇತ್ತು. 'ಕುವೆಂಪು 
ಕನ್ನಡದ ಅರ್ಧ ಶಕ್ತಿ. ಅದೊಂದು ಮೇರು ಪರ್ವತ' ಎನ್ನುತ್ತಿದ್ದರು. ಇಷ್ಟಾದರೂ 
ಕುವೆಂಪು ಅವರನ್ನು ಅವರು ಎಂದಿಗೂ ಕುರುಡಾಗಿ ಅನುಸರಿಸಲಿಲ್ಲ. 
ಅದೆಲ್ಲಿತ್ತೋ ಕ್ಕಾನ್ಸರ್‌ ಎಂಬ ಆ ಶನಿ. ಇಂತಹ ಶಿಕಾಕು ಅವರನ್ನು ಬೆಂಬಿಡದ 
ಭೂತದಂತೆ ಕಾಡಿಬಿಟ್ಟಿತು. ಅವರ ಇಡೀ ದೇಹವನ್ನು ಹಿಂಡಿ ಹಿಪ್ಪೆ ಮಾಡಿತು. ಅವರು 
ಆಸ್ಪತ್ರೆ ಸೇರುವುದು ಬರುವುದು ಆಗ ಮಾಮೂಲಾಗಿ ಹೋಗಿತ್ತು. ಸುಮಾರು ಐದು 
ವರ್ಷಗಳ ಹಿಂದೆ ಎಂದುಕೊಳ್ಳುವೆ, 'ಶಿಕಾಕು ಬದುಕೋಕೆ ಸಾಧ್ಯವೇ ಇಲ್ಲ!' ಅಂತ 
ತೀರ್ಮಾನಿಸೇ ಬಿಟ್ಟಿದ್ದೆವು. ಅದೆಂಥಾ ಇಚ್ಛಾಶಕ್ತಿಯೋ ನಾ ಕಾಣೆ. ಸಾವಿನ ಕದತಟ್ಟಿಯೂ 
ಜಯಿಸಿಬಿಟ್ಟರು. ಆ ಅವರ ದಿವ್ಯ ದಿಟ್ಟತೆಗೆ ಇಲ್ಲೊಂದು ಸೆಲ್ಯೂಟ್‌ ಹೇಳಲೇಬೇಕು. 
ಆ ವೇಳೆಯಲ್ಲಿ ಗೆಳೆಯ ಎನ್‌. ಶಂಕರ್‌ ಅವರನ್ನು ಕರೆದುಕೊಂಡು ಶಿಕಾಕು 
ಅವರ ಮನೆಗೆ ಹೋಗಿದ್ದೆ. ಅವರ ದೇಹ ತುಂಬಾ ಕೃಶವಾಗಿ ಹೋಗಿತ್ತು. 
ಒಂದರ್ಥದಲ್ಲಿ ಅದು ಅಸ್ಥಿಪಂಜರವೇ ಆಗಿತ್ತು. ಅಂತಹ ದೇಹದ ಎದೆಗೂಡು 
ಕೊರೆದು ಅಲ್ಲಿಗೊಂದು ಪೈಪು ಸಿಕ್ಕಿಸಿದ್ರು. ಅದರ ಮುಖಾಂತರ ಆಗವರು ದ್ರವ 
ಆಹಾರ ಸೇವಿಸುತ್ತಿದ್ದರು. ಅದನ್ನು ನೋಡಿ ನಮ್ಮ ಕಣ್ಣು ನೀರಾದವು. 
ಆಗವರು ದೈಹಿಕವಾಗಿ ತುಂಬಾ ಚೇತರಿಸಿಕೊಳ್ಳಬೇಕಾಗಿತ್ತು. ಅದನ್ನು ಗ್ರಹಿಸಿದ 
ನಾವು 'ಸಾರ್‌, ಸುಸ್ತಾಗುತ್ತೆ, ಮಾತಾಡ್ಬೇಡಿ' ಎಂದೆವು. ಆದರೆ, ಆ ಅಸ್ತಿಪಂಜರ 
ನಮ್ಮ ಮಾತನ್ನು ಕೇಳಲಿಲ್ಲ. ಅಷ್ಟೇ ಅಲ್ಲ, ಅಂದು ಅವರಾಡಿದಂತಹ ಆ ಮಾತುಗಳಿಗೆ 
ಸುಸ್ತಿನ ಸೋಂಕಿರಲಿಲ್ಲ. ಯೌವನ ಆರಿರಲಿಲ್ಲ. ಹಿಂದೆ ಹೇಗಿತ್ತೋ ಹಾಗೇ ಇತ್ತು ಆ 
ಕ್ರಾಂತಿಕಾರಕ ಜ್ವಾಲೆ. ಆ ಸ್ಥಿತಿಯಲ್ಲೂ ಅವರಿಗಿದ್ದಂತಹ ಆ ಬದ್ಧತೆಯನ್ನು ಕಂಡು 
ನಾನಂದೇ ತೀರ್ಮಾನಿಸಿದೆ. 'ಅದು ಎಂದಿಗೂ ಆರದ ಕಿಡಿ' ಎಂದು. 


ಶಿಕಾಕು ಅವರನ್ನು ನೋಡಲೆಂದು ನಾನು, ಶಂಕರ್‌, ಬಸವರಾಜು ಆಗಾಗ 
ಹೋಗುತ್ತಿದ್ದೆವು. ಗೆಳೆಯ ಆರ್‌.ಜಿ. ಹಳ್ಳಿ ನಾಗರಾಜ್‌ ಮೈಸೂರಿಗೆ ಬಂದಾಗ ಶಿಕಾಕು 
ಅವರನ್ನು ಕಂಡು ಮಾತಾಡಿಸಿಕೊಂಡು ಹೋಗುವ ಸಂಪ್ರದಾಯ ಇಟ್ಕೊಂಡಿದ್ದರು. 
ಅವರೂ ಎರಡು ಸಾರಿ ನನ್ನೊಡನೆ ಬಂದಿದ್ದರು. ಶಿಕಾಕು ಅವರಿಗೆ ಆತ್ಮೀಯರಾಗಿದ್ದ 
ಬಿ.ಎನ್‌. ಶ್ರೀರಾಮ ಅವರೂ ಆಗಾಗ ಅವರ ಮನೆಗೆ ಬರುತ್ತಿದ್ದರು. ಆ ವೇಳೆಯಲ್ಲಿ 


ವಿಳಾಸ ಪಡೆದು ಜೇಬರ್‌ (ಜಿ.ಬಿ.ರಂಗಸ್ವಾಮಿ) ಸಹ ಶಿಕಾಕು ಅವರನ್ನು ಕಂಡು 
ಬಂದಿದ್ದರು. ನಮಗೆ ಆತ್ಮೀಯರಾಗಿದ್ದ ಇದೇ ಜೇಬರ್‌ ಒಬ್ಬ ಪೊಲೀಸ್‌ 
ಅಧಿಕಾರಿಯಾಗಿ ಇದೇ ಶಿಕಾಕು ಹಾಗೂ ಶ್ರೀರಾಮ ಅವರನ್ನೂ ಒಳಗೊಂಡಂತೆ 'ವಿಶ್ವ 
ಕನ್ನಡ ಸಮ್ಮೇಳನ ವಿರೋಧಿ ಒಕ್ಕೂಟ'ದ ನಮ್ಮನ್ನೆಲ್ಲ ಆತ್ಮೀಯವಾಗಿ ಬಂದಿಸಿ 
ಜೈಲಿಗೆ ಕಳಿಸುವ ಕರ್ತವ್ಯವನ್ನು ಮಾಡಿದ್ದರು. 

ದ್ರವ ಆಹಾರದಿಂದ ಮಾಮೂಲು ಆಹಾರಕ್ಕೆ ಬಂದ ಮೇಲೆ ಅವರ ದೇಹದಲ್ಲಿ 
ಚೇತರಿಕೆ ಕಾಣತೊಡಗಿತು. ಖಾರದ ಪದಾರ್ಥ ಸೇವಿಸುವುದಕ್ಕೆ ಅವರಿಗೆ ಆಗುತ್ತಿರಲಿಲ್ಲ. 
ಆ ಎಲ್ಲಾ ಚಿಕಿತ್ಸೆಗಳಿಂದ ಅವರ ಬಾಯಿ ಅತಿ ಸೂಕ್ಷ್ಮವಾಗಿ ಹೋಗಿತ್ತು. ಬರೀ ಸಪ್ಪೆ 
ಆಹಾರ ತಿಂದೇ ಅವರು ಚೇತರಿಸಿಕೊಂಡರು. ಈ ನಡುವೆ ಮತ್ತೊಮ್ಮೆ ಆಸ್ಪತ್ರೆಗೆ 
ಹೋಗಿ ಕ್ಯಾನ್ಸರ್‌ ಗೆಡ್ಡೆ ತೆಗಿಸ್ಕೊಂಡು ಬಂದ್ರು. ಆ ನಂತರ ಲವಲವಿಕೆಯಿಂದ ಇದ್ರು. 
ನಾವು ಹೋದಾಗೆಲ್ಲ ನಮ್ಮ ಜೊತೆ ಚರ್ಚಿಸುತ್ತಿದ್ದರು. ಅವರು ಆಸಕ್ತಿ ಗುಂದಿದ್ದನ್ನು 
ನಾನು ನೋಡಲೇ ಇಲ್ಲ. ಅಂತಹ ಚೇತನ ಅದು. 

ಇಲ್ಲೊಂದು ವಿಚಾರವನ್ನು ಹೇಳಲೇಬೇಕು. ಅಂತಹ ತೀವ್ರವಾದ ಸ್ಥಿತಿಯಲ್ಲೂ 
ಹಟ ಬಿಡದೆ 'ಆಸ್ಪತ್ರೆಯಲ್ಲಿ ಐವತ್ತನಾಲ್ಕು ದಿನಗಳು' ಎನ್ನುವ ಪುಸ್ತಕ ಬರೆದರು. ಆ 
ದಿನಗಳಲ್ಲೇ ವಾರಕ್ಕೊಂದು ವಿಷಯ ಕುರಿತು ಮಾತನಾಡುವುದಕ್ಕೆ ಶುರುಮಾಡಿದ್ರು. 
ಅವರ ಆ ಮಾತುಗಳನ್ನು ಅವರ ಮಗ ನೇಸರ ಕಾಡನಕುಪ್ಪೆ Youtube upload 
ಮಾಡಿದ್ದಾರೆ. ಗಂಟಲಿನ ತೊಂದರೆಯನ್ನೂ ಲೆಕ್ಕಿಸದೆ ಅವರು ಮಾತನಾಡಿದ್ದಾರೆ. 
ಅವುಗಳನ್ನು ಕೇಳುವ ಆಸಕ್ತಿ ನಿಮಗಿದ್ದರೆ ೪ಂಟtಟೀಗೆ ಹೋಗಿ ಟೈಪಿಸಿದರೆ ಅವರ 
ಮಾತುಗಳು ನಿಮಗೆ ಲಭ್ಯವಾಗುತ್ತವೆ. ಇದಲ್ಲದೇ, ಅದೇ ದಿನಗಳಲ್ಲಿ 'ಸುಧಾ'ದಲ್ಲಿ 
'ವಿಚಾರ ಲಹರಿ' ಅಂಕಣವನ್ನು ಮತ್ತೆ ಬರೆಯುವುದಕ್ಕೂ ಶುರುಮಾಡಿದ್ದರು. ಸಾವಿನ 
ಅಂಚಿನಲ್ಲೂ ಸಾರ್ಥಕತೆ ಮೆರೆಯುವುದು ಅಂದ್ರೆ ಇದೇ ಇರಬೇಕು! ಅದೇ ಕಾಡನಕುಪ್ಪ 
ಅವರ ಹಿರಿತನ. 


ಕೊನೆಯಲ್ಲೂ ಸಹ ಆಸ್ಪತ್ರೆಯಲ್ಲೇ ತಿಂಗಳು ಕಳೆದು, ಮನೆಗೆ ಬಂದ್ರು. ಬೆರಳಿನ 
ತುದಿಯಲ್ಲೇ ನಿಂತಿದ್ದ ಜವರಾಯನಿಗೆ ದೇಹ ಒಪ್ಪಸಿ ಸುದ್ದಿಯಾದರು. ನಾನು 
ಇಂಡೋನೇಷ್ಯಾದಿಂದ ಬಂದ ಮೇಲೆ ಅಪ್ಪ (ಶಿಕಾಕು)ನ ಕುರಿತು ಮಗಳು ಡಾ. ಸುಶಿ 
ಕಾಡನಕುಪ್ಪೆ 'ಆಂದೋಲನ'ದಲ್ಲಿ ಬರೆದಿದ್ದ ಮೂರೂ ಕಂತುಗಳನ್ನು ಓದಿದ ಮೇಲೆ, 
ಆಕೆಯಲ್ಲಿದ್ದ ವಿಸ್ತಾರವಾದ ಅರಿವು ಕಂಡು 'ಕಾಡನಕುಪ್ಪೆ' ಸತ್ತಿಲ್ಲ. ಅವರಿಗೆ ಸಾವಿಲ್ಲ!' 
ಅನ್ನಿಸಿತು. 


ಪ್ರೀತಿಯ ಮೇಷ್ಟಿಗೆ ಬೌದ್ದಿಕ ಸಾವಿಲ್ಲ! 
ಆ) ಲ ೧ 
ಜಿ.ಆರ್‌. ಸತ್ಯಲಿಂಗರಾಜು 


'ಮಾನವತಾವಾದಿ, ವ್ಯಕ್ತಿಯಲ್ಲ; ಪ್ರೇರಕ ಶಕ್ತಿ' ಎಂಬುದನ್ನು ಯಾರಾದರಿಗೆ 
ನಾನು ಅನ್ವಯಿಸುತ್ತೇನೆ ಎಂದರೆ ಅದಕ್ಕೆ ಮೊದಲಾಗುವವರು ಪ್ರೊ. ಶಿವರಾಮು 
ಕಾಡನಕುಪ್ಪೆ. ' 

ಹಳ್ಳಿಯಿಂದ ಬಂದು ಮೈಸೂರಿನ ವಿದ್ಯಾವರ್ಧಕ ಕಾಲೇಜಿಗೆ ಪಿಯುಸಿಗೆ ನಾನು 
ಸೇರಿದ್ದೆ. ಇಂಗ್ಲಿಷಿನಲ್ಲೇ ಪಾಠಗಳನ್ನು ಮಾಡುತ್ತಿದ್ದುದು ಕನ್ನಡ ಮಾಧ್ಯಮದಿಂದ ಬಂದ 
ನನ್ನಂಥವರಿಗೆ ಅರ್ಥವಾಗುತ್ತಿರಲಿಲ್ಲ ಎಂಬುದು ಒಂದೆಡೆಯಾದರೆ, ಚರ್ಚಾಗೋಷ್ಠಿ 
ಗಳಲ್ಲಿ ಸಮಾಜವಾದ, ಶಾಂತವೇರಿ ಗೋಪಾಲಗೌಡ, ರಾಮಮನೋಹರ ಲೋಹಿಯಾ 
ಎಂಬಿತ್ಕಾದಿ ಬಗ್ಗೆ ಪರ ವಿರೋಧ ಚರ್ಚೆಗಳಾಗುತ್ತಿದ್ದದ್ದು ಮತ್ತೊಂದೆಡೆ ಇತ್ತು. 
ನನಗಂತೂ ಅವರ ಹೆಸರುಗಳೂ ಗೊತ್ತಿರಲಿಲ್ಲ. ಸಮಾಜವಾದವೆಂಬುದಿದೆ ಎಂಬುದರ 
ಸುಳಿವೂ ಇರಲಿಲ್ಲ. ಆದರೆ, ತಿಂಗಳುಗಳುರುಳಿದಂತೆ ಸಮಾಜವಾದದ ಸಾರವನ್ನು 
ಮೆತ್ತುತ್ತಾ ಬಂದಿದ್ದು ಕನ್ನಡ ಉಪನ್ಮಾಸಕರಾಗಿದ್ದ ಕುರುಚಲು ಗಡ್ಡದ ಶಿವರಾಮು 
ಕಾಡನಕುಪ್ಪೆ. | | 

ತರಗತಿಯಲ್ಲಿ ಪಾಠ ಮಾಡುವಾಗ ಬೋರ್ಡ್‌ ಬಳಿ ನಿಲ್ಲದೇ, ವಿದ್ಯಾರ್ಥಿಗಳು 
ಕೂತಿರುತ್ತಿದ್ದ ಡೆಸ್ಕ್‌ ಬಳಿಯೇ ನಿಂತು, ಕ್ಲಾಸ್‌ ರೂಮಿನ ಸುತ್ತಾ ಓಡಾಡಿಕೊಂಡೇ 
ಪಾಠ ಮಾಡುತ್ತಿದ್ದುದು, ನಿರರ್ಗಳವಾಗಿ ವಿಚಾರವನ್ನೇಳುತ್ತಿದ್ದ ವೈಖರಿ 
ಮರೆಯುವಂಥದ್ದಲ್ಲ. ಹಾಗೆಯೇ, ಪಾಠಕ್ಕೆಂದೂ ಕೈಕೊಡದಿದ್ದರೂ, ಅದರ ಜತೆಯಲ್ಲೇ 
ಸಮಾಜಮುಖಿ ಸಂಗತಿಗಳನ್ನು ಹೇಳುತ್ತಿದ್ದುದು, ಅದರಲ್ಲಿ ಇಷ್ಟವಿಲ್ಲದವರಿಗೂ 
ಮನಸೆಳೆಯುತ್ತಿತ್ತು, ಒಮ್ಮೊಮ್ಮೆಯಂತೂ ಇವತ್ತು ಕ್ಲಾಸ್‌ ಬೇಡ ಬನ್ನಿ ಕಾಫಿಗೋಗೋಣ 
ಎಂದು ವಿದ್ಮಾರ್ಥಿಗಳನ್ನೆಲ್ಲ ಪಕ್ಕದ ಕ್ಕಾಂಟೀನ್‌ಗೆ ಕರೆದೊಯ್ದುಬಿಡುತ್ತಿದ್ದರು. ಜತೆಯಲ್ಲಿ 
ಆಂಗ್ಲ ತರಗತಿ ತೆಗೆದುಕೊಳ್ಳುತ್ತಿದ್ದ ವತ್ಸಲಾ ಮೇಡಂ, ಹಿಂದಿ ಉಪನ್ಮಾಸಕ ಪ್ರೊ. 
ಜಿ. ಚಂದ್ರಶೇಖರ್‌ ಇರುತ್ತಿದ್ರು. ಕಾಫಿ ಜತೆಗೆ ಒಮ್ಮೊಮ್ಮೆ ದೋಸೆ, ಚಕ್ಕುಲಿ ಮುರುಕು 


ವರಾಮು  ಶಾಡನಹುಷ್ಟೆ. - ಸಂಸ್ಕರಣ ರ್ರ೦ಥ 


ಸಸಯ 


ಇತ್ಯಾದಿಯನ್ನೆಲ್ಲ ಕೊಡಿಸುತ್ತಿದ್ದ ಅಪರೂಪದ ಮೇಷ್ಟಾಗಿದ್ದರು ಕಾಡನಕುಪ್ಪೆ. ಇವರ 
ಕ್ಲಾಸ್‌ ಮಿಸ್‌ ಮಾಡಿಕೊಳ್ಳುತ್ತಿದ್ದವರು ತೀರಾ ಕಮ್ಮಿ.. ಹಾರ ಬದಲಿಸಿಕೊಳ್ಳು 
ವಷ್ಟರಿಂದಲೇ ಅವರು ಪ್ರೇಮ ವಿವಾಹವಾಗಿದ್ದನ್ನು ಹೇಳಿಕೊಳ್ಳುತ್ತಿದ್ದೂ ನಮ್ಮಲ್ಲಿ 
ಅಚ್ಚರಿ, ಕೌತುಕ, ಅಬ್ಬಬ್ಬಾ ಎನಿಸುವಂತೆಯೂ ಮಾಡಿತ್ತು. ಅವರ ವಿಚಾರಧಾರೆ, 
ಸಮಾಜವಾದ, ಕನ್ನಡ ಪರ ಹೋರಾಟಗಳು, ಬಂಡಾಯ ಸಾಹಿತ್ಯ, ವಿಮರ್ಶಾ 
ಲೇಖನಗಳು, ಅದಕ್ಕೂ ಮಿಗಿಲಾಗಿ ಅವರಿಗಿದ್ದ ಜೀವನೋತ್ಸಾಹ ನಿಜಕ್ಕೂ ಅವರೊಬ್ಬ 
ನಡೆದಾಡುವ ಗ್ರಂಥವೆನಿಸುತ್ತಿದ್ದದ್ದು ಮಾತ್ರವಲ್ಲ, ನನ್ನಂಥವನಿಗೆ ಹೀರೋ ಕೂಡ 
ಆಗಿದ್ದರಿಂದ, ಅವರನ್ನು ಅನುಸರಿಸಿ ಗಡ್ಡ ಬಿಡುವುದನ್ನು ರೂಢಿಸಿಕೊಂಡಿದ್ದೆ. 
ಅವರ ಮೆಚ್ಚಿನ ಶಿಷ್ಕನಾಗಿ ಗುರುತಿಸಿಕೊಳ್ಳುವುದಕ್ಕೆ ವಿದ್ಯಾರ್ಥಿಗಳ ನಡುವೆ 
ಪೈಪೋಟಿಯೂ ಇತ್ತು. ಆಗಲೇ ಅಲ್ಪಸ್ವಲ್ಪ ಬರೆಯುವ ಅಭ್ಯಾಸವಿದ್ದರಿಂದ ನನ್ನ 
ಕೆಲವಾರು ಸಣ್ಣ ಕತೆಗಳನ್ನು ಅವರಿಗೆ ಓದಲು ಅಂಜಿಕೊಂಡೇ ಕೊಟ್ಟಿದ್ದೆ. ಆ ರೀತಿ 
ಕೊಡುವಾಗ ಮುಜುಗರವೂ ಇತ್ತು, ಏನಂತಾರೋ, ಚೆನ್ನಾಗಿರಲ್ಲವೇನೋ ಎಂಬ 
ಅಳುಕು. ಅವರೊಡನೆ ಮಾತಾಡುವುದಕ್ಕೆ ಹೆದರಿಕೆ ಕೂಡ ಇತ್ತು. ಆಗಲಿ 
ಓದಿನೋಡುತ್ತೇನೆ ಎಂದು ಅದನ್ನೆಲ್ಲ ತೆಗೆದುಕೊಂಡಿದ್ದ ಅವರು, ಒಂದೆರೆಡು 
ದಿನಗಳಲ್ಲೇ, ತಾವಾಗಿಯೇ ಕರೆದು 'ಮೈದಡವಿ ಪತ್ರಿಕೆಗಳಿಗೆ ಕಳುಹಿಸು, ಪ್ರಕಟಣೆಗೆ 
ಅರ್ಹವಾದವು' ಎಂದು ಹೇಳಿ ತೀರಾನೇ ಹುರಿದುಂಬಿಸಿದ್ದರು. ಅವರು ಹೇಳಿದ ಮೇಲೆ 
ಇನ್ನೇನು, ವಾರಪತ್ರಿಕೆಗಳಿಗೆ ಅವನ್ನು ಕಳುಹಿಸಿದ್ದೆ. ಸುದ್ದಿ ಸಂಗಾತಿ ಸೇರಿದಂತೆ ಕೆಲ 
ಪತ್ರಿಕೆಗಳಲ್ಲಿ ಕಥೆಗಳು ಪ್ರಕಟವಾದ ಸಂಚಿಕೆಗಳನ್ನು ಅವರೇ ತಂದು, ತರಗತಿಯಲ್ಲಿ 
ತೋರಿಸಿ ಖುಷಿ ವ್ಯಕ್ತಪಡಿಸಿ, 'ಪಿಯುಸಿಯಲ್ಲೇ ಕತೆಗಳು ಪ್ರಕಟವಾಗಿವೆ ಇವನವು' 
ಎಂದು ಹೊಗಳಿ ಮತ್ತಷ್ಟು ಹುರಿದುಂಬಿಸಿಬಿಟ್ಟಿದ್ದರು. ಅಂದಿನಿಂದ ಕ್ಲಾಸ್‌ನಲ್ಲಿ ಇತರೆ. . 
ವಿದ್ಯಾರ್ಥಿಗಳ ನಡುವೆ ನನಗೊಂದು ರೀತಿಯ ವಿಶೇಷ ಪಟ್ಟ ಬಂದು 'ನಿನ್ನ ಕತೆ 
ಟೆಕ್ಸ್ಟ್‌ ಆಗಿ ಬಂದರೆ, ನಾವೇ ಅದನ್ನು ಓದಬೇಕು, ಪರೀಕ್ಷೆ ಬರೀಬೇಕು' ಎಂಬ 
ಮೆಚ್ಚುಗೆಯನ್ನೂ ವ್ಯಕ್ತಪಡಿಸುತ್ತಿದ್ದುದು, ನನ್ನೊಳಗೆಯೇ ಖುಷಿಯನ್ನೆಚ್ಚಿಸುತ್ತಿತ್ತು. 
ಅಲ್ಲಿಂದ ಮೇಷ್ಟ ಸಾಂಗತ್ಮ ಹೆಚ್ಚುತ್ತಾ ಹೋಗಿತ್ತು. ಕಾಡನಕುಪ್ಪೆ ಶಿಷ್ಠ ಎಂದು 
ಗುರುತಿಸಿಕೊಳ್ಳುವುದು ಹೆಮ್ಮೆಯೂ ಆಗಿತ್ತು. ಸಮಾಜವಾದವೆಂದರೇನು, ಅದನ್ನು 
ಪ್ರತಿಪಾದಿಸಿದವರ್ಕಾರು, ಹೇಗೆಲ್ಲಾ ಹೋರಾಟಗಳಾದವು, ಕನ್ನಡ ಹಾಗೂ ಪ್ರಗತಿಪರ 
ಹೋರಾಟಗಳೆಂದರೇನು ಎಂಬುದನ್ನು ತಿಳಿಸುತ್ತಾ ಹೋದ ಅವರು, ರಾಮಾಯಣ, 
ಮಹಾಭಾರತದ ಬಗ್ಗೆ ವಿಮರ್ಶಿಸಿ ಹೇಳಿದ್ದವು ಇಂದಿಗೂ ನನ್ನಲ್ಲಿ ಸಡಿಲವಾದ 
ವಾದಗಳವು ಎನಿಸಿಯೇ ಇಲ್ಲ. ಮೇಷ್ಟ್ರು ಹೇಳಿದ್ದೇ ಸತ್ಯ ಎಂಬ ಭಾವನೆ ಬಲವಾಗಿ 

ಬೇರೂರಿದೆ. ಅದನ್ನು ಇನ್ನೊಂದು ಕೋನದಿಂದ ಒರೆಗಚ್ಚಲು ಆಗುತ್ತಲೇ ಇಲ್ಲ. 
ಅವರೇಳಿದ್ದೇ ಅಂತಿಮ ಎಂಬುದೇ ಗಟ್ಟಿಯಾಗಿ ಉಳಿದಿದೆ ಎಂದರೆ ಮೇಷ್ಟ್ರ ತಾಕತ್ತು. 
ವಿಚಾರವಾದತನವನ್ನು ಪ್ರತಿನಿಧಿಸುವಂಥದ್ದೇ ಆಗಿದೆ. 

ಮೂಢನಂಬಿಕೆಗಳು, ದೇವರ ಅಸ್ತಿತ್ವವೇ ಇಲ್ಲ ಎಂಬಂಥ ವೈಚಾರಿಕತೆಯನ್ನು 
ಅವರು ತುಂಬುತ್ತಾ ಹೋದದ್ದು ನನ್ನಲ್ಲಿ ಎಷ್ಟರಮಟ್ಟಿಗೆ ಬದಲಾವಣೆ ತಂದಿತೆಂದರೆ, 
ಮೊದಲೆಲ್ಲ ಪೂಜೆಯಲ್ಲಿ ಎತ್ತಿದ ಕೈ, ಎಷ್ಟೊಂದು ಭಕ್ತಿ, ಪ್ರತೀ ವಾರ ಉಪವಾಸ 
ಮಾಡ್ತಾನಪ್ಪಾ ಎನಿಸಿಕೊಂಡು, ಸಂಬಂಧಿಕರು ಹಾಗೆಯೇ ನನ್ನನ್ನು ದೇವಭಕ್ತ ಎಂದರೇ 
ಏನೋ ಸಾರ್ಥಕತೆ ಇದೆ, ದೇವರು ಅದೇನೋ ಉದ್ದಾರ ಮಾಡುತ್ತಾನೆ ಎಂಬ 
ನಿಲುವಿನಲ್ಲಿದ್ದ ನನ್ನಂಥವನು ಎಷ್ಟು ಬದಲಾಗಿಬಿಟ್ಟೆನೆಂದರೆ, ಪೂಜೆ - ದೇವರು 
ಎಂಬುದೆಲ್ಲದರ ನಂಬುಗೆಯೇ ಶಿವನ ಪಾದ ಸೇರಿಬಿಟ್ಟವು! ಜತೆಗೆ ವೆಂಕಟೇಶ ಪ್ರಸಾದ್‌ 
ಅವರಂಥ ಸ್ನೇಹಿತರು ಸೇರಿದ್ದರಿಂದಾಗಿ, ನಮ್ಮ ಕಾಲೇಜು ಸಮೀಪದಲ್ಲೇ ಇದ್ದ ಪ್ರದೇಶ 
ದಲ್ಲಿ ಒಬ್ಬರ ಮೇಲೆ ಶನಿದೇವರು ಬರುತ್ತಿದ್ದಂಥ ಸತ್ಯವನ್ನು ಹೊರಗಾಕಬೇಕೆಂದು 
ಪ್ಲಾನ್‌ ಮಾಡಿಕೊಂಡಿದ್ದೂ ಉಂಟು. ನಿಜ ಹೇಳುವುದಾದರೆ ದೇವರು ಬರುತ್ತಿದ್ದ ಆ 
ಸ್ಥಳಕ್ಕೆ ನಾನೂ ಭಕ್ತನಾಗಿ ಹೋಗುತ್ತಿದ್ದುದು ಉಂಟು, ನಮ್ಮ ಮನೆಯವರೆಲ್ಲರೂ 
ಪಕ್ಕಾ ಭಕ್ತರೂ ಆಗಿದ್ದರು. ಕೊನೆ ಕೊನೆಗೆ ಶಿವರಾಮು ಕಾಡನಕುಪ್ಪೆಯವರ 
ವಿಚಾರವಂತಿಕೆಯ ಪರಿಣಾಮವಾಗಿ ಮೈಮೇಲೆ ದೇವರು ಬರುವ ಅಂಥವದ್ದೆಲ್ಲದರ 
ಮೇಲೆ ದಾಳಿ ಮಾಡಬೇಕು ಎಂಬ ಆಲೋಚನೆಯನ್ನೂ ಮಾಡಿಕೊಂಡಿದ್ದೂ ಉಂಟು. 

ಸಮಾಜವಾದ ಮಾತಾಡ್ತೇವೆ, ತಿನ್ನೋ ಪ್ರಾಣಿಗಳಲ್ಲೂ ಅದು ತಿನ್ನಬೇಕು 
ತಿನ್ನಬಾರದು ಅಂತ ಏಕೆ ತಾರತಮ್ಮ ಮಾಡಬೇಕು. ಇಷ್ಟವಾದರೆ, ನಮ್ಮ ಆರೋಗ್ಯಕ್ಕೆ 
ಏನೂ ಆಗದಿದ್ದರೆ ಯಾವ ಪ್ರಾಣಿಯ ಮಾಂಸವನ್ನಾದರೂ ತಿನ್ನಬಹುದು. ಆಹಾರ 
ಎಂಬುದು ಅವರವರ ಪದ್ಧತಿಯೇ ಹೊರತು, ಅದು ಜಾತಿ-ಧರ್ಮದ 
ಆಧಾರಿತವಾದುದಲ್ಲ ಎಂಬುದನ್ನು ಪಾಲಿಸಲು ನನ್ನಂಥ ಕೆಲವರು ಹೊರಟಿದ್ದೂ 
ಉಂಟು, ಅದಕ್ಕಾಗಿ ಹಣ ಹೂಂದಿಸಲು ಪರೀಕ್ಷೆಗಳು ಮುಗಿದೊಡನೆ 
ಪಠ್ಮಪುಸ್ತಕಗಳನ್ನು ಸೆಕೆಂಡ್‌ ಹ್ಕಾಂಡ್‌ಗೆ ಮಾರಿ ಬಂದ ಕಾಸಿನಲ್ಲಿ ಹೋಟೆಲ್‌ಗೆ 
ಹೋಗುತ್ತಿದ್ದುದರಲ್ಲಿ ಮುಖ್ಯವಾಗಿ ನಾನು, ವೆಂಕಟೇಶ್‌ ಪ್ರಸಾದ್‌ ಇರುತ್ತಿದ್ದೆವು. 

ಗಂಗೋತ್ರಿಯಲ್ಲಿ ಪ್ರತೀ ವಾರದ ಚರ್ಚೆಗಳಿಗೆ ಹೋಗುವುದು, ಅಲ್ಲಿ 
ಸ್ನಾತಕೋತ್ತರ ವಿದ್ಮಾರ್ಥಿಗಳಾಗಿದ್ದ ಬಂಜಗೆರೆ ಜಯಪ್ರಕಾಶ್‌, ಅಬ್ದುಲ್‌ ರಶೀದ್‌, 
ಮಂಜುನಾಥ್‌, ಮುಂತಾದ ಪ್ರಗತಿಪರರು, ರೈತ ಹೋರಾಟದವರು, ಸಮಾಜವಾದದ 
ಗೆಳೆಯರೂ ಇರುತ್ತಿದ್ದರು. ಪ್ರೊ. ರಾಮಲಿಂಗಂ, ಪ್ರೊ. ರಾಮದಾಸ್‌, ಒಮ್ಮೊಮ್ಮೆ 

ದೇವನೂರು ಮಹದೇವ, ಆಗಾಗಲೇ ಮಂತ್ರಿಯಾಗಿ, ಮಾಜಿಯಾಗಿ, ರಾಜಕೀಯ 
ಮುಖಂಡತ್ವ ಉಳಿಸಿಕೊಂಡಿದ್ದ ಸಿದ್ದರಾಮಯ್ಯ, ಪೂರ್ಣಚಂದ್ರ ತೇಜಸ್ವಿ, ಎನ್‌. 
ಈಶ್ವರ್‌, ಪ. ಮಲ್ಲೇಶ್‌ ಇತ್ಯಾದಿ ಇತ್ಮಾದಿಯವರೆಲ್ಲ ಬಂದು ಚರ್ಚೆ 
ನಡೆಸುತ್ತಿದ್ದುದು ಪಿಯುಸಿ ವಿದ್ಯಾರ್ಥಿಯಾಗಿದ್ದ ನನ್ನಲ್ಲಿ ಒಂದು ಬಗೆಯ ಹೊಸಾ 
ಲೋಕವನ್ನು ತೆರೆಸಿಕೊಟ್ಟಿತ್ತು ಇದಕ್ಕೆಲ್ಲ ಮೂಲ ಶಿವರಾಮು ಕಾಡನಕುಪ್ಪೆ. ಇವರ 
ಕರೆಯ ಮೇರೆಗೆ ನನಗೆ ಅಲ್ಲಿನ ಸಂಪರ್ಕ ಸಿಕ್ಕಿದ್ದು. 

ವಿಶ್ವಕನ್ನಡ ಸಮ್ಮೇಳನ ವಿರೋಧಿಸಿ ಚಳವಳಿ, ರೈತ ವಿದ್ಯಾರ್ಥಿ ಒಕ್ಕೂಟದ 
ವತಿಯಿಂದ ಮೈಸೂರಿಂದ ನಂಜನಗೂಡಿಗೆ ಪಾದಯಾತ್ರೆ, ಗೋರ್ಡಾನ್‌ ಪ್ರತಿಮೆ 
ತೆಗೆಯಿರಿ ಎಂಬ ಹೋರಾಟ ಇಂಥವೇ ಅನೇಕ ಹೋರಾಟಗಳಲ್ಲಿ ಪಾಲ್ಗೊಳ್ಳುವಂತೆ, 
ಅಂಥವುಗಳ ಸಂಘಟನಾ ಸಮಿತಿಗಳಲ್ಲಿ ಪದಾಧಿಕಾರಿಯಾಗಿರುವಂತೆ, ಹೊಸ ಚಿಂತನೆಗಳಿಗೆ 
ಒಗ್ಗಿಕೊಳ್ಳುವಂತೆ ಮಾಡಿದವರು ಕಾಡನಕುಪ್ಸೆಯವರೇ. ಕಾಲೇಜಿಗೆ ಒಮ್ಮೊಮ್ಮೆ ಚಿಕ್ಕ 
ಮಕ್ಕಳಾಗಿದ್ದ ಸುಶಿ, ನೇಸರನನ್ನು ಕರೆದುಕೊಂಡು ಬರುವುದೂ ಇತ್ತು. ಆ ಮಕ್ಕಳೂ 
ವಿದ್ಯಾರ್ಥಿಗಳೆಲ್ಲರ ಜತೆ ಆಟವಾಡಿಕೊಂಡು ಇರುತ್ತಿದ್ದುದೂ ಇದೆ. ತರಗತಿಯಲ್ಲೊಮ್ಮೆ 
ಪಾಠ ಮಾಡುತ್ತಲೇ ಕಾಡನಕುಪ್ಸೆಯವರು ಇದ್ದಕ್ಕಿದ್ದಂತೆ ಕೆಳಕ್ಕೆ ಬಿದ್ದು, ಜ್ಞಾನ 
ತಪ್ಪಿಹೋಗಿತ್ತು. ವಿದ್ಯಾರ್ಥಿಗಳೆಲ್ಲ ಆತಂಕಗೊಳ್ಳುವಂತಾಗಿದ್ದ ಘಟನೆಯೂ ನೆನಪಿದೆ. 

ಅದ್ಯಾಪಕ ವರ್ಗದಲ್ಲೂ ಶಿವರಾಮು ಕಾಡನಕುಪ್ಪೆ ಬಗ್ಗೆ ವಿಶೇಷ 
ಸ್ಥಾನಮಾನವಿತ್ತು, ಏಕೆಂದರೆ ಇವರಲ್ಲೊಬ್ಬ ಪ್ರಗತಿಪರನಿದ್ದ, ಸಮಾಜ ಚಿಂತಕನಿದ್ದ. 
ಸಮಾಜದ ನಾನಾ ಕ್ಷೇತ್ರಗಳ ಪರಿಚಯ ಇವರಿಗಿತ್ತು. ಸಾಹಿತ್ಯ ಕ್ಷೇತ್ರದಲ್ಲಿ ಹೆಸರಿತ್ತು. 
ಇವೆಲ್ಲದರಿಂದಾಗಿ ಇವರಿಗೊಂದು ರೀತಿಯ ವಿಶೇಷತೆ ಇದ್ದುದು ನಿಜವಾದರೂ, 
ಒಳಗೊಳಗೆಯೇ ಅಧ್ಯಾಪಕ ವರ್ಗದಲ್ಲೇ ಗುಂಪುಗಾರಿಕೆಯೂ ಇಲ್ಲದಿರಲಿಲ್ಲ. 
ಇವರಿಗಾಗದ ಗುಂಪಿನ ಕನ್ನಡ ಉಪನ್ಕಾಸಕರೊಬ್ಬರು ಹಾಜರಾತಿ ಕಡಿಮೆಯಿರುವವರ 
ಪಟ್ಟಿಯಲ್ಲಿ ನನ್ನ ಹೆಸರನ್ನೂ ಸೇರಿಸಿಬಿಟ್ಟು, ಹಾಲ್‌ ಟಿಕೆಟ್‌ ಕೊಡಲು ಸಾಧ್ಯವಿಲ್ಲ 
ಎಂದು ಮೀಟಿಂಗ್‌ನಲ್ಲಿ ಹೇಳಿದ್ದರಂತೆ. ಇದನ್ನು ಖಂಡಾತುಂಡವಾಗಿ ಖಂಡಿಸಿ, 
ತರಾಟೆಗೆ ತೆಗೆದುಕೊಂಡಿದ್ದ ಕಾಡನಕುಪ್ಸೆಯವರು, ಅವನು ರೆಗ್ಕುಲರ್‌ ಸ್ಟೂಡೆಂಟ್‌. 
ಅವನಿಗೆ ಅಟೆಂಡೆನ್ಸ್‌ ಕಮ್ಮಿ ಎಂದರೆ ಹೇಗೆ ಎಂದು ರೇಗಾಡಿ, ಹೀಗೆಲ್ಲ ದ್ವೇಷ 
ಮಾಡಬಾರದು ಎಂದೂ ತಿಳಿಹೇಳಿದ್ದರೆಂಬುದನ್ನು ಎಷ್ಟೋ ವರ್ಷಗಳ ನಂತರ ಆ 
ರೀತಿ ಅಟೆಂಡೆನ್ಸ್‌ ಶಾರ್ಟೇಜ್‌ ಮಾಡಲೊರಟಿದ್ದ ಉಪನ್ಯಾಸಕರೇ ಹೇಳಿದರೆ ಹೊರತು, 
ಕಾಡನಕುಪ್ಪೆಯವರು ಮಾತ್ರ ಎಂದಿಗೂ ಈ ವಿಷಯ ಹೇಳಲೇ ಇಲ್ಲ. ಅಷ್ಟಕ್ಕೂ 
ನಾನು ಎಂದಿಗೂ ತರಗತಿಗೆ ಚಕ್ಕರ್‌ ಹೊಡೆಯುತ್ತಿಲಿರಲಿಲ್ಲ. ಬೇಕಾಗಿಯೇ ಆ 

ಉಪನ್ಮಾಸಕರು ಆ ರೀತಿ ಮಾಡಿದ್ದರು. ಅದನ್ನು ಶಿವರಾಮು ಕಾಡನಕುಪ್ಪೆ 
ವಿರೋಧಿಸಿದ್ದರು ಎಂಬುದು ವಾಸ್ತವ. ಅವರೆಂದೂ ನನ್ನ ಶಿಷ್ಠ ಎಂಬ ಕಾರಣಕ್ಕಾಗಿ 
ನಿಯಮ ಮುರಿಯಲು ಹೊರಟಿರಲಿಲ್ಲ. 

ನನ್ನ ಕಾಲೇಜು ಓದು ಮುಗಿದರೂ ಅವರೊಡಗಿನ ಶಿಷ್ಕತ್ವ ಮುಗಿದಿರಲಿಲ್ಲ. 


` ಸರಸ್ವತಿಪುರಂ, ಕುಕ್ಕರಹಳ್ಳಿ, ಈಗಿನ ಕುವೆಂಪುನಗರದ ಮನೆಗೋಗಿ ಗಂಟೆಗಟ್ಟಲೆ 


ಚರ್ಚಿಸುವುದು ನಿಂತಿರಲಿಲ್ಲ. ಕಾಲೇಜಿನಲ್ಲಿ ಪ್ರಾಂಶುಪಾಲರಾಗಿದ್ದರೂ ಆಗಿಂದಾಗ್ಗೆ, 
ಫೋನು ಮಾಡಿ ಕರೆಸಿಕೊಂಡು ಮಾತಾಡುತ್ತಿದ್ದರು. ನನ್ನ ಸಿನಿಮಾಗಳು 
ಬಿಡುಗಡೆಯಾದಾಗ ಸಂತಸ ವ್ಯಕ್ತಪಡಿಸುತ್ತಿದ್ದರು. ಪುಸ್ತಕ ಬಿಡುಗಡೆಯೆಂದಾಗ 
ಅದ್ಯಾವುದೇ ಕೆಲಸವಿರಲಿ ಬಿಟ್ಟು ಬರುತ್ತಿದ್ದರು. ಡಾ. ಎಚ್‌.ಸಿ. ವಿಷ್ಣುಮೂರ್ತಿ, 
ಕ್ಯಾತನಹಳ್ಳಿ ರಾಮಣ್ಣ, ಕೆ.ನ. ಶಿವತೀರ್ಥನ್‌, ಬಿ.ಎನ್‌. ಶ್ರೀರಾಮ್‌, ಬಿ.ಎಸ್‌. 
ಮಂಜುನಾಥ್‌, ಡಿ. ಮಾದೇಗೌಡ, ಮೇಯರ್‌ ಆಗಿದ್ದ ಮೋದಾಮಣಿ, ಸುಶೀಲ 
ಕೇಶವಮೂರ್ತಿ ಮುಂತಾದವರೆಲ್ಲ ಸೇರಿ, ರಾಜಕೀಯೇತರವಾಗಿ ಹೊಸದಾಗಿ ಸಾಹಿತ್ಯಕ 
ಮತ್ತು ಸಾಂಸ್ಕೃತಿಕ ಸಂಘಟನೆಯನ್ನು ಹುಟ್ಟುಹಾಕುವ, ಆ ಮೂಲಕ ಸಮಾಜವಾದವನ್ನು 
ಬಿತ್ತುವ ಎಂಬ ಕನಸಿನಿಂದ ಸಂಘಟನೆಯನ್ನು ಸ್ಥಾಪಿಸಲು ಹೊರಟಾಗಲೂ ಕಾಡನಕುಪ್ಪೆ 
ಮುಂಚೂಣಿಯಲ್ಲಿ ನಿಂತಿದ್ದರು. ಅದಕ್ಕೇ ನನ್ನನ್ನೇ ಸಂಚಾಲಕನ್ನಾಗಿಸಿದ್ದರು. 
ಆರೋಗ್ಯ ಕೈಕೊಟ್ಟಾಗ ಶಾಂತವೇರಿ ಗೋಪಾಲಗೌಡ ಆಸ್ಪತ್ರೆಯಲ್ಲಿ ಡಾ. 
ಎಚ್‌.ಸಿ. ವಿಷ್ಣುಮೂರ್ತಿ ಕ್ಕಾನ್ಸರ್‌ ಇರುವ ಶಂಕೆಯನ್ನು ವ್ಯಕ್ತಪಡಿಸಿ, ಬೇರೊಂದು 


ಆಸ್ಪತ್ರೆಗೆ ಕಳುಹಿಸಿಕೊಟ್ಟರು. ಆ ಕಾಯಿಲೆ ಸರಿಸಮಯಕ್ಕೆ ಗೊತ್ತಾಗಿ ಚಿಕಿತ್ಸೆಗೆ 


ಅನುಕೂಲವಾಯಿತೆಂದು ಅದೆಷ್ಟೋ ಸಲ ಕೃತಜ್ಞತೆಯನ್ನೇಳುತ್ತಿದ್ದುದು ಎಂಟು. 
ಅನಾರೋಗ್ಯ ಕಾಡುತ್ತಿದ್ದರೂ, ಎಷ್ಟೋ ಸಲ ಫೋನು ಮಾಡಿ ಕರೆಸಿಕೊಂಡು 
ಮಾತಾಡುತ್ತಿದ್ದ ಪ್ರೊಫೆಸರ್‌ಗೆ ಆಯಾಸವಾಗಬಾರದೆಂದು ನಾನೇ ಎಷ್ಟೋ ಸಲ 
ಭೇಟಿಯಾಗಲು ಹೋಗುವುದನ್ನು ತಪ್ಪಿಸಿಕೊಳ್ಳುತ್ತಿದ್ದೆ. ಒಂದರ ಹಿಂದೊಂದು ಕಾಯಿಲೆ, 
ಜತೆಗೆ ರಸ್ತೆ ಅಪಘಾತವಾದಾಗ ಪ್ರಾಂಶುಪಾಲ ಹುದ್ದೆಗೆ ರಾಜೀನಾಮೆ ನೀಡುವ 
ನಿರ್ಧಾರಕ್ಕೆ ಬಂದಿದ್ದರು. ಆದರೆ, ಇದೇ ವೇಳೇಯಲ್ಲಿ ಮ್ಕಾನೇಜ್‌ಮೆಂಟ್‌ನವರು 
ಇವರನ್ನು ಕೆಲಸದಿಂದ ತೆಗೆಯುವ ಬಗ್ಗೆ ಆಲೋಚಿಸುತ್ತಿದ್ದುದು ಗೊತ್ತಾಗಿಬಿಟ್ಟಿತು. 
ರಾಜೀನಾಮೆ ನೀಡಲು ಸಿದ್ದವಾಗಿದ್ದ ಪ್ರೊಫೆಸರ್‌, ಮ್ಕಾನೇಜ್‌ಮೆಂಟ್‌ನವರ ಸಂಚು 
ಗೊತ್ತಾಗುತ್ತಿದ್ದಂತೆಯೇ ತನ್ನ ನಿಲುವು ಬದಲಿಸಿಕೊಂಡು, ಅದ್ದೇಗೆ ತೆಗೆಯುತ್ತಾರೆ 
ನೋಡೋಣ, ರಾಜೀನಾಮೆ ಕೊಡಲ್ಲ ಎಂಬ ನಿರ್ಧಾರಕ್ಕೆ ಬರುವ ಮೂಲಕ 
ಅನ್ಯಾಯದ ವಿರುದ್ಧದ ಹೋರಾಟವನ್ನು ಮುಂದುವರಿಸಿದರು. ತಮ್ಮ 

ಸೇವಾವಧಿಯನ್ನು ಮುಗಿಸಿಯೇ ನಿವೃತ್ತರಾದರು. ಇಲ್ಲಿ ಅವರು ಷಡ್ಕಂತ್ರಗಳಿಗೆ 
ಎಂದಿಗೂ ಬೆಲೆಕೊಡುತ್ತಿರಲಿಲ್ಲ. ಅವಕಾಶ ಬಂತೆಂದು ರಾಜಿಯಾಗುವಂಥದ್ದನ್ನು 
ಎಂದಿಗೂ ಮಾಡಿರಲಿಲ್ಲ ಎಂಬುದು ವೇದ್ಮವಾಗುವಂಥದ್ದು. 

ಉದಯ ವಾರ್ತೆಯ ಸಿ.ರಾ. ವೆಂಕಟೇಶ ಪ್ರಸಾದ್‌, ರೈತ ಸಂಘದ ಖಜಾಂಚಿ 
ಮತ್ತು ವಕೀಲ ಕೆಂಪೇಗೌಡ, ಹಿರಿಯ ಪತ್ರಕರ್ತ ಟಿ.ಕೆ. ತ್ಯಾಗರಾಜ್‌ ಹೀಗೆ ಅನೇಕರ 
ಬಗ್ಗೆ ಆಗಾಗ್ಗೆ ವಿಚಾರಿಸಿಕೊಳ್ಳುತ್ತಾ ಇರುತ್ತಿದ್ದ ಪ್ರೊಫೆಸರ್‌, ನನ್ನ 'ಪದರುಗಳು' 
ಕಾದಂಬರಿಗೆ ಮುನ್ನುಡಿ, ಪರಿಸರ ಅಧ್ಯಯನ ಕೃತಿಗೆ ಬೆನ್ನುಡಿಯನ್ನು ಬರೆದು ಸದಾ 
ಕಾಲ ಬೆನ್ನುತಟ್ಟುತ್ತಿದ್ದ ಗುರುಗಳಾಗಿದ್ದರು. ಕುಕ್ಕರಹಳ್ಳಿ ಕೃತಿಯನ್ನು ಧಾರಾವಾಹಿ 
ಮಾಡುವ, ಕಾದಂಬರಿಯನ್ನು ಸಿನಿಮಾಕ್ಕೆ ಒಗ್ಗಿಸುವ ಸಾಧ್ಯಾಸಾಧ್ಯತೆಗಳ ಬಗ್ಗೆಯೂ 
ಚರ್ಚಿಸಿದ್ದುದೂ ಉಂಟು. ಅವರ ಕುರಿತು ಅಭಿನಂದನಾ ಗ್ರಂಥ ತರುವ ಪ್ರಸ್ತಾಪ 
ಮಾಡಿದಾಗಲೂ, ರಾಗೌ ಆ ಕುರಿತು ಮಾತಾಡಿದ್ದಾರೆ, ನಿನ್ನ ಹೆಸರನ್ನು ಅವರಿಗೆ 
ಹೇಳಿದ್ದೇನೆ ಎಂದಿದ್ದ ಅವರು, ಕೊನೆಕೊನೆಯಲ್ಲಿ ಮಂತ್ರಾಲಯದ ರಾಘವೇಂದ್ರ 
ಕುರಿತ ನಿಜ ಸಂಗತಿಯನ್ನು ಪುಸ್ತಕ ರೂಪದಲ್ಲಿ ತರುವ ಬಗ್ಗೆ, ಇನ್ನೂ ಬರೆಯಲು 
ಸಿದ್ದವಾಗಿಸಿಕೊಂಡಿದ್ದ ಕಥಾಹಂದರದ ಬಗ್ಗೆ ಹೇಳಿಕೊಳ್ಳುತ್ತಿದ್ದುದು, ಬರೆಯಲು 
ಆಗುತ್ತಿಲ್ಲ, ಹಾಗಾಗಿ ನಾನೇಳಿದ್ದನ್ನು ಅಕ್ಬರ ರೂಪಕ್ಕೆ ತಂದುಕೊಡು ಎಂದೇಳಿದ್ದರು. 
ನೀವು ಹೇಳಬೇಕಾದನ್ನೆಲ್ಲ ರೆಕಾರ್ಡ್‌ ಮಾಡಿಕೊಡಿ ನಂತರ ಅದನ್ನು ಬರೆಯುತ್ತೇನೆ 
ಎಂದು ಹೇಳಿಯೂ ಇದ್ದೆ. ಆದರೆ ಒಬ್ಬ ಮನುಷ್ಯ ತಡೆದುಕೊಳ್ಳಲಾಗದಷ್ಟು 
ಅನಾರೋಗ್ಯ ಅವರನ್ನು ಕಾಡಿತು. ಆದರೆ, ಅವರು ಇನ್ನೇನು ಮುಗಿಯಿತು 
ಎನಿಸಿಕೊಂಡಂತೆಲ್ಲ ಹೊಸ ಮನುಷ್ಯನಾಗಿ ಎದ್ದು ನಿಲ್ಲುತ್ತಿದ್ದರು. ಸಾವನ್ನೇ ಸವಾಲಾಗಿ 
ಸ್ವೀಕರಿಸಿ ರೋಗಗಳಿಗೂ ಅಂಜದೆ ಬದುಕಿ ತೋರಿಸಬಹುದು ಎಂಬುದಕ್ಕೆ ಸಾಕ್ಸ್ಯವಾಗಿ 
ನಿಂತಿದ್ದ ಶಿಕಾಕು ನನ್ನಂಥ ಎಷ್ಟೋ ವಿದ್ಯಾರ್ಥಿಗಳಿಗೆ ಅಪರೂಪದ ಮೇಷ್ಟಾಗಿದ್ದರು. 

ಅನಾರೋಗ್ಯ್ಗಗೊಂಡಿದ್ದ ಅವರನ್ನು ನೋಡಿಕೊಳ್ಳಲು ಮನೆಯಲ್ಲೇ 
ಶುಶ್ರೂಷಕಿಯನ್ನು ಗೊತ್ತು ಮಾಡಿದ್ದಾಗಲೂ, ಖಾಸಗಿಯವರು ಹೇಗೆ 
ಶುಶ್ರೂಷಕಿಯರನ್ನು ನೇಮಿಸಿಕೊಂಡು ಶೋಷಣೆ ಮಾಡುತ್ತಾರೆ ಎಂಬುದನ್ನು ವಿವರಿಸಿ, 
ಈ ಹುಡುಗಿಗೆ ಗೋಪಾಲಗೌಡ ಆಸ್ಪತ್ರೆಯಲ್ಲಿ ಕೆಲಸ ಕೊಡಿಸು ಎಂದೇಳುವ ಮೂಲಕ, 
ತಾನೇ ಅನಾರೋಗ್ಯದಿಂದಿದ್ದರೂ, ಇನ್ನೊಬ್ಬರ ಜೀವನದ ಬಗ್ಗೆ ಆಸ್ಲೆಯನ್ನೊಂದಿದ್ದ 
ಮಾನವ ಪ್ರೇಮಿಯಾಗಿದ್ದರು ಎಂಬುದಕ್ಕೆ ನಿದರ್ಶನ. 

ಮನುಷ್ಯ ಮಾತ್ರದವರು ಸಹಿಸಲಾರದಂಥ ನೋವು, ಆರೋಗ್ಯ ಸಮಸ್ಯೆಗಳನ್ನು 
ಅದೇಗೆ ಪ್ರೊಫೆಸರ್‌ ಅಷ್ಟು ವರ್ಷ ಸಹಿಸಿಕೊಂಡು, ಸಾವಿನ ಜತೆಯೂ ಗುದ್ದಾಡಿಕೊಂಡು 

ಬದುಕಿದ್ದರೋ ನಂಬಲಸಾಧ್ಯವಾದುದು. ಬೇರೆಯವರಿಗಾದರೆ ಪವಾಡ ಎನಿಸಿಕೊಂಡು 
ಬಿಡುತ್ತಿತ್ತು. ನನಗೇನಾದರೂ ಒಮ್ಮೊಮ್ಮೆ ಪ್ರೊಫೆಸರ್‌ ಇಚ್ಛಾಶಕ್ತಿ, ಸಾವಿನ ಜತೆಯೂ 
ಸೆಣಸಾಡುವ ರೀತಿಯೇ ಇತರರಿಗೂ ಧೈರ್ಯ ತುಂಬಲು ಉದಾಹರಣೆಗಾಗಿ 
ಬಳಸುತ್ತಿರುತ್ತೇನೆ. ನಾವೂ ಕೂಡ ಅಂಥ ಸ್ಥಿತಿ ಬಂದರೆ ಮೇಷ್ಟು ರೀತಿ ಮನೋಸ್ವೈರ್ಯ 
ಬೆಳೆಸಿಕೊಳ್ಳಬೇಕೆಂಬ ಛಲವನ್ನೂ ಬಿತ್ತುತ್ತಲೇ ಇರುತ್ತೆ. ಇದಕ್ಕೂ ಮಿಗಿಲಾಗಿ ಅವರೇ 
ಸಾವಿನ ಮಡಿಲಲ್ಲಿ ಮಲಗಿದ್ದರೂ, ಆಸ್ಪತ್ರೆಯಲ್ಲಿನ ನರ್ಸ್‌, ಅಟೆಂಡರ್‌ ಹಾಗೂ 
ಕ್ಲೀನಿಂಗ್‌, ರೋಗಿಗಳಿಗೆ ಶೇವಿಂಗ್‌ ಕಟಿಂಗ್‌ ಮಾಡುವ ಕೆಲಸ ನಿರ್ದಿಷ್ಟ ಜಾತಿಗೇ 
ಸೀಮಿತವಾಗಿರುವುದನ್ನು ಗುರುತಿಸಿಕೊಂಡಿದ್ದರು. ಅದನ್ನು ನನ್ನೊಡನೆ ಅದೆಷ್ಟೋ ಸಲ 
ಚರ್ಚಿಸುತ್ತಿದ್ದರು. ಆ ವರ್ಗದ ಜನರ ಕಾಯಕದ ಬಗ್ಗೆ ಶ್ಲಾಘನೆಯನ್ನೂ, ಅಲ್ಲಿಯೂ 
ಜಾತಿಕೂಪ ಹರಡಿರುವುದರ ನೋವನ್ನೂ ವ್ಯಕ್ತಪಡಿಸುತ್ತಿದ್ದರು. ಇದು ಅವರಲ್ಲಿದ್ದ 
ಮಾನವೀಯತೆಯ ಪ್ರತೀಕ. ಅವರಿಗಿದ್ದಷ್ಟು ಆರೋಗ್ಯ ಸಮಸ್ಯೆಯಿದ್ದರೆ ಅದೇ ನೋವಲ್ಲಿ 
ತಮ್ಮದನ್ನು ತಾವೇ ನೋಡಿಕೊಳ್ಳುವುದೇ ಕಷ್ಟವಿದ್ದರೂ, ಇವರೇನೆ ಬೇರೆ ಬೇರೆಯವರ 
ಬಗ್ಗೆಯೆಲ್ಲ ಯೋಚಿಸುತ್ತಾ ಇರುತ್ತಾರೆ ಎಂಬುದೇ ಇಂದಿಗೂ ಸೋಜಿಗದ ಸಂಗತಿ. 

ಹೆಚ್ಚು ಮಾತಾಡಲಾಗಲ್ಲ, ಏನೂ ತಿನ್ನಲಾಗಲ್ಲ, ಜಾಸ್ತಿ ಕೂರಲೂ ಆಗಲ್ಲ 
ಎಂಬ ಸ್ಥಿತಿಯಲ್ಲೂ ಹೋದವರೊಡನೆ ಮಾತಾಡುತ್ತಿದ್ದರು, ಸ್ವಲ್ಪ ಚೇತರಿಕೆ ಕಂಡರೂ 
ಸಾಹಿತ್ಯಿಕ ಕಾರ್ಯಕ್ರಮಗಳಲ್ಲಿ ಪಾಲ್ಗೊಳ್ಳುತ್ತಿದ್ದರು. ಎತ್ತಲಿಂದ ನೋಡಿದರೂ ಅಚ್ಚರಿ 
ಯಾಗಿಯೇ ಕಾಣುವ ಪ್ರೀತಿಯ ಮೇಷ್ಟು ಸದಾ ಹುಡುಕಾಟದ ಪ್ರತೀಕವಾಗಿದ್ದರು. 
ಮಾನವೀಯತೆಯ ನೆಲಗಟ್ಟಿಲ್ಲಿ ಬದುಕಿದರು. ತಾನು ನೋವುಂಡರೂ ನಮ್ಮಂಥವರಿಗೆಲ್ಲ 
ಧೈರ್ಯ ತುಂಬಿದರು. ಅಂತೂ ಶಿಕಾಕು ಅವರು ದೈಹಿಕವಾಗಿ ಇಲ್ಲ ಎನಿಸಿಕೊಂಡು 
ಬಿಟ್ಟರು. ಅವರೊಡನೆ ಕೂತು ಮಾತಾಡಿದ ಮನೆಯಲ್ಲಿ ಅವರ ಕಳೇಬರ 
ನೋಡುವುದಕ್ಕೂ ಮನಸಾಗಲಿಲ್ಲ. ಅವರಿನ್ನು ಸಿಗಲ್ಲ ಎಂಬುದನ್ನು ಅರಗಿಸಿಕೊಳ್ಳಲೂ 
ಆಗಲ್ಲ. ಅವರಿನ್ನೂ ಐಸಿಯುನಲ್ಲಿದ್ದಾರೆ, ಮಾತಾಡಲು ಆಗದ ಸ್ಥಿತಿಯಲ್ಲಿದ್ದಾರೆ 
ಎಂಬ ನಂಬುಗೆಯೇ ನನ್ನಂಥವರನ್ನು ಇನ್ನಷ್ಟು ವರ್ಷ ಮುನ್ನಡೆಸಲು ಸಾಧ್ಯ. 

ಅವರ ಪ್ರಭಾವವೇ ವೈಯಕ್ತಿಕವಾಗಿ ನನ್ನ ಮೇಲಿದೆ ಎಂಬುದರಲ್ಲಿ 
ಅನುಮಾನಗಳಿಲ್ಲ. ತಿದ್ದಿ ತೀಡಿದವರಲ್ಲಿ ಶಿವರಾಮು ಕಾಡನಕುಪ್ಪೆಯವರೇ 
ಮೊದಲಿಗರು. ಬದುಕಿನುದ್ದಕ್ಕೂ ಮರೆಯಲಾಗದ ಜೀವವದು, ಅವರು ದೈಹಿಕವಾಗಿಲ್ಲ 
ಎಂಬುದು ನಿಜವಾದರೂ ಅವರ ಆದರ್ಶಗಳು ಅಮೂರ್ತ ರೂಪದಲ್ಲಿ ಸದಾ 
ಇರುವಂಥದ್ದು. ಪ್ರೀತಿಯ ಮೇಷ್ಟ್ರಿಗೆ ಬೌದ್ದಿಕವಾಗಿ ಸಾವಿಲ್ಲ. 

ಆದರ್ಶ ಕಲಿಸಿದ ಅಪ್ಪ 


ಡಾ. ನೇಸರ ಕಾಡನಕುಪ್ಪ 


ಸುಮಾರು ೨೫ ವರ್ಷಗಳ ಹಿಂದಿನ ಕಾಲವದು. ಆಗಿನ್ನೂ ನಾನು ನಾಲ್ಕೈದು 
ವರ್ಷದ ಬಾಲಕನಾಗಿದ್ದೆ. ಮೈಸೂರಿನಲ್ಲಿ ನಿಜವಾದ ಪ್ರಗತಿಪರರು ಇದ್ದ ಕಾಲವದು. 
ಆಗ ಹೆಚ್ಚಾಗಿ ಕೋಮುಗಲಭೆಗಳು ದೇಶದಾದ್ಯಂತ ನಡೆಯುತ್ತಿದ್ದವು. ಇದಕ್ಕೆ ಪೂರಕ 
ಎಂಬಂತೆ ಚಿಕ್ಕಮಗಳೂರಿನ ಬಾಬಾಬುಡನ್‌ ಗಿರಿಯಲ್ಲಿ ದತ್ತ ಜಯಂತಿಯಂತಹ 
ಕಾರ್ಯಕ್ರಮಗಳು ಹಿಂದೂ-ಮುಸ್ಲಿಂ ಸಾಮರಸ್ಕವನ್ನು ಹಾಳುಗೆಡವತ್ತಿದ್ದವು. ಇವುಗಳ 
ವಿರುದ್ದ ಯಾವ ರೀತಿಯಲ್ಲಿ ಕಾರ್ಯಕ್ರಮಗಳನ್ನು ಹಮ್ಮಿಕೊಳ್ಳಬೇಕು, ಇತ್ಯಾದಿ 
ಚರ್ಚೆಗಳು ಮೈಸೂರಿನ ಮಾನಸ ಗಂಗೋತ್ರಿಯ ಗಾಂಧಿ ಭವನದಲ್ಲಿ ಬಿಸಿಬಿಸಿಯಾಗಿ 
ನಡೆಯುತ್ತಿದ್ದವು. ಆಗ ವಿಚಾರವಾದಿಗಳಾದ ನನ್ನ ತಂದೆ, ಪ. ಮಲ್ಲೇಶ್‌, ಕೆ. 
ರಾಮದಾಸ್‌, ಕುಕ್ಕರಹಳ್ಳಿಯ ಕೆಲವು ಯುವಕರು ಆಡುತ್ತಿದ್ದ ಮಾತುಗಳು ಇಂದಿಗೂ 
ನನ್ನ ಕಿವಿಯಲ್ಲಿ ಗುನುಗುತ್ತಿವೆ..... 

ನಾನು ಮತ್ತು ನನ್ನ ಅಕ್ಕ ಒಂದು ಸಾಧಾರಣ ಕನ್ನಡ ಮಾಧ್ಯಮ ಶಾಲೆಯಲ್ಲಿ 
ಓದಿದವರು. ಕನ್ನಡ ಮಾಧ್ಯಮದಲ್ಲಿ ಮಕ್ಕಳಿಗೆ ಶಿಕ್ಷಣ ಕೊಡಿಸಬೇಕು ಎಂಬುದು 
ನನ್ನ ತಂದೆ, ತಾಯಿಯಿಬ್ಬರ ಆಶಯವೂ ಆಗಿತ್ತು. ಮಾನಸ ಗಂಗೋತ್ರಿ ಶಾಲೆಗೆ 
ನಿತ್ಯ ನಡೆದು ಹೋಗುತ್ತಿದ್ದ ದಿನಗಳವು. ಬಸ್‌ನಲ್ಲಿ ಹೋಗುತ್ತಿದ್ದದ್ದೂ ಉಂಟು. 
ಶಾಲೆ ಮುಗಿಸಿ ಮನೆಗೆ ನಡೆದುಕೊಂಡು ಕುಕ್ಕರಹಳ್ಳಿಯಲ್ಲಿದ್ದ ನಮ್ಮ ಬಾಡಿಗೆ ಮನೆಗೆ 
ಬರುವ ಪ್ರತಿ ದಿನವೂ, ನಾನು ಮತ್ತು ನನ್ನ ಅಕ್ಕ ಅನೇಕ ಹೊಸ ವಿಚಾರಗಳನ್ನು 
ಕಲಿತುಕೊಂಡಿದ್ದೇವೆ ಎಂದು ನಾನು ಬಲವಾಗಿ ನಂಬಿದ್ದೇನೆ. ನಮ್ಮ ತಂದೆ 
ಪ್ರತಿಯೊಂದರಲ್ಲೂ ಏನನ್ನಾದರೂ ಕಲಿತುಕೊಳ್ಳಿ, ಎಲ್ಲರನ್ನೂ ಗೌರವಿಸಿ ಎಂದು 
ಹೇಳಿಕೊಟ್ಟಿದ್ದರು. ದಲಿತರ ಕೇರಿಯಾದ ಕುಕ್ಕರಹಳ್ಳಿಯ ಗಲ್ಲಿ-ಗಲ್ಲಿಗಳಲ್ಲಿ ಹೆಜ್ಜೆ 
ಹಾಕುತ್ತ ಅವರೊಂದಿಗೆ ಬೆರೆಯುತ್ತ, ನಾವು ದಲಿತರ ಬಗ್ಗೆ ಕೇವಲ ಕನಿಕರ ತೋರಿಸಿ 
ಮಾತನಾಡುವುದು ಸಮಾಜವಾದವಲ್ಲ; ಅವರೊಂದಿಗೆ ಬಾಳುವುದು ನಿಜವಾದ 


ಸಮಾಜವಾದ ಎಂಬುದನ್ನು ನಮ್ಮ ತಂದೆಯವರಿಂದಲೇ ಕಲಿತುಕೊಂಡೆವು. 

ಶಾಲೆಯಿಂದ ಮನೆಗೆ ಬರುವ ಹಾದಿಯಲ್ಲಿ ಕುಕ್ಕರಹಳ್ಳಿಗೆ ಹೊಂದಿಕೊಂಡಂತೆ 
ಶೇಖ್‌ ಸಾಹೇಬ್‌ ಎಂಬವರ ಮನೆಯಿತ್ತು. ಅವರು ೨ ಜೊತೆ ಗೂಸ್‌ ಪಕ್ಷಿಗಳನ್ನು 
ಸಾಕಿಕೊಂಡಿದ್ದರು. ನಮಗಿಂತಲೂ ದೊಡ್ಡದಾಗಿದ್ದ (ನಾವು ಚಿಕ್ಕ ಮಕ್ಕಳು, ಹಾಗಾಗಿ) 
ಹಾರಲು ಬಾರದ ಆ ಪಕ್ಷಿಗಳನ್ನು ನೋಡುವುದು, ತಲೆ ಸವರುವುದು ಇವೆಲ್ಲವೂ 
ನಮಗೆ ರೋಮಾಂಚನವನ್ನು ಉಂಟು ಮಾಡುತ್ತಿತ್ತು. ಕೆಲವೊಮ್ಮೆ ಈ ಪಕ್ಷಿಗಳು, 
ಈ ಮಕ್ಕಳು ತಮಗಿಂತಲೂ ಚಿಕ್ಕದಾಗಿದ್ದಾರೆ ಎಂಬ ಕಾರಣಕ್ಕೋ ಏನೋ ನಮ್ಮನ್ನು 
ಅಟ್ಟಾಡಿಸಿಕೊಂಡು, ಕುಕ್ಕಿ ಕಚ್ಚಿಬಿಡುತ್ತಿದ್ದವು. ಆಗ ಅಳುತ್ತ ಮನೆಗೆ ಹೋಗಿ ಅಪ್ಪ 
ಅಮ್ಮನಿಂದ ಸಂತೈಸಿಕೊಳ್ಳುವುದು ಹೆಚ್ಚೂ ಕಡಿಮೆ ಆಗಾಗ ಆಗುತ್ತಿತ್ತು. ಆಗ ಅಪ್ಪ 
ಆ ಪಕ್ಷಿಗಳ ಬಗ್ಗೆ ಮಾಹಿತಿ ನೀಡುವುದು, ನಾವು ನಡೆದುಕೊಳ್ಳಬೇಕಾದ ರೀತಿಗಳ 
ಬಗ್ಗೆ ಪಾಠ ಹೇಳುತ್ತಿದ್ದರು. | 

ಕುಕ್ಕರಹಳ್ಳಿಯ ಮನೆಯಲ್ಲಿ ಒಂದು ದಿನ ನಾನು ತುಂಟಾಟ ಮಾಡುತ್ತ, ನನ್ನ 
ಎಡಗೈ ಹಸ್ತದ ಮೇಲೆ ಬಲವಾದ ಗಾಯವೊಂದನ್ನು ಮಾಡಿಕೊಂಡೆ. ಮಾಂಸ 
ಹೊರಬರುವಂತೆ ಬಲವಾಗಿ ಹಸ್ತ ಸೀಳಿಹೋಗಿತ್ತು. ಅಪ್ಪ ಆಗಿನ್ನೂ ಕಾಲೇಜಿನಿಂದ 
ಮನೆಗೆ ಬಂದಿರಲಿಲ್ಲ. ನಾನು ಮತ್ತು ನನ್ನ ಅಮ್ಮ ಕಾಮಾಕ್ಷಿ ಆಸ್ಪತ್ರೆಗೆ ನಡೆದು 
ಹೋದೆವು. ಅಮ್ಮ ಅಪ್ಪನಿಗೆ ಕಾಲೇಜಿಗೆ ಕರೆ ಮಾಡಿ ತಿಳಿಸಿದ್ದರು. ಅಪ್ಪ ಆಗಲೇ 
ಅಲ್ಲಿಗೆ ಬಂದಿದ್ದರು. ನನ್ನ ಹಸ್ತದ ಮೇಲೆ ೧೦ ಹೊಲಿಗೆ ಹಾಕಬೇಕು ಎಂದು ವೈದ್ಯರು 
ಹೇಳಿದರು. ನನಗೋ ತುಂಬಾ ಭಯ. ಹಸ್ತವನ್ನು ಹೊಲಿಯುತ್ತಾರೆ ಎಂದರೆ 
ಗತಿಯೇನು? ಆದರೆ, ಅಪ್ಪ ನನಗೆ 'ಮಗೂ ಹೆದರಬೇಡ' ಎನ್ನಲಿಲ್ಲ. ಬದಲಿಗೆ, 
'ಅವನಿಗೆ ತುಂಬಾ ಧೈರ್ಯ, ನೋಡುತ್ತಿರಿ ಹೇಗೆ ವೈದ್ಯರು ಹೊಲಿಯುವಾಗ 
ಧೈರ್ಯವಾಗಿ ಇರುತ್ತಾನೆ' ಎಂದು ಬಿಟ್ಟರು! ಅವರು ಹಾಗೆ ಹೇಳಿದ್ದು, ನನ್ನಲ್ಲಿ 
ಎಷ್ಟು ಪರಿಣಾಮ ಬೀರಿತು ಎಂದರೆ, ನನಗೆ ಹೊಲಿಸಿಕೊಂಡಿದ್ದು, ಕ್ಷಣಾರ್ಧದಲ್ಲಿ 
ಮುಗಿದ ಹಾಗಾಯಿತು, ನೋವಾಯಿತಾದರೂ, ಅದನ್ನು ತಡೆದುಕೊಳ್ಳಬೇಕು ಎಂದು 
ಅವರು ಆಗ ಹೇಳಿಕೊಟ್ಟಿದ್ದರಿಂದ ತಡೆದುಕೊಂಡೆ. ಅವರು ಅಂದು ಹೇಳಿದ ಮಾತು 
ನನಗೆ ಈಗಲೂ ಕಿವಿಯಲ್ಲಿ ಗುನುಗುಟ್ಟಿತ್ತಿದೆ. ನನ್ನ ತಂದೆಯವರು ನಂತರದ 
ವರ್ಷಗಳಲ್ಲಿ, ಆರೋಗ್ಯದ ವಿಚಾರವಾಗಿ ಬಹಳ ನೋವನ್ನು ಅನುಭವಿಸಿದ್ದರು. 
ಅವರು ಎಂದೂ ಧೈರ್ಯ ಕೆಟ್ಟಿದ್ದನ್ನು ನಾನು ನೋಡಿಲ್ಲ. ಅವರಿಗೆ ಕ್ಯಾನ್ಸರ್‌ ಆದ 
ದಿನದಿಂದ, 'ಮಯಸ್ತೇನಿಯಾ ಗ್ರೇವಿಸ್‌'ನಿಂದಾಗಿ (ನರ ಸಂಬಂಧಿ ಸ್ನಾಯು 
ದೌರ್ಬಲ್ಯ) ಉಸಿರಾಟ ನಿಂತು ಹೋಗಿದ್ದಾಗಲೂ, ಅದೇ ರೀತಿ ಧೈರ್ಯವಾಗಿ 

ಎಲ್ಲವನ್ನೂ ಗೆದ್ದು ಬಂದರು. ಆಗೆಲ್ಲಾ ನನಗೆ ನೆನಪಾಗುತ್ತಿದ್ದದ್ದು, ಕಾಮಾಕ್ಸಿ 
ಆಸ್ಪತ್ರೆಯಲ್ಲಿ ಅವರು ನನಗೆ ಹೇಳಿದ್ದ ಮಾತುಗಳು. ಅವರ ಆರೋಗ್ಯ ಹಾಳಾದ 
ದಿನಗಳ ಬಗ್ಗೆ ಮುಂದೆಯೂ ಹೇಳುವುದು ಸಾಕಷ್ಟಿದೆ. | 

ಉತ ಬಾಲ್ಕದ ದಿನಗಳಿಗೆ ಜಸ ಗಾಂಧಿ ಭವನ, ಕುಕ್ಕರಹಳ್ಳಿ, 

ಸ್ವತಿಪುರ, ಪ್ರಗತಿಪರರಾದ ಬಿ . ಶ್ರೀರಾಮ, ಪ.ಮಲ್ಲೇಶ್‌, ಸಾಹಿತಿ 
ಇ (ರಾಗೌ), ಜಿ.ಎಚ್‌. ನಾಯಕ - ಇವೆರನ್ನೆಲ್ಲ ನನ್ನ ತಂದೆಯಿಂದ 
ಪ್ರತ್ಯೇಕಿಸಲು ಸಾಧ್ಯವೇ ಇಲ್ಲ. ಇವೆಲ್ಲವನ್ನೂ ಇಲ್ಲಿ ಹೇಳಲೇಬೇಕು. 

ನನ್ನ ತಂದೆ ತುಂಬು ಕುಟುಂಬ ಜೀವಿ. ಕಾಲೇಜು ಮುಗಿಸಿಕೊಂಡು ಥಟ್ಟನೆ 
ಮನೆಗೆ ಹಾಜರಾದವರು ಎಲ್ಲೂ ಹೋಗುತ್ತಲೇ ಇರಲಿಲ್ಲ. ಅಮ್ಮ ಮತ್ತು ನಮ್ಮ 
ಜೊತೆ ಕಾಲ ಕಳೆಯುತ್ತ ಕುಕ್ಕರಹಳ್ಳಿ, ಸರಸ್ವತಿಪುರದ ರಸ್ತೆಗಳಲ್ಲಿ ವಾಕಿಂಗ್‌ ಮಾಡುತ್ತ, 
ಪ್ರತಿನಿತ್ಯವೂ ಹೊಸ ಹೊಸ ವಿಚಾರಗಳನ್ನು ಹೇಳಿಕೊಡುತ್ತಲೇ ಕಾಲ ಕಳೆಯುತ್ತಿದ್ದರು. 
ನಮ್ಮ ಮನೆಯ ಎದುರಿನ ರಸ್ತೆ ನೇರವಾಗಿ ಸರಸ್ವತಿಪುರಂ ಈಜುಕೊಳದ ಮೂಲಕ 
ಅಗ್ನಿಶಾಮಕ ದಳದವರೆಗೆ ಹೋಗುತ್ತಿತ್ತು. ಅಲ್ಲಿಂದ ಬಳಸಿಕೊಂಡು ಮತ್ತೆ ನಾವು 
ನಾಲ್ಕು ಮಂದಿ ವಾಪಸ್‌ ಮನೆಗೆ ಬರುತ್ತಿದ್ದೆವು. ಆಗ ಡಾ. ರಾಜ್‌ಕುಮಾರ್‌ ಅವರಿಂದ 
ಹಿಡಿದು, ಕುವೆಂಪು ಅವರ ವರೆಗೆ, ಕನ್ನಡ-ಕರ್ನಾಟಕ- ನಮ್ಮ ನಾಡಿನ ಬಗ್ಗೆ 
ಅಪಾರವಾದ ಅಭಿಮಾನವನ್ನು ನಮಗೆ ತುಂಬಿದರು. ನನ್ನ ತಂದೆ ಪಕ್ಕಾ 
ಕನ್ನಡಾಭಿಮಾನಿ. ಅದರಲ್ಲೂ ಕುವೆಂಪು ಹಾಗೂ ಡಾ. ರಾಜ್‌ಕುಮಾರ್‌ ಅವರನ್ನು 
ಮನಸಾರೆ ಪ್ರೀತಿಸುತ್ತಿದ್ದರು. ನಾನು ಮತ್ತು ನನ್ನ ಅಕ್ಕ ಅಪ್ಪಟ್ಟ ಕನ್ನಡಾಭಿಮಾನ 
ಬೆಳೆಸಿಕೊಳ್ಳಲು ಅವರೇ ಮುಖ್ಯ ಕಾರಣ. ನಾನು ನಮ್ಮ ನಮ್ಮ ಅನುಭವ, ಓದು, 
ಸಂಗಗಳಿಂದ ನಮ್ಮ ಕನ್ನಡಾಭಿಮಾನವನ್ನು ಮತ್ತಷ್ಟು ಹೆಚ್ಚಿಸಿಕೊಂಡೆವೇ ಆದರೂ, 
ಅದಕ್ಕೆ ಮೂಲ ಸ್ಫೂರ್ತಿಯಂತೂ ನನ್ನ ತಂದೆಯವರೇ. ಆದರೆ ಅವರೆಂದೂ ಇಂಗ್ಲಿಷ್‌ 
ವಿರೋಧಿಯಲ್ಲ. ಅವರ ಬಳಿ ಇದ್ದ ಪ್ರಸಿದ್ಧ ಇಂಗ್ಲಿಷ್‌ ಕಾದಂಬರಿಗಳು, ಕೃತಿಗಳೇ 
ಅದಕ್ಕೆ ಸಾಕ್ಷಿ. ಸರ್ಕುಲೇಟಿಂಗ್‌ ಲೈಬ್ರರಿಯಲ್ಲಿ ಇಂಗ್ಲಿಷ್‌ ಪುಸ್ತಕಗಳನ್ನು ಎರವಲು 
ಪಡೆದು ಹಗಲು-ರಾತ್ರಿಗಳನ್ನು ಲೆಕ್ಕಿಸದೇ ಓದಿ ಮುಗಿಸುತ್ತಿದ್ದರು. ಬಳಿಕ ನಮಗೆ 
ಅವುಗಳ ಕತೆ ಹೇಳುತ್ತಿದ್ದರು. ನಾನೂ ನಂತರದಲ್ಲಿ ಇಂಗ್ಲಿಷ್‌ ಕಾದಂಬರಿಗಳ 
ಅಭಿಮಾನಿಯಾಗಲು ಅವರೇ ಕಾರಣ. ಆದರೆ, ಅವರು ಕನ್ನಡದಲ್ಲೇ ನಮ್ಮ ವೃತ್ತಿ 
ಇರಬೇಕು ಎಂದು ಬಲವಾಗಿ ನಂಬಿಕೆ ಇಟ್ಟುಕೊಂಡಿದ್ದಾರೆ. ಅದಕ್ಕೇ ಏನೋ, ನಾನು 
ಎಸ್ಸೆಸ್ಸೆಲ್ಸಿ ನಂತರ ಇಂಗ್ಲಿಷ್‌ ಮಾಧ್ಯಮದಲ್ಲಿ ವ್ಯಾಸಂಗ ಮಾಡಿದೆನಾದರೂ, 
ಪ್ರತಿಕೋದ್ಯಮವನ್ನು ನನ್ನ ಪದವಿ, ಸ್ನಾತಕೋತ್ತರ ಪದವಿಯಲ್ಲಿ ಆಯ್ಕೆ ಮಾಡಿಕೊಂಡ 


ಯು 


ನಿರಿ 

ಬಳಿಕ, ಕನ್ನಡ ಪತ್ರಿಕೋದ್ಮಮವನ್ನೇ ವೃತ್ತಿಯನ್ನಾಗಿ ಸ್ವೀಕರಿಸಿದೆ. ಯಾವ ಇಂಗ್ಲಿಷ್‌ 
ಪರ್ತ್ರಕರ್ತರಿಗಿಂತಲೂ ನಾನೇನು ಕಡಿಮೆಯಿಲ್ಲ ಎಂಬ ಹೆಮ್ಮೆ ನನಗಂತೂ ಇದೆ. 
ನನ್ನ ಇಂಗ್ಲಿಷ್‌ ಸಹ ಉತ್ತಮವಾಗಿದೆ. ನನ್ನ ಪತ್ರಿಕೋದ್ಯಮದ ಮೊದಲ ಗುರುವೂ 
ನನಗೆ ನನ್ನ ತಂದೆಯವರೇ. | 

ನನ್ನ ತಂದೆ ಸ್ನಾತಕೋತ್ತರ ವ್ಯಾಸಂಗ ಮಾಡುತ್ತಿದ್ದಾಗಲೇ, ಪ್ರಜಾವಾಣಿ, 
ಕನ್ನಡಪ್ರಭ, ಸುಧಾ, ಮಯೂರ ಮೊದಲಾದ ಪತ್ರಿಕೆಗಳಲ್ಲಿ ಸಾಹಿತ್ಯ ವಿಮರ್ಶೆ 
ಲೇಖನಗಳನ್ನು ಪ್ರಕಟಿಸಿದ್ದರು. ಅವು ಈಗಲೂ ನಮ್ಮ ಬಳಿ ಇವೆ. ಅವುಗಳನ್ನು 
ಒಂದು ಕೃತಿಯಾಗಿ ಹೊರತರುವ ಆಸೆ ನಮಗಿದೆ. ಅಂತೆಯೇ ನನಗೆ ನನ್ನ ತಂದೆ - 
ತಾಯಿಯ ಪ್ರೇಮಪತ್ರಗಳು ಕುತೂಹಲ ಕೆರಳಿಸಿದ್ದವು. ಅವು ಅರ್ಥವಾಗುತ್ತಿದ್ದವೋ 
ಇಲ್ಲವೋ ಗೊತ್ತಿಲ್ಲ, ಚಿಕ್ಕಂದಿನಲ್ಲೇ ಅವನ್ನು ಕುತೂಹಲದಿಂದ ಓದುತ್ತಿದ್ದೆವು. 
ಮಕ್ಕಳು ಅವನ್ನೆಲ್ಲಾ ಓದಬಾರದು ಎಂದು ಅಪ್ಪ ಎಂದೂ ಹೇಳಿದವರಲ್ಲ. ಅವನ್ನು 
ಪ್ರಕಟಿಸಬೇಕೆಂಬ ನಮ್ಮ ಆಸೆ ಈಡೇರಬೇಕಿದೆಯಷ್ಟೇ. 

ನಾನು ಮಹಾರಾಜ ಕಾಲೇಜಿನಲ್ಲಿ ಪತ್ರಿಕೋದ್ಯಮ ಪದವಿ ಮಾಡುವಾಗ, ನನ್ನ 
ತಂದೆಯವರೇ ನನಗೆ ಬರೆಯಲು ಪ್ರೇರೇಪಿಸಿದ್ದು, ಪತ್ರಿಕೋದ್ಯಮವನ್ನು ಕೇವಲ 
ಪುಸ್ತಕ ಓದಿ ಕಲಿಯಲಾಗದು; ಬರೆಯಬೇಕು, ಬರೆದು ನಮ್ಮ ಅಭಿಪ್ರಾಯ 
ಹೊರಹಾಕಬೇಕು. ಆಗಲೇ ನಮ್ಮ ಜೀವಂತಿಕೆ, ಅಭಿಪ್ರಾಯಗಳು ಹೊರಬರಲು 
ಸಾಧ್ಯ ಎಂದ ಹೇಳಿಕೊಟ್ಟರು. ಆಗ ನಾನು ದ್ವಿತೀಯ ಪದವಿಯಲ್ಲಿದ್ದೆ. ಸ್ಥಳೀಯ 
ಪತ್ರಿಕೆಗಳಿಗೆ 'ಓದುಗರ ಪತ್ರ' ಬರೆಯಲು ಆರಂಭಿಸಿದೆ. ಪತ್ರ ಬರೆದು, ಅವು 
ಅಚ್ಚಾವುದೋ ಇಲ್ಲವೋ ಎಂದು ಕಾದು ನೋಡುವುದಿದೆಯಲ್ಲ ಅದಕ್ಕಿಂತಲೂ 
ಒಳ್ಳೆಯ ಅನುಭವ ಮತ್ತೊಂದಿಲ್ಲ. ಅದರಲ್ಲೂ ಮೊದಲ ಲೇಖನಗಳು, ಅದರಲ್ಲಿ 
ನಮ್ಮ ಹೆಸರು ಬಂದಿದ್ದರಂತೂ ಸಂತೋಷಕ್ಕೆ ಪಾರವೇ ಇಲ್ಲ. ಪತ್ರಿಕೋದ್ಯಮ ನನ್ನ 
೧೨ನೇ ವರ್ಷದ ವೃತ್ತಿಯಲ್ಲಿ ಈಗ ಅನೇಕ ಲೇಖನಗಳು ಅಚ್ಚಾಗಿ ಹೋಗಿವೆ. ಆದರೆ, 
ಆ ಮೊದಲ ಲೇಖನಗಳ ಬೆಲೆಯೇ ಬೆರೆ. ಬಹುಶಃ ಆಗ ಕನ್ನಡದಲ್ಲೇ ಓದುಗರ 
ಪತ್ರ, ನಂತರ, ಲೇಖನಗಳನ್ನು ಬರೆದುದಕ್ಕೇ ಏನೋ, ನಾನು ಕನ್ನಡ 
ಪತ್ರಿಕೋದ್ಯಮದಲ್ಲೇ ಉಳಿದುಕೊಂಡೆ, ಮುಂದೆಯೂ ಉಳಿದುಕೊಳ್ಳುತ್ತೇನೆ ಎಂದು 
ನಿರ್ಧರಿಸಲು ಕಾರಣವಾಯಿತು ಅನ್ನಿಸುತ್ತದೆ. ಮುಂದೆ ವೃತ್ತಿ ಕ್ಷೇತ್ರದಲ್ಲಿ ನನಗೆ ಅನೇಕ 
ಗುರುಗಳು ಸಿಕ್ಕರಾದರೂ, ಅಪ್ಪನ ವಿದ್ವತ್‌, ಅವರ ಪ್ರಚಲಿತ ವಿದ್ಯಮಾನಗಳ ಜ್ಞಾನ, 
ಅವುಗಳ ವಿಮರ್ಶೆ ನನ್ನನ್ನು ಸಾಕಷ್ಟು ಬೆಳೆಸಿವೆ, ಮಾಗಿಸಿವೆ ಎಂದು ನಂಬಿದ್ದೇನೆ. 
ಈಗಲೂ ನನಗೆ ಅವರ ಮಾರ್ಗದರ್ಶನ ಅಮೂಲ್ಯವಾಗಿವೆ. 

ಬಾಲ್ಯದ ಕೆಲವು ದಿನಗಳನ್ನು ಮತ್ತೆ ಮೆಲುಕು ಹಾಕಿದರೆ, ನನ್ನನ್ನು ಮೈಸೂರಿನ 
ಗಾಂಧಿ ಭವನಕ್ಕೆ ಆಗಾಗ ಅಪ್ಪ ಕರೆದೊಯ್ಯುತ್ತಿದ್ದರು. ಗಾಂಧಿ ಭವನದಲ್ಲಿ ಆಗ 
ನಡೆಯುತ್ತಿದ್ದ ಚರ್ಚೆಗಳು ನನಗೆ ಸಂಪೂರ್ಣವಾಗಿ ಅರ್ಥವಾಗಿವೆ ಎಂದು ನನಗೇನು 
ಅನ್ನಿಸಿಲ್ಲ. ಅಷ್ಟೆಲ್ಲಾ ದೊಡ್ಡ ವಿಚಾರಗಳನ್ನು ಅರ್ಥ ಮಾಡಿಕೊಳ್ಳುವಷ್ಟು ವಯಸ್ಸು 
ಪ್ರೌಢಿಮೆಯೂ ನನಗೆ ಆಗ ಇರಲಿಲ್ಲ. ಆದರೂ ಮೌನವಾಗೇ ಕುಳಿತುಕೊಂಡು 
ಅವನ್ನೆಲ್ಲಾ ಕೇಳುತ್ತಿದ್ದೆ. ಅಲ್ಲಿ ಸೇರುತ್ತಿದ್ದವರೂ ಅಷ್ಟೇ. ಸಮಾಜವಾದದ ಬಗ್ಗೆಯೇ 
ಚರ್ಚಿಸುತ್ತಿದ್ದರು. ಕೆಲವೊಮ್ಮೆ ಅವರ ಚರ್ಚೆಗಳು ಎಷ್ಟು ಬಿಸಿ ಬಿಸಿಯಾಗಿರುತ್ತಿದ್ದವು 
ಎಂದರೆ ಜಗಳವಾಡುವಷ್ಟು, ಕೈ ಕ್ಕೆ ಮಿಲಾಯಿಸುವ ಮಟ್ಟಕ್ಕೂ ಹೋಗಿಬಿಡುತ್ತಿದ್ದವು. 
ಆದರೂ, ಅಲ್ಲಿ ನಿರ್ಧಾರ ತೆಗೆದುಕೊಳ್ಳುತ್ತಿದ್ದ ಅನೇಕ ವಿಚಾರಗಳು ೧೦೦ ಅಡಿ 
ರಸ್ತೆಯಲ್ಲಿ ಮುಖಕ್ಕೆ ಕಪ್ಪು ಬಟ್ಟೆ ಕಟ್ಟಿ ಸಾಗುವ ಮೌನ ಮೆರವಣಿಗೆಯಲ್ಲೋ, 
ಕೆ.ಆರ್‌... ವೃತ್ತದಲ್ಲಿ ಮಾನವ. ಸರಪಳಿಯ ಮೂಲಕವೋ 
ಪರ್ಯಾವಸಾನವಾಗುತ್ತಿದ್ದವು. ಕೆಲವು ನಿರ್ಧಾರಗಳು ರಾಜ್ಯಮಟ್ಟದಲ್ಲಿ 
ಪ್ರತಿಧ್ವನಿಸುತ್ತಿದ್ದವು. ಕೆ.ಆರ್‌. ವೃತ್ತದಲ್ಲಿ ಪ್ರತಿಭಟನೆ, ಮಾನವ ಸರಪಳಿ 
ಮಾಡುವುದಂತೂ ಪ್ರಗತಿಪರರ ಜನ್ಮಸಿದ್ದ ಹಕ್ಕಾಗಿತ್ತು. ಸರ್ಕಾರದ ಜನ ವಿರೋಧಿ, 
ಸಮಾಜ ವಿರೋಧಿ, ಅಂಧಶ್ರದ್ಧೆಯ ಕಾರ್ಯಕ್ರಮಗಳ ವಿರುದ್ದ ಪ್ರತಿಭಟನೆಗಳು 
ಸ್ವಾತಂತ್ರ್ಯ ಪೂರ್ವದಿಂದಲೂ ಇಲ್ಲಿ ನಡೆದಿವೆ. ಆ ದಿನಗಳೆಲ್ಲಾ ಇಂದು ಇಲ್ಲವೇ 
ಇಲ್ಲ; ನಿಜವಾದ ಚಳವಳಿ, ಪ್ರತಿಭಟನೆಗಳೇ ನಿಂತು ಹೋಗಿವೆಯಲ್ಲ ಎಂದು 
ಬೇಸರವಾಗುತ್ತದೆ. ಕೆ.ಆರ್‌. ವೃತ್ತದ ಈ ಐತಿಹಾಸಿಕ ಪರಂಪರೆ ಗೊತ್ತಿಲ್ಲದ ಇಂದಿನ 
ಅನೇಕ ಯುವ ಅಧಿಕಾರಿಗಳು ಅಲ್ಲಿ ಪ್ರತಿಭಟನೆ ಮಾಡುವುದನ್ನೇ ನಿಷೇಧಿಸಿದ್ದಾರೆ 
ಎಂದರೆ ಬದಲಾಗಿರುವ ಪರಿಸ್ಥಿತಿ ತಿಳಿದೀತು! ಅಂದು ನಮ್ಮೊಂದಿಗೆ ಹೋರಾಟದಲ್ಲಿ 
ಇರುತ್ತಿದ್ದ ಅನೇಕ ಪ್ರಗತಿಪರ ಹೋರಾಟಗಾರರು, ಹಣ, ಅಧಿಕಾರದ ಆಸೆಗೆ ಬಿದ್ದು, 
ವ್ಯವಸ್ಥೆಯ ಜತೆ ರಾಜಿ ಮಾಡಿಕೊಂಡಿದ್ದಂತೂ ಗಂಟಲು ಬಿಗಿಯಾಗುವಂತೆ ಮಾಡುತ್ತವೆ. 
ಈಗ ಕಾಟಾಚಾರಕ್ಕೆ, ಹಣದಾಸಿಗೆ ಜಿಲ್ಲಾಧಿಕಾರಿ ಕಚೇರಿ ಎದುರು ಟೆಂಟ್‌ ಹಾಕಿ 
ಒಂದೆರಡು ಘೋಷಣೆ ಕೂಗಿ ಮನವಿ ಪತ್ರವನ್ನು ಕೊಟ್ಟು ಜಾಗ ಖಾಲಿ ಮಾಡುತ್ತಾರೆ. 
ಅಂದಿನ ಪ್ರಾಮಾಣಿಕ ಹೋರಾಟಗಾರರು, ಈಗಿನ ಅಸಹ್ಮ ತರುವ ವ್ಯವಸ್ಥೆಗೆ ಬೇಸತ್ತು, 
ತಮ್ಮ ಪಾಡಿಗೆ ತಾವು ಮನೆಯಲ್ಲಿದ್ದಾರೆ. ಹುಸಿ ಹೋರಾಟಗಾರರು ಪ್ರಚಾರಕ್ಕೆ 
ಮಾಧ್ಯಮಗಳ ಮುಂದೆ ನಿಂತಿದ್ದಾರೆ. ಈ ಹುಸಿ ಹೋರಾಟಗಾರರಿಗಿಂತ, ಮನೆಯಲ್ಲಿ 
ಕುಳಿತೇ, ಆದರ್ಶ ಬಿಟ್ಟುಕೊಡದೆ, ಅದನ್ನು ಜೀವನದಲ್ಲಿ ಪಾಲಿಸುವ ಮೂಲಕ ಅನೇಕ 
ಪ್ರಾಮಾಣಿಕರು ಹೋರಾಟ ಮುಂದುವರಿಸಿದ್ದಾರೆ ಎಂದು ನಾನು ಬಲವಾಗಿ ನಂಬಿದ್ದೇನೆ. 


ನನ್ನ ತಂದೆ ಅಪ್ಪಟ ನಾಸ್ತಿಕ. ಕುವೆಂಪು ಅವರ 'ವಿಚಾರ ಕ್ರಾಂತಿಗೆ ಆಹ್ವಾನ'ವನ್ನು 
ನಮಗೆ ಓದಿಸಿ, ಪ್ರಶ್ನಿಸಬೇಕು, ಏನನ್ನೂ ಪ್ರಶ್ನಿಸದೇ ಒಪ್ಪಿಕೊಳ್ಳಬಾರದು, ಯಾರನ್ನೂ 
ದ್ವೇಷಿಸಬಾರದು, ಎಲ್ಲರನ್ನೂ ಪ್ರೀತಿಸಬೇಕು, ಆಗಲೇ ನಮ್ಮ ಉದ್ದಾರ. ಮಾನವ 
ಪ್ರೀತಿಯೇ ಅತಿ ದೊಡ್ಡ ಬೌದ್ದಿಕ ಬೆಳವಣಿಗೆ. ಕುವೆಂಪು ದೊಡ್ಡವರಾದದ್ದೂ ಹಾಗೆಯೇ 
ಎಂದು ಕಲಿಸಿಕೊಟ್ಟರು. ದೇವರೆಂಬುದು ಕೇವಲ ಕಲ್ಪನೆ; ಶ್ರಮ, ದುಡಿಮೆ ಹಾಗೂ 
ಜ್ಞಾನ ಮಾತ್ರ ಮಾನವನನ್ನು ಬೆಳೆಸುತ್ತದೆ ಎಂದು ಹೇಳಿಕೊಟ್ಟರು. ನಮ್ಮ ಮನೆಯಲ್ಲಿ 
ದೇವರ ಕೋಣೆಯಾಗಲಿ, ದೇವರ ವಿಗ್ರಹ, ಚಿತ್ರಗಳು, ಪೂಜಾ ಸಾಮಗ್ರಿಗಳಾವುವೂ 
ಇಲ್ಲ. ನಾವು ೧೯೯೩ರಲ್ಲಿ ಕುವೆಂಪುನಗರದಲ್ಲಿರುವ ಈಗಿನ ಮನೆ ಕಟ್ಟಿಸಿಕೊಂಡು 
ಹೋದಾಗ, ಮನೆ ನೋಡಲು ಬರುವವರೆಲ್ಲಾ ಮೊದಲು ಕೇಳುತ್ತಿದ್ದದ್ದು ಏನು 
' ಗೊತ್ತೇ?- 'ನಿಮ್ಮ ಮನೆಯಲ್ಲಿ ದೇವರ ಕೋಣೆಯೆ ಇಲ್ಲವಲ್ಲ! ಇದೆಂತಹ ಮನೆ 
ಕಟ್ಟಿಸಿದ್ದೀರಿ' ಎಂದು. ಆಗ ನಮ್ಮ ತಂದೆ ಹಸನ್ಮುಖರಾಗೇ ಹೇಳುತ್ತಿದ್ದರು. 'ನಾವು 
ದೇವರನ್ನು ನಂಬುವುದಿಲ್ಲ. ಇನ್ನು ಅದಕ್ಕೇಕೆ ಒಂದು ಕೋಣೆ! ಎನ್ನುತ್ತಿದ್ದರು. ಅದರ 
ಬದಲಿಗೆ ಅಪ್ಪ ಅಡುಗೆ ಮನೆಗೆ ಹೊಂದಿಕೊಂಡಂತೆ ಒಂದು ಪುಟ್ಟ ಸ್ಟೋರ್‌ ರೂಂ 
ಕಟ್ಟಿಸಿದರು. 'ಅಗತ್ಮ ಸಾಮಗ್ರಿಗಳನ್ನು ಇಡಲಾದರೂ ಆ ಪುಟ್ಟ ಜಾಗ ಬಳಕೆಯಾಗಲಿ. 
ದೇವರ ಕೋಣೆಯಲ್ಲಿ ವಿಗ್ರಹ ಇಟ್ಟು ವೃರ್ಥವಾಗುವುದು ಬೇಡ' ಎನ್ನುತ್ತಿದ್ದರು. 
ಇದನ್ನು ಅಪ್ಪ ನೇರವಾಗಿ ಎಲ್ಲರಿಗೂ ಹೇಳಿದ್ದು ಇಂದಿಗೂ ನನ್ನ ಕಿವಿಯಲ್ಲಿ ಇದೆ. 

ಅಪ್ಪನ ಬಗ್ಗೆ ಹೇಳಲೇಬೇಕಾದ ವಿಚಾರಗಳಲ್ಲಿ ಒಂದೆಂದರೆ, ಪ್ರಚಾರದ ಬಗ್ಗೆ, 
ಪ್ರಶಸ್ತಿಗಳ ಬಗ್ಗೆ ಅವರಿಗಿದ್ದ ನಿರಾಸಕ್ತಿ. ಅಪ್ಪ ಎಂದಿಗೂ ಯಾರ ಹಿಂದೆಯೂ 
ಪ್ರತಿಫಲವನ್ನು ಬಯಸಿ ಹೋದವರಲ್ಲ. ಅವರಿಗೆಯಾರಿಂದಲೂ ಯಾವ ನಿರೀಕ್ಷೆಯೂ 
ಇರಲಿಲ್ಲ. ಅಪ್ಪನಿಗಿಂತಲೂ ಪ್ರತಿಭೆಯಲ್ಲಿ ಬಹಳ ಹಿಂದಿರುವ ಅನೇಕರು 
ರಾಜ್ಯೋತ್ಸವ ಪ್ರಶಸ್ತಿ ಇತ್ಯಾದಿ ಪ್ರಶಸ್ತಿಗಳನ್ನು ಪಡೆದಾಗ ಮಕ್ಕಳಾದ ನಮಗೆ 
ಹೊಟ್ಟೆಕಿಚ್ಚು ಆಗುತ್ತಿದ್ದರಲ್ಲಿ ಅನುಮಾನವೇನಿಲ್ಲ. ಇದನ್ನು ಅಪ್ಪನೆದುರು ನಾವು 
ಪ್ರಸ್ತಾಪ ಮಾಡಿದ್ದು ಇದೆ. 

ಆಗ ಅವರು ಅದಕ್ಕೆ ಹೇಳುತ್ತಿದ್ದರ ಸಾರಾಂಶ ಹೀಗಿದೆ - 

'ಪ್ರಶಸ್ತಿಗಳನ್ನು ನಮ್ಮ ಅರ್ಹತೆಯನ್ನು ಗುರುತಿಸಿ ನೀಡಬೇಕೇ ಹೊರತು, 
ಪ್ರಶಸ್ತಿಗಳ ಹಿಂದೆ ನಾವು ಹೋಗಬಾರದು. ಪ್ರಶಸ್ತಿಗಾಗಿ ಒಬ್ಬ ರಾಜಕಾರಣಿಯ 
ಹಿಂದೆಯೋ ಸಚಿವರ ಹಿಂದೆಯೋ ಅಲೆಯಬೇಕು ಎನ್ನುವುದನ್ನು ನನಗೆ 
ಕಲ್ಪಿಸಿಕೊಳ್ಳಲೂ ಸಾಧ್ಯವಾಗುವುದಿಲ್ಲ...' 

ಅಪ್ಪ ಸಾಮಾಜಿಕವಾಗಿ ಎಲ್ಲರೊಂದಿಗೆ ಬೆರೆಯುವ ವ್ಯಕ್ತಿಯೇ ಆದರೂ, 


ಶಿವರಾಮು ಕಾಡನಕುಷ್ಟೆ - ಸಂಸ್ಕರಣ ಗ್ರಂಥ 


ಕಾಡುಹರಟೆ ಹೊಡೆಯಲು, ಯಾರೊಬ್ಬರ ಬಳಿಯಾಗಲಿ, ಮನೆಗಾಗಲಿ ಹೋದವರೇ 
ಅಲ್ಲ. ನನಗೆ ಬುದ್ದಿ ಬಂದಾಗಿನಿಂದಲೂ ಅದರ ನೆನಪು ನನಗಿಲ್ಲ. ನಾನು 
ಹುಟ್ಟುವುದಕ್ಕೆ ಮುಂಚೆ ಅವರು ಮಹಾರಾಜ ಕಾಲೇಜಿನಲ್ಲಿ ಕೆಲಸ ಮಾಡುತ್ತಿದ್ದರು. 
ಆಗ, ದೇಶದಲ್ಲಿ ತುರ್ತು ಪರಿಸ್ಥಿತಿ ಘೋಷಣೆಯಾಗಿತ್ತು. ಸರ್ಕಾರದ ವಿರುದ್ದ 
ಪ್ರತಿಬ'ಟನೆ' ಮಾಡಿದ್ದಕ್ಕೆ ಮಹಾರಾಜ ಕಾಲೇಜಿನಲ್ಲಿ ಅವರು ಕೆಲಸ 
ಕಳೆದುಕೊಳ್ಳಬೇಕಾಯಿತು. ಆಗ ಹಾ.ಮಾ. ನಾಯಕ ಅವರು ಮೈಸೂರು 
ವಿಶ್ವವಿದ್ಯಾನಿಲಯದ ಕುವೆಂಪು ಕನ್ನಡ ಅಧ್ಯಯನ ಸಂಸ್ಥೆಯ ನಿರ್ದೇಶಕರಾಗಿದ್ದರು. 
ಪ್ರತಿಭಟನೆ ಮಾಡದಂತೆ ಅಪ್ಪನನ್ನು ಕರೆದು ಎಚ್ಚರಿಕೆ ನೀಡಿದ್ದರು. ಇದಕ್ಕೆ ಅಪ್ಪ 
ಜಗ್ಗದಿದ್ದಾಗ ಕೆಲಸದಿಂದ ತೆಗೆದರು. ಇದಾದ ಕೆಲವೇ ದಿನಗಳಲ್ಲಿ ಸಾಹಿತಿ ಸಿಪಿಕೆ 
ಅವರ ಮೂಲಕ, 'ತಪ್ಪಾಯಿತೆಂದು ಕ್ಷಮೆ ಕೇಳುವಂತೆ ಹೇಳಿ ಕಳಿಸಿದ್ದರು. ಆದರೆ, 
ಸ್ವಾಭಿಮಾನ ಬಿಟ್ಟುಕೊಡದ ಅಪ್ಪ ಅತ್ತ ತಲೆ ಹಾಕಲಿಲ್ಲ; ಕೆಲಸ ಕಳೆದುಕೊಂಡರು. 
ಹಾಗೆಂದು ಅವರೇನು ಸುಮ್ಮನೆ ಕೂರಲಿಲ್ಲ. ನಂತರ ವಿದ್ಯಾವರ್ಧಕ ಕಾಲೇಜಿನಲ್ಲಿ 
ಉಪನ್ಮಾಸಕರಾಗಿ ಕೆಲಸ ಆರಂಭಿಸಿದರು. ಅದರ ಪ್ರಾಂಶುಪಾಲರಾಗಿ ಕಾರ್ಯನಿರ್ವಹಿಸಿ 
ನಿವೃತ್ತರಾದರು. 

ಆ ನಂತರವೂ ಅಷ್ಟೇ, ಸಾಹಿತಿ ದೇಜಗೌ ಅಷ್ಟೇ ಪ್ರಭಾವಿಯಾಗಿದ್ದರೂ ಅಪ್ಪನಿಗೆ 
ಆತ್ಮೀಯರೇ ಆಗಿದ್ದರೂ ಎಂದಿಗೂ ಏನಾದರೂ ಕೆಲಸ ಮಾಡಿಸಿಕೊಡಿ ಎಂದು ಅವರ 
ಬಳಿ ಹೋದವರೇ ಅಲ್ಲ. ಇವೆಲ್ಲಾ ಕೇವಲ ನನ್ನ ಅಲ್ಪ ಅರಿವಿನ ಉದಾಹರಣೆಗಳಷ್ಟೇ. 
ಎಂದಿಗೂ ಸ್ವಾಭಿಮಾನ ಬಿಡದೇ ಬದುಕಿದರು ಎಂಟು ಮಾತ್ರ ನಾನು ಹೇಳಬಲ್ಲೆ. 

ಮೈಸೂರಿನಲ್ಲಿನ ಕೆಲವು ಸಾಹಿತಿಗಳು, ಸಮಾಜವಾದಿಗಳು ಮಾಡುವ ಕೆಲಸಕ್ಕಿಂತ 
ಪ್ರಚಾರಕ್ಕೇ ಹೆಚ್ಚು ಆದ್ಯತೆ ನೀಡಿದ್ದಾರೆ ಎನ್ನುವುದರಲ್ಲಿ ನನಗಂತೂ ಅನುಮಾನವೇ 
ಇಲ್ಲ. ಮೈಸೂರಿನಲ್ಲಿ ಅಂತರ್ಜಾತಿ ವಿವಾಹಗಳಿಗೆ ವೇದಿಕೆಯಾಗಿರುವ 'ಮಾನವ 
ಮಂಟಪ'ವನ್ನು ಹುಟ್ಟುಹಾಕಿದವರಲ್ಲಿ ಅಪ್ಪನೂ ಒಬ್ಬರು. ಯಾರೋ ಒಬ್ಬ ವ್ಯಕ್ತಿ 
ಇದನ್ನು ಹುಟ್ಟು ಹಾಕಿದ್ದಲ್ಲ. ಆದರೆ, ಈಗಲೂ ಒಬ್ಬ ವ್ಯಕ್ತಿಗೆ ಮಾತ್ರ ಇದರ ಹೆಗ್ಗಳಿಕೆ 
ಸಲ್ಲುತ್ತಿದೆ. ಅವರ ಹೆಸರು ಇಲ್ಲಿ ಬೇಡ. ಅದೇ ರೀತಿ, ಮೈಸೂರಿನಲ್ಲಿ ಬಂಡಾಯ 
ಚಳವಳಿಯ ಮಂಚೂಣಿಯಲ್ಲಿದ್ದವರು ನನ್ನ ತಂದೆ ಹಾಗೂ ಹೂರೆಯಾಲ 
ದೊರೆಸ್ವಾಮಿ ಅವರು. ಆದರೆ, ಇವರಿಬ್ಬರನ್ನೂ ಈಗ ಯಾರೂ ನೆನಪಿಸಿಕೊಳ್ಳುವುದಿಲ್ಲ. 
ಬಂಡಾಯ ಚಳವಳಿಯಲ್ಲಿ ಭಾಗವಹಿಸಿದಂತೆ ತೋರಿಸಿಕೊಂಡು, ಹಿಂಬಾಗಿಲಿನಲ್ಲಿ 
ಕದ್ದು ಓಡುತ್ತಿದ್ದ ಅನೇಕರು, ಈಗ ತಾವೇ ಅದರ ನಾಯಕತ್ವ ವಹಿಸಿದ್ದವು ಎಂದೂ 
ಹೇಳಿಕೊಳ್ಳುತ್ತಿದ್ದಾರೆ! 


ಅವರಿಗೆ ಸದಾ ಕಾಲ ಆತ್ಮೀಯರಾಗಿ, ಹಿತೈಷಿಗಳಾಗಿ ಜತೆಗಿದ್ದವರು ಸಾಹಿತಿ 
ಡಾ. ರಾಮೇಗೌಡ (ರಾಗೌ) ಹಾಗೂ ಬಿ.ಎನ್‌. ಶ್ರೀರಾಮ. ಅಪ್ಪ ತನ್ನೆಲ್ಲ ಅಂತರಂಗದ 
ವಿಚಾರಗಳನ್ನೂ ಇವರಿಬ್ಬರ ಬಳಿ ಹಂಟಿಕೊಂಡಿದ್ದಾರೆ. ಬಹುಶಃ ಸಮಾನ ಮನಸ್ಕರಲ್ಲಿ 
ಸ್ನೇಹ ಎನ್ನುವುದು ಇದಕ್ಕೆ ಕಾರಣ ಇರಬಹುದು. ಇವರಿಬ್ಬರು ಸಹಾ ಎಂದೂ 
ಪ್ರಚಾರಕ್ಕಾಗಿ ಅಸೆಪಟ್ಟವರಲ್ಲ. ಅಂತೆಯೇ, ಪ್ರೊ. ಜಿ.ಚಂದ್ರಶೇಖರ್‌ ಹಾಗೂ ಪ್ರೊ. 
ಎನ್‌.ಎನ್‌. ಸ್ವಾಮಿಗೌಡ ನಮ್ಮ ಕುಟುಂಬ ಸ್ನೇಹಿತರಾಗಿ ದುಃಖದಲ್ಲಿ 
ಭಾಗಿಯಾಗಿದ್ದಾರೆ. 

ಈ ಮೊದಲು ಅವರ ಆರೋಗ್ಯದ ಸಮಸ್ಯೆಯ ಬಗ್ಗೆ ಪ್ರಸ್ತಾಪಿಸಿದ್ದೆ. 
ತಂದೆಯವರು ಅವರ ಅನಾರೋಗ್ಯವನ್ನು ಕುರಿತು 'ಆಸ್ಪತ್ರೆಯಲ್ಲಿ ಐವತ್ತನಾಲ್ಕು 
ದಿನಗಳು' ಎಂಬ ಅನುಭವ ಕಥನವನ್ನು ರಚಿಸಿದ್ದಾರೆ. ಹಾಗಾಗಿ, ದೀರ್ಪು ವಿವರಣೆಯ 
ಅಗತ್ಯ ಇಲ್ಲಿಲ್ಲ. ಪುನರಾರ್ವತನೆಯೂ ಆಗುತ್ತದೆ. ಆದರೆ, ಇವರ ಬಗ್ಗೆ ಚುಟುಕಾಗಿ 
ಹೇಳಬೇಕಾದರೆ, ಅಪ್ಪನದು ಬಲು ಗಟ್ಟಿಯ ಮನಸು ಎಂದಷ್ಟೇ ಹೇಳಬೇಕು. 

ಅಪ್ಪ ಎಂದೂ ದುಂದು ವೆಚ್ಚ ಮಾಡಿದವರಲ್ಲ. ನಾನು ಕೆಲಸಕ್ಕೆ ಸೇರಿದ ಮೇಲೆ 
ಕೊಂಚ ದುಬಾರಿ ಬಟ್ಟೆಗಳನ್ನು ಕೊಳ್ಳುವಾಗ ಅಪ್ಪ ನನಗೆ ಎಚ್ಚರಿಸುತ್ತಲೇ ಇದ್ದರು. 
ಅವರು ದುಂದು ವೆಚ್ಚ ಮಾಡುತ್ತಿರಲಿಲ್ಲ ಎನ್ನುವುದು ನಿಜವಾದರೂ, ಮಕ್ಕಳಾದ 
ನಮಗೆ ಎಂದೂ ಯಾವುದಕ್ಕೂ ಕಡಿಮೆ ಮಾಡಿದವರಲ್ಲ. ಸಮಾಜದಲ್ಲಿ 
ಗೌರವಯುತವಾದ ಬದುಕನ್ನೇ ನಾವು ಕಂಡಿದ್ದೇವೆ. 'ಒಂದು ರೂಪಾಯಿ ಉಳಿಸಿದರೆ, 
ಒಂದು ರೂಪಾಯಿ ಗಳಿಸಿದಂತೆ' ಎನ್ನುವುದನ್ನು ಕಟ್ಟುನಿಟ್ಟಾಗಿ ಪಾಲಿಸಿದವರು. 
ಹಾಗಾಗಿಯೇ, ಅವರು ಅನೇಕ ಬಾರಿ ಅನಾರೋಗ್ಯದಿಂದ ಆಸ್ಪತ್ರೆ ಸೇರಬೇಕಾದಾಗ, 
ನಾವು ಸಾಲ ಮಾಡಿಕೊಳ್ಳದೇ ಉತ್ತಮ ಸ್ಥಿತಿಯಲ್ಲಿ ಇದ್ದುಕೊಂಡೇ ದುಬಾರಿ 
ವೆಚ್ಚಗಳನ್ನು ಭರಿಸಲು ಸಾಧ್ಯವಾಯಿತು. 

ಅವರದು ಗಟ್ಟಿ ಜೀವ, ಉಕ್ಕಿನ ಮನಸು ಎಂದು ನಾವು ಸುಲಭವಾಗಿ 
ಹೇಳಿಬಿಡುತ್ತೇವೆ. ಆದರೆ, ಆರೋಗ್ಯಕ್ಕೆ ಸಂಬಂಧಿಸಿದಂತೆ ಅವರು ಅನುಭವಿಸಿದ 
ನೋವನ್ನು ಮಾತ್ರ ವಿವರಿಸಿ ಹೇಳುವಂಥದ್ದಲ್ಲ. ನಾನು ಸಣ್ಣ ಪುಟ್ಟ ಆರೋಗ್ಯದ 
ಏರಿಳಿತಗಳಿಗೂ ಹೆದರುವವನು. ಆದರೆ, ಅಪ್ಪ ಬಹು ಕಠಿಣ ಸಮಸ್ಯೆಗಳನ್ನು ಹೇಗೆ 
ತಡೆದುಕೊಂಡು ನಿಭಾಯಿಸಿದರು ಎಂದು ನನಗೆ ಇಂದಿಗೂ ಅಚ್ಚರಿಯಾಗುತ್ತದೆ. 
ಏಕೆಂದರೆ, ವೈದ್ಯಕೀಯ ಸಮಸ್ಯೆ ಅವರಿಗೆ ಒಂದೆರಡು ವರ್ಷಗಳ ಕಾಲ ಇದ್ದಿದ್ದಲ್ಲ. 
೧೬ ವರ್ಷಗಳಿಗೂ ಹೆಚ್ಚು ಕಾಲದಿಂದ ಕಾಡಿರುವಂಥದ್ದು. ಬಹುಶಃ ಅವರ ನೋವಿನ 
ಸಂಕಟ ನನ್ನ ಅರಿವಿನ ಮಿತಿಗೆ ಮೀರಿದ್ದು ಇರಬಹುದು. 

ಈ ಹಿಂದೆ ವಿದ್ಯಾವರ್ಧಕ ಪ್ರಥಮ ದರ್ಜೆ ಕಾಲೇಜಿನ ಅವರು ಸೇರಿದರು ಎಂದು 
ಹೇಳಿದ್ದೆ. ಅಲ್ಲಿ ಅವರು ವೃತ್ತಿಜೀವನವನ್ನು ಅತಿ ಸಮರ್ಥರಾಗಿ ಕಳೆದರು 
ಎನ್ನುವುದರಲ್ಲಿ ಯಾವ ಅನುಮಾನವೂ ಬೇಡ. ಅವರು ಪ್ರಾಂಶುಪಾಲರಾದ ಮೇಲೆ 
ಕೊಂಪೆಯಂತಿದ್ದ ಕಾಲೇಜನ್ನು ಬದಲಿಸಿ, ಕಟ್ಟಿ ಬೆಳೆಸಿ, ಮೈಸೂರಿನ ಇತರ ಶಿಕ್ಷಣ 
ಸಂಸ್ಥೆಗಳು ಬೆದರುವಂತೆಯೂ ಮೂಗಿನ ಮೇಲೆ ಬೆರಳಿಟ್ಟುಕೊಳ್ಳುವಂತೆಯೂ 
ಬೆಳೆಸಿದರು. ಇಷ್ಟಾದರೂ, ಕಾಲೇಜಿನ ಆಂತರಿಕ ಸಮಸ್ಯೆಗಳು ಅವರನ್ನು ಕಾಡದೇ 
ಬಿಟ್ಟಿದ್ದಿಲ್ಲ. ಯಾವುದೇ ಕಾಲೇಜಿನ ವ್ಯವಸ್ಥಾಪನಾ ಮಂಡಳಿಗಳಲ್ಲಿ ಜಗಳ ಇದ್ದದ್ದೇ; 
ಕೆಲವೊಮ್ಮೆ ಒಂದು ಗುಂಪಿನ ಪರ ವಹಿಸಬೇಕಾದ ಅನಿವಾರ್ಯತೆಯೂ ಬರುತ್ತದೆ. 
ಈ ಕಾರಣಗಳಿಂದಾಗಿ, ಅಪ್ಪನನ್ನು ಕಂಡರೆ ಆಗದ ಕೆಲವರು ಅವರಿಗೆ ತೊಂದರೆ 
ಕೊಟ್ಟಿದ್ದು ನಿಜ. ಕಾಲೇಜನ್ನು ಬೆಳೆಸುವ ಕಷ್ಟಕಾರ್ಯ ಹಾಗೂ ಒತ್ತಡಗಳಿಂದಾಗಿಯೂ 
ಅವರ ಆರೋಗ್ಯ ಕೊಂಚ ಕೆಟ್ಟಿತ್ತು. ಆದರೆ, ಅದಕ್ಕೆ ಪ್ರತಿಫಲವಾಗಿ ಅದೇ ಕಾಲೇಜಿನ 
ಬಹುತೇಕ ಎಲ್ಲ ಸಿಬ್ಬಂದಿ ಅಪ್ಪ ನಿವೃತ್ತರಾದ ನಂತರವೂ ಅಪಾರ ಪ್ರೀತಿಯಿಂದ 
ಅವರನ್ನು ನೆನಪಿಸಿಕೊಳ್ಳುತ್ತಾರೆ. ಗೌರವಿಸುತ್ತಾರೆ. 

ಅಪ್ಪನಿಂದ ನಾವು ಒಳ್ಳೆಯ ವ್ಯಕ್ತಿಗಳಾದೆವು, ಸಮಾಜಮುಖಿಗಳಾದೆವು 
ಎನ್ನುವುದು ಮಾತ್ರ ಸ್ಪಷ್ಟ. ಅಪ್ಪನಿಗೆ ಹೆಗಲಾದ ಅಮ್ಮನ ಪಾತ್ರವನ್ನು ಅಕ್ಷರಗಳಲ್ಲಿ 
ವಿವರಿಸಿ ಹೇಳುವುದು ಅಸಾಧ್ಯ. ಅಪ್ಪನ ಕಷ್ಟದ ಕಾಲದಲ್ಲಿ ಅವರೂ ಸಾಕಷ್ಟು 
ದಣಿದಿದ್ದಾರೆ. ' 

ಈ ರೀತಿಯ ಬರಹಗಳನ್ನು ಹೇಳುವಾಗ, ಇದನ್ನು ಓದುವಾಗ ಕೆಲವರಿಗೆ 

ಖಜುಗರವಾಗಬಹುದು. ಆದರೆ, ಕೆಲವು ಸತ್ಯಗಳನ್ನು ಹೇಳದೇ ಇರಲೂ 
ಸಾಧ್ಯವಿರಲಿಲ್ಲ. ಹಾಗಾಗಿ, ಹೇಳಿದ್ದೇನೆ. ಹೇಳದೇ ಇರುವುದೂ ಸಾಕಷ್ಟಿದೆ. ಅಪ್ಪನ 
ಬಗ್ಗೆ ಇತರರು ಅನೇಕ ತಿಳಿಯದ ವಿಚಾರಗಳನ್ನು ಹೇಳಬಹುದು ಎಂದು ಭಾವಿಸಿದ್ದೇನೆ. 
ಅಪ್ಪನ ವ್ಯಕ್ತಿತ್ವವನ್ನು ಅರ್ಥಮಾಡಿಕೊಂಡು ಅದರಂತೆ ಬದುಕುವುದೇ ಅವರಿಗೆ ನಾವು 
ಸಲ್ಲಿಸುವ ಬಹುದೊಡ್ಡ ಗೌರವ ಎಂದು ನಾನು ಭಾವಿಸಿದ್ದೇನೆ. 


J 

ಸವ್ಯಸಾಚಿ 
ಪ. ಮಲ್ಲೇಶ 


ಜೀವನದಲ್ಲಿ ವೈಚಾರಿಕ ಭಿನ್ನಾಭಿಪ್ರಾಯ ಹುಟ್ಟುವ್ರದು ಸಾಮಾನ್ಯ. ಯಾವುದೇ 
ವಿಚಾರದಲ್ಲಿ ಖಚಿತ ತಿಳಿವು-ಅರಿವು ಚರ್ಚೆಗೆ ನಾಂದಿ ಹಾಡುತ್ತದೆ. ತಮ್ಮದೇ 
ಆದ ನಿಲವಿಗೆ ಅಂಟಿಕೊಂಡಾಗ ಭಿನ್ನಾ ್ನಿಭಿಪ್ರಾಯ ನುಸುಳುತ್ತದೆ. ವಾದ, ವಿವಾದ 
ನಡೆದು ಒಮ್ಮೊಮ್ಮೆ ವಿಪರೀತಕ್ಕೂ ಹೋಗುತ್ತದೆ. ಸೋಲು-ಗೆಲುವಿನ ಪ್ರಶ್ನೆಗಿಂತ 
ಪ್ರತಿಷ್ಠೆಯೂ ಇಣುಕಿ ವೈಷಮ್ಯವೂ ಸೃಷ್ಟಿಯಾಗುವ ಸಾಧ್ಯತೆ ಉಂಟು. ಈ 
ಕಾರಣಕ್ಕೆ "ವಿಮರ್ಶೆ'ಗಿಳಿದ ಸಂದರ್ಭಗಳಲ್ಲಿ ಬಳಸುವ ಭಾಷೆ, ತಮ್ಮ ನಿಲುವನ್ನು 
ಪ್ರತಿಪಾದಿಸಲು ಬೇಕಾದ ಸಂಯಮ ಮುಖ್ಯವಾಗುತ್ತದೆ. ವಿಮರ್ಶಕ 
ಸಹೃದಯಿಯಾಗಿರುವ ಅಗತ್ಯ ಮುಂಚೂಣಿಗೆ ಬರುತ್ತದೆ. ತಮ್ಮ ನಿಲವನ್ನು 
ಮಂಡಿಸುವ ಕೈಂಕರ್ಯದಲ್ಲಿ ಮೂರನೆಯವನೊಬ್ಬ ಮೂಗು ತೂರಿಸುತ್ತಾನೆಂಬ 
ಎಚ್ಚರಿಕೆ ಅಗತ್ಯವಿರುತ್ತದೆ. ಸರ್ವ ಸಮ್ಮತ ಒಪ್ಪಿಗೆ ಬರದಿದ್ದರೂ ಸೌಹಾರ್ದತೆಯ 
ವಾತಾವರಣ ಸೃಷ್ಟಿಯಾಗುವುದು ಮುಖ್ಯ. ಅನೇಕ ಸಂದರ್ಭಗಳಲ್ಲಿ “ಅಗ್ರಿ ಟು 
ದಿಸ್‌ ಅಗ್ಲಿ ಒಪ್ಪಿಗೆಯ ತೀರ್ಮಾನಕ್ಕೆ ಬರುವುದು ಅನಿವಾರ್ಯ. 

ಮೇಲಿನ ಮಾತುಗಳು ಶಿವರಾಮ ಕಾಡನಕುಪ್ರೆಗೆ ಸಲ್ಲುವ ಪೀಠಿಕೆ. ಅವರ 
ಓದಿನ ಹರವು, ಓದಿದ್ದನ್ನು ಅರಗಿಸಿಕೊಳ್ಳುವ ಪರಿಪಾಠ, ಚರ್ಚೆಗೆ ನಿಂತಾಗ 
ಮೇಲೆ ನಮೂದಿಸಿರುವ ವಿಷಯಗಳಲ್ಲಿ ಯಾವ್ರದಾದರೂ ಒಂದರ ಪ್ರಯೋಗ 
ಹಾಗೂ ಮಾತಿನ ಓಘ, ಅಸ್ನಲಿತ ಪದಪ್ರಯೋಗಗಳಲ್ಲಿ ನಿಷ್ಣಾತ. ಮಾತಿನ 
ಧಾಟಿಯೂ ಪ್ರಖರ. ನನಗೆ ಒಂದು ಪ್ರಸಂಗ ನೆನಪಿಗೆ ಬರುತ್ತಿದೆ - ಬರಹಗಾರರ 
ಒಕ್ಕೂಟ ಕಟ್ಟುವ ಸಂದರ್ಭ. ಅಗರವಾಲ್‌ ಛತ್ರದಲ್ಲಿ ಸಮಾವೇಶ. 
ಜಿ.ಎಸ್‌.ಶಿವರುದ್ರಪ್ಪ, ಪ್ರಭುಶಂಕರ, ಚಂದ್ರಶೇಖರ ಪಾಟೀಲ, ಲಂಕೇಶ, 
ಪೂರ್ಣಚಂದ್ರ ತೇಜಸ್ವಿ, ಆಲನಹಳ್ಳಿ ಕೃಷ್ಣ ಬಿ.ಎನ್‌.ಶ್ರೀರಾಮ, ಶಿವರಾಮು 
ಕಾಡನಕುಪ್ಪೆ ಮುಂತಾದವರು ಪಾಲ್ಗೊಂಡಿದ್ದ ಸಭೆ. ಹೊರೆಯಾಲ ದೊರಸ್ವಾಮಿ, 

ನಾನು ಅಡುಗೆ ವ್ಯವಸ್ಥೆ ಮಾಡಿಸಿದ್ದೆವು. ಪತ್ರಿಕೆಗಳಲ್ಲಿ ಬ್ರಾಹ್ಮಣರದೇ ಹೆಚ್ಚಿನ 
ಆದ್ಯತೆ ಇದ್ದುದರ ವಿರುದ್ಧ ನಮ್ಮ ಕೂಗು. ಸಂಘಟನೆ ಬೇಕು ಎಂದಾದ ಮೇಲೆ 
ಅದಕ್ಕೆ ಅಧ್ಯಕ್ಷ ಮತ್ತು ಕಾರ್ಯದರ್ಶಿಗಳ ಆಯ್ಕೆ ಪ್ರಕ್ರಿಯೆ ಆರಂಭವಾಯಿತು. 
ಜವಾಬ್ದಾರಿ ಹೊರಲು ಯಾರೂ ತಾವಾಗಿಯೇ ಮುಂದೆ ಬರಲಿಲ್ಲ. ಪ್ರಯಾಸ 
ಪಟ್ಟು ಜಿ.ಎಸ್‌.ಶಿವರುದ್ರಪ್ಪ ಅವರನ್ನು ಅಧ್ಯಕ್ಷಸ್ಥಾನಕ್ಕೆ ಒಪ್ಪಿಸಿದೆ. ಅವರು, 
ನೀನು ಕಾರ್ಯದರ್ಶಿಯಾದರೆ ಅಧ್ಯಕ್ಷನಾಗಲು ಒಪ್ಪುತ್ತೇನೆ ಎಂದು ಕರಾರು 
ತೆಗೆದರು. ಸಭೆ ನಮ್ಮಿಬ್ಬರ ಹೆಸರನ್ನು ಅನುಮೋದಿಸಿತು. ಸಭೆಯು ಚಂದ್ರಶೇಖರ 
ಪಾಟೀಲರ ಹೆಸರನ್ನು ಇನ್ನೊಬ್ಬ ಕಾರ್ಯದರ್ಶಿ ಸ್ಥಾನಕ್ಕೆ ಸೂಚಿಸಿತು. ಸಭೆಯು 
ನಮ್ಮಿಬ್ಬರ ಹೆಸರನ್ನು ಒಕ್ಕೊರಲಿನಿಂದ ಕಾರ್ಯದರ್ಶಿ ಸ್ಥಾನಕ್ಕೆ ಒಪ್ಪಿಕೊಂಡಿತು. 
ಅಕ್ಕಪಕ್ಕದಲ್ಲಿ ಕುಳಿತಿದ್ದ ಲಂಕೇಶ ಮತ್ತು ಆಲನಹಳ್ಳಿ ಕೃಷ್ಣ ಜೋರಾಗಿ ಬರಹಗಾರರ 
ಒಕ್ಕೂಟಕ್ಕೆ "ಲಿಂಗ ಕಟ್ಟುವಿರಿ' ಎಂದು ಕೂಗಿದರು. ಇದನ್ನು ಕೇಳಿಸಿಕೊಂಡ ಸಭೆ 
ಒಂದು ಕ್ಷಣ ಸ್ತಬ್ಧವಾಗಿ, ಮರುಕ್ಷಣ ನಗೆಗಡಲಿನಲ್ಲಿ ತೇಲಿತು. ಆದರೆ, ಈ 
ಹೇಳಿಕೆ ತುಂಬಾ ಗಂಭೀರ ಮತ್ತು ಮೌನಕ್ಕೆ ಕಾರಣವಾಯಿತು. ಚುನಾಯಿತರಾದ 
ಮೂವರೂ ಲಿಂಗಾಯತರೇ ಆದುದರಿಂದ "ಲಿಂಗ ಕಟ್ಟುವಿರಿ' ಎನ್ನುವ ವಾಸ್ತವ 
ಮತ್ತು ಕುಹಕದ ಮಾತು ನನ್ನನ್ನು ಕೆಣಕಿತು. ನಾನು ಎದ್ದುನಿಂತೆ. ಅಷ್ಟರಲ್ಲಿ 
ಸಭಾಂಗಣದಲ್ಲಿದ್ದ ಶಿವರಾಮು ಕಾಡನಕುಪ್ಪೆ ಎದ್ದುನಿಂತರು. ಲಂಕೇಶ ಮತ್ತು 
ಆಲನಹಳ್ಳಿ ಕೃಷ್ಣ ಅವರಿಗೆ "ನಿಮ್ಮ ಮಾತನ್ನು ವಾಪಸು ತೆಗೆದುಕೊಳ್ಳಿ' ಎಂದು 
ನಿಷ್ಠುರ ಧ್ವನಿಯಲ್ಲಿ ಕೂಗು ಹಾಕಿದರು. ಯಾರ ಬಗ್ಗೆಯಾದರೂ ನೀವು ಏನು 
ಬೇಕಾದರೂ ಹೇಳಿಕೊಳ್ಳಿ. ಆದರೆ, ಮಲ್ಲೇಶರ ಬಗ್ಗೆ ಇಂತಹ ಆಪಾದನೆಯನ್ನೂ, 
ಅದರಲ್ಲೂ “ಜಾತಿಯ' ಆಪಾದನೆಯನ್ನು ಹೇರುವ ಹಕ್ಕು ನಿಮ್ಮೊಬ್ಬರಿಗೇ ಅಲ್ಲ, 
ಕರ್ನಾಟಕ ಉಾರಿಗೂ ಇಲ್ಲ. ಬಸವಣ್ಣ ಪ್ರತಿಪಾದಿಸಿದ ಧರ್ಮ 
ಜಾತಿಯಾಗಿರಬಹುದು. ಆದರೆ, ಮಲ್ಲೇಶ್‌ ಜಾತಿಯನ್ನು ತೊರೆದವರು. 
ಆಮೂಲಾಗ್ರವಾಗಿ ಜಾತಿ ನಿರ್ಮೂಲನೆಯಾಗಬೇಕು ಎಂದು ನಿಂತವರು. ಈ 
ಕ್ಷಣವೇ ನೀವು ಅವರ ಕ್ಷಮೆಯಾಚಿಸಬೇಕು ಎಂದು ಗಟ್ಟಿ ದ್ವನಿಯಲ್ಲಿ ಹೇಳಿದರು. 
ಇಡೀ ಸಭೆ ಕಾಡನಕುಪ್ಪೆ ಅವರ ಒತ್ತಾಯದ ದ್ವನಿಗೆ ಅಹುದು ಕ್ಷಮೆ ಕೇಳಬೇಕು 
ಎಂದು ಧ್ವನಿಗೂಡಿಸಿತು. ಒಂದೆರಡು ನಿಮಿಷದಲ್ಲಿ ಇಬ್ಬರೂ ಎದ್ದುನಿಂತು, 
“ಹುಡುಗಾಟಕ್ಕೆ ಆಡಿದ ಮಾತುಗಳವು. ಮಲ್ಲೇಶ್‌ ಯಾರು ಎಂದು ನಮಗೆ 
ಗೊತ್ತಿಲ್ಲವೇ. ಹಾಗೆಯೇ, ಶಿವರುದ್ರಪ್ಪ ಹಾಗೂ ಚಂಪಾ ಗೊತ್ತಿಲ್ಲವೇ ಎಂದವರೇ, 
ತಪ್ಪಾಯಿತು. ಕ್ಷಮೆ ಇರಲಿ” ಎಂದವರೇ ಕಾಡನಕುಪ್ಪೆಯವರನ್ನೂ ಕುರಿತು 

ಕ್ಷಮೆಯಾಚಿಸಿದರು. ಕಾಡನಕುಪ್ಪೆ ಅವರ ನಿಲುವು ಮುಂದೆ ಕೆಲವೇ ವರ್ಷಗಳಲ್ಲಿ 
ರಾಷ್ಟ್ರಮಟ್ಟದಲ್ಲಿ “ಜಾತಿವಿನಾಶ' ಸಮಾವೇಶಕ್ಕೆ ನಾಂದಿ ಹಾಡಿತು. 

ಕಾಡನಕುಪ್ಪೆ ಸೊಗಸಾದ ವಾಗ್ಮಿ ಕಂಠವೂ ದೊಡ್ಡದೇ. ಮಾತಿನಲ್ಲಿ ತನ್ಮಯತೆ, 
ನಿರರ್ಗಳ ಓಟ, ಖಚಿತ ನಿಲುವು, ಕೇಳುಗರು ಅಹುದಹುದು ಎಂದು ಉದ್ದಾರ 
ಎತ್ತುವ ಸ್ಪಷ್ಟತೆ. ತಾನು ಏನು ಹೇಳುತ್ತಿದ್ದೇನೆ, ಪ್ರತಿಪಾದಿಸುತ್ತಿದ್ದೇನೆ ಎಂಬ 
ಎಚ್ಚರದ ನಿಲುವು, ಅದಕ್ಕೊಪ್ಪುವ ನುಡಿಗಟ್ಟು ಅವರ ಬತ್ತಳಿಕೆಯಲ್ಲಿ ಸದಾ 
ಸಿದ್ಧವಾಗಿರುತ್ತಿದ್ದವು. ವಿಷಯಾಧಾರಿತ ಮಾತಿನ ಸಂದರ್ಭದಲ್ಲಿ ತನ್ನ ಮಾತಿನಿಂದ 
ಕೇಳುಗನಿಗೆ ಕಸಿವಿಸಿಯಾಗಬಹುದು, ಕೇಳುಗನ ಮುಖಕ್ಕೆ ರಾಚಿದ ಮಾತುಗಳು 
ಕಠಿಣವಾಗಬಹುದು ಎಂದು ಯೋಚಿಸಿದವರೇ ಅಲ್ಲ. ಸತ್ಯವನ್ನು 
ಪ್ರತಿಪಾದಿಸುವಾಗ ಹಿಂದೆ-ಮುಂದೇಕೆ ಎಂಬ ಗಟ್ಟಿ ಧ್ವನಿ ಅವರದು. ಸಮಾಜವಾದಿ 
ಸಂಘಟನೆಯಲ್ಲಿ ಇಣುಕುತ್ತಿದ್ದ ಅನೇಕ ದ್ವಂದ್ವಗಳಲ್ಲಿ ಸ್ಪಷ್ಟತೆಯನ್ನು ತರುವಲ್ಲಿ 
ಕಾಡನಕುಪ್ಪೆ ಅವರ ಅಭಿಪ್ರಾಯಗಳು ಸಹಾಯಕ್ಕೆ ಬರುತ್ತಿದ್ದವು. ಸಮಾಜದ 
ಅಸ್ಥಿತೆಯನ್ನು ಪಣಕ್ಕಿಟ್ಟಿ ಮಾತುಗಳು ಹೊರಬರುತ್ತಿದ್ದವು. ಮಾತುಗಳಲ್ಲಿ ಸಿಟ್ಟು 
ಇರುತ್ತಿತ್ತು. ಸಮಾಜದ ಸಮಸ್ಯೆಗಳನ್ನು ಮುಂದಿಟ್ಟುಕೊಂಡು ವಾಗ್ಯಿಸುತ್ತ 
ಸಿಟ್ಟಾಗುತ್ತಿದ್ದರು. ಬರುತ್ತಿದ್ದ ಮಾತುಗಳು ಕೇಳುಗನಲ್ಲಿ ಅಭಿಮಾನ ಮಾತ್ರವೇ 
ಅಲ್ಲದೆ, ಮೆಚ್ಚುಗೆಯನ್ನೂ ಉಂಟು ಮಾಡುತ್ತಿದ್ದವು. ರಾಜಕೀಯದಲ್ಲಿ 
ತುಲನಾತ್ಮಕವಾದ ನಿಲುವಿದ್ದರೂ ಯಾವ ಪಕ್ಷವನ್ನಾಗಲಿ, ನಾಯಕನನ್ನಾಗಲಿ 
ಒಪ್ಪುತ್ತಿರಲಿಲ್ಲ. ಸಮಾಜವಾದಿ ಸಿದ್ಧಾಂತದಲ್ಲಿ ಒಲವಿತ್ತೇ ವಿನಃ ಸಾರಾಸಗಟಾಗಿ 
ಒಪ್ಪುತ್ತಿರಲಿಲ್ಲ. ಜಾತಿವಾದಿಗಳನ್ನೂ ಭ್ರಷ್ಟರನ್ನೂ ಅನೈತಿಕರನ್ನೂ ಇಬ್ಬಂದಿಗಳನ್ನೂ 
ಕಟುವಾಗಿ ಎದುರೆದರೇ ಟೀಕಿಸುತ್ತಿದ್ದರು. ತಮ್ಮ ವೃತ್ತಿ- ಪ್ರವೃತ್ತಿಯಲ್ಲಿ ಆಳವಾದ 
ಅರಿವಿತ್ತು. ತನ್ನನ್ನು ತಾನು ವಿಮರ್ಶೆಗೆ ಒಡ್ಡಿಕೊಳ್ಳುವ ಸ್ಪ ವಿಮರ್ಶೆಯ ಶಕ್ತಿಯಿತ್ತು. 

ಈತನ ಮದುವೆಯನ್ನೂ ಅಂತರಜಾತಿ ಮದುವೆ ಎನ್ನುವುದಿಲ್ಲ. ಜಾತಿ 
ವಿನಾಶ ಮದುವೆ ಎನ್ನುತ್ತೇನೆ. ಮದುವೆಗೆ ಸುವರ್ಣ ಅವರ ತಂದೆ ತಾಯಿ 
ಬರಲಿಲ್ಲ ಎಂದು ನೆನಪ. ಬಹಳ ವರ್ಷಗಳ ನಂತರ ಇವರನ್ನು ತವರು 
ಮನೆಗೆ ಸೇರಿಸಿಕೊಂಡರು. ಕಾಡನಕುಪ್ಪೆಗೆ ಆ ಸಮಸ್ಯೆ ಎದುರಾಗಲಿಲ್ಲ. ಪ್ರಾರಂಭದ 
ಸಂಸಾರದ ದಿನಗಳಲ್ಲಿ ಸ್ನೇಹಿತರು ಬೆಂಗಾವಲಾಗಿದ್ದರು. ಬದುಕಿನ ನೆರಳು- 
ಬೆಳಕಿನ ಜೊತೆಗೆ ಚೆಲ್ಲಾಟ ಆಡಲಿಲ್ಲ. ಬದುಕನ್ನು ಗಂಭೀರವಾಗಿ ಸ್ವಾಗತಿಸಿದ್ದರು. 
ಮೌಲ್ಯಗಳು ಅವರ ಬೆನ್ನಿಗೆ ಬಿದ್ದು ಸದಾ ಅವರನ್ನು ಕಾಯುತ್ತಿದ್ದುದು ನನ್ನ 
ನೆನಪಿನಲ್ಲಿವೆ. ಅತ್ಯಂತ ಸ್ವಾಭಿಮಾನಿಯಾಗಿದ್ದ ಕಾರಣ ಯಾರಿಗೂ ಯಾವುದಕ್ಕೂ 

ಸೊಪ್ಪು ಹಾಕಿದವರಲ್ಲ. ಜಾತಿ ಸಂಸ್ಥೆಯಲ್ಲಿ ಕೆಲಸ ಮಾಡಿದರೂ ಕಿಂಚಿತ್ತೂ 
ಜಾತಿಯನ್ನು ಅಂಟಿಸಿಕೊಳ್ಳಲಿಲ್ಲ. ತಾನು ಕಟ್ಟಿಕೊಂಡ ಆದರ್ಶವನ್ನು ಕೊನೆವರೆಗೂ 
ಉಸಿರಾಡಿದರು. 

ಆದರೆ, ಒಂದಾದ ಮೇಲೆ ಒಂದರಂತೆ ಎರಡು ದುರಂತಗಳು ಶಿವರಾಮು 
ಅವರನ್ನು ಬಹಳವಾಗಿ ಕಾಡಿದವು. ಅಪಘಾತವೊಂದರಲ್ಲಿ ಸಾವು ಬದುಕಿನ 
ಹೋರಾಟವನ್ನೇ ಮಾಡಿದರು. ಎರಡನೆಯ ಆಘಾತ ಅವರನ್ನು ಹಣ್ಣುಗಾಯಿ, 
ನೀರುಗಾಗಿ ಮಾಡಿಬಿಟ್ಟಿತು. ಆರೋಗ್ಯ ಕೈಕೊಟ್ಟು ಅನೇಕ ತಿಂಗಳುಗಳು ಆಸ್ಪತ್ರೆಯಲ್ಲಿ 
ಇದ್ದುಕೊಂಡೇ ಔಷಧೋಪಚಾರ ನಡೆದರೂ ಸಂಪೂರ್ಣ ಗುಣಮುಖರಾಗಲಿಲ್ಲ. 
ಆತನ ಇಬ್ಬರೂ ಮಕ್ಕಳು ಕಂಗಾಲಾಗಿ ತಂದೆಯನ್ನು ಉಳಿಸಿಕೊಳ್ಳುವ ಪ್ರಯತ್ನದಲ್ಲಿ 
ಒಂದು ಕ್ಷಣವನ್ನೂ ವ್ಯಯಮಾಡಲಿಲ್ಲ. ಹಣ ನೀರಿನಂತೆ ಖರ್ಚಾಗುತ್ತಿದ್ದರೂ 
ಹಿಂಜರಿಯಲಿಲ್ಲ. ಉಳಿಯುವುದೇ ಕಷ್ಟ ಎಂಬಂತಾಗಿದ್ದರೂ ಅಪ್ಪನನ್ನು 
ಬದುಕಿಸಿಕೊಳ್ಳುತ್ತೇವೆಂಬ ಅವರ ಪ್ರಯತ್ನ ಕಂಡು ಸ್ನೇಹಿತರೆಲ್ಲ ಮೂಕವಿಸ್ಠಿತರಾದರು. 
ಇಂತಹ ಮಕ್ಕಳನ್ನು ಪಡೆದ ತಂದೆ ಧನ್ಯ ಎಂದುಕೊಂಡರು. ಒಂದು ಹಂತದಲ್ಲಿ 
ನಾನು ಇಷ್ಟೊಂದು ಹಣ ಖರ್ಚು ಮಾಡುವುದು ಬೇಡ ಅನ್ನಿಸುತ್ತದೆ ಎಂದು 
ಅಳುಕಿನಿಂದಲೇ ಮಾತನಾಡಿದಾಗ ಇಬ್ಬರ ಮಕ್ಕಳ ಬಾಯಿಂದ ಹೊರಬಂದ 
ಮಾತುಗಳು ಕೇಳಿ ನನಗೆ ಆ ಮಾತನ್ನಾಡಿ ತಪ್ಪು ಮಾಡಿದೆ ಅನ್ನಿಸಿತು. 
ಆಸ್ಪತ್ರೆಯಿಂದ ಮನೆಗೆ ಬಂದರೂ ಸಾವು ಬೆನ್ನತ್ತಿಕೊಂಡೇ ಬಂದಿತು. ನಮಗೆಲ್ಲಾ 
ಆಶ್ಚರ್ಯ ಎಂದರೆ ಕಾಡನಕುಪ್ಪೆ ಅವರ ಅಭೀವೈಗೆ ನಾವೆಲ್ಲಾ ಬೆಕ್ಕಸ ಬೆರಗಾಗಿದ್ದು 
ನಿಜ. ಸಾವಿನೊಂದಿಗೆ ಸೆಣಸಾಡಿದ ಅವರ ಹೋರಾಟ ನಮ್ಮೆಲ್ಲರ ಹುಬ್ಬೇರಿಸಿತು. 
3 ಕಾರಣಕ್ಕೆ ನಾನು ಶಿವರಾಮು ಕಾಡನಕುಪ್ಪೆ ಅವರನ್ನು ಸವ್ಯಸಾಚಿ ಎಂದು 
ಹೆಸರಿಟ್ಟು ಕರೆಯುತ್ತೇನೆ. 

ಕಾಡುವ ಕಾಡನಕುಪ್ಪೆ 
ರವೀಂದ್ರ ಭಟ್ಟ 


ಹಾಗೆ ಸುಮ್ಮನೆ ಕಲ್ಪಿಸಿಕೊಳ್ಳಿ. ನಿಮಗೆ ಹೊಟ್ಟಿ ನೋವಾಗಿದೆ. ನೀವ್ರ ಮನೆಯಲ್ಲಿ 
ಮಲಗಿದ್ದೀರಿ. ನಿಮ್ಮನ್ನು ನೋಡಲು ಸ್ನೇಹಿತರು, ಬಂಧುಗಳು ಬರ್ತಾರೆ. ಬಂದವರು 
ಏನೇನೆಲ್ಲಾ ಮಾತನಾಡುತ್ತಾರೆ ನೋಡಿ. ಬಂದ ಎಲ್ಲರಿಗೂ ನೀವು ಬೇಗ 
ಗುಣವಾಗಬೇಕು ಎಂಬ ಭಾವನೆಯೇ ಇರುತ್ತದೆ. ಆದರೂ ಬಂದವರು ನಿಮ್ಮಲ್ಲಿ, 
ನಿಮ್ಮ ಕುಟುಂಬದವರ ಜೊತೆ ಹೇಳುವುದು ಮಾತ್ರ ಯಾರು ಯಾರು ಹೊಟ್ಟಿ 
ನೋವಿನಿಂದ ಸತ್ತು ಹೋದರು, ಹೊಟ್ಟೆ ನೋವು ಎನ್ನುವುದು ಹೇಗೆ ಮಾರಣಾಂತಿಕ 
ಎಂಬ ಕತೆಯನ್ನೆಲ್ಲಾ ಹೇಳುತ್ತಾ ಸಾಗುತ್ತಾರೆ. ಪಾಪ ಅವರಿಗೆ ನಿಮ್ಮನ್ನು 
ನೋಯಿಸುವ ಅಥವಾ ಅಧೈರ್ಯಗೊಳಿಸುವ ಉದ್ದೇಶ ಇಲ್ಲ. ಅವರು ಹೇಳಿದ 
ಮಾತಿನಲ್ಲಿ ಸುಳ್ಳೂ ಇರಲ್ಲ. ಎಲ್ಲರೂ ಸತ್ಯವನ್ನೇ ಹೇಳಿರುತ್ತಾರೆ. ಆದರೆ ಆ 
ಕಾಲಕ್ಕೆ ಆ ಕತೆಗಳು ಬೇಕಾಗಿರಲ್ಲ ಎನ್ನುವ ಮಾತು ಬೇರೆ. ಪ್ರೊ.ಶಿವರಾಮು 
ಕಾಡನಕುಪ್ಪೆ ಅವರು ಅನಾರೋಗ್ಯದಿಂದ ಆಸ್ಪತ್ರೆಯಲ್ಲಿ ಇದ್ದಾಗ ಇಂತಹ ಸಾಕಷ್ಟು 
ಪ್ರಸಂಗಗಳಿಗೆ ಸಾಕ್ಷಿಯಾಗಿದ್ದರು. ಅದಕ್ಕೆ ಅವರು ನಂತರ ಯಾವ ಜನರೂ 
ಬರುವುದೇ ಬೇಡ ಎಂಬ ಮನಸ್ಥಿತಿಗೆ ಬಂದು ಮುಟ್ಟಿದ್ದರು. 

ನಾವು ಯಾವುದೇ ರೋಗಿಯನ್ನು ನೋಡಲು ಹೋದರೂ ಆತನಲ್ಲಿ 
ಜೀವನೋತ್ಪಾಹವನ್ನು ಹೆಚ್ಚಿಸುವಂತೆ ನಡೆದುಕೊಳ್ಳಬೇಕು ಮತ್ತು ಅದಕ್ಕೆ 
ಪೂರಕವಾದ ಮಾತುಗಳನ್ನೇ ಆಡಬೇಕು. ಆದರೆ ಮನುಷ್ಯ ಗುಣ ಏನೆಂದರೆ 
ಯಾವಾಗಲೂ ಅದು ಖಣಾತ್ಮಕವಾಗಿಯೇ ಆಲೋಚಿಸುತ್ತದೆ. ಅದಕ್ಕಾಗಿ ನಮಗೆ 
ರೋಗದಿಂದ ಸತ್ತವರು ನೆನಪಾಗುತ್ತಾರೆಯೇ ವಿನಾ ರೋಗವನ್ನು ಗೆದ್ದವರು 
ನೆನಪಾಗುವುದಿಲ್ಲ ಎಂದು ಅವರು ಹೇಳುತ್ತಿದ್ದರು. 

ಕಾಡನಕುಪ್ಪೆ ಅವರು ನನಗೆ ಪರಿಚಯ ಆಗಿದ್ದೇ ಹೋರಾಟಗಾರರಾಗಿ. 
ರೈತ, ದಲಿತ ಮತ್ತು ಕನ್ನಡ ಹೋರಾಟದಲ್ಲಿ ಭಾಗಿಯಾಗುತ್ತಿದ್ದ ಅವರನ್ನು 

ನಾನು ಪಶ್ರಕರ್ತನಾಗಿ ಗಮನಿಸುತ್ತಿದ್ದೆ. ಅವರ ಭಾಷಣಗಳನ್ನು ಕೇಳುತ್ತಿದ್ದೆ. 
ಅವರ ವೈಚಾರಿಕತೆಗೆ ಆಕರ್ಷಿತನಾಗಿದ್ದೆ. ನನ್ನ ಪುಸ್ತಕ ಬಿಡುಗಡೆಗೂ ಅವರನ್ನು 
ಕರೆದಿದ್ದೆ. “ಇದ್ದದ್ದು ಇದ್ದ ಹಾಗೆ ಹೇಳಿದರೆ ಎದೆಗೆ ಬಂದು ಒದ್ದರು' ಎಂಬ 
ಗಾದೆ ಮಾತು ಅವರಿಗೆ ಗೊತ್ತಿದ್ದರೂ ಇದ್ದದ್ದು ಇದ್ದ ಹಾಗೆ ಹೇಳುವುದಕ್ಕೆ 
ಅವರು ಹೆದರುತ್ತಿರಲಿಲ್ಲ. ಸತ್ಯ ಹೇಳಿದ್ದರಿಂದ ಉಂಟಾಗಬಹುದಾದ ಪರಿಣಾಮಗಳ 
ಬಗ್ಗೆ ಕೂಡಾ ಅವರು ಆಲೋಚೆಸುತ್ತಿರಲಿಲ್ಲ. ಅದಕ್ಕಾಗಿಯೇ ಅವರಿಗೆ 
ಮೇಲ್ನೋಟದ ಸ್ನೇಹಿತರಿದ್ದರೇ ವಿನಾ ಒಳನೋಟದ ಸ್ನೇಹಿತರು ಕಡಿಮೆ. 
ತಮಗೆ ತಪ್ಪು ಅನಿಸಿದ್ದನ್ನು ಹೇಳಲು ಅವರು ಎಂದೂ ಅಂಜಿದವರಲ್ಲ. 
ಜ್ಞಾನಪೀಠ ಪ್ರಶಸ್ತಿ ಮರಸ್ಕ ತ ಸಾಹಿತಿಗಳೂ ಹೇಗೆ ಕೃತಿಚೌರ್ಯ ಮಾಡಿದ್ದಾರೆ 
ಎನ್ನುವುದನ್ನು ಯಾವ ಹೇಸದ ಇಲ್ಲದೆ EE ಸಮಾರಂಭದಲ್ಲೇ 
ಹೇಳುತ್ತಿದ್ದರು. ಕಾಡನಕುಪ್ಪೆ ಕೇವಲ ಟೇಕಾಕಾರರಾಗಿರಲಿಲ್ಲ. ಸಮಾಜದಲ್ಲಿ ಎಲ್ಲವೂ 
ಕೆಟ್ಟದ್ದೇ ಇದೆ ಎಂಬ ಭಾವನೆಯೂ ಅವರಲ್ಲಿ ಇರಲಿಲ್ಲ. ಒಳ್ಳೆಯದನ್ನು ನಾವು 
ಹುಡುಕುತ್ತಿಲ್ಲ ಎಂಬ ಕೊರಗು ಅವರಲ್ಲಿ ಇತ್ತು. ಆದರೆ ಅವರು ನಿರಂತರವಾಗಿ 
ಒಳ್ಳೆಯದನ್ನು ಹುಡುಕುವುದರ ಕಡೆಗೇ ಮನಸ್ಸು ಮಾಡಿದ್ದರು. ಅದಕ್ಕೆ ಉತ್ತಮ 
ಉದಾಹರಣೆ ಎಂದರೆ ಅವರ ಆಸ್ಪತ್ರೆಯಲ್ಲಿ ೫೪ ದಿನಗಳು ಎಂಬ ಕೃತಿ. 

ಈ ಕೃತಿಯನ್ನು ಅವರು ದಾದಿಯರಿಗೆ ಅರ್ಪಿಸಿದ್ದರೂ ರೋಗಿಗಳ ಸೇವೆಯಲ್ಲಿ 
ಖುಷಿ ಕಾಣುವ ಮತ್ತು ಆಸ್ಪತ್ರೆಯಲ್ಲಿ ಸಣ್ಣ ಸಣ್ಣ ಕೆಲಸವನ್ನು ಮಾಡುವ ಕೆಲಸಗಾರರು 
ಹೇಗೆ ನಮ್ಮ ನೆಮ್ಮದಿಗೆ ಕಾರಣರಾಗುತ್ತಾರೆ ಎನ್ನು ಪುದನ್ನು ಹೇಳುತ್ತಾರೆ. ಆಸ್ಪತ್ರೆಯ 
ಕತೆ ಎಂದರೆ ನ ಕೇವಲ ನೋವಿನ, ದುಃಖದ ಕತೆ ಅಲ್ಲ. ಅಲ್ಲಿ ನಲಿವೂ 
ಇದೆ. ಅಲ್ಲಿ ಬರೀ ಸಾವಿಲ್ಲ, ಬದುಕೂ ಇದೆ ಎನ್ನುವುದನ್ನು ತೋರಿಸುವ ಕೃತಿ 
ಅದು. ಅದರಂತೆ ಅವರ ವಸುಂಧರೆ ಎಂಬ ಕಾದಂಬರಿ ಹಾಗೂ ಕುಕ್ಕರಹಳ್ಳಿ 
ದಲಿತರ ಬಗೆಗಿನ ಕೃತಿ ಕೂಡ ಅತ್ಯಂತ ವಿಶಿಷ್ಟ ಕೃತಿಗಳು. 

ಹಾಗೆ ನೋಡಿದರೆ ಕಾಡನಕುಪ್ಪೆ ಬರೆದಿದ್ದು ಕಡಿಮೆ. ಕಡಿಮೆ ಎಂದರೆ 
ಸಂಖ್ಯೆಯ ದೃಷ್ಟಿಯಲ್ಲಿ ಕಡಿಮೆ. ವೈಚಾರಿಕತೆ ದೃಷ್ಟಿಯಲ್ಲಿ ಹಿರಿದು. ಸುಧಾ 
ವಾರಪತ್ರಿಕೆಯಲ್ಲಿ ಅವರು ಬರೆಯುತ್ತಿದ್ದ ವಿಚಾರ ಲಹರಿ ನಿಜ ಅರ್ಥದಲ್ಲಿ 
ವಿಚಾರ ಲಹರಿ. ನನ್ನ ಅವರ ಸಂಬಂಧ ಒಂದು ಹಂತದವರೆಗೆ ಪತ್ರಕರ್ತ, 
ಹೋರಾಟಗಾರನ ಸಂಬಂಧದ ಹಾಗೆಯೇ ಇತ್ತು. ನಂತರದ ದಿನಗಳಲ್ಲಿ ಅದು 
ಸ್ನೇಹಕ್ಕೆ ತಿರುಗಿತು. ವಯಸ್ಸಿನಲ್ಲಿ ಅವರು ನನಗಿಂತ ಬಹಳ ದೊಡ್ಡವರು. ವಿಚಾರದಲ್ಲಿ 
ಕೂಡ. ಆದರೂ ಯಾವುದೋ ಒಂದು ನಂಟು ನಮ್ಮನ್ನು ಬಂಧಿಸಿತ್ತು. 


ನನ್ನ "ಮೂರನೇ ಕಿವಿ' ಪ್ರಕಟವಾದಾಗ ಅದನ್ನು ಓದಿ ಮೆಚ್ಚೆದ್ದರು. ಕಿರಿಯರನ್ನು 
ಮೆಚ್ಚುವ ಗುಣ. ಅವರಲ್ಲಿ ಇತ್ತು. ನನ್ನದು ಅವಸರದ ಸಾಹಿತ್ಯ. ಅವರದ್ದು 
ಅವಸರವಿಲ್ಲದ ಸಾಹಿತ್ಯ. ಸಾಹಿತ್ಯ ಬೇಕೇ ಬೇಕು ಎಂದು ನಂಬಿದವರೂ ಅವರಲ್ಲ. 
ಬದುಕಿಗಿಂತ ದೊಡ್ಡ ಸಾಹಿತ್ಯವಿಲ್ಲ. ನಾವು ಬರೆಯಬೇಕು ಎಂದುಕೊಂಡ ಹಾಗೆಯೇ 
ಬದುಕಬೇಕು ಎಂದು ನಂಬಿದವರು ಅವರು. ಅದರಂತೆಯೇ ಬದುಕಿದ್ದರು. 


ಅದಕ್ಕೇ ಅವರು ಸದಾ ಕಾಡುತ್ತಲೇ ಇರುತ್ತಾರೆ. 


OQ 

ಸಮಾವೇಶಗೊಂಡಿವೆ, ತನ್ನಲ್ಲಿನ ಹೃದ್ಮಗುಣದಿಂದಾಗಿ ಇಡೀ ಪುಸ್ತಕ ಬಿಡದೆ 
. ಓದಿಸಿಕೊಳ್ಳುತ್ತದೆ. ಸಮಕಾಲೀನ ಸಂದರ್ಭದಲ್ಲಿ ಮುಖ್ಯವೆನಿಸುವ ಅನೇಕ ಚರ್ಚಿತ 
ಸಮಸ್ಯೆಗಳೂ ವಿಚಾರಗಳೂ ನಮಗಿಲ್ಲಿ ಎದುರಾಗುತ್ತವೆ. ಕಾಡನಕುಪ್ಪೆಯವರು ಇಲ್ಲಿ 
ಕೇವಲ ಸಾಹಿತಿಯಾಗಿ ಮಾತ್ರ ಕಾಣಿಸಿಕೊಳ್ಳದೆ, ಸಾಮಾಜಿಕ ಸಂಶೋಧಕರಾಗಿಯೂ 
ಕಾಣಿಸಿಕೊಳ್ಳುತ್ತಾರೆ. 

ಕೃತಿಯ ನಿರೂಪಣಾ ವಿಧಾನದಲ್ಲಿ ಎರಡು ಮಡಿಕೆಗಳಿವೆ : ಒಂದು, 
ಅನುಭವೈಕಜ್ಞಾನ; ಎರಡು, ತಾತ್ವಿಕ ಜಿಜ್ಞಾಸೆ. ಕುಕ್ಕರಹಳ್ಳಿಯ ವಾಸ್ತವ್ಯದಲ್ಲಿ ತಮಗಾದ 
ಅನುಭವವನ್ನು ಲೇಖಕರು ಕಥಿಸುತ್ತಲೇ, ಅದರ ಕಾರಣ ಪರಿಣಾಮ ಕುರಿತಾದ 
ಒಳನೋಟಗಳನ್ನು ಒದಗಿಸುತ್ತಾರೆ. ಅಲ್ಲಿನ ಜನರ ನೋವು, ನಲಿವು ಆಶೋತ್ತರ, 
ಅಸಹಾಯಕತೆ, ಆತ್ಮಾಭಿಮಾನ, ಸವಾಲು, ಸಮಸ್ಯೆ, ಹೊಂದಾಣಿಕೆ, ಹೋರಾಟ 
ಮೊದಲಾದವುಗಳ ವ್ಯಾಪಕ ಚಿತ್ರಗಳು ಕೃತಿಯ ಅನುಭವ ಕೋಶದಲ್ಲಿವೆ. ಇವುಗಳ 
ಒಡಲಿನ ಮೂಲಕ ಕುಕ್ಕರಹಳ್ಳಿಯ ಆತ್ಮವನ್ನು ಅನ್ವೇಷಿಸುತ್ತಾರೆ ಲೇಖಕರು. 
ಕುಕ್ಕರಹಳ್ಳಿ ಭಾರತದ ಅಸಂಖ್ಯ ಹಳ್ಳಿಗಳ ಒಂದು ಮಾದರಿ. ಹೀಗಾಗಿ ಈ ಅಧ್ಯಯನ 
ಕುಕ್ಕರಹಳ್ಳಿ ಜೀವನದೊಳಗಿನಿಂದಲೇ ನಿಧಾನವಾಗಿ ವಿಕಾಸಗೊಂಡ ಗತಿಶೀಲತೆ, 
ಹೊರಗಿನ ಪ್ರಭಾವದಿಂದಾದ ಬದಲಾವಣೆ, ಜೊತೆಗೆ ಈ ಎರಡರ ಸಂಘರ್ಷಾತ್ಮಕ 
ನೆಲೆ - ಈ ಮೂರು ಅಂಶಗಳು ಕೃತಿಯಲ್ಲಿ ಶೋಧಿತವಾಗಿವೆ. ಮಾನವಶಾಸ್ತ್ರೀಯ 
ಪರಿಭಾಷೆಯಲ್ಲಿ ಹೇಳುವುದಾದರೆ, 'ನಿರ್ಮಾಣ' ಮತ್ತು 'ಸ್ವೀಕರಣ'ಗಳೆರಡೂ 
ಏಕಪ್ರಕಾರವಾಗಿ ಕ್ರಿಯಾಶೀಲವಾಗಿರುವುದನ್ನು ನೋಡುತ್ತೇವೆ. 
ಸಣ್ಣಪ್ರಮಾಣದಲ್ಲಾದರೂ 'ಸಂಸ್ಕೃತೀಕರಣ' ಇದ್ದೇ ಇದೆ. 

ಆರಂಭದ ಪುಟಗಳಲ್ಲಿ ಲೇಖಕರು ಕುಕ್ಕರಹಳ್ಳಿಯ ತಮ್ಮ ವಾಸ್ತವ್ಯಕ್ಕೆ ಕಾರಣವಾದ 
ಅಂಶಗಳೂ, ಹಿನ್ನೆಲೆ ಅನಿವಾರ್ಕತೆಗಳನ್ನು ವಿವರಿಸಿದ್ದಾರೆ. ಇಲ್ಲಿನ ತಮ್ಮ ವಾಸ್ತವ್ಯ 
'ಕುಕ್ಕರಹಳ್ಳಿಯ ಆತ್ಮದ ಮೇಲೆ ಬಂದು ಕುಳಿತಂತೆ ಭಾಸವಾಯಿತು" (ಪುಟ. ೧೯) 
ಎಂದು ಲೇಖಕರು ಹೇಳಿರುವುದು ಧ್ವನಿಪೂರ್ಣ. ಕುಕ್ಕರಹಳ್ಳಿ ಇದ್ದಕ್ಕಿದ್ದಂತೆ ಲೇಖಕರ 
ಅನುಭವ ಕೋಶಕ್ಕೆ ಬಂದುದಲ್ಲ. ಅಲ್ಲಿನ ಅನೇಕ ದಲಿತ ಯುವಕರ ಮೂಲಕ 
ವಿಷಯಗಳನ್ನು ತಿಳಿದವರಾಗಿದ್ದರು. ಆ ಯುವಕರು ಹಲವಾರು ಜನಪರ 
ಚಳುವಳಿಗಳಲ್ಲಿ ಭಾಗವಹಿಸಿದ್ದನ್ನೂ ಬಲ್ಲವರಾಗಿದ್ದರು. ಹೀಗಾಗಿ ಮೊದಲೇ ಗೊತ್ತಿದ್ದ 
ದಲಿತ ಗ್ರಾಮವೊಂದರ ಪರಿಚಯ ಅದರ ನಿಕಟ ಸಂಪರ್ಕಕ್ಕೆ ಹೋಗುವ ಮೂಲಕ 
ಸಾಂದ್ರಗೊಂಡಿತು ಮತ್ತು ವಿಸ್ಪತಗೊಂಡಿತು. ಸಮಸ್ಯೆಗಳನ್ನೂ, ಅದಕ್ಕಿರುವ 
ಪರಿಹಾರಗಳನ್ನೂ ಚಿಂತಿಸಲು ಶಿವರಾಮು ಅವರಿಗೆ ಇದರಿಂದ ಸಾಧ್ಯವಾಯಿತು. 


ಗ್ರಂಥ 


JA 


ಕುಕ್ಕರಹಳ್ಳಿ ತನ್ನ ಸಾಂಸ್ಕೃತಿಕ ಅನನ್ಯತೆಯನ್ನು ಕಳೆದುಕೊಳ್ಳದಿದ್ದರೂ, 
'ಶುದ್ದವಾಗೇನೂ ಇರಲಿಲ್ಲ" (ಪುಟ ೨೩) ಎಂಬ ಇತ್ಯರ್ಥಕ್ಕೆ ಬಂದಿರುವುದು ಎಲ್ಲ 
ಕಡೆಯೂ ಕಾಣುವ ನೋಟವೇ. ಇದು "ಹೊಸತು ಹಳತರ ಸಂಘರ್ಷ" (ಅದೇ. ಪು. 
೨೩) ದ ಪರಿಣಾಮ ಎಂಬ ಕಾರಣವನ್ನು ಲೇಖಕರು ಅನ್ವೇಷಿಸಿದ್ದು ಸರಿಯಾದುದೇ. 
ಸಂಸ್ಕೃತಿ ಮತ್ತು ನಾಗರಿಕತೆಗಳ ಹೊಯ್ದಾಟ, ಹೋರಾಟಗಳನ್ನು 
ಸ್ಲಿತ್ಯಂತರಗೊಳ್ಳುತ್ತಿರುವ ಯಾವುದೇ ಬದುಕಿನ ಸಂದರ್ಭದಲ್ಲಿ ನೋಡುವುದು ಸಹಜ. 
ಆದರೆ ನಾಗರಿಕತೆ ಸಂಸ್ಕೃತಿಯ ಇತ್ತೀಚಿನ ಬೆಳವಣಿಗೆ ಎಂಬ ಮಾನವಶಾಸ್ತ್ರೀಯ 
ನಿಲುವನ್ನು ಒಪ್ಪಿಕೊಳ್ಳಬೇಕಾಗಿರುವುದರಿಂದ, ಇದು ಸಂಧಿಕಾಲವಷ್ಟೇ; ಸಂದಿಗ್ದ 
ಸ್ಲಿತಿಯೇನಲ್ಲ. ಹೀಗೆ ಅನುಭವದ ಜೊತೆಗೇ ಅದು ಪಡೆದುಕೊಳ್ಳುತ್ತಿರುವ 
ಆಯಾಮದ ಚಿಂತನೆಯನ್ನು ನಡೆಸುತ್ತಾ ಹೋಗಿರುವುದು ಕೃತಿಯ ಪ್ರಬುದ್ಧತೆಗೊಂದು 
ನಿದರ್ಶನ. 

ಬದಲಾಗುತ್ತಿರುವ ಬದುಕಿನ ಸಂದರ್ಭದಲ್ಲಿ ಸಂಸ್ಕೃತಿ ಸಂಕೀರ್ಣತೆ, ಆ ಮೂಲಕ 
ರೂಪುಗೊಳ್ಳುವ ಸಂಸ್ಕೃತೀಕರಣ ಒಂದು ಸಾಮಾನ್ಕ ಪ್ರಕ್ರಿಯೆ. ಇದ್ದವರೊಡನೆ 
ಬಂದವರು ಸೇರ್ಪಡೆಯಾಗುವುದರ ಮುಖಾಂತರ ಬೆಳೆಯುವ ಈ ಪ್ರಕ್ರಿಯೆ ವಿನಿಮಯ 
ಮತ್ತು ಹೊಂದಾಣಿಕೆಯ ಸಂಸ್ಕೃತಿಗೆ ಕಾರಣವಾಗುವುದು ಸ್ಪಷ್ಟ. ಯಾವುದೇ 
ಸಮುದಾಯ ತನ್ನ ಅಗತ್ಯಗಳನ್ನು ತಾನೇ ಪೂರೈಸಿಕೊಳ್ಳುವುದು ಅಸಾಧ್ಯ. ಬೀದಿ 
ಮಾರಾಟಗಾರರೂ ಈ ಪೂರಕ ವಿತರಣೆಯಲ್ಲೇ ಇರುತ್ತಾರೆ. ಬೇರೆ ಬೇರೆ ಕಾರಣದಿಂದ 
ಹೊರಗಿನಿಂದ ಬಂದು ನೆಲೆಸಿದವರೂ ಈ ಸಾಮಾನ, ಪ್ರಕ್ರಿಯೆಯಲ್ಲಿ 
ಪಾಲುದಾರರಾಗುತ್ತಾರೆ. ಕುಕ್ಕರಹಳ್ಳಿಯೂ ಇಂತಹ ಗ್ರಾಮ ಘಟಕದ ಒಂದು 
ಮಾದರಿಯಾಗಿರುವುದರಿಂದ, ಪರಸ್ಪರ ಸಾಮರಸ್ಕ ಮತ್ತು ವೈರುದ್ದ್ಯಗಳ 
ಸಂಗಮವಾಗಿರುವುದು ಸಹಜ. ಇದರ ನಡುವೆ ಬಂಡವಾಳಶಾಹಿ ಸಂಸ್ಕೃತಿ 
ಬೆಳೆಯುವುದು ಕಡಿಮೆ; ಕಾಯಕಸಂಸ್ಥತಿಯೊಂದರ ಪರ ನಿಲುವು ತಲೆದೋರುವುದು 
ಒಂದು ಲಕ್ಷಣ. ಈ ಎಲ್ಲ ಅಂಶಗಳೂ ಕೃತಿಯನ್ನು ಓದುತ್ತಾ ಹೋದಂತೆ ಗಮನಕ್ಕೆ 
ಬರುತ್ತವೆ. ಈ ಎಲ್ಲ ವಿಷಯಗಳನ್ನು ಸಾದರಪಡಿಸುವಾಗ ಬರೆವಣಿಗೆಯಲ್ಲಿ ಸಾಧಿಸುವ 
ಅಪೂರ್ವ ಸಂಯಮ ಅಪೇಕ್ಷಣೀಯ ವಿಚಾರ. ಅಧ್ಯಯನದ ವ್ಯಾಪಕತೆಯೂ 
ಒಳಪ್ರವಾಹವನ್ನು ಗುರುತಿಸುವಲ್ಲಿ ವ್ಯಕ್ತವಾಗುವ ವಿಚಕ್ಷಣ ಸಾಮರ್ಥ್ಯವೂ ಓದುಗನ 
ಮನಸ್ಸನ್ನು ಕುತೂಹಲ ಮತ್ತು ಆಸಕ್ತಿಗಳಿಂದ ಸೆಳೆಯುತ್ತವೆ. 

ಕುಕ್ಕರಹಳ್ಳಿಯ ಜೀವನವನ್ನು ನಿಷ್ಟಕ್ಸಪಾತವಾಗಿಯೇ ಲೇಖಕರು ಚಿತ್ರಿಸಿದ್ದಾರೆ. 
ನೊಂದವರ, ತುಳಿತಕ್ಕೊಳಗಾದವರ ಪರವಾಗಿ ಮಾತನಾಡುವುದು, ವಾದಿಸುವುದು 


A 

ಅಗತ್ಯ ಮತ್ತು ಪ್ರಸ್ತುತ. ಇಂತಹ ಕಡೆ ಪ್ರಗತಿಪರ ದೃಷ್ಟಿ ಮತ್ತು ಸಾಮಾಜಿಕ 
ಕಾಳಜಿಗಳು ಸಹಜವಾಗಿಯೇ ವ್ಯಕ್ತವಾಗುತ್ತವೆ. ನೇರ ಗುರಿ ಕುಕ್ಕರಹಳ್ಳಿಯೇ ಆದರೂ, 
ಜೀವನದ ಸಮಗ್ರ ದೃಷ್ಟಿಯೊಂದು ಗ್ರಂಥದುದ್ದಕ್ಕೂ ತುಂಬಿಕೊಳ್ಳುತ್ತದೆ. ಶತಮಾನಗಳ 
ಕಾಲ ಸೌಲಭ್ಯಗಳಿಂದ ವಂಚಿತರಾದ ಜನರ ನಿಟ್ಟುಸಿರೊಂದು ಕೃತಿಯುದ್ದಕ್ಕೂ 
ಕೇಳಿಬರುತ್ತದೆ. ಬಡತನ, ಅಜ್ಞಾನ, ಅನಕ್ಷರತೆ, ಕೀಳರಿಮೆ, ಆರ್ಥಿಕ ಅಭದ್ರತೆಗಳಿಂದ 
ಹೊರಬರದಿದ್ದರೆ ಆ ಜನರ ಉದ್ದಾರ ಸಾಧ್ಯವಿಲ್ಲವೆಂಬುದನ್ನು ಲೇಖಕರು ದೃಢವಾಗಿ 
ತೋರಿಸಿಕೊಟ್ಟಿದ್ದಾರೆ. ಈ ಜನರ ಇಂತಹ ಸ್ಥಿತಿಗೆ ಇಡೀ ಸಮಾಜವನ್ನೇ 
ಹೊಣೆಯಾಗಿರಿಸಿರುವುದು ಕಣ್ಣು ತೆರೆಯುವಂತೆ ಮಾಡಿದೆ. ಆರ್ಥಿಕ ಸಮಾನತೆ 
ದೊರೆಯದೆ ಸಾಮಾಜಿಕ ಸಮಾನತೆ ಪೂರ್ಣ ಸಾಕಾರಗೊಳ್ಳುವುದಿಲ್ಲವೆಂಬುದನ್ನು ಕೃತಿ 
ಒಟ್ಟಾರೆ ಪ್ರತಿಪಾದಿಸುತ್ತದೆ. 

ಪ್ರಸ್ತುತ ಪುಸ್ತಕದ ಮಹತ್ವದ ಮತ್ತು ಆಕರ್ಷಕವಾದ ಪ್ರಸ್ತಾಪವೆಂದರೆ, 
'ಕುಕ್ಕರಹಳ್ಳಿಯ ನೀರೆಯರ' ವಿಷಯ. ಈ ಕುರಿತು ಲೇಖಕರೇ ಹೀಗೆ 
ಅಭಿಪ್ರಾಯಪಡುತ್ತಾರೆ : "ಕುಕ್ಕರಹಳ್ಳಿ ಜೀವಂತವಾಗಿ ಬದುಕಿರುವುದೇ ಈ 
ನೀರೆಯರಿಂದ", "ಕುಕ್ಕರಹಳ್ಳಿಯ ಪ್ರಧಾನ ಜೀವಶಕ್ತಿ ಹೆಣ್ಣೇ ಆಗಿದೆ" (ಪು. ೩೦ 
ಮತ್ತು ಪು. ೩೬). ಎಲ್ಲ ವ್ಯವಸ್ಥೆಯ ಒಳಗೂ ಹೆಣ್ಣು ಜೀವಕೇಂದ್ರವಾಗಿರುವುದನ್ನೂ, 
ಸಾಮಾಜಿಕವಾಗಿ ಮುಖ್ಕಳಾಗುವುದನ್ನೂ ಇಂತಹ ಮಾತುಗಳು ಧ್ವನಿಸುತ್ತವೆ. ಇದಕ್ಕೆ 
ಸಂಬಂಧಿಸಿದ ಅನೇಕ ಪಾತ್ರಗಳನ್ನೂ, ಅವರ ಕಥಾಪ್ರಸಂಗಗಳನ್ನೂ ಅದ್ಭುತವಾಗಿ 
ಕಟ್ಟಿಕೊಡಲಾಗಿದೆ. ಸಣಕಲಿ, ದೇವೀರಿ, ಮಲ್ಲಿಕಾ, ಚನ್ನಮ್ಮ, ಬೀರಮ್ಮ, ಮಾರಮ್ಮ, 
ಕಾಳಿ, ಲಕ್ಷ್ಮೀ, ಗೀತ, ಸರೋಜ ಮೊದಲಾದವರು ಬಹಳಕಾಲ ನೆನಪಿನಲ್ಲಿ 
ಉಳಿಯುತ್ತಾರೆ. ಸಾಮಾಜಿಕ ಹಾಗೂ ಪುರುಷ ಶೋಷಣೆಯಿಂದ ಇವರೆಲ್ಲರೂ ನಲುಗಿ 
ಹೋದವರು. ಒಬ್ಬೊಬ್ಬರದೂ ಒಂದೊಂದು ಕಥೆ. ಪ್ರತಿಯೊಂದರಲ್ಲೂ ವೃಥೆಯ 
ಭಾಗವೊಂದು ಅಗತ್ಯವಾಗಿ ಸೇರಿರುತ್ತದೆ. ಇಷ್ಟಾದರೂ ಬದುಕಿನಲ್ಲಿ ಭದ್ರವಾಗಿ ಬೇರೂರಿ 
ತಳೆದ ಇವರ ನಿಲುವು ಮಾತ್ರ ರೋಮಾಂಚನಕಾರಿಯಾದುದು. ದುಡಿಮೆ ಮತ್ತು 
ಜೀವನಶ್ರದ್ದೆಯ ಪ್ರತೀಕದಂತಿರುವ ಚನ್ನಮ್ಮನಂಥವರು ಯಾವಾಗಲೂ ನಮ್ಮ 
ಬದುಕಿನ ಆಶಾಕಿರಣವಾಗುತ್ತಾರೆ. ದಾಂಪತ್ಕ ಕ್ಲೇಶ, ಬಹುಪತ್ನಿತ್ವ ಸಮಸ್ಯೆ, ಕೌಟುಂಬಿಕ 
ಒಡಕು, ವೈವಾಹಿಕ ಹಿಂಸೆಗಳಿಂದ ತತ್ತರಿಸಿ ಹೋಗಿದ್ದರೂ, ಜೀವನವನ್ನು 
ರಚನಾತ್ಮಕವಾಗಿ ನಡೆಸಿಕೊಂಡು ಹೋಗುವ ಸಹನೆ ಮತ್ತು ಸಮತೋಲನ ಗುಣಗಳನ್ನು 
ಕಂಡು ಚಕಿತರಾಗುತ್ತೇವೆ. ಇದನ್ನು ಲೇಖಕರು ಹೀಗೆ ದಾಖಲಿಸುತ್ತಾರೆ : "ಗ್ರಾಮ 
ಭಾರತದ ಕೃಷಿಕ ಮಹಿಳೆಯ ರೀತಿಯಲ್ಲಿ ಒಳಗೆ ಹೊರಗೆ ದುಡಿದು, ಅವಳಿಗಿಂತಲೂ 


ಶಿವರಾಮು. ಕಾಡನಕುಷ್ಟೆ - ಸಂಸ್ಕರಣ ದ್ರಂಥ 


ಮಾನಸಿಕ ದೈಹಿಕ ಹಲ್ಲೆಗೆ ಒಳಗಾದವರು ಈ ನೀರೆಯರು. ಪ್ರತಿ ಹಲ್ಲೆಯಿಂದ 
ಎದೆಗುಂದದೆ, ಮತ್ತೆ ಮತ್ತೆ ಗಟ್ಟಿಯಾಗಿ ವಾಸ್ತವದ ಜೊತೆ ಸೆಣಸಾಡುವ ರೀತಿ ಬೆರಗು 
ಮೂಡಿಸುವಂಥದು' (ಪು. ೩೦). ಸಾಂಸಾರಿಕ ಕೋಟಲೆಗೆ ಬಡತನ ಒಂದು ಕಾರಣ; 
ಬಹುಪತ್ನಿತ್ವ ಇನ್ನೊಂದು. ಬಡತನವನ್ನು ಹೇಗೋ ಸಾವರಿಸಿಕೊಳ್ಳಬಹುದು ಈ 
ಜನ; ಆದರೆ ಬಹುಪತ್ನಿತ್ವಕ್ಕೆ ಸಿಕ್ಕಿ ಒಂದು ದುರ್ದಮ್ಮ ವಾತಾವರಣಕ್ಕೆ ತಳ್ಳಲ್ಪಡುತ್ತಾರೆ. 
ಮೊದಲನೆಯದರಲ್ಲಿ ಹೇಗೋ ಧೈರ್ಯ ತಾಳಿ ಬದುಕಬಹುದು; ಎರಡನೆಯದರಲ್ಲಿ 
ಶೋಷಣೆ ವಿಜೃಂಭಿಸುವುದು. ಈ ಎಲ್ಲ ಸಂಕೀರ್ಣ ಲಕ್ಷಣಗಳಿಂದ ಇಲ್ಲಿನ ಹೆಂಗಸರು 
ಗಂಡಸರಿಗಿಂತ ಎತ್ತರದಲ್ಲಿ ನಿಲುತ್ತಾರೆ; ಶ್ಲಾಘನೆಗೆ ಪಾತ್ರರಾಗುತ್ತಾರೆ. ಪ್ರತಿಯೊಂದು 
ಕಥಾಪಾತ್ರದ ಸಂದರ್ಭದಲ್ಲೂ ಶಿವರಾಮು ಕಥೆಗಾರರಾಗಿ ಹೊರಹೊಮ್ಮುತ್ತಾರೆ. 
ಸ್ತ್ರೀವಾದಿ ಚಿಂತನೆಯ ಅನನ್ಯ ನಿದರ್ಶನಗಳಾಗಿ ಇವು ಕಂಡುಬರುತ್ತವೆ. ಸಾಮಾಜಿಕ 
ಸಂವೇದನೆಯ ಅಪರೂಪದ ದಾಖಲೆಗಳಾಗಿ ನಿಲುತ್ತವೆ. 

ಕುಕ್ಕರಹಳ್ಳಿಯ ಆರ್ಥಿಕ ಸ್ಥಿತಿಗತಿಯ ಬಗೆಗೆ ಹಲವಾರು ವಿವರಗಳು ಕೃತಿಯಲ್ಲಿವೆ. 
ವೃತ್ತಿ ಬದಲಾವಣೆಯೊಡನೆ ಆರ್ಥಿಕ ಬದಲಾವಣೆಯಾದರೂ, ಅದು ಸುಧಾರಣೆಯನ್ನು 
ಸೂಚಿಸುತ್ತಿಲ್ಲ ಎಂಬ ಸಂಗತಿ ಸ್ಪಷ್ಟಪಡುವುದು. ಪುರುಷರು ಮಾತ್ರ ಆರ್ಥಿಕ ಘಟಕಗಳು 
ಎಂಬ ವಿಚಾರ ಉಳಿಯದೆ, ನಿಜವಾದ ಆರ್ಥಿಕ ಘಟಕಗಳು ಸ್ತ್ರೀಯರೇ ಎಂಬುದು 
ಶ್ರುತಪಡುವುದು. ಗಂಡಸರು ದುಡಿದರೂ ಹೆಂಗಸರು ಸಂಸಾರ ನಿರ್ವಹಣೆಯನ್ನು 
ಹೊರಬೇಕಾಗಿ ಬಂದುದರ ಒಂದು ವಿಷಾದನೀಯ ಪರಿಸ್ಥಿತಿಯನ್ನು ಲೇಖಕರು 
ವಿವರಿಸುತ್ತಾರೆ. ಹೆಣ್ಣು ತನ್ನ ಪಾರಂಪರಿಕ ಸಹನೆಯಲ್ಲಿಯೇ ಮುಂದುವರಿಯಬೇಕಾಗಿ 
ಬಂದುದು ವಿಪರ್ಕಾಸದ ಸಂಗತಿ. ಮದ್ಯ ವ್ಯಸನ, ಬಹುಪತ್ನಿತ್ವ ಮೊದಲಾದ ವಿಷಯಗಳಲ್ಲಿ 
ಕಳೆದುಹೋಗಿರುವ ಗಂಡಸರು ಕೇವಲ 'ಊಹೆ'ಗಳು ಮಾತ್ರ; ಹೆಂಗಸರೇ ಅಲ್ಲಿನ 'ವಾಸ್ತವ' 
ಎಂಬ ಪರಿಗಣನೆ. ಹೀಗೆ ಕುಕ್ಕರಹಳ್ಳಿಯ ಆರ್ಥಿಕ ಬದುಕು ಸಹ್ಮವಾಗಲು ಅಲ್ಲಿನ 
'ನೀರೆ'ಯರು ಕಾರಣವಾಗಿದ್ದಾರೆಂಬ ಅಂಶ ಸ್ತ್ರೀವಾದಿ ಚಿಂತನೆಯ ಇನ್ನೊಂದು 
ಮುಖವನ್ನು ಅನಾವರಣಗೊಳಿಸುತ್ತದೆ. ಇಂತಹ ಎಲ್ಲ ಒಳಸೂಕ್ಸ್ಮಗಳನ್ನು ಲೇಖಕರು 
ಬಿಡಿಸುತ್ತ ಹೋಗಿರುವುದು ಕೃತಿಯ ಸಂದರ್ಭದಲ್ಲಿ ಒಂದು ಅಪೇಕ್ಷಣೀಯ ವಿಚಾರ. 
ಜೀತದಾಳು ಆರ್ಥಿಕ ವ್ಯವಸ್ಥೆಯಿಂದ ಸ್ವತಂತ್ರ ಮುಕ್ತ ಆರ್ಥಿಕ ವ್ಯವಸ್ಥೆಗೆ 
ಬದಲಾದುದೊಂದು ದೊಡ್ಡ ಸಾಧನೆಯೇ ಎನ್ನಬೇಕು. 

ಕುಕ್ಕರಹಳ್ಳಿ. ಭೌತಿಕ ಬದುಕು ಬದಲಾಗುತ್ತಿರುವ ಬಗೆಗೂ ಲೇಖಕರು 
ಬರೆದಿದ್ದಾರೆ. ನೀರು, ದೀಪ, ರಸ್ತೆಯ ರಿಪೇರಿಯಂತಹ ಸೌಲಭ್ಯಗಳು ಕುಕ್ಕರಹಳ್ಳಿಯ 
ಹೊರಜೀವನವನ್ನು ಪ್ರವೇಶಿಸಿದರೂ, ಒಳ ಜೀವನವನ್ನು ಆವರಿಸಿ ಸಾಂಸ್ಕೃತಿಕ 

ಬೇರುಗಳನ್ನು ಅಲ್ಲಾಡಿಸುವಷ್ಟು ಪ್ರಬಲವಾಗಿಲ್ಲವೆಂಬುದನ್ನು ಅವರು ವಿಶ್ಲೇಷಿಸಿದ್ದಾರೆ. 
ಈ ಕಾರಣಕ್ಕಾಗಿಯೇ ಕುಕ್ಕರಹಳ್ಳಿ "ನಾಗರೀಕತೆಯೊಡನೆ ಸದಾ ಸಂಘರ್ಷದಲ್ಲಿರುವ 
ಒಂದು ಗ್ರಾಮ" (ಪು. ೬೪) ಎಂದು ಹೇಳಿರುವುದು. ದಲಿತರ ಜೀವನವೆ ಹೀಗೆ 
ಬದಲಾವಣೆಗೆ ಒಡ್ಡಿಕೊಂಡಿರುವಾಗ, 'ನಾಗರಿಕ' ಎನಿಸಿಕೊಂಡವರು 'ಅಸ್ಪೃಶ್ಯತಾ' 
ಆಚರಣೆಯಲ್ಲಿ ತೊಡಗಿರುವುದಕ್ಕೆ, 'ನಲ್ಲಿಯನ್ನು ಮಡಿ ಮಾಡುತ್ತಿದ್ದ' 
ಮೇಲ್ಜಾತಿಯವರ ನಿದರ್ಶನವನ್ನು ನೀಡಿ ಕಟುವಾಗಿ ಟೀಕಿಸುತ್ತಾರೆ. ಜಾತೀಯತೆ ಮತ್ತು 
ವ್ಯವಸ್ಥೆಯ ಹಿತಾಸಕ್ತಿಗಳು ಹೇಗೆ ಕ್ರಿಯಾಶೀಲವಾಗಿವೆ ಎಂಬುದನ್ನು ಇಂತಹ 
ಉದಾರಣೆಗಳ ಮೂಲಕ ತೋರಿಸಿಕೊಡುತ್ತಾರೆ. ದಲಿತರ ಆರ್ಥಿಕ ಹಾಗೂ ಸಾಮಾಜಿಕ 
ಆಕಾಂಕ್ಸೆಯ ದಮನಕ್ಕೆ ಕಾರಣವಾದ ವ್ಯವಸ್ಥೆಯ ವಿರುದ್ದ ಹೋರಾಟ ಮಾಡಹೊರಟ 
ಹುಡುಗರ ಬಗೆಗೆ 'ಕುಕ್ಕರಹಳ್ಳಿಯ ಹುಡುಗರು' ಎಂಬ ಅಧ್ಕಾಯದಲ್ಲಿ ಮುಖ್ಯವಾಗಿ, 
ಇತರೆಡೆ ವಿರಳವಾಗಿ ಚಿತ್ರಿಸಲಾಗಿದೆ. ಕುಕ್ಕರಹಳ್ಳಿಯ ಎಚ್ಚೆತ್ತ ಪ್ರಜ್ಞೆಯ ಪ್ರತೀಕ 
ಇವರು. ವಿಚಾರವಾದದ ಹೊಸ ಆವಿಷ್ಕಾರದ ಫಲವಾದ ಇವರು, ಬದಲಾವಣೆಯೊಡನೆ 
ಬೆಳೆದವರು. ನೂರಾರು ಕನಸುಗಳನ್ನು ತಲೆತುಂಬ ಕಟ್ಟಿಕೊಂಡು ಭವಿಷ್ಯದ ಬೆಳಕಿನತ್ತ 
ಧಾವಿಸಿದವರು. ಇಂತಹ ಹುಡುಗರ ಬಗ್ಗೆ ಆಸೆಗಣ್ಣಿನಿಂದ ಹೆಮ್ಮೆಯಿಂದ ಶಿವರಾಮು 
ಇಲ್ಲಿ ಬರೆದಿದ್ದಾರೆ. 'ತಾನೊಬ್ಬ ರೌಡಿಯಾಗುತ್ತೇನೆ' ಎಂದು ಹೇಳಿದ ಹುಡುಗನೊಬ್ಬನ 
ಮಾತನ್ನು ವಿಶ್ಲೇಷಿಸುತ್ತಾ, ಇದಕ್ಕೆ ಕಾರಣವನ್ನು ಸಾಮಾಜಿಕ ಅಸಮಾನತೆಯಲ್ಲಿ 
ಶೋಧಿಸಲು ಪ್ರಯತ್ನಿಸಲಾಗಿದೆ. ಸಾಮಾಜಿಕ ಕಾರಣಗಳನ್ನು ಒಪ್ಪಿಕೊಳ್ಳುವಂತೆಯೇ, 
ವೈಯಕ್ತಿಕ ಕಾರಣಗಳನ್ನೂ ಅಲ್ಲಗಳೆಯುವಂತಿಲ್ಲ. ಅಂತಿಮವಾಗಿ, ಒಂದು 
ಆರೋಗ್ಯಪೂರ್ಣ ಸಮಾಜವನ್ನು ಕಟ್ಟುವ ಕಡೆಗೆ ಅನಿವಾರ್ಯವಾದ ಒತ್ತಾಯವನ್ನು 
ತರುವ ಗುಣಾತ್ಮಕ ಬರೆವಣಿಗೆ ಇದಾಗಿದೆ. 

ಕುಕ್ಕರಹಳ್ಳಿ ಜನರ ಮಾನವೀಯ ಮುಖಗಳನ್ನು ನವಿರಾಗಿ ಬಿಡಿಸಲಾಗಿದೆ. 
ಇವುಗಳಲ್ಲಿ ಅತ್ಯಂತ ಮುಖ್ಯವಾದುದು 'ವಲಸಿಗರ' ಸಮಸ್ಥೆ. ಇದು ಸಮಸ್ಯೆಯೇ 
ಅಲ್ಲವೆನ್ನುವಂತೆ ಅಲ್ಲಿನ ಜನ ನೋಡಿಕೊಂಡಿರುವುದು ಅವರ ಉದಾರವಾದಿ 
ನಿಲುವಿಗೊಂದು ನಿದರ್ಶನ. ಹೆಣ್ಣು ಅಥವಾ ಗಂಡು, ಇಲ್ಲವೆ ಇಬ್ಬರೂ ಹೊರಗಿನಿಂದ 
ಬಂದ ವಿವರಗಳಿವೆ. ಹಾಗೆ ಬಂದ ಪ್ರತಿಯೊಬ್ಬರ ಹಿಂದೆ, ಮತ್ತವರ ಸಂಬಂಧದ 
ಹಿಂದೆ ಸ್ವಾರಸ್ಕಕರವಾದ ಅಥವಾ ಹೃದಯವಿದ್ರಾವಕವಾದ ಘಟನೆಗಳಿವೆ. ಕುಕ್ಕರಹಳ್ಳಿ 
ತನ್ನ ಸಾಂಸ್ಕೃತಿಕ ಮೂಲ ಸೊಗಡನ್ನು ಬಿಟ್ಟುಕೊಡದೆ, ಹೊರಗಿನವರನ್ನು ತನ್ನ ತೆಕ್ಕೆಗೆ 
ತೆಗೆದುಕೊಂಡು ಆಶ್ರಯ ಕೊಟ್ಟಿರುವುದು ರೋಮಾಂಚನಕಾರಿಯಾದ ಅನುಭವವಲ್ಲದೆ 
ಬೇರಲ್ಲ. ಇದ್ದಿಲ ಈರಯ್ಯ, ಮಲ್ಲಿಕಾಳ ತಂದೆ, ನೇಪಾಳಿಕುಟುಂಬ, ಡಾಕ್ಟರ್‌ ಸ್ವಾಮಿ, 

ನಾಗಮ್ಮ, ಪಾರ್ವತಿ, ಆಚಾರಿ, 'ಭಿಭೂ' ಮೊದಲಾದವರ ಬದುಕನ್ನು ಕುಕ್ಕರಹಳ್ಳಿ 
ಒಡಲಿಗೆ ಹಾಕಿಕೊಂಡು ಸಲಹಿದ್ದು ವಿಶೇಷ. ಈ ಎಲ್ಲ ಸಂದರ್ಭಗಳ ಮೂಲಕ 
ಕುಕ್ಕರಹಳ್ಳಿಯ ಅಂತರಂಗವನ್ನು ತೆರೆಯುವ ಪ್ರಯತ್ನ ಲೇಖಕರದು. ನಾವಿಲ್ಲಿ 
ಮುಖ್ಯವಾಗಿ ಅರಿಯಬೇಕಾದದ್ದು ಸರಳವಾದ ಹಳ್ಳಿಯೊಂದರ ಜೀವನದಲ್ಲಿ 
ಎಷ್ಟೊಂದು ಜಟಿಲವಾದ ಎಳೆಗಳಿವೆ ಎಂಬುದನ್ನು. ಇವೆಲ್ಲವನ್ನೂ ವಿಕಾಸಶೀಲ 
ನಾಗರಿಕತೆಯ ಸಂಘರ್ಷಾತ್ಮಕ ಚಿತ್ರಗಳೆಂದೇ ಭಾವಿಸಬೇಕು. ಹಾಗೆಯೇ ಎಲ್ಲದರ 
ಒಳಗಿರುವ ಮಾನವಸಂಬಂಧಿ 'ಅಂತರ್ಜಲ'ವನ್ನು ಶೋಧಿಸಿ ತೆಗೆಯುವುದು ಲೇಖಕರ 
ಪರಮೋದ್ದೇಶವಾಗಿರುವಂತೆ ತೋರುತ್ತದೆ. ಹಾಗೆಯೇ ಶಿವರಾಮು ಒಬ್ಬ ಶ್ರೇಷ್ಠ 
ಮಾನವತಾವಾದಿ ಬರಹಗಾರರೆಂಬುದನ್ನೂ ಇದು ಸ್ಪಷ್ಟಪಡಿಸುತ್ತದೆ. 

ಈ ಅನುಭವ ಕಥನ ಒಳಗೊಳ್ಳದಿರುವ ವಿಷಯಗಳೇ ಇಲ್ಲ. ಮುಖ್ಯವೆನಿಸುವ 
ಎಲ್ಲ ವಿಷಯಗಳೂ ಪ್ರಸ್ತಾಪಿತವಾಗಿವೆ. ಕಲೆ, ವ್ಯಾಪಾರ, ಚುನಾವಣೆ, ಕೆರೆಯಂತಹ 
ವಿಚಾರಗಳೂ ಮಂಡಿತವಾಗಿ, ಗಮನ ಸೆಳೆದಿವೆ. ಕಲೆ ದಲಿತರ ಅಮೂಲ್ಯ ಆಸ್ತಿ. 
ಅದು ಅವರ ನೋವಿನ ಅಭಿವ್ಯಕ್ತಿ. ವಾಣಿಜ್ಮ ಕೇಂದ್ರವಾಗಿ ಕುಕ್ಕರಹಳ್ಳಿ ಇರುವುದು 
ಸಾಧ್ಯವೇ ಇಲ್ಲ. ಇದರ ಕಾರಣವನ್ನು 'ಅಸ್ಪೃಶ್ಯತೆ'ಯ ನೆಲೆಯಲ್ಲಿ ಹುಡುಕಲು 
ಪ್ರಯತ್ನಿಸಲಾಗಿದೆ. ಆದರೂ ಹೊರಗಿನ ವ್ಕಾಪಾರಿಗಳಾಗಿ ಕುಕ್ಕರಹಳ್ಳಿಗೆ ನಿಕಟವಾಗಿದ್ದ 
ಫಳನಿಯಮ್ಮ, ಕಾಕ-ಕಣ್ಣನ್‌, ರಾಮಾಭಟ್ಟರ ವ್ಯಾಪಾರ ವಹಿವಾಟುಗಳನ್ನು ನೋವು 
ನಗೆ ಬೆರೆತ ಧ್ವನಿಯಲ್ಲಿ ಚಿತ್ರಿಸಲಾಗಿದೆ. ಚುನಾವಣೆಯಂತಹ ವಿಷಯ ಸಂಪಾದನೆಯ 
ಸಾಧನವಾಗಿ, ಬದುಕುವ ತಾತ್ಕಾಲಿಕ ವಿಧಾನವಾಗಿ ಮಾರ್ಪಟ್ಟ ಕಥನವೂ ಅಧ್ಯಯನದ 
ವೇದಿಕೆಯನ್ನು ಹತ್ತಿದೆ. ಚುನಾವಣೆಯ ಪ್ರಬಾವ ಸದ್ಯದ್ದಾದರೂ 
ಅಗಾಧವಾದದ್ದೆಂಬುದನ್ನು ಲೇಖಕರ ಈ ಮಾತುಗಳೇ ದೃಢಪಡಿಸಿವೆ : "ಚುನಾವಣೆಯ 
ದಿನಾಂಕ ಪ್ರಕಟವಾದ ತಕ್ಷಣ ಕುಕ್ಕರಹಳ್ಳಿಯ ಅನೇಕ ಗಂಡಸರ ಸ್ವರೂಪವೇ 
ಬದಲಾಯಿತು; ಅನೇಕ ನಿರುದ್ಯೋಗಿ ತರುಣರ ಗತ್ತು ಮೇಲಕ್ಕೇರಿತು. ಅವರೆಲ್ಲರೂ 
ತಮ್ಮ ಸಹಜ ಸೋಮಾರಿತನಗಳನ್ನು ಜಾಡಿಸಿ ಒದ್ದು, ಕ್ರಿಯಾಮೂರ್ತಿಗಳಂತೆ 


[SN] 


ತೋರತೊಡಗಿದರು" (ಪು. ೧೦೨). ನಿರುದ್ಯೋಗದ ಸಮಸ್ಯೆಯನ್ನು ಸ್ವಲ್ಪಕಾಲ 
ಪರಿಹರಿಸಿತೆಂಬುದೇ ಇದರ ಅರ್ಜ್‌. ಇಡೀ ಹಳ್ಳಿಗೆ ಇದರಿಂದ 
ಅನುಕೂಲವಾಯಿತೆಂದಲ್ಲ; ಕೆಲವರಿಗಾದ ಲಾಭವಷ್ಟೇ. ಲೇಖಕರು ಇದನ್ನೆಲ್ಲ 
ಪರಿಣಾಮಕಾರಿಯಾಗಿ ಚಿತ್ರಿಸಿದ್ದಾರೆ; ತಾತ್ವಿಕವಾಗಿ ಕೂಡ ಪರಿಶೀಲಿಸಿದ್ದಾರೆ. 
ಮುಖ್ಯವಾಗಿ ಇಲ್ಲಿನ ಧೋರಣೆಯನ್ನು "ಬೇಯುತ್ತಿರುವ ಮನೆಯಲ್ಲಿ 


ಇರಿದುಕೊಳ್ಳುವುದನ್ನು" ನೋಡುವ ಪ್ರವೃತ್ತಿ ಎಂಬುದಾಗಿ ಲೇಖಕರ ವಿವರಣೆ. ಇಂತಹ 

ಬೇರುಗಳನ್ನು ಅಲ್ಲಾಡಿಸುವಷ್ಟು ಪ್ರಬಲವಾಗಿಲ್ಲವೆಂಬುದನ್ನು ಅವರು ವಿಶ್ಲೇಷಿಸಿದ್ದಾರೆ. 
ಈ ಕಾರಣಕ್ಕಾಗಿಯೇ ಕುಕ್ಕರಹಳ್ಳಿ "ನಾಗರೀಕತೆಯೊಡನೆ ಸದಾ ಸಂಘರ್ಷದಲ್ಲಿರುವ 
ಒಂದು ಗ್ರಾಮ" (ಪು. ೬೪) ಎಂದು ಹೇಳಿರುವುದು. ದಲಿತರ ಜೀವನವೆ ಹೀಗೆ 
ಬದಲಾವಣೆಗೆ ಒಡ್ಡಿಕೊಂಡಿರುವಾಗ, 'ನಾಗರಿಕ' ಎನಿಸಿಕೊಂಡವರು 'ಅಸ್ಪೃಶ್ಶತಾ' 
ಆಚರಣೆಯಲ್ಲಿ ತೊಡಗಿರುವುದಕ್ಕೆ, 'ನಲ್ಲಿಯನ್ನು ಮಡಿ ಮಾಡುತ್ತಿದ್ದ' 
ಮೇಲ್ಜಾತಿಯವರ ನಿದರ್ಶನವನ್ನು ನೀಡಿ ಕಟುವಾಗಿ ಟೀಕಿಸುತ್ತಾರೆ. ಜಾತೀಯತೆ ಮತ್ತು 
ವ್ಯವಸ್ಥೆಯ ಹಿತಾಸಕ್ತಿಗಳು ಹೇಗೆ ಕ್ರಿಯಾಶೀಲವಾಗಿವೆ ಎಂಬುದನ್ನು ಇಂತಹ 
ಉದಾರಣೆಗಳ ಮೂಲಕ ತೋರಿಸಿಕೊಡುತ್ತಾರೆ. ದಲಿತರ ಆರ್ಥಿಕ ಹಾಗೂ ಸಾಮಾಜಿಕ 
ಆಕಾಂಕ್ಸೆಯ ದಮನಕ್ಕೆ ಕಾರಣವಾದ ವ್ಯವಸ್ಥೆಯ ವಿರುದ್ದ ಹೋರಾಟ ಮಾಡಹೊರಟ 
ಹುಡುಗರ ಬಗೆಗೆ 'ಕುಕ್ಕರಹಳ್ಳಿಯ ಹುಡುಗರು' ಎಂಬ ಅಧ್ಕಾಯದಲ್ಲಿ ಮುಖ್ಯವಾಗಿ, 
ಇತರೆಡೆ ವಿರಳವಾಗಿ ಚಿತ್ರಿಸಲಾಗಿದೆ. ಕುಕ್ಕರಹಳ್ಳಿಯ ಎಚ್ಚೆತ್ತ ಪ್ರಜ್ಞೆಯ ಪ್ರತೀಕ 
ಇವರು. ವಿಚಾರವಾದದ ಹೊಸ ಆವಿಷ್ಕಾರದ ಫಲವಾದ ಇವರು, ಬದಲಾವಣೆಯೊಡನೆ 
ಬೆಳೆದವರು. ನೂರಾರು ಕನಸುಗಳನ್ನು ತಲೆತುಂಬ ಕಟ್ಟಿಕೊಂಡು ಭವಿಷ್ಯದ ಬೆಳಕಿನತ್ತ 
ಧಾವಿಸಿದವರು. ಇಂತಹ ಹುಡುಗರ ಬಗ್ಗೆ ಆಸೆಗಣ್ಣಿನಿಂದ ಹೆಮ್ಮೆಯಿಂದ ಶಿವರಾಮು 
ಇಲ್ಲಿ ಬರೆದಿದ್ದಾರೆ. 'ತಾನೊಬ್ಬ ರೌಡಿಯಾಗುತ್ತೇನೆ' ಎಂದು ಹೇಳಿದ ಹುಡುಗನೊಬ್ಬನ 
ಮಾತನ್ನು ವಿಶ್ಲೇಷಿಸುತ್ತಾ, ಇದಕ್ಕೆ ಕಾರಣವನ್ನು ಸಾಮಾಜಿಕ ಅಸಮಾನತೆಯಲ್ಲಿ 
ಶೋಧಿಸಲು ಪ್ರಯತ್ನಿಸಲಾಗಿದೆ. ಸಾಮಾಜಿಕ ಕಾರಣಗಳನ್ನು ಒಪ್ಪಿಕೊಳ್ಳುವಂತೆಯೇ, 
ವೈಯಕ್ತಿಕ ಕಾರಣಗಳನ್ನೂ ಅಲ್ಲಗಳೆಯುವಂತಿಲ್ಲ. ಅಂತಿಮವಾಗಿ, ಒಂದು 
ಆರೋಗ್ಯಪೂರ್ಣ ಸಮಾಜವನ್ನು ಕಟ್ಟುವ ಕಡೆಗೆ ಅನಿವಾರ್ಯವಾದ ಒತ್ತಾಯವನ್ನು 
ತರುವ ಗುಣಾತ್ಮಕ ಬರೆವಣಿಗೆ ಇದಾಗಿದೆ. 

ಕುಕ್ಕರಹಳ್ಳಿ ಜನರ ಮಾನವೀಯ ಮುಖಗಳನ್ನು ನವಿರಾಗಿ ಬಿಡಿಸಲಾಗಿದೆ. 
ಇವುಗಳಲ್ಲಿ ಅತ್ಯಂತ ಮುಖ್ಯವಾದುದು 'ವಲಸಿಗರ' ಸಮಸ್ಯೆ. ಇದು ಸಮಸ್ಯೆಯೇ 
ಅಲ್ಲವೆನ್ನುವಂತೆ ಅಲ್ಲಿನ ಜನ ನೋಡಿಕೊಂಡಿರುವುದು ಅವರ ಉದಾರವಾದಿ 
ನಿಲುವಿಗೊಂದು ನಿದರ್ಶನ. ಹೆಣ್ಣು ಅಥವಾ ಗಂಡು, ಇಲ್ಲವೆ ಇಬ್ಬರೂ ಹೊರಗಿನಿಂದ 
ಬಂದ ವಿವರಗಳಿವೆ. ಹಾಗೆ ಬಂದ ಪ್ರತಿಯೊಬ್ಬರ ಹಿಂದೆ, ಮತ್ತವರ ಸಂಬಂಧದ 
ಹಿಂದೆ ಸ್ವಾರಸ್ಕಕರವಾದ ಅಥವಾ ಹೃದಯವಿದ್ರಾವಕವಾದ ಘಟನೆಗಳಿವೆ. ಕುಕ್ಕರಹಳ್ಳಿ 
ತನ್ನ ಸಾಂಸ್ಕೃತಿಕ ಮೂಲ ಸೊಗಡನ್ನು ಬಿಟ್ಟುಕೊಡದೆ, ಹೊರಗಿನವರನ್ನು ತನ್ನ ತೆಕ್ಕೆಗೆ 
ತೆಗೆದುಕೊಂಡು ಆಶ್ರಯ ಕೊಟ್ಟಿರುವುದು ರೋಮಾಂಚನಕಾರಿಯಾದ ಅನುಭವವಲ್ಲದೆ 
ಬೇರಲ್ಲ. ಇದ್ದಿಲ ಈರಯ್ಯ, ಮಲ್ಲಿಕಾಳ ತಂದೆ, ನೇಪಾಳಿಕುಟುಂಬ, ಡಾಕ್ಟರ್‌ ಸ್ವಾಮಿ, 


ನಾಗಮ್ಮ, ಪಾರ್ವತಿ, ಆಚಾರಿ, 'ಭಿಭೂ' ಮೊದಲಾದವರ ಬದುಕನ್ನು ಕುಕ್ಕರಹಳ್ಳಿ 
ಒಡಲಿಗೆ ಹಾಕಿಕೊಂಡು ಸಲಹಿದ್ದು ವಿಶೇಷ. ಈ ಎಲ್ಲ ಸಂದರ್ಭಗಳ ಮೂಲಕ 
ಕುಕ್ಕರಹಳ್ಳಿಯ ಅಂತರಂಗವನ್ನು ತೆರೆಯುವ ಪ್ರಯತ್ನ ಲೇಖಕರದು. ನಾವಿಲ್ಲಿ 
ಮುಖ್ಯವಾಗಿ ಅರಿಯಬೇಕಾದದ್ದು ಸರಳವಾದ ಹಳ್ಳಿಯೊಂದರ ಜೀವನದಲ್ಲಿ 
ಎಷ್ಟೊಂದು ಜಟಿಲವಾದ ಎಳೆಗಳಿವೆ ಎಂಬುದನ್ನು. ಇವೆಲ್ಲವನ್ನೂ ವಿಕಾಸಶೀಲ 
ನಾಗರಿಕತೆಯ ಸಂಘರ್ಷಾತ್ಮಕ ಚಿತ್ರಗಳೆಂದೇ ಭಾವಿಸಬೇಕು. ಹಾಗೆಯೇ ಎಲ್ಲದರ 
ಒಳಗಿರುವ ಮಾನವಸಂಬಂಧಿ 'ಅಂತರ್ಜಲ'ವನ್ನು ಶೋಧಿಸಿ ತೆಗೆಯುವುದು ಲೇಖಕರ 
ಪರಮೋದ್ದೇಶವಾಗಿರುವಂತೆ ತೋರುತ್ತದೆ. ಹಾಗೆಯೇ ಶಿವರಾಮು ಒಬ್ಬ ಶ್ರೇಷ್ಠ 
ಮಾನವತಾವಾದಿ ಬರಹಗಾರರೆಂಬುದನ್ನೂ ಇದು ಸ್ಪಷ್ಟಪಡಿಸುತ್ತದೆ. 

ಈ ಅನುಭವ ಕಥನ ಒಳಗೊಳ್ಳದಿರುವ ವಿಷಯಗಳೇ ಇಲ್ಲ. ಮುಖ್ಯವೆನಿಸುವ 
ಎಲ್ಲ ವಿಷಯಗಳೂ ಪ್ರಸ್ತಾಪಿತವಾಗಿವೆ. ಕಲೆ, ವ್ಯಾಪಾರ, ಚುನಾವಣೆ, ಕೆರೆಯಂತಹ 
ವಿಚಾರಗಳೂ ಮಂಡಿತವಾಗಿ, ಗಮನ ಸೆಳೆದಿವೆ. ಕಲೆ ದಲಿತರ ಅಮೂಲ್ಯ ಆಸ್ತಿ. 
ಅದು ಅವರ ನೋವಿನ ಅಭಿವ್ಯಕ್ತಿ. ವಾಣಿಜ್ಯ ಕೇಂದ್ರವಾಗಿ ಕುಕ್ಕರಹಳ್ಳಿ ಇರುವುದು 
ಸಾಧ್ಯವೇ ಇಲ್ಲ. ಇದರ ಕಾರಣವನ್ನು 'ಅಸ್ಪೃಶ್ಯತೆ'ಯ ನೆಲೆಯಲ್ಲಿ ಹುಡುಕಲು 
ಪ್ರಯತ್ನಿಸಲಾಗಿದೆ. ಆದರೂ ಹೊರಗಿನ ವ್ಯಾಪಾರಿಗಳಾಗಿ ಕುಕ್ಕರಹಳ್ಳಿಗೆ ನಿಕಟವಾಗಿದ್ದ 
ಫಳನಿಯಮ್ಮ, ಕಾಕ-ಕಣ್ಣನ್‌, ರಾಮಾಭಟ್ಟರ ವ್ಯಾಪಾರ ವಹಿವಾಟುಗಳನ್ನು ನೋವು 
ನಗೆ ಬೆರೆತ ಧ್ವನಿಯಲ್ಲಿ ಚಿತ್ರಿಸಲಾಗಿದೆ. ಚುನಾವಣೆಯಂತಹ ವಿಷಯ ಸಂಪಾದನೆಯ 
ಸಾಧನವಾಗಿ, ಬದುಕುವ ತಾತ್ಕಾಲಿಕ ವಿಧಾನವಾಗಿ ಮಾರ್ಪಟ್ಟ ಕಥನವೂ ಅಧ್ಯಯನದ 
ವೇದಿಕೆಯನ್ನು ಹತ್ತಿದೆ. ಚುನಾವಣೆಯ ಪ್ರಬಾವ ಸದ್ಯದ್ದಾದರೂ 
ಅಗಾಧವಾದದ್ದೆಂಬುದನ್ನು ಲೇಖಕರ ಈ ಮಾತುಗಳೇ ದೃಢಪಡಿಸಿವೆ : 'ಚುನಾವಣೆಯ 
ದಿನಾಂಕ ಪ್ರಕಟವಾದ ತಕ್ಷಣ ಕುಕ್ಕರಹಳ್ಳಿಯ ಅನೇಕ ಗಂಡಸರ ಸ್ವರೂಪವೇ 
ಬದಲಾಯಿತು; ಅನೇಕ ನಿರುದ್ಯೋಗಿ ತರುಣರ ಗತ್ತು ಮೇಲಕ್ಕೇರಿತು. ಅವರೆಲ್ಲರೂ 
ತಮ್ಮ ಸಹಜ ಸೋಮಾರಿತನಗಳನ್ನು ಜಾಡಿಸಿ ಒದ್ದು, ಕ್ರಿಯಾಮೂರ್ತಿಗಳಂತೆ 
ತೋರತೊಡಗಿದರು" (ಪು. ೧೦೨). ನಿರುದ್ಯೋಗದ ಸಮಸ್ಯೆಯನ್ನು ಸ್ವಲ್ಪಕಾಲ 
ಪರಿಹರಿಸಿತೆಂಬುದೇ ಇದರ ಅರ್ಗ. ಇಡೀ ಹಳ್ಳಿಗೆ ಇದರಿಂದ 
ಅನುಕೂಲವಾಯಿತೆಂದಲ್ಲ; ಕೆಲವರಿಗಾದ ಲಾಭವಷ್ಟೇ. ಲೇಖಕರು ಇದನ್ನೆಲ್ಲ 
ಪರಿಣಾಮಕಾರಿಯಾಗಿ ಚಿತ್ರಿಸಿದ್ದಾರೆ; ತಾತ್ವಿಕವಾಗಿ ಕೂಡ ಪರಿಶೀಲಿಸಿದ್ದಾರೆ. 
ಮುಖ್ಯವಾಗಿ ಇಲ್ಲಿನ ಧೋರಣೆಯನ್ನು "ಬೇಯುತ್ತಿರುವ ಮನೆಯಲ್ಲಿ 
ಇರಿದುಕೊಳ್ಳುವುದನ್ನು' ನೋಡುವ ಪ್ರವೃತ್ತಿ ಎಂಬುದಾಗಿ ಲೇಖಕರ ವಿವರಣೆ. ಇಂತಹ 

ಬೇರುಗಳನ್ನು ಅಲ್ಲಾಡಿಸುವಷ್ಟು ಪ್ರಬಲವಾಗಿಲ್ಲವೆಂಬುದನ್ನು ಅವರು ವಿಶ್ಲೇಷಿಸಿದ್ದಾರೆ. 
ಈ ಕಾರಣಕ್ಕಾಗಿಯೇ ಕುಕ್ಕರಹಳ್ಳಿ "ನಾಗರೀಕತೆಯೊಡನೆ ಸದಾ ಸಂಘರ್ಷದಲ್ಲಿರುವ 
ಒಂದು ಗ್ರಾಮ' (ಪು. ೬೪) ಎಂದು ಹೇಳಿರುವುದು. ದಲಿತರ ಜೀವನವೆ ಹೀಗೆ 
ಬದಲಾವಣೆಗೆ ಒಡ್ಡಿಕೊಂಡಿರುವಾಗ, 'ನಾಗರಿಕ' ಎನಿಸಿಕೊಂಡವರು 'ಅಸ್ಪೃಶ್ಯತಾ' 
ಆಚರಣೆಯಲ್ಲಿ ತೊಡಗಿರುವುದಕ್ಕೆ, 'ನಲ್ಲಿಯನ್ನು ಮಡಿ ಮಾಡುತ್ತಿದ್ದ' 
ಮೇಲ್ಜಾತಿಯವರ ನಿದರ್ಶನವನ್ನು ನೀಡಿ ಕಟುವಾಗಿ ಟೀಕಿಸುತ್ತಾರೆ. ಜಾತೀಯತೆ ಮತ್ತು 
ವ್ಯವಸ್ಥೆಯ ಹಿತಾಸಕ್ತಿಗಳು ಹೇಗೆ ಕ್ರಿಯಾಶೀಲವಾಗಿವೆ ಎಂಬುದನ್ನು ಇಂತಹ 
ಉದಾರಣೆಗಳ ಮೂಲಕ ತೋರಿಸಿಕೊಡುತ್ತಾರೆ. ದಲಿತರ ಆರ್ಥಿಕ ಹಾಗೂ ಸಾಮಾಜಿಕ 
ಆಕಾಂಕ್ಸೆಯ ದಮನಕ್ಕೆ ಕಾರಣವಾದ ವ್ಯವಸ್ಥೆಯ ವಿರುದ್ಧ ಹೋರಾಟ ಮಾಡಹೊರಟ 
ಹುಡುಗರ ಬಗೆಗೆ 'ಕುಕ್ಕರಹಳ್ಳಿಯ ಹುಡುಗರು' ಎಂಬ ಅಧ್ಯಾಯದಲ್ಲಿ ಮುಖ್ಯವಾಗಿ, 
ಇತರೆಡೆ ವಿರಳವಾಗಿ ಚಿತ್ರಿಸಲಾಗಿದೆ. ಕುಕ್ಕರಹಳ್ಳಿಯ ಎಚ್ಚೆತ್ತ ಪ್ರಜ್ಞೆಯ ಪ್ರತೀಕ 
ಇವರು. ವಿಚಾರವಾದದ ಹೊಸ ಆವಿಷ್ಕಾರದ ಫಲವಾದ ಇವರು, ಬದಲಾವಣೆಯೊಡನೆ 
ಬೆಳೆದವರು. ನೂರಾರು ಕನಸುಗಳನ್ನು ತಲೆತುಂಬ ಕಟ್ಟಿಕೊಂಡು ಭವಿಷ್ಯದ ಬೆಳಕಿನತ್ತ 
ಧಾವಿಸಿದವರು. ಇಂತಹ ಹುಡುಗರ ಬಗ್ಗೆ ಆಸೆಗಣ್ಣಿನಿಂದ ಹೆಮ್ಮೆಯಿಂದ ಶಿವರಾಮು 
ಇಲ್ಲಿ ಬರೆದಿದ್ದಾರೆ. 'ತಾನೊಬ್ಬ ರೌಡಿಯಾಗುತ್ತೇನೆ' ಎಂದು ಹೇಳಿದ ಹುಡುಗನೊಬ್ಬನ 
ಮಾತನ್ನು ವಿಶ್ಲೇಷಿಸುತ್ತಾ, ಇದಕ್ಕೆ ಕಾರಣವನ್ನು ಸಾಮಾಜಿಕ ಅಸಮಾನತೆಯಲ್ಲಿ 
ಶೋಧಿಸಲು ಪ್ರಯತ್ನಿಸಲಾಗಿದೆ. ಸಾಮಾಜಿಕ ಕಾರಣಗಳನ್ನು ಒಪ್ಪಿಕೊಳ್ಳುವಂತೆಯೇ, 
ವೈಯಕ್ತಿಕ ಕಾರಣಗಳನ್ನೂ ಅಲ್ಲಗಳೆಯುವಂತಿಲ್ಲ. ಅಂತಿಮವಾಗಿ, ಒಂದು 
ಆರೋಗ್ಯಪೂರ್ಣ ಸಮಾಜವನ್ನು ಕಟ್ಟುವ ಕಡೆಗೆ ಅನಿವಾರ್ಯವಾದ ಒತ್ತಾಯವನ್ನು 
ತರುವ ಗುಣಾತ್ಮಕ ಬರೆವಣಿಗೆ ಇದಾಗಿದೆ. 

ಕುಕ್ಕರಹಳ್ಳಿ ಜನರ ಮಾನವೀಯ ಮುಖಗಳನ್ನು ನವಿರಾಗಿ ಬಿಡಿಸಲಾಗಿದೆ. 
ಇವುಗಳಲ್ಲಿ ಅತ್ಯಂತ ಮುಖ್ಯವಾದುದು 'ವಲಸಿಗರ' ಸಮಸ್ಥೆ. ಇದು ಸಮಸ್ಯೆಯೇ 
ಅಲ್ಲವೆನ್ನುವಂತೆ ಅಲ್ಲಿನ ಜನ ನೋಡಿಕೊಂಡಿರುವುದು ಅವರ ಉದಾರವಾದಿ 
ನಿಲುವಿಗೊಂದು ನಿದರ್ಶನ. ಹೆಣ್ಣು ಅಥವಾ ಗಂಡು, ಇಲ್ಲವೆ ಇಬ್ಬರೂ ಹೊರಗಿನಿಂದ 
ಬಂದ ವಿವರಗಳಿವೆ. ಹಾಗೆ ಬಂದ ಪ್ರತಿಯೊಬ್ಬರ ಹಿಂದೆ, ಮತ್ತವರ ಸಂಬಂಧದ 
ಹಿಂದೆ ಸ್ವಾರಸ್ಕಕರವಾದ ಅಥವಾ ಹೃದಯವಿದ್ರಾವಕವಾದ ಘಟನೆಗಳಿವೆ. ಕುಕ್ಕರಹಳ್ಳಿ 
ತನ್ನ ಸಾಂಸ್ಕೃತಿಕ ಮೂಲ ಸೊಗಡನ್ನು ಬಿಟ್ಟುಕೊಡದೆ, ಹೊರಗಿನವರನ್ನು ತನ್ನ ತೆಕ್ಕೆಗೆ 
ತೆಗೆದುಕೊಂಡು ಆಶ್ರಯ ಕೊಟ್ಟಿರುವುದು ರೋಮಾಂಚನಕಾರಿಯಾದ ಅನುಭವವಲ್ಲದೆ 
ಬೇರಲ್ಲ. ಇದ್ದಿಲ ಈರಯ್ಯ, ಮಲ್ಲಿಕಾಳ ತಂದೆ, ನೇಪಾಳಿಕುಟುಂಬ, ಡಾಕ್ಟರ್‌ ಸ್ವಾಮಿ, 

ನಾಗಮ್ಮ, ಪಾರ್ವತಿ, ಆಚಾರಿ, 'ಭಿಭೂ' ಮೊದಲಾದವರ ಬದುಕನ್ನು ಕುಕ್ಕರಹಳ್ಳಿ 
ಒಡಲಿಗೆ ಹಾಕಿಕೊಂಡು ಸಲಹಿದ್ದು ವಿಶೇಷ. ಈ ಎಲ್ಲ ಸಂದರ್ಭಗಳ ಮೂಲಕ 
ಕುಕ್ಕರಹಳ್ಳಿಯ ಅಂತರಂಗವನ್ನು ತೆರೆಯುವ ಪ್ರಯತ್ನ ಲೇಖಕರದು. ನಾವಿಲ್ಲಿ 
ಮುಖ್ಯವಾಗಿ ಅರಿಯಬೇಕಾದದ್ದು ಸರಳವಾದ ಹಳ್ಳಿಯೊಂದರ ಜೀವನದಲ್ಲಿ 
ಎಷ್ಟೊಂದು ಜಟಿಲವಾದ ಎಳೆಗಳಿವೆ ಎಂಬುದನ್ನು. ಇವೆಲ್ಲವನ್ನೂ ವಿಕಾಸಶೀಲ 
ನಾಗರಿಕತೆಯ ಸಂಘರ್ಷಾತ್ಮಕ ಚಿತ್ರಗಳೆಂದೇ ಭಾವಿಸಬೇಕು. ಹಾಗೆಯೇ ಎಲ್ಲದರ 
ಒಳಗಿರುವ ಮಾನವಸಂಬಂಧಿ 'ಅಂತರ್ಜಲ'ವನ್ನು ಶೋಧಿಸಿ ತೆಗೆಯುವುದು ಲೇಖಕರ 
ಪರಮೋದ್ದೇಶವಾಗಿರುವಂತೆ ತೋರುತ್ತದೆ. ಹಾಗೆಯೇ ಶಿವರಾಮು ಒಬ್ಬ ಶ್ರೇಷ್ಠ 
ಮಾನವತಾವಾದಿ ಬರಹಗಾರರೆಂಬುದನ್ನೂ ಇದು ಸ್ಪಷ್ಟಪಡಿಸುತ್ತದೆ. 

ಈ ಅನುಭವ ಕಥನ ಒಳಗೊಳ್ಳದಿರುವ ವಿಷಯಗಳೇ ಇಲ್ಲ. ಮುಖ್ಯವೆನಿಸುವ 
ಎಲ್ಲ ವಿಷಯಗಳೂ ಪ್ರಸ್ತಾಪಿತವಾಗಿವೆ. ಕಲೆ, ವ್ಯಾಪಾರ, ಚುನಾವಣೆ, ಕೆರೆಯಂತಹ 
ವಿಚಾರಗಳೂ ಮಂಡಿತವಾಗಿ, ಗಮನ ಸೆಳೆದಿವೆ. ಕಲೆ ದಲಿತರ ಅಮೂಲ್ಕ ಆಸ್ತಿ. 
ಅದು ಅವರ ನೋವಿನ ಅಭಿವ್ಯಕ್ತಿ. ವಾಣಿಜ್ಯ ಕೇಂದ್ರವಾಗಿ ಕುಕ್ಕರಹಳ್ಳಿ ಇರುವುದು 
ಸಾಧ್ಯವೇ ಇಲ್ಲ. ಇದರ ಕಾರಣವನ್ನು 'ಅಸ್ಪೃಶ್ಯತೆ'ಯ ನೆಲೆಯಲ್ಲಿ ಹುಡುಕಲು 
ಪ್ರಯತ್ನಿಸಲಾಗಿದೆ. ಆದರೂ ಹೊರಗಿನ ವ್ಕಾಪಾರಿಗಳಾಗಿ ಕುಕ್ಕರಹಳ್ಳಿಗೆ ನಿಕಟವಾಗಿದ್ದ 
ಫಳನಿಯಮ್ಮ, ಕಾಕ-ಕಣ್ಣನ್‌, ರಾಮಾಭಟ್ಟರ ವ್ಯಾಪಾರ ವಹಿವಾಟುಗಳನ್ನು ನೋವು 
ನಗೆ ಬೆರೆತ ಧ್ವನಿಯಲ್ಲಿ ಚಿತ್ರಿಸಲಾಗಿದೆ. ಚುನಾವಣೆಯಂತಹ ವಿಷಯ ಸಂಪಾದನೆಯ 
ಸಾಧನವಾಗಿ, ಬದುಕುವ ತಾತ್ಕಾಲಿಕ ವಿಧಾನವಾಗಿ ಮಾರ್ಪಟ್ಟ ಕಥನವೂ ಅಧ್ಯಯನದ 
ವೇದಿಕೆಯನ್ನು ಹತ್ತಿದೆ. ಚುನಾವಣೆಯ ಪ್ರಬಾವ ಸದ್ಯದ್ದಾದರೂ 
ಅಗಾಧವಾದದ್ದೆಂಬುದನ್ನು ಲೇಖಕರ ಈ ಮಾತುಗಳೇ ದೃಢಪಡಿಸಿವೆ : "ಚುನಾವಣೆಯ 
ದಿನಾಂಕ ಪ್ರಕಟವಾದ ತಕ್ಷಣ ಕುಕ್ಕರಹಳ್ಳಿಯ ಅನೇಕ ಗಂಡಸರ ಸ್ವರೂಪವೇ 
ಬದಲಾಯಿತು; ಅನೇಕ ನಿರುದ್ಯೋಗಿ ತರುಣರ ಗತ್ತು ಮೇಲಕ್ಕೇರಿತು. ಅವರೆಲ್ಲರೂ 
ತಮ್ಮ ಸಹಜ ಸೋಮಾರಿತನಗಳನ್ನು ಜಾಡಿಸಿ ಒದ್ದು, ಕ್ರಿಯಾಮೂರ್ತಿಗಳಂತೆ 
ತೋರತೊಡಗಿದರು' (ಪು. ೧೦೨). ನಿರುದ್ಯೋಗದ ಸಮಸ್ಯೆಯನ್ನು ಸ್ವಲ್ಪಕಾಲ 
ಪರಿಹರಿಸಿತೆಂಬುದೇ ಇದರ ಅರ್ಜ್‌. ಇಡೀ ಹಳ್ಳಿಗೆ ಇದರಿಂದ 
ಅನುಕೂಲವಾಯಿತೆಂದಲ್ಲ; ಕೆಲವರಿಗಾದ ಲಾಭವಷ್ಟೇ. ಲೇಖಕರು ಇದನ್ನೆಲ್ಲ 
ಪರಿಣಾಮಕಾರಿಯಾಗಿ ಚಿತ್ರಿಸಿದ್ದಾರೆ; ತಾತ್ವಿಕವಾಗಿ ಕೂಡ ಪರಿಶೀಲಿಸಿದ್ದಾರೆ. 
ಮುಖ್ಯವಾಗಿ ಇಲ್ಲಿನ ಧೋರಣೆಯನ್ನು "ಬೇಯುತ್ತಿರುವ ಮನೆಯಲ್ಲಿ 
ಇರಿದುಕೊಳ್ಳುವುದನ್ನು" ನೋಡುವ ಪ್ರವೃತ್ತಿ ಎಂಬುದಾಗಿ ಲೇಖಕರ ವಿವರಣೆ. ಇಂತಹ 

ಸಂದರ್ಭಗಳು "ವ್ಯಕ್ತಿಯನ್ನು ಭೌತಿಕವಾದಿ" (ಪು. ೧೦೪)ಯನ್ನಾಗಿಸುವುದರಲ್ಲಿ 
ಯಶಸ್ವಿಯಾಗುತ್ತವೆ. ಇದರ ಫಲವೇನೆಂಬುದು ಕೂಡ ಲೇಖಕರಿಗೆ ಸ್ಪಷ್ಟವಾಗಿ 
ಗೊತ್ತಿದೆ; ಅವರೆ ಹೇಳುವಂತೆ "ದಿನೇ ದಿನೇ ದೇಶದ ಆತ್ಮ ಸಾಯುತ್ತಿತ್ತು" (ಪು. 
೧೦೪) ಎಂಬುದರಲ್ಲಿ ವ್ಯಕ್ತಗೊಂಡಿದೆ. ಇಂತಹ ರಾಜಕೀಯ ಮತ್ತು ಸಾಮಾಜಿಕ 
ಸಂದರ್ಭಗಳು ದಾರಿಯನ್ನು ಬಗೆಯದೆ, ಗುರಿಯನ್ನಷ್ಟೇ ಉದ್ದೇಶವಾಗಿಟ್ಟುಕೊಂಡು. 
ಹೊರಡುತ್ತವೆ ಎಂಬ ಸತ್ಯ ಅನುಭವಕ್ಕೆ ಬರುವಂಥದು. ಹೀಗಾಗಿ ಚುನಾವಣೆ 
"ಭ್ರಷ್ಟಾಚಾರದ ದೆವ್ವ" (ಪು. ೧೦೪) ದಂತೆ ಕಾಣಿಸಿಕೊಂಡರೆ ಅದಕ್ಕೆ ಆಶ್ಚರ್ಯ 
ಪಡಬೇಕಾದ್ದಿಲ್ಲ. ಕುಕ್ಕರಹಳ್ಳಿ ಕೆರೆ ಕುರಿತಾದ ಬರೆವಣಿಗೆ ಈವರೆಗೆ ನಡೆದಿರುವ 
ಚರ್ಚೆಯ ಒಂದು ಮುಂದುವರಿದ ರೂಪವಷ್ಟೆ. ಕೆರೆಯ ಶುದ್ದೀಕರಣ ಮತ್ತು 
ವಾತಾವರಣ ರಕ್ಷಣೆಯ ಸಮಸ್ಯೆ ಬಗೆಗಿನ ಚರ್ಚೆ ಎಷ್ಟು ಹಳೆಯದೊ ಅಷ್ಟೇ ಹೊಸದು 
ಕೂಡ. ಇದನ್ನು ಲೇಖಕರು ಅನುಭವದ ಒಂದು ಭಾಗವಾಗಿ, ವಿಚಾರದ ಒಂದು 
ಭಾಗವಾಗಿ ನೋಡಿದ್ದಾರೆ. ಅನುಭವದ ಭಾಗವಾದಾಗ ಶಿವರಾಮು ಅವರಲ್ಲಿನ ಕವಿ 
ಜಾಗೃತವಾಗುತ್ತಾನೆ. : "ಗಂಗೋತ್ರಿಯ ಹಸಿರು ರಾಶಿಯ ಮಧ್ಯೆ ಸೂರ್ಕ ಪಡುವಣಕ್ಕೆ 
ಇಳಿಯುತ್ತಿದ್ದ. ನಾವು ಕಾಯುತ್ತಿದ್ದ ಕ್ಷಣ ಬಂತು. ನೀರು ಚಿನ್ನವಾಯಿತು; ಬಾನು 
ಕೆಂಪಾಯಿತು; ನನ್ನ ಹೆಂಡತಿ ಮಕ್ಕಳ ಮೊಗಗಳು ಹೊಂಬಣ್ಣದಿಂದ ಕಂಗೊಳಿಸಿದವು. 
ಮರಗಿಡಬಳ್ಳಿ, ಸುತ್ತಲ ಹಸಿರುರಾಶಿ, ದೂರದ ಕ್ರಾಫರ್ಡ್‌ಭವನ ಎಲ್ಲವೂ 
ಏಕಸೂತ್ರದಲ್ಲಿ, ಏಕಬಿಂದುವಿನಲ್ಲಿ ಒಂದೇ ಆದಂತೆ ಕಂಡಿತು" (ಪು. ೧೨೪). ಹೀಗೆ 
ಭಾವುಕ ಸ್ಪರ್ಶವನ್ನು ಕೊಡುವುದರ ಮೂಲಕ ಆ ಇಡೀ ಭಾಗದ ಬರೆವಣಿಗೆ 
ಆತ್ಮೀಯವಾಗುವಂತೆ ಮಾಡಿದ್ದಾರೆ. ಅನುಭವದ ಈ ಭಾವನೆಗೆ ವಿಚಾರದ 
ಬೆಂಬಲವನ್ನು ನೀಡಿ ಪರಿಸರವಾದಿ ಚಿಂತನೆಯೊಂದನ್ನು ತೊಡಿಸಿರುವುದು ಅಷ್ಟೇ 
ಆಕರ್ಷಕ ಮತ್ತು ಬೋಧಪ್ರದ. 

ಕುಕ್ಕರಹಳ್ಳಿಯ ಆಂತರಿಕ ವಲಯದಲ್ಲಿ ಮಾದೇಶ್ವರ, ಮಂಟೇಸ್ವಾಮಿ, 
ಸಿದ್ದಪ್ಪಾಜಿ, ರಾಚಪ್ಪಾಜಿಗಳು ಸಾಂಸ್ಕೃತಿಕ ವೀರರಾಗಿ ಬೆಳೆದಿರುವುದನ್ನು ಸ್ಪಷ್ಟಪಡಿಸಿದ 
ಲೇಖಕರು, ಅದೇ ನಂಬಿಕೆಯ ಈ ಒಳಹಾಸಿನಿಂದ ನಾಗರಿಕತೆಯ ಹೊರಹಾಸಿಗೆ 
ಕ್ರಮೇಣ ಜಿಗಿಯುತ್ತಿರುವುದರ ಬಗ್ಗೆ ಸೂಚನೆ ನೀಡುತ್ತಾರೆ. ಹಬ್ಬದ ಆಚರಣೆಯ 
ಹಿನ್ನೆಲೆಯಲ್ಲಿ ಈ ವಿವರಗಳನ್ನು ಕೊಡಲಾಗಿದೆ. ಆದರೂ ದೇವರು, ಧರ್ಮ, ನಂಬಿಕೆ, 
ಸಂಪ್ರದಾಯಗಳ ಬಗೆಗಿನ ಕುಕ್ಕರಹಳ್ಳಿ ಜನರ ಮನೋವೈಜ್ಞಾನಿಕ ವಿವರಗಳು ಇನ್ನಷ್ಟು 
ಬೇಕಾಗಿದ್ದುವು. ಕುಕ್ಕರಹಳ್ಳಿಯ ಸಾರ್ವಜನಿಕ ಜೀವನದಲ್ಲಿ ಅಂಬೇಡ್ಕರ್‌ ವಿಚಾರಧಾರೆ 
ಮತ್ತು ದಲಿತ ಚಳುವಳಿ ಉಂಟು ಮಾಡಿದ ಪರಿಣಾಮದ ಅಲೆಗಳನ್ನು ತಪ್ಪದೆ 

ದಾಖಲಿಸಿದ ಲೇಖಕರು, "ಮನೆಗೆ ಬಂದ ಅಂಬೇಡ್ಕರ್‌ ಮನಕ್ಕೆ ಬರಲಿಲ್ಲ” (ಪು. 
೧೪೭-೧೫೦) ಎಂಬ ಎಚ್ಚರಿಕೆಯ ಮಾತನ್ನು ಆಡಿದ್ದಾರೆ. ದಲಿತರ ಆರ್ಥಿಕ ಮತ್ತು 
ಸಾಮಾಜಿಕ ಬದಲಾವಣೆಗಳಿಗೆ ಕಾರಣರಾದ ಅಂಬೇಡ್ಕರ್‌ ಅವರ ವಿಚಾರಗಳ ಆಳವಾದ 
ಅರಿವು ಹಾಗೂ ಅನುಸರಣೆ ಅಗತ್ಯವೆಂದು ಹೇಳುವುದೇ ಈ ಮಾತಿನ ಅರ್ಥ ಮತ್ತು 
ಉದ್ದೇಶ. ಈ ಸಂದರ್ಭದಲ್ಲಿ ದಲಿತ ಸಂಘರ್ಷ ಸಮಿತಿಯ ಪಾತ್ರ, ಕುಕ್ಕರಹಳ್ಳಿಯಲ್ಲಿ 
ಸಂಘಟನೆ ಕಟ್ಟುವಲ್ಲಿ ಅದರ ವೈಫಲ್ಯವನ್ನು ಗುರುತಿಸಿದ ಶಿವರಾಮು 
"ಕುಕ್ಕರಹಳ್ಳಿಯಲ್ಲಿ ಎಚ್ಚರದ ಬೆಳಕನ್ನೂ ಚಿಂತನೆಯನ್ನೂ ಮೂಡಿಸಿದವರು 
ಡಿಎಸ್‌ಎಸ್‌ನವರಲ್ಲ; ಮಾರ್ಕ್ಸ್‌ವಾದಿಗಳು' (ಪು. ೧೪೯) ಎಂದು ಹೇಳಿರುವುದು 
ವಿಚಾರಣೀಯ. | | 

ಪಾತ್ರಗಳನ್ನೇ ಪ್ರಧಾನವಾಗಿರಿಸಿಕೊಂಡು ಅಧ್ಯಯನ ಮಾಡಲು ಹೊರಟರೆ 
ಕೃತಿಯಲ್ಲಿ ಅನೇಕ ವ್ಯಕ್ತಿಚಿತ್ರಗಳು ಲಭ್ಯವಾಗುತ್ತವೆ. ಆದರೆ ಇವೆಲ್ಲ ಯಾವುದೋ 
ಘಟನೆ ಅಥವಾ ಪ್ರಸಂಗಕ್ಕೆ ಸಂಬಂಧಿಸಿದಂತೆ ಪರಿಚಿತವಾದವುಗಳು. ಇವನ್ನು 
ಕಥಾಪಾತ್ರಗಳೆಂದೊ ಪ್ರಸಂಗ ಪಾತ್ರಗಳೆಂದೊ ಕರೆಯಬಹುದು. ಇವಕ್ಕೆ ಯಾವುದೇ 
ಸಂಬಂಧವಿಲ್ಲದ, ಆಕರ್ಷಕ ವ್ಯಕ್ತಿತ್ವವುಳ್ಳ ಕೆಲವು ವ್ಯಕ್ತಿಚಿತ್ರಗಳು ಕಂಡುಬರುತ್ತವೆ. 
ಇವುಗಳಲ್ಲಿ ಕೆಲವು ರೇಖಾಚಿತ್ರಗಳಾಗಿ ಮಾತ್ರ ಬಂದುಹೋಗುವುದುಂಟು. 
ಮಾರ್ಕ್ಸ್‌ವಾದಿ ಚಿಂತನೆಯ ಕೆಲವು ಹೆಸರುಗಳನ್ನೂ, ಕುಕ್ಕರಹಳ್ಳಿಯ ಕೆಲವು ದಲಿತ 
ಹುಡುಗರನ್ನೂ ಇದಕ್ಕೆ ಉದಾಹರಿಸಬಹುದು. ಇಂತಹ ಚಿತ್ರಗಳನ್ನು 
ಹೊರತುಪಡಿಸಿದರೆ, ನಮ್ಮ ಮನಸ್ಸನ್ನು ತುಂಬಿ ನಿಲ್ಲುವಂಥವು ಚನ್ನಬಸವಯ್ಯ 
ಮತ್ತು ಮಂಟೇದಯ್ಕ ಅವರದು. ಶ್ರಮ ಮತ್ತು ಸಾಧನೆ ಒಬ್ಬರದು; ಅನುಭವ 
ಮತ್ತು ಅವಲೋಕನ ಇನ್ನೊಬ್ಬರದು. ಕುಕ್ಕರಹಳ್ಳಿಯ ವಿದ್ಯಾಭಿವೃದ್ದಿಗೆ ಹೆಸರಾದವರು 
ಚನ್ನಬಸವಯ್ಯನವರು. ಈ ದೃಷ್ಟಿಯಲ್ಲಿ ಅವರು ಒಂದು ಆದರ್ಶವಾಗಿ, 
ಮಾದರಿಯಾಗಿ ಹೇಗೆ ನಿಲ್ಲುತ್ತಾರೆಂಬುದನ್ನು ಲೇಖಕರು ಅತ್ಮಂತ ಆಪ್ತವಾಗಿ 
ಚಿತ್ರಿಸಿದ್ದಾರೆ. ಮಂಟೇದಯ್ಯನವರದು ಒಂದೇ ಪ್ರಶ್ನೆ : "ಇದ್ಕೆ ಕಲಿತವರು 
ದೂರವಾಯಿತಾವರಲ್ಲ ಸ್ವಾಮಿ" (ಪು. ೧೫೨-೧೫೭) ಎಂಬುದು. ಮಾತು ಒಂದೇ 
ಆದರೂ ಮನಸ್ಸು ಕಲಕುವಷ್ಟು ಸಾಮರ್ಥ್ಯವುಳ್ಳದ್ದು. ಮಂಟೇದಯ್ಕನವರ ಪ್ರಶ್ನೆಯಲ್ಲಿ 
ಎರಡು ಮುಖ್ಯ ಪದರಗಳಿವೆ : ವಿದೆ ಕಲಿತವರು ತಂದೆ ತಾಯಿಗಳನ್ನು ಬಿಟ್ಟು 
ದೂರಹೋಗುತ್ತಾರಲ್ಲ ಎಂಬುದು ಒಂದು ; ವಿದೆ ಕಲಿತ ಮೇಲೆ ಬೇರೆ ಜಾತಿಯ : 
ಹೆಣ್ಣುಮಕ್ಕಳನ್ನು ಮದುವೆಯಾಗುವುದರ ಮೂಲಕ ತಮ್ಮ ಜಾತಿಯ ಹೆಣ್ಣುಮಕ್ಕಳಿಗೆ 
ಅನ್ಯಾಯ ಮಾಡುತ್ತಾರೆಂಬುದು ಇನ್ನೊಂದು. ಇದಕ್ಕೆ ಸಮರ್ಥವಾಗಿಯೇ ಲೇಖಕರು 


ಇ 

ಉತ್ತರ ನೀಡಿದ್ದಾರೆ; ವಿವಿಧ ಆಯಾಮಗಳಲ್ಲಿ ಬದಲಾವಣೆಯ ಪರಿಗಳನ್ನು ವಿವರಿಸಲು 
ಪ್ರಯತ್ನಿಸಿದ್ದಾರೆ. ಆದರೆ ಇದರಿಂದ ಮಂಟೇದಯ್ಕ ಸಮಾಧಾನಗೊಂಡಂತೆ 
ಕಾಣುವುದಿಲ್ಲ. ಉತ್ತರ ನೀಡಿದ ಲೇಖಕರೂ ತೃಪ್ತಿಗೊಂಡಂತೆ ತೋರುವುದಿಲ್ಲ. ಆ 
ಕಾರಣಕ್ಕಾಗಿಯೇ ಲೇಖಕರು ಅಧ್ಯಾಯದ ಕೊನೆಯಲ್ಲಿ ಈ ಮಾತನ್ನು ಆಡಿದ್ದಾರೆ : 
"ಅಂದು ರಾತ್ರಿ ನನಗೆ ಬಹಳ ಹೊತ್ತು ನಿದ್ರೆ ಬರಲಿಲ್ಲ. ಕುಕ್ಕರಹಳ್ಳಿಯ ಮುದುಕಪ್ಪ 
ಮಂಟೇದಯ್ಯ ಎದೆಯ ಮೇಲೆ ಕೂತು ನನ್ನನ್ನೇ ದಿಟ್ಟಿಸುತ್ತಿರುವಂತೆ ಅನ್ನಿಸುತ್ತಿತ್ತು" 
(ಪು. ೧೫೭). ಆ ಪ್ರಶ್ನೆಯನ್ನೂ ಅದಕ್ಕೆ ಉತ್ತರವಾಗಿ ನೀಡಿದ ವಿವರಣೆಯನ್ನೂ 
ಓದಿದ ಮೇಲೆ ನಮಗೂ ಇದೇ ಅನಿಸಿಕೆ ಮೂಡುವುದು. 

ಹೀಗೆ ಕೃತಿಯಲ್ಲಿ ನಾವು ಅನೇಕ ಪಾತ್ರಗಳನ್ನು ಎದುರುಗೊಳ್ಳುತ್ತೇವೆ. ಈ ಪಾತ್ರಗಳೇ 
ಕೃತಿಯನ್ನು ನಡೆಸಿವೆಯೋ ಎನ್ನುವಷ್ಟರಮಟ್ಟಿಗೆ ಅವುಗಳ 'ಪಾತ್ರ' ಕಂಡುಬರುವುದುಂಟು. 
ಇವುಗಳಲ್ಲಿ ಚಿಕ್ಕ ದೊಡ್ಡ ಪಾತ್ರಗಳೆಂಬ ಭೇದವಿರುವುದಿಲ್ಲ. ಕೆಲವು ಪಾತ್ರಗಳು ವಾಸ್ತವ 
ಜೀವನದಲ್ಲಿ ಇರುವಂಥ'ವೇ; ಇಲ್ಲಿಯೂ ಲೇಖಕರು ಬಣ್ಣಗಟ್ಟುವುದನ್ನು 
ಮರೆಯುವುದಿಲ್ಲ. ಇನ್ನೂ ಕೆಲವು ಪಾತ್ರಗಳು ಕಲ್ಪನೆಯ ಸೃಷ್ಟಿಗಳಾಗಿರಬಹುದು; ಆದರೆ 
ಅವಕ್ಕೆಂದೂ ಕೃತಕತೆಯ ಸೊಂಂಕಿರುವುದಿಲ್ಲ. ಹೀಗಾಗಿ ಪ್ರತಿಯೊಂದು ಪಾತ್ರ ವಿನ್ಮಾಸವೂ 
ಅತ್ಯಂತ ನೈಜವೂ ಅವಾಸ್ತವದೂರವೂ ಆಗಿರುವುದು ಸಹಜ. ಕೃತಿಯನ್ನು ಓದಿ 
ಕುಕ್ಕರಹಳ್ಳಿಗೇನಾದರೂ ಹೋದರೆ ಈ ಎಲ್ಲ ಪಾತ್ರಗಳನ್ನೂ ವಾಸ್ತವವಾಗಿ ನೋಡಬೇಕು, 
ಮಾತನಾಡಿಸಬೇಕು ಎಂಬ ಹಂಬಲ ಬರಬಹುದು. ಅಷ್ಟರಮಟ್ಟಿಗೆ ಇಲ್ಲಿನ ಪಾತ್ರಗಳು 
ಜೀವಂತಿಕೆಯಲ್ಲಿ ಅದ್ದಿ ತೆಗೆದಂತೆ ಕಂಡುಬರುತ್ತವೆ. ಇದರಿಂದ ಇಡೀ ಕೃತಿ ಸೃಜನಶೀಲ 
ಪ್ರಕ್ರಿಯೆಯ ಅದಮ್ಮ ಅಭಿವ್ಯಕ್ತಿಯಾಗಿ ಹೊರಹೊಮ್ಮಿರುವುದು ಸ್ಪಷ್ಟಗೊಳ್ಳುತ್ತದೆ. 

ಪುಸ್ತಕವನ್ನು ಓದಿ ನಿಲ್ಲಿಸಿದಾಗ, ಅದು ಮುಕ್ತಾಯವೆನಿಸುವುದಿಲ್ಲ. ಏಕೆಂದರೆ, 
ಅಲ್ಲಿ ಉಲ್ಲೇಖಗೊಂಡ ಸಂಗತಿಗಳೂ ಪ್ರಸ್ತಾಪಗೊಂಡ ವಿಚಾರಗಳೂ ಮನಸ್ಸಿನಲ್ಲಿ 
ಮುಂದುವರಿಯುತ್ತಾ ಬೆಳೆಯುತ್ತಾ ಹೋಗುತ್ತವೆ. ಒಂದು ಕೃತಿಯ ಶ್ರೇಷ್ಠತೆಗೆ 
ಇದಕ್ಕಿಂತ ಭಿನ್ನವಾದ ಮಾನದಂಡ ಬೇಕಾಗುವುದಿಲ್ಲ. ಹೊಸದೂ ವಾಸ್ತವವೂ ಆದ 
ಜ್ಞಾನಾನುಭವ, ಜೀವನದ ಒಳಪದರಗಳಲ್ಲಿ ಮಡುಗಟ್ಟಿರುವ ನೋವು ಮತ್ತು 
ತುಮುಲಗಳ ಚಿತ್ರಣ, ಸುಮುಖವಾದ ಸಮಾಜವೊಂದರ ಸೃಷ್ಟಿಗೆ ಹಾತೊರೆಯುವ 
ಧೋರಣೆ, ವಿಲಕ್ಷಣವೂ ನಿಷ್ಕುರವೂ ಆದ ಈ ಬದುಕಿನೊಳಗೆ ಸಮಾನತೆಯ ಆಧಾರದ 
ಮೇಲೆ ಮಾನವೀಯ ಆದರ್ಶಗಳನ್ನು ಕಟ್ಟಬೇಕೆಂಬ ಕನಸುಗಾರಿಕೆ, ಶತಮಾನಗಳ 
ಕಾಲ ಇತಿಹಾಸ ಮರೆತ ಜನರ ಜೀವನ ಚರಿತ್ರೆ ಬಿಚ್ಚಿಕೊಳ್ಳಬೇಕೆಂಬ ಉದ್ದೇಶ, 
ವಿಶಿಷ್ಟ ವಾಚನೀಯ ಗುಣ, ಈ ಎಲ್ಲದರ ಹದವಾದ ಮತ್ತು ಒಪ್ಪವಾದ ಅಭಿವ್ಯಕ್ತಿ 


ಸುಸು, 


J 

- ಇವು ಕೃತಿಯ ಸ್ವರೂಪವನ್ನೂ ರೂಪಿಸಿವೆ. 

ಈಗಾಗಲೇ ಹೇಳಿರುವಂತೆ ಕೃತಿ ಒಂದು ಅನುಭವ ಕಥನ; ಅದೇ ಅದರ ನೈಜ 
ನೆಲೆ. ಈ ಅನುಭವ ಕೆಲವೊಮ್ಮೆ ಕಥಾತ್ಮಕವಾಗಿ, ಕೆಲವೊಮ್ಮೆ ವಿಚಾರಾತ್ಮಕವಾಗಿ 
ಕಾಣಿಸಿಕೊಳ್ಳುವುದು. ಅಂದರೆ ಅನುಭವ, ಭಾವ ಮತ್ತು ಚಿಂತನೆಗಳ ಮುಪ್ಪುರಿಯೇ 
ಈ ಪುಸ್ತಕ. ಅನುಭವ ಮತ್ತು ಭಾವಗಳ ಸಂದರ್ಭದಲ್ಲಿ ಅಪ್ಪಟ ಕಲಾವಿದನಾಗಿ ಕಾಣುವ 
ಶಿವರಾಮು, ಅದೇ ವಿಚಾರ ಜಿಜ್ಞಾಸೆಯ ಸಂದರ್ಭದಲ್ಲಿ ಒಬ್ಬ ವಿಚಾರವಾದಿಯಾಗಿ 
ಕಾಣಿಸಿಕೊಳ್ಳುತ್ತಾರೆ. ಅವರ ಅನುಭವಕ್ಕೆ ಅವರ ಅನುಭವವೇ ಪ್ರಾಮಾಣ್ಕ; ಅದರ 
ಬಗ್ಗೆ ಸಂಶಯವನ್ನಾಗಲಿ ಭಿನ್ನಾಭಿಪ್ರಾಯವನ್ನಾಗಲಿ ತಳೆಯಲು ಸಾಧ್ಯವಾಗದು. 
ಸಾಮಾಜಿಕ ವಿಮರ್ಶೆ ಅಥವಾ ಸಂಶೋಧನೆಯಾಗಿರುವ ಸಂದರ್ಭದಲ್ಲಿ ಅದು 
'ಪುರೋಗಾಮಿ ಆಲೋಚನೆ' ಆಗಿರುವುದರಿಂದ ರಚನಾತ್ಮಕ ನಿಲುವನ್ನೇ ಅಲ್ಲಿ 
ನೋಡುತ್ತೇವೆ. ಇಲ್ಲಿನ ಸಮಗ್ರ ಬರೆವಣಿಗೆ ಪ್ರಾಮಾಣಿಕವಾದುದು, 
ಜವಾಬ್ದಾರಿಯುತವಾದುದು ಎಂಬುದರಲ್ಲಿ ಸಂದೇಹವಿರದು. ಇಂತಹ ವಿಶಿಷ್ಟ 
ಕೃತಿರಚನೆಗಾಗಿ ಶಿವರಾಮು ಕಾಡನಕುಪ್ಪೆಯವರು ಯಾವೊತ್ತೂ ಮೆಚ್ಚುಗೆಗೆ 
ಪಾತ್ರರಾಗುತ್ತಾರೆ; ಅಭಿನಂದನೀಯರಾಗುತ್ತಾರೆ. 

'ವಸುಂಧರೆ' : ಒಂದು ವಿಭಿನ್ನ ಮಾದರಿಯ ಕಾದಂಬರಿ 


ಡಾ. ರಾಗೌ 


ಕನ್ನಡ ಸಾಹಿತ್ಕಿಕ ಮತ್ತು ವೈಚಾರಿಕ ವಲಯದಲ್ಲಿ ಶಿವರಾಮು ಕಾಡನಕುಪ್ಪೆ 
ಯವರು ಬಹಳವಾಗಿ ಪರಿಚಿತರಾಗಿರುವಂಥವರು; ವಿಮರ್ಶಕರೆಂದೇ, ಸಂಸ್ಕೃತಿ 
ಚಿಂತಕರೆಂದೇ ಹೆಚ್ಚು ಪ್ರಸಿದ್ಧರಾಗಿರುವಂಥವರು. ಆದರೆ ಅವರ ಸೃಜನಶೀಲ 
ಬರೆಹಗಳೂ ಸಾಕಷ್ಟು ಪ್ರಭಾವಶಾಲಿಯಾಗಿದ್ದು, ನಮ್ಮ ಗಮನ ಸೆಳೆಯುವಲ್ಲಿ 
ಸಫಲವಾಗಿವೆ. ಈ ಭಾಗದಲ್ಲಿಯೂ ಅವರು ಮಹತ್ತಾದುದನ್ನೇ ಮೌಲಿಕವಾದುದನ್ನೇ 
ಕೊಟ್ಟಿದ್ದಾರೆ. ಬಹಳ ಹಿಂದೆಯೇ ಅವರ ಕವನ ಸಂಕಲನ 'ನೀಲಿಚಂದ್ರಮ' 
ಪ್ರಕಟವಾಯಿತು. ಓದುಗ ವಲಯದಲ್ಲಿ ಅವರು ಕವಿಯಾಗಿಯೂ ಗುರುತಿಸಿಕೊಂಡರು. 
ಆದರೂ ಅವರು ಕಾವ್ಯಕೃಷಿಯನ್ನು ಮುಂದುವರಿಸದೆ ಹೋದರು. ಅವರು 'ಕುಕ್ಕರಹಳ್ಳಿ' 
ಕೃತಿಯಂತೂ ಒಂದು ಸಂಕೀರ್ಣ ರಚನೆಯೆನಿಸಿತು. ಸೃಜನಶೀಲತೆ ಮತ್ತು 
ಶಾಸ್ತ್ರೀಯತೆಗಳು ಪರಸ್ಪರ ಅವಿರುದ್ದವಾಗಿ ಸಮ್ಮಿಲನಗೊಂಡುದು ಇದರ ವೈಶಿಷ್ಟ್ಯ. 
ಅವರ 'ಬಯಲಬೆಳೆ' ಅಂಕಣ ಬರೆಹವಾದರೂ, ಅದರ ಭಾಷೆ ಮತ್ತು ಅಭಿವ್ಯಕ್ತಿಯ 
ಕಲಾತ್ಮಕತೆ ನಿಜಕ್ಕೂ ಅದನ್ನು 'ಸೃಜನಶೀಲ' ಕೃತಿಯನ್ನಾಗಿ ಮಾಡಿದೆ. ಶಿವರಾಮು 
ಕಾಡನಕುಪ್ಪೆಯವರ ಅದಮ್ಮ ಸೃನಜಶೀಲತೆಗೆ ಇತ್ತೀಚೆಗೆ ಪ್ರಕಟವಾದ ಅವರ 
'ವಸುಂಧರೆ' ಕಾದಂಬರಿ ಸಾಕ್ಷಿಯಾಗಿದೆ. ಅವರೊಬ್ಬ ವಿಶಿಷ್ಟ ಕಾದಂಬರಿಕಾರ 
ಎನ್ನುವುದನ್ನು ಇದು ಸಾಬೀತುಪಡಿಸುತ್ತದೆ. | 

'ವಸುಂಧರೆ' ಕಾದಂಬರಿಯನ್ನು, ಅದರ ಹಸ್ತಪ್ರತಿಯಲ್ಲಿಯೇ ಓದುವ ಸಂತೋಷ 
ನನ್ನದಾಗಿತ್ತು. ಮತ್ತೆ ಮತ್ತೆ ಓದಿನಲ್ಲಿಯೂ ಅದು ನನ್ನನ್ನು ಪ್ರಭಾವಿಸಿದೆ. ಹೀಗೆ 
ಓದು ಮತ್ತು ಮರು ಓದುಗಳಲ್ಲಿ ನಿರಂತರ ಪ್ರಭಾವಿಸುವ ಗುಣವಿದ್ದಾಗ ಅದನ್ನು 
''ಶ್ರೇಷ್ಠ' ಕಲಾಕೃತಿ ಎನ್ನುವುದು ಸಹಜ. 'ವಸುಂಧರೆ' ಕಾದಂಬರಿ ಕೂಡ ಈ ಗುಣಕ್ಕೆ 
ಹೊರತಾಗಿಲ್ಲ. ಓದಿಸಿಕೊಳ್ಳುವ ಮತ್ತು ಚಿಂತನೆಗೆ ಹಚ್ಚುವ ಲಕ್ಷಣವನ್ನು 
ಹೊಂದಿರುವ ಕಾದಂಬರಿ ವಸ್ತುವಿನ ಒಡಲಿನಿಂದಲೇ ವಿಭಿನ್ನ ಮಾದರಿಯೊಂದನ್ನು 

ಸೃಷ್ಟಿಸಿಕೊಳ್ಳುತ್ತದೆ. ಕಾದಂಬರಿಯ ಧ್ವನಿತ ಆಯಾಮದ ಬಗ್ಗೆ ಲೇಖಕರೇ 
ಹೀಗೆಂದಿದ್ದಾರೆ : "ಮನುಷ್ಯ ದುರಾಸೆ, ಲೋಭತನಗಳು ನಡೆಸಿರುವ ಕ್ರೌರ್ಯವನ್ನು 
ತಾಳಲಾರದೆ ಬಿಸಿಯುಸಿರು ಬಿಡುವ ವಸುಂಧರೆಯ ಪರಿತಾಪದ ಕಾವು ನನ್ನಂಥ 
ಹಲವರಿಗೆ ತಟ್ಟಿದೆ. ಭ್ರಷ್ಟವ್ಯವಸ್ಥೆ ಸೃಷ್ಟಿ ಮಾಡಿರುವ ಮಾನವೀಯತೆಯ, ಪ್ರಕೃತಿ 
ಪ್ರಿಯತೆಯ ವಿಮುಖ ಮನಸ್ಥಿತಿಯನ್ನು ಅನಾವರಣ ಮಾಡುತ್ತಲೇ, ಮಾನವನ ಸ್ವಾರ್ಥ 
ಮತ್ತು ಕ್ರೌರ್ಯಗಳೇ ಅವನನ್ನು ನಾಶಮಾಡುತ್ತವೆ ಮತ್ತು ಪ್ರಕೃತಿ ಅಂಥ ಮನಸ್ಸಿತಿಯನ್ನು 
ನುಂಗಿ ನೊಣೆದು ತನ್ನ ಮಕ್ಕಳನ್ನು ರಕ್ಷಿಸುತ್ತದೆಯೆಂದು ಈ ಕಾದಂಬರಿ ಧ್ವನಿಸುತ್ತದೆ" 
(ಓದುಗರೊಂದಿಗೆ). ಪ್ರಸ್ತುತ ಸಾಮಾಜಿಕ ಸ್ಥಿತಿಯನ್ನು ಕಾದಂಬರಿ ಹೇಳುತ್ತಲೇ, 
ಸಮಸ್ಯೆಗೆ ಪರಿಹಾರವೊಂದನ್ನು ಕಂಡುಕೊಳ್ಳಲು ಪ್ರಯತ್ನಿಸುತ್ತದೆ. ಪ್ರಕೃತಿ ತನಗೆ 
ಬೇಕಾದ್ದನ್ನು ತಾನೇ ಆರಿಸಿಕೊಳ್ಳುವ, ಕಾಲದ ಮೂಲಕ ಅದಕ್ಕೆ ಧ್ವನಿಯನ್ನು ನೀಡುವ 
'ಸಹಜ ನ್ಮಾಯ'ವೊಂದನ್ನು ಕೃತಿ ಎತ್ತಿ ಹಿಡಿಯುವಂತೆ ತೋರುವುದು; ಕಾದಂಬರಿಕಾರರ 
ಮಾತುಗಳು ಈ ಅಂತಿಮ ಫಲಿತವನ್ನೇ ಸೂಚಿಸುವುವು. | 

ವೈಚಾರಿಕತೆ ಸೃಜನಶೀಲತೆಗೆ ವಿರೋಧವಲ್ಲ ಎಂಬುದನ್ನು ಹೊಸಗನ್ನಡ 
ಸಾಹಿತ್ಯದ ಮೊದಲ ತಲೆಮಾರಿನ ಕುವೆಂಪು, ಕಾರಂತರು ತೋರಿಸಿಕೊಟ್ಟರು. ಅದು 
ಮತ್ತೊಮ್ಮೆ ಸಾಬೀತಾದುದು ದಲಿತ ಮತ್ತು ಬಂಡಾಯ ಸಾಹಿತ್ಯ ಸಂದರ್ಭದಲ್ಲಿ. 
ಈ ಎರಡೂ ಪ್ರಕಾರಗಳ ಸಂಘಟನೆಯಲ್ಲಿ ಕ್ರಿಯಾಶೀಲ ಪಾತ್ರವಹಿಸಿದ್ದ ಶಿವರಾಮು 
ಕಾಡನಕುಪ್ಪೆಯವರು ಈ ಪರಂಪರೆಯಲ್ಲಿಯೇ ಬಂದವರು. ಅಂದರೆ ವೈಚಾರಿಕತೆ 
ಮತ್ತು ಸೃಜನಶೀಲತೆಯ ಸಾಮರಸ್ಕಕ್ಕೆ ಸ್ಪಷ್ಟ ನಿದರ್ಶನವಾದವರು. ಕಾದಂಬರಿ 
ಉದ್ದಕ್ಕೂ ಕುತೂಹಲವನ್ನೂ ರೋಚಕತೆಯನ್ನೂ ಉಳಿಸಿಕೊಂಡಿದೆ; ಹಾಗೆಯೇ ಅದರ 
ಚಿಂತನಶೀಲ ಮಾದರಿ ಕೂಡ. ಹೀಗಾಗಿ ವೈಚಾರಿಕತೆ, ಸೃಜನಶೀಲತೆ ಮತ್ತು 
ರೋಚಕತೆಗಳ ಮುಪ್ಪರಿಯಾಗಿ ಕಾದಂಬರಿ ರೂಪುಗೊಂಡಿದೆ. ದಟ್ಟ ಅನುಭವದ 
ಜೊತೆಯಲ್ಲಿಯೇ ಅಭಿವ್ಯಕ್ತಿಯ ತೀವ್ರತೆ ಕೆಲಸಮಾಡಿದೆ. ಈ ಬಗೆಯ ಬರೆವಣಿಗೆ 
ಕನ್ನಡದಲ್ಲಿ ವಿರಳವೆಂದೇ ಕಾಣುತ್ತದೆ. 

'ವಸುಂಧರೆ' ಕಾದಂಬರಿ ಸಮೃದ್ಧ ಜೀವನಾನುಭವದ '90010 - Political 
ಕಾದಂಬರಿಯಾಗಿದೆ. ಗಣಿಕಾರಿಕೆಗೆ ಸಂಬಂಧಿಸಿದಂತೆ ರಾಜಕೀಯ - ಸಾಮಾಜಿಕ ಕ್ರೂರ 
ವ್ಯವಸ್ಥೆಯ ಮೇಲೆ ಬೆಳಕು ಚೆಲ್ಲುತ್ತದೆ. ಒಂದು 'ಗ86 €೩॥ty'ಯ ಚಿತ್ರ ಇದರಿಂದ 
ಲಭ್ಯ. ಸುಧಾರಣೆಯಾಗದಷ್ಟು ಬೆಳೆದುಕೊಂಡಿರುವ ಭ್ರಷ್ಟವ್ಯವಸ್ಥೆಯ, ಅದಮ್ಮ 
ಕ್ರೌರ್ಯದ, ಒಳ್ಳೆಯದನ್ನು ಕ್ರಮೇಣ ಒಳಗೆ ಎಳೆದುಕೊಳ್ಳುವ ದಮನಕಾರಿ ಪ್ರವೃತ್ತಿಯ 
ಬದುಕಿನ ಚಿತ್ರಣ ಕಾದಂಬರಿಯದು. ರಾಜಕೀಯ ಪಾಳೆಯಗಾರಿಕೆ, ರಾಜಕೀಯ 


ಜು 
ಬು 

ಅಪರಾದೀಕರಣ, ಬಂಡವಾಳಶಾಹಿ ಅಟ್ಟಹಾಸ ಮತ್ತು ಅಧಿಕಾರಿಶಾಹಿ 
ಕೌಶಲದಿಂದಾಗಿ ಬದುಕು ಹೇಗೆ ಬವಣೆಪಡಬೇಕಾಗಿ ಬರುತ್ತದೆ ಎಂಬುದನ್ನು 
'ವಸುಂಧರೆ' ಬಿಂಬಿಸುತ್ತದೆ. ಸಾಮಾಜಿಕ ವ್ಯವಸ್ಥೆಯೊಳಗೆ ಮೌಲ್ಯದ ಅನ್ವೇಷಣೆಗೆ 
ಹೊರಡುವ ಕಾದಂಬರಿಕಾರರು 'ಹುಸಿಮೌಲ್ಯ'ದ ವಿರುದ್ಧ ಸೆಟೆದು ನಿಲ್ಲುವ, 
ಪ್ರತಿಭಟನೆಗೆ ರೂಪಕೊಡುವ ರೀತಿ ಅನನ್ಯವಾದುದು. 

ಸಮಾಜದಲ್ಲಿ ಸ್ವಾರ್ಥ, ದ್ವೇಷ, ಸೇಡು - ಹೀಗೆ ಒಂದು ಜಾಲವನ್ನು 
ನಿರ್ಮಿಸಿಕೊಳ್ಳುತ್ತಾ, ಆ ಜಾಲ ಒಬ್ಬನೊಡನೆ ಇನ್ನೊಬ್ಬನನ್ನು ತಳ್ಳುತ್ತಾ ಹೋಗುವ 
ಚಿತ್ರ ಕಾದಂಬರಿಯ ಅಂತರಂಗದಲ್ಲಿದೆ, ಆದರೆ ಕಾದಂಬರಿಯ ಉದ್ದೇಶ ಅದನ್ನು 
ಪಲ್ಲಟಿಸುವ, ಇಲ್ಲವೆ, ಪರ್ಕಾಯವನ್ನು ಸೂಚಿಸುವ ದಿಕ್ಕಿನಲ್ಲಿ ಕೆಲಸಮಾಡುವುದು. 
ಕಾದಂಬರಿಯ ಅರ್ಥ ವ್ಯಾಪ್ತಿ ಸ್ಪಷ್ಟವಿರುವಂಥದೇ. ಭೂಮಿಯ ಮೇಲಿನ ದೌರ್ಜನ್ಯ 
ಮತ್ತು ಪ್ರಕೃತಿ ಅದನ್ನು ಹಿಂದಿರುಗಿಸುವ ರೀತಿಯನ್ನು ಹೇಳುವಂಥದು. ಭೂಮಿಯ 
ಒಡಲನ್ನು ಬರಿದುಮಾಡುವ ದೌರ್ಜನ್ಯವನ್ನು ಕುರಿತದ್ದು. ಉಸಿರು ಕಟ್ಟಿಸುವ 
ವಾತಾವರಣವನ್ನು ಚಿತ್ರಿಸುತ್ತಲೇ, ಅದಕ್ಕೆ ಸಹಜವಾದ ಉಸಿರಾಟದ ಪ್ರಕ್ರಿಯೆಯನ್ನು 
ಜೋಡಿಸುವ ವಿಸ್ಮಯವನ್ನು ಹೇಳುವಂಥದು. ಹೀಗಾಗಿ ಕಾದಂಬರಿ ಒಂದು 
ಪರ್ಯಾಯ ಸಂಸ್ಕೃತಿಯನ್ನು ಹುಟ್ಟುಹಾಕುವ ಕೆಲಸವನ್ನು ಮಾಡುತ್ತದೆ. 

'ವಸುಂಧರೆ' ಕಥಾವಸ್ತುವಾದರೂ ಏನು? ಸಂಜೆ ಆರುಗಂಟೆಯಿಂದ ಬೆಳಗಿನ 
ಆರುಗಂಟೆಯವರೆಗೆ, ಒಟ್ಟು ಹನ್ನೆರಡು ಗಂಟೆಗಳಲ್ಲಿ ನಡೆಯುವ ಕಥೆ ಇದರದು; 
ಇಲ್ಲಿ ಕ್ರಿಯೆಯೆ ಕಥೆ ಅಥವಾ ಕಥಾವಸ್ತು. ಆದರೆ ಹಿಂದೆ ಹಿಂದಕ್ಕೆ ಹೋಗುತ್ತಾ 
ವಿವರಗಳು ಬಿಚ್ಚಿಕೊಳ್ಳುವ ಕ್ರಿಯೆ ಮಾತ್ರ ಅನನ್ಯ. ರೆಡ್ಡಿ, ಮಹೇಶ ಮತ್ತು ಶರಣ್‌ 
ಪಾತ್ರಗಳು ಒಂದು ಕಡೆ; ಭೂಮಿಗೌಡ ಮತ್ತು ಚಂದ್ರಿಕಾ ಪಾತ್ರಗಳು ಇನ್ನೊಂದು 
ಕಡೆ; ಪರೋಕ್ಪದಲ್ಲಿ ಪೀಕೆ, ಚಂದ್ರಶೇಖರ್‌ ಪಾತ್ರಗಳು ಇವೆ. ಜೊತೆಗೆ ನಾಯಿ 
ಬೆಳ್ಳಿ ಮತ್ತು ಉಸುಕುನೆಲ ಸೇರಿಕೊಂಡು ಕಾದಂಬರಿಯನ್ನು ಕುತೂಹಲದ 
ತುದಿಗಾಲಿನಲ್ಲಿ ನಿಲ್ಲುವಂತೆ ಕಾದಂಬರಿಯನ್ನು ವಿನ್ಮಾಸಗೊಳಿಸಲಾಗಿದೆ. ಹಲವು 
ಮುಖಗಳಲ್ಲಿ ಒಮ್ಮೆಲೆ ಬಹು ಆಯಾಮಗಳನ್ನು (multi-dymentional) ಸೃಷ್ಟಿಮಾಡಿ 
ಬಿಡುವುದು. ಕಥಾವಸ್ತು, ಕ್ರಿಯೆ ಮತ್ತು ಸಂರಚನೆ ಮುಪ್ಪುರಿಗೊಳ್ಳುವುದರಲ್ಲಿಯೆ 
ಕಾದಂಬರಿಯ ವಿಶಿಷ್ಟತೆಯನ್ನು ಕಾಣುತ್ತೇವೆ. ಅದರ ಒಟ್ಟು ಆಕೃತಿಯಲ್ಲಿ ಈ ಮೂರು 
ಅಂಶಗಳಿವೆ : 

೧. ವರ್ತಮಾನದ ಕ್ರಿಯೆಗೆ ಭೂತಪ್ರಕ್ರಿಯೆಯನ್ನು ಬೆಸೆಯುತ್ತಾ ಅಂತಿಮ 
ಪರಿಣಾಮಕ್ಕೆ ತರುವುದು. 


J 

೨. ಕ್ರೌರ್ಯವನ್ನು ಕ್ರೌರ್ಯದಿಂದಲೇ ತೆಗೆಯುವ, ಮುಕ್ತಾಯದಲ್ಲಿ ಪ್ರಕೃತಿಯೇ 
ನೆರವಾಗುವ ವಿಶೇಷ ಪರಿ. ' 

೩. ಕೌರ್ಯಕ್ಕೆ 'ಪ್ರೀತಿ'ಯನ್ನು ಪಲ್ಲಟ ಪ್ರಕ್ರಿಯೆಯಾಗಿ ಕಾದಂಬರಿಯ ಒಟ್ಟಂದದಲ್ಲಿ 
ತಂದು, ಜೀವನದಲ್ಲಿ ಯಾವುದು ಸ್ಹಾಯಿ ಅಥವಾ ಯಾವುದು ಅಲ್ಲ 
ಎಂಬುದನ್ನು ಪರಿಶೀಲಿಸುವ ಬಗೆ. 

ಕಾದಂಬರಿಯ ಸಂರಚನೆಯಲ್ಲಿ ಈ ಮೂರು ಮುಖ್ಯವೇ. ಶಿವರಾಮು 
ಕಾಡನಕುಪ್ಪೆಯವರ ಸಮರ್ಥ ಕಥನಶಕ್ತಿಯಿಂದ ವಸ್ತು, ಕ್ರಿಯೆ ಮತ್ತು ರಚನೆಯಲ್ಲಿ 
ಅಪರೂಪದ ಹೊಂದಾಣಿಕೆಯೊಂದು ಏರ್ಪಟ್ಟಿದೆ. ಪರಿಣಾಮವಾಗಿ ವಿವರಗಳೂ 
ಕ್ರಿಯೆಯಾಗಿ ಮಾರ್ಪಟ್ಟಿವೆ; ಉದ್ದೇಶ ಆ ವಿವರಗಳಲ್ಲಿಯೇ ಹುದುಗಿಕೊಂಡಿದೆ. 
ಇಂತಹ ಕಥನ ನೇಯ್ಗೆಯಿಂದಾಗಿ ಇಡೀ ಕಾದಂಬರಿ ಸಂಕೀರ್ಣ ಸ್ವರೂಪವನ್ನು ತನ್ನ 
ಸಹಜ ಶೈಲಿಯಲ್ಲಿಯೇ ಪಡೆದುಕೊಳ್ಳುವುದು ಅಚ್ಚರಿಯ ವಿಷಯವೇ ಸರಿ. 

ವಿವರಗಳ ಮೂಲಕ ಕಥೆಯನ್ನು ಕಟ್ಟಿಕೊಡುವ ಕಾದಂಬರಿ ಕುವೆಂಪು ಮತ್ತು 
ಕಾರಂತರ ಕಾದಂಬರಿಗಳನ್ನು ನೆನಪಿಗೆ ತರುತ್ತದೆ. ಪಾತ್ರಗಳು ಬೆಳೆಯುವುದು ಕೂಡ 
ಈ ಮೂಲಕವೇ. ಪಾತ್ರಗಳು ಬೆಳೆಯುವುದು ಮಾತ್ರವಲ್ಲ, ಅವುಗಳ ಚಾರಿತ್ರ್ಯ 
ನಿರ್ಮಾಣ ಕೂಡ ಈ ಮುಖಾಂತರವೇ. ಆದ್ದರಿಂದ ಇಲ್ಲಿ 'ವಸ್ತು' ಮತ್ತು 'ರೂಪ' 
ಪರಸ್ಪರ ರೂಪಿಸುತ್ತಾ ಹೋಗುವ ಸೋಜಿಗವನ್ನು ಕಾಣುತ್ತೇವೆ. ಈ ವಿಷಯದಲ್ಲಿ 
ಕಾದಂಬರಿಕಾರರು ತುಂಬ ಪ್ರಾಮಾಣಿಕವೂ ಪಾರದರ್ಶಕವೂ ಆಗಿದ್ದಾರೆ. ಇದರಿಂದ 
ಆಪ್ತವೂ ಭರವಸೆಪೂರ್ಣವೂ ಆದ ಜೀವನ ದೃಷ್ಟಿಯೊಂದನ್ನು ಕಾದಂಬರಿಕಾರರು 
ಕಾದಂಬರಿಯೊಳಗೆ ಸಿದ್ಧಪಡಿಸುತ್ತಾರೆ. ನೋವು ಮತ್ತು ಪುಳಕಗಳ 
'ಯತಸತ್ಯ'ವೊಂದನ್ನು 'ಯತಚಿತ್ತ'ದ ಮೂಲಕ ಹೇಳಲು ಪ್ರಯತ್ನಿಸಿರುವುದು 
ಅಪೇಕ್ಷಣೀಯ ಸಂಗತಿ. 

ಕಾದಂಬರಿಯ 'ಅಂತರ್ಜಲ'ವೆಂದರೆ ಇದೆಯೇ. 

ಕಾದಂಬರಿಯ ಉದ್ದಕ್ಕೂ ಪ್ರೇಮಾನುಭವ ಆರಂಭದಲ್ಲಿ ಸಿಂಚನವಾಗಿ, 
ಆಮೇಲೆ ಸಂಕೀರ್ಣವಾಗಿ, ಕಡೆಗೆ ಅದೇ ನಿರ್ಧಾರಕವಾಗಿ ಕಾದಂಬರಿಗೆ ದಿಕ್ಕನ್ನೂ 
ದೃಷ್ಟಿಯನ್ನೂ ಒಂದಗಿಸುತ್ತದೆ. ವ್ಯವಸ್ಥೆ ಕ್ರೂರ ನಡವಳಿಕೆಗಳನ್ನು ಹುಟ್ಟುಹಾಕಿದಾಗ 
ಮದುವೆ, ಬಂಧನ ಇತ್ಯಾದಿ ಸಾಮಾಜಿಕ ರೀತಿಗಳನ್ನು ಪರಿಷ್ಕರಿಸುವ ಧೋರಣೆಯನ್ನು 
ಕಾದಂಬರಿ ತಳೆಯುವುದು. ಭೂಮಿಗೌಡ ಮತ್ತು ಚಂದ್ರಿಕಾ ಹತ್ತಿರವಾದಂತೆ 
'ಸಾಮಾಜಿಕ ನೀತಿಗಳು' (600181 Ethics) ನಮ್ಮನ್ನು ಕಾಡುವುದುಂಟು. ಏಕೆಂದರೆ, 
ಚಂದ್ರಿಕಾ ವಿವಾಹಿತ ಮಹಿಳೆ; ಚಂದ್ರಶೇಖರನ ಹಂಡತಿ. ಬದಲಿಸಲಾಗದ 

ವ್ಯವಸ್ಥೆಯೊಳಗೆ ಚಂದ್ರಶೇಖರನೂ ಇದ್ದಾನೆಂಬ ಕಾರಣದಿಂದ, ಜೊತೆಗೆ ಅವ್ಯವಸ್ಥೆ 
ರೂಪಿಸುತ್ತಿದ್ದ ದಮನಕಾರಿ ನಡವಳಿಕೆಯಿಂದ ಬೇಸತ್ತ ಚಂದ್ರಿಕಾ ತನ್ನ ವೈವಾಹಿಕ 
ಸಂಬಂಧವನ್ನು ಭಿನ್ನ ನೆಲೆಯಲ್ಲಿ ತೆಗೆದುಕೊಂಡು ಹೋಗಲು ನಿರ್ಧರಿಸಿದ್ದು ಕ್ರಾಂತಿಕಾರಿ 
ಹೆಜ್ಜೆಯೇ ಸರಿ. ಇದಕ್ಕೆ ಭೂಮಿಗೌಡನ ಹೊಸ ಸಾಮಾಜಿಕ ನಡವಳಿಕೆಯೂ 
ಕಾರಣವಾಗಿದೆಯೆಂಬುದನ್ನು ಮರೆಯಲಾಗುವುದಿಲ್ಲ. 

ಈ ಹಿನ್ನೆಲೆಯಲ್ಲಿ ನೋಡಿದರೆ ಬಿಡುಗಡೆ ಅಥವಾ ಪಾರಾಗುವ ಪ್ರಕ್ರಿಯೆ 
ಕಾದಂಬರಿಯ ಆಶಯವಾಗುವುದು, ಸಹಜ ಜೀವನ ನವೋದಯಕ್ಕೆ ಕಾರಣವಾಗು 
ವಂಥದು ಇದು. ಕಾದಂಬರಿಯ ಕಡೆಯಲ್ಲಿ ಬರುವ 'ಸುರಂಗ'ದ ಭಾಗ ಅದ್ಭುತ 
ಕ್ರಿಯಾಶೀಲತೆಗೆ, ಸಾಹಸಕ್ಕೆ ನಿಮಿತ್ತವಾಗಿರುವುದನ್ನು ಗಮನಿಸಬೇಕು. ಆ ಮೂಲಕ 
ಕಾದಂಬರಿಗೆ ಒಂದು ರೋಚಕ ತಿರುವೂ ಉಂಟಾಗಿರುವುದು ಸ್ಪಷ್ಟ. ಕಡೆಗೆ 
ಮಾನವೀಯತೆ ಮತ್ತು ಮಹಿಳಾ ಪರವಾದ ಚಿಂತನೆಗೆ ಒಲಿಯುತ್ತದೆ. ಇರುಳಿನ 
ಅವಸಾನದಲ್ಲಿ ಬರುವ ಸೂರ್ಕೋದಯದ ಚಿತ್ರ ಹಳೆಯದೆಲ್ಲ ಅಳಿದು ಹೊಸಬದುಕು 
' ಆರಂಭವಾಗಬೇಕೆಂಬ ಮುಖ್ಯ ನಿಲುವಿನಲ್ಲಿ ಕಾದಂಬರಿಗೆ ಅರ್ಥಪೂರ್ಣ 
ಮುಕ್ತಾಯವನ್ನು ತಂದಿದೆ. 

ಕಾದಂಬರಿ ಮನೋರಂಗಭೂಮಿಯಲ್ಲಿ 'Visuali2e' ಆಗುವ ರೀತಿ 
ಅನನ್ಯವಾದದ್ದು; ಪ್ರಮಾಣದಲ್ಲಿ ದೊಡ್ಡದು. ನಾವು ಓದುತ್ತಿದ್ದ ಹಾಗೆ ಮುಂದಕ್ಕೆ 
ನಮ್ಮನ್ನು ಅನಿವಾರ್ಯವೆಂಬಂತೆ ಸೆಳೆದುಕೊಳ್ಳುವ ಗುಣ ಕಾದಂಬರಿಯದು. ಓದನ್ನು 
ಪೂರ್ಣಗೊಳಿಸಬೇಕೆಂಬ ಒತ್ತಾಯ ಕಾದಂಬರಿಯ ಒಳಗಿನಿಂದಲೇ ಪ್ರಾಪ್ತವಾಗುವುದು 
ಒಂದು ಗುಣಾತ್ಮಕ ಅಂಶ. ಕಾದಂಬರಿಯ ಭಾಷಾಶೈಲಿಯೂ ಒಂದು ಆಕರ್ಷಕ 
ವಿಷಯವೇ. ಶಿವರಾಮು ಕಾಡನಕುಪ್ಪೆ ಅವರದು ವಿಶಿಷ್ಟವಾದ ಭಾಷಾಶೈಲಿ; 'ಭಾವುಕತೆ' 
ಇದ್ದರೆ ತಪ್ಪಲ್ಲ; ಏಕೆಂದರೆ 'ಭಾವ' 'ವಿಚಾರ'ಕ್ಕೆ ವಿರುದ್ಧವಲ್ಲ. 'ಭಾವಾತಿರೇಕತೆ' 
ಇರಬಾರದು, ಆದರೆ 'ಭಾವಾತಿಶಯತೆ' ಅಪೇಕ್ಸಣೀಯ. ಭಾವಾತಿಶಯತೆ ಮತ್ತು 
ವೈಚಾರಿಕತೆಯನ್ನು ಕಾದಂಬರಿಕಾರರು ಸಮರ್ಪಕ ರೀತಿಯಲ್ಲಿ ಸಾಧಿಸುತ್ತಾರೆ. 

ಕಡೆಯದಾಗಿ ಹೇಳುವುದಾದರೆ, ಕಾದಂಬರಿಯನ್ನು ಓದುತ್ತಾ ಹೋದಂತೆ 
ನಮ್ಮನ್ನು ವ್ಯವಸ್ಥೆಯ ವಿರುದ್ದ ನಿಲ್ಲಿಸುತ್ತಾ ಹೋಗುವ ಪರಿ ದೊಡ್ಡದು; ಅದು 
ಸಾಮಾಜಿಕ ವಿಷಮತೆಗೆ ಕಂಡುಕೊಂಡ ಧ್ವನಿಪೂರ್ಣ ಮಾದರಿ. ಕಾದಂಬರಿಯ 
'ಶ್ರೇಷ್ಠತೆ'ಗೆ ಇದಕ್ಕಿಂತ ಬೇರೆ ಲಕ್ಷಣ ಬೇಕಾಗಿಲ್ಲ. ಒಂದು ಜೀವಪರವಾದ ನಿಲುವು 
ಸಮಗ್ರವಾಗಿ ಆವರಿಸಿಕೊಳ್ಳುವ ಉದ್ದೇಶಿತ ಆರೋಹಣ ಕ್ರಮದಲ್ಲಿ ಕಾದಂಬರಿಯ 
ಕೃತಕೃತೃತೆಯೆಲ್ಲ ಅಡಗಿದೆ. 

"ಆಸ್ಪತ್ರೆಯಲ್ಲಿ ಐವತ್ತನಾಲ್ಕು ದಿನಗಳು” 


ಡಾ. ರಾಗೌ 


ಕನ್ನಡಕ್ಕೆ ಯಾವಾಗಲೂ ವಿಶಿಷ್ಟವಾದುದನ್ನೆ ಕೊಡುತ್ತಾ ಬಂದಿರುವ ಪ್ರೊ. 
ಶಿವರಾಮು ಕಾಡನಕುಪ್ಪೆಯವರ ಅಪರೂಪದ ಪುಸ್ತಕವಿದು. ಇದು ಅವರ ಆತ್ಮಕಥೆಯ 
ಒಂದು ಭಾಗವೇ ಆಗಿದೆ; ಸುಸಂಸ್ಕೃತ ಮನಸ್ಸಿನ ಸಂವೇದನಾಶೀಲ ಕತೆಯೂ ಆಗಿದೆ. 
ಅವರು ಆಸ್ಪತ್ರೆಯಲ್ಲಿ ಕಳೆಯಬೇಕಾಗಿ ಬಂದ ಐವತ್ತನಾಲ್ಕು ದಿನಗಳ ವಿವರಪೂರ್ಣವೂ 
ಅಧಿಕೃತವೂ ಆತ್ಮೀಯವೂ ಆದ, ಓದಲೇಬೇಕಾದ, ಕೃತಿಯಿದು. ವೈದ್ಯಕೀಯ ತಪಾಸಣೆ 
ಔಷಧೋಪಚಾರ ಪರಿಭಾಷೆಯ ಅವಲೋಕನ ಸಾಮರ್ಥ್ಯದ ಬರವಣಿಗೆಯೊಡನೆ, 
ಅದಕ್ಕೆ ಒಳಗಾದ ಅನುಭವದ ಸೂಕ್ಷ್ಮ ನಡವಳಿಕೆಯೂ, ಅದರ ಸಾಹಿತಿಕ ವರ್ತನೆಯ 
ಮಾದರಿಯೂ ಇಲ್ಲಿದೆ. ಸಣ್ಣಕಥೆಯ ಕಥಾತ್ಮಕತೆ, ಪ್ರಬಂಧದ ವಿವರಣಾತ್ಮಕತೆ ಮತ್ತು 
ವಿಮರ್ಶೆಯ ವಿಚಕ್ಷಣತೆಯ ಮುಪ್ಪರಿಯೆಂದೇ ಕೃತಿಯನ್ನು ಪರಿಭಾವಿಸಬೇಕು. 
ಅಂತರಂಗಕ್ಕೆ ಹತ್ತಿರವಾದ ಮಾತುಗಾರಿಕೆ, ಸಮಾನತೆಯ ಒಲವು ಮತ್ತು ಅಂತಃ 
ಕರಣ ಚೆಲುವುಗಳ ಸಂಲಗ್ನತೆ, ಭಾವ ಆಲೋಚನೆ ಕ್ರಿಯಾತ್ಮಕತೆಗಳ ಸಂದಿಗ್ದ 
ದೂರವಾದ ಅಭಿವ್ಯಕ್ತಿ - ಇವು ಕೃತಿಯ ವೈಶಿಷ್ಟ್ಯವನ್ನು ಹೆಚ್ಚಿಸಿವೆ. 

ಆಸ್ಪತ್ರೆಯ ಸೇವಾವ್ಮವಸ್ಥೆ, ಸ್ವಚ್ಛತೆ; ವೈದ್ಯರ ಕರ್ತವ್ಯನಿಷ್ಠೆ, ಮಾನವೀಯ 
ಕಾಳಜಿ; ಸುಶ್ರೂಶಕ ಸುಶ್ರೂಶಕಿಯರ ಕಾರ್ಯತತ್ಪರತೆ, ಬದ್ಧತೆ; 'ಅಕ್ಕಾ ಅಣ್ಣಾ'ಗಳ 
ಶ್ರದ್ಧೆ ಸೇವಾಪರತೆಗಳ ವಿವರಣೆ ಪರಿಶೀಲನೆಗಳು ಕೃತಿಯ ಮುಖ್ಯಭಾಗವಾಗಿವೆ. 
ನೋವಿನ ಮಧ್ಯದಲ್ಲಿಯೂ ಲೇಖಕರ ತದೇಕ ಚಿತ್ತ ಮತ್ತು ಜಾಗೃತ ಮನಸ್ಸಿನಿಂದ 
ಇವೆಲ್ಲವನ್ನೂ ಕಟ್ಟಿಕೊಟ್ಟಿರುವುದು ಅವರ ಮನೋದೃಡತೆಗೆ ಸಾಕ್ಷಿಯಾಗಿದೆ. ಈ 
ಪುಸ್ತಕ ಸಾಹಿತ್ಯ ಕ್ಷೇತ್ರದಲ್ಲಿ ನಿಶ್ಚಯವಾಗಿಯೂ ಹೊಸ ಪ್ರಕಾರವೊಂದನ್ನು 
ಹುಟ್ಟುಹಾಕುತ್ತದೆ. ಇದು ಭೌತಿಕ ವಿವರಗಳನ್ನಷ್ಟೆ ಕೊಡುತ್ತಿಲ್ಲ; ಸಾಮಾಜಿಕ, 
ಸಾಂಸ್ಕೃತಿಕ, ಆರ್ಥಿಕ ಮಾದರಿಗಳನ್ನೂ ಒದಗಿಸುತ್ತದೆ. ಇಡೀ ಕೃತಿ ಮಾನವೀಯ 
ವೈಚಾರಿಕ ಕಾಳಜಿಯ ಅನನ್ಮ ನಿದರ್ಶನವಾಗಿದೆ. ಆಧುನಿಕ ಪರ್ಕಾಯ ಸಾಂಸ್ಕೃತಿಕ 

ವ್ಯವಸ್ಥೆಯೊಂದು ಆಸ್ಪತ್ರೆಯ ಮಿತಿಯಲ್ಲಾದರೂ, ರೂಪುಗೊಳ್ಳುತ್ತಿರುವುದರ ಮೇಲೆ 
ಕೃತಿ ಬೆಳಕು ಚೆಲ್ಲುತ್ತದೆಯೆಂದೇ ಹೇಳಬೇಕು. | 

ಕನ್ನಡದಲ್ಲಿ ಇಂತಹದೊಂದು ಪುಸ್ತಕ ಇದೇ ಮೊದಲ ಬಾರಿಗೆ ಪ್ರಕಟವಾಗುತ್ತಿದೆ. 
ಹೊಸತನ, ಸೊಗಸು ಮತ್ತು ಪಾರದರ್ಶಕತೆ ಒಂದು ಅನನ್ಯ ಸ್ತರದಲ್ಲಿ ನಿಂತು ಕೆಲಸ 
ಮಾಡಿದಂತಿವೆ. ಅಂತಃಕರಣದ ಸ್ಪರ್ಶದಿಂದಾಗಿ ಇಡೀ ಕೃತಿ ಆಪ್ಕಾಯಮಾನವೆನಿಸಿದೆ; 
ಆದರೆ ಅದು ನೋವಿನ ಅನುರಣನದಿಂದ ತಪ್ಪಿಸಿಕೊಂಡಿಲ್ಲ. ಸಾವು ಬದುಕಿನ ನಡುವೆ 
ಹೋರಾಟ ನಡೆಸಿ ಗೆದ್ದು ಬಂದ ಇಚ್ಛಾಶಕ್ತಿಯ ಚೇತನವೊಂದರ ದೊಡ್ಡಸಂಕಥನವಿದು. 
ಒಂದು ಹೊಸಪ್ರಪಂಚವನ್ನೆ ತೆರೆದಿಡುವ ಈ ಪುಸ್ತಕ ವಿಜ್ಞಾನ ಮತ್ತು ಕಲೆಯ 
ಸಾಮರಸ್ಕದಿಂದ ಅರಳಿದುದು. ಯಾತನೆ, ವಿಷಣ್ಣತೆ, ಸಂತೋಷಗಳ ಸಮ್ಮಿಶ್ರಭಾವದ 
ಉಯ್ಯಾಲೆಯಲ್ಲಿ ಐವತ್ತನಾಲ್ಕು ದಿನಗಳನ್ನು ಕಳೆದ ಶಿವರಾಮು ಕಾಡನಕುಪ್ಪೆಯವರ 
ಆಸ್ಪತ್ರೆಯ ಅನುಭವದ ಈ ಕಥನವನ್ನು ಕಂಬನಿಯ ಮಿಡಿತಗಳಿಲ್ಲದೆ ಓದುವುದು 
ಕಷ್ಟ. ನೋವನ್ನು ಕಲೆಯಾಗಿಸಿಕೊಳ್ಳುವ ಪರಮಾಶ್ಚರ್ಯದ ಪಾರಮ್ಯದ ಬರೆವಣಿಗೆ 
ಇದು. ನೊಂದನೋವನ್ನು ಯಾವ ವೈಭವೀಕರಣವಿಲ್ಲದೆ ವಾಚಕನ ಅನುಭವಕ್ಕೆ 
ತರುವಲ್ಲಿ ಕೃತಿ 'ಮಾನಸಿಕ ದೂರ' ಮಾರ್ಗವನ್ನು ಅನುಸರಿಸಿದೆ. ಹಾಗಾಗಿ ಕೃತಿ 
ನೋವನ್ನಷ್ಟೇ ಹೇಳುವುದಿಲ್ಲ; ಅದರ ಉಪಶಮನವನ್ನೂ ಹೇಳುತ್ತದೆ. 

ಸೇವೆ, ಹಣ ಮತ್ತು ಮೌಲ್ಯಗಳನ್ನು ಸಮೀಕರಣಗೊಳಿಸುವ ಸಂಸ್ಕೃತಿಯೊಂದು 
ತಲೆಯೆತ್ತುತ್ತಿರುವುದರ ಮೇಲೆ ಕೃತಿ ಗಟ್ಟಿ ಮಾತನ್ನು ಹೇಳುತ್ತಿರುವಂತಿದೆ. ಈ ಹೊಸ 
ಕಲ್ಪನೆಯ ಕಾರಣವಾಗಿ ಉಳ್ಳವರು ಇಲ್ಲದವರ ನಡುವಣ ಅಂತರ ಹೆಚ್ಚುತ್ತಿರುವುದರ 
ಬಗ್ಗೆ ಲೇಖಕರು ಆತಂಕಿಸುವುದು ಸಹಜವೇ. ಸಂಸ್ಕೃತಿಯ ಇತ್ತೀಚಿನ ಬೆಳವಣಿಗೆಯ 
ಮಾನವಶಾಸ್ತ್ರೀಯ ಪರಿಕಲ್ಪನೆಗೆ ಮಾದರಿಯೆನ್ನುವಂತೆ ಪ್ರೊ. ಶಿವರಾಮು ಕಾಡನಕುಪ್ಪೆ 
ಯವರ ಕೃತಿಯಿರುವುದು ಒಂದು ಹರ್ಷದಾಯಕ ಸಂಗತಿಯಾಗಿದೆ. 

ಹತ್ತೊಂಬತ್ತು ಅಧ್ಕಾಯಗಳಿರುವ ಈ ಕೃತಿಯನ್ನು ಎರಡೂವರೆ ತಿಂಗಳಿಗೂ 
ಕಡಿಮೆ ಅವಧಿಯಲ್ಲಿ ಬರೆದು ಮುಗಿಸಲಾಗಿದೆ. ಆರೋಗ್ಯ ಸುಧಾರಿಸುತ್ತಿದ್ದ 
ಅವಧಿಯಲ್ಲಿಯೇ ಇದನ್ನು ಬರೆದಿರುವುದು ಒಂದು ವಿಶೇಷ. ಶಿವರಾಮು ಅವರಿಗಿರುವ 
ಧೀಶಕ್ತಿ ಮತ್ತು ಮನೋದೃಡತೆಗೆ ಮತ್ತೊಂದು ನಿದರ್ಶನವಿದು. ಪ್ರತಿ 
ಅಧ್ಯಾಯದಲ್ಲಿಯೂ ನಿರ್ದಿಷ್ಟ ವಿಷಯದ ಪ್ರಸ್ತಾಪವಿದ್ದರೂ, ಅದು ಇಡೀ ಕೃತಿಯ 
ಸಾತತ್ಮಕ್ಕೆ ಅನುಗುಣವಾದ ಪೋಷಕ ಶಕ್ತಿಯ ಅಭಿವ್ಯಕ್ತಿಯಾಗಿರುತ್ತದೆ. ಇದೊಂದು 
ಸ್ಮೃತಿ ಕಥನ. ತೀವ್ರ ಅನಾರೋಗ್ಯದ ನಡುವೆಯೂ ಯಾವ ವಿವರವೂ ತಪ್ಪಿಹೋಗದಂತೆ 
ಉಕ್ಕವಾಗಿರುವುದೊಂದು ಉಪಾದೇಯ ಸಂಗತಿ. ಆಸ್ಪತ್ರೆಯ ಲವಲವಿಕೆ 


ಜಾ 


ಹ ಶಿವರಾಮು ಶಾಡನಕುಸ್ದೆ - ಸಂಸ್ಕರಣ ಧ್ರಂಥ 


ಜೀವಂತಿಕೆಗಳನ್ನು ದಾಖಲಿಸುವಂತೆ, ಅದರೊಳಗಿನಿಂದಲೇ ತಮ್ಮ ಅನಾರೋಗ್ಯದ 
ಕಾರಣಗಳನ್ನೂ ಪರಿಣಾಮಗಳನ್ನೂ ಮಾಪನ ಮಾಡುತ್ತಾ ಹೋಗುವುದು ಬರೆವಣಿಗೆಯ 
ಮುಖ್ಯ ಲಕ್ಷಣ. ಆಸ್ಪತ್ರೆಯ ಸೇವಾ ವ್ಯವಸ್ಥೆಯನ್ನು ಮಾಪನ ಮಾಡುವ ಒಂದು 
ನಿರ್ದರ್ಶನವಿದು: | 
"ಮೊದಲ ದಿನದ ನನ್ನ ಗ್ರಹಿಕೆಯಲ್ಲೇ ಒಂದು ಸಂತಸದ ಸಂಗತಿಯನ್ನು 
ಈ ನರ್ಸುಗಳು ಮತ್ತು ಡ್ಯೂಟಿ ಡಾಕ್ಟರ್‌ಗಳಲ್ಲಿ ಕಂಡೆ. ಅದೆಂದರೆ, ಅವರಲ್ಲಿದ್ದ 
ಆತ್ಮೀಯತೆ ಮತ್ತು ಸಮಾನತೆ ಮನೋಧರ್ಮ. ಡ್ಕೂಟಿ ಡಾಕ್ಟರ್‌ಗಳು 
ನರ್ಸುಗಳನ್ನು ತಮಗಿಂತ ಕಡಿಮೆ ಓದಿದವರೆಂದು ನೋಡುವ ದೃಷ್ಟಿಯಿರಲಿಲ್ಲ. 
ತಮ್ಮಂತೆ ವೃತ್ತಿ ನಿರ್ವಹಿಸುತ್ತಿರುವ ಸಹನೌಕರರೆಂಬ ಭ್ರಾತೃತ್ವದ ಭಾವನೆ 
ಅವರಲ್ಲಿತ್ತು. ಮುಂದೆ ನಾನಿದ್ದ ಅಷ್ಟು ದಿನವೂ ಈ ಭಾವ ಸ್ಪಂದನವನ್ನು 
ಸೂಕ್ಷ್ಮವಾಗಿ ಗಮನಿಸಿದ ನಂತರ ನನ್ನ ಗ್ರಹಿಕೆ ಸ್ಥಿರವಾಯಿತು"(ಪು. ೨೦-೨೧). 
ಅನಾರೋಗ್ಯದ ಸ್ಥಿತಿಯಲ್ಲಿಯೂ ಶಿವರಾಮು ಅವರ ಆರೋಗ್ಯಕರ ಗ್ರಹಿಕೆಯಿದು. 
ಅವರ ಮಾತು ಮತ್ತು ಹೃದಯದಲ್ಲಿ ಯಾವೊತ್ತೂ ವಿಚಾರದ ವೈಶಾಲ್ಯ ಇರುತ್ತಿತ್ತು; 
ಸತ್ಯಶೋಧನೆ ಮೊದಲಿನಿಂದಲೂ ಬೆಳೆಸಿಕೊಂಡಿದ್ದ ಅವರ ಹಾರ್ದಿಕ ಗುಣ. 
ನೋವಿನಲ್ಲೂ ಅದು ವಿಚಲಿತವಾಗಲಿಲ್ಲ; ನೆನಪಿನಿಂದ ಸತ್ಕ ಜಾರದಂತೆ 
ನೋಡಿಕೊಳ್ಳುವ ತವಕ ಅವರದು. ಈ ಮಾತುಗಳಿಂದ ಇಡೀ ಕೃತಿ ಭಾವಸ್ಪರ್ಶ 
ಮತ್ತು ವಿಚಾರ ಸ್ವಾದದ ಗಣಿಯಾಗಿರುವುದು ಸ್ಪಷ್ಟವಾಗುತ್ತದೆ. 
ಕೃತಿಯ ಭಾವಕೋಶವನ್ನು ತುಂಬುವ, ವಿಸ್ತರಿಸುವ ಹಲವು ತೆರನಾದ 
ಮಾತುಕತೆಗಳೂ, ಪ್ರಸಂಗಗಳೂ ಚೇತೋಹಾರಿಯಾಗಿ ಕಾಣಿಸಿಕೊಳ್ಳುತ್ತವೆ. ಅವುಗಳಲ್ಲಿ 
ಹಾಸ್ಯದ ಪ್ರಸಂಗಗಳಿವೆ; ತಮ್ಮ ಮಕ್ಕಳು ವಹಿಸುತ್ತಿದ್ದ ಮುತುವರ್ಜಿ, ಶ್ರಮ, ಪ್ರೀತಿ, 
ಸಾಂತ್ವನದ ಚಿತ್ರಗಳಿವೆ; ತಮ್ಮ ಕಾಯಿಲೆಯನ್ನು ತಾವೇ ಸಾಕ್ಷಿ ಪ್ರಜ್ಞೆಯಲ್ಲಿ 
ನೋಡಿಕೊಳ್ಳುವ, ಪರಿಶೀಲಿಸುವ, ಅವಲೋಕಿಸುವ ಚಿಂತನೆಗಳಿವೆ; ಪ್ರತಿ 
ಪುಟದಲ್ಲಿಯೂ ಪುಟಿಯುವ ಲೇಖಕರ ಮಾನವೀಯತೆ, ಧೀರಗತಿ, ಎದುರಾದುದನ್ನು 
ಬಗೆಯುವ ಬಗೆ, ಕಾಯಿಲೆ ಅಪಾಯಕಾರಿ ಎನಿಸಿದಾಗಲೂ ತಳೆಯುವ ಸ್ಥಿತಪ್ರಜ್ಞತೆ, 
ತುಮುಲಗಳಲ್ಲಿಯೇ ತೋರುವ ಅಧೀರವಾಗದ ಮನೋಬಲ, ಸಾಮಾಜಿಕ 
ಕಾಳಜಿಗಳಿವೆ. ನಮ್ಮ ಮನಸ್ಸಿನಿಂದ ಕಳೆದುಹೋಗದ ದೃಶ್ಯಗಳಿವು; ಕೃತಿಯನ್ನು 
ಎತ್ತರಿಸುವ ಕೃತಿಯಲ್ಲಿಯೇ ಇರುವ ಲಕ್ಷಣಗಳು. 
ಶಿವರಾಮು ಅವರಿಗೆ, ಅವರೇ ಹೇಳುವಂತೆ, 'ಅಪ್ಪಳಿಸಿದ' ಕಾಯಿಲೆ 
ಅಪರೂಪದ್ದು, ದುಬಾರಿಯಾದದ್ದು. ಈ ಸ್ಥಿತಿಯಲ್ಲಿ ಹಣಕಾಸಿನ ಚಿಂತೆ 
ಯಾರಿಗಾದರೂ ಕಾಡುತ್ತದೆ. ಅದರಲ್ಲಿಯೂ ಮಧ್ಯಮವರ್ಗದವರಿಗೆ ಇಂತಹ ಕಾಯಿಲೆ 


ಶಿವರಾಮು ಶಾಡನಶುಸ್ಥೆ - ಸಂಸ್ಕರಣ ಗ್ರಂಥ 


ಬಂದುಬಿಟ್ಟರೆ ನಿಭಾಯಿಸುವುದು ಕಷ್ಟ ಎಂಬುದು ಎಲ್ಲರಿಗೂ ಗೊತ್ತಿರುವ ವಿಷಯ. 
ಈ ವಿಷಯ ಶಿವರಾಮು ಅವರನ್ನೂ ಯೋಚನೆಗೀಡುಮಾಡಿದೆ. ಅವರು ಈ 
ಸಂದರ್ಭದಲ್ಲಿ ಬರೆಯುವ ಮಾತುಗಳಿವು: 

"ಕಣ್ಣು ಮುಚ್ಚಿದೆ. ನನ್ನ ಎದೆಯಲ್ಲಿ ಚಿಂತೆ ಮಾತಾಡತೊಡಗಿತು. 
ಆರ್ಥಿಕವಾಗಿ ಅಂಥ ಸುಸ್ಥಿತಿಯಲ್ಲಿದ್ದವನು ನಾನಲ್ಲ. ಒಂದು ಪ್ರತಿಷ್ಠಿತ ಕಾಲೇಜಿನ 
ಪ್ರಿನ್ಸಿಪಾಲನಾಗಿ ಹದಿನೈದು ವರ್ಷ ಕೆಲಸ ಮಾಡಿದ ನನ್ನಲ್ಲಿ ಹಣಕಾಸಿನ 
ತೊಂದರೆಯಿಲ್ಲವೆಂದು ಬಹುಜನ ಭಾವಿಸಿದ್ದರು. ಆದರೆ ನಾನು ಅಂಥಾ 
ಉಳಿತಾಯದ ಮನೋದಧರ್ಮದವನಲ್ಲ. ಪ್ರಾಮಾಣಿಕವಾಗಿ ಸರ್ಕಾರಕ್ಕೆ ತೆರಿಗೆ 
ಪಾವತಿಸುತ್ತಿದ್ದೆ. ಬಡ ವಿದ್ಯಾರ್ಥಿಗಳಿಗೆ ಸಹಾಯ ಮಾಡುತ್ತಿದ್ದೆ. ನಗರದ ಸರ್ಕಾರಿ 
ಪ್ರಾಥಮಿಕ" ಶಾಲೆಗಳಲ್ಲಿ ವ್ಯಾಸಂಗ ಮಾಡುತ್ತಿದ್ದ ಕಡುಬಡವ ಮಕ್ಕಳನ್ನು 
ಓದಿಸಲು ದತ್ತು ತೆಗೆದುಕೊಳ್ಳುತ್ತಿದ್ದೆ. ಜೊತೆಗೆ, ಮನೆಯಲ್ಲಿ ನನ್ನ ಹೆಂಡತಿ 
ಮಕ್ಕಳಿಗೆ ಊಟ ತಿಂಡಿ ಬಟ್ಟೆಗಳಿಗೆ ಎಂದೂ ಕೊರತೆಯಾಗದಂತೆ 
ಎಚ್ಚರವಹಿಸುತ್ತಿದ್ದೆ" (ಪು. ೩೪) 

ಶಿವರಾಮು ಅವರ ಈ ಮಾತುಗಳು ಅವರ ಆರ್ಥಿಕ ಸ್ಥಿತಿಯ ಒಟ್ಟು ಸ್ವರೂಪವನ್ನು 
ತಿಳಿಸುತ್ತವೆ; ಅವರು ಈ ಕಾಯಿಲೆಯಿಂದಾಗಿ ಎಂತಹ ಬಿಕ್ಕಟ್ಟನ್ನು ಎದುರಿಸುತ್ತಿದ್ದರು 
ಎಂಬುದರ ಕಡೆ ಕೂಡ ಬೆಳಕು ಚೆಲ್ಲುತ್ತವೆ. ಶಿವರಾಮು ಅವರು ಸುಲಭವಾಗಿ 
ಧೃತಿಗೆಡುವವರಲ್ಲ; ಮನಸ್ಸಿನಲ್ಲಿ ಈ ಬಗೆಯ ಚಿಂತೆ ಆವರಿಸಿದ್ದು ಕುಟುಂಬದ ಭವಿಷ್ಯ 
ಕುರಿತು. ಕಾಯಿಲೆಯ ಸಂದರ್ಭದಲ್ಲಿ ಈ ಸಮಸ್ಯೆ ಎಲ್ಲರನ್ನೂ ಕಾಡುವಂಥದು. 
ಕಾಡನಕುಪ್ಪೆಯವರು ಇದನ್ನೆಲ್ಲ ಎದುರಿಸಿ, ಹೊರಬಂದ ಪರಿ ಮಾತ್ರ 
 ಮರೆಯಲಾರದಂಥದು, ಪವಾಡಸದೃಶದ್ದು; ಆತಂಕ ತಲ್ಲಣಗಳ ನಡುವೆಯೇ ಈ 
ಎಲ್ಲ ಬೆಳವಣಿಗೆ. ಶಿವರಾಮು ಅವರ ಬರೆವಣಿಗೆ ಈ ಎಲ್ಲವನ್ನೂ ಚಾಚೂ ತಪ್ಪದೆ 
ಕೃತಿಸುತ್ತದೆ; ಓದುಗನನ್ನು ಹಿಡಿದಿಟ್ಟುಕೊಂಡೇ ಸಾಗುತ್ತದೆ. 

ಕಾಡನಕುಪ್ಪೆಯವರಿಗೆ ಆರ್ಥಿಕ ಸಮಸ್ಕೆಯಂತೆ ಇತರ ಸಮಸ್ಯೆಗಳೂ ಕಾಡಿವೆ. 
ಅವುಗಳಲ್ಲಿ ಸಾವಿನ ತತ್ವಶಾಸ್ತ್ರವೂ ಒಂದು. ಉಸಿರಾಟದ ತೊಂದರೆ ಕಾಣಿಸಿಕೊಳ್ಳುವ 
ಹತ್ತು ವರ್ಷಗಳ ಹಿಂದೆಯೇ ಗಂಭೀರ ಕಾಯಿಲೆಯೊಂದು ಅವರನ್ನು ಕಾಡಿತ್ತು. ಈ 
ಎಲ್ಲ ತೊಂದರೆಗಳಿಂದ ಪಾರಾಗಿ ಬಂದು ಬರೆಯುತ್ತಿರುವ ಈಗಿನ ಸಂದರ್ಭದಲ್ಲಿ 
ಹಿಂದಿನ ನೆನಪು ಅವರಿಗೆ ಬಾರದೆ ಇರಲಿಲ್ಲ; ಆಗ ಅವರು ಅನುಭವಿಸಿದ ಯಾತನೆ," 
ಉಂಟಾದ ಹೆದರಿಕೆ, ಅದಕ್ಕಿದ್ದ ಕಾರಣಗಳನ್ನು ಈಗ ಚಿಂತನೆಗೆ ಒಡ್ಡುತ್ತಾರೆ. ವಾಸ್ತವಿಕತೆ 
ಮತ್ತು ತಾತ್ವಿಕತೆಯ ನಡುವಣ ಸಂಘರ್ಷದಲ್ಲಿ ಈ ಮಾತುಗಳು ಕಾಣಿಸಿಕೊಳ್ಳುತ್ತವೆ: 


ಶಿವರಾಮು ಶಾಡನಶುಸ್ತೆ - ಸಂಸ್ಕರಣ ದ್ರಂಥ : 


"ನನ್ನ ಸಾವು ಹತ್ತಿರದಲ್ಲಿದೆ ಅಂತೆನ್ನಿಸಿತು. ಆ ಭಾವ ಮನಕ್ಕೆ ಮೂಡಿದಾಗ 
ಭಯವಾಯಿತು. ಈ ಕ್ಷಣದಲ್ಲೂ ನನಗೆ ಚೆನ್ನಾಗಿ ನೆನಪಿದೆ: ಆ ಭಯ ನಾನು 
ಇಷ್ಟರಲ್ಲೇ ಸಾಯುತ್ತೇನೆ ಎಂಬ ಹೆದರಿಕೆಯಿಂದ ಬಂದುದಲ್ಲ. ನಾನು ಸಾಹಿತ್ಯ 
ಓದಿದವನು. ತತ್ತ್ವಶಾಸ್ತ್ರವನು ಅಧ್ಯಯನ ಮಾಡಿದವನು. ಸಾವು ಎಲ್ಲರಿಗೂ - 
ಎಲ್ಲದಕ್ಕೂ ಬಂದೇಬರುತ್ತದೆಯೆಂದು ನನಗೆ ಗೊತ್ತಿತ್ತು. ಅದು ಪ್ರಕೃತಿ ನಿಯಮ. 
ಸಾವು ಚಲನೆಗೆ ಮೂಲ ಗೊಬ್ಬರ. ತಾನು ಸತ್ತು ಹೊಸದಕ್ಕೆ ಅವಕಾಶ ನೀಡುವುದರ 
ಸಂಕುಲ ಧರ್ಮ. ನನಗಾಗ ಐವತ್ತು ವರ್ಷ. ನಾನು ಸಾಕಷ್ಟು ಬದುಕಿದ್ದೇನೆ. 
ಬದುಕನ್ನು ಅನುಭವಿಸಿದ್ದೇನೆ. ಬರುವ ಸಾವಿಗೆ ನಾನು ಅಂಜಿದವನಲ್ಲ. ಆದರೆ 
ನಾನು ಭಯ ಪಟ್ಟಿದ್ದು ಮಾತ್ರ ಸತ್ಯ. ಆ ಭಯ ನನಗೆ ಬರುವ ಸಾವಿಗಿಂತ 
ಮಿಗಿಲಾಗಿ ನನ್ನ ಹೆಂಡತಿ ಮಕ್ಕಳ ಭವಿಷ್ಯದ ವಿಚಾರದಿಂದ ಬಂದದ್ದು"(ಪು. ೪೧). 
ಪರಿಸ್ಥಿತಿ ಯಾರನ್ನಾದರೂ ಅಧೀರಗೊಳಿಸುವಂಥದು; ಇದಕ್ಕೆ ಕಾಡನಕುಪ್ಲೆಯವರೂ 
ಹೊರತಾಗಿರಲಿಲ್ಲ. ಆದರೆ ಅವರ ಆಲೋಚನೆಯ ಜಾಡು ಬೇರೆಯಾಗಿತ್ತು; 
ಧೈ್ಯೇಯಸಂಪನ್ನ ನಿಲುವು ಅದಾಗಿತ್ತು. ಸಾವಿನ ಮೀಮಾಂಸೆ ಅವರಿಗೆ ಗೊತ್ತಿಲ್ಲದ 
ವಿಷಯವಾಗಿರಲಿಲ್ಲ; ಅವರ ಜೀವನ ಪ್ರೀತಿ ಸಾವಿನ ಮೇಲೆ ಸಾಧಿಸಿದ ವಿಜಯವಾಗಿತ್ತು. 
ಶಿವರಾಮು ಅವರ ಚಿಂತನೆ ಪ್ರಸ್ತುತವಾದದ್ದೇ ಹೊರತು, ತಾತ್ವಿಕವಾದುದಾಗಿರಲಿಲ್ಲ. 
ಮೇಲಿನ ಮಾತುಗಳಲ್ಲಿ ಅನಾವರಣಗೊಂಡದ್ದು ಇದೇ ಆಗಿತ್ತು. 
ಶಿವರಾಮು ಅವರ ಚಿಂತನೆ ಸಮಸ್ಯೆಗಳಿಗೆ ಮಾತ್ರ ಕೇಂದ್ರೀಕೃತವಾಗಿರಲಿಲ್ಲ; 
ಪ್ರಕೃತಿಯ ಸಹಜ ವ್ಯಾಪಾರದ ಕಡೆಗೂ ಇತ್ತು. ಬದುಕಿನ ಆಗುಹೋಗುಗಳು ಇದಕ್ಕೆ 
ಅಂಟಿಕೊಂಡೇ ಇರುತ್ತವೆ ಎಂಬುದು ಗೊತ್ತಿರುವ ವಿಷಯ. ಶಿವರಾಮು 
ಕಾಡನಕುಪ್ಪೆಯವರ ಸ್ಪಂದನ ಈ ಕಡೆಗೂ ಜಾಗೃತವಾಗಿತ್ತು; ಅನಾರೋಗ್ಯ ಅದಕ್ಕೆ 
ಅಡ್ಡಿ ಬರಲಿಲ್ಲ ಎಂಬುದು ಸೋಜಿಗದ ವಿಷಯವೇ. ಹಗಲು ರಾತ್ರಿಗಳು ಮನುಷ್ಯ 
ಸಾಮಾನ್ಯನನ್ನು ನಿಯಂತ್ರಿಸುತ್ತಲೇ ಇರುತ್ತವೆ. ಆಸ್ಪತ್ರೆಯ ವ್ಯವಹಾರವೂ ಇದಕ್ಕೆ 


ಬೇರೆಯಾಗಿರಲಿಲ್ಲ. ಸೇವಾ ವ್ಯವಸ್ಥೆಯ ಮೇಲಿನ ಹಗಲು ರಾತ್ರಿಗಳ ಪರಿಣಾಮ ಕುರಿತು. 


ಶಿವರಾಮು ಹೀಗೆ ಬರೆಯುತ್ತಾರೆ: 


"ಹಗಲಿಗೇ ಇರುವ ಒಂದು ಬಗೆಯ ಎಚ್ಚರದ ಮಿಡಿತಗಳಿರುತ್ತಿದ್ದವು. 
ರಾತ್ರಿಗೂ ಅದರದೇ ಆದ ಗುಣಸ್ವರೂಪಗಳಿರುತ್ತವೆ. ಸಹಜವಾಗಿ ಒಂದು ಬಗೆಯ 
ನಿಶ್ರಬ್ದತೆ ಹಾಗೂ ಮೌನ ಜೀವಿಗಳನ್ನು ಆಕ್ರಮಿಸಿಕೊಂಡುಬಿಡುತ್ತದೆ. ಅವರು 
ರಾತ್ರಿ ಹೊತ್ತು ಪ್ರಜ್ಞಾಪೂರ್ವಕವಾಗಿ ಎಚ್ಚರದಿಂದಿದ್ದರೂ ಅವರಲ್ಲಿ ಸಹಜವಾದ 
ಚುರುಕುತನ ಕಡಿಮೆಯಾಗುತ್ತದೆ. ಅವರ ಕಣ್ಣುಗಳು ಮುಚ್ಚಿಕೊಳ್ಳಲು 
ಯತ್ನಿಸುತ್ತವೆ. ದೇಹ ಒಂದು ಕಡೆ ಕೂತುಕೊಳ್ಳಲು ಹಾತೊರೆಯುತ್ತದೆ. ಒಟ್ಟಾರೆ 
ಸುತ್ತಲ ಪರಿಸರವೇ ತುಸು ಜಡತ್ವದ ಕಡೆ ವಾಲುತ್ತದೆ" (ಪು. ೫೬). 


ಶಿವರಾಮು ಕಾಡನಹುಸ್ಸೆ - ಸಂಸ್ಕರಣ ಗ್ರ೦ಥ 

ಕಾಡನಕುಪ್ಪೆಯವರು ಪ್ರಕೃತಿಯ ಸಹಜಪ್ರಭಾವವನ್ನು ಕುರಿತು ಇಲ್ಲಿ 
ಮಾತನಾಡುತ್ತಿದ್ದಾರೆ ಎಂದೆನಿಸುವುದು ಸಹಜವಾದರೂ, ಆ ಮೂಲಕ 
ತಾತ್ವಿಕತೆಯೊಂದು ರೂಪುಗೊಳ್ಳುವುದು ಸಹಜ. ಪ್ರಕೃತಿ ಸಾರ್ವತ್ರಿಕ ವಿಷಯವಾದರೂ, 
ವ್ಯಕ್ತಿಗತ ಪ್ರಭಾವವೂ ಅದರಲ್ಲಿರುತ್ತದೆ; ನಾವು ಎಷ್ಟೇ ಪ್ರಜ್ಞಾಪೂರ್ವಕವಾಗಿದ್ದರೂ, 
ಪ್ರಕೃತಿಯ ಜಾಯಮಾನದಿಂದ ತಪ್ಪಿಸಿಕೊಳ್ಳಲು ಸಾಧ್ಯವಾಗುವುದಿಲ್ಲ ಎಂಬ 
ತತ್ತ್ವವನ್ನು ಇಲ್ಲಿ ಮುಂದಿಡುವಂತೆ ತೋರುತ್ತದೆ. 

ಹೀಗೆ ಉದಾಹರಣೆಗಳನ್ನು ಕೊಡುತ್ತಾ ಹೋಗಬಹುದು. ಇಂತಹ ಪ್ರಸಂಗಗಳೆ 
ಕೃತಿಯ ವಿನ್ಯಾಸಕ್ಕೆ ಕಾರಣವಾಗಿರುವಂಥವು; ಮತ್ತೆ ಕೃತಿಯ ಗುಣಲಕ್ಷಣಗಳನ್ನು 
ರೂಪಿಸಿರುವಂಥವೇ ಇವು. ಹೀಗಾಗಿ ಕೃತಿಯ ತುಂಬ ಈ ಬಗೆಯ ಪ್ರಸಂಗಗಳು 
ಸಿಗುತ್ತವೆ; ಇವು ಪರಿಸ್ಥಿತಿಯ ಮೇಲೆ ಬೆಳಕು ಚೆಲ್ಲುತ್ತವೆ, ಇಲ್ಲವೆ ಪರಿಸ್ಥಿತಿಯಿಂದ 
ಉದ್ಭವವಾಗಿರುತ್ತವೆ. ಒಂದು ಮಾತು ಮಾತ್ರ ಸತ : ಈ ಎಲ್ಲ ಪ್ರಸಂಗಗಳಿಗೂ 
ಕಾರಣವಾಗಿರುವುದು ಅಥವಾ ಅವುಗಳ ಹಿನ್ನೆಲೆಯಲ್ಲಿರುವುದು ನೋವೇ ಆಗಿದೆ ಎಂಬ 
ವಿಷಯ. ಸುಪ್ರಸಿದ್ದ 'ಮೊನಲಿಸಾ' ಚಿತ್ರದ ಕಂಡೂಕಾಣದ ಮಂದಹಾಸದ ಹಿನ್ನೆಲೆಯಲ್ಲಿ 
ನೋವಿದೆ ಎಂಬುದು ವಿಮರ್ಶಕರ ಅಭಿಪ್ರಾಯ. | 

ಈ ಬರೆವಣಿಗೆಯನ್ನು ಓದುತ್ತಿದ್ದರೆ, ಇದರ ಅಧ್ಯಾಯಗಳು ಕಾದಂಬರಿಯ 
ಅಧ್ಯಾಯಗಳಂತೆ ಅಥವಾ ಆತ್ಮಚರಿತ್ರೆಯ ಭಾಗಗಳಂತೆ ಕಂಡರೆ ಆಶ್ಚರ್ಕವಾಗದು. 
ಹಾಗೆ ನೋಡಿದರೆ ಇದು ಕಾದಂಬರಿಯ ಶೈಲಿಯಲ್ಲಿ ರಚಿತವಾದ ಆತ್ಮಕಥನವೆಂದೂ 
ತಿಳಿಯಬಹುದು. ಆಸ್ಪತ್ರೆಯ ಸೂಕ್ಷ್ಮ ವಿವರಗಳು ಇಲ್ಲಿ ಮಡುಗಟ್ಟಿವೆ ; ಆದರೆ 
ಶಿವರಾಮು ಅವರ ಕೈಯಲ್ಲಿ ಅವೆಲ್ಲವೂ ಸಾಹಿತ್ಯದ ಲೇಪನ ಪಡೆದಿವೆ; ಕೆಲವು 
ಭಾಗಗಳಂತೂ ನೇರವಾಗಿ ಸಾಹಿತ್ಮಿಕ ಬರೆವಣಿಗೆಯೇ ಆಗಿವೆ. ಈ ಪುಸ್ತಕದಲ್ಲಿ ಬರುವ 
ಹಲವಾರು ಪ್ರಕರಣಗಳು ಅಥವಾ ಸನ್ನಿವೇಶಗಳು ಸಣ್ಣಕಥೆಯ ಅಥವಾ ಪ್ರಬಂಧದ 
ಸ್ವರೂಪವನ್ನು ಪಡೆದಿರುವುದೇ ಇದಕ್ಕೆ ಸಾಕ್ಷಿ. ಶಿವರಾಮು ತುಂಬ ಭಾವುಕವಾಗಿ, 
ಆತ್ಮೀಯವಾಗಿ, ಮಾನವೀಯವಾಗಿ ಬರೆಯಹೊರಟಾಗ ಆ ಎಲ್ಲ ಪ್ರಸಂಗಗಳೂ 
ಭಾವಗೀತೆಗಳನ್ನು ಓದಿದಂತೆ ಭಾಸವಾಗುತ್ತವೆ. ಶಿವರಾಮು ಅವರು 
ವಿಮರ್ಶಕರಾದುದರಿಂದ ಆಯಾ ಸನ್ನಿವೇಶಗಳ ಬಗ್ಗೆ ತಳೆಯುವ ನಿಶ್ಚಿತ ನಿಲುವುಗಳು 
ಅವರ ಪ್ರಖರವಾದ ಜಾಗೃತ ಮನಸ್ಸಿನ ವಿವೇಚನೆಯ ಪ್ರತಿಫಲಗಳಂತೆ 
ಕಾಣಿಸಿಕೊಳ್ಳುತ್ತವೆ. ಪ್ರಗತಿಪರವಾದ ಒಂದು ಆಲೋಚನಾಧಾರೆ ಈ ಕಥಾನಕದ 
ಒಳದನಿಯಾಗಿ ಕೆಲಸ ಮಾಡಿರುವುದೂ ಉಂಟು. ಈ ತೆರನಾದ ಆಶಯಗಳಿಂದ 
ಇಡೀ ಬರೆವಣಿಗೆ ಕೇವಲ ಮಾಹಿತಿಗಳ ಉಲ್ಲೇಖವಾಗಿ ಉಳಿಯದೆ, ಪಾಕಗೊಳಿಸಿದ 


ಶಿವರಾಮು ಶಾಡನಹುಸ್ಟೆ - ಸಂಸ್ಕರಣ ಗ್ರಂಥ 


ಸ್ವಾನುಭಾವವಾಗಿ ಕಾಣಿಸಿಕೊಂಡಿದೆ. 

ಪ್ರಸ್ತುತ ಕಥಾನಕದಲ್ಲಿ ಪರಸ್ಪರ ಪೂರಕವೆನಿಸುವ ನಾಲ್ಕು ಪ್ರಮುಖ ಎಳೆಗಳಿವೆ: 
ಒಂದು-ಆಸ್ಪತ್ರೆಯ ಸಕಲ ಸೌಲಭ್ಯದ ಸುಸಜ್ಜಿತ ವ್ಯವಸ್ಥೆ ಮತ್ತು ತೀವ್ರ ನಿಗಾ ಘಟಕದ 
ಸರ್ವೋತ್ತಮ ವಾತಾವರಣ ; ಎರಡು - ಡಾಕ್ಟರುಗಳ, ನರ್ಸುಗಳ, ಸೇವಕರ 
ಕರ್ತವ್ಯಪರತೆ ಮತ್ತು ಸೇವಾಬದ್ದತೆ; ಮೂರು-ರೋಗಿಯ ಅರ್ಥಾತ್‌ ಶಿವರಾಮು 
ಅವರ ಅನನ ಸಂಯಮ, ನೋವಿನಲ್ಲೂ ಬಳಕೆಯಾದ ತಾಳಿಕೆ ಮತ್ತು 
ಕುಶಾಗ್ರಮತಿಯ ಆತ್ಮಾವಲೋಕನ ; ನಾಲ್ಕು-ಮಾನವೀಯ ಸಂಬಂಧಗಳ ಹಾರ್ದಿಕ 
ಚಿತ್ರಣ. ಇವೆಲ್ಲವನ್ನೂ ಹಬ್ಬಿತಬ್ಬಿಕೊಂಡಿರುವ ಕರುಣಾರ್ರ್ರಗುಣ ಓದುಗನಿಗೆ ಹೊಸ 
ಸಂಚಲನವನ್ನು ಉಂಟುಮಾಡದಿರದು; ಆಪ್ತ, ತಪ್ಪ ಮತ್ತು ನಿರ್ಲಿಪ್ತ ಬರೆವಣಿಗೆ 
ಸಹಜವಾಗಿಯೇ ಬೆರಗುಗೊಳಿಸುವುದು. ಈ ಬಗೆಯ ಪರಿಣಾಮವನ್ನು ಬೇರಾವ 
ಕೃತಿಯೂ ಉಂಟುಮಾಡುವಂತೆ ತೋರದು; ಮಾಹಾಕಾವ್ಕದಿಂದಲೂ ಕೂಡ. 
ನೋವನ್ನೂ ಅದರ ಪರಿಹಾರವನ್ನೂ ಇಷ್ಟೊಂದು ನೇರವಾಗಿ, ಅಷ್ಟೇ 'ದೂರ'ವಾಗಿ 
ಅನುಭವದ ನೆಲೆಯಲ್ಲಿ ಕೊಟ್ಟ ಇನ್ನೊಂದು ಉದಾಹರಣೆ ಸಿಕ್ಕುವುದಿಲ್ಲ. ಈ ಪುಸ್ತಕ 
'ಫ್ಯಾಂಟಸಿ' ಅಲ್ಲ; ಆದರೆ ಓದುಗನ ಮಟ್ಟಿಗೆ ಹೊಸ 'ಫ್ಕಾಂಟಸಿ'ಯನ್ನು ಸೃಷ್ಟಿಸುವಂತೆ 
ಭಾಸವಾಗುತ್ತದೆ. ಇದು ಪುರಾಣ ಕಥಾನಕವಲ್ಲ; ಆದರೆ ಹೊಸ 'ಮಿಥ್‌'ನ್ನು 
ಸೃಷ್ಟಿಸುವಂತೆ ಕಾಣುತ್ತದೆ. ಇಲ್ಲಿ ವಾಸ್ತವಕ್ಕೂ ಕಲಾತ್ಮಕತೆಗೂ ಅಷ್ಟೊಂದು ವೃತ್ಕಾಸ 
ಕಾಣುವುದಿಲ್ಲ; ಏಕೆಂದರೆ ತೀವ್ರತರ ವಾಸ್ತವ ಒಂದು ಭ್ರಮಾಲೋಕವನ್ನು ಸೃಷ್ಟಿಸಿದರೆ 
ಅದು ಅಚ್ಚರಿಪಡುವಂಥದಲ್ಲ. ಹೀಗಾಗಿ ಫ್ಯಾಂಟಸಿ ಅಲ್ಲದೆಯೂ ಫ್ಯಾಂಟಸಿಯಾಗುವ, 
ಪುರಾಣ ಅಲ್ಲದೆಯೂ ಪುರಾಣವಾಗುವ, ಭ್ರಮೆ ಅಲ್ಲದೆಯೂ ಭ್ರಮೆಯನ್ನು ಸೃಷ್ಟಿಸುವ 
ಈ ಅದ್ಭುತ ಕಥಾನಕ ಬದುಕಿನ ಒಂದು ಭಾಗವನ್ನು ಬೆಳಕಿಗೆ ಒಡ್ಡುವುದು ನಿಜ. 
ಸಾವು ಬದುಕಿನ ಅಂತರದ ಸೂಕ್ಷ್ಮವನ್ನು ಓದಿದವನ ಅನುಭವ ಕೋಶಕ್ಕೆ ನೇರವಾಗಿ 
ರವಾನೆ ಮಾಡುವ ಕಾರಣದಿಂದಾಗಿ ಬೆಚ್ಚಿಬೀಳಿಸುವ, ಜೀವನವೆಂದರೆ ಇಷ್ಟೇ ಎಂದು 
ಹೇಳಿ ಬಿಡುವ ಲಕ್ಷಣವನ್ನು ಹೊಂದಿರುವುದಾದರೂ, ಜೀವನ ಪ್ರೀತಿಯನ್ನು 
ಕಳೆದುಕೊಳ್ಳುವಂತೆ ಮಾಡುವುದಿಲ್ಲ. ಕೃತಿಯ ಒಟ್ಟು ಸಂದೇಶ ಈ ಜೀವನ ಶ್ರದ್ಧೆಯ 
ಚಿಂತನೆಯೇ ಆಗಿದೆ. 

ಶಿವರಾಮು ಕಾಡನಕುಪ್ಪಯವರ 'ಬಯಲ ಬೆಳೆ' 
ಪ್ರೊ. ಶಿವರಾಮಯ್ಯ 


ಶಿವರಾಮು ಕಾಡನಕುಪ್ಪೆ ಎಂಬ ಈ ಹೆಸರೆ 'ಬಯಲು ಬೆಳೆ' ಎಂಬಂತಿದೆ. 
ಕನಕದಾಸರು ರಾಮಧಾನ್ಯವೆಂದು ಕರೆದ 'ರಾಗಿ' ನಮ್ಮ ಬಯಲು ಸೀಮೆಯ ಮುಖ್ಯ 
ಬೆಳೆ. ಅದು ಕಟಾವಿಗೆ ಬಂದಾಗ ಹೊಲದಲ್ಲಿಯೆ ಕಣಮಾಡಿ, ಅದರ ಸುತ್ತ ರಾಗಿ 
ಮೆದೆಗಳನ್ನು ಕಂತೆ ಕಟ್ಟಿ ತಂದು ಅಟ್ಟಣೆ ಮೇಲೆ ಒಟ್ಟುತ್ತಾರೆ. ಅವುಗಳನ್ನು 'ಕುಪ್ಪೆ' 
ಎಂದು ಕರೆಯಲಾಗುವುದು. 'ಕಾಡನ ಕುಪ್ಪೆ' ಎಂದರೆ ಕಾಡಿನ ನಡುವೆ ಮಾಡಿದ ಇಂಥ 
ಕಣಗಳ ಸಮೂಹ ಇರಬಹುದು. ಕ್ರಮೇಣ ಅದೇ ಒಂದು ಊರಾಗಿ ಕಾಡನಕುಪ್ಪೆ 
ಎಂಬ ಅನ್ವರ್ಥನಾಮ ಬಿದ್ದಿರಬಹುದು. ಅಥವಾ 'ಕಾಡ' ಎಂಬುವವನ ಹೆಸರಿನ 
ಮೇಲೂ ಕಾಡನಕುಪ್ಪೆ ಎಂದು ಕರೆದಿರಬಹುದು. ಒಟ್ಟಾರೆ ಇವರ ಹೆಸರೇ ಬಯಲು 
ಸಂಸ್ಕೃತಿಯ ಸಂವೇದನಾಶೀಲ ರೂಪಕದಂತಿದೆ. 

ಪ್ರಸ್ತುತ ಶಿವರಾಮು ಕಾಡನಕುಪ್ಪೆಯವರ 'ಬಯಲ ಬೆಳೆ' (೨೦೦೮) ಎಂಬ ಈ 
ಸಂಗ್ರಹ ಅವರು ಸುಧಾ ಪತ್ರಿಕೆಗೆ 'ವಿಚಾರ ಲಹರಿ' ಅಂಕಣದಲ್ಲಿ ತಿಂಗಳಿಗೆರಡು 
ಬಾರಿ ೨೦೦೫ ರಿಂದ ೨೦೦೮ರ ಡಿಸೆಂಬರವರೆಗೆ ಬರೆದ ತೊಂಭತೈದು 'ವಿಚಾರ 
ಲಹರಿ'ಗಳಾಗಿವೆ. ನಾಲ್ಕು ವರ್ಷಗಳ ಕಾಲ ಕಾಡನಕುಪ್ಪೆಯವರು ಈ ನೆಲದ ಬದುಕಿನ 
ಬಗೆಗೆ ತಮಗಿರುವ ಆಲೋಚನೆ ಮತ್ತು ನಿಲುವುಗಳನ್ನು ಸುಧಾ ಪತ್ರಿಕೆಯ 
ಓದುಗರೊಡನೆ ಹಂಚಿಕೊಂಡಿದ್ದಾರೆ. ಅವರೆ ಹೇಳಿರುವಂತೆ "ಒಂದು ರೀತಿಯಲ್ಲಿ 
ಪರಂಪರೆಯನ್ನು ವರ್ತಮಾನದ ನೆಲೆಯಲ್ಲಿ ನಿಂತು ವ್ಯಾಖ್ಕಾನಿಸುವಾಗ, ತನ್ಮೂಲಕ 
ಸ್ವೀಕರಿಸಿ ಬದುಕುವ ಗತಿಶೀಲತೆಯ ಕೆಲಸವಿದು". ಓದುಗರು ಅವರ ಲೇಖನಗಳನ್ನು 
ಮೆಚ್ಚಿದ್ದಾರೆ, ವಿಮರ್ಶಿಸಿದ್ದಾರೆ, ದೂರವಾಣಿಯಲ್ಲಿ ಚರ್ಚಿಸಿದ್ದಾರೆ. ಒಬ್ಬ ವಿಚಾರವಂತ 
ಲೇಖಕನಿಗೆ ಇದಕ್ಕಿಂತ ಹೆಚ್ಚಿಗೇನು ಬೇಕು? 

ಕಾಡನಕುಪ್ಸೆಯವರು ಇದುವರೆಗೆ ಬರೆದಿರುವ ಕೃತಿಗಳು ಎಷ್ಟು ಎಂಬುದು ನನಗೆ 
ಗೊತ್ತಿಲ್ಲ. ಆದರೆ ೨೦೦೨ರಲ್ಲಿ ಅವರ 'ಕುಕ್ಕರಹಳ್ಳಿ' ಎಂಬ ಕೃತಿಯನ್ನು ಅಕಸ್ಮಾತ್‌ 
ಗ್ರ೦ಥ 

ಓದಿದ ನಾನು, ಮೆಚ್ಚಿ ಇದು ಅಸ್ಪೃಶ್ಯ ಜನಾಂಗವೊಂದರ ಆದಿಮ ಜೀವನ ಯಾತ್ರೆಯ 
ಒಂದು ಗಾಥೆಯಂತಿದೆ (ಆಂದೋಲನ ೨೦೦೨) ಎಂದು ಹೇಳಿದೆ. ಮೈಸೂರಿನಂತಹ 
ಅತ್ಕಾಧುನಿಕ ಮಹಾನಗರದ ನಡುವೆ 'ಕುಕ್ಕರಹಳ್ಳಿ' ಎಂಬ ಈ ಊರು ಇದ್ದೂ 
ಇಲ್ಲದಂತೆ ನಡುಗಡ್ಡೆಯಾಗಿ ಜೀವನ ಸಾಗಿಸುತ್ತ ಬರುತ್ತಿದೆ. ಈ ಒಂದು ಸಾಂಸ್ಕೃತಿಕ 
ಗ್ರಾಮದ ಚರಿತ್ರೆಯನ್ನು ಬರೆಯುವ ಮೂಲಕ ಕಾಡನಕುಪ್ಪೆಯವರು ಇಂಡಿಯಾದ 
'ಸಬಾಲ್‌ಟ್ರನ್‌' ಎಂದರೆ ಅತ್ಕಂತ ಕೆಳಗಿನ ಮನುಷ್ಯರ ಚರಿತ್ರೆಯನ್ನೇ 
ದಾಖಲಿಸುತ್ತಿದ್ದಾರೆ. ಈ ಊರೊಟ್ಟಿಗೆ ಬಹಳ ಕಾಲ ಇದ್ದ ಲೇಖಕರಿಗೆ ಅಲ್ಲಿ ತಮಗಾದ 
ಅನುಭವವನ್ನು ಕೃತಿಗಿಳಿಸುವಲ್ಲಿ ಕವಿಯ ಬೆರಗಿದೆ, ಚಿತ್ರಿಸುವಲ್ಲಿ ಕಲಾವಿದನ 
ಕುಂಚವಿದೆ, ಸತ್ಯಶೋಧನದಲ್ಲಿ ಚರಿತ್ರಕಾರನ ವಸ್ತು ದೃಷ್ಟಿ ಇದೆ, ಸಮಾಜ ವಿಜ್ಞಾನಿಯ 
ವೈಚಾರಿಕ ನಿಲುವಿದೆ; ನಾವೂ ನೀವೂ ಎದುರೆದುರು ಕುಳಿತು ಮಾತಾಡಿಕೊಂಡಂತೆ 
ಆತ್ಮೀಯತೆ ಇದೆ. ಇದೂ ಅಲ್ಲದೆ ಕುಕ್ಕರಹಳ್ಳಿ ಕೃತಿಯು ದಲಿತರ ಬದುಕನ್ನು ದಲಿತರೇ 
ಕುರಿತು ಬರೆಯಬೇಕು ಎಂಬಂಥ ಅಥೇಂಟಿಸಿಟಿಗೆ ಸಂಬಂಧಿಸಿದ ಅಡ್ಡ ಮಾತನ್ನು 
ಇವರ ಬರವಣಿಗೆ ಅಲ್ಲಗಳೆಯುವಂತಿದೆ. ಬುದ್ಧ, ಬಸವ, ಗಾಂಧಿ, ಫುಲೆ, 
ಅಂಬೇಡ್ಕರ್‌, ಲೋಹಿಯಾ, ಕುವೆಂಪು ಮುಂತಾದ ಗಟ್ಟಿ ಚೇತನಗಳ ಪ್ರಭಾವಕ್ಕೆ 
ಒಳಗಾದ ಲೇಖಕರು ಇಂಥ ಒಂದು ವಸ್ತು ವಿಷಯವನ್ನು ಆರಿಸಿಕೊಂಡು ಅನುಭವಿಸಿ, 
ಚಿಂತಿಸಿ, ಧ್ಯಾನಿಸಿ ಹೀಗೆ ಬರೆದಿರುವುದು ಆಶ್ಚರ್ಯವೇನಲ್ಲ. ಇದೇ ಮಾತನ್ನು ನಾವೀಗ 
ಅವರ 'ಬಯಲ ಬೆಳೆ' ಎಂಬ ಈ 'ವಿಚಾರ ಲಹರಿ' ಲೇಖನಗಳ ಸಂಗ್ರಹಕ್ಕೂ ಅನ್ವಯಿಸಿ 
ೇಳಬಹುದಾಗಿದೆ. 

ಈ ಸಂಗ್ರಹದಲ್ಲಿ ತೊಂಭತ್ರೈದು ಪುಟ್ಟ ಪುಟ್ಟ ಲೇಖನಗಳಿವೆ. ಅಂಕಣಕ್ಕೆ ಬರೆದ 
ವಿಚಾರಗಳಾದುದರಿಂದ ಅವುಗಳ ಗಾತ್ರ ಸಹಜವಾಗಿಯೆ ಕಿರಿದಾಗಿದೆ. ಆದರೆ 
ಪ್ರತಿಯೊಂದೂ ಕಿರಿದರಲ್ಲಿ ಪಿರಿದರ್ಥವನ್ನು ಹೊಂದಿದ್ದು ಲೇಖಕರ ವಿಚಾರ ಸಂಗ್ರಹ 
ಲಹರಿಗೆ, ಶೈಲಿಗೆ ಸಾಕ್ಷಿಯಾಗಿದೆ. ಲೇಖಕರ ಲೋಕಾನುಭವ, ಓದು, ಮನನ, ಧ್ಯಾನ, 
ಚಿಂತನ ವಿಚಾರಗಳು 'ವಿಚಾರ ಲಹರಿ'ಯ ಅಂಕಣದ ಚೌಕಟ್ಟಿಗೆ ಭಟ್ಟಿ ಇಳಿದಿವೆ. 
ಈ ಅಂಕಣಗಳ ವಸ್ತು ವೈವಿಧ್ಯ ನೋಟ ವೈವಿಧ್ಯ, ದೃಷ್ಟಿ ವೈವಿಧ್ಯ ನೂರು ನೂರು 
ತರಹ. ಅಂಕಣಕಾರರು ತಾವು ಆಯ್ಕೆ ಮಾಡಿಕೊಂಡಿರುವ ವಸ್ತುವಿಗೆ ಕೊಟ್ಟಿರುವ 
ಶೀರ್ಷಿಕೆಗಳೇ ಓದುಗನನ್ನು ಸೆಳೆದಿಡುವಂತಿವೆ. ಉದಾ:ಗೆ ನಮ್ಮ ದೇವರು ನಮ್ಮ 
ಹಾಗೆಯೇ; ಭಿಕ್ಷೆ ಮತ್ತು ಸ್ವಾಭಿಮಾನ; ಮತವೆಂಬ ಅಫೀಮು, ಜಾತಿಯೆಂಬ 
ಅಹಂಕಾರವು; ಹೆಂಡತಿ ಸತ್ತರೆ ಮರು ಮದುವೆ, ಗಂಡ ಸತ್ತರೆ ವಿಧವೆ; ಬಾರ್‌ಕೋಲ್‌ 
ಚಳುವಳಿ; ಸ್ವಾಮಿಗಳು ಮತ್ತು ಹೈಟೆಕ್‌ ಸ್ವಾಮಿಗಳು; 'ನಿತ್ಕ ಸುಮಂಗಲಿ' ಗೌರಮ್ಮ 

ಹುಟ್ಟಿರೋ ಜೋಕು ನೋಡು; ಗಂಡಿಗೊಂದು ಮನೆ ಹೆಣ್ಣಿಗೆರಡು ಮನೆ; 
ಉಂಡುಪವಾಸಿ; ಕೇಳು ಸಂಸ್ಕೃತಿ - ನೋಡು ಸಂಸ್ಕೃತಿ - ಓದು ಸಂಸ್ಕೃತಿ; ಅವರು 
ಮಕ್ಕಳ ಮಾರ್ಕಾರೋ ಮಳೆರಾಯ; ಬಿನ್‌ಲಾಡೆನ್‌ಗೂ ಹಿಂಬಾಲಕರಿದ್ದಾರೆ; 
ಗಗನದೊಡಲು ಸಿಡಿಲು ಗುಡುಗು; ಬೆಳೆ ಜೊತೆ ಬೆಳೆಯುವ ಕಳೆ; ಹಾಸ್ಕ-ಪರಿಹಾಸ್ಕ 
ಇತ್ಯಾದಿ. 

ಆದಿಮಾನವನು ಪ್ರಾಕೃತಿಕ ವಿಕೋಪಗಳನ್ನು ಕಂಡು ಭಯಗೊಂಡು ತನ್ನ ಸುತ್ತಣ 
ನಿಸರ್ಗವನ್ನು ಪೂಜೆ ಮಾಡಲು ತೊಡಗಿದ. ಕಾಲಾಂತರದಲ್ಲಿ ನಿಸರ್ಗದ ಪೂಜೆ ವ್ಯಕ್ತಿ 
ಪೂಜೆಯಾಗಿ, ದೇವಾದಿ ದೇವತೆಗಳು ಸೃಷ್ಟಿಯಾದವು. ವರ್ಗ-ವರ್ಣಗಳ 
ವಿಂಗಡಣೆಯಾಯಿತು. ನಿಸರ್ಗ ಸಹಜ ಲಯ ತಪ್ಪಿಹೋಗಿ ಆಚಾರ ಸಂಪ್ರದಾಯಗಳು 
ಹುಟ್ಟಿ ಬಂದವು. ಇಪ್ಪತ್ತನೆಯ ಶತಮಾನದ ವಿಚಾರವಂತರು ಪುನಃ ನಿಸರ್ಗದತ್ತ 
ಮರಳಿದರು. ಪ್ರಕೃತಿಯಾರಾಧನೆ ಪರಮನಾರಾಧನೆ, ಸತ್ಯಂ ಶಿವಂ ಸುಂದರಂ ಎಂಬ 
ಭಾವನೆ ಬೆಳೆಯಿತು. ಪರಿಸರ ಪ್ರೇಮ, ಪರಿಸರ ಪ್ರಜ್ಞೆ ಹೆಚ್ಚಾದಂತೆಲ್ಲಾ ನಮ್ಮ ಸುತ್ತಣ 
ನಿಸರ್ಗವನ್ನು ನಾವು ಕಾಪಾಡದಿದ್ದಲ್ಲದೆ ನಮಗೆ ಉಳಿಗಾಲವಿಲ್ಲ ಎಂಬ ತಿಳುವಳಿಕೆಗೆ 
ಬರಲಾಗಿದೆ. ಇದಕ್ಕೆ ಇಪ್ಪತ್ತನೆಯ ಶತಮಾನದ ಸಾಹಿತ್ಯ ಕೃತಿಗಳೂ ಕಾರಣವಾಗಿವೆ 
ಎಂಬುದನ್ನು 'ನಿಸರ್ಗಪೂಜೆ' ಎಂಬ ವಿಚಾರ ಲಹರಿ ಬಿಂಬಿಸುತ್ತದೆ. 

'ನಮ್ಮ ದೇವರು ನಮ್ಮ ಹಾಗೆಯೇ'! ಎಂದರೆ ದೇವರೂ ನಮ್ಮ ಸೃಷ್ಟಿಯೆ 
ಎನ್ನಬಹುದು. ಇದನ್ನೊಂದು ಸರಳ ತರ್ಕದಿಂದ ಮನಗಾಣಿಸುವುದಾದರೆ, 
ಮಹಾಭಾರತವನ್ನು ಬರೆದವನು ಯಾರು? ವ್ಯಾಸ ಮಹರ್ಷಿ. ಗೀತೋಪದೇಶ 
ಮಾಡಿದವನು ಯಾರು? ಶ್ರೀಕೃಷ್ಣ. ಆದರೆ ಹಾಗೆಂದು ಭಗವದ್ಗೀತೆಯನ್ನು ಬರೆದವನು 
ಯಾರು? ವ್ಯಾಸ. ವ್ಯಾಸ ಎಂಬುವವನು ಯಾರು? ಆತನೂ ಒಬ್ಬ ಮನುಷ್ಯ. ಅಂದ 
ಹಾಗೆ ಕೃಷ್ಣನೂ ಅವರ ಸೃಷ್ಟಿಯೆ ತಾನೆ? ಹಾಗೆ ಪ್ರತಿಯೊಂದು ಧರ್ಮಗ್ರಂಥವೂ, 
ಪ್ರತಿಯೊಂದು ದೈವ ಸೃಷ್ಟಿಯೂ ಸಹ. ಅಪೌರುಷೇಯ ಎಂಬುದು ಸುಳ್ಳು. ಎಲ್ಲವೂ 
ಮನುಷ್ಯ ಸೃಷ್ಟಿಯೆ. ಇಂಥ ಒಂದು ದೈವೀ ತರ್ಕದ ನೆಲೆಯಲ್ಲೇ ಬಹಳ ಹಿಂದೆ 
ಶಿವರಾಮ ಕಾರಂತರು 'ನಮ್ಮ ಅಳತೆಯನ್ನು ಮೀರದ ದೇವರು' ಎಂಬ ಲೇಖನವನ್ನು 
ಬರೆದರು. ಆಗ ಕಾರಂತರು ನಾಸ್ತಿಕರಿರಬಹುದೋ ಎಂದು ಕೇಳಿದವರುಂಟು. ಆದರೆ 
ದೇವರು ಎಂಬುದು ಅವರವರ ನಂಬಿಕೆ, ಶ್ರದ್ದೆ ಅಷ್ಟೆ. ಇದು ಇಂತಿರುವಾಗ ನಮ್ಮ 
ದೇವರೆ ಹೆಚ್ಚು, ನಮ್ಮ ಧರ್ಮವೇ ಹೆಚ್ಚು ಎಂದು ಕಿತ್ತಾಡಿ, ಕಾದಾಡಿ ರಕ್ತ 
ಹರಿಸುವುದೇಕೊ? ಇನ್ನೂ ಇದು ನಿಲ್ಲುವಂತೆ ಕಾಣುತ್ತಿಲ್ಲ. 

ಸಕಲ ಜೀವಿಗಳಿಗೆ ಲೇಸಬಯಸುವುದೇ ಧರ್ಮ ಎಂದರು ಬಸವಣ್ಣ, ಆದರೂ 


JA 

ಹಿಂದೂ, ಮುಸ್ಲಿಂ, ಕ್ರೈಸ್ತ, ಸಿಖ್‌, ಬೌದ್ದ ಎಂದು ಜಾಗತಿಕ ಧರ್ಮಗಳ ಮೇಲಾಟ 
ನಡೆಯುತ್ತಲೇ ಇದೆ. ಧಾರ್ಮಿಕ ಮೂಲಭೂತವಾದಿಗಳಿಂದ, ಕೋಮುವಾದಿಗಳಿಂದ 
ಈ ಜಗತ್ತು ತಲ್ಲಣಗೊಳ್ಳುತ್ತಲೇ ಇದೆ. ಸತ್ಯ, ದಯೆ, ಅಹಿಂಸೆ ಎಲ್ಲ ಧರ್ಮಗಳ 
ಮೂಲಸೆಲೆ. ಆದರೂ, ಅನುಯಾಯಿಗಳಲ್ಲಿನ ಭಿನ್ನ ಭೇದಕ್ಕೆ ತಾರತಮ್ಮಕ್ಕೆ 
ಕೊನೆಯಿಲ್ಲ. 'ಸರ್ವ ಜನಾಂಗದ ಶಾಂತಿಯ ತೋಟ' ಎಂದು ಕುವೆಂಪು ಹೇಳಿದ 
ಮಾತು ಇನ್ನೂ ಸಾಕಾರವಾಗಬೇಕಾಗಿದೆ. ಒಟ್ಟಾರೆ ಮನುಷ್ಕ ಘನವಂತನಾಗದೆ ಅವನ 
ಭಗವಂತ ಘನವಂತನಾಗಲಾರ. ಅವನ ದೇವರು ಅವನ ಹಾಗೆಯೇ ಇರುತ್ತಾನೆ ಎಂಬ 
ಕಾಡನಕುಪ್ಪೆಯವರ ವಿಚಾರ ಲಹರಿ ಸರಿಯಾಗಿಯೆ ಇದೆ. ಹೀಗೆ ಇನ್ನೂ ಕೆಲವು 
ಲಹರಿಗಳನ್ನು ಓದಿಕೊಳ್ಳಬಹುದು. 

ಯಾವ ಯಾವ ಪ್ರದೇಶದಲ್ಲಿ ಯಾವ ಯಾವ ಬೆಳೆಯನ್ನು ಅಧಿಕವಾಗಿ 
ಬೆಳೆಯುತ್ತಾರೋ ಆಯಾ ಆಹಾರ ಧಾನ್ಯಗಳು ಆ ಪ್ರದೇಶದ ಜನರ ಆಹಾರ 
ಪದ್ಧತಿಯಲ್ಲಿ ಬೆಸೆದಿರುತ್ತವೆ. ನಿಂತ ನೆಲದ ಮೇಲೆ ತಿನ್ನುವ ಆಹಾರ 
ಅವಲಂಬಿಸಿರುತ್ತದೆ. ಉದಾ.ಗೆ : ರಾಗಿ, ಜೋಳ, ಭತ್ತ ನವಣೆ ಮುಂತಾದ ಬೆಳೆ 
ಹೆಚ್ಚಾಗಿ ಬೆಳೆಯುವ ಕಡೆ ಜೋಳದ ರೊಟ್ಟಿ, ರಾಗಿ ಮುದ್ದೆ, ಅನ್ನ ರೂಢಿಯಲ್ಲಿದ್ದರೆ, 
ಗೋಧಿ ಅಧಿಕವಾಗಿ ಬೆಳೆಯುವ ಪ್ರದೇಶದ ಆಹಾರ ಚಪಾತಿಯಾಗಿರುತ್ತದೆ. ಹಾಗೆ 
ಕರಾವಳಿ ಪ್ರದೇಶಗಳಲ್ಲಿ ಧಾನ್ಯಗಳಿಗಿಂತ ಸಮುದ್ರದ ಮೀನು, ಏಡಿ ಸಿಗುವ ಕಾರಣ 
ಅವರಿಗೆ ಅದೇ ಮುಖ್ಯ ಆಹಾರ ಪದ್ದತಿಯಾಗಿರುತ್ತದೆ. ಈ ಕುರಿತು 'ನಿಂತ ನೆಲ 
ತಿನ್ನುವ ಅನ್ನ'ದಲ್ಲಿ ವಿವರಿಸಲಾಗಿದೆ. 


'ಶ್ರಮಸಂಸ್ಕೃತಿ' ಎಂಬುದರಲ್ಲಿ ಅದರ ಮಹತ್ವವನ್ನು ಕುರಿತು ಸಂಕ್ಷಿಪ್ತವಾಗಿ 


ಹೇಳಲಾಗಿದೆ. ಕಾಯಕ ಜೀವಿಗಳಿಗೆ ಎಂದೆಂದೂ ಮಹತ್ವ ಇದೆ. ಶ್ರಮಿಕರಿಲ್ಲದ 
ಊರನ್ನು ಊಹಿಸುವುದೂ ಕಷ್ಟ. ಕಮ್ಮಾರ, ಚಮ್ಮಾರ, ಭಂಗಿ, ಜಲಗಾರ, 
ಜಾಡಮಾಲಿ, ತೋಟಿ, ತಳವಾರ, ಕುಂಬಾರ, ಅಗಸ, ರೈತ, ಅಕ್ಕಸಾಲಿ ಇಂಥ ಹತ್ತಾರು 
ವೃತ್ತಿಗಳಲ್ಲಿ .ತೊಡಗಿರುವವರನ್ನೆಲ್ಲಾ ಶ್ರಮಜೀವಿಗಳು ಎನ್ನಬಹುದು. ಕರ್ನಾಟಕದ 
ಶರಣ ಸಂಸ್ಕೃತಿಯನ್ನು ಶ್ರಮ ಸಂಸ್ಕೃತಿ ಎಂದೇ ಕರೆಯಲಾಗಿದೆ. ಇವರು 
ದುಡಿಯದಿದ್ದರೆ, ಬಿಳಿಕಾಲರಿನ ಜನ ಬದುಕುವುದೇ ಕಷ್ಟ. ದೊಡ್ಡ ದೊಡ್ಡ ಉದ್ಯಮ 
ಕೈಗಾರಿಕೆಗಳಲ್ಲಿ ದುಡಿವ ಕಾರ್ಮಿಕರಿಂದ ಆಧುನಿಕ ನಾಗರಿಕತೆ, ಸಂಸ್ಕೃತಿಗಳು 
ವಿಕಾಸಗೊಂಡಿವೆ. ಶಿವಭಕ್ತನಿಗಿಂತ ಜಲಗಾರ ಕಡಿಮೆ ಏನಲ್ಲ ಎಂದು ತಿಳಿಯುತ್ತದೆ 
ಶ್ರಮ ಸಂಸ್ಕೃತಿ. ಕಮ್ಯೂನಿಸ್ಟ್‌ ಸಿದ್ದಾಂತದಲ್ಲಿ ಶ್ರಮಿಕರಿಗೆ ಅಗ್ರಸ್ಥಾನ. ರಾಷ್ಟ್ರ 
ನಿರ್ಮಾಣದಲ್ಲಿ ಅವರ ಪಾತ್ರ ಅದ್ವಿತೀಯ ಎಂದು ಕಾರ್ಲ್‌ಮಾರ್ಕ್ಸ್‌ ಶ್ರಮ 

ಸಂಸ್ಕೃತಿಯನ್ನು ಕುರಿತು ಕೈ ವಾರಿಸಿದ. ಮನುಷ್ಯನ ಕೇವಲ ಬೌದ್ದಿಕ ಮತ್ತೆಯನ್ನು 
ಪ್ರಶ್ನಿಸುತ್ತದೆ ಶ್ರಮಸಂಸ್ಕೃತಿ. ' 

ಮದುವೆಗಳ ಬಗ್ಗೆ ಕಾಡನಕುಪ್ಪೆಯವರ ಚಿಂತನ ಮಂಥನ ವಿಶಿಷ್ಟವಾಗಿದೆ. 
ಮದುವೆ ಎಂದರೆ ಗಂಡು ಹೆಣ್ಣಿಗೆ ಗಂಟು ಹಾಕುವುದಷ್ಟೇ ಅಲ್ಲ. ಅವರ ಮಧುರ 
ಸಂಸಾರಕ್ಕೆ ನಾಂದಿಯಾಗಬೇಕು. ಒಂದೆಡೆ ದುಂದುವೆಚ್ಚ, ಇನ್ನೊಂದೆಡೆ ಸರಳ ವಿವಾಹ. 
ಮದುವೆಗಳು ಶ್ರೀಮಂತಿಕೆಯ ಪ್ರದರ್ಶನ ಆಗಬಾರದು. ಸಾಲ ಸೋಲ ಮಾಡಿ ಮದುವೆ 
ಮಾಡಿ, ಮದುವೆ ಆಗಿ, ಮಕ್ಕಳ ಹುಟ್ಟಿಸಿ, ಸಾಯುವವರೆಗೆ ಸಂಸಾರದಲ್ಲಿ ಕಳೆದು 
ಹೋಗುವ ಮದುವೆಗಳೇ ಹೆಚ್ಚು. 'ಇದ್ದದ್ದು ತೆರೆಯೋಣ, ಇಲ್ಲದ್ದು ಮರೆಯೋಣ, 
ಯಾಕಾರ ಕೆರಳೋಣ' ಎಂಬಂತಿದ್ದರೆ ಅಂಥ ಮದುವೆಗಳು ಅರ್ಥಪೂರ್ಣ. ಗಂಡು 
ಹೆಣ್ಣಿನ ಸಂಬಂಧ ಮೈಮನಗಳ ಸುಳಿಯಲ್ಲಿ ಸಿಕ್ಕಿ ಮುಳುಗಿ ಹೋಗದೆ, ಸಂಸಾರ 
ಸಾಗರದ ದಡ ಸೇರುವಂತಾದರೆ ಅಂಡ್‌ ಮದುವೆಗಳು ಸಾರ್ಥಕ. ಕೇವಲ 
ಸಂತಾನಾಪೇಕ್ಸೆಯ ಮದುವೆಗಳಲ್ಲಿ ಅರ್ಥವಿಲ್ಲ. ಅದು ಪಶು ಸಹಜ ಪ್ರವೃತ್ತಿ. 
ಒಟ್ಟಾರೆ ಗಂಡು ಹೆಣ್ಣಿನ ನಡುವೆ ಮಧುರ ಬಾಂಧವ್ಯ ಅಗತ್ಯ. 

ಭಿಕ್ಷೆ ಎಂಬುದು ದೀನರ ಅಸಹಾಯಕ ಬದುಕಿನ ಚಿತ್ರ ನೀಡುವಂತೆಯೇ ವಿರಕ್ತ 
ಜೀವಿಗಳ ನಿರಭಿಮಾನಕ್ಕೂ ಸಂಕೇತವಾಗುತ್ತದೆ. ಭಿಕ್ಬೆಗೆ ಬರುವ ಜನರಲ್ಲಿ ಎರಡು 
ಬಗೆ. ಹೊಟ್ಟೆ ಪಾಡಿಗೆ ಬರುವ ಆಲಸ್ಕ ಜೀವಿಗಳು ಒಂದೆಡೆಗೆ, ಜೀವ ಹಿಡಿದುಕೊಳ್ಳಲು 
ಆಹಾರ ಹುಡುಕಿ ಬರುವ ಸಾಧು ಸನ್ಮಾಸಿಗಳು ಇನ್ನೊಂದೆಡೆ. ಒಂದೆಡೆಗೆ ದುಡಿಯದೆ 
ತಿನ್ನುವುದು ಪಾಪಕರ ಎಂದಿದ್ದರೆ, ಇನ್ನೊಂದೆಡೆ ವಿರಕ್ತರು ಸ್ವಾಭಿಮಾನವನ್ನು ತೊರೆದು 
ಆತ್ಮೋದ್ದಾರಕ್ಕಾಗಿ ಭಿಕ್ಸೆ ಬೇಡುವುದಿದೆ. ಇವರಿಗೆ ಆಹಾರ ಪಾನೀಯ ನೀಡುವುದು 
ಸಹ ಪುಣ ಮಾಡಿದಂತೆ ಎಂದೂ ಹೇಳಲಾಗಿದೆ. ಜೈನಯತಿಗಳು, ಬೌದ್ದ ಭಿಕ್ಷುಗಳು 
ಸ್ವಾಭಿಮಾನ ತೊರೆದು ಭಿಕ್ಲೆ ಬೇಡುವುದುಂಟು. ಇತ್ತ ಕೈಯಲ್ಲದ ಒಡ್ಡಿದ ಕೈಯಲ್ಲ 
ಎಂದ ಪಂಪನ ಅರಿಕೇಸರಿ (ಅರ್ಜುನ). ಆದರೆ ಭಾರತ ಇಂದು ಸ್ವಾಭಿಮಾನ ತೊರೆದು 
ಶ್ರೀಮಂತ ದೇಶಗಳಿಗೆ ಕೈಯ್ಕೊಡ್ಡುತ್ತಿರುವುದು ಆತ್ಮಘಾತಕವಾದುದಾಗಿದೆ. 

'ವ್ಯಾಯಾಮ' ಆಧುನಿಕ ಜೀವನ ಶೈಲಿಯಾಗಿದೆ. ಜೆಂಕ್‌ಫುಡ್‌ ತಿನ್ನುವುದು, 
ಜಿಮ್‌ಗೆ ಹೋಗಿ ಕರಗಿಸುವುದು ಇಂದಿನ ಯುವ ಜನರ ಪರಿಪಾಠ. ಶ್ರಮಜೀವನದ 
ಕೃಷಿ ಬದುಕಿನಲ್ಲಿ ಈ ಬಗೆಯ ವ್ಯಾಯಾಮ ತಾನಾಗಿಯೇ ಆಗುವುದು. ಆದರೆ ಜನರು 
ಈಗೀಗ ಕೃಷಿ ಬದುಕಿನಿಂದ ದೂರವಾಗುತ್ತಿದ್ದಾರೆ. ಕುಂತಲ್ಲೆ ತಿಂದು, ಉಂಡು, ಟಿವಿ 
ನೋಡಿ ಬೊಜ್ಜು ಬೆಳಸಿಕೊಳ್ಳುತ್ತಿದ್ದಾರೆ. ಮಕ್ಕಳು ಸಹ ಕಂಪ್ಯೂಟರ್‌ ಮುಂದೆ ಕುಳಿತು 
ಸಿನಿಮಾ ಚಿತ್ರಗಳು, ಗೇಮ್ಸ್‌ ಅಂಡ್‌ ಸ್ಫೋರ್ಟ್ಸ್‌ ಎಂದು ನೋಡುತ್ತ 

ee 
ಸ ನಮ 


ರ್ಸ್‌ ಜು 


ಬೊಜ್ಜರಾಗುತ್ತಿದ್ದಾರೆ. ಶಾಲೆಗಳಲ್ಲಿ ಇವರಿಗೆ ಉಚಿತ ಯೋಗ, ವ್ಯಾಯಾಮ, 
ಕರಾಟೆಯಂತ ಕ್ರೀಡೆಗಳನ್ನು ನಿಗದಿ ಪಡಿಸದಿದ್ದರೆ ಮುಂದೆ ಈ ಯುವ ಜನ 
ದಂಡಪಿಂಡಗಳಾಗುವುದರಲ್ಲಿ ಅನುಮಾನವೇ ಇಲ್ಲ. ಆರೋಗ್ಯ ಪೂರ್ಣ ದೇಹ ಮತ್ತು ೯ 
ಮನಸ್ಸುಗಳ ಸಾಮರಸ್ಯಕ್ಕೆ ವ್ಯಾಯಾಮ ಅತ್ಮಗತ್ಯವೆಂಬುದನ್ನಿಲ್ಲಿ ವಿವೇಚಿಸಲಾಗಿದೆ. ಸ 
'ಯೋಗ' ಕೂಡ ಇತ್ತೀಚೆಗೆ ಒಂದು ಫ್ಯಾಷನ್‌ ಆಗುತ್ತಿದೆ. ದೇಶ ವಿದೇಶಗಳಲ್ಲಿ 
ಯೋಗಕ್ಕೆ ಕಿಮ್ಮತ್ತು ಬರುತ್ತಿದೆ. ಯೋಗ ಎಂದರೆ ಚಂಚಲ ಚಿತ್ತವೃತ್ತಿಯನ್ನು 
ನಿಗ್ರಹಿಸುವುದು, ಸರಿಯಾದ ಜ್ಞಾನ ಮಾರ್ಗದಲ್ಲಿ ಚಲಿಸುವುದು. ಪತಂಜಲಿ ಪ್ರಕಾರ 
ಯೋಗ ಎಂದರೆ ರಾಗ ದ್ವೇಷಗಳನ್ನು ಹೊರ ಹಾಕುವುದು ಮುಂತಾಗಿ ಯೋಗದ 
ಸುತ್ತ ಮಾತುಗಳಿವೆ. ಆದರೆ ಇತ್ತೀಚಿನ ಸಂಶೋಧನೆ ಹಾಗೂ ಯೋಗ ಪಟುಗಳ 
ಅನುಭವದ ಪ್ರಕಾರ, ಯೋಗದಿಂದ ಚಿತ್ತವೃತ್ತಿಗಳನ್ನು ಗೆಲ್ಲುವುದಷ್ಟೇ ಅಲ್ಲ, ದೈಹಿಕ 
ರೋಗಗಳನ್ನೂ ಗೆಲ್ಲಬಹುದು ಎಂದೂ ಹೇಳುವುದಿದೆ. ಆದರೆ 'ಯೋಗ' ಸರ್ವರೋಗ 
ನಿವಾರಕವಲ್ಲ; ಅದರಿಂದ ಮೃತ್ಕುಂಜಯರಾಗಲು ಸಾಧ್ಯವಿಲ್ಲ. (ಹಾಗಿದ್ದರೆ ಎಲ್ಲರೂ 
ಚಿರಂಜೀವಿಗಳ ಆಗುತ್ತಿದ್ದರು) ಎಂಬುದನ್ನು ವಿಚಿಕಿತ್ಸಕ ಬುದ್ದಿಯ ಲೇಖಕ ಶಿವರಾಮು 
ಅವರು ಯೋಗದ ಸುತ್ತ ವಿಮರ್ಶಿಸಿರುವುದು ಸೂಕ್ತವೆನಿಸುತ್ತದೆ. ಈಗೀಗ ದೇಶ 
ವಿದೇಶಗಳಲ್ಲೂ ಯೋಗ ಒಂದು ಉದ್ಯಮವೆಂಬಂತೆ ಜಾಹಿರಾತು ಮಾಡುತ್ತಿರುವುದು 
ಕಂಡು ಬರುತ್ತಿದೆ. 
'ಮತವೆಂಬ ಅಫೀಮು' ಯಾರನ್ನೂ ಬಿಡುವುದಿಲ್ಲ. ಆದ್ದರಿಂದಲೇ ಮಾರ್ಕ್ಸ್‌ 
ಮತ ಧರ್ಮಗಳನ್ನು ಅಫೀಮು ಎಂದು ಕರೆದದ್ದು. ಪ್ರಪಂಚದಲ್ಲಿ ಮತಗಳ 
ಕಾರಣದಿಂದ ಯುದ್ದ ಗಳು ಸಂಭವಿಸಿವೆ, ರಕ್ತ ಹರಿದಿದೆ. ಇವತ್ತಿಗೂ ಮತ ಮೂಲವಾದ 
ಜೆಹಾದ್‌, ಕ್ರುಸೇಡ್ಸ್‌, ಕೋಮುವಾದದಿಂದ ಹಿಂಸೆ ತಪ್ಪಿದ್ದಲ್ಲ. ಭಾರತವಂತೂ ಹಲವು 
ಮತ ಧರ್ಮಗಳ ನೆಲೆವೀಡು. ಹಿಂದೂ, ಮುಸಲ್ಮಾನ್‌, ಕ್ರೈಸ್ತ, ಸಿಖ್‌ ಮುಂತಾದ 
ಧರ್ಮಗಳು ತಂತಮ್ಮ ಶ್ರೇಷ್ಠತೆಯ ವೃಸನದಲ್ಲಿ ಅಮಾಯಕರ ರಕ್ತ ಹರಿಸಿವೆ. 
ಮತಪಂಥಗಳ ತತ್ವ ಸಿದ್ದಾಂತಗಳು ಮಾನವತೆಯ ಕಾರಂಜಿಗಳಂತಿದ್ದರೂ, ಅವುಗಳ 
ಸ್ವಾರ್ಥಪರ ಅನುಯಾಯಿಗಳು ಅಮಾಯಕ ಭಕ್ತರ ತಲೆಕೆಡಿಸಿ ರಕ್ತಕಾರಂಜಿಗಳನ್ನೇ 
ಚಿಮ್ಮಿಸುತ್ತಿರುವುದು ದುರ್ದೈವ. One can live without Religion ಎಂಬ ಮಾತು 
ಅನುಷ್ಠಾನಗೊಂಡಂದು ಮಾತ್ರ ಜಗತ್ತು ಶಾಂತಿಯಿಂದ ಇದ್ದೀತು! ಆದರೆ ಇದು 
ಕೇವಲ ಕಲ್ಪನೆ! ಈ ಬಗ್ಗೆ ಕಾಡನಕುಪ್ಪೆಯವರ ವಿಚಾರಗಳು ಮೌಲ್ಯಯುತವಾಗಿವೆ. 
ಈ ಮನುಷ್ಯ ಮಾತ್ರ ತಾಯಿ ವಸುಂಧರೆಯನ್ನು ನಾನಾ ರೀತಿಯಲ್ಲಿ ಶೋಷಣೆಗೆ 
ಗುರಿ ಮಾಡುತ್ತಿದ್ದಾನೆ. ಭೂಸಂಪನ್ಮೂಲಗಳಿಗಾಗಿ ಮನುಕುಲ ಸದಾ ಕದನ 


(ಗ ಚ್ಛತಾ ಲ್‌ೆ ಶಿವರಾಮು ಕಾಡನಕುಪ್ಪೆ - ಸ೦ಸ್ಕದಣ ಗ್ರ೦ಥ 


ಕಾಳಗಕ್ಕಿಳಿದು ಲೋಕ ಕಂಟಕನಾಗುತ್ತಿದ್ದಾನೆ. ನಮ್ಮ ಪುರಾಣ, ಚರಿತ್ರೆಗಳನ್ನು ಬಿಚ್ಚಿದರೆ 
ರಾಜರುಗಳು ಷಟ್ಟಂಡಗಳ ವಿಜಯಕ್ಕಾಗಿ ಸದಾ ಹೋರಾಟ ನಡೆಸುವವರೇ ಆಗಿದ್ದರು. 
ಈ ಕ್ಷತ್ರಿಯರು ಇಳಾಧಿಪತಿ, ಧರಾರಮಣ, ಇಳಾಕಾಂತ ಮುಂತಾದ ಬಿರುದುಗಳನ್ನು 
ಪಡೆಯಲು ಪೈಪೋಟಿ ನಡೆಸಿದ್ದಾರೆ. ಇದು ಆಧುನಿಕ ಸಂದರ್ಭದಲ್ಲೂ ತಪ್ಪಿಲ್ಲ. 
ಸಾಮ್ರಾಜ್ಯಶಾಹಿ ರಾಷ್ಟ್ರಗಳು ಹಿಂದುಳಿದ ರಾಷ್ಟ್ರಗಳ ಸಂಪನ್ಮೂಲಗಳ ಕೊಳ್ಳೆಯಲ್ಲಿ 
ನಿರತವಾಗಿದ್ದು, ಹಿಂದೆ ರಾಜಪ್ರಭುತ್ವ ಮಾಡುತ್ತಿದ್ದ ಕೊಳ್ಳೆಯನ್ನೇ 
ಮುಂದುವರಿಸುತ್ತಿವೆ. ಇತ್ತೀಚೆಗೆ ಜಾಗತೀಕರಣವೆಂಬ ಹೊಸ ಅಸ್ತ್ರದೊಂದಿಗೆ ಕೊಳ್ಳೆ 
ಹೊಡೆಯುತ್ತಿವೆ. 'ವಡವ್ಕಲ್ಲೋ ಮಗನೆ ಉಸಿರಿದ್ದೊಡಲು' (ದ.ರಾ.ಬೇಂದ್ರೆ, 
ಚಿಗರಿಗಂಗಳ ಚಲುವೆ) ಇದು ವಸುಂಧರೆಯ ಅಳಲು. ಹೀಗೆ 'ವಿಚಾರ ಲಹರಿ'ಯ 
ಲೇಖಕರು ನಮ್ಮ ನೆಲದ ಬಗ್ಗೆ ಸಾಮಾನ್ಕ ಓದುಗರಿಗೆ ಪರಿಚಯಿಸುವ ಯತ್ನ 
ಮಾಡಿದ್ದಾರೆ ತಾಯಿ ವಸುಂಧರೆಯಲ್ಲಿ. 

ವಿಜ್ಞಾನ ಮತ್ತು ತಂತ್ರಜ್ಞಾನದ ಆವಿಷ್ಕಾರ ಆದಂತೆಲ್ಲ 'ಬಳಲಿ, ಬಿಸಾಕುವ' 
ಸಂಸ್ಕೃತಿಯೂ ಬೆಳೆಯುತ್ತಿದೆ. ನಮ್ಮವರು ಪ್ರತಿಪಾದಿಸಿದ ದರ್ಮ 
ಅರ್ಥಕಾಮಮೋಕ್ಷಗಳೆಂಬ ಪುರುಷಾರ್ಥಗಳು ಈಗ ಕಣ್ಮರೆ ಆಗುತ್ತಿವೆ. ಅರ್ಥ 
ಎಂದರೆ ಗಳಿಸುವುದು, ಕಾಮ ಎಂದರೆ ಉಪಭೋಗಿಸುವುದು. ಆದರೆ ಈ ಎರಡೂ 
ಧರ್ಮಕ್ಕೆ ಬದ್ಧ ವಾಗಿರಬೇಕು. ಧರ್ಮ ಎಂದರೆ ದಯಾ ಮೂಲದ್ದು. ಸದ್ಕ ಎಲ್ಲವನ್ನೂ 
ಮಜಾ ಮಾಡುವ ದೃಷ್ಟಿಯಿಂದಲೇ ನೋಡಲಾಗುತ್ತಿದೆ. ಇತ್ತೀಚಿನ ಪುರುಷ 
ಲಕ್ಷಣಗಳನ್ನು ಕಂಡರೆ ಗಂಡು ತಲೆ ತಗ್ಗಿಸುವಂತಾಗುತ್ತಿದೆ. ಪತ್ರಿಕೆಗಳ ಪುಟ ತೆಗೆದರೆ 
ಸಾಕು ಅತ್ಕಾಚಾರ, ಅನಾಚಾರದ ಸುದ್ದಿಗಳೇ; ವರದಕ್ಷಿಣೆಯ ಸಾವುಗಳೇ; 
ಕೋಮುವಾದಿಗಳ ಆರ್ಭಟವೇ. ದಯೆ, ಕರುಣೆ, ಅಹಿಂಸೆ ಮುಂತಾದ ಮಾನವೀಯ 
ಗುಣಗಳು ಎಲ್ಲಿ ಹೋದವೋ? ಸಮಾನತೆ, ಸೌಹಾರ್ದತೆ, ಸೋದರತ್ವ, ಸ್ವಾತಂತ್ರ್ಯ, 
ಜಾತ್ಕಾತೀತತೆ ಇತ್ಯಾದಿ ಮೌಲ್ಯಗಳು ಕಾಡು ಪಾಲಾಗುತ್ತಿವೆ.. ಕಾಡನಕುಪ್ಪೆಯವರು. 
 ಅಭಿಪ್ರಾಯಪಡುವಂತೆ 'ಮಜ ಮಾಡು ಸಂಸ್ಕೃತಿ' ನಮ್ಮನ್ನಾಳುವಂತಿದೆ. ಇದರಂದ 
ಮನುಕುಲ ಶೀಘ್ರ ಎಚ್ಚರಗೊಳ್ಳಬೇಕಾಗಿದೆ. ಇಲ್ಲವಾದರೆ ಪ್ರಪಾತವೇ ಗತಿ. 
'ರಾಜಕೀಯ - ರಾಜಕೀಯ ಪ್ರಜ್ಞೆ' ಎಂದರೇನು? ಎಂಬುದನ್ನು ಈ ವಿಚಾರ 
ಲಹರಿಯಲ್ಲಿ ಪ್ರಸ್ತಾಪಿಸಲಾಗಿದೆ. ನಾವು ರಾಜಕೀಯವನ್ನು ಬಿಟ್ಟರೂ ಅದು ನಮ್ಮನ್ನು 
ಬಿಡುವಂತಿಲ್ಲ. ಆದರೆ ಪ್ರಜಾಸತ್ತಾತ್ಮಕ ಜನತಂತ್ರವನ್ನು ಒಪ್ಪಿಕೊಂಡ ಮೇಲೆ 
ರಾಜಕೀಯ ಪ್ರಜ್ಞೆಯೂ ನಮಗಿರಬೇಕು. ಆದರೆ ಕ್ಷುಲ್ಲಕ ರಾಜಕೀಯದಿಂದ ದೂರ 
ಇರಬೇಕು. ಅಧಿಕಾರ ಭ್ರಷ್ಟತೆ, ಜಾತಿ ರಾಜಕಾರಣ ಸಮಾಜವನ್ನು ಕಂಗೆಡಿಸುತ್ತಿದೆ 


ಪ್ರೆ - ಸಂಸ್ಕರಣ ಗ್ರಂಥ 


J 


ಎಂಬುದನ್ನಿಲ್ಲಿ ವಿವೇಚಿಸಲಾಗಿದೆ. 

ಮುಕ್ತಿ ಎಂದರೆ ಬಿಡುಗಡೆ, ಲೌಕಿಕದಿಂದ ಬಿಡುಗಡೆ. ಆದರೆ ಇದು ಅಷ್ಟು 
ಸುಲಭವಲ್ಲ. ಸಂಸಾರ ಒಂದು ಬಂಧನ. ಬಸವಣ್ಣ ಹೇಳಿದಂತೆ ಅದು ಕಾಲಲ್ಲಿ 
ಕಟ್ಟಿದ ಗುಂಡು, ಶಿರದಲ್ಲಿ ಕಟ್ಟಿದ ಬೆಂಡು, ಮುಳಗಲೀಯದು ಬೆಂಡು, ತೇಲಲೀಯದು 
ಗುಂಡು, ಈ ಪರಿಸ್ಥಿತಿ ನಮ್ಮದು. ಇದರಿಂದ ಮುಕ್ತಿ ಹೇಗೆ? ಬ್ರಹ್ಮ ಸಾಕ್ಷಾತ್ಕಾರ 
ಹೇಗೆ? ಹಾಗಾದರೆ ಬ್ರಹ್ಮ ಎಂದರೇನು? ಅದನ್ನು ಸಾಧಿಸುವುದು ಹೇಗೆ? ಇದು 
ಸಾಮಾನ್ಯರಿಗೆ ಎಟುಕದ ಮಾತು. ಶ್ರೀ ಸಾಮಾನ್ಯನ ದೃಷ್ಟಿಯಲ್ಲಿ ಮುಕ್ತಿ ಎಂದರೆ 
ಜೀವನದ ಕಷ್ಟ ಕಾರ್ಪಣ್ಮಗಳಿಂದ ಬಿಡುಗಡೆ ಪಡೆಯುವುದು; ನೆಮ್ಮದಿಯಿಂದ ಬದುಕು 
ಸಾಗಿಸುವುದು. ಹೀಗೆ ಮುಕ್ತಿಯ ಬಗ್ಗೆ ಅಂಕಣಕಾರರು ಸರಳ ಸುಂದರವಾಗಿ 
ಪ್ರತಿಪಾದಿಸುತ್ತಾರೆ. ಹುಟ್ಟಿನ ಹಿಂದಕ್ಕೆ ಮತ್ತು ಸತ್ತ ನಂತರ ಏನು ಎತ್ತ ಎಂದು 
ತಿಳಿದು -ಹುಟ್ಟಿದವರಿಲ್ಲ, ತಿಳಿಸಿ ಹೋದವರಿಲ್ಲ. ನಡುವಿನ ಬದುಕಿನಲ್ಲಿ ಏನೆಲ್ಲ 
ಕಟ್ಟಿಕೊಂಡು ಹೇಳುತ್ತಾನೆ ಈ ನರ ಮನುಷ್ಯ? ಅದೇ ವಿಸ್ಮಯ. ಬಹುಶಃ ಇದೇ 

ಮುಕ್ತಿ. 'ಇರುವುದೆಲ್ಲವ ಬಿಟ್ಟು ಇರದುದರ ಕಡೆಗೆ ತುಡಿವುದೆ ಜೀವನ' ಎಂದರು 
ಗೋಪಾಲಕೃಷ್ಣ ಅಡಿಗರು. 'ಇಲ್ಲಿರುವುದು ಸುಮ್ಮನೆ, ಅಲ್ಲಿರುವುದು ನಮ್ಮ ಮನೆ' 
ಎಂದರು ದಾಸರು. 

ಇಹವನ್ನು ನಿರಾಕರಿಸುವ ಈ ತಾತ್ವಿಕತೆ ಎಷ್ಟರಮಟ್ಟಿಗೆ ಸರಿ ಎಂದು 

ವಿವೇಚಿಸುವುದೇ ನಿರಾಕರಣೆ. ಪ್ರೀತಿಯನ್ನು ಅಳೆಯುವ ಸಾಧನ ಯಾವುದು? 
ಶ್ರೀಮಂತಿಕೆ ಪ್ರೀತಿಯನ್ನು ಅಳೆಯುವ ಸಾಧನವಲ್ಲ. 'ನಾನು ಬಡವಿ ಆತ ಬಡವ 
ಒಲವೆ ನಮ್ಮ ಬದುಕು' ಎನ್ನುತ್ತಾಳೆ ಕವಿ ಬೇಂದ್ರೆಯ ಕವನದ ನಾಯಕಿ. ವಿರಹ 
ನೂರು ನೂರು ತರಹ, ಹೇಗೋ ಹಾಗೆ ಪ್ರೀತಿಯ ಅಭಿವ್ಯಕ್ತಿ ಕೂಡ ನೂರು ನೂರು 
ತರಹ. ಪ್ರೀತಿಗೆ ಇತಿಮಿತಿಗಳಿಲ್ಲ, 'ಉತ್ತರ ಧ್ರುವದಿಂ ದಕ್ಷಿಣ ಧ್ರುವಕೂ ಚುಂಬಕ 
ಗಾಳಿಯು ಬೀಸುತಿದೆ. ಬದುಕು ಎಂಬುದಿದು ನಿತ್ಕ ನಿರಂತರ ಪ್ರಶ್ನೆ. ಏಕೆ? ಏನು? 
ಎತ್ತ? ಎಂಬ ಪ್ರಶ್ನೆಗಳಿಲ್ಲವಾದರೆ ಆ ಬದುಕು ಬರಡು. ಕಾಗೆ ಕರ್ರಗೆ ಯಾಕೆ? ಗೂಬೆ 
ಬೂದು ಯಾಕೆ? ಹಾಲು ಬೆಳ್ಳಗೆ ಯಾಕೆ? ಬೆಲ್ಲ ಸಿಹಿ ಏಕೆ? ಬೇವು ಕಹಿ ಏಕೆ? ಇಂಥ 
ಪ್ರಶ್ನೆಗಳು ಭೂತದಂತೆ ಕಾಡುತ್ತವೆ. ಈ ವಿಸ್ಮಯದ ಪ್ರಶ್ನೆಗಳೇ ಕಲೆ ಹಾಗೂ ವಿಜ್ಞಾನದ 
ಸೃಷ್ಟಿಗೆ ಕಾರಣಗಳು ಎನ್ನಲಾಗಿದೆ. ಪ್ರಶ್ನೆಗಳಿಲ್ಲವಾಗಿದ್ದರೆ ಸಂಸ್ಕೃತಿ ನಾಗರಿಕತೆಗಳು 
ಹುಟ್ಟಿ ಬೆಳಗುತ್ತಲೇ ಇರಲಿಲ್ಲ. ಹೀಗೆ ಪ್ರಶ್ನೆ ಬರೀ ಪ್ರಶ್ನೆಗಳ ಸುತ್ತ ಚಿಂತಿಸುತ್ತಾರೆ 
ಈ ಲೇಖಕರು. 


ಜಾತಿ ಎಂಬುದೇ ಅಹಂಕಾರ. ಉಚ್ಛಕುಲದಲ್ಲಿ ಹುಟ್ಟಿದೆನೆಂಬ ಕಷ್ಟವನ್ನು ಕಳೆ 


ಕೂಡಲ ಸಂಗಮ ದೇವಾ ಎಂದರು ಬಸವಣ್ಣ. ನಾನು ಮಾದಾರ ಚೆನ್ನಯ್ಯನ ಮಗ 
ಡೋಹರ ಕಕ್ಕಯ್ಕಾ' ನಮ್ಮ ಮುತ್ತಜ್ಞ' ಎಂದ ಅವರು ನಿರಂಹಕಾರಿಯಾಗಲು: 
ವಿನಮ್ರವಾಗಿ ಪ್ರಯತ್ನಿಸಿದರು. ವ್ಯಂಗ್ಯವೆಂದರೆ ನಮ್ಮ ಸೆಕ್ಕೂಲರ್‌ ಇಂಡಿಯಾದಲ್ಲಿ 
ಉಚ್ಛ ಕುಲದವರು ಅಹಂಕಾರದಿಂದ ಬೀಗುವುದು, ಕೆಳಜಾತಿಗಳು ಕೀಳರಿಮೆಯಿಂದ 
ಕೊರಗುವುದು ನಡೆದೇ ಇದೆ. ಜಾತಿ ಮೂಲವಾದ ಅಸ್ಪೃಶ್ಶತೆ ಈ ದೇಶಕ್ಕೆ ಅಂಟಿದ 
ಶಾಪ. ಚಾತುರ್ವಣ್ಮ ಪದ್ಧತಿಯಿಂದ ಆದ ಅನ್ಮಾಯಗಳಿಗೆ ಪಾರವಿಲ್ಲ. ಆದರೆ 
ಚರಿತ್ರೆಯಿಂದ ಯಾರೂ ಪಾಠ ಕಲಿಯುವುದಿಲ್ಲ. ಜಾತಿಗೆಟ್ಟು ಇನ್ನೂ ಜಾತಿಗಳು 
ಹುಟ್ಟುತ್ತಲೇ ಇವೆ. ಅದರಿಂದ ನೆಲಕ್ಕೆ ನೆತ್ತರು ಬೀಳುತ್ತಲೇ ಇದೆ. ಇದಕ್ಕೆ ಕೊನೆ 
ಮೊದಲೆಂಬುದಿಲ್ಲ; ಇದು ಇಂಡಿಯಾ! 

'ಮನುಷ್ಯನೆಂಬ ಬಹುರೂಪಿ' ಕುರಿತು ಅಂಕಣಕಾರರು ಬಹಳೆ ಸ್ವಾರಸ್ಕಕರವಾಗಿ 
ಮಾತನಾಡುತ್ತಾರೆ. ಒಂದೇ ಹುಟ್ಟಿನಲ್ಲಿ ಇವನು ದಶಾವತಾರದ ಲಕ್ಷಣಗಳನ್ನು 
ಹೊಂದಿರುತ್ತಾನೆ. ಭುಜಂಗಯ್ಯನ ದಶಾವತಾರಗಳು ಇಂಥ ಒಂದು ರೂಪಕ. 
ಮುಖವಾಡ ಇಲ್ಲದೆ ಯಾವ ಮನುಷ್ಯನೂ ಬದುಕಲಾರ. ಎಂದರೆ ಮುಖವಾಡವೇ 
ಮನುಷ್ಯ ಎಂಬಂತಾಗಿದೆ. ಆದ್ದರಿಂದಲೇ ಬಸವಣ್ಣ ಅಂತರಂಗ ಶುದ್ದಿ ಇಲ್ಲದವನ 
ನಂಬ ನೆಚ್ಚ ನಮ್ಮ ಕೂಡಲಸಂಗಮದೇವ ಎಂದದ್ದು. ' 

ಪುರುಷ ಪ್ರಧಾನ ಸಂಸ್ಕೃತಿಯಲ್ಲಿ ಎಲ್ಲವೂ ಗಂಡಿನ ಪರವೇ. ಗಂಡನಾದರೆ 
ಅವನು ಮರು ಮದುವೆ ಮಾಡಿಕೊಳ್ಳಬಹುದು; ಆದರೆ ಗಂಡ ಸತ್ತ ಹೆಂಗಸು ಮಾತ್ರ 
ಮರು ಮದುವೆಗೆ ಅರ್ಹಳಲ್ಲ. ಹಿಂದೆ ಅವಳಿಗೆ ಸಹಗಮನವೇ ವಿಧಿ ಆಗಿತ್ತು. 
ಆಮೇಲೆ ತಲೆಬೋಳಿಸಿ ಕೆಂಪು ಸೀರೆ ಉಡಿಸಿತು. ಆದರೆ ಈಗೀಗ ಮಹಿಳಾ ಸ್ವಾತಂತ್ರ್ಯ 
ಸಮಾನತೆಯ ಲಕ್ಷಣಗಳು ಕಂಡು ಬರುತ್ತಿರುವುದು ಸ್ವಾಗತಾರ್ಹ. ದಲಿತರಲ್ಲಿ 
ಸ್ವಾಭಿಮಾನ ತುಂಬಿದವರು ಡಾ. ಅಂಬೇಡ್ಕರ್‌. ಶಿಕ್ಷಣ, ಸೋದರತ್ವ, ಸಂಘಟನೆ, 
ಹೋರಾಟ, ಅಧಿಕಾರ ದಲಿತರ ಮೂಲಭೂತ ಹಕ್ಕು ಮತ್ತು ಕರ್ತವ್ಮ ಎಂದು ಹೇಳುವ 
ಮೂಲಕ ಅವರ ಜಾಗೃತಿಕ ಶ್ರಮಿಸಿದವರು ಅಂಬೇಡ್ಕರ್‌. ಅವರು ರೂಪಿಸಿದ ಭಾರತ 
ಸಂವಿಧಾನದ ಕಾರಣವಾಗಿ ಇಂದು ದಲಿತರು ಸ್ವಾತಂತ್ರ್ಯದೆಡೆಗೆ ಅಡಿಯಿಡುತ್ತಿದ್ದಾರೆ. 

ಹೀಗೆ. ಶಿವರಾಮು ಕಾಡನಕುಪ್ಪೆಯವರ ಸುಧಾ ಅಂಕಣಗಳು ನಮ್ಮ ಬದುಕಿನ 
ಸುತ್ತ ಮುಂದುವರಿಯುತ್ತವೆ. ಪ್ರತಿಯೊಂದು 'ವಿಚಾರ ಲಹರಿ'ಯಲ್ಲೂ ಅವರ 
ಸಾಮಾನ್ಕ ವಿವೇಕ 'ಕಾಮನ್‌ಸೆನ್ಸ್‌' ಎಚ್ಚರದಿಂದ ಕಾರ್ಯ ನಿರ್ವಹಿಸುತ್ತದೆ. 
ಕಾಡನಕುಪ್ಪೆಯವರ ವಿವೇಕಕ್ಕೆ, ವಿಚಾರದಕ್ಷತೆಗೆ, ಕುಶಲಮತಿಗೆ, ವಿಚಾರ ವಿಮರ್ಶೆಗೆ 
ಅವರ 'ಕುಕ್ಕರಹಳ್ಳಿ' ಎಂಬ ಕೃತಿಯ ನೈಜ ಚಿತ್ರಣವೇ ಭಾಷ್ಕ ಬರೆದಂತಿದೆ. ಮೈಸೂರು 

ನಗರದ ನಡುವೆ ಇರುವ ಕುಕ್ಕರಹಳ್ಳಿ ಕೆರೆಗೆ ಕಾಯಕಲ್ಪ ಆಗಬೇಕೆನ್ನುವ ಮೂಲಕ 
ಅವರು ನಗರ ಸಂಸ್ಕೃತಿಗೆ ಕಾಯಕಲ್ಪ ಆಗಬೇಕು ಎಂಬುದನ್ನೂ ಸೂಚಿಸುತ್ತಾರೆ. 
ಹಿಂದೆ ಅವರ ಕುಕ್ಕರಹಳ್ಳಿ ಕೃತಿ ಕುರಿತು ನಾನು ಆಡಿದ ಮಾತುಗಳನ್ನೇ ಅವರ ಈ 
'ಬಯಲು ಬೆಳೆ'ಯ 'ವಿಚಾರ ಲಹರಿ' ಸಂಗ್ರಹದ ಬರಹಗಳಿಗೂ ಅನ್ವಯಿಸಬಹುದು. 
ಕುಕ್ಕರಹಳ್ಳಿ ಕೆರೆಯ ಇಂದಿನ ದುರಂತವನ್ನು ಬಣ್ಣಿಸಿದ ಲೇಖಕರು ಕೈಕಟ್ಟಿ 
ಕೂರುವುದಿಲ್ಲ. ಕೆರೆಯ ಹೂಳನ್ನೆ ತ್ರಿ ಕೆ.ಆರ್‌.ಎಸ್‌. ನಿಂದ ಹೊಸ ನೀರನ್ನು ಹರಿಸಿ, 
ಕೆರೆಗೆ ಕಾಯಕಲ್ಪ ಮಾಡಿದರೆ ಅದರ ಗತವೈಭವವನ್ನು ಮತ್ತೆ ಮೆರೆಸಬಹುದು ಎಂದೂ, 
ಅದಕ್ಕೆ ಸಂಬಂಧಿಸಿದ ಸಂಕಲ್ಪ ಶಕ್ತಿ ಇರಬೇಕೆಂದೂ, ಇಲ್ಲವಾದರೆ ಇಂಥ ವರದಿಗಳು 
ಕಸದಬುಟ್ಟಿಗೆ ಸೇರುತ್ತವೆ ಎಂದೂ ಎಚ್ಚರಿಸುತ್ತಾರೆ. ಕುಕ್ಕರಹಳ್ಳಿ ಕೆರೆಯ ವರ್ಣನೆಯಲ್ಲಿ 
ವರಾಮು ಕಾಡನಕುಪ್ಪೆಯವರು ಕವಿಯಾಗುತ್ತಾರೆ; ಅದರ ದುಃಸ್ಥಿತಿಯನ್ನು 
ಗಾ ಪರಿಸರವಾದಿಯಾಗುತ್ತಾರೆ; ಅದರ ಮಾಲಿನ್ಯ ನಿವಾರಣೆ ಗೆ ಸಮಾಜ 
ಸುಧಾರಕನಂತೆ ಮಾರ್ಗದರ್ಶನ ಸೂತ್ರಗಳನ್ನು ಮಂಡಿಸುತ್ತಾರೆ; ಹೀಗಾಗಿ ಅವರ 
ಕುಕ್ಕರಹಳ್ಳಿ ಕೆರೆ ನಾಡಿನ ಕೊಚ್ಚೆ ಗುಂಡಿಗಳಾಗಿರುವ ಎಲ್ಲ ಕೆರೆ, ಕುಂಟೆ, ಸರೋವರ, 
ನದಿಗಳಿಗೆ ಹಿಡಿದ ಒಂದು ರೂಪಕವಾಗುತ್ತದೆ. ಕೌರವನ ಸ್ವಯಂಕೃತಾಪರಾಧಕ್ಕೆ ಹಿಡಿದ 
ವೈಶಂಪಾಯನ ಸರೋವರ ಸಿರಿಗನ್ನಡಿಯಂತೆ ಆದುನಿಕ ಮನುಷ್ಯನ 
ಸ್ವಯಂಕೃತಾಪರಾಧಕ್ಕೆ ಹಿಡಿದ ಕನ್ನಡಿಯಾಗಿದೆ ಕುಕ್ಕರಹಳ್ಳಿ ಕೆರೆ. 'ಬಯಲ ಬೆಳೆ'ಯ 
ವಿಚಾರ ಲಹರಿಗಳು ಹೀಗೆ ಮೌಲ್ಯಯುತ ಬರಹಗಳಾಗಿವೆ. ಇಲ್ಲಿರುವ ಪ್ರತಿಯೊಂದು 
ಲಹರಿಯೂ ಕೇವಲ ಲಕ್ಷುರಿ ಬರಹಗಳಾಗದೆ ಪ್ರಾಮಾಣಿಕವಾಗಿವೆ, 
ಜವಾಬ್ದಾರಿಯುತವಾಗಿವೆ, ಅನುಭವದ ಕಣಜಗಳಾಗಿವೆ ಎಂದರೆ ಅತಿಶಯೋಕ್ತಿ ಅಲ್ಲ. 

ಸೈದ್ದಾಂತಿಕ ಸ್ಪಷ್ಟತೆಯ 'ಸಮಕಾಲೀನ ಸಂವಾದ' 
ಡಾ. ಜಿ. ಕೃಷ್ಣಪ್ಪ 


'ಅಭಿವ್ಯಕ್ತಿ ಮಾಸಪತ್ರಿಕೆಯಲ್ಲಿ ಪ್ರೊ. ಶಿವರಾಮು ಕಾಡನಕುಪ್ಪೆ ಅವರು 
'ಸಮಕಾಲೀನ ಸಂವಾದ' ಸ್ಥಿರ ಶೀರ್ಷಿಕೆಯಲ್ಲಿ ಅಂಕಣವನ್ನು ಬರೆದರು. ಅದು ವಿವಿಧ 
ವಿಷಯಗಳನ್ನು ಕುರಿತ ಎಲ್ಲ ಮಗ್ಗುಲುಗಳ ವಿಸ್ತಾರ ನೆಲೆಯ ಅಂಕಣವಾಗಿತ್ತು. 
ಹಾಗಾಗಿ ಕನ್ನಡ ಅಂಕಣ ಬರಹಗಳಲ್ಲಿ ಅದಕ್ಕೆ ವಿಶಿಷ್ಟಸ್ಥಾನವಿದೆ. 

ವೈಜ್ಞಾನಿಕ ಹಾಗೂ ವೈಚಾರಿಕ ದೃಷ್ಟಿಕೋನದಿಂದ ಮಾನವನ ವರ್ತನೆಗಳನ್ನು 
ವಿಶ್ಲೇಷಿಸಿ, ಅದು ಉತ್ತಮಿಕೆಯತ್ತ ಸಾಗಬೇಕಾದ ಆವಶ್ಯಕತೆಯನ್ನು 
ಮನನಮಾಡುವಲ್ಲಿ ಶಿಕಾಕು ಅವರ ಅಂಕಣಬರಹಗಳು ಯಶಸ್ವಿಯಾಗಿವೆ. ಅವರ 
'ಸಮಕಾಲೀನ ಸಂವಾದ' ಕೃತಿಯಲ್ಲಿ ೯ ಆಯ್ದ ಅಂಕಣ ಬರಹಗಳಿವೆ. 

'ಸಂನ್ಮಾಸಿ ಸಂಸಾರಿಯಾಗಬಾರದೇಕೆ? ಕಾಮಿಸ್ವಾಮಿಯಾಗಿಯೇ ಉಳಿಯಬೇಕೆ?' 
ಎಂಬ ಲೇಖನದಲ್ಲಿ ಮನುಷ್ಯನಲ್ಲಿ ಅತಿಸಹಜವಾದ ಕಾಮದ ವಿಶ್ಲೇಷಣೆ ನೀಡಿದ್ದಾರೆ. 
ಕಾಮ-ಪ್ರಕೃತಿಧರ್ಮ, ದೇಹ ಮನೋಧರ್ಮ ಎಂಬುದನ್ನು ತಿಳಿಸುತ್ತ; ಕಾಮದ 
ಭಾವಸಂದರ್ಭ ದೇಹ ಸಂಬಂಧಗಳ ಸೂಕ್ಷ್ಮತೆ ವಿವರಿಸಿದ್ದಾರೆ. ಪ್ರಾಣಿಗಳ ಕಾಮ 
ನಿರ್ದಿಷ್ಟ ಯತುವಿನದು. ಮಾನವನ ಕೂಟ ನಿರ್ದಿಷ್ಟ ಯತುವನ್ನು ಮೀರಿದ್ದು ಎಂದು 
ಹೇಳುತ್ತ ಅದರ ಸಾತ್ವಿಕ ತಾಮಸ ನೆಲೆಗಳ ವಿವೇಚನೆಗೆ ತೊಡಗುತ್ತಾರೆ. 

ಕಾಮ ಬಾರತೀಯ ಆಶ್ರಮ ವ್ಯವಸ್ಥೆಯಲ್ಲಿ ನಿಷಿದ್ಧವಾಗಿರಲಿಲ್ಲ. 
'ಮಡಿ'ಯಾಗಿರಲಿಲ್ಲ. ಮತ ವ್ಯವಸ್ಥೆ, ಧಾರ್ಮಿಕ ವ್ಯವಸ್ಥೆ ತನ್ನ ಹಿಡಿತವನ್ನು ವೃಷ್ಟಿ 
ಮತ್ತು ಸಮಷ್ಠಿಯ ಮೇಲೆ ಸಾಧಿಸಲು ಸನ್ಮಾಸಿಗೆ ಅತೀಂದ್ರಿಯಶಕ್ತಿ ವಶವಾಗುತ್ತದೆ 
ಎಂಬ ಹುಸಿ ನಂಬಿಕೆಯನ್ನು ಜನರಲ್ಲಿ ಬಿತ್ತಿತು ಎಂದು ತಿಳಿಸಿದ್ದಾರೆ. ಅದರಿಂದ 
ಉಂಟಾದ ಆಷಾಢಭೂತಿ ಸನ್ಮಾಸಿ ಲಕ್ಷಣಗಳ ಒಳ ಆವರಣ ಮತ್ತು ಹೊರ 
ಆವರಣವನ್ನು ವಿಡಂಬಿಸಿದ್ದಾರೆ. ಸಾಂಪ್ರದಾಯಿಕ ಮಠಮಾನ್ಯದ ಜೊತೆಗೆ ಇತ್ತೀಚಿನ 
ದಿನಗಳಲ್ಲಿ ಧಿಡೀರ್‌ ಆರ್ವಿಭೂತರಾಗುವ ಆಧುನಿಕ ದೇವಮಾನವರನ್ನು ಎಲೈಟ್‌ 

ಸ್ವಾಮಿಗಳೆಂದು ಛೇಡಿಸಿದ್ದಾರೆ. ಈ ಎಲ್ಲದರ ಹಿನ್ನೆಲೆಯಲ್ಲಿ ಸಂಸಾರದ ಶ್ರೇಷ್ಠತೆಯನ್ನು 
ಮನನ ಮಾಡಿದ್ದಾರೆ. ಮುರಾದಿ ಪತಿಯಾಗಬೇಕಾದರೆ ಕಡ್ಡಾಯವಾಗಿ 
ಮದುವೆಯಾಗಿರಲೇಬೇಕು ಎಂದು ತೀರ್ಮಾನಿಸಿ ಎಂಬ ಆಧುನಿಕ ಚಿಂತನೆ ನೀಡಿದ್ದಾರೆ. 
ಆ ಮೂಲಕ ಧಾರ್ಮಿಕ ಘನತೆ ಉಳಿಸಲು ಸಾಧ್ಯ ಎಂಬ ಖಚಿತ ಅಭಿಪ್ರಾಯ 
ವ್ಯಕ್ತಪಡಿಸಿದ್ದಾರೆ. ಹೀಗಾಗಿ ಇದೊಂದು ಮುಕ್ತ ಭಾವದ ವಸ್ತುನಿಷ್ಠ ನೈಜ 
ವಿಶ್ಲೇಷಣೆಯಾಗಿದೆ. 

ಅಂಬೇಡ್ಕರ್‌ ದಲಿತರ ಹಾಗೂ ತುಳಿತಕ್ಕೆ ಒಳಗಾದವರ ಜಾಗೃತ ಚೇತನ. ಅವರು 
ದಲಿತರಿಗೆ ಮಾತ್ರ ಸೇರಿದವರಲ್ಲ. ಇಡೀ ಮಾನವಕುಲದ ಎಲ್ಲ ವರ್ಗದ ದಮನಿತರ 
ಪರ ಹೋರಾಡಿದ, ಸ್ವತಂತ್ರಭಾರತದಲ್ಲಿ ಸಂವಿಧಾನಬದ್ಧವಾಗಿ ದೀನದಲಿತರ 
ಹಕ್ಕುಗಳನ್ನು ಕಾನೂನುಬದ್ದಗೊಳಿಸಿದ ಮಹಾನಾಯಕ. ಅವರ ಜಯಂತಿಯನ್ನು 
ಎಲ್ಲ ಜಾತಿಜನಾಂಗದವರು ಸೇರಿ ಆಚರಿಸುವುದೇ ಆತನಿಗೆ ಸಲ್ಲಿಸುವ ನಿಜವಾದ 
ಗೌರವ. ಅಂತಹ ಕಾರ್ಯಕ್ರಮದಲ್ಲಿ ಭಾಗವಹಿಸಿದ ವಿವರವನ್ನು ಶಿಕಾಕು ಅವರು 
'ಏಪ್ರಿಲ್‌ ೨೦೧೦- ಎರಡು ಮುಖ್ಯ ಘಟನೆಗಳು' ಅಂಕಣದಲ್ಲಿ ನೀಡಿದ್ದಾರೆ. 
ಅಂಬೇಡ್ಕರ್‌ ಅವರನ್ನು 'ಸಮುದಾಯದ ಬೆಳಕಿನ ನೇತಾರ'ನೆಂದು 
ಅನಾವರಣಗೊಳಿಸಬೇಕಾಗಿದೆ. ಅಂತಹ ಕಾರ್ಯಕ್ರಮ ಕತ್ತರಿಘುಟ್ಟದಲ್ಲಿ 
ಕಂಡಿದ್ದರಿಂದಲೇ ಇದೊಂದು ಮುಖ್ಯ ಘಟನೆ' ಎಂದು ಹೇಳಿದ್ದಾರೆ. ಅದೇ ದಿನ 
ರಾತ್ರಿ ಮೈಸೂರಿನ ರಂಗಾಯಣದಲ್ಲಿ ಕುವೆಂಪು ಅವರ ಮಲೆಗಳಲ್ಲಿ ಮದುಮಗಳು 
ನಾಟಕ ನೋಡಿ ಅದರ ವಿಮರ್ಶೆ ನೀಡಿದ್ದಾರೆ. | 

ಶಿಕಾಕು ಅವರು ತಮ್ಮ ಬರೆಹದ ಮುಖಾಂತರ - ಸಮುದಾಯದ ನೇರ 
ಸಂಪರ್ಕದ ಅಂಬೇಡ್ಕರ್‌ ಜಯಂತಿಯ ಜನಮಾನಸದ ದರ್ಶನ ಮತ್ತು ವಿಶ್ವಮಾನವ 
ಚಿಂತನೆಯ ಕುವೆಂಪು ಅವರ ಕಾದಂಬರಿ ಆಧಾರಿತ ನಾಟಕದ ಕಲಾದರ್ಶನ - ಇವೆರಡು 
ಮನುಷ್ಯನ ಆಂತರ್ಯದ ವಿಕಾಸಕ್ಕೆ ಬೇಕಾದ ಆಯಾಮಗಳು ಎಂಬುದನ್ನು 
ಓದುಗನಿಗೆ ಮನನ ಮಾಡಿದ್ದಾರೆ. ಜೊತೆಗೆ ಕನ್ನಡಿಗರ ಸಂಸ್ಕೃತಿಯ ಜಾಗೃತನೋಟಗಳು 
ಇವಾಗಿವೆ ಎಂದು ಹೆಮ್ಮೆಪಟ್ಟಿದ್ದಾರೆ. 

ನಾಟಕದ ಕಲಾನಿರ್ದೇಶಕ ದ್ವಾರಕಾನಾಡ್‌ರ ಕಲಾವಿನ್ಮಾಸ, ನಿರ್ದೇಶಕ 
ಬಸವಲಿಂಗಯ್ಯನವರ ವಿವೇಕ ಮತ್ತು ಔಚಿತೃಪ್ರಜ್ಞೆ, ಶ್ರೀನಿವಾಸಭಟ್ಟ (ಚೀನಿ)ರ ಹಿನ್ನೆಲೆ 
ಸಂಗೀತ ಮೆಚ್ಚಿದ್ದಾರೆ. ಚೀನಿ ಅವರು ನಾಟಕದಲ್ಲಿ 'ಓಳ ಹೋಗುವಿಕೆ' ಹಂಸಲೇಖರಿಗೆ 
ಸಾಧಿತವಾಗಿಲ್ಲ ಎಂದು ಅಭಿಪ್ರಾಯ ವ್ಯಕ್ತಪಡಿಸಿದ್ದಾರೆ. ಇಂತಹ ನಿಷ್ಮುರ ಸತ್ಯದ 
ಬರಹದಿಂದ ಸಾಹಿತ್ಮ ಮತ್ತು ಕಲೆ ಉಳಿಯುತ್ತದೆ. 

'ಸತ್ಯವಂತರಿಗಿದು ಕಾಲವಲ್ಲ' ಎಂದು ಲೋಕಾಯುಕ್ತ ನ್ಯಾಯಮೂರ್ತಿ 
ಸಂತೋಷಹೆಗ್ಗೆ ರಾಜೀನಾಮೆ ಕುರಿತ ಅಂಕಣವು ನ್ಯಾಯವನ್ನು ನಾಜೂಕಿನಿಂದ 
ಹಿಸುಕಿಹಾಕುವ ಆಳುವ ವರ್ಗದ ಹುನ್ನಾರಗಳನ್ನು ಬಯಲು ಮಾಡಿದೆ. 'ತಿನ್ನುವ 
ತಿಮಿಂಗಿಲಗಳ ಬೇಟೆಗೆ ನಿಂತ ಮಹಾನ್‌ ವ್ಯಕ್ತಿಯನ್ನು ಆ ತಿಮಿಂಗಿಲಗಳೇ ಬೇಟೆಯಾಡಿ 
ಒಡಿಸಿದಂತಾಗಿದೆ' ಎಂಬ ಮಾರ್ಮಿಕ ಚಿತ್ರಣದಲ್ಲಿ - ವ್ಯವಸ್ಥೆಯ ವಿರುದ್ದ ಹೋರಾಟ 
ಎಷ್ಟು ಕಠಿಣ ಎಂಬುದನ್ನು ಸ್ಪಷ್ಟಪಡಿಸಿದ್ದಾರೆ. 

ಸನಾತನ ಭಾರತೀಯ ಧರ್ಮ ರಕ್ಷಣೆ ಎಂಬ ಹೆಸರಿನಲ್ಲಿ ಹೆಣ್ಣುಗಳ ಮರ್ಯಾದ 
ಹತ್ಯೆ ನಡೆಸುವುದು ಭಾರತೀಯ ಸಂಸ್ಕೃತಿ ಅಲ್ಲ. ಖಾಫ್‌ ಪಂಚಾಯಿಗಳ ಅತಿನಿಷ್ಮುರ 
ನಡೆ ಸರಿಯಲ್ಲ, ಆ ಖಾಫ್‌ ಪಂಚಾಯಿತ್‌ಗಳ ಬೇರುಗಳು ಭಾರತೀಯ ಸಾಮಾಜಿಕ 
- ರಾಜಕೀಯ ವ್ಯವಸ್ಥೆಯ ಪ್ರಾಚೀನತೆಯಲ್ಲಿದೆ ಎಂಬ ಆಘಾತಕಾರಿ ವಿಷಯ 
ತಿಳಿಸಿದ್ದಾರೆ. ಅದು ಮನುಧರ್ಮಶಾಸ್ತ್ರದಿಂದ ಇಂದಿನವರೆಗೆ ಹೆಣ್ಣನ್ನು ಶೋಷಿಸಿದ 
ಪರಿಯನ್ನು ಶಿಕಾಕು ಅವರು ವಿವರಿಸಿರುವುದು ಅವರ ಅಗಾಧ ಓದಿನ ವಿಸ್ತಾರ 
ತಿಳಿಸುತ್ತದೆ. 

ಖಾಫ್‌ ಪಂಚಾಯಿತಿಯವರು ಹೊಸ ಚಿಂತನೆ, ಚಲನಶೀಲತೆಗೆ ತಮ್ಮೆಲ್ಲ 
ಇಂದ್ರಿಯಗಳನ್ನು ಮುಚ್ಚಿಕೊಂಡಿದ್ದಾರೆ. ಅದರ ಸಮರ್ಥಕರೆಲ್ಲ ಪ್ರಜಾಪ್ರಭುತ್ವ 
ವ್ಯವಸ್ಥೆಯ ವಿರೋಧಿಗಳು ಎಂಬುದನ್ನು ಶಿಕಾಕು ಅವರು ತಿಳಿಸಿ ಓದುಗರನ್ನು 
ಜಾಗೃತಗೊಳಿಸಿದ್ದಾರೆ. 

'ಕನ್ನಡಿಗರು ತರಲೆಗಳು' ಎಂಬ ವಿಷಯದ ಅಂಕಣ ಬರಹದಲ್ಲಿ - 'ಹಿಂದಿನವರು 
ಅಕ್ರಮಗಳನ್ನು ಮಾಡಿಲ್ಲವೇ? ಇವರೇ ಮೊದಲಿಗೆ ಮಾಡುತ್ತಿದ್ದಾರೆಯೇ?' ಎಂಬ 
ಆತಂಕಕಾರಿ ಮಾತಾಡಿ ಬಲಪಂಥೀಯ ಬಿಜೆಪಿ ಸರ್ಕಾರದ ಸಮರ್ಥನೆ ಮಾಡಿಕೊಂಡ 
- ಕಾದಂಬರಿಕಾರ ಎಸ್‌.ಎಲ್‌. ಭೈರಪ್ಪನವರನ್ನು ಕುರಿತು ವಿಸ್ತಾರವಾದ ಚಿಂತನೆಯಿದೆ. 
'ಭೈರಪ್ಪನವರು ತಮಗೆ ಸಹಜವಾಗಿ ದಕ್ಕಿರುವ ಬುದ್ದಿಮತ್ತೆಯನ್ನು ಬಳಸಿ ಅಸತ್ಯದ 
ಆತ್ಮಕ್ಕೆ ಸತ್ಯದ ದಿರಿಸು ತೊಡಿಸುತ್ತಾರೆ' ಎಂದು ಹೇಳುವ ಶಿಕಾಕು ಅವರು - ಅದಕ್ಕೆ 
ಆಧಾರವಾಗಿ ಅವರ ಕಾದಂಬರಿಗಳನ್ನೇ ಆಧರಿಸಿ ವಿಶ್ಲೇಷಿಸಿರುವ ರೀತಿ 
ಅಧ್ಯಾಯನಶೀಲವಾಗಿದೆ. | 

'ಬೀಗರ ಔತಣದ ಆಡಂಬರ ಬೇಡ' ಎಂಬ ಅಂಕಣ ಬರಹದಲ್ಲಿ ಮೈಸೂರಿನ 
ಒಕ್ಕಲಿಗರ ಮದುವೆಗಳಲ್ಲಿನ ಬೀಗರ ಊಟದ ಆಡಂಬರ, ತೋರಿಕೆಯ ಭಿನ್ನಾಣವನ್ನು 


+ 


ಛೇಡಿಸಿದ್ದಾರೆ. ಜನರ ನಡವಳಿಕೆ ಬದಲಾಗಬೇಕು. ಅವು ಸರಳವಾಗಿರಬೇಕು. ಆರ್ಥಿಕ 


ಹೊರೆ ಮಾಡಿಕೊಳ್ಳಬಾರದು ಎಂಬ ಅರಿವು ನೀಡಿದ್ದಾರೆ. 

J 


ಘನ್ನ 


'ಸಾಯಿಬಾಬಾ - ಮೌಢ್ಯ ಬಿತ್ತಿದ ಗೂಢವಕ್ತಿ' ಅಂಕಣ ಬರಹ ಮಾಂತ್ರಿಕ 
ವ್ಯಕ್ತಿತ್ವದ ಸಾಯಿಬಾಬನನ್ನು ಕುರಿತದ್ದಾಗಿದೆ. ಶಿಕಾಕು ಅವರು ಹೆಚ್‌. ನರಸಿಂಹಯ್ಯ, 
ಅಬ್ರಹಾಂ ಕೋವೂರ್‌, ಪಿ.ಸಿ. ಸರ್ಕಾರ್‌ ಅವರು ಸಾಯಿಬಾಬನ ಟೊಳ್ಳು ವರ್ತನೆ 
ಬಯಲುಗೊಳಿಸಿದ ಘಟನೆಗಳಿಂದ ಓದುಗರಲ್ಲಿ ಜಾಗೃತಿ ಮೂಡಿಸಿದ್ದಾರೆ. ಸಾಯಿಬಾಬ 
ಭೋಗ ಸಂಸ್ಕೃತಿಯ ಪ್ರತೀಕ. ಅದೇ ಭೋಗ ಸಂಸ್ಕೃತಿಯಿಂದ ನರಳುವ ಸಿರಿವಂತರು 
ಅವನಲ್ಲಿ ನೆಮ್ಮದಿ ಅರಸಿಹೋಗಿ ಅವರಿಬ್ಬರೂ ಸಾಮಾಜಿಕ ಮತ್ತು ಮಾನಸಿಕ 
ನೆಲೆಯಲ್ಲಿ ನಿರಂತರವಾಗಿ ಶೋಷಣೆ ನಡೆಸುತ್ತಾರೆ ಎಂಬುದನ್ನು ಶಿಕಾಕು ಎಳೆಎಳೆಯಾಗಿ 
ಚಿತ್ರಿಸಿದ್ದಾರೆ. ಇದೊಂದು ಸಮಾಜವನ್ನು ಎಚ್ಚರಿಸುವ ಭದ್ರ ನೈತಿಕ ನೆಲೆಗಟ್ಟಿಗೆ ಆಶಿಸುವ 
ಬರಹವಾಗಿದೆ. 

ಮಹಾಕವಿ ಕುವೆಂಪು ಅವರ 'ಅನಿಕೇತನ' ಕವನ ಕುರಿತು ಹಲವಾರು ವಿಮರ್ಶೆಗಳು 
ಬಂದಿವೆ. ಆ ಕವನ ವಿಮರ್ಶಕನ ಶುದ್ಧ ಮನಸ್ಸು, ಜೀವನಾನುಭವ, ವಿಸ್ತಾರ ಓದಿಗೆ 
ತಕ್ಕಂತೆ ತನ್ನ ಆಂತರ್ಯದ ಹೊಳಹನ್ನು ಬಿಟ್ಟುಕೊಡುವ ದರ್ಶನಗೀತವಾಗಿದೆ. 
ಅದನ್ನು ವಿಮರ್ಶಿಸುತ್ತ ಶಿಕಾಕು ಅವರು 'ನಿರ್ದಿಗಂತವಾಗಿ ಏರಿದ ಚೇತನ ತನ್ನ 
ಎಲ್ಲ ಕರಣಗಳನ್ನು ಸದಾ ತೆರೆದಿರಬೇಕೆಂಬ, ಯಾವುದೇ ಒಂದು ತತ್ತ್ವಕ್ಕೆ 
ಸಿಲುಕಬಾರದೆಂಬ, ವಿಶ್ವಮಾನವ ತತ್ತ್ವವನ್ನು ಪಡೆಯಬೇಕಾದರೆ ಒಂದು 'ಕೊನೆ'ಗೆ 
ಅಂಟಬಾರದೆಂಬ ಧ್ವನಿಯನ್ನು ಇಲ್ಲಿ ಕವಿ ಹೊರಡಿಸುತ್ತಾರೆ' ಎಂದು ತಿಳಿಸಿದ್ದಾರೆ. 

'ಯೋಗಿಯ ಮನಸ್ಸು ಸದಾ ಜ್ಞಾನಾಭಿಲಾಷೆಯ ಕಡೆ, ಸಿದ್ದಿಯಕಡೆ ಸಾಗಬೇಕಾದರೆ 
ಅದು 'ಅನಂತ'ದ ಕಡೆ ತುಡಿಯುತ್ತಿರಬೇಕಾಗುತ್ತದೆ. ಸದಾ 'ಅನಂತ'ದ ಕಡೆ ತುಡಿಯುವ 
ಚೇತನ ತನ್ನ ಎಲ್ಲ ಬಂಧನಗಳನ್ನು ಕಳಚಿಕೊಂಡು ನಿಂತಾಗ ತಾನೇ 'ಅನಂತ'ವಾಗು 
ತ್ತದೆ. ಎಂದು ಹೇಳಿ ಯೋಗಿಯ ಸಿದ್ದಮಾರ್ಗವನ್ನು ವಿಮರ್ಶಕರು ಈ ಕವನದಲ್ಲಿ 
ಕಂಡಿದ್ದಾರೆ. 

ಹಿರಿದಿಮ್ಮಿಯ ಆಂತರ್ಯದ ಕಾಮ ತನ್ನ ಆಸೆಪೂರೈಸಿಕೊಂಡು ದ್ವಂದ್ವ 
ವ್ಯಕ್ತಿತ್ವದಲ್ಲಿ ಪ್ರಕಟಗೊಂಡ ಸೂಕ್ಶ್ಮತೆಯ ವಿಶ್ಲೇಷಣೆ 'ಚಿಕ್ಕೋಳು ಹಿರಿದಿಮ್ಮವ್ವ : 
ಒಂದು ಮನಶ್ಶಾಸ್ತ್ರೀಯ ವಿಶ್ಲೇಷಣೆ' ಅಂಕಣ ಬರಹದಲ್ಲಿದೆ. ಪ್ರೀತಿಯನ್ನು ಕುರಿತ 
ತನ್ನ ವೈಯಕ್ತಿಕ ಸಂಘರ್ಷವನ್ನು ತೊಡಕಾಗಿಸದೆ ಬಿಡಿಸಿಕೊಂಡ ಹಿರಿದಿಮ್ಮಿಯ 
ಮನೋವಿಶ್ಲೆಷಣೆ ಆಧುನಿಕ ಮಹಿಳೆಯರಿಗೆ ಒಂದು ಮಾರ್ಗಸೂಚಿಯಂತಿದೆ. ಎಲ್ಲ 
ಕಾಲದ ಮಹಿಳೆಯರೂ ಒಂದೇ. ಹಾಗಾಗಿ ಈ ಜಾನಪದ ಕಥನ ಕವನ ಇಂದಿಗೂ 
ಪ್ರಸ್ತುತವಾಗಿ ಓದುಗರ ಕುತೂಹಲ ತಣಿಸುತ್ತದೆ. 'ಇಲ್ಲಿ ಹಿರಿದಿಮ್ಮಿ ಪರಿಸರ ಒಪ್ಪಿಸಿದ 
ವ್ಯಕ್ತಿಯನ್ನು ಹೇಗೆ ಗಂಡನೆಂದು ಸ್ವೀಕರಿಸಿದಳೋ ಹಾಗೆಯೇ ತಾನು ಮೆಚ್ಚಿದವನನ್ನು 


ಅಪ್ರಜ್ಞಾಪೂರ್ವಕವಾಗಿ ಗಂಡನೆಂದು ಸ್ವೀಕರಿಸಿದ್ದಾಳೆ. ಆದ್ದರಿಂದಲೇ. ಇಬ್ಬರನ್ನು 
ಚಿತೆಯಲ್ಲಿಟ್ಟುಕೊಂಡು ಕೆಂಡಕೊಂಡವಾಗುವುದು' ಎಂದು ಶಿಕಾಕು ಅವರು 
ಹಿರಿದಿಮ್ಮಿಯ ಮನೋವಿಶ್ಲೇಷಣೆ ನಡೆಸಿರುವ ಬಗೆ ವಿಶಿಷ್ಟವಾಗಿದೆ. ಜಾನಪದ ಕಥನ 
ಗೀತೆಯನ್ನು ಮನೋವಿಶ್ಲೇಷಣೆ ಮಾಡಬೇಕಾದ ರೀತಿಗೆ ಒಂದು ಮಾದರಿಯಂತೆ ಈ 
ವಿಮರ್ಶೆಯಿದೆ. | 

ಸೈದ್ದಾಂತಿಕ ಸ್ಪಷ್ಟತೆ ಹೊಂದಿದ ಶಿಕಾಕು ಅವರ ಈ ಅಂಕಣ ಬರಹಗಳಲ್ಲಿ ಸತ್ಯ 
ಉಸಿರಾಡಿದೆ. | 


ಕ QO 


ಸಮನ್ವಯ 


ಶಿವರಾಮು ಕಾಡನಕುಪ್ಪೆಯವರ ಮೊದಲ ವಿಮರ್ಶಾ ಸಂಕಲನ 'ಸಮನ್ವಯ'ದಲ್ಲಿ 
ಬೇರೆ ಬೇರೆ ಪ್ರಕಾರಗಳಿಗೆ ಸೇರಿದ ಕೃತಿ ವಿಮರ್ಶೆಯ ಎಂಟು ಲೇಖನಗಳಿವೆ. ಈ 
ಸಂಕಲನದ ಮೊದಲ ಲೇಖನ 'ಪರಿಸರ ಬದ್ದತೆ ಮತ್ತು ಜನಪದ ಸಾಹಿತ್ಮ'ದಲ್ಲಿ 
ಆಯಾಯ ಕಾಲಘಟ್ಟಗಳಿಗೆ ಸೇರಿದ ಕೃತಿಯೊಂದು ಅಂದಂದಿನ ಪರಿಸರಕ್ಕೆ ಎಷ್ಟರ 
ಮಟ್ಟಿಗೆ ಬದ್ದವಾಗಿದೆ ಮತ್ತು ಮೌಲ್ಯಪ್ರಜ್ಞೆಯನ್ನು, ಯುಗಧರ್ಮವನ್ನು 
ಪ್ರಭಾವಿಸುತ್ತಿರುತ್ತದೆ ಎಂಬುದರ ವಿಶ್ಲೇಷಣೆಯಿದೆ. ಶಿವರಾಮು ಕಾಡನಕುಪ್ಪ ಅವರ 
ಈ ವಿವೇಚನೆ ಪಂಪನಿಂದ ಆರಂಭವಾಗಿ ಲೇಖನದ ಮುಖ್ಯ ಆಶಯವಾದ ಜನಪದ 
ಸಾಹಿತ್ಯದವರೆಗೆ ಹರಡಿದೆ. ಶಿಷ್ಟಸಾಹಿತ್ಯ ಮತ್ತು ಜನಪದ ಸಾಹಿತ್ಯಗಳೆರಡೂ ಪರಿಸರಕ್ಕೆ 
ಬದ್ದವಾಗಿ ರಚಿತವಾಗಿದ್ದರೂ ಶಿಷ್ಟ ಸಾಹಿತ್ಯದಲ್ಲಿ ವೃಷ್ಟಿಪ್ರಜ್ಞೆಯಿದೆ. ಜನಪದ 
ಸಾಹಿತ್ಯದಲ್ಲಿ ಸಮಷ್ಟಿಪ್ರಜ್ನೆಯೇ ಮುಖ್ಯವಾಗಿದೆ ಎಂಬುದನ್ನು ಹಲವು ಕೃತಿಗಳ 
ವಿಶ್ಲೇಷಣೆಯ ಮೂಲಕ ವಿವೇಚಿಸಿದ್ದಾರೆ. 

ಜನಪದ ಸಾಹಿತ್ಯದ ಯಾವ ಪ್ರಕಾರವನ್ನಾದರೂ ಗಂಭೀರವಾಗಿ ಅಧ್ಯಯನ 
ಮಾಡತೊಡಗಿದಾಗ ಪ್ರಾದೇಶಿಕತೆ ಎಂಬುದು ಎದ್ದು ಕಾಣುತ್ತದೆ. ಅಂದರೆ, ಈ ಗೀತೆ, 
ಯಾವ ಪ್ರದೇಶದಲ್ಲಿ ರಚಿತವಾಗಿದೆ ಎಂಬುದು ವೇದ್ಯವಾಗುತ್ತದೆ. ಹೀಗಾಗಿ 
ಪ್ರಾದೇಶಿಕತೆಯನ್ನು ಹೊರತು ಪಡಿಸಿ ನಾವು ಜನಪದ ಸಾಹಿತ್ಯವನ್ನು ಅಧ್ಯಯನ 
ಮಾಡಲು ಸಾಧ್ಯವಿಲ್ಲ ಎಂಬಷ್ಟರ ಮಟ್ಟಿಗೆ ಪರಿಸರಬದ್ಧತೆ ಈ ಸಾಹಿತ್ಯದಲ್ಲಿ 
ಹಾಸುಹೊಕ್ಕಾಗಿದೆ. ಒಂದೊಂದು ಪ್ರದೇಶದಲ್ಲಿರುವ ಆಚರಣೆ, ನಂಬಿಕೆ, ಉಡುಪು, 
ಆಹಾರ, ಭಾಷೆ - ಮೊದಲಾದವುಗಳ ವೈವಿಧ್ಯತೆ ಮತ್ತು ಭಿನ್ನತೆ ಶಿಷ್ಟ ಸಾಹಿತ್ಯಕ್ಕಿಂತ 
ಹೆಚ್ಚಾಗಿ ಜನಪದ ಸಾಹಿತ್ಯದಲ್ಲಿರುತ್ತದೆ. ಈ ವೈವಿಧ್ಯತೆ ಮತ್ತು ಭಿನ್ನತೆಯೇ ಬೇರೆ 
ಬೇರೆ ಜನಪದ ಸಾಹಿತ್ಯ ಪ್ರಕಾರಗಳು ಹುಟ್ಟಿಕೊಳ್ಳಲು ಕಾರಣವಾಗಿವೆ. ನೆಲಮೂಲ 
ಸಂಸ್ಕೃತಿಯ ವೈವಿಧ್ಯತೆಯನ್ನು ತನ್ನೊಳಗೆ ಗರ್ಭೀಕರಿಸಿಕೊಂಡಿರುವ ಜನಪದ ಸಾಹಿತ್ಯದ 

ಸ 
ಇರ! 


ಮಹತ್ವ ಮತ್ತು ಪರಿಸರ ಬದ್ದತೆಯನ್ನು ಕುರಿತಂತೆ ಕಾಡನಕುಪ್ಪೆಯವರು ಈ 
ಲೇಖನದಲ್ಲಿ ಚರ್ಚಿಸಿದ್ದಾರೆ. ಶಿಷ್ಟ ಸಾಹಿತ್ಯ ಮತ್ತು ಜನಪದ ಸಾಹಿತ್ಯವನ್ನು ಒಂದೇ 
ನೆಲೆಯಲ್ಲಿ ಅಧ್ಯಯನ ಮಾಡಲು ಸಾಧ್ಯವಿಲ್ಲ. ಹಾಗೆಯೇ ಶಿಷ್ಟಸಾಹಿತ್ಯದ ವಿಮರ್ಶೆಯ 
ಮಾನದಂಡಗಳನ್ನು ಜನಪದ ಸಾಹಿತ್ಯಕ್ಕೆ ಅನ್ವಯಿಸಲಾಗುವುದಿಲ್ಲ. ಜನಪದ ಸಾಹಿತ್ಯಕ್ಕೆ 
ತನ್ನದೇ ಆದ ವೈಶಿಷ್ಟ್ಯಗಳಿರುವಂತೆಯೇ ಮಿತಿಗಳೂ ಇವೆ. ವೈವಿಧ್ಯತೆ, ವೈಶಿಷ್ಟ್ಯತೆ 
ಮತ್ತು ಪ್ರಾದೇಶಿಕತೆ ಇವುಗಳನ್ನು ಗಮನಿಸಿಯೇ ಜನಪದ ಸಾಹಿತ್ಯಕ್ಕೆ ವಿಮರ್ಶೆಯ 
ಮಾನದಂಡಗಳನ್ನು ರೂಪಿಸಿ ಅಧ್ಯಯನ ಮಾಡಬೇಕಾದ ಅಗತ್ಯವಿದೆ ಎಂಬುದರ 
ಕಡೆಗೆ ವಿಮರ್ಶಕರ ಗಮನವನ್ನು ಸೆಳೆದಿದ್ದಾರೆ. 

ಕೆ.ಎಸ್‌. ನಿಸಾರ್‌ ಅಹಮ್ಮದ್‌ ಅವರ 'ಸುಮುಹೂರ್ತ' ಕವನ ಸಂಕಲವನ್ನು 
ವಿಮರ್ಶೆ ಮಾಡುತ್ತ ನಿಸಾರರ ಕಾವ್ಯದ ಭಾಷಾ ಪ್ರಯೋಗ, ಸಾಮಾಜಿಕ ವಿಷಮತೆ, 
ಪ್ರಕೃತಿ ವರ್ಣನೆ, ವಯೋಧರ್ಮಕ್ಕೆ ಅನುಗುಣವಾದ ಸೆಳೆತ, ಪ್ರಕೃತಿ ವರ್ಣನೆ, ವ್ಯಕ್ತಿ 
ಚಿತ್ರ - ಈ ಕವನ ಸಂಕಲನದಲ್ಲಿ ಅಭಿವ್ಯಕ್ತಗೊಂಡಿರುವ ಬಗೆಯನ್ನು 
ಹೊರದೆಗೆಯುತ್ತಾರೆ. ವಾಸ್ತವಿಕತೆ, ಕುತೂಹಲ, ಆತ್ಮಪರಿಶೋಧನೆ ಎಂಬ ಮೂರು 
ನೆಲೆಗಟ್ಟಿನಲ್ಲಿ 'ವಾಸ್ತವಿಕ' ಕವನ ರಚನೆಯಾಗಿರುವುದನ್ನು ವಿವರಿಸಿದ್ದಾರೆ. ಕವನ 
ಸಂಕಲನದಲ್ಲಿನ ಕವನಗಳನ್ನು ವಸ್ತುನಿಷ್ಠವಾಗಿ ವಿಮರ್ಶಿಸಲು ಪ್ರಯತ್ನಿಸಿ 
ಯಶಸ್ವಿಯಾಗಿದ್ದಾರೆ. 

ಜಾನಪದೀಯ ಅಂಶಗಳನ್ನು ಮೈಗೂಡಿಸಿಕೊಂಡು ಪ್ರಾದೇಶಿಕತೆಯನ್ನು ಮೀರಿ 
ಎಲ್ಲೆಡೆ ಜನಪ್ರಿಯವಾಗಿರುವ 'ಗೋವಿನ ಹಾಡು' ನಿಜಕ್ಕೂ ಜನಪದ ಕಾವ್ಯವೇ? 
ಅಥವಾ ಜನಪ್ರಿಯ ಕಾವ್ಯವೇ? ಎಂಬ ಕೌತುಕದ ಊಹೆಯ ಮೇಲೆ 'ಗೋವಿನ ಹಾಡು 
ಜನಪದ ಕಾವ್ಯವೇ' ಎಂಬ ವಿಮರ್ಶಾ ಲೇಖನವನ್ನು ಬರೆದಿದ್ದಾರೆ. 

ಜನಮಾನಸದಲ್ಲಿ ಉಳಿದು ಹೋಗಿರುವ ಒಂದು ಕಾವ್ಯ ಜನಪದ ಕಾವ್ಯವೇ? 
ಅಥವಾ ಶಿಷ್ಟ ಸಾಹಿತ್ಯವೇ? ಎಂಬ ಪ್ರಶ್ನೆ ಎದ್ದಾಗ ನಾವು ಮುಖ್ಯವಾಗಿ ಗಮನಿಸುವುದು 
ಆ ಕಾವ್ಯದ ಭಾಷೆ ಮತ್ತು ಪರಿಕರಗಳನ್ನು. ಈ ನೆಲೆಯಿಂದ ನೋಡಿದಾಗ ಗೋವಿನ 
ಹಾಡು ಎಲ್ಲರೂ ಭಾವಿಸಿರುವಂತೆ ಜನಪದ ಕಾವ್ಯವಲ್ಲ, ಇದೊಂದು ಜನಪ್ರಿಯ 
ಸಾಹಿತ್ಯ ಎಂದು ಅಭಿಪ್ರಾಯಪಟ್ಟ ಶಿವರಾಮು ಕಾಡನಕುಪ್ಪೆಯವರು ಈ ಅಭಿಪ್ರಾಯಕ್ಕೆ 
ತಕ್ಕ ಪೂರಕ ಕಾರಣಗಳನ್ನು ಪಟ್ಟಿ ಮಾಡಿದ್ದಾರೆ. ಸ್ವಾತಂತ್ರ್ಯಪೂರ್ವದ ಪಠ್ಯವಾಗಿ 
ಅಪಾರ ಜನಪ್ರಿಯತೆಗೆ ಪಾತ್ರವಾದ ಈ ಕಾವ್ಯ ವಾಚಕ ಪರಂಪರೆಯದಲ್ಲ. ಜನಪದ 
ಸಾಹಿತ್ಯದಲ್ಲಿ ವರ್ಣನೆ ಮತ್ತು ತತ್ವ ಪ್ರತಿಪಾದನೆಯಿರುವುದಿಲ್ಲ. ಕತೆಗೆ 
ಏಕಮುಖತೆಯಿದ್ದು ಕತೆ "ಕ್ರಿಯೆಯ ಕಡೆ ವೇಗವಾಗಿ ಸಾಗುತ್ತಿರುತ್ತದೆ. ಇದರಿಂದ 

ಸಾಯು 


ಕತೆಗೊಂದು ತೀವ್ರಗತಿಯೊದಗಿ ಓದುಗನನ್ನು ಕುತೂಹಲಗೊಳಿಸಿ ಪರಿಣಾಮದ ಕಡೆ 
ಎಳೆದೊಯ್ಯುತ್ತದೆ'' (ಪುಟ. ೨೨ ಸಮನ್ವಯ) ಎಂದಿದ್ದಾರೆ. ಜನಪದ ಸಾಹಿತ್ಯದಲ್ಲಿ 
ಕತೆಯೇ ಪ್ರಧಾನ. ಉಳಿದವು ಆನುಷಂಗಿಕವಾಗಿದ್ದು ಕತೆಯ ಓಟಕ್ಕೆ ಪೂರಕವಾಗಿ 
ಬರುವಂಥವು. 'ಗೋವಿನ ಹಾಡು' ಕಾವ್ಯದಲ್ಲಿ ಗೋವಿನ ಸತ್ಕ ಮತ್ತು ಪ್ರಾಮಾಣಿಕತೆಯ 
ಮುಂದೆ ಹಿಂಸೆ ನಿಲ್ಲದು ಎಂಬ ಮೌಲ್ಯ ಪ್ರತಿಪಾದನೆಯಿದ್ದರೂ ಇಲ್ಲಿ ಧಾರಾಳ 
ವರ್ಣನೆಯಿದ್ದು ಆರಂಭ ಮತ್ತು ಅಂತ್ಯ ಶಿಷ್ಟಸಾಹಿತ್ಯವನ್ನು ಹೋಲುತ್ತದೆ. ಹೀಗಾಗಿ 
ಈ ಕಾವ್ಯವನ್ನು ಜನಪ್ರಿಯ ಕಾವ್ಕ ಎಂದು ಕರೆಯಬಹುದೇ ಹೊರತು ಜನಪದ 
ಕಾವ್ಯ ಎನ್ನಲು ಸಾಧ್ಯವಿಲ್ಲ ಎಂದಿದ್ದಾರೆ. ಕಾಪಸೆ ರೇವಪ್ಪನವರು ಸಂಗ್ರಹಿಸಿ 
ಪ್ರಕಟಿಸಿರುವ 'ಮಲ್ಲಿಗೆ ದಂಡೆ' ಕೃತಿಯಲ್ಲಿನ 'ಆಕಳ ಹಾಡು' ಕಥನ ಗೀತೆಯನ್ನು 
ಅಭಿಪ್ರಾಯ ಸಮರ್ಥನೆಗಾಗಿ ವಿಮರ್ಶಕರು ಬಳಸಿಕೊಂಡಿದ್ದಾರೆ. 

'ಗೋವಿನ ಹಾಡು' ಜನಪ್ರಿಯ ಕಾವ್ಕವಾದರೆ, ಆಕಳಹಾಡು ಶುದ್ದ ಜಾನಪದೀಯ 
ಕಥನ ಗೀತೆ ಎಂದಿದ್ದಾರೆ. 'ಆಕಳ ಹಾಡು'ವಿನಲ್ಲಿ ಬರುವ ಹಸುಬವಲಿ, ಕರು, ಗಿಣ್ಣನ್ನು 
ತಿಂದು ಹರಸುವ ಜನ, ಎಲ್ಲರೂ ಪರಿಸರಕ್ಕೆ ಬದ್ದರೆ. ಗೋವಿನ ಹಾಡಿನಲ್ಲಿ ಸತ್ಯ 
ಮತ್ತು ಪ್ರಾಮಾಣಿಕತೆಯಿದ್ದರೆ, ಆಕಳ ಹಾಡಿನಲ್ಲಿ ಅಹಿಂಸೆಯ ಸಂಸರ್ಗದಿಂದ ಹಿಂಸೆ 
ಪರಿವರ್ತನೆಯಾಗುವುದನ್ನು ಗುರುತಿಸಿದ್ದಾರೆ. ಜನಪ್ರಿಯ ಮತ್ತು ಜನಪದ 
ಸಾಹಿತ್ಯಕ್ಕಿರುವ ಅಂತರಗಳನ್ನು ಗುರುತಿಸುವ ಮೂಲಕ 'ಗೋವಿನ ಹಾಡು' ಕಥನ 
ಕಾವ್ಯ ಕವಿಯೊಬ್ಬನಿಂದ ರಚಿತವಾದುದು ಎಂದು ಸ್ಥಾನ ನಿಷ್ಕರ್ಷೆ ಮಾಡಿದ್ದಾರೆ. 
ಶಿವರಾಮು ಕಾಡನಕುಪ್ಪೆಯವರು ಈ ವಿಮರ್ಶಾ ಲೇಖನ ಬರೆಯುವಾಗ 'ಗೋವಿನ 
ಹಾಡು' ಕಾವ್ಯವನ್ನು ಮತ್ತೊಂದು ವಿಮರ್ಶೆಯ ನೆಲೆಗಟ್ಟಿನಲ್ಲಿ ನೋಡುವ, 
ವಿಮರ್ಶಿಸುವ ಮನೋಧರ್ಮ ಆರಂಭವಾಗಿರಲಿಲ್ಲ. ಹಸು ಪಣ್ಮಕೋಟಿಯ 
ವ್ಯಕ್ತಿತ್ವವನ್ನು ಉದಾತ್ರೀಕರಿಸಿ ನೋಡುವ ಪ್ರಧಾನ ಸಂಸ್ಕೃತಿಯ ಮನೋಧರ್ಮದ 
ಹಿನ್ನೆಲೆಯಲ್ಲಿ ಗೋವಿನ ಕಾವ್ಯವನ್ನು ನೋಡಲಾಗುತ್ತಿತ್ತು. ಪ್ರಸ್ತುತದಲ್ಲಿ ಕನ್ನಡ 
ಸಾಹಿತ್ಯದ ಪುನರ್‌ಮೌಲ್ಮೀಕರಣದ ಹಿನ್ನೆಲೆಯಲ್ಲಿ ಅಧೀನ ಸಂಸ್ಕೃತಿಗಳು ಮುಖ್ಯ 
ವಾಹಿನಿಗೆ ಪ್ರವೇಶಿಸಿದ ಪರಿಣಾಮವಾಗಿ ಹಸು ಪುಣ್ಮಕೋಟಿಗಿಂತ ವ್ಯಾಘ್ರನ ತ್ಕಾಗವೇ 
ಪ್ರಧಾನವಾದುದು, ಮಹತ್ವದ್ದು ಎಂಬ ಉದಾರ ನೆಲೆಯಲ್ಲಿ ಈ ಕಾವ್ಯವನ್ನು ನೋಡುವ 
ದೃಷ್ಟಿ ಇತ್ತೀಚಿನ ವಿಮರ್ಶೆಯಲ್ಲಿ ಬೆಳೆಯುತ್ತಲಿದೆ ಬೆಳಿದಿದೆ. 

ನವೋದಯದ ಪ್ರಕೃತಿ ಪ್ರೇಮ, ಆದರ್ಶ, ಅಧ್ಯಾತ್ಮತತ್ವ, ಪ್ರಣಯತತ್ವಗಳನ್ನು 
ವಿರೋಧಿಸುತ್ತ, ಕಾವ್ಮ ಮಣ್ಣಿನ ವಾಸನೆಗೆ ಹತ್ತಿರವಾಗಿರಬೇಕು ಎಂಬ ನಿಲುವೊಂದು 
ಸೃಷ್ಟಿಯಾದ ಪರಿಣಾಮ ನವೃ್ಯಸಾಹಿತ್ಕ ಉಗಮವಾಗಿದ್ದು ತಿಳಿದಿರುವ ವಿಚಾರವೆ. 


ಶಿವರಾಮು ಕಾಡನಕುಸ್ದೆ - ಸಂಸ್ಕರಣ ಗ್ರಂಥ 


ಹ 


ವಯೋಧರ್ಮದ ತೊಳಲಾಟ, ಅಸ್ತಿತ್ವದ ಹುಡುಕಾಟ, ಸ್ವಭಾವದ ವಿಕ್ಷಿಪ್ತತೆ, 
ದ್ವಂದ್ವಗಳನ್ನು ವಸ್ತುವಾಗುಳ್ಳ ನವ್ಮಸಾಹಿತ್ಮದಲ್ಲಿ ಗುರುತಿಸಿಕೊಂಡ ಲೇಖಕರೆಲ್ಲ 
ಇಂಗ್ಲಿಷ್‌ ಸಾಹಿತ್ಮದಿಂದ ಪ್ರಭಾವಿತರಾದವರೆ ಆಗಿದ್ದರು. ಯು.ಆರ್‌. 
ಅನಂತಮೂರ್ತಿ ಕೂಡ ಇಂಗ್ಲಿಷ್‌ ಅಧ್ಯಾಪಕರಾಗಿದ್ದು ನವೃದ ಲಕ್ಷಣಗಳನ್ನು ಬದುಕು 
ಮತ್ತು ಬರಹಗಳಲ್ಲಿ ಮೈಗೂಡಿಸಿಕೊಂಡವರೆ ಆಗಿದ್ದರು. ಅನಂತಮೂರ್ತಿಯವರ 
ಬದುಕು ಮತ್ತು ಬರಹದ ಗತಿಬಿಂಬವೆಂಬಂತೆ ಕೃತಿ 'ಭಾರತೀಪುರ'ವಾಗಿದೆ. 
'ಭಾರತೀಪುರ' ಕಾದಂಬರಿಯ ಬಗ್ಗೆ ವಿಮರ್ಶೆ ಮಾಡುವಾಗ ಶಿವರಾಮು 
ಕಾಡನಕುಪ್ಪೆಯವರು ಮೇಲಿನ ಎಲ್ಲಾ ಅಂಶಗಳನ್ನು ಉದ್ದರಿಸಿಯೇ ಕೃತಿ 
ವಿಮರ್ಶೆಗಿಳಿದಿದ್ದಾರೆ. ಶ್ರೇಣೀಕೃತ ಸಾಮಾಜಿಕ ವ್ಯವಸ್ಥೆಯಲ್ಲಿ ನಿರ್ಲಕ್ಷಿಸಲ್ಪಟ್ಟ ಅಧೀನ 
ಸಂಸ್ಕೃತಿಗಳ ಬಗೆಗಿನ ಕಾಳಜಿ, ಪ್ರಧಾನವಾಹಿನಿಯೆಡೆ ಅವರನ್ನು ತರುವ ಪ್ರಯತ್ನ 
ನಡೆಯುತ್ತಿದೆ. ಹಿಂದುಳಿದವರ ಮತ್ತು ದಲಿತರ ಬಗ್ಗೆಗಿನ ಈ ಕಾಳಜಿ ಎಷ್ಟರ ಮಟ್ಟಿಗೆ 
ಪ್ರಾಮಾಣೀಕತೆ ಮತ್ತು ಪ್ರಗತಿಗಾಮಿತನದಿಂದ ಕೂಡಿದೆ ಎಂಬ ಅಭಿಪ್ರಾಯ 
ಅನಂತಮೂರ್ತಿ ಮತ್ತು ಎಸ್‌.ಎಲ್‌. ಭೈರಪ್ಪನವರ ಕಾದಂಬರಿಗಳನ್ನು ಓದಿದಾಗ 
ಮೂಡುತ್ತದೆ. ಇವರಿಬ್ಬರನ್ನು ಈ ವಿಚಾರದಲ್ಲಿ ತುಲನೆ ಮಾಡಿ ನೋಡಿದಾಗ 
ಅನಂತಮೂರ್ತಿಯವರ ಸಾಹಿತ್ಮಿಕ ಕಾಳಜಿ ಭೈರಪ್ಪನವರಿಗಿಂತ ಪ್ರಗತಿಪರವಾದುದು 
ಎಂಬುದರಲ್ಲಿ ಎರಡು ಮಾತಿಲ್ಲ. ಆದರೆ ಅನಂತಮೂರ್ತಿಯವರು ಬದಲಾವಣೆಯ 
ಭಾಷ್ಕಕ್ಕೆ ಹಿಡಿಯುವ ದಾರಿ ಮಾತ್ರ ಸರಿಯಾದುದಲ್ಲವೆನ್ನಿಸುತ್ತದೆ. ಜಡ್ಡುಗಟ್ಟಿದ 
ವ್ಯವಸ್ಥೆಯಲ್ಲಿನ ಬದಲಾವಣೆಗೆ ಕಾಯಬೇಕು. ತಕ್ಷಣದ ಬದಲಾವಣೆ ಎಂದಿಗೂ 
ಸಾಧ್ಯವಿಲ್ಲ. ಬದಲಾವಣೆ ತುಂಬಾ ನಿಧಾನಗತಿಯ ಪ್ರಕ್ರಿಯೆಯಾದುದ್ದರಿಂದ ಹಲವು 
ಪರ್ಯಾಯ ಮಾರ್ಗಗಳೂ ಅನಿವಾರ್ಯವಾಗಿ ಬೇಕಾಗುತ್ತವೆ. ಇವಾವುದರ ಅರಿವಿಲ್ಲದ 
ಜಗನ್ನಾಥ ಬದಲಾವಣೆಗೆ ಆರಿಸಿಕೊಂಡ ಮಾರ್ಗ ಹುಂಬತನದ್ದಾಗಿ ಕಾಣಿಸುತ್ತದೆ. 
ಇಂಗ್ಲೆಂಡಿನಲ್ಲಿ ಕಲಿತು ಬಂದ ಶ್ರೀಮಂತ ಯುವಕ ಜಗನ್ನಾಹನಿಗೆ ಸಮಸ್ಕೆಯ 
ಬೇರುಗಳನ್ನು ಅರ್ಥಮಾಡಿಕೊಂಡು ಕಾರೃಪ್ರವೃತ್ತನಾಗುವ ವ್ಯಕ್ತಿತ್ವವಿದ್ದರೆ ಬದಲಾವಣೆ 
ಸಾಧ್ಯವಿತ್ತು. ತನ್ನೊಳಗಿನ ದ್ವಂದ್ವಕ್ಕೆ ಉತ್ತರ ಕಂಡುಕೊಳ್ಳಲು ಸಾಧ್ಯವಾಗದ ಜಗನ್ನಾಥ 
ದಲಿತರ ಸುಧಾರಣೆಗೆ ಆರಿಸಿಕೊಂಡ ಮಾರ್ಗ ನಿರಾಶೆಯುಂಟು ಮಾಡುತ್ತದೆ. 
ಸಾಲಿಗ್ರಾಮ ಮುಟ್ಟಿಸುವುದು, ದೇವಸ್ಥಾನ ಪ್ರವೇಶ - ಇವಾವುವೂ ದಲಿತರನ್ನು 
ಮಖ್ಯಿವಾಹಿನಿಗೆ ತರುಲು ಅಸಾಧ್ಯವೆಂಬುದನ್ನು ಆತ ಅರಿಯದಿರುವುದು 
ಕಾದಂಬರಿಯ ಸೋಲಿಗೆ ಮುಖ್ಯಕಾರಣವಾಗುತ್ತದೆ. ದಲಿತಪರ ಕಾಳಜಿಯಿದ್ದರೂ 
ಅದು ಕ್ರಿಯೆಯಾಗಿ ಮೂಡಿಬರದಿರಲು ಕಾರಣಗಳೇನು? ಅನಂತಮೂರ್ತಿಯಂಥ 


ENN 


J 


, ಶಿವರಾಮು ಶಾಡನಹುಖ್ತೆ - ಸಂಸ್ಕರಣ ರ್ರ೦ಥ 


ಪ್ರಜ್ಞಾವಂತ ಲೇಖಕ ಕಾದಂಬರಿಯಲ್ಲಿ ತಳೆಯುವ ನಿಲುವುಗಳಿಂದ ಏಕೆ 
ಅಪಾಯಕಾರಿಯಾಗುತ್ತಾರೆ ಎಂಬುದನ್ನು ಭಾರತೀಪುರದ ಜಗನ್ನಾಥನ ಪಾತ್ರದ 
ಮೂಲಕ ಕಾಡನಕುಪ್ಪೆಯವರು ವಿಶ್ಲೇಷಿಸಿದ್ದಾರೆ. 

ದಲಿತರ ಬಗ್ಗೆ ಕಾಳಜಿ ಇರುವ ಒಬ್ಬ ದಲಿತೇತರ ಸಾಹಿತಿ ಬರೆಯುವ ಸಾಹಿತ್ಯಕ್ಕೂ, 
ಅನಂತಮೂರ್ತಿಯಂಥ ಸೂಕ್ಸ್ಮಸಂವೇದನೆಯುಳ್ಳ ಲೇಖಕ ಸುಧಾರಣಾವಾದಿ 
ನಿಲುವುಗಳನ್ನೊಂದಿ ಬರೆಯುವ ಸಾಹಿತ್ಕಕ್ಕೂ, ಭೈರಪ್ಪನವರ ಸಾಹಿತ್ಯಕ್ಕೂ ಒಬ್ಬ 
ದಲಿತನೆ ಬರೆಯುವ ಸಾಹಿತ್ಯಕ್ಕೂ ಇರುವ ಅಂತರ, ಅಪಾಯಕಾರಿ ಮತ್ತು ಅನುಭವಗಳ 
ಮಿತಿಯನ್ನು ಈ ವಿಮರ್ಶೆಯಲ್ಲಿ ವಿಮರ್ಶಕರು ಗುರುತಿಸಿದ್ದಾರೆ. 

ಕನ್ನಡದ ಜನಪ್ರಿಯ ಸಾಹಿತಿ ಭೈರಪ್ಪನವರ 'ಜಲಪಾತ' ಮತ್ತು 'ನಾಯಿ ನೆರಳು' 
ಕಾದಂಬರಿಗಳನ್ನು ವಿಮರ್ಶಗೆ ಎತ್ತಿಕೊಳ್ಳುವ ಸಂದರ್ಭದಲ್ಲಿಯೂ 
ಕಾಡನಕುಪ್ಪೆಯವರ ವಿಮರ್ಶಾಪ್ರಜ್ಞೆ ಈ ನೆಲೆಯಲ್ಲಿಯೇ ಮುಂದುವರಿಯುತ್ತದೆ. 

ಸಮಾಜದ ಶ್ರೇಣೀಕೃತ ವ್ಯವಸ್ಥೆಯ ಬಗ್ಗೆ ಆರಂಭದಿಂದಲೂ ಪೂರ್ವಾಗ್ರಹ 
ನಿಲುವನ್ನು ಹೊಂದಿರುವ ಭೈರಪ್ಪನವರು ತಮ್ಮ ಇತ್ತೀಚಿನ ಕಾದಂಬರಿಗಳಲ್ಲೂ 
ಸ್ಥಾಪಿತ ಮೌಲ್ಯಗಳನ್ನು ಪುನರ್‌ಸ್ಥಾಪಿಸಲು ಹೊರಟಂಥವರು. ವಂಶವೃಕ್ಸ, ಮಂದ್ರ, 
ಕವಲು, ಆವರಣ ಮೊದಲಾದ ಕಾದಂಬರಿಗಳನ್ನು ಓದಿದಾಗ ಭೈರಪ್ಪನವರ ಒಟ್ಟಾರೆ 
ಸಾಹಿತ್ಮಿಕ ನಿಲುವು ಯಾವುದು ಎಂಬುದು ಅರಿವಿಗೆ ಬರುತ್ತದೆ. 

ಸೃಷ್ಟಿಶಕ್ತಿಯನ್ನು ಹತ್ತಿಕ್ಕಲು ಹೊರಟಾಗ ಎದುರಾಗುವ ತಾಕಲಾಟ ಮತ್ತು 
ಸಂಘರ್ಷಗಳೇ 'ಜಲಪಾತ' ಕಾದಂಬರಿಯ ವಸ್ತು. ಎರಡು ಕುಟುಂಬಗಳ ತಾಕಲಾಟ 
ಈ ಕೃತಿಯಲ್ಲಿದೆ. ವಸುಂಧರಾ ಮತ್ತು ಭೂಪತಿ, ನಾಡಗೌಡ ಮತ್ತು ಸುಧಾಬಾಯಿ 
ಇವರಿಬ್ಬರೂ ಬದುಕನ್ನು ಸೃಷ್ಟಿಶಕ್ತಿಯನ್ನು ನಿಯಂತ್ರಿಸುವ ನಿಟ್ಟಿನಲ್ಲಿ 
ಮುಖಾಮುಖಿಯಾಗುತ್ತಾರೆ. ನೈಸರ್ಗಿಕವಾಗಿ ಸೃಷ್ಟಿಶಕ್ತಿಯನ್ನು ನಿಯಂತ್ರಿಸಲು ಹೊರಟ 
ವಸುಂಧರಾ ಭೂಪತಿ, ಅನೈಸರ್ಗಿಕವಾಗಿ ಸೃಷ್ಟಿಶಕ್ತಿಯನ್ನು ನಿಯಂತ್ರಿಸಲು ಹೊರಟು 
ದುರಂತಕ್ಕೀಡಾಗುವ ನಾಡಗೌಡ ಮತ್ತು ಸುಧಾಬಾಯಿ. ಈ ನಾಲ್ಕು ಪಾತ್ರಗಳ ಆದರ್ಶ, 
ದ್ವಂದ್ವ, ವಾಸ್ತವತೆಯ ಅರಿವಿನ ಕೊರತೆ 'ಜಲಪಾತ'ದುದ್ದಕ್ಕೂ ಕಾಣುತ್ತದೆ. 
ಕಾದಂಬರಿಯಲ್ಲಿ ಪ್ರಕಟವಾಗಿರುವ ಜೀವನಪ್ರೀತಿ, ಕಾದಂಬರಿ ವಸ್ತು, ನಿರೂಪಣಾ 
ಶೈಲಿ ಅದ್ಭುತವಾದದ್ದು. ಆದರೆ, ವಸ್ತು ಮತ್ತು ಶೈಲಿಯ ಅದ್ಭುತತೆಯೇ ಶ್ರೇಷ್ಠ 
ಕೃತಿಯಾಗಲು ಸಾಧ್ಯವಿಲ್ಲ. ಅದು ಕೇವಲ ಜನಪ್ರಿಯ ಸಾಹಿತ್ಯ ಮಾತ್ರ ಆಗುತ್ತದೆ 
ಎಂಬುದನ್ನು 'ವಂಶವೃಕ್ನ' ಮತ್ತು 'ಮತದಾನ' ಕಾದಂಬರಿಗಳ ಹಿನ್ನೆಲೆಯಲ್ಲಿ 
ಕಾಡನಕುಪ್ಪೆ ಅವರು ಸರಿಯಾಗಿಯೇ ವಿಮರ್ಶಿಸಿದ್ದಾರೆ. ವಸ್ತು ಮತ್ತು ಭಾಷೆಯ 


ಇಲ್‌ 


ಘ್‌ ಶಿವರಾಮು ಕಾಡನಕುಪ್ಟೆ - ಸಂಸ್ಕರಣ ಗ್ರ೦ಥ ಆ 


ದೃಷ್ಟಿಯಿಂದ ಕಾದಂಬರಿ ಉತ್ತಮವಾಗಿದ್ದರೂ ನಿರ್ವಹಣೆಯ ದೃಷ್ಟಿಯಿಂದ ಏಕೆ 
ದುರ್ಬಲವಾಗಿಬಿಡುತ್ತದೆ ಎಂಬುದರ ವಿಶ್ಲೇಷಣೆ ಈ ಲೇಖನದಲ್ಲಿದೆ. 

ಬಂಡಾಯ ಕತೆಗಾರರೆಂದೇ ಪ್ರಸಿದ್ಧವಾಗಿರುವ ಬೆಸಗರಹಳ್ಳಿ ರಾಮಣ್ಣನವರ 
ಕಥೆಗಳಲ್ಲಿ ಕಂಡುಬರುವ ಬಂಡಾಯ ಪ್ರವೃತ್ತಿಯನ್ನು ಕುರಿತಂತೆ ಮತ್ತೊಂದು 
ವಿಮರ್ಶಾಲೇಖನ ಈ ಸಂಕಲನದಲ್ಲಿದೆ. ಜಾನಪದೀಯ ಪ್ರಜ್ಞೆ, ಸತ್ವ ಮತ್ತು ನೆಲದ 
ಸೊಗಡನ್ನುಳಿಸಿಕೊಂಡು ಕತೆ ಬರೆಯುತ್ತಿರುವವರ ಸಾಲಿಗೆ ಬೆಸಗರಹಳ್ಳಿ ರಾಮಣ್ಣ 
ಕೂಡ ಸೇರುತ್ತಾರೆ. ವೃತ್ತಿಯಲ್ಲಿ ವೈದ್ಯರಾದರೂ ಪ್ರವೃತ್ತಿಯಲ್ಲಿ ಸಾಹಿತಿಯಾಗಿರುವ 
ಬೆಸಗರಹಳ್ಳಿಯವರ ಕತೆಗಳಲ್ಲಿ 'ನೆಲದ ಒಡಲು' ಮತ್ತು 'ಗರ್ಜನೆ' ಕಥಾ 
ಸಂಕಲನಗಳಲ್ಲಿ ಬಂಡಾಯ ಮನೋವೃತ್ತಿ ಹೇಗೆ ಸ್ಥಾಯಿಯಾಗಿ ಉಳಿದಿದೆ ಎಂಬುದರ 
ಇತ್ಯಾತ್ಮಕ ವಿಮರ್ಶೆ ಈ ಲೇಖನದಲ್ಲಿದೆ. 

ಗ್ರಾಮೀಣ ಬದುಕಿನಲ್ಲಿ ಹಣ ಉಳ್ಳವರು ಬಡವರನ್ನು ಶೋಷಿಸುವ ಪರಿ, 
ಹಳ್ಳಿಗಾಡಿನ ಜನರ ಮುಗ್ದ ಪ್ರೀತಿ, ದ್ವೇಷ, ಅಸೂಯೆ - ಬೆಸಗರಹಳ್ಳಿಯವರ 
ಕತೆಗಳಲ್ಲಿ ಸ್ಲಾಯಿಯಾಗಿದ್ದರೂ, ಕೆಲವೆಡೆ ಅಣ್ಣತಮ್ಮಂದಿರ ನಡುವಿನ ದ್ವೇಷ ಕರಗಿ 
ನೀರಾಗುವ ಪ್ರಕ್ರಿಯೆ, ತಾಯ್ತನದ ವಿಜೃಂಭಣೆ, ಗ್ರಾಮೀಣ ಬದುಕಿನ ಸವಾಲುಗಳು, 
ರಾಜಕೀಯ - ಇವೆಲ್ಲವೂ ನಗರ ಸಂಸ್ಕೃತಿಗೆ ಹೊರತಾಗಿದ್ದು ಸಂಪೂರ್ಣವಾಗಿ 
ಗ್ರಾಮೀಣ ಬದುಕನ್ನು ಆವರಿಸಿಕೊಂಡಿವೆ. ಹೀಗಾಗಿ ರಾಮಣ್ಣ ಅವರ ಕತೆಗಳಲ್ಲಿ 
ಬಂಡಾಯ ಪ್ರವೃತ್ತಿಯೆಂದರೆ ಗ್ರಾಮೀಣ ಬದುಕಿಗೆ ಸಂಬಂಧಿಸಿದ್ದು ಎಂದು ಗ್ರಹಿಸಿಯೇ 
ಮುಂದುವರಿಯಬೇಕೆಂಬಷ್ಟರ ಮಟ್ಟಿಗೆ ಬೆಸಗರಹಳ್ಳಿ ರಾಮಣ್ಣ ಅವರು ಕತೆಗಳನ್ನು 
ಗ್ರಾಮೀಣ ಬದುಕು ಆವರಿಸಿದೆ. ವಿಮರ್ಶಕರು ಈ ಲೇಖನದಲ್ಲಿಬಂಡಾಯನ್ನು 
ಶೋಧಿಸುವ ಜೊತೆಗೆ ಕತೆಗೆ ಪೂರಕವಾಗಿ ಬೈಗುಳಗಳು, ಬಳಕೆಯಾಗುವ ಆಡುಭಾಷೆ, 
ಸಮರ್ಥವಾದ ಪದಪುಂಜ, ಗಾದೆಗಳ ಬಳಕೆ ಕಥಾವಸ್ತುವಿನ ಆಶಯವನ್ನು ಹೇಗೆ 
ಧ್ವನಿಸುತ್ತದೆ ಎಂಬುದನ್ನು ಉದಾಹರಣೆ ಸಹಿತ ವಿವೇಚನೆಗೊಳಪಡಿಸಿದ್ದಾರೆ. 

'ಸಮನ್ವಯ' ವಿಮರ್ಶಾ ಸಂಕಲನದ ಮತ್ತೊಂದು ಬಹುಮುಖ್ಯ ಹಾಗೂ 
ಕೊನೆಯ ವಿಮರ್ಶಾ ಲೇಖನ 'ಚಿಕ್ಕೋಳು ಹಿರಿದಿಮ್ಮವ್ವ' - ಎಂಬ ಜನಪದ 
ಕಥನಗೀತೆಗೆ ಸಂಬಂಧಿಸಿದ್ದು. ಈ ಕಥನ ಗೀತೆಯನ್ನು ಶಿವರಾಮು ಕಾಡನಕುಪ್ಪಯವರು 
ಮನಃಶಾಸ್ತ್ರಿಯ ನೆಲೆಯಲ್ಲಿ ವಿಶ್ಲೇಷಿಸಿದ್ದಾರೆ. ಈರೋಬಿ, ನಾಗವ್ವ, ಹಿರಿದಿಮ್ಮಿ - 
ಗಂಡ ಸತ್ತನಂತರ ಸತಿಹೋಗುವ ಕಥನಗೀತೆಗಳು. ಈರೋಬಿ, ನಾಗವ್ವ ಕಥನ 
ಕಾವ್ಯಕ್ಕಿಂತ 'ಹಿರಿದಿಮ್ಮಿ' ಕಥಾವಸ್ತುವಿನ ದೃಷ್ಟಿಯಿಂದ ವಿಶಿಷ್ಟವಾದುದ್ದು. ಈ ಕಥನ 
ಕಾವ್ಯದ ರಚನೆಯಲ್ಲೇ ಇರುವ ಸಂಕೀರ್ಣತೆಯ ಕಡೆಗೆ ಆಧುನಿಕ ವಿಮರ್ಶಾ 

ಮಾನದಂಡಗಳ ಹಿನ್ನೆಲೆಯಲ್ಲಿ ವಿಮರ್ಶಕರು ಗಮನ ಸೆಳೆದಿದ್ದಾರೆ. 
ಮನೋವಿಜ್ಞಾನದ ಹಿನ್ನೆಲೆಯಲ್ಲಿ ಇದೇ ಕಥನಕಾವ್ಯವನ್ನು ಮೂರು ಭಾಗವಾಗಿ 
'ಎಭಾಗಿಸಿ ಅಧ್ಯಯನ ಮಾಡುವ ವಿಮರ್ಶಕರ ಪ್ರಯತ್ನ ಸರಿಯೇ. ಆದರೆ, ಇನ್ನೂ 
ಬಾಲೆಯಾದ ಅಂದರೆ ದೈಹಿಕ ಮತ್ತು ಮಾನಸಿಕ ಪಕ್ವತೆಯಿರದ ಹಿರಿದಿಮ್ಮಿ ಬೇಡರ 
ಬೊಮ್ಮೆಲಿಂಗನನ್ನು ನೋಡಿ ಮನಕರಗಿ ಅಣ್ಣಂದಿರ ಬಳಿ ವಾದಿಸಿ ಆಶ್ರಯ 
ನೀಡುವುದು ವಯೋಸಹಜ ಕರುಣೆಯಿಂದಲೇ ಹೊರತು ಸುಪ್ತಕಾಮದಿಂದಲ್ಲ. 
"ಇಲ್ಲಿಯ ಹಿರಿದಿಮ್ಮಿಯ ವರ್ತನೆ ಪರದೇಶಿ ಕಂದನ ಬಗೆಗೆ ಕೇವಲ ಕರುಣೆ ಅಥವಾ 
ಮಮತೆಯ ಹಾಗೆ ಕಂಡುಬರುವುದಿಲ್ಲ. ಅವನ ಪರವಾಗಿ ಅಣ್ಣಂದಿರ ಬಳಿ 
ವಾದಿಸಬೇಕಾಗಿರಲಿಲ್ಲ. ಇಲ್ಲಿ ಮುಖ್ಯವಾಗಿ ನಾವು ಬೇರೊಂದು ಕಾರಣವನ್ನು 
ಹುಡುಕಬೇಕಾಗುತ್ತದೆ... ಇವಳಲ್ಲಿದ್ದ ಅವನ ಬಗೆಗಿನ ಸುಪ್ತ ಬಯಕೆಯ ಕಾಮನೆಯೇ 
ಕಾರಣವಿರಬೇಕು" (ಪುಟ ೭೬, ಸಮನ್ಹಯ). ಶಿವರಾಮು ಕಾಡನಕುಪ್ಪೆಯವರು 
ಹಿರಿದಿಮ್ಮಿಯ ಕರುಣೆಗೆ ಈ ರೀತಿ ಅರ್ಥೈಸಬೇಕಿರಲಿಲ್ಲವೇನೂ ಎನ್ನಿಸುತ್ತದೆ. 
ಬೊಮ್ಮಲಿಂಗನ ವರ್ತನೆ ತಿಳಿದಿದ್ದು ಹಿರಿದಿಮ್ಮಿ ಸುಮ್ಮನಿರಲು ಕಾರಣ ತಾನು 
ಆಶ್ರಯ ನೀಡಿದ ಹುಡುಗ ಎಂಬ ಭಾವನೆಯಿಂದ ಮೂಡಿದ ಔದಾರ್ಯವೆ ವಿನಾ 
ಅನ್ಕಭಾವನೆಯಲ್ಲ. ಹಿರಿದಿಮ್ಮಿಯ ಈ ಔದಾರ್ಯವನ್ನು ದುರುಪಯೋಗಪಡಿಸಿ 
ಕೊಂಡು ಸಲಿಗೆ ಹೊಂದಲು ಬಯಸಿದ್ದು ಬೊಮ್ಮಲಿಂಗನ ತಪ್ಪೇ ವಿನಾ 
ಹಿರಿದಿಮ್ಮಿಯದಲ್ಲ. ಹಿರಿದಿಮ್ಮಿಗೆ ಬೊಮ್ಮಲಿಂಗನ ಬಗೆಗಿದ್ದ ಕರುಣೆಯೇ ಅವನನ್ನು 
ಪ್ರತಿಸಲವೂ ರಕ್ಷಿಸಲು ಕಾರಣವಾಗುತ್ತದೆ. ಈ ಔದಾರ್ಯವೆ ಮುಂದೆ ಆಕೆಯ ಗಂಡನ 
ಕೊಲೆಗೆ ಕಾರಣವಾಗುತ್ತದೆ. ಬೊಮ್ಮಲಿಂಗನನ್ನು ಕೊಲ್ಲುವುದು ಗಂಡನನ್ನು 
ಕೊಂದಿದ್ದರಿಂದ, ವಿಮರ್ಶಕರು ಹೇಳುವಂತೆ 'ಪರಿಸರ ಬದ್ದ ಪ್ರಜ್ಞ' ಅಲ್ಲ. 
ಹಿರಿದಿಮ್ಮಿಯ ವ್ಯಕ್ತಿತ್ವದಲ್ಲಿ ದ್ವಂದ್ವವಿಲ್ಲ. ಬದಲಾಗಿ ಉಪಾಯದಿಂದ 
ಕೊಲೆಮಾಡುವ ತಂತ್ರವಿದೆ. ಈ ತಂತ್ರ ಫಲಿಸಿದೆ ಅಷ್ಟೆ. ತನಗನಿಸಿದ್ದನ್ನು 
ಮಾಡಿದ್ದಾಳೆಯೇ ಹೊರತೂ ಸಮಷ್ಟಿಯನ್ನು ನಂಬಿಸುವ ಉದ್ದೇಶ 
ಹಿರಿದಿಮ್ಮಿಗಿಲ್ಲವೆಂದು ನನಗನ್ನಿಸುತ್ತದೆ. ಬೊಮ್ಮಲಿಂಗನ ತಲೆಯನ್ನು ಒದ್ದುಕೊಂಡು 
ಬರುವ ಹಿರಿದಿಮ್ಮಿಯನ್ನು ಕುರಿತು "ಆಕೆಯ ಸುಪ್ತ ಪ್ರಜ್ಞೆ ಬೊಮ್ಮಲಿಂಗನನ್ನು 
ಪ್ರೇಮಿಸಿರುತ್ತದೆ. ಗಂಡನಿಗೆ ಆಕೆ ತನ್ನಲ್ಲಿ ಪ್ರಥಮಸ್ಥಾನ ಕೊಟ್ಟಿರಬಹುದು. ಆದರೆ 
ಬೊಮ್ಮಲಿಂಗನಿಗೂ ತಕ್ಕ ಸ್ನಾನವನ್ನು ಕೊಟ್ಟಿದ್ದಳೆಂಬುದು ಅವಳ ಈ ವರ್ತನೆಯಿಂದ 
ತಿಳಿದುಬರುತ್ತದೆ” ಎಂದು ವಿಮರ್ಶಕರು ಅಭಿಪ್ರಾಯಪಟ್ಟಿದ್ದಾರೆ. ತಲೆಯನ್ನು 
ಒದ್ದುಕೊಂಡು ಬರುವುದು ಬೊಮ್ಮಲಿಂಗನ ಮೇಲಿನ ತಿರಸ್ಕಾರದಿಂದ ಎನಾ 

ಪ್ರೀತಿಯಿಂದಲ್ಲ. ಕೊಲೆಗೀಡಾದವನು ಗಂಡನಾದಾಗ, ಕೊಲೆಮಾಡಿದವನು ಯಾರೇ 
ಇರಲಿ ಮೂಡುವುದು ಅವನ ಬಗೆಗಿನ ತಿರಸ್ಕಾರವೇ. ತಿರಸ್ಕಾರದ ಆತ್ಮಂತಿಕತೆಯಿಂದಲೇ 
ಹಿರಿದಿಮ್ಮಿ ಅವನ ತಲೆಯನ್ನು ಕಾಲ ಬಳಿ ಇಟ್ಟುಕೊಂಡು ಕೆಂಡಕೊಂಡವಾಗುತ್ತಾಳೆ. 
ಹಿರಿದಿಮ್ಮಿಯ ವರ್ತನೆಯಿಂದ ವೇದ್ಯವಾಗುವುದು ತಿರಸ್ಕಾರ ಮತ್ತು ಪಶ್ಚಾತ್ತಾಪವೇ 
ಹೊರತೂ ಸುಪ್ತಕಾಮವಲ್ಲ. ಇದೊಂದು ಅಭಿಪ್ರಾಯವನ್ನು ಹೊರತುಪಡಿಸಿದರೆ 
ಹಿರಿದಿಮ್ಮಿಯಂತಹ ಕಡ'ನ ಕವನವನ್ನು ಮನೋವಿಜ್ಞಾನದ ನೆಲೆಯಲ್ಲಿ 
ಅರ್ಥೈಸಹೊರಟು ಸ್ವಭಾವಗಳನ್ನು ವಿಶ್ಲೇಷಿಸಿರುವುದು ಒಂದು ವಿಶಿಷ್ಟ ಪ್ರಯತ್ನವೆಂದೆ 
ಹೇಳಬಹುದು. 

'ಸಮನ್ವಯ' ಶಿವರಾಮು ಕಾಡನಕುಪ್ಪೆಯವರ ಮೊದಲ ವಿಮರ್ಶಾ ಸಂಕಲನ. 
ಇದರಲ್ಲಿ ವಿಮರ್ಶೆಗೆಂದು ಆರಿಸಿಕೊಂಡಿರುವ ಕೃತಿಗಳ ವಸ್ತುವೈವಿಧ್ಯತೆಯೇ ಕೃತಿನಿಷ್ಠ 
ವಿಮರ್ಶಕನಿಗಿರಬೇಕಾದ ಲಕ್ಬಣಗಳನ್ನು ಖಚಿತವಾಗಿ ಎತ್ತಿತೋರಿಸುತ್ತದೆ. 'ಸಮನ್ವಯ' 
ಎಂಬ ಹೆಸರು ವಿಶಿಷ್ಟವೂ, ಅರ್ಥಪೂರ್ಣವೂ, ಕುತೂಹಲಕಾರಿಯಾದದ್ದು ಆಗಿದೆ. 
ಇಲ್ಲಿನ ಲೇಖನಗಳ ವಿಮರ್ಶೆಯ ಹರಹು ಜನಪದ ಸಾಹಿತ್ಯ, ನವ್ಯ, ಬಂಡಾಯ, 
ಜನಪ್ರಿಯ ಸಾಹಿತ್ಯದೆಡೆಗೆ ಸಾಗುತ್ತದೆ. ಹೀಗೆ ಸಾಹಿತ್ಯದ ಬಹುಮುಖ್ಯ ಪ್ರಕಾರಗಳನ್ನು 
ಕೃತಿನಿಷ್ಠ ವಿಮರ್ಶೆಯ ನೆಲೆಯಲ್ಲಿ ವಿಮರ್ಶೆಯ ತೆಕ್ಕೆಗೆ ಎಳೆದುಕೊಂಡು 
ಸಮನ್ವಯಗೊಳಿಸಿದ್ದಾರೆ. ಈ ಸಂಕಲನದಲ್ಲಿ ವಿಮರ್ಶೆಗೆ ತೆಗೆದುಕೊಂಡಿರುವ ಎಲ್ಲ 
ಕೃತಿಗಳಿಗೂ ನ್ಕಾಯಸಲ್ಲಿಸುವ ಹಾಗೆ ಮೌಲ್ಯನಿಷ್ಕರ್ಷೆ ಮಾಡಿದ್ದಾರೆ. ಆರಂಭದ 
ಕೃತಿಗಿರುವ ಕೊರತೆಗಳನ್ನು ಮೀರಿ ಕೃತಿಯೊಂದರ ಗುಣದೋಷಗಳನ್ನು ಸಮರ್ಥವಾಗಿ 
ವಿವೇಚಿಸಿ ಸ್ತಾನ ನಿರ್ದೇಶಿಸಿರುವ ಶಿವರಾಮು ಕಾಡನಕುಪ್ಪೆಯವರ ವಿಮರ್ಶಾ ಪ್ರಜ್ಞೆ 
ಸಮತೂಕದಿಂದ ಕೂಡಿದೆ. | 


Cl 

ಸಂವಹನ 
ಡಾ. ಪಿ. ಬೆಟ್ಟೇಗೌಡ 


ಇದು ಶಿವರಾಮು ಕಾಡನಕುಪ್ಪೆಯವರ ಎರಡನೆಯ ವಿಮರ್ಶಾ ಕೃತಿ. 'ಸಮನ್ವಯ' 
ಈ ಪ್ರಕಾರಕ್ಕೆ ಸೇರಿದ ಇವರ ಮೊದಲ ಕೃತಿ. ಇಲ್ಲಿರುವ ಹೆಚ್ಚಿನ ಲೇಖನಗಳು ಮೊದಲು 
ಪತ್ರಿಕೆಗಳ ಮೂಲಕ ಸಾರ್ವಜನಿಕಗೊಂಡ ನಂತರ ೧೯೭೭ರಲ್ಲಿ ಪುಸ್ತಕ ರೂಪದಲ್ಲಿ 
ಪ್ರಕಟಗೊಂಡಿವೆ. 'ಕನ್ನಡದಲ್ಲಿ ವಸ್ತುನಿಷ್ಠ ವಿಮರ್ಶೆ : ಕೆಲವು ತೊಡಕುಗಳು' ಮತ್ತು 
'ವಿಮರ್ಶೆಯ ಭಾಷೆಗಳು ಅಂದಿನ ಕನ್ನಡ ವಿಮರ್ಶೆಗೆ ಸಂಬಂಧಿಸಿದ ಲೇಖನಗಳಾದರೆ, 
'ಸಾಹಿತಿ ಮತ್ತು ಸಂವಹನ' ಸಂವಹನವನ್ನು ಕುರಿತು ಚರ್ಚಿಸಲು ಮೀಸಲಾದ ಲೇಖನ. 
'ಜಲಗಾರ ಮತ್ತು ಸಾಮಾಜಿಕ ಪ್ರಜ್ಞೆ, 'ಮೂರು ಟಿಪ್ಪಣಿಗಳು' ಮತ್ತು 'ಭೈರಪ್ಪನವರ 
'ಅನ್ವೇಷಣ'ಗಳು ಕ್ರಮವಾಗಿ ಕುವೆಂಪುರವರ 'ಜಲಗಾರ', 'ಗಜಮೋಹಿನಿ', 'ಕಪ್ಪು 
ಜನರ ಕೆಂಪು ಕಾವ್ಯ, 'ಜಾನಪದ ಸಂಕೀರ್ಣ' ಮತ್ತು ಎಸ್‌.ಎಲ್‌. ಭೈರಪ್ಪನವರ 
'ಅನ್ವೇಷಣ' ಕೃತಿಗಳನ್ನು ಕುರಿತ ವಿಮರ್ಶೆಗಳಾಗಿವೆ. 

ಸಾಹಿತ್ಯವನ್ನು ಕುರಿತ ಶಿವರಾಮು ಕಾಡನಕುಪ್ಪೆಯವರ ವೈಚಾರಿಕ ನಿಲವನ್ನು 
ಅರಿಯಲು ಈ ಕೃತಿ ಹೆಚ್ಚಿನ ನೆರವಿಗೆ ಬರುತ್ತದೆ. ಇದರ ಜೊತೆಗೆ ಸಾಹಿತ್ಯ ಮತ್ತು 
ವಿಮರ್ಶೆ, ಸಾಹಿತ್ಯ ಮತ್ತು ಸಮಾಜಗಳ ಸಂಬಂಧಗಳ ಬಗೆಗಿನ ಕಾಡನಕುಪ್ಪೆಯವರ 
ಗ್ರಹಿಕೆಗಳು ಹರಳುಗಟ್ಟುವ ಕಾಲದ ಚಿಂತನೆಗಳು ಈ ಕೃತಿಯಲ್ಲಿ ಅಡಕಗೊಂಡಿರುವುದ 
ರಿಂದ ಬದುಕಿನ ಗ್ರಹಿಕೆಗಳು ವಿಸ್ತರಿಸಿದಂತೆ ಹೇಗೆ ಒಬ್ಬ ಚಿಂತಕ ಅಥವಾ ವಿಮರ್ಶಕನ 
ವೈಚಾರಿಕ ಗ್ರಹಿಕೆಗಳು ವಿಸ್ತರಿಸುತ್ತವೆ ಎಂಬುದನ್ನು ತಿಳಿದುಕೊಳ್ಳಲು ಸಹಾಯಕ 
ವಾಗುತ್ತದೆ. 'ಸಂವಹನ' ಎಂಬುದು ಕವಿಯ ಅನುಭವ ಕೃತಿಗೆ, ಕೃತಿಯ ಅನುಭವ 
ಓದುಗನಿಗೆ ತಲುಪುವುದನ್ನು ಅರ್ಥೈಸುವ ವಿಮರ್ಶೆಯ ಆಧುನಿಕ ಪರಿಭಾಷೆ. 

ವಿಮರ್ಶಕನಿಗೆ ವಯಸ್ಸಾದಂತೆ ಆತನ ಹಿಂದಿನ ವಿಮರ್ಶೆಗೆ ಆಯಸ್ಸು 
ಕಡಿಮೆಯಾಗುತ್ತದೆ. ಪ್ರತಿಯೊಬ್ಬ ವಿಮರ್ಶಕನ ಸಂದರ್ಭದಲ್ಲೂ ಈ ಮಾತು ನಿಜ. 
ಈ ಅಭಿಪ್ರಾಯವನ್ನು ಎಲ್ಲ ವಿಮರ್ಶಕರೂ ಒಪ್ಪುವಂತೆ ಕಾಣುತ್ತದೆ. ವಿಮರ್ಶಕನ 

ಆರಂಭದ ಬರವಣಿಗೆಯಲ್ಲಿ ಸೂಕ್ಮ್ಮನೋಟಗಳ ಅಭಾವವಿರುತ್ತದೆ. ಹಾಗೆಯೆ, 
ಬದುಕಿನ ಗ್ರಹಿಕೆಯಲ್ಲಿ ಸಮಗ್ರ ನೋಟ, ಸಂಯಮ, ನಿರ್ಲಿಪ್ತತೆಗಳ ಕೊರತೆಯನ್ನು 
ಕಾಣುತ್ತೇವೆ. ಈ ಹಿನ್ನೆಲೆಯಲ್ಲಿ ಇವರ 'ಸಂವಹನ'ವನ್ನು ಗಮನಿಸಿದರೆ, ಶಿವರಾಮು 
ಕಾಡನಕುಪ್ಪೆಯವರ ಕಳೆದ ಶತಮಾನದ ಎಪ್ಪತ್ತು ಎಂಬತ್ತರ ದಶಕದ ಬರಹಕ್ಕೂ 
ಈಗಿನ ಆಲೋಚನೆಗಳಿಗೂ ಮೂಲಭೂತ ವೃತ್ಕಾಸಗಳಿಲ್ಲದಿದ್ದರೂ ಈಗ 
ಜೀವನದೃಷ್ಟಿ ಮತ್ತು ನಿರೂಪಣೆಯಲ್ಲಿ ವೈಚಾರಿಕ ಸೂಕ್ಕ್ಮತೆಗಳು ಪ್ರಮುಖವಾಗಿ 
ಕಾಣಿಸಿಕೊಳ್ಳುತ್ತವೆ. ಈ ಗುಣಗಳನ್ನು ಇವರ ಆರಂಭದ ವಿಮರ್ಶೆಯಲ್ಲೂ 
ಕಾಣಬಹುದಾದರೂ ಬಂಡಾಯದ ಗುಡುಗು ಆರ್ಭಟಗಳು ಇಳಿದು ಸಂಯಮದ 
ಸಾಮಾಜಿಕ, ವೈಚಾರಿಕ, ಸಾಂಸ್ಕೃತಿಕ ನೋಟಗಳು ದೃಢಗೊಂಡಿರುವುದನ್ನು ಇಂದು 
ಕಾಣುತ್ತೇವೆ. ಆಗಿನ ವಿಮರ್ಶೆಯಲ್ಲಿನ ಧೋರಣೆಗಳನ್ನೂ ಈಗಿನ ವೈಚಾರಿಕ 
ದೃಷ್ಟಿಯನ್ನೂ ಪರಸ್ಪರ ತೌಲನಿಕವಾಗಿ ನೋಡಿದಾಗ ಎಲ್ಲ ವಿಮರ್ಶಕರಂತೆ ಕಾಡನಕುಪ್ಪೆ 
ಯವರ ವಿಮರ್ಶೆಯೂ ಹಿಂದಿಕ್ಕಿ ಪ್ರಸ್ತುತವಾಗುತ್ತಾ ಇಂದಿಗೆ ದೂರವಾಗುವುದನ್ನು 
ಗುರುತಿಸಲು ಸಾಧ್ಯವಿದೆ. ಆದರೂ ಕನ್ನಡ ವಿಮರ್ಶೆಯ ಪರಂಪರೆಯ 
ಕಾರಣಕ್ಕಾಗಿಯಾದರೂ ಕಾಡನಕುಪ್ಪೆಯವರ ವಿಮರ್ಶೆಯ ಅರಿವು ಅಗತ್ಯವೆನ್ನಿಸುತ್ತದೆ. 

ವಿಶೇಷವಾಗಿ 'ಸಂವಹನ'ದ ಅಧ್ಯಯನದಿಂದ ಎಂಬತ್ತರ ದಶಕದ ಹಿಂದಿನ 
ಒಟ್ಟು ಕನ್ನಡ ವಿಮರ್ಶೆ ಮತ್ತು ನಂತರದ ಕನ್ನಡ ವಿಮರ್ಶೆಯ ಧೋರಣೆಗಳನ್ನು 
ಗುರುತಿಸಲು ಸಹಾಯಕವಾಗುತ್ತದೆ. 'ಕನ್ನಡ ವಸ್ತುನಿಷ್ಠ ವಿಮರ್ಶೆ' ಎಂಬ ಲೇಖನದಲ್ಲಿ 
ನವೋದಯ ಮತ್ತು ನವ್ಯ ವಿಮರ್ಶೆಯ ಸಾಧ್ಯತೆ ಮತ್ತು ನವೋದಯ ಮತ್ತು ನವ್ಯ 
ವಿಮರ್ಶೆಗಳೆರಡೂ ಸಮಾಜವನ್ನು ನೆಲೆಯಾಗಿಟ್ಟುಕೊಂಡು ವಸ್ತುನಿಷ್ಕವಾಗಿ ಕನ್ನಡ 
ಸಾಹಿತ್ಯವನ್ನು ನೋಡಿಲ್ಲದ್ದರ ಬಗ್ಗೆ ಕಾಡನಕುಪ್ಪೆಯವರು ತೀವ್ರ ಅಸಮಾಧಾನವನ್ನು 
ವ್ಯಕ್ತಪಡಿಸುತ್ತಾರೆ. ಹೆಚ್ಚಿನದಾಗಿ ಮೆಚ್ಚುಗೆ ಇಲ್ಲವೆ ವಿರೋಧದ ಕಣ್ಣಿನಲ್ಲೆ ಈ ಎರಡೂ 
ಪಂಥದ ವಿಮರ್ಶೆ ಉಸಿರಾಡಿರುವುದನ್ನು ಸರಿಯಾಗಿಯೇ ಗುರುತಿಸಿದ್ದಾರೆ. ಒಂದು 
ಕೃತಿ ಮತ್ತು ಅದರ ಕರ್ತೃವಿಗೂ ವಿಮರ್ಶಕನಿಗೂ ಇರುವ ವೈಯಕ್ತಿಕ ಸಂಬಂಧ 
ಕನ್ನಡ ವಿಮರ್ಶೆಯನ್ನು ನಿಯಂತ್ರಿಸಿರುವುದಾಗಿ ಅಭಿಪ್ರಾಯಪಟ್ಟಿದ್ದಾರೆ. ಕಾಲದಿಂದ 
ಕಾಲಕ್ಕೆ ವೈಚಾರಿಕ ಹಾಗೂ ಸಾಮಾಜಿಕ ಜೀವನದೃಷ್ಟಿ ಬದಲಾದಂತೆ ವಿಮರ್ಶೆಯ 
ಮಾದರಿಗಳು ಬದಲಾಗುವುದನ್ನು ವಿಮರ್ಶೆಯ ಇತಿಹಾಸದಲ್ಲಿ ಕಂಡಿದ್ದೇವೆ. ಅಂದರೆ 
ವಿಮರ್ಶೆಗೆ ಎಲ್ಲ ಕಾಲಕ್ಕೂ ಸಲ್ಲುವಂತಹ ಒಂದು ಪರಿಮಾಣ ಬದ್ಧವಾದ 
ಮಾದರಿಯೊಂದಿಲ್ಲ. ಸಮಾಜದ ಬದಲಾಗುವ ಧೋರಣೆಗಳನ್ನು ಅನುಸರಿಸಿ ಸಾಹಿತ್ಯ, 
ಸಾಹಿತ್ಯದ ಬದಲಾವಣೆಯನ್ನನುಸರಿಸಿ ವಿಮರ್ಶೆಯ ಧೋರಣೆಗಳೂ ಬದಲಾಗುತ್ತವೆ. 


ಹೀಗಿರುವಾಗ ಮಾದರಿ ವಿಮರ್ಶೆಯೊಂದನ್ನು ಯಾವ ಕಾಲಕ್ಕೂ ಕಾಣಲು ಸಾಧ್ಯವಿಲ್ಲ. 
ಅಂದರೆ, ಕೃತಿನಿಷ್ಠ ಅಥವಾ ವಸ್ತುನಿಷ್ಠ ವಿಮರ್ಶೆಗೆ ನಿರ್ದಿಷ್ಟವಾದ ಪ್ರಮಾಣಬದ್ದವಾದ 
ಕ್ರಮವಮೊಂದಿದೆಯೆ? ಎಂಬುದನ್ನು ಇದುವರೆಗೂ ಕನ್ನಡ ವಿಮರ್ಶೆ 
ಸ್ಪಷ್ಟಪಡಿಸಿಕೊಂಡಿಲ್ಲ. ಕರ್ತೃನಿಷ್ಠ, ಕೃತಿನಿಷ್ಠ, ಸಮಾಜನಿಷ್ಠ, ರೂಪನಿಷ್ಠ, ತತ್ವನಿಷ್ಠ 
ಇತ್ಯಾದಿ ಪರಿಕಲ್ಪನೆಗಳನ್ನು ಸ್ಥೂಲವಾಗಿ ಬಳಸುತ್ತಿದ್ದೇವೆಯೇ ಹೊರತು 
ಹೆಚ್ಚಿನದೇನನ್ನೂ ಸಾಧಿಸಿದಂತಾಗಿಲ್ಲ. ಲೇಖಕನ ಧೋರಣೆಗಳೇನು? ಕೃತಿ ಯಾವ 
ಸಾಮಾಜಿಕ ಆಶಯಗಳನ್ನು ಓದುಗರ ಮುಂದಿಡುತ್ತಿದೆ? ಅದರ ಮಿತಿ 
ಮಹತ್ತುಗಳೇನು? ಎಂದು ಸೂಕ್ಷ್ಮವಾಗಿ ಪ್ರಶ್ನಿಸಿಕೊಂಡು ಸಮಾಜ, ಓದುಗ, ಕೃತಿಗಳ 
ನಡುವಿನ ಸಂಬಂಧಗಳನ್ನು ವಿವರಿಸಬಹುದೇ ಹೊರತು ಇದರ ಬೆಲೆ ಇಷ್ಟೇ ಎಂದು 
ಹೇಗೆ ನಿರ್ಧರಿಸುವುದು? ಇಂಥ ಕೆಲಸವನ್ನು ಕನ್ನಡ ವಿಮರ್ಶೆ ಮಾಡಿದೆಯೆ? 
"ನಾನೇರುವೆತ್ತರಕೆ ನೀನೇರಬಲ್ಲೆಯಾ?" ಎಂದು ಪ್ರಶ್ನಿಸುವ ಕವಿಯಂತೆಯೆ ಈ ಕೃತಿ 
ಮೌಲಿಕವಾದುದು, ಇದು ಸಮಾಜಮುಖಿಯಾದುದು, ಇದು ಶೋಷಿತಪರವಾದುದು, 
ಇದರಲ್ಲಿ ಸ್ತ್ರೀಸಂವೇದನೆಯಿದೆ, ಇದು ಜಾಳುಜಾಳಾಗಿದೆ, ಇದು ಮಾನವೀಯ 
ಮೌಲ್ಯಗಳನ್ನು ಗೊಂದಲಗೊಳಿಸಿದೆ, ಮೊದಲಾದ ರೀತಿಯಲ್ಲಿ ಪ್ರತಿಕ್ರಿಯೆಯೋಪಾದಿ 
ಯಲ್ಲಿ ಬೆಳೆದುಬಂದಿದೆ. ಆದರೆ ವಿಮರ್ಶೆ ತನ್ನ ಸ್ವರೂಪವನ್ನಾಗಲೀ ಗುರಿ ಮತ್ತು 
ಉದ್ದೇಶಗಳನ್ನಾಗಲೀ ಎಲ್ಲಿಯೂ ನಿಖರಗೊಳಿಸಿಕೊಂಡಿಲ್ಲ. 

ಆದ್ದರಿಂದ ವಿಮರ್ಶೆ ಮಾಡಬಹುದಾದ ಕೆಲಸವೆಂದರೆ, ಒಂದು ಕೃತಿಯ 
ಆಳದಲ್ಲಿರುವ ಸೂಕ್ಷ್ಮ ಭಾವನೆ ಮತ್ತು ವಿಚಾರಗಳನ್ನು ಹುಡುಕಿ ತೆಗೆದು 
ಇದರಿಂದಾಗುವ ಪ್ರಯೋಜನಗಳೇನು? ಇದು ಎಷ್ಟರಮಟ್ಟಿಗೆ ಓದುಗರನ್ನು, ಆ 
ಮೂಲಕ ಸಮಾಜವನ್ನು ಎಚ್ಚರಿಸಬಲ್ಲುದು, ಕೃತಿಯೊಳಗಿನ ವಿವರಗಳು ಒಂದು 
ಕಾಲದ ಬದುಕನ್ನು ಗ್ರಹಿಸಲು ಎಷ್ಟು ಸಹಕರಿಸಬಲ್ಲವು? ಎಂದು ಕೃತಿಯ ವಿವರಗಳ 
ಮೂಲಕ ವಿವರಿಸಿಕೊಳ್ಳುವುದೇ ವಿಮರ್ಶೆ ಆಗಬಹುದು. ಸಾಮಾನ್ಯರಿಗೆ ಅರ್ಥವಾಗದ 
ಕೃತಿಯನ್ನು ಅರ್ಥಮಾಡಿಸುವ ಪ್ರಯತ್ನವೇ ವಿಮರ್ಶೆ ಆಗಬಹುದು. ಇದುವರೆಗಿನ 
ಉಳಿದ ಮಾತುಗಳೆಲ್ಲ ವಿಮರ್ಶೆಗೆ ಹೆಚ್ಚಳದ ಅಥವಾ ಗುಣವಿಶೇಷಗಳಾಗಬಹುದೇ 
ಹೊರತು ತನ್ನ ಕರ್ತವ್ಯದ ಮೌಲ್ಯಮಾಪನವಾಗಲಾರದು. 

ಅಂದರೆ ಪ್ರಾಮಾಣಿಕ ವಿಮರ್ಶೆ ಬಗ್ಗೆ ಶಿವರಾಮು ಕಾಡನಕುಪ್ಪೆಯವರಿಗೆ 
ತೀವ್ರವಾದ ಕಳಕಳಿಯಿದೆ, ಆದರೆ ಆ ಪ್ರಾಮಾಣಿಕ ವಿಮರ್ಶೆ ಇದು ಎಂದು 
ನಿರ್ವಚಿಸುವವರಾರು? ವಿಮರ್ಶೆಯ ಚರಿತ್ರೆಯಲ್ಲಿ ಘನವಿಮರ್ಶಕರೆನ್ನಿಸಿಕೊಂಡವರ 
ಅಭಿಪ್ರಾಯಗಳೂ ಅವರ ನಂತರದ ಕಾಲದಲ್ಲಿ ಚರ್ಚೆಗೊಳಪಟ್ಟು ಅಲಕ್ಷಿತವೊ, 

ಅಗಣ್ಯವೊ ಅಥವಾ ಎಲ್ಲ ಕಾಲದ ವಿಮರ್ಶೆಯ ನಿರೀಕ್ಸೆಗಳ್ಲು ಈಡೇರಿಸುವಲ್ಲಿ 
ಸೋಲುವುದರಿಂದಲೊ ಏನೊ ನಿರ್ಲಕ್ಬಿಸಲ್ಪಟ್ಟಿವೆ. ಸ್ವತಃ ಕಾಡನಕುಪ್ಪೆಯವರು ಕೂಡ 
ಇಂತಹ ಮಾದರಿ ವಿಮರ್ಶೆಯ ಲಕ್ಷಣಗಳನ್ನು ನಿರ್ವಚಿಸುವ ಕೆಲಸಕ್ಕೆ ಕೈಹಾಕದೆ 
ಕನ್ನಡ ವಿಮರ್ಶೆಯ ಬಗ್ಗೆ ಆಡಿರುವ ಮಾತುಗಳೂ ಜನಪ್ರಿಯ ಮಾದರಿಯಲ್ಲೇ 
ಇರುವುದನ್ನು ಕಾಣಬಹುದು. ಹಾಗೆ ನೋಡಿದರೆ ಕನ್ನಡ ನವೋದಯ ಸಾಹಿತ್ಯ 
ಒಟ್ಟಾರೆಯಾಗಿ ಸಾಮಾಜಿಕ ವಿಮರ್ಶೆಯಾಗಿರುವಂತೆಯೇ ಸ್ವತಃ ಸಾಹಿತ್ಯ 
ವಿಮರ್ಶೆಯೂ ಆಗಿದೆ. ತನ್ನನ್ನು ಪ್ರಶ್ನಿಸಿಕೊಳ್ಳುತ್ತಲೇ ತನ್ನ ಸ್ವರೂಪವನ್ನು 
ದೃಢೀಕರಿಸಿಕೊಂಡಿದೆ. "ಅರ್ಥವಿಲ್ಲ ಸ್ವಾರ್ಥವಿಲ್ಲ ಬರಿಯ ಭಾವಗೀತ", "ಭೃಂಗದ 
ಬೆನ್ನೇರಿ ಬಂತು ಕಲ್ಪನಾ ವಿಲಾಸ”, "ನಾನೇನು ವಾಲ್ಮೀಕಿಯೂ ಅಲ್ಲ, ನನ್ನ ಕತೆಯೂ 
ದೊಡ್ಡ ಕಾವ್ಕವಾಗಿಲ್ಲ. ಪುಟ್ಟ ಕವಿ; ಪುಟ್ಟ ಕತೆ! ಹದಿನೆಂಟು ವರ್ಣನೆಗಳಿಲ್ಲಿಲ್ಲ. 
ಯಮಕಗಳು ಗಮಕಗಳು ಮೇಣಲಂಕಾರಗಳು, ಪ್ರಾಸಗಳು ಇಲ್ಲಿಲ್ಲ", 'ಹೇಳಲಾರನು 
ಕವಿಯು, ಹೇಳಿದರೆ ಹಾಳಾಗುವುದು ಸವಿಯು", "ಕಲೆಯನಲ್ಲದೆ ಶಿಲೆಯನೇಂ 
ಸೃಜಿಪನೆ" ಇತ್ಯಾದಿಯಾಗಿ ನವೋದಯ ಕಾವ್ಕ ಇದ್ದುದ್ದರಲ್ಲಿ ಆತ್ಮವಿಮರ್ಶೆ 
ಮಾಡಿಕೊಳ್ಳುತ್ತಲೇ ಬೆಳೆದಿದೆ. ನಂತರ ಬಂದ ನವ್ಕರ ಗದ್ಯ, ದಲಿತ ಬಂಡಾಯದ 
ಎಲ್ಲ ಪ್ರಕಾರದ ಸಾಹಿತ್ಯವೂ ಈ ನಿಟ್ಟಿನಲ್ಲಿ ನವೋದಯದ ಮುಂದುವರಿಕೆಗಳಾಗಿವೆ. 
ಆದರೆ ನವ, ಕಾವ್ಮ ಮಾತ್ರ ಸ್ವಮೋಹದಲ್ಲಿ ತನ್ಮಯವಾದ್ದರಿಂದ ಹುಳಿದ್ರಾಕ್ಷಿಯಾಗಿ 
ಜನರಿಂದ ದೂರವಾಯಿತು. ಈಗ ಒಂದು ರೀತಿಯಲ್ಲಿ ಅಜ್ಞಾತವಾಸ 
ಅನುಭವಿಸುತ್ತಿರುವುದು ಸ್ವಮೋಹ ಸಾಹಿತ್ಯಕ್ಕೆ ದೊರೆಯುವ ಬೆಲೆಯ ಪ್ರತೀಕವಾಗಿದೆ. 

ವಿಮರ್ಶಕ ಮತ್ತು ವಿಮರ್ಶೆಯನ್ನು ನಿಯಂತ್ರಿಸುತ್ತಿರುವ ಧರ್ಮ, ಜಾತಿ, 
'ಇಸಂ, ಬಾಹ್ಮ ಪ್ರಭಾವ ಮೊದಲಾದವುಗಳ್ನು ಕಾಡನಕುಪ್ಪೆಯವರು ವಿವರಿಸಿದ್ದಾರೆ. 
ಇವುಗಳ್ನು ಮೀರಿ ಒಂದು ಕೃತಿಯನ್ನು ಬೆಲೆಗಟ್ಟಬೇಕೆಂಬ ಕಳಕಳಿ ವ್ಯಕ್ತವಾಗಿದೆ. 
"ವಸ್ತುನಿಷ್ಠ ವಿಮರ್ಶೆಗೆ ಬಹಳ ಮುಖ್ಯವಾದ ತೊಡಕೆಂದರೆ ಪ್ರಭಾವ. ವ್ಯಕ್ತಿಯ 
ಆಲೋಚನೆಗಳಲ್ಲಿ ಸಾಮ್ಮ ಕಂಡುಬಂದರೆ ಅಥವಾ ಮತ್ತೊಬ್ಬರ ಅನಿಸಿಕೆಗಳು 
ಮೆಚ್ಚುಗೆಯಾದರೆ, ಅಂಥವರ ಕೃತಿಗಳು ವಿಮರ್ಶಕನಿಗೆ ತೀರ ಪ್ರಿಯವಾಗುತ್ತವೆ. 
ಆತ ಅವುಗಳಿಂದ ಪ್ರಭಾವಿತನಾಗುತ್ತಾನೆ. ಪ್ರಭಾವಗೊಂಡ ಮೇಲೆ ಪ್ರಭಾವಿತ 
ಕೃತಿಯನ್ನು ವಿಮರ್ಶೆ ಮಾಡುವಲ್ಲಿ ಗುಣಗಳನ್ನು ಪಟ್ಟಿಮಾಡುತ್ತಾನೆ. ಒಂದು 
ಕೃತಿಯನ್ನು ವಿಮರ್ಶೆ ಮಾಡುವುದು, ಆ ಕೃತಿ ತಾನು ಸೃಷ್ಟಿಗೊಂಡ ಪರಿಸರದಲ್ಲಿ 
ಹೇಗೆ ಅರ್ಥಪೂರ್ಣವಾಗಿ ಬಂದಿದೆ ಎಂಬುದರಲ್ಲಿದೆ. ಆಗ ಆತ ಆ ಕೃತಿಯನ್ನು 
ಪರಿಸರದ ಇನ್ನಿತರ ಅಂಶಗಳಿಂದ ತುಲನಿಸಬೇಕಾಗುತ್ತದೆ. ಹಾಗೆ ಮಾಡಿದಾಗ ಮಾತ್ರ 


ಪ್ರೆ - ಸಂಸ್ಕರಣ ದ್ರಂಥ 


ಆ ಕೃತಿಯ ಅಂತರಾಳದತ್ತ ನಡೆಯಲು ಸಾಧ್ಯ" ((ಸಂವಹನ', ಪುಟ ೬) ಎಂಬ 
ಅಭಿಪ್ರಾಯ ಕೂಡ ಹೊಸದೇನನ್ನೋ ಹೇಳಲು ಹೋಗಿ ಸಫಲವಾದಂತೆಯೂ' 
ಕಾಣುತ್ತದೆ. ಶಿವರಾಮು ಕಾಡನಕುಪ್ಪೆಯವರು ಹೇಳುವಂತೆಯೇ ಒಂದು ಕೃತಿಯನ್ನು 
ಸಹೃದಯ ಸ್ವೀಕರಿಸುವಂತಿರಬೇಕು. "ಆ ಕೃತಿ ಅವನನ್ನು ಸಂವೇದಿಸಬೇಕು, ಅವನ 
ಭಾವನೆಗಳನ್ನು ಬಡಿದೆಬ್ಬಿಸಿ ಚಿಂತನೆಗಳಿಗೆ ಹೊಸ ಹೊಸ ದರ್ಶನಗಳಿಗೆ ದಾರಿ 
ಮಾಡಿಕೊಡಬೇಕು. ಅಂಥದೊಂದು ಕೃತಿಯನ್ನು ಆತ ಒಳ್ಳೆಯದು ಎಂದಾನು. ಇಲ್ಲವೆ 
ಮೂಲೆಗೆ ತಳ್ಳಿಯಾನು"”. ಅಂದರೆ ಸಾಹಿತ್ಯದ ಮೌಲ್ಯ ನಿರ್ಣಯ ಮಾಡುವವನು 
ಸಹೃದಯನೇ ಹೊರತು ವಿಮರ್ಶಕನಲ್ಲ ಎಂದಂತಾಯಿತು. ಆದರೆ ಇದು ಸಾಧ್ಯವೆ? 
ಒಂದು ಕೃತಿ ಅಂಥದ್ದೇ ಒಂದು ಸಾಮಾಜಿಕ ವ್ಯವಸ್ಥೆಯ ಪ್ರತೀಕವಾಗಿ ರಚಿತವಾಗಿರು 
ವುದನ್ನು ಅಲ್ಲಗಳೆಯಲಾಗುತ್ತದೆಯೆ? ಸಂವೇದನೆ, ಚಿಂತನೆ, ದರ್ಶನ ಇತ್ಯಾದಿ 
ಪರಿಕಲ್ಪನೆಗಳು ಒಂದು ನಿರ್ದಿಷ್ಟ ಕಾಲದ, ಜೀವನದ ಸ್ಥಿತಿಗತಿಗಳೊಂದಿಗೆ ನೇರ 
ಸಂಬಂಧ ಹೊಂದಿರುತ್ತವೆ. ಆ ಕಾಲಕ್ಕೆ ಅವು ಪ್ರಸ್ತುತವಾಗಿಯೂ ವೈಚಾರಿಕವಾಗಿಯೂ 
ಕಾಣಿಸುತ್ತವೆ. ಆದರೆ ಇನ್ನೊಂದು ಬದಲಾದ ಜೀವನ ಮತ್ತು ಸಾಮಾಜಿಕ ಸಂದರ್ಭಕ್ಕೆ 
ಅಪ್ರಸ್ತುತವಾಗಿಯೋ, ಜಡ ಹಾಗೂ ಸಂಪ್ರದಾಯಬದ್ಧ ವಾಗಿಯೋ ಅಥವಾ 
ಪ್ರಗತಿಶೀಲವಾಗಿಯೋ ತೋರುತ್ತವೆ. ಹೀಗಿರುವಾಗ ವಿಮರ್ಶಕನ ಆಶಯಗಳಿಗೆ ಕೃತಿ 
ಸ್ಪಂದಿಸದೇ ಹೋದಾಗ ಆ ಕೃತಿಯ ಬಗ್ಗೆ ಅವನು ತಳೆಯುವ ಧೋರಣೆಗಳು ಹೇಗೆ 
ಸಾರ್ವತ್ರಿಕ ಮೌಲ್ಯದಿಂದ ಕೂಡಿರಲು ಸಾಧ್ಯ ಎಂಬ ಅನುಮಾನ ಉಳಿಯುತ್ತದೆ. 
'ಕೆರೆಗೆಹಾರ : ಒಂದು ಸಾಂಸ್ಕೃತಿಕ ವಿಶ್ಲೇಷಣೆ' ಪ್ರಬಂಧದಲ್ಲಿ ಜನಪದ ಬದುಕಿನ 
ಜೀವನತತ್ವಗಳನ್ನು ಮತ್ತು ಸಾಂಸ್ಕೃತಿಕ ನೆಲೆಗಳನ್ನು ತಾರ್ಕಿಕವಾಗಿ ವಿಶ್ಲೇಷಿಸಿದ್ದಾರೆ. 
ಶಿಷ್ಟ ಸಂಸ್ಕೃತಿ ಜನಬದುಕಿನಿಂದ ದೂರವಾಗಿ ಕೆಲವರ ಹಿತ ಕಾಪಾಡುವ ತತ್ವಗಳ 
ಕಂತೆಯಾಗಿ, ಅಪ್ರಸ್ತುವಾಗಿದ್ದರೆ ಅದೇ ಕಾಲಕ್ಕೆ ಜನಪದ ಸಂಸ್ಕೃತಿ ಪರೋಹಿತಶಾಹಿಯ 
ಪ್ರಭಾವವನ್ನು ಒಂದು ಮಟ್ಟದಲ್ಲಿ ಜೀರ್ಣಿಸಿಕೊಂಡು ತನ್ನ ಅನನ್ಯತೆಯನ್ನು ಹೇಗೆ 
ಕಾಪಾಡಿಕೊಂಡಿದೆ ಎಂಬ ವಿಚಾರಗಳನ್ನು ವಿವರಿಸುವ ಕಡೆ ವಿಮರ್ಶಕರು ಗಮನಹರಿಸಿ 
ದ್ದಾರೆ. ಕಲ್ಲನಕೇರಿಯ ಮಲ್ಲನಗೌಡನ ಕುಟುಂಬದ ವಿವರಗಳನ್ನೇ ಆಶ್ರಯಿಸಿ ಭಾರತದ 
ವೈದಿಕ ಸಂಸ್ಕೃತಿಗಿಂತ ಜನಪದ ಸಂಸ್ಕೃತಿ ಹೇಗೆ ಭಿನ್ನ ಹಾಗೂ ಸ್ವೋಪಜ್ಞ ಎಂಬುದನ್ನು 
ಪ್ರತಿಪಾದಿಸಲು ಪ್ರಯತ್ನಿಸಿದ್ದಾರೆ. ಸಾಹಿತ್ಮ ವಿಮರ್ಶಕ ಸಾಮಾಜಿಕ 
ವಿಮರ್ಶಕನಾಗಿರುವಂತೆಯೇ ಸಂಸ್ಕೃತಿ ವಿಮರ್ಶಕನೂ ಆಗಿರಬೇಕೆಂಬ ನಿರ್ಧಾರವಿದೆ. 
ಆದರೆ, ಆಗಿನ ಶಿಕಾಕು ಅವರು ಸಂಸ್ಕೃತಿಯನ್ನು ಸರಳವಾಗಿ ಗ್ರಹಿಸಿರುವುದು 
ಮೇಲ್ನೋಟಕ್ಕೆ ಕಂಡುಬಂದರೂ ಒಟ್ಟು ಅವರ ಆಶಯ ಜನಪರವಾಗಿರುವುದು 

ಕ್ರಿಬದುಕು ಅಷ್ಟು ಮುಖ್ಯವಾಗಿ ಕಾಣದಿರುವುದಕ್ಕೆ ಪುರೋಹಿತಶಾಹಿಯ 
ಕುಟಿಲತೆಯೇ ಕಾರಣವಾಗಿರುವುದನ್ನು ಗುರುತಿಸಿದ್ದಾರೆ. ಪ್ರರೋಹಿತ ಮತ್ತು ಹೊತ್ತಗೆ 
ಭಾಗೀರತಿ ಮತ್ತು ಮಾದೇವರಾಯರ ಪಾಲಿಗೆ ಬಲಿಹೊತ್ತಗೆಗಳಾಗಿ ಮಾರ್ಪಟ್ಟಿರಿವುದು, 
ಊರಿನ ಜನ ಜಾನುವರು ಮತ್ತು ಬೆಳೆಗಳಿಗೆ ಜೀವಧಾತುವಾದ ನೀರಿಗಾಗಿ 
ಕಟ್ಟೆಕಟ್ಟಿಸುವುದು, ಹಿರಿಕಿರಿಯ ಮಗಸೊಸೆಯರಿಗಿದ್ದ ಧಾರ್ಮಿಕ ಮನ್ನಣೆ, ಕಿರಿಸೊಸೆ 
ಭಾಗೀರತಿಯನ್ನೆ ಬಲಿಕೊಡುವುದು, ಆಕೆಯ ಗಂಡ ಮಾದೇವರಾಯ ತನ್ನ ಹೆಂಡತಿಯ 
ಬಲಿಗೆ ಪ್ರತೀಕಾರ ತೀರಿಸಿಕೊಳ್ಳುವ ಬದಲು ತಾನೇ ಬಲಿಯಾಗುವ ಮೂಲಕ ಸಮಷ್ಟಿ 
ಅಭಿಪ್ರಾಯಕ್ಕೆ ತಲೆಬಾಗುವುದು, ಈ ನಡುವೆ ಭಾಗೀರತಿಯ ಗೆಳತಿ ಭಾಗೀರತಿ ಮತ್ತು 
ಈಕೆಯ ಗಂಡ ಮಾದೇವರಾಯನಿಗೆ ಸತ್ಯ ನುಡಿಯುವುದು - ಇಂಥ ಕಡೆಗಳಲ್ಲಿ 
ನಮ್ಮ ಜನಪದರ ಸಾಂಸ್ಕೃತಿಕ ಮೌಲ್ಯಗಳು ವ್ಯಕ್ತವಾಗಿರುವುದನ್ನು ಗುರುತಿಸಿದ್ದಾರೆ. 
ಆದರೆ ಈ ಸಂಸ್ಕೃತಿಯ ಹುಡುಕಾಟದ ಭರದಲ್ಲಿ 'ಕೆರೆಗೆಹಾರ'ದ ಸಾಮಾಜಿಕ 
ಆಯಾಮವನ್ನು ಕುರಿತ ಡಾ. ಗಿರಡ್ಡಿಗೋವಿಂದರಾಜು ಅವರ ಅಭಿಪ್ರಾಯಗಳ ಬಗೆಗಿನ 
ಕಾಡನಕುಪ್ಪೆಯವರ ಪ್ರತಿಕ್ರಿಯೆಗಳು ಜವಾಬ್ದಾರಿಯಿಂದ ವಂಚಿತವಾಗಿವೆ ಎನ್ನಿಸುತ್ತದೆ. 
ಈ ಲೇಖನದ ಕೊನೆಗಂತೂ ಗಿರಡ್ಡಿಯವರನ್ನು ಸೋಲಿಸುವುದಕ್ಕೆ ಪಂಥ ಕಟ್ಟಿದ 
ಜಟ್ಟಿಯಾಗಿ ಎದ್ದುನಿಂತಿರುವಂತೆ ಕಾಣುತ್ತದೆ. ಬಂಡಾಯ ಮನೋಧರ್ಮದ 
ಕಾಡನಕುಪ್ಪೆಯವರಿಗೆ ಇರುವ ಸಾಂಸ್ಕೃತಿಕ ಕಾಳಜಿ ವಿಶಿಷ್ಟವೆನ್ನಿಸುತ್ತದೆ. ಜನಪದ 
ಸಾಹಿತ್ಯದ ಅಧ್ಯಯನ ಇನ್ನೂ ಅಷ್ಟು ಮಹತ್ವ ಪಡೆದುಕೊಂಡಿರದ ಅಂದರೆ ಜನಪದ 
ಸಾಹಿತ್ಕಾಧ್ಯಯನದ ನೆಲೆಗಳು ಇನ್ನೂ ಸ್ಪಷ್ಟವಾಗಿ ರೂಪುಗೊಂಡಿಲ್ಲದ ಕಾಲದಲ್ಲಿ 
ಈ ಲೇಖನ ಮತ್ತು 'ಜನಪದ ಸಾಹಿತ್ಯದ ಅಧ್ಯಯನ ಕೆಲವು ಅನಿಸಿಕೆಗಳು' 
ರಚಿತವಾಗಿರುವುದನ್ನು ಗಮನದಲ್ಲಿಟ್ಟುಕೊಂಡರೆ ಈ ಗ್ರಹಿಕೆಯ ಮಹತ್ವ 
ಮನವರಿಕೆಯಾಗುತ್ತದೆ. ಜನಪದ ಸಾಹಿತೃವನ್ನು ಶಿಷ್ಟಸಾಹಿತ್ಯದ ಮಾನದಂಡಗಳಿಂದ 
ಅಳೆಯುವ ಬದಲು ಸಾಂಸ್ಕೃತಿಕ ಗ್ರಹಿಕೆ ಮತ್ತು ಪುನರಾಚನೆಯ ಸಾಧ್ಯತೆಗಳ 
ದೃಷ್ಟಿಯಲ್ಲಿ ನೋಡಬೇಕೆಂಬ ದೃಷ್ಟಿ ನ್ಯಾಯೋಚಿತವಾಗಿದೆ. 

ಸಾಹಿತ್ಯದ ಮೌಲ್ಯವನ್ನು ನಿರ್ಣಯಿಸುವ ಮಾನದಂಡಗಳು ಎಲ್ಲ ಕಾಲಕ್ಕೂ 
ಎಲ್ಲ ಸಾಹಿತಿಗಳ ಸಂದರ್ಭದಲ್ಲೂ ಒಂದೇ ತೆರನಾಗಿರುವುದಿಲ್ಲ. ಚಾರಿತ್ರಿಕ ಸಂದರ್ಭ, 
ಸಾಮಾಜಿಕ ಪ್ರಜ್ಞೆ, ಕಲಾವಂತಿಕೆ, ಮಾನವೀಯ ಅರಿವು, ಪರಿಸರ ಕಾಳಜಿ, 
ಸೃಜನಶೀಲತೆ, ಸಾಪೇಕ್ಷತೆ ಇತ್ಯಾದಿಗಳನ್ನು ಸಾಹಿತ್ಯದ ಶ್ರೇಷ್ಠತೆಯ ಅಳತೆಯ 
ಮಾಪಕಗಳಾಗಿ ಬಳಸಬಹುದಾದರೂ ಈ ಎಲ್ಲ ಗುಣಲಕ್ಸಣಗಳೂ ಒಬ್ಬ 


ಸ್ಪಷ್ಟವಾಗಿಯೇ ಅರಿವಿಗೆ ಬರುತ್ತದೆ. ನಮ್ಮ ಜನಪದರಿಗೆ ಸಮಷ್ಟಿಹಿತದ ಮುಂದೆ 
ವ 


ಶಿವರಾಮು ಶಾಡನಹುಪ್ತಿ - ಸಂಸ್ಕರಣ ರ್ರ೦ಥ 


ಲೇಖಕನಲ್ಲಿಯೇ, ಒಂದೇ ಕೃತಿಯಲ್ಲಿಯೇ ವ್ಯಕ್ತವಾಗುವುದು ಬಹಳ ವಿರಳ. ಈ 
ಹಿನ್ನೆಲೆಯಿಂದ ಕುವೆಂಪು ಸಾಹಿತ್ಯವನ್ನು, ವಿಶೇಷವಾಗಿ 'ಜಲಗಾರ' ನಾಟಕವನ್ನು 
ಗಮನಿಸಿದರೆ ಇದರಲ್ಲಿ ಅನೇಕ ಮಿತಿಗಳು ಗೋಚರವಾಗುತ್ತವೆ. ಮೊದಲನೆಯದಾಗಿ 
ಇದರ ನಾಟಕೀಯ ಪ್ರಜ್ಞೆಯೇ ಔಚಿತ್ಮದಿಂದ ಕೂಡಿದೆ ಎನ್ನಿಸದಿರಬಹುದು. ರಚನೆ 
ಮತ್ತು ಪಾತ್ರಪೋಷಣೆಯಲ್ಲಿ ಸಾಪೇಕ್ಬತೆ ಇಲ್ಲ. ಘಟನೆ ಮತ್ತು ಪಾತ್ರಪ್ರವೇಶಗಳು 
ಅನಿವಾರ್ಯವಾಗಿ ಬಂದಿಲ್ಲ. ಇಂಥ ಇನ್ನೂ ಕೆಲವು ಇಲ್ಲಗಳನ್ನು ಮುಂದೊಡ್ಡಬಹುದು. 
ಆದರೆ ಲೀವೀಸ್‌ ಹೇಳುವ ಹಾಗೆ ಪ್ರತಿಯೊಂದು ಕೃತಿಯೂ ತಾನೇ ತನ್ನ 
ಅಳತೆಗೋಲನ್ನು ಓದುಗನಿಗೆ ತೋರಿಸಿಕೊಡುತ್ತದೆ. ಅಂತೆಯೆ 'ಜಲಗಾರ'ದ 
ಅಳತೆಗೋಲು ಸಾಮಾಜಿಕ ಪ್ರಜ್ಞೆ ಸಾಮಾಜಿಕ ಬದಲಾವಣೆ, ಸಾಮಾಜಿಕ 
ಆದರ್ಶಗಳನ್ನು ಪ್ರತಿಪಾದಿಸಿ, ದೇವರು, ಧರ್ಮ, ಆಚಾರ, ವ್ಯಕ್ತಿತ್ವ ಇತ್ಯಾದಿ 
ಗೆದ್ದಿಲುಹಿಡಿದ ಸ್ಥಿತಿಯನ್ನು ಶುದ್ಧಗೊಳಿಸುವುದರಲ್ಲಿದೆ. ದೇವರು ಮತ್ತು ಸಮಾಜದ 
ಬಗೆಗಿನ ಮನುಷ್ಕರ ಟೊಳ್ಳುತನವನ್ನು ಬಯಲುಮಾಡಿ ಶ್ರಮಸಂಸ್ಕೃತಿ ಮತ್ತು 
ಆತ್ಮಪ್ರಜ್ಞೆಯನ್ನು ಪ್ರತಿಪಾದಿಸುತ್ತಾ ಸಾಮಾಜಿಕ ವ್ಯವಸ್ಥೆಯ ಬದಲಾವಣೆಯನ್ನು 
ಒತ್ತಾಯಿಸುವುದೇ ಈ ನಾಟಕದ ಪ್ರಧಾನ ಉದ್ದೇಶವಾಗಿದೆ. ಪ್ರಬಲ ಮತ್ತು 
ದುರ್ಬಲರ ಸಂಘರ್ಷದ ವೇದಿಕೆಯಾಗಿರುವ ಸಮಾಜದೊಳಗಿದ್ದುಕೊಂಡೇ 
ಅದರೊಟ್ಟಿಗಿನ ಸಂಘರ್ಷದಲ್ಲಿಯೇ ತನ್ನ ವ್ಯಕ್ತಿವಿಶಿಷ್ಟತೆಯನ್ನು ಸ್ಹಾಪಿಸಿಕೊಡುವುದು 
ಕೂಡ ನಾಟಕದ ಆಶಯಗಳಲ್ಲಿ ಒಂದಾಗಿದೆ. ಶಿವರಾಮು ಕಾಡನಕುಪ್ಪೆಯವರು 
'ಜಲಗಾರ ಮತ್ತು ಸಾಮಾಜಿಕ ಪ್ರಜ್ಞೆ! ಎಂಬ ಲೇಖನದ ಆದಿಯಲ್ಲಿಯೇ ಈ ನಾಟಕದ 
ಕೆಲವು ಮಿತಿಗಳನ್ನು ತಾರ್ಕಿಕವಾಗಿಯೇ ಗುರುತಿಸಿದ್ದಾರೆ. ಮೇಲೆ ಚರ್ಚಿಸಿದಂತೆ ಆ 
ಮಿತಿಗಳನ್ನು ದಾಟಿ ನಾಟಕದ ನಿಜವಾದ ಮಿಡಿತಗಳನ್ನು ಕಂಡುಕೊಂಡು ಅದರ 
ಮಹತ್ವವನ್ನು ಗುರುತಿಸುವಲ್ಲಿ ಕಾಡನಕುಪ್ಪೆಯವರು ಯಶಸ್ವಿಯಾಗಿದ್ದಾರೆ. ಉಳಿದ 
ಲೇಖನಗಳಿಗೆ ಹೋಲಿಸಿದರೆ ಈ ಲೇಖನ ಹೇಗಿದೆಯೆಂದರೆ ಕಾಡನಕುಪ್ಪೆಯವರು 
ಈಗ ಇದಕ್ಕಿಂತ ಹೆಚ್ಚೇನನ್ನೂ ಹೊಸದಾಗಿ ಬರೆಯಲಾರರೆಂಬಷ್ಟು ಸೂಕ್ಷ್ಮತೆ ಮತ್ತು 
ಸಮಗ್ರ ದೃಷ್ಟಿ 'ಜಲಗಾರ'ದ ಬಗ್ಗೆ ವ್ಯಕ್ತವಾಗಿದೆ. ಇನ್ನೊಂದು ರೀತಿಯಲ್ಲಿ 
ಹೇಳುವುದಾದರೆ, ವೈಯಕ್ತಿಕವಾಗಿ ಶಿವರಾಮು ಕಾಡನಕುಪ್ಪೆಯವರು ಪ್ರತಿಪಾದಿಸುವ 
ಜೀವನಮೌಲ್ಯಗಳು 'ಜಲಗಾರ'ದಲ್ಲೂ ಇವೆ. ಇವರ ಒಟ್ಟು ಸಾಹಿತ್ಯಕ ದೃಷ್ಟಿ 
ಸಾಹಿತ್ಯವನ್ನು ಕೇವಲ 'ಕಲೆ'ಯ ನೆಲೆಯಲ್ಲಿ ನೋಡುವುದಿಲ್ಲ. ಅದರ ಸಾಮಾಜಿಕ 
ಬದ್ದತೆ, ಕಳಕಳಿ ಮತ್ತು ಪ್ರಾಮಾಣಿಕತೆಯನ್ನು ಹುಡುಕುತ್ತದೆ. ಈ ಹುಡುಕಾಟವೇ 
ಶಿಕಾಕುರವರ ಸಾಹಿತ್ಮಕ ದೃಷ್ಟಿಯ ಮಹತ್ವದ ಸಂಗತಿಯಾಗಿದೆ. 


'ಸಂವಹನ' ಎಂಬುದು ಒಂದು ಪ್ರಜ್ಞೆಯಿಂದ ಇನ್ನೊಂದು ಪ್ರಜ್ಞೆಗೆ 
ಅನುಭವಗಳನ್ನು ಸಾಗಿಸುವುದನ್ನು ಅರ್ಥೈಸುವ ಪಾರಿಭಾಷಿಕ ಪದ. ಇದು ಸಾಹಿತ್ಯ 
ವಿಮರ್ಶೆಯಲ್ಲಿ ಇತ್ಕಾತ್ಮಕವಾಗಿ ಬಳಕೆಯಾಗುತ್ತಿರುವ ಪರಿಭಾಷೆ. ಒಂದು ನೆಲೆಯಲ್ಲಿ 
ಕೃತಿಯ ಭಾಷೆಯನ್ನು ಇನ್ನೊಂದು ನೆಲೆಯಲ್ಲಿ ಕಥೆ, ಘಟನೆ, ಪಾತ್ರ, ತಂತ್ರ, ಭಾಷೆ 
ಎಲ್ಲವನ್ನೂ ಒಳಗೊಳ್ಳುತ್ತದೆ. ಈ ಎಲ್ಲವೂ ಪರಸ್ಪರ ಪೂರಕವಾಗಿ ಸ್ಪಂದಿಸಿ ಲೇಖಕನ 
ಅನುಭವಗಳನ್ನು ಸಮಾಜಕ್ಕೆ ತಲುಪಿಸುತ್ತವೆ. ತಲುಪಿಸುವುದೇ ಸಂವಹನದ ಪ್ರಧಾನ 
ಗುರಿ. ಆದ್ದರಿಂದ ಅನೇಕ ಕೃತಿ ಮತ್ತು ಲೇಖಕರ ಸಂದರ್ಭದಲ್ಲಿ ವಿಚಾರ ಮತ್ತು 
ಭಾಷೆಯನ್ನು ವಿಭಜಿಸಿ ಗ್ರಹಿಸುವುದೇ ಆ ಕೃತಿ ಮತ್ತು ಲೇಖಕನಿಗೆ ಮಾಡುವ 
ಮೋಸವಾಗುತ್ತದೆ. ಏಕೆಂದರೆ, ಅನುಭವಗಳು ಹರಳುಗಟ್ಟುವುದೇ ಆತನ ಪರಿಸರದ 
ಭಾಷೆಯಿಂದ. ಆದ್ದರಿಂದ ಒಂದು ಕೃತಿಯ ಭಾಷೆಯ ಬಗ್ಗೆ ಯೋಚಿಸಲು ತೊಡಗುವ 
ವಿಮರ್ಶಕ ತನ್ನ ಚಿಂತನೆಯ ಉದ್ದಕ್ಕೂ ಆ ಏಕೈಕ ವಾಹಕವನ್ನು ಕುರಿತು 
ಮುಂದುವರಿಯಲು ಸಾಧ್ಯವಾಗದೆ ತಕ್ಷಣವೇ ಆ ಕೃತಿಯ ವಸ್ತು ಆಶಯಗಳ ಕಡೆ 
ತಿರುಗಬೇಕಾಗುತ್ತದೆ. ಈ ಗುಣವನ್ನೇ ಶಿವರಾಮು ಕಾಡನಕುಪ್ಪೆ ಅವರ 'ವಿಮರ್ಶೆಯ 
ಭಾಷೆ 'ಸಾಹಿತ್ಯ ಮತ್ತು ಸಂವಹನ' ಎಂಬ ಲೇಖನಗಳಲ್ಲಿ ಕಾಣುತ್ತೇವೆ. ಈ ರೀತಿ 
ಕೃತಿ ಅಥವಾ ಸಾಹಿತ್ಯವನ್ನು ಭಾಷಿಕ ನೆಲೆಯಲ್ಲೂ ಅಧ್ಯಯನ ಮಾಡುವ ಪದ್ದತಿ 
ಎಲ್ಲ ಭಾಷೆಗಳಲ್ಲಿ ಹಿಂದಿನಿಂದ ನಡೆದುಕೊಂಡು ಬಂದಿದ್ದರೂ ಕೃತಿಯ ವಸ್ತು 
ಆಶಯಗಳನ್ನು ಆಶ್ರಯಿಸದೆ ವಿಮರ್ಶೆ ಮುಂದುವರಿಯುವುದು ಕಷ್ಟ. 

ಓದುಗರಿಗೆ ಹಿತವಾಹಿನಿಯಾಗಿರುವ ನವೋದಯ ವಿಮರ್ಶೆಯ ಭಾಷೆಯನ್ನು 
ಇಂದು ಮೆಚ್ಚಿಕೊಳ್ಳದಿದ್ದರೂ ಕಾಲದ ಸಂದರ್ಭಕ್ಕೆ ಆ ಶೈಲಿಯ ಭಾಷೆ ಅಗತ್ಯವಾಗಿತ್ತು 
ಎಂಬ ನೆಲೆಯಲ್ಲಿ ಒಪ್ಪಿಕೊಳ್ಳುವುದು ಔಚಿತ್ಯಪೂರ್ಣವಾದುದು. ನವೋದಯ 
ವಿಮರ್ಶೆಯ "ಭಾಷೆಯಲ್ಲಿದ್ದ ಆಹ್ಲಾದತೆ ಸಹೃದಯನಿಗೆ ಪ್ರಿಯ"ವಾದಂತೆ ಶಿವರಾಮು 
ಕಾಡನಕುಪ್ಪೆಯವರಿಗೂ ಇಷ್ಟವಾಗಿದೆ. ನವೋದಯದ ಪ್ರಮುಖ ವಿಮರ್ಶಕರಾದ 
ದೇಜಗೌ, ಜಿ.ಎಸ್‌.ಎಸ್‌., ಹಾಮಾನಾ, ವಿ.ಸೀ., ಎಂ.ವಿ.ಸೀ., ಸಿಪಿಕೆ, ಚನ್ನವೀರಕಣವಿ 
ಮೊದಲಾದ ವಿಮರ್ಶಕರ ಆಲೋಚನೆ ಮತ್ತು ಭಾಷೆ ಓದುಗರನ್ನು ದಣಿಸದೆ ಸಾಹಿತ್ಯದ 
ಕಡೆ ಅಭಿರುಚಿ ಮೂಡಿಸುವಲ್ಲಿ ಯಶಕಂಡಿರುವುದನ್ನು ಗುರುತಿಸಿದ್ದಾರೆ. ಆದರೆ ನಂತರ 
ಬಂದ ನವ್ಮ ವಿಮರ್ಶೆ 'ಮುಳ್ಳಬೇಲಿ'ಯಾಗಿ ಕಂಡಿರುವುದು ಆಶ್ಚರ್ಯವೇನೂ ಅಲ್ಲ. 
ಪರಿಣಾಮವಾಗಿ ನವ್ಮ ವಿಮರ್ಶೆ "ಭಾವನೆಗಳನ್ನು ಕಂಡುಹಿಡಿಯುವ, ಹೊಸ 
ಒಳನೋಟಗಳಿಂದ ಕೃತಿಯ ಸತ್ಯವನ್ನು ವಿವಿಧ ಆಯಾಮಗಳಿಂದ ಎಕ್ಕಿ ತೆಗೆಯುವ 
ಬದಲು ವಿಮರ್ಶೆ ಬುದ್ದಿಯ ಪ್ರಯೋಗಶಾಲೆ"ಯಾಗಿ ಕಂಡಿದೆ. ಸಹೃದಯ ಮತ್ತು 

ಖಿ 


ಕವಿಯ ನಡುವೆ ಭಾವಸಂಪರ್ಕ ಕಲ್ಪಿಸಬೇಕಾಗಿದ್ದ ವಿಮರ್ಶೆ ಆ ಕೆಲಸದಲ್ಲಿ ಸಾಕಷ್ಟು 
ಯಶಕಂಡಿಲ್ಲದಿರುವುದು ನಿಜವಾದರೂ ನವ್ಯ ವಿಮರ್ಶೆ ಭಾಷಿಕನೆಲೆಯಲ್ಲಿ 
ಓದುಗನನ್ನು ಹೆಚ್ಚು ಜಾಗೃತಗೊಳಿಸಿದ್ದು ಮತ್ತು ಸೂಕ್ಷ್ಮಸಂವೇದನಾಶೀಲನನ್ನಾಗಿ 
ಪ್ರಭಾವಿಸಿದ್ದು ಕಡಿಮೆ ಸಾಧನೆಯೇನಲ್ಲ. "ಒಂದು ಮಾತಿನಲ್ಲಿ ಹೇಳಬಹುದಾದ 
ವಿಷಯವನ್ನು ಸುತ್ತಿಬಳಸಿ ಪ್ಯಾರಾಗಟ್ಟಲೆ ಹೇಳಿರುವುದನ್ನು ಕಾಣಬಹುದು. ಇದಕ್ಕೆ 
ಕಾರಣ ಹೇಳಬೇಕಾಗಿರುವ ವಿಷಯದ ಅಸ್ಪಷ್ಟ ಅರಿವು. ಮೂಲ ಕೃತಿಯೇ ಇಡಿಯಾಗಿ 
ಅನುಭವಕ್ಕೆ ಬಂದಿರುವುದಿಲ್ಲ. ಅಸ್ಪಷ್ಟ ಅನುಭವವನ್ನು ಭಾಷೆಯಲ್ಲಿ ಹಿಡಿದಿಡುವುದು 
ಕಷ್ಟವಾದಾಗ, ಸುತ್ತಿ ಬಳಸಿ ಹೇಳಬೇಕಾಗುತ್ತದೆ" ಎಂಬ ಅಭಿಪ್ರಾಯ ಆರೋಪಮುಕ್ತ 
ವಾಗಿರುವಂತೆ ಕಾಣುವುದಿಲ್ಲ. ಒಂದು ಮಾತು ಅಥವಾ ಘಟನೆಯ ಅನುಭವವನ್ನು 
ಅನೇಕ ಕೋನಗಳಲ್ಲಿ ಇಟ್ಟುನೋಡಿದಾಗ ಮಾತ್ರ ಅದರ ಪೂರ್ಣ ಅರಿವು ಬರುವುದು 
ಸಾಧ್ಯ. ನವ್ಯ ವಿಮರ್ಶೆ ಆ ತೆರನಾದ ಪ್ರಯತ್ನಮಾಡಿರುವುದು, ಅದರಿಂದ ಕನ್ನಡ 
ವಿಮರ್ಶಾ ಪರಂಪರೆ ಹೆಚ್ಚು ಹೆಚ್ಚು ಸೂಕ್ಮಶೀಲವಾಗಿರುವುದನ್ನು ಖಂಡಿತ ನಿರಾಕರಿಸಲು 
ಸಾಧ್ಯವಿಲ್ಲ. ಆದರೆ ಸಾಹಿತ್ಮ ಮತ್ತು ವಿಮರ್ಶೆಗೆ ಉಳಿದೆಲ್ಲಾ ಅಭಿವ್ಯಕ್ತಿ ತಂತ್ರಗಳಿಗಿಂತ 
ಸಾಮಾಜಿಕ ಪ್ರಜ್ಞೆಯೇ ಮುಖ್ಯವಾಗಬೇಕೆಂದು ಬಯಸುವ ಕಾಡನಕುಪ್ಪೆಯವರ 
ಅ ತಾ ಕೂಡ ಸಾಹಿತ್ಯ ವಿಮರ್ಶೆಗೆ ಸಕಾರಾತ್ಮಕವಾದ ದಿಕ್ಸೂಚಿಯೇ ಆಗಿದೆ. 

'ಸಂವಹನ'ದ 'ಮೂರು ಟಿಪ್ಪಣಿಗಳು' ಲೇಖನ 'ಗಜಮೋಹಿನಿ' ಎಂಬ ಜನಪದ 
ಖಂಡಕಾವ್ಯ, 'ಕಪ್ಪು ಜನರ ಕೆಂಪು ಕಾವ್ಯ' ಹಾಗೂ 'ಜಾನಪದ ಸಂಕೀರ್ಣ' ಎಂಬ 
ಕೃತಿಗಳನ್ನು ಕುರಿತ ಪರಿಚಯ ಉದ್ದೇಶವುಳ್ಳ ವಿಮರ್ಶಾ ಲೇಖನಗಳು. ಇವುಗಳಲ್ಲಿ 
'ಗಜಮೋಜಿನಿ', 'ಪುಸ್ತಕ ಪ್ರಪಂಚ'ಕ್ಕಾಗಿ ರಚಿತವಾದ ಪರಿಚಯಾಸಕ್ತ ಲೇಖನ. ಹಾ.ತಿ. 
ಕೃಷ್ಣೇಗೌಡರು ಸಂಪಾದಿಸಿರುವ 'ಗಜಮೋಹಿನಿ' ಎಂಬ ಜನಪದ ಕಾವ್ಯವನ್ನು ಅದರ 
ಕಥನಗುಣ, ರಮ್ಮಗುಣ ಹಾಗೂ ಅದು ತನ್ನ ಅಂತರಂಗತದಲ್ಲಿ ಇಟ್ಟುಕೊಂಡಿರುವ 
ಸಾಂಸ್ಕೃತಿಕ ಆಶಯಗಳಿಗಾಗಿ ಕಾಡನಕುಪ್ಪೆಯವರು ಮೆಚ್ಚಿಕೊಂಡಿದ್ದಾರೆ. ಜೊತೆಗೆ 
ಇದಕ್ಕೆ ಡಾ. ರಾಗೌರವರು ಬರೆದಿರುವ ಮುನ್ನುಡಿ ಕೃತಿಯಷ್ಟೇ ಮೌಲಿಕವಾಗಿ ಇವರಿಗೆ 
ಕಂಡಿದೆ. 

'ಕಪ್ಪು ಜನರ ಕೆಂಪು ಕಾವ್ಯ' ಆಗತಾನೇ ಕನ್ನಡ ಕಾವ್ಕ ಪರಂಪರೆಗೆ ಹೊಸ 
ಸೇರ್ಪಡೆಯಾಗಿ ಬಂದ ಶೋಷಿತ ಮತ್ತು ದಲಿತ ಪ್ರಜ್ಞೆಯುಳ್ಳ ಕೆಲವು ಕವಿಗಳ 
ಕವನಗಳನ್ನು ಕುರಿತ ಅವಲೋಕನವಾಗಿದೆ. ಹೊಸ ಸಾಹಿತ್ಯಕ ಪರಂಪರೆಯ 
ಒತ್ತಾಯವಾಗಿ ಡಿ.ವಿಜಯ, ಸರ್ವಮಂಗಳ ಮೊದಲಾದವರ ಸ್ತ್ರೀವಾದಿ ಕಾವ್ಕ, 
ಜಗದೀಶ ಮಂಗಳೂರ, ಗೋವಿಂದಯ್ಯ, ಬಾಬಾಜಾನ ಅತ್ತಾರ, ಶಿವಾನಂದ ಇತ್ಯಾದಿ 

ಇಲ್‌ 


ಶ್ರಮಸಂಸ್ಕೃತಿ ಮೂಲಕ ಕವಿ ಕಾವ್ಯದ ಸ್ಥೂಲವಾದ ನೋಟವಾಗಿ ಈ ಟಿಪ್ಪಣಿಗಳು 
ಬಂದಿವೆ. 'ಜಾನಪದ ಸಂಕೀರ್ಣ' ಕನ್ನಡ ಜನಪದ ಸಾಹಿತ್ಕಾಧ್ಯಯನದ ದಿಕ್ಕನ್ನು 
ಅತ್ಯಂತ ಶಾಸ್ತ್ರೀಯವಾಗಿ ಮತ್ತು ದೃಢವಾಗಿ ವಿಸ್ತರಿಸಿದ ಡಾ. ರಾಗೌರವರ ಇದೇ 
ಹೆಸರಿನ ಕೃತಿಯ ಬಗೆಗಿನ ಅಗತ್ಯ ವೈಶಾಲ್ಕದ ವಿಮರ್ಶಾತ್ಮಕ ವಿವೇಚನೆಯಾಗಿದೆ. 
ಇಲ್ಲಿರುವ ಒಂದೊಂದು ಲೇಖನವನ್ನೂ ತಮ್ಮ ವಿಶಿಷ್ಟ ವಿಮರ್ಶಾ ವ್ಯಕ್ತಿತ್ವಕ್ಕೆ 
ಭಿನ್ನವಾದ ಹಾಗೂ ಆಪ್ತನೆಲೆಯಲ್ಲಿ ಅಧ್ಯಯನ ಮಾಡಿದ್ದಾರೆ. 'ಸಂವಹನ'ದ ಕೊನೆಯ 
ಲೇಖನ ಕನ್ನಡದ ಪ್ರಸಿದ್ದ ಕಾದಂಬರಿಕಾರರಾದ ಡಾ. ಎಸ್‌.ಎಲ್‌. ಭೈರಪ್ಪನವರ 
'ಅನ್ವೇಷಣ' ಕಾದಂಬರಿಗೆ ಸಂಬಂಧಿಸಿದ್ದು, ಈ ಕಾದಂಬರಿಯ ಮಿತಿ ಮಹತ್ವಗಳನ್ನು 
ಸಕಾರಣಾತ್ಮಕವಾಗಿ ಹಾಗೂ ತಾರ್ಕಿಕವಾಗಿ ವಿಶ್ಲೇಷಿಸಲು ಪ್ರಯತ್ನಿಸಿದ್ದಾರೆ. 
'ಅನ್ವೇಷಣ' ತನ್ನ ಕಥನಶೈಲಿಯ ಕಾರಣಕ್ಕಾಗಿ ಮುಖ್ಯವಾಗಿ ಕಂಡುಬಂದಿದೆ. ಆದರೆ 
ಇಲ್ಲಿ ಪಾತ್ರ ರಚನೆ ಸಹಜವಾಗಿ ಅರಳಿದ್ದರೆ ಇನ್ನಷ್ಟು ಮಹತ್ವ ಈ ಕೃತಿಗಿರುತ್ತಿತ್ತು, 
ಹಾಗಾದರೆ ಇಲ್ಲಿಯ ನಾಯಕ ಹೆಚ್ಚಾಗಿ ಇನ್ನೊಬ್ಬರ ಅಭಿಪ್ರಾಯಗಳ ಮೂಲಕವೇ 
ಆದರ್ಶೀಕರಿಸಲ್ಪಟ್ಟಿರುವುದು ಈ ಕಾದಂಬರಿಯ ಒಂದು ಮಿತಿಯಾಗಿ ಕಂಡಿದೆ. 
ಶಿವರಾಮು ಕಾಡನಕುಪ್ಪೆಯವರು ನೇರವಾದ ಮಾತುಗಾರಿಕೆಗೆ 
ಹೆಸರುವಾಸಿಯಾಗಿರುವವರು. ಈ 'ನೇರ'ಗುಣ ಅವರ ಬರಹದಲ್ಲೂ ಕಂಡುಬರುತ್ತದೆ. 
ಅದರಲ್ಲೂ ವಿಮರ್ಶೆಯಲ್ಲಿ ಎದ್ದು ಕಾಣುವ ಗುಣ. ಅಸ್ಪಷ್ಟತೆಗೆ ಅವಕಾಶವಾಗದಂತೆ 
ಅಭಿಪ್ರಾಯಗಳನ್ನು ದೃಢವಾಗಿ ಮಂಡಿಸುತ್ತಾರೆ. ಸೃಜನಶೀಲ ಹಾಗೂ ಸೃಜನೇತರ 
ಎರಡೂ ರೀತಿಯ ಸಾಹಿತ್ಯದಲ್ಲಿ ಹೆಚ್ಚಾಗಿ ಇವರು ಗಮನಹರಿಸುವುದು ಆ ಕೃತಿ 
ಪ್ರತಿಪಾದಿಸುವ ಸಾಮಾಜಿಕ ದೃಷ್ಟಿ ಮತ್ತು ಮೌಲ್ಯಗಳ ಕಡೆಗೆ. ಕೃತಿಯ ಶರೀರದ 
ಯಾವುದೇ ಅಡೆತಡೆಗಳಿಗಿಂತ ಸಾಮಾಜಿಕ ವಿಸ್ಮೃತಿ ಒಂದು ಕೃತಿಯ ಅಥವಾ ಒಬ್ಬ 
ಲೇಖಕನ ದೊಡ್ಡ ಅಪರಾಧವೆಂದೇ ಕಾಡನಕುಪ್ಪೆಯವರು ಭಾವಿಸುತ್ತಾರೆ. ಆದ್ದರಿಂದ 
ಇವರ ಸೃನಜಶೀಲ ಬರಹಗಳಾದ 'ವಸುಂಧರೆ' 'ಕುಕ್ಕರಹಳ್ಳಿ'ಗಳಂತೆ ಇವರ 'ಸಂವಹನ' 
ಕೂಡ ಸಾಹಿತ್ಯದಿಂದ ಸಮಾಜಮುಖಿಯಾದ ಎಚ್ಚರವನ್ನು ಅಪೇಶಕ್ಬಿಸುತ್ತದೆ. ವಿಮರ್ಶೆ 
ಮತ್ತು ವಿಮರ್ಶಕರಿಂದಲೂ ಇವರ ದೃಷ್ಟಿ ಇದನ್ನೇ ಬಯಸುತ್ತದೆ. ಈ ಅಪೇಕ್ಷೆ 
ಆರೋಗ್ಯಕರವಾದುದೂ ಹೌದು. ಆದರೆ ಇವರ ಬರಹ ಅಲ್ಲಲ್ಲಿ ದುಡುಕಿರುವುದೂ 
ಉಂಟು. ವ್ಯಕ್ತಿ ಮತ್ತು ಕೃತಿಯ ಗುಣದೋಷಗಳನ್ನು ಕುರಿತ ನಿರೂಪಣೆಯಲ್ಲಿ ಈ 
ಲಕ್ಷಣ ಎದ್ದುಕಾಣುತ್ತದೆ. ಆದರೆ ಯಾವುದೇ ವಿಮರ್ಶಾ ಪಂಥಗಳ, ಇಸಂಗಳ 
ಬೆಂಬಲವಿಲ್ಲದೆ ಸರಳವಾಗಿ ನೇರವಾಗಿ ವಿಮರ್ಶೆಗೆ ತೊಡಗಿದಾಗ ವಿಮರ್ಶಕನ 
ವೈಯಕ್ತಿಕ ಸ್ವಭಾವಗಳು, ಅಪೇಕ್ಸೆಗಳು ಬರಹದಲ್ಲಿ ವ್ಯಕ್ತವಾಗುವುದು 

ಸಹಜವಾದ್ದರಿಂದ ಈ ತರಹದ ದುಡುಕಿನ ಆರೋಪಗಳೂ ಅಷ್ಟೇ ಸಹಜ. ಲೇಖನ 
ಅಥವಾ ಕೃತಿ, ಸಾಹಿತ್ಯಕ ಪರಿಕಲ್ಪನೆಗಳನ್ನು ಕುರಿತು ಬರೆಯುವಾಗ ಇತರರ ಸಾಂದರ್ಭಿಕ 
ಅಭಿಪ್ರಾಯಗಳನ್ನು ಇವರು ಅಷ್ಟಾಗಿ ಪರಿಗಣಿಸುವುದಿಲ್ಲ. ಆ ಲೇಖನ ಅಥವಾ ಕೃತಿ 
ಪ್ರಕೃತ ಸಂದರ್ಭದಲ್ಲಿ ಎಷ್ಟೇ ಮಹತ್ವದ ಚರ್ಚೆಗೆ ಒಳಗಾಗಿದ್ದರೂ ಪೂರ್ವಾಪರ 
ಸಂಶಯಗಳಿಗೆ ಕಾರಣವಾಗುವ ರೀತಿಯಲ್ಲಿ ತಮ್ಮ ಅಭಿಪ್ರಾಯಗಳನ್ನು 
ಮಂಡಿಸಿದ್ದಾರೆ. ಇವರ ವಿಮರ್ಶೆಯಲ್ಲಿ ನೇರ ದಿಟ್ಟ ಪ್ರಾಮಾಣಿಕ ನೋಟವಿದೆ. 

ಶಿವರಾಮು ಕಾಡನಕುಪ್ಪೆಯವರ ವಿಮರ್ಶೆಯ ಇನ್ನೊಂದು ಗುಣವೆಂದರೆ 
ಸೃನಜಶೀಲ ಕೃತಿಯೊಂದು ಪಂಥ, ಪಕ್ಷ, ಕಲೆಯ ಮುಖವಾಡ ಧರಿಸಿ ಶಿಲ್ಪಸೌಂದರ್ಯದ 
ನೆಪದಲ್ಲಿ ತನ್ನ ಅಂತರಂಗಕ್ಕೆ ಹುತ್ತಗಟ್ಟಿಕೊಳ್ಳುವ ಬಗ್ಗೆ ತೀವ್ರ ವಿರೋಧ 
ವ್ಯಕ್ತಪಡಿಸುವುದು. ಅಂದರೆ ಓದುಗನನ್ನು ಹಿಂಸಿಸದೆ ಸರಳವಾಗಿ ಸಂವಹನಗೊಳ್ಳುವುದು 
ಒಂದು ಕೃತಿಯ ಶ್ರೇಷ್ಠತೆಯ ಅಂಶಗಳಲ್ಲಿ ಒಂದು ಎಂದು ಭಾವಿಸುತ್ತಾರೆ. ಹಾಗೆಂದು 
ಒಬ್ಬ ಲೇಖಕ ಅಥವಾ ಒಂದು ಕೃತಿ ಅನುಭವಗಳ ಸಮರ್ಥ ಅಭಿವ್ಯಕ್ತಿಯೊಂದಿಗೆ 
ಸಂವಹನದ ಕಾರಣಕ್ಕಾಗಿ ರಾಜಿಮಾಡಿಕೊಳ್ಳಬೇಕೆಂದಲ್ಲ. ಎಷ್ಟೇ ಸಂಕೀರ್ಣ 
ಅನುಭವಗಳಿದ್ದಾಗ್ಕೂ ನವೋದಯದವರಂತೆ ಅರ್ಥಗಮ್ಮವಾಗಿ, ಆಪ್ತವಾಗಿ 
ನಿರೂಪಿಸಲು ಸಾಧ್ಯವೆಂದು ಪ್ರತಿಪಾದಿಸುತ್ತಾರೆ. ವ್ಯಕ್ತಿ ಬದುಕು ಮತ್ತು ಸಾಮಾಜಿಕ 
ಬದುಕಿನ ಚಿತ್ರಣದಲ್ಲಿ ಲೇಖಕನಿಗೆ ಸಾಮಾಜಿಕ ಬದ್ದತೆ, ಸಾಂಸ್ಕೃತಿಕ ಎಚ್ಚರ 
ಮುಖ್ಯವಾದಾಗ ಅದರ ನಿರೂಪಣೆಯೂ ಅಸ್ಪಲಿತವಾಗಿರುತ್ತದೆ ಎಂಬ ನಿಲುವು 
ವ್ಯಕ್ತವಾಗಿದೆ. | 

ಸಂಸ್ಕೃತಿ ಪ್ರೀತಿ ಶಿವರಾಮು ಕಾಡನಕುಪ್ಪೆಯವರ 'ಸಂವಹನ'ದ ಇನ್ನೊಂದು 
ಆಶಯ. ಸಾಮಾಜಿಕ ಪ್ರಜ್ಞೆ ಮತ್ತು ಸಂಸ್ಕೃತಿದರ್ಶನ ಒಂದು ಕೃತಿಯ ಎರಡು ಪ್ರಧಾನ 
ಆದ್ಯತೆಗಳಾಗಿರಬೇಕೆಂಬ ಆಶಯ ಅವರ ಕೃತಿಯುದ್ದಕ್ಕೂ ಕಂಡುಬರುತ್ತದೆ. 
ಅದರಲ್ಲೂ ಆರ್ಷೇಯ ಕಾಲದಿಂದಲೂ ದೇಸಿ ಸಂಸ್ಕೃತಿಗಳು ಅನ್ಕ ಸಂಸ್ಕೃತಿಯ 
ಪ್ರಭಾವಗಳನ್ನು ಜೀರ್ಣಿಸಿಕೊಂಡು ನಿಂತಿರುವುದನ್ನು ಒಂದು ಕೃತಿ ಒಳಗೊಳ್ಳಬೇಕೆಂಬ 
ತುಡಿತ ಈ ಕೃತಿಯ ಹೆಚ್ಚಿನ ಲೇಖನಗಳಲ್ಲಿ ವ್ಯಕ್ತವಾಗಿದೆ. ಅಧೀನ ಸಂಸ್ಕೃತಿ ಮತ್ತು 
ಉಪಸಂಸ್ಕೃತಿಗಳ ಉಸಿರಾಟವನ್ನು ವಿಮರ್ಶೆ ಗುರುತಿಸುವಂತಾಗಬೇಕು. ಆಗಲೇ 
ವಿಮರ್ಶೆಯಲ್ಲಿ ಒಂದು ಪರಂಪರೆ ನಿರ್ಮಾಣವಾಗಲು ಸಾಧ್ಯ ಎಂಬ ಅಪೇಕ್ಲೆ ಈ 
ಕೃತಿಯದು. 

ಕುವೆಂಪು ಸಾಹಿತ್ಯ ಮತ್ತು ವಿಚಾರ 
_ ಡಾ. ಮ. ರಾಮಕೃಷ್ಣ 


ಕುವೆಂಪು 'ಸಾಹಿತ್ಮ ಸುಮಾರು ೮೦-೯೦ ವರ್ಷಗಳಿಂದಲೂ ನಿರಂತರವಾಗಿ 
ವಿಮರ್ಶೆ, ವಿಶ್ಲೇಷಣೆಗಳಿಗೆ ಒಳಗಾಗುತ್ತಿದೆ. ಕಳೆದ ಶತಮಾನದ ಅಗ್ರಗಣ್ಮ 
ಲೇಖಕರಾದ ಕುವೆಂಪು ತಮ್ಮ ಕಾಲದ ಲೇಖಕರ ವಿಮರ್ಶೆ, ಟೀಕೆಗಳಿಗೆ ಮಾತ್ರವಲ್ಲದೆ 
ನವ್ಯ, ಬಂಡಾಯ ಲೇಖಕರ ವಿಮರ್ಶೆಗೂ ವಸ್ತುವಾಗಿ, ಸವಾಲಾಗಿ ನಿಂತಿದ್ದಾರೆ. 
ಯಾವ ಲೇಖಕ ಪ್ರತಿ ದಶಕ - ಶತಕಗಳಲ್ಲಿ ಹೊಸಹೊಸ ಸಿದ್ಧಾಂತಗಳ ಆಲೋಚನೆ 
ಕ್ರಮಗಳ ವಿಶ್ಲೇಷಣೆಗೆ ಒಳಗಾಗಿಯೂ ಬೆಳೆಯುತ್ತಾ ಸಾಗುತ್ತಾನೋ ಅವನು 
ಶ್ರೇಷ್ಠನಾಗುತ್ತಾನೆ; ಸಾರ್ವತ್ರಿಕ ಸಾಹಿತಿಯಾಗುತ್ತಾನೆ. ಕುವೆಂಪು ಅಂಥಾ ಸಾಹಿತಿ. 
ಕುವೆಂಪು ಅವರ ಸಾಹಿತ್ಮ ಕುರಿತು ನಡೆದಿರುವ ಪಿಎಚ್‌.ಡಿ. ಅಧ್ಯಯನಗಳು ಮತ್ತು 
ಅವರ ಕೃತಿಗಳ ಮೇಲೆ ಬಂದಿರುವ ವಿಮರ್ಶಾಗ್ರಂಥಗಳ, ಲೇಖನಗಳ ಸಂಖ್ಯೆಯೆ 
ಅಚ್ಚರಿ ಮೂಡಿಸುತ್ತದೆ. ಶತಮಾನಕ್ಕೆ ಸಮೀಪವಾಗುತ್ತಿರುವಾಗ ಕುವೆಂಪು ಸಾಹಿತ್ಯ 
ಕುರಿತು ಮರು ಓದು, ಮರುವ್ಕಾಖ್ಕಾನ, ವಿಮರ್ಶೆಯ ಮೇಲೆ ವಿಮರ್ಶೆ 
ನಡೆಯುತ್ತಿರುವುದು ಕುವೆಂಪು ಸಾಹಿತ್ಯದ ಗಟ್ಟಿತನಕ್ಕೆ ಅದರಲ್ಲಿರುವ ಸಾರ್ವತ್ರಿಕ 
ಮೌಲ್ಯಗಳಿಗೆ, ಅವುಗಳ ಪ್ರಸ್ತುತತೆಗೆ ಸಾಕ್ಷಿಯಾಗಿದೆ. 

ಶಿವರಾಮು ಕಾಡನಕುಪ್ಪೆ ಅವರು ಸೃಜನಶೀಲ ಲೇಖಕರು, ವಿಮರ್ಶಕರು. ತಮ್ಮ 
ನೇರ, ನಿಷ್ಠುರ ಮಾತಿನಿಂದ ಸ್ನೇಹವಲಯದಲ್ಲಿ, ಕನ್ನಡ ಸಾಹಿತ್ಯ ವಲಯದಲ್ಲಿ 
ಚಿರಪರಿಚಿತರಾದವರು. ಚಳುವಳಿಯ ಹಿನ್ನೆಲೆಯಲ್ಲಿ ಬೆಳೆದು ಬಂದ ಇವರು 
ಎಡಪಂಥೀಯ ಸಿದ್ದಾಂತಗಳಿಗೆ ಮನಕೊಟ್ಟು, ಜಾತಿ, ಮತ ಮೀರಿದ ಬದುಕಿಗೆ 
ಬೆಲೆಕೊಟ್ಟು ಬಾಳಿದವರು. ತಮಗೆ ಸರಿಯನಿಸಿದ್ದನ್ನು ಯಾವ ಮುಲಾಜಿಗೂ 
ಒಳಗಾಗದೆ ನುಡಿಯುತ್ತಿದ್ದವರು, ಹಾಗೆಯೆ ಬರೆಯುತ್ತಿದ್ದವರು. ಇವರ 
ಮಾತಿನಲ್ಲಾಗಲಿ, ಬರಹದಲ್ಲಾಗಲಿ 'ಜಾಳುತನ' ಕಂಡು ಬರದು. 'ಗಟ್ಟಿತನ' ಇವರ 
ವ್ಯಕ್ತಿತ್ವದಲ್ಲಿ, ಬರಹದಲ್ಲಿ ಢಾಳಾಗಿ ಕಾಣುತ್ತದೆ. 'ಕುವೆಂಪು -ಸಾಹಿತ್ಯ ಮತ್ತು ವಿಚಾರ' 


ಮು 

ಕೃತಿ ಕುವೆಂಪು ಸಾಹಿತ್ಮ ಕುರಿತು ಗಂಭೀರವಾದ, ಗಟ್ಟಿ 3 ಯಾದ ಚಿಂತನೆಗಳಿಂದ ಕೂಡಿದ 
ವಸ್ತುನಿಷ್ಠ ನೆಲೆಯ ವಿಮರ್ಶಾ ಕೃತಿಯಾಗಿದೆ. 

ಕಾಡನಕುಪ್ಪೆ ಅವರು ೧೯೭೭ ರಿಂದ ೧೯೮೯ರ ವರೆಗೆ ಸುಮಾರು ಹನ್ನೆರಡು 
ವರುಷಗಳ ಅವಧಿಯಲ್ಲಿ ಕುವೆಂಪು ಸಾಹಿತ್ಮ ಕುರಿತು ಮಾಡಿದ ಭಾಷಣಗಳು, ಬರೆದ 
ಬರಹಗಳೆ 'ಕುವೆಂಪು ಸಾಹಿತ್ಯ ಮತ್ತು ವಿಚಾರ' ಎಂಬ ಹೆಸರಿನಲ್ಲಿ ಕೃತಿ ರೂಪ ಪಡೆದಿದೆ. 
ಇದರಲ್ಲಿ ಕುವೆಂಪು ಅವರ ಸಾಮಾಜಿಕ ನಿಲುವು, ಅವರ ಸಾಹಿತ್ಯದ ಮುಖ್ಯ 
ಪ್ರಕಾರಗಳನ್ನು ಕುರಿತ ೧೧ ಲೇಖನಗಳಿವೆ. 

'ಕುವೆಂಪು ಒಂದು ನೋಟ], 'ಪರಂಪರೆ ಸ್ವೀಕರಿಸಿ ಸಂಪ್ರದಾಯ ತಿರಸ್ಕರಿಸಿದ 
ಕವಿ' ಆಧುನಿಕ ಬರಹಗಾರರ ಮೇಲೆ ಕುವೆಂಪು ಸಾಹಿತ್ಯ ಮತ್ತು ವ್ಯಕ್ತಿತ್ವದ ಪ್ರಭಾವ, 
'ವಿಶ್ವಮಾನವ ಮತ್ತು ಜಾತಿ ಮಾನವರು' ಎಂಬ ಶೀರ್ಷಿಕೆಯ ಲೇಖನಗಳಲ್ಲಿ ಕುವೆಂಪು 
ಅವರ ವ್ಯಕ್ತಿತ್ವ ಮತ್ತು ಅವರ ಕೃತಿಗಳ ವಿಶೇಷತೆಗಳನ್ನು ವಾಸ್ತವ ನೆಲೆಗಟ್ಟಿನಲ್ಲಿ 
ವಿಶ್ಲೇಷಣೆ ಮಾಡಲಾಗಿದೆ. 'ಕಲ್ಕಿ', 'ಪ್ರೇತಕ್ಕೂ', 'ಅನಿಕೇತನ', ಕವಿತೆಗಳನ್ನು ಕುರಿತು 
ಆನ್ವಯಿಕ ವಿಮರ್ಶೆ ಮಾಡಲಾಗಿದೆ. 'ಕುವೆಂಪು ಕವನಗಳಲ್ಲಿ ರೈತ' ಎಂಬ ಲೇಖನವು 
ರೈತರ ಬಗೆಗಿನ ಕುವೆಂಪು ಒಲವು-ನಿಲುವುಗಳನ್ನು ಕಟ್ಟಿಕೊಡುತ್ತದೆ. ಜಲಗಾರ 
ನಾಟಕದಲ್ಲಿ ಪ್ರಕಟಗೊಂಡಿರುವ ಸಾಮಾಜಿಕ ಪ್ರಜ್ಞೆಯನ್ನು ಕುರಿತು ಹಾಗೂ ಕುವೆಂಪು 
ಕಾದಂಬರಿಗಳಲ್ಲಿ ಚಿತ್ರಣಗೊಂಡ ಪ್ರಾದೇಶಿಕತೆ ಕುರಿತು ಒಂದೊಂದು ವಿಮರ್ಶಾ 
ಲೇಖನವಿದೆ. ಮಕ್ಕಳ ಸಾಹಿತ್ಯದ ಬಗ್ಗೆ ಕುವೆಂಪು ಅವರ ನಿಲುವುಗಳನ್ನು ಕುರಿತ 
ಒಂದು ಲೇಖನವಿದೆ. ಹೀಗೆ ಹನ್ನೊಂದು ಲೇಖನಗಳಲ್ಲಿ ಕುವೆಂಪು ಬರೆದ ಮುಖ್ಯ 
ಸಾಹಿತ್ಯ ಪ್ರಕಾರಗಳಾದ ಕಾವ್ಯ, ನಾಟಕ, ಕಾದಂಬರಿ, ವಿಚಾರ ಬರಹಗಳ ವಿಮರ್ಶೆ 
ಮಾಡಲಾಗಿದೆ. ಕುವೆಂಪು ಬರಹದ ವೈಶಿಷ್ಟ್ಯ, ವಿಶೇಷತೆ, ಅವುಗಳ ಪ್ರಸ್ತುತತೆ, ಪ್ರಭಾವ 
ಮೊದಲಾದ ವಿಚಾರಗಳನ್ನು ಹೊಗಳುವುದಕ್ಕೆ ಅಥವಾ ತೆಗಳುವುದಕ್ಕೆ ಸೀಮಿತಗೊಳಿಸದೆ 
ಸಮತೋಲನ ನೆಲೆಯಲ್ಲಿ ವಿಶ್ಲೇಷಿಸಲಾಗಿದೆ. ಕುವೆಂಪು ಸಾಹಿತ್ಯದಲ್ಲಿ 
ಚಿತ್ರಣಗೊಂಡಿರುವ 'ಸಾಮಾಜಿಕ ಪ್ರಜ್ಞೆಯೇ ಕಾಡನಕುಪ್ಪೆ ಅವರ ವಿಮರ್ಶೆಯ 
ಕೇಂದ್ರನೆಲೆಯಾಗಿರುವುದು ವಿಶೇಷ. 

'ಕುವೆಂಪು-ಒಂದು ನೋಟ' ಲೇಖನದಲ್ಲಿ ಕಾಡನಕುಪ್ಪೆ ಹೀಗೆ ಹೇಳುತ್ತಾರೆ : 
"ಕುವೆಂಪು ಅವರು ವರ್ತಮಾನದಲ್ಲಿ ನಿಂತು ಭೂತವನ್ನು ವಿಮರ್ಶಿಸುವ, ಬೆಲೆಕಟ್ಟುವ 
ಜವಾಬ್ದಾರಿಯುತ ಕೆಲಸವನ್ನು ಮಾಡಿದರು. ಅವರ ನಾಟಕಗಳು ಮತ್ತು 'ಶ್ರೀ 
ರಾಮಾಯಣ ದರ್ಶನಂ' ಮಹಾಕಾವ್ಕ 'ಭೂತ'ವನ್ನು ವಿಮರ್ಶಿಸುವ ಬೆಲೆಕಟ್ಟುವ 
ಕೆಲಸಕ್ಕೆ ಉತ್ತಮ ಕೊಡುಗೆಗಳು. ನಾಟಕಗಳಲ್ಲಿ ತೆಗೆದುಕೊಂಡ ವಸ್ತು ಪುರಾಣ ಅಥವಾ 

ಇತಿಹಾಸವಾಗಿದ್ದರೂ ಸಮಕಾಲೀನತೆಯಲ್ಲಿ ನಿಂತು ಹಾಕುವ ಪ್ರಶ್ನೆಗಳಿಂದಾಗಿ, ಪುರಾಣ 
ಅಥವಾ ಇತಿಹಾಸದ ಆವರಣದೊಳಗಿನ ಪ್ರಸ್ತುತ ಸಂದರ್ಭಗಳಾಗಿ ರೂಪುಗೊಳ್ಳುತ್ತವೆ. 
ಶಂಭೂಕನಾಗಲಿ, ಸಿದ್ಧಾರ್ಥನಾಗಲಿ, ಏಕಲವ್ಯನಾಗಲಿ ಸಮಕಾಲೀನತೆಯಿಂದ ದೂರ 
ಸರಿಯದೆ ಸಾಮಾನ್ಕರಂತೆ ಕಾಣುತ್ತಾರೆ; ಯುಗಧರ್ಮದ ಮೌಲ್ಯಗಳನ್ನು 
ಪ್ರತಿಬಿಂಬಿಸುತ್ತಾರೆ. ಕವಿ ಕುವೆಂಪು ಅವರಿಗೆ ವಸ್ತು ಮತ್ತು ಕಥೆಗಳ ಸಿದ್ದರೂಪಕ್ಕೆ 
ಮೂರ್ತತೆಯನ್ನು ಕೊಡುವುದಕ್ಕಿಂತ, ಅದನ್ನು ಹೊಸರೂಪಕ್ಕೆ ತಿರುಗಿಸುವುದರಲ್ಲಿ 
ಸಿದ್ದಿ ಸಾಧ್ಯವಾಗಿರುವುದು ಈ ಸಮಕಾಲೀನ ಪ್ರಜ್ಞೆಯ ಅಗಾಧತೆಯಿಂದಾಗಿಯೇ. 
ಶಿಷ್ಟ ಪರಂಪರೆಯ ಜೊತೆಗೆ ದುಡಿಯುವ ವರ್ಗದ ನೋವು ದುಮ್ಮಾನಗಳ ನಿಕಟ 
ಪರಿಚಯ ಮತ್ತು ಸಂವೇದನೆ ಕುವೆಂಪು ಅವರನ್ನು ಕನ್ನಡದ ಮೊತ್ತ ಮೊದಲ 
ಸಾಮಾಜಿಕ ಕವಿಯನ್ನಾಗಿ ಮಾಡಿತು" (ಪು.೨). ಕುವೆಂಪು ಸಾಹಿತ್ಯದ ಸಿದ್ದಿ ನಿಂತಿರುವುದೆ 
'ಸಾಮಾಜಿಕ ಪ್ರಜ್ಞೆಯ ತಳಹದಿಯ ಮೇಲೆ ಎಂಬ ನಿಲುವು ಕಾಡನಕುಪ್ಪೆ ಅವರದು. 
ಇದನ್ನು ಹಲವು ಸಂದರ್ಭಗಳಲ್ಲಿ ಮತ್ತೆ ಮತ್ತೆ ಪುನರುಚ್ಚರಿಸುತ್ತಾರೆ. 

"ಸಾಮಾಜಿಕ ನೆಲೆಯಲ್ಲಿ ನಿಂತು ಶಿಷ್ಟ ಪರಂಪರೆಯ ಜೊತೆಯಲ್ಲಿ ನಿಂತು ನಡೆಸಿದ 
ಸಂಘರ್ಷವೇ ಒಟ್ಟಾರೆ ಕುವೆಂಪು ಸಾಹಿತ್ಯ" (ಪು. ೪) . 

"ಕುವೆಂಪು ಕವನವನ್ನು 'ಸಾಮಾಜಿಕ'ರಿಗಾಗಿ ಬರೆದವರು" (ಪು. ೧೨) 

"ಮೊದಲ ಓದಿಗೆ 'ಜಲಗಾರ' ನಾಟಕ ಮೆಚ್ಚಿಗೆ ಯಾಗುವುದು ಅದು ತನ್ನಲ್ಲಿ 
ಗರ್ಭೀಕರಿಸಿಕೊಂಡಿರುವ ಸಾಮಾಜಿಕ ಪ್ರಜ್ಞೆಯಿಂದ” (ಪು. ೬೪) 

"ಕುವೆಂಪು ಅವರ ದಾರ್ಶನಿಕತೆ ಸಾಮಾಜಿಕ ನೆಲೆಯಿಂದ ದೂರ ಸರಿದು 
ನಿಂತುದಲ್ಲವೆಂಬುದೇ ಮೆಚ್ಚುವ ಅಂಶ." (ಪು. ೭೭) 

'ಕುವೆಂಪು ತಾನು ನಿಂತ ಬದುಕಿಗೆ ಎಂದೂ ಕುರುಡರಾದವರಲ್ಲ.' (ಪು. ೮೨) 

"ವಚನಕಾರರನ್ನು ಬಿಟ್ಟರೆ ಕುವೆಂಪು ಅವರೆ ಕನ್ನಡದ ಮೊದಲ ಸಾಮಾಜಿಕ 
ಕವಿ" (ಪು. ೩) ಇತ್ಯಾದಿ. 

ಕುವೆಂಪು ಸಾಹಿತ್ಯದ ಮುಖ್ಯ ನೆಲೆಯನ್ನು ಪ್ರಕೃತಿ, ಪ್ರೀತಿ, ಅಧ್ಯಾತ್ಮ 
ಮೊದಲಾದವುಗಳಲ್ಲಿಯೇ ಕಾಣುತ್ತಿದ್ದ ಅರವತ್ತು ಎಪ್ಪತ್ತರ ದಶಕದ ವಿಮರ್ಶೆಗಳಿಗಿಂತ 
ಕಾಡನಕುಪ್ಪೆ ಅವರ ವಿಮರ್ಶೆ ಭಿನ್ನವಾಗುವುದು ಈ ನೆಲೆಯಲ್ಲಿ. ಸಾಮಾಜಿಕ 
ನೆಲೆಯಲ್ಲಿ ಕುವೆಂಪು ಸಾಹಿತ್ಯವನ್ನು ನೋಡಿರುವುದು ಇವರ ವಿಮರ್ಶೆಯ 
ವಿಶೇಷವಾಗಿದೆ. 

ಕುವೆಂಪು ಸೃಜಿಸಿದ ಸಾಹಿತ್ಯ ತನ್ನ ಅಗಾಧತೆಯಿಂದಾಗಿಯೇ ಸಂಕೀರ್ಣವೂ ಆಗಿದೆ. 
'ಕಲ್ಕಿ' ಬರೆದ ಕವಿಯೆ 'ಕರ್ಮ'ದ ಬಗ್ಗೆ 'ಪುನರ್ಜನ್ಮ'ದ ಬಗ್ಗೆಯೂ ಬರೆದಿದ್ದಾರೆ. 

ಸ 
ನು 


ವಿಚಾರವಂತ ಸ್ವಾಮಿ ವಿವೇಕಾನಂದರ ಜೀವನಚಿತ್ರ ಕಟ್ಟಿಕೊಟ್ಟಿರುವಂತೆಯೆ, ಪವಾಡ 
ಪುರುಷ ಶ್ರೀರಾಮಕೃಷ್ಣ ಪರಮಹಂಸರ ಬದುಕನ್ನು ಕುರಿತು ಕುವೆಂಪು ಬರೆದಿದ್ದಾರೆ. 
ಕುವೆಂಪು ಅವರು ದೇವರು, ಆಚಾರ, ನಂಬಿಕೆ, ಜಾತಿ, ವರ್ಗ, ಮಠಾಧಿಪತಿಗಳು 
ಮುಂತಾದ ಸಾಮಾಜಿಕ ವೈಷಮ್ಮ, ಅನಿಷ್ಟಗಳ ವಿರುದ್ದ ಬಂಡೆದ್ದು ಬರೆದ ಸಾಹಿತ 
ಒಂದೆಡೆ ಪ್ರಗತಿಪರರಿಗೆ ಪ್ರಿಯವಾಗಿದ್ದರೆ, ಮತ್ತೊಂದು ಕಡೆ ಕುವೆಂಪು ಅವರೆ 
ಬರೆದಿರುವ ಅಧ್ಯಾತ್ಮ, ಪುನರ್ಜನ್ಮ, ಕರ್ಮಸಿದ್ದಾಂತ, ಮೊದಲಾದ ಅಮೂರ್ತ 
ವಿಚಾರಗಳು ಸಂಪ್ರದಾಯಸ್ಥರಿಗೂ ಪ್ರಿಯವಾಗಿವೆ. ಪ್ರಖರ ವೈಚಾರಿಕತೆ ಮತ್ತು ಗಾಢ 
ಅಧ್ಯಾತ್ಮಶ್ರದ್ದೆ ಎರಡೂ ಕುವೆಂಪು ಸಾಹಿತ್ಯದಲ್ಲಿ ಕಂಡು ಬರುವುದರಿಂದ ಕುವೆಂಪು 
ಅವರು ದ್ವಂದ್ವದಲ್ಲಿರುವಂತೆ ಕಂಡು ಬರುತ್ತದೆ. ಇದು ಕುವೆಂಪು ಅವರ ವ್ಯಕ್ತಿತ್ವದಲ್ಲಿ 
ಕಂಡು ಬರುವ ದ್ವಂದ್ವವಲ್ಲ. ಕಾಡನಕುಪ್ಪೆ ಅವರು ಈ ದ್ವಂದ್ವಕ್ಕೆ ಕಾರಣವನ್ನು 
ಕುವೆಂಪು ಬದುಕಿದ್ದ ಯುಗಧರ್ಮದಲ್ಲಿ ಗುರುತಿಸಿರುವುದು ವಿಶೇಷವಾಗಿದೆ. ಅವರು 
ಹೀಗೆ ಹೇಳುತ್ತಾರೆ : 

"ಕುವೆಂಪು ಅವರು ದ್ವಂದ್ವಗಳಲ್ಲಿರುವಂತೆ ನಮಗೆ ತೋರುವುದು. ಒಂದು 
ಕಡೆ ದೇವರು, ಆಚಾರ, ನಂಬಿಕೆ, ಜಾತಿ, ವರ್ಗ, ಮಠಾಧಿಪತಿಗಳು ಮುಂತಾದ 
ಸಾಮಾಜಿಕ ವೈಷಮ್ಮಗಳ, ಅನಿಷ್ಟಗಳ ವಿರುದ್ಧ ಬಂಡೆದ್ದಿರುವಂತೆ ಕಂಡರೆ, 
ಮತ್ತೊಂದೆಡೆ ಪುನರ್ಜನ್ಮ, ಅದ್ಕಾತ್ಮದಂಡ' ಅಮೂರ್ತ ಅಂಶಗಳ ಕಡೆ 
ಒಲಿದಿರುವುದನ್ನು ಕಾಣುತ್ತೇವೆ. ಈ ದ್ವಂದ್ವತೆ ಮೇಲುನೋಟಕ್ಕೆ ಸರಳವಾಗಿ ಕಂಡರೂ, 
ುವೆಂಪು ಬದುಕಿನ ರೂಪು, ಬೆಳೆದ ಪರಿಸರ, ಎಲ್ಲದಕ್ಕಿಂತ ಮಿಗಿಲಾಗಿ ಆಗಿನ 
ಯುಗಧರ್ಮದ ಹಿನ್ನೆಲೆಯಿಂದ ಗಮನಿಸಿದಾಗ ಅತ್ಯಂತ ಸಂಕೀರ್ಣವಾಗಿ ತೋರುತ್ತದೆ. 
'ಸ್ವಾತಂತ್ರ್ಯಪೂರ್ವ ಭಾರತ ಕ್ರಮೇಣ ಯುಗ ಮೌಲ್ಯಗಳ ಸಂಘರ್ಷ ಪ್ರತಿಯೊಬ್ಬ 
ಪ್ರಜ್ಞಾವಂತನಲ್ಲಿ ಹೆಡೆಯಾಡುತ್ತಿದ್ದ ಕಾಲ. ಸ್ವಾತಂತ್ರ್ಯದ ಕನಸು, ಅನಂತರ ಸಿಗುವ 
ರಾಮರಾಜ್ಯಕಲ್ಪನೆ' ಒಂದು ಕಡೆಯಾದರೆ, ಅಂದು ಭಾರತೀಯ ಸಮಾಜವನ್ನು ತಿಂದು 
ನೊಣೆಯುತ್ತಿದ್ದ ಬಡತನ, ಅದಕ್ಕೆ ಮೂಲಾಂಶಗಳಾದ ಸಾಮಾಜಿಕ ಸಾಂಸ್ಕೃತಿಕ 
ಕಾರಣಗಳು, ಮತ್ತೊಂದು ಕಡೆ ವ್ಯವಸ್ಥೆಯ ವಿರುದ್ಧ ಸಿಡಿಯುವಂತೆ ಮಾಡುತ್ತಿದ್ದವು. 
ರಾಮಕೃಷ್ಣ ಆಶ್ರಮ, ಆರ್ಯ ಸಮಾಜ, ಗಾಂಧೀತತ್ವ ಮುಂತಾದವು ಸಮಾಜಸುಧಾರಕ 
ಅಂಶಗಳ ಮೂಲಕ, ಭಾರತೀಯ ಸಾಮಾಜಿಕ ವ್ಯವಸ್ಥೆಯನ್ನು ಪರಿವರ್ತನೆ 
ಮಾಡುವುದರ ಮೂಲಕ ಸಮಾನತೆಯನ್ನು ತರುವ ಪ್ರಯತ್ನ ಮಾಡುತ್ತಿದ್ದವೇ ಹೊರತು, 
ಇರುವ ವ್ಯವಸ್ಥೆಯನ್ನು ಮೂಲಭೂತವಾಗಿ ಬದಲಿಸಲು ಹೊರಟವಲ್ಲ. ಕುವೆಂಪು 
ಇಂಥ ಪರಿಸರದ ಪ್ರಭಾವದಲ್ಲಿ ಬೆಳೆದವರು. ಆದ್ದರಿಂದಲೆ ಆ ಯುಗದ ಎಲ್ಲ 


ದ್ವಂದ್ವಗಳನ್ನು ಸಂಕೀರ್ಣ ಗುಣಗಳನ್ನು ಕುವೆಂಪು ಸಾಹಿತ್ಯ ಒಟ್ಟಾರೆಯಾಗಿ 
ಅಭಿವ್ಯಕ್ತಿಸುತ್ತದೆ. ಸಾಮಾಜಿಕ ವಿಷಯಗಳಲ್ಲಿ ಅತ್ಯಂತ ಬಂಡಾಯಗಾರನಾಗಿ, 
ಅಧ್ಯಾತ್ಮ ವಿಷಯಗಳಲ್ಲಿ ಸುಧಾರಕ ಮನೋಧರ್ಮಿಯಾಗಿ ಕುವೆಂಪು ನಮಗಿಂದು 
ಕಾಣುವುದೇ ಈ ಕಾರಣದಿಂದಾಗಿಯೇ. ಹೀಗಾಗಿ ಕುವೆಂಪು ಸಾಹಿತ್ಯ ಒಂದು 
ಯುಗಧರ್ಮದ ಅಭಿವ್ಯಕ್ತಿ." (ಪು. ೭೦-೭೧) 

ಕುವೆಂಪು ಸಾಹಿತ್ಯವನ್ನು ಕನ್ನಡ ವಿಮರ್ಶಾಲೋಕ ಅಧ್ಯಯನ ಮಾಡಿರುವ ರೀತಿ 
ಎರಡು ಅತಿರೇಕದಲ್ಲಿ ನಿಲ್ಲುತ್ತದೆ ಎಂಬ ಕಾಡನಕುಪ್ಪೆ ಅವರ ಅಭಿಪ್ರಾಯ ಒಪ್ಪತಕ್ಕದ್ದೆ 
ಆಗಿದೆ. ಅವರು ಈ ವಿಚಾರದಲ್ಲಿ ಹೀಗೆ ಹೆಳುತ್ತಾರೆ : 

"ಕುವೆಂಪು ಅವರ ಸಮಕಾಲೀನರು ಯಾರೂ ಕುವೆಂಪು ಸಾಹಿತ್ಯವನ್ನು ವಿಮರ್ಶೆ 
ಮಾಡುವ ಗೋಜಿಗೆ ಹೋಗಲಿಲ್ಲ...... ಕುವೆಂಪು ಸಾಹಿತ್ಯವನ್ನು ನೇರವಾಗಿ ಅಧ್ಯಯನ 
ಮಾಡಹೊರಟವರು ಮುಖ್ಯವಾಗಿ ಎರಡು ಗುಂಪು : ೧. ಕುವೆಂಪು ಶಿಷ್ಕವರ್ಗ ೨. 
ನವ್ಯ ಸಾಹಿತಿಗಳು. | 

ಕುವೆಂಪು ಶಿಷ್ಕ್ಠವರ್ಗದಲ್ಲಿ ಡಾ. ಜಿ.ಎಸ್‌. ಶಿವರುದ್ರಪ್ಪ, ಡಾ. ಪ್ರಭುಶಂಕರ, 
ಡಾ. ದೇಜಗೌ, ಪ್ರೊ. ಸುಜನಾ ಮೊದಲಾದವರು ಮುಖ್ಯರು. ಇವರೆಲ್ಲ ಕುವೆಂಪು 
ಸಾಹಿತ್ಯ ಮತ್ತು ವ್ಯಕ್ತಿತ್ವಗಳಿಂದ ನೇರವಾಗಿ ಪ್ರಭಾವಿತಗೊಂಡವರು, ಕುವೆಂಪು 
ಅವರಿಗಿಂತ ಭಿನ್ನವಾದ ಆಲೋಚನೆಗಳನ್ನು ರೂಢಿಸಿಕೊಂಡಂತೆ ಕಾಣುವುದೂ ಇಲ್ಲ. 
ಇವರು ಎಷ್ಟೇ ವಸ್ತುನಿಷ್ಕವಾಗಿರಲು ಪ್ರಯತ್ನಿಸಿದರೂ, ಗುರು ಸಂಬಂಧದಿಂದ 
ದೂರನಿಂತು ವಸ್ತುನಿಷ್ಠವಾಗಿ ಮೌಲ್ಯಮಾಪನ ಮಾಡಲು ಶಕ್ತರಾಗಲಿಲ್ಲ. ಗುರುವಿನ 
ಬಗ್ಗೆ ಪೂರ್ವನಿರ್ಧರಿತ ಒಪ್ಪಿಗೆಯ ಮನೋಭಾವ ಮತ್ತು ಗೌರವಗಳು ಇವರ 
ವಿಮರ್ಶೆಯಲ್ಲಿ ಎದ್ದು ಕಾಣುತ್ತವೆ. 

ನವ್ಯಸಾಹಿತಿಗಳು ನಮೋದಯ ಸಾಹಿತ್ಯದ ಬಗ್ಗೆ ತಳೆದ ಧೋರಣೆ ಮತ್ತು ಸಾಹಿತ್ಯ 
ಸೃಷ್ಟಿಯ ಹಿಂದಿನ ಮನೋಧರ್ಮದಲ್ಲಿ ಬೆಳೆಸಿಕೊಂಡ ಪಾಶ್ಚಾತ್ಮಪ್ರಭಾವ, 
ಅನುಕರುಣೆಯಿಂದಾಗಿ ಕುವೆಂಪು ಸಾಹಿತ್ಯವನ್ನು ಟೀಕೆ ಮಾಡಿದರು. ಕುವೆಂಪು ಸಾಹಿತ್ಯ 
ಕೂಡ ಪಾಶ್ಚಾತ್ಮ ಸಾಹಿತ್ಯ ಮತ್ತು ದರ್ಶನಗಳಿಂದ ಪ್ರಭಾವಿತಗೊಂಡಿದ್ದರೂ ಅದನ್ನು 
ಅರಗಿಸಿಕೊಂಡು, ತನ್ನತನವನ್ನು ತೋರುವ ಈ ಮಣ್ಣಿನ ಸಾಹಿತ್ಯವೆಂಬುದು ಬಹಳ 
ಮಂದಿ ನವ್ಮ ವಿಮರ್ಶಕರಿಗೆ ಅರ್ಥವಾಗಲಿಲ್ಲ. ಕುವೆಂಪು ಸಾಹಿತ್ಯ ಸೃಷ್ಟಿಯ ಹಿಂದೆ 
ಕೆಲಸ ಮಾಡಿರುವ ಅಂಶಗಳನ್ನು ಹುಡುಕುವುದರ ಮೂಲಕ ಅದರ ಇತಿಮಿತಿಗಳ 
ಮಧ್ಯೆಯೂ ಅದು ಬೆಳೆದದ್ದು ಹೇಗೆ ಎಂಬುದನ್ನು ಹುಡುಕುವ ಬದಲು ತಾವು ಕಲಿತ 
ಪಾಶ್ಚಾತ್ಮ ಅಳತೆಗೋಲಿನಿಂದ ಅಳೆಯಲು ಹೊರಟು ತಮ್ಮ ವಿಶ್ಲೇಷಣೆಗಳಲ್ಲಿ 


ಶಿವರಾಮು ಕಾಡನಕುಸ್ಟೆ - ಸಂಸ್ಕರಣ ರ್ರ೦ಥ 


ಸೋಲುಕಂಡರು." (ಪು. ೭೧-೭೨) 

ಕುವೆಂಪು ಸಾಹಿತ್ಯದ ಸರಿಯಾದ ವಿಮರ್ಶೆ ಅವರ ಶಿಷ್ಕರಿಂದಾಗಲಿ, ಅಥವಾ 
ನವ್ಯ ಲೇಖಕರಿಂದಾಗಲಿ ಆಗಿಲ್ಲ ಎಂಬ ಮಾತಿನಲ್ಲಿ ಸತ್ಕವಿದೆ. ಗುರು ಎಂಬ 
ಗೌರವದಿಂದ ಅವರ ಸಾಹಿತ್ಯದ ಇತಿಮಿತಿಗಳನ್ನು ಮುಚ್ಚುವುದಾಗಲಿ, ಒಕ್ಕಲಿಗ 
ಅಥವಾ ನವೋದಯ ಕವಿ ಎಂಬ ಕಾರಣದಿಂದ ಅವರ ಸಾಹಿತ್ಯದ ಶ್ರೇಷ್ಠತೆಯನ್ನು 
ಕಡೆಗಣಿಸುವುದಾಗಲಿ ಎರಡೂ ಸರಿಯಲ್ಲ. ಕಾಡನಕುಪ್ಪೆ ಅವರ ವಿಮರ್ಶೆ ಕುವೆಂಪು 
ಸಾಹಿತ್ಯವನ್ನು ಆರಾಧನಾ ಮನೋಭಾವದಿಂದಲೂ ನೋಡುವುದಿಲ್ಲ, ಅಥವಾ 
ಟೀಕಿಸಬೇಕು ಎಂಬ ಕಾರಣದಿಂದಲೂ ಟೀಕಿಸುವುದಿಲ್ಲ. ಅದು ಸಮತೋಲನದಿಂದ 
ಕೂಡಿರುವುದು ವಿಶೇಷ. ಉದಾಹರಣೆಗೆ ಕೆಳಗಿನ ಸಾಲುಗಳನ್ನು ಗಮನಿಸಬಹುದು : 

"ಕುವೆಂಪು ಜನ್ಮಾಂತರ ಕಲ್ಪನೆಯನ್ನು ನಂಬುವಂಥವರು. ಜನ್ಮಾಂತರ ಕಲ್ಪನೆ, 
ಮೂಲತಃ ವೈದಿಕ ಕಲ್ಪನೆಯೆಂಬುದು ಗೊತ್ತಿದ್ದರೂ ಅದನ್ನು ಪ್ರತಿಪಾದಿಸುತ್ತಾರೆ. 
ವೈದಿಕತೆಯ ಅನೇಕ ಮೌಢ್ಯಗಳನ್ನು ವಿರೋಧಿಸುವ ಕುವೆಂಪು ಜನ್ಮಾಂತರ ತತ್ವವನ್ನು 
ಸ್ವೀಕರಿಸುವುದು ಆಶ್ಚರ್ಯವಾಗುತ್ತದೆ.'' (ಪು. ೫೩) ಕುವೆಂಪು ಅವರು ಶಿಶುಸಾಹಿತ್ಯದ 
ಬಗ್ಗೆ ತಳೆದಿರುವ ನಿಲುವನ್ನು ಕುರಿತು ವಿಮರ್ಶಿಸುತ್ತ "......ಈ ಮಾತುಗಳನ್ನು 
ಒಪ್ಪಿಕೊಳ್ಳಲು ಕಷ್ಟವಾಗುತ್ತದೆ. ಜನ್ಮಾಂತರದಂಥ ಅಂಶಗಳನ್ನು ಸಾಮಾನ್ಯೀಕರಿಸಿ 
ಎಲ್ಲಕ್ಕೂ ಆರೋಪಿಸುವುದು ಅಷ್ಟು ವೈಜ್ಞಾನಿಕವೆನಿಸುವುದಿಲ್ಲ. ಮಕ್ಕಳಲ್ಲಿ ವೈಜ್ಞಾನಿಕ 
ಅರಿವಿನ ಆವಶ್ಶಕತೆಯ ಬಗ್ಗೆ ಒತ್ತಿ ಹೇಳುವ ಕುವೆಂಪು ಜನ್ಮಾಂತರವನ್ನು 
ಪ್ರತಿಪಾದಿಸುವುದು ದ್ವಂದ್ವವೆನಿಸುತ್ತದೆ.” (ಪು. ೫೩) ಕಾಡನಕುಪ್ಪೆ ಅವರ ಈ ನೇರ, 
ದಿಟ್ಟತನದ ಮಾತುಗಳು ಅವರ ವಿಮರ್ಶೆಯ ಹಾಗೂ ವ್ಯಕ್ತಿತ್ವದ ಪ್ರತೀಕಗಳೇ ಆಗಿವೆ. 

ಕಾಡನಕುಪ್ಪೆ ಅವರು ಕುವೆಂಪು ಸಾಹಿತ್ಯವನ್ನು ಆಳವಾಗಿ ಅಭ್ಯಾಸ ಮಾಡಿದವರು. 
ಕೇವಲ ಸಾಹಿತ್ಯವನ್ನು ಅಭ್ಕಾಸ ಮಾಡಿದವರಲ್ಲ, ಅದನ್ನು ತಮ್ಮ ಬದುಕಿನಲ್ಲಿ 
ಅನುಷ್ಠಾನ ಮಾಡಿಕೊಂಡವರು. ಕುವೆಂಪು ಅವರನ್ನು ಓದಿಕೊಂಡ ಹಲವರು 
'ವಿಶ್ವಮಾನವ'ರಾದ ಕುವೆಂಪು ಅವರನ್ನು 'ಜಾತಿ ಮಾನವ'ನನ್ನಾಗಿ ಮಾಡುತ್ತಿದ್ದಾರೆಂಬ 
ಆಕ್ರೋಶ ಅವರದು. "ಕುವೆಂಪು ಜಾತಿ ಬಿಟ್ಟರೂ ಜಾತಿಯವರು ಕುವೆಂಪು ಅವರನ್ನು 
ಬಿಟ್ಟಂತೆ ಕಾಣುತ್ತಿಲ್ಲ. ಕುವೆಂಪು ಅವರನ್ನು ಒಪ್ಪಿಕೊಂಡಲ್ಲಿ ಜಾತಿ, ಮತ 
ಸಂಬಂಧಗಳನ್ನು ಬಿಡಲೇಬೇಕು. ದುರಂತವೆಂದರೆ ಇಂದು ಕುವೆಂಪು ಅವರನ್ನು 
ಹೊಗಳುತ್ತಿರುವ ಮಂದಿಯಲ್ಲಿ ಬಹುಪಾಲು ಜನ ಒಕ್ಕಲಿಗರ ಮಠ, ಜಾತಿಗಳಲ್ಲಿ 
ಸಂಬಂಧವಿರಿಸಿಕೊಂಡಿದ್ದಾರೆ. ಒಬ್ಬ ಕವಿ ಬದುಕಿರುವಾಗಲೇ ಆತನ ತತ್ವಗಳಿಗೆ 
ಬಂದೊದಗಿರುವ ಸ್ಥಿತಿ ಹೆದರಿಕೆ ಹುಟ್ಟಿಸುತ್ತದೆ. ಈ ಬಗೆಗೆ ಎಲ್ಲ ಒಕ್ಕಲಿಗರು 


ಆಳವಾಗಿ ಯೋಚನೆ ಮಾಡಬೇಕಾಗಿದೆ. (ಪು. ೭೪) ಎಂಬ ಕಾಡನಕುಪ್ಪೆ ಅವರ 
ಮಾತುಗಳು ಇಂದಿಗೂ ಹೆಚ್ಚು ಪ್ರಸ್ತುತವೆನಿಸುತ್ತವೆ. 

ಕಾಡನಕುಪ್ಪೆ ಅವರು ದಲಿತ-ಬಂಡಾಯ ಚಳುವಳಿಯಲ್ಲಿ ಸಕ್ರಿಯವಾಗಿ 
ಭಾಗಿಯಾಗಿದ್ದವರು. ಅದರ ಇತಿಮಿತಿ ಬಲ್ಲವರಾಗಿದ್ದರು. ಕುವೆಂಪು ಸಾಹಿತ್ಮ ದಲಿತ 
-ಬಂಡಾಯದ ಮೇಲೆ ಮಾಡಿರುವ ಪ್ರಬಾವ ಕುರಿತು ಬರೆದ ವಿಮರ್ಶೆ 
ಗಮನಾರ್ಹವಾದುದಾಗಿದೆ. "ದಲಿತ ಬಂಡಾಯದ ಲೇಖಕರು ಕುವೆಂಪು ಅವರಿಂದ 
ಕಲಿತಿರುವುದಕ್ಕಿಂತ ಕಲಿಯುವುದು ಅಪಾರವಾಗಿದೆ..... ಆವೇಶ ರಹಿತವಾಗಿ, ಅಬ್ಬರ 
ರಹಿತವಾಗಿ ಕುವೆಂಪು ವಸ್ತುವನ್ನು ನಿರ್ವಹಿಸಿರುವ ಕ್ರಮವನ್ನು ಇಂದಿನ ಲೇಖಕರು 
ಗಮನಿಸಬೇಕು" ಎಂಬ ಕಿವಿಮಾತನ್ನು ಹೇಳುತ್ತಾರೆ. 

ಕಾಡನಕುಪ್ಪೆ ಅವರ ಈ ವಿಮರ್ಶೆಗಳನ್ನು ಓದಿದಾಗ ಅವರಲ್ಲಿರುವ ಒಬ್ಬ 
ಉತ್ತಮ, ಸಮತೋಲನ ದೃಷ್ಟಿಕೋನದ ವಿಮರ್ಶಕನನ್ನು ಕಾಣುತ್ತೇವೆ, ಕಲ್ಕಿ, 
ಪ್ರೇತಕ್ಕೂ, ಅನಿಕೇತನ ಮೊದಲಾದ ಆನ್ವಯಿಕ ವಿಮರ್ಶೆಯಲ್ಲಿ ಕವಿ ಹೃದಯಕ್ಕೆ 
ಹತ್ತಿರವಾದ ಸಹೃದಯನನ್ನು ಕಾಣುತ್ತೇವೆ, ಪ್ರಗತಿಪರ ಆಲೋಚನೆಯ ಶ್ರೇಷ್ಠ ಚಿಂತಕ 
ಉದ್ದಕ್ಕೂ ಕಂಡು ಬರುವುದು ವಿಶೇಷ. 

"ಕುವೆಂಪು ಸಾಹಿತ್ಯ ಅಧ್ಯಯನ ಒಂದಲ್ಲ ಒಂದು ದಿನ ಸರಿಯಾದ 
ಬೆಲೆಕಟ್ಟಿಸಿಕೊಳ್ಳುತ್ತದೆ" (ಪು. ೭೨) ಎಂಬ ಒಂದು ವಾಕ್ಕ ಈ ಕೃತಿಯಲ್ಲಿ ಬರುತ್ತದೆ. 
ನಿಜ, ಶಿವರಾಮು ಕಾಡನಕುಪ್ಪೆ ಅವರ 'ಕುವೆಂಪು ಸಾಹಿತ್ಯ ಮತ್ತು ವಿಚಾರ' ಎಂಬ 
ವಿಮರ್ಶಾಕೃತಿಯಲ್ಲಿ ಮೇಲಿನ ಮಾತು ನಿಜವಾಗಿರುವುದನ್ನು ಕಾಣುತ್ತೇವೆ. 


OQ 


ಗ್ರ೦ಥ ' 


ಇ 


ನೀಲಿ ಚಂದ್ರನ ನಗುವಿನಲ್ಲಿ ಬಂಡಾಯ 
ಶಿವಣ್ಣ ಕೆ.ಸಿ. 


ಬಂಡಾಯ ಸಾಹಿತ್ಯದ ಉಗಮಕ್ಕೆ ಶಿವರಾಮು ಕಾಡನಕುಪ್ಪೆ ಅವರು 
ಪ್ರಮುಖರು. ಶಿವರಾಮು ಕಾಡನಕುಪ್ಪೆ ಅವರು ಬಂಡಾಯ ಸಾಹಿತಿಯಾಗಿ 
ಇವರು ಬರೆದಂತೆ ಬದುಕಿದರು, ಬದುಕಿದಂತೆ ಬರೆದು ತೋರಿಸಿ ಇತರರಿಗೂ 
ಮಾದರಿಯಾದವರು. ಬಂಡಾಯದ ಅಂಶಗಳನ್ನು ಬದುಕಿನುದ್ದಕ್ಕೂ ಅಳವಡಿಸಿ 
ಕೊಂಡವರು. ಒಬ್ಬ ಮನುಷ್ಯನಾಗಿ ಸಮಾಜದೊಂದಿಗಿನ ಒಡನಾಟವನ್ನು ಎಂದೂ 
ಕಳೆದು ಕೊಂಡವರಲ್ಲ. ಸಾಮಾಜಿಕತೆ ಮತ್ತು ಮಾನವೀಯ ಮೌಲ್ಯಗಳ 
ಎಚ್ಚರಿಕೆಗಳನ್ನು ನೀಡುವುದರೊಂದಿಗೆ, ತಾವು ಎಚ್ಚರವಾಗಿದ್ದು ಸಾಹಿತ್ಯಲೋಕಕ್ಕೆ 
ಮಾದರಿಯಾದವರು. ಇವರು ಸದಾ ಜೀವಪರ ಹೋರಾಟಗಳಲ್ಲಿ ತಮ್ಮನ್ನು 
ಸಕ್ರಿಯವಾಗಿ ತೊಡಗಿಸಿಕೊಂಡವರು. ಇವರ ಚಿಂತನೆ ಮತ್ತು ಬರಹಕ್ಕೆ ಸಮಾಜ 
ಮತ್ತು ಬಂಡಾಯ ಚಳುವಳಿ ಬಹಳ ಗಾಢ ಪ್ರಭಾವವನ್ನು ಉಂಟುಮಾಡಿರುವು 
ದರಲ್ಲಿ ಎರಡು ಮಾತಿಲ್ಲ. 

ಶೀವರಾಮು ಕಾಡನಕುಪ್ಪೆ ಅವರು ಕನ್ನಡ ಸಾಹಿತ್ಯದಲ್ಲಿ ವಿಮರ್ಶಕರಾಗಿ, 
ಬಂಡಾಯ ಸಾಹಿತಿಯಾಗಿ ಹೆಚ್ಚು ಗುರುತಿಸಿಕೊಂಡವರು. ಇವರು ಸಾಹಿತ್ಯದ 
ಎಲ್ಲಾ ಪ್ರಕಾರಗಳಲ್ಲೂ ತಮ್ಮ ಛಾಪನ್ನು ಮೂಡಿಸಿರುವವರು. ಇವರು ನೀಲಿ 
ಚಂದ್ರಮ ಎಂಬ ಒಂದು ಕವನ ಸಂಕಲವನ್ನು ಸಾಹಿತ್ಯ ಲೋಕಕ್ಕೆ ನೀಡಿರುವುದು 
ಅವರ ಭಾವತೀವ್ರತೆ ಮತ್ತು ಚಿಂತನಾ ಕ್ರಮಗಳ ಬೌದ್ಧಿಕ ವಿಚಾರಗಳು ನಮಗೆ 
ಗೋಚರಿಸುತ್ತವೆ. 

ನೀಲಿ ಚಂದ್ರಮ ಕವನ ಸಂಕಲನದಲ್ಲಿ ಇವರು ಇಪ್ಪತ್ತಕ್ಕೂ ಹೆಚ್ಚು ವರ್ಷಗಳ 
ಕಾಲ ಬರೆದ ಸುದೀರ್ಫ ಅನುಭವಗಳ ಆಲೋಚನೆಯೊಂದಿಗೆ ಹೊರತಂದಿದ್ದಾರೆ. 
ಈ ಸಂಕಲನದಲ್ಲಿ ಒಟ್ಟು ೪೭ ಕವನಗಳನ್ನು ಒಳಗೊಂಡಿದ್ದು, ಇದು ಜೀವಪರವಾದ 
ಮತ್ತು ಭಾವಪರವಾದ ಅಂಶಗಲೋಂದಿಗೆ ನಮಗೆ ಎದುರುಗೊಳ್ಳುತ್ತವೆ. ಒಟ್ಟು 


೫” ಶಿವರಾಮು ಕಾಡನಕುಸ್ತೆ - ಸಂಸ್ಕರಣ ರ್ರಂಥ , 


ಸಮಯಾ 


ಇಲ್ಲಿಯ ಕವನಗಳನ್ನು ಓದಿದಾಗ ಶಿವರಾಮು ಅವರ ಅಲೋಚನೆ ಮತ್ತು 
ಅಭಿವ್ಯಕ್ತಿಗೆ ಕನ್ನಡಿ ರೂಪವಾಗಿದೆ. | 
ಕಾವ್ಯ ಕೇವಲ ಓದಿನ ಅನುಭವ ಅಷ್ಟೆ ಅಲ್ಲ. ಅದು ಮನುಷ್ಯನ ಅಲೋಚನೆ 
ಮತ್ತು ಅಂತರಂಗದ ಒಳನೋಟ. ಆ ನೆಲೆಯಲ್ಲಿ ಇವರ ಕಾವ್ಯ ಇವರ ವಿಚಾರಗಳಿಗೆ 
ಪೂರಕವಾಗಿ ಮತ್ತಷ್ಟು ನಮ್ಮನ್ನು ಶಿವರಾಮು ಅವರನ್ನು ಅರ್ಥಮಾಡಿಕೊಳ್ಳಲು 
ಸಹಕರಿಸುತ್ತವೆ. ಈ ಕವನ ಸಂಕಲನವನ್ನು ಓದಿದಾಗ ನನಗನಿಸುವುದೆಂದರೆ, 
ಸಮಾಜ ಮತ್ತು ಪ್ರಕೃತಿ, ಸಮಾನತೆ ಮತ್ತು ಮಾನವೀಯ ಮೌಲ್ಯ, ವ್ಯವಸ್ಥೆಯ 
ವಿರುದ್ಧದ ಸಿಟ್ಟು, ಆಕ್ರೋಶಗಳನ್ನು ಕಾಣಬಹುದು. ಇವುಗಳ ಮೂಲಕ ಮನುಷ್ಯ 
ಸಂಬಂಧಗಳನ್ನು ಅರ್ಥೈಸುವುದನ್ನು ಈ ಕವನ ಸಂಕಲನದಲ್ಲಿ ಗುರುತಿಸಬಹುದು. 
ಜೀವನ ಪ್ರೀತಿ ಮತ್ತು ಮನುಷ್ಯ ಸಂಬಂಧಗಳ ಮಹತ್ವವನ್ನು ಎಂದೂ 
ಮರೆಯದ ಇವರು ಸದಾ ಜೀವಂತಿಕೆಯೊಂದಿಗೆ ಎದುರುಗೊಳ್ಳುವ ವಿಚಾರಗಳನ್ನು 
ತಿಳಿಸಿದ್ದಾರೆ. ಪ್ರಕೃತಿಯನ್ನು ನೋಡುವ, ಅರ್ಥೈಸುವ ದೃಷ್ಟಿಕೋನವನ್ನು ಮನುಷ್ಯ 
ಬೆಳೆಸಿಕೊಳ್ಳಬೇಕಿರುವ ವಿವೇಕವನ್ನು ತಿಳಿಸಿದ್ದಾರೆ. 
ನೀಲಿ ಚಂದ್ರಮ ಕವನ ಸಂಕಲವನ್ನು ಓದಿದಾಗ ಎರಡು ನೆಲೆಯಲ್ಲಿ 
ಶಿವರಾಮು ಕಾಡನಕುಪ್ಪೆ ಅವರು ಕಾಣಿಸಿಕೊಳ್ಳುತ್ತಾರೆ. ನವೋದಯ ಮತ್ತು 
ಬಂಡಾಯ ಸಾಹಿತ್ಯದ ಎರಡೂ ಅಂಶಗಳು ಇವರ ಈ ಸಂಕಲನದಲ್ಲಿ ಒಟ್ಟೊಟ್ಟಿಗೆ 
ಕಾಣಿಸಿಕೊಳ್ಳುತ್ತವೆ. ಪದೇ ಪದೇ ತಮ್ಮ ಕವಿತೆಗಳಲ್ಲಿ. ಪ್ರಕೃತಿ ಮತ್ತು ಜೀವನ 
ಪ್ರೀತಿ, ಮನುಷ್ಯನ ಜಟಿಲತೆ ಮತ್ತು ಸಮಾಜ ಇವುಗಳ ನಡುವಿನ ಸಂಘರ್ಷಗಳನ್ನು 
ಕಾಣಬಹುದು. ಇವರ ಕವನಗಳು ತಾತ್ತಿಕ ಪ್ರಶ್ನೆಯೊಂದಿಗೆ ಗಂಭೀರ ಸಂವಾದವನ್ನು 
ನಡೆಸುವ ವಿಧಾನ ಬಹಳ ಮುಖ್ಯವಾದುದು : 
ಆರ್ಭಟದ ರೊಚ್ಚು ಭಾವದ ಹುಚ್ಚು 
ತರುವುದಿಲ್ಲ ಸ್ನೇಹ ಕೂಡುವುದಿಲ್ಲ ಮನ; 
ಎದೆತುಂಬ ಕೊಡುವುದು ಕಲಿಸು 
ಮನ ತುಂಬವ ಲೋಕಾಲಿಂಗನದ ಕನಸು. 


ಸತ್ಯ ಮತ್ತು ವಾಸ್ತವಗಳು ಮನುಷ್ಯನ ಜೀವಧಾತುಗಳಾಗಿರಬೇಕು. ಪ್ರೀತಿ, 
ಸ್ನೇಹ, ಕೊಡುವ ಗುಣ ಮಾನವೀಯ ಮೌಲ್ಯಗಳನ್ನು ತಮ್ಮ ಕವನಗಳಲ್ಲಿ 
ವ್ಯಕ್ತಪಡಿಸಿದ್ದಾರೆ. ಸಾಮಾಜಿಕ ಅವ್ಯವಸ್ಥೆಯ ಬಗೆಗಿನ ರೊಚ್ಚು ಮತ್ತು ಭಾವದ 
ಬಗೆಗಿನ ಹುಚ್ಚುಗಳ ಸೆಳವನ್ನು ಇವರ ಕವಿತೆಗಳಲ್ಲಿ ಕಾಣಬಹುದು. 

ಪ್ರಕೃತಿ ಮತ್ತು ಜೀವ ಲೋಕಗಳ ಏಕಸೂತ್ರದ ಪ್ರಜ್ಞೆಯನ್ನು ಮಾನವಲೋಕ 


A 

ಕಾಣುವ ಬಗೆಯನ್ನು ತಮ್ಮ ಕಾವ್ಯಗಳಲ್ಲಿ ತಿಳಿಸುತ್ತಾರೆ. ಬದುಕು ಮತ್ತು ತಾತ್ವಿಕ 
ಅಂಶಗಳನ್ನು ಮಾನವ ಮತ್ತು ಪ್ರಕೃತಿಯಲ್ಲಿ ಕೂಂಡುಕೊಳ್ಳುವ ವಿಧಾನವನ್ನು : 
ಮನುಷ್ಯ ಅರ್ಥೈಸಬೇಕೆಂದು ಕಿವಿಮಾತಗಳನ್ನು ತಿಳಿಸುತ್ತಾರೆ. ಜೀವಜಗತ್ತು 
ಮತ್ತು ಸಸ್ಯ ಜಗತ್ತಿನ ಹೊಂದಾಣಿಕ ಮತ್ತು ವಾಸ್ತವವನ್ನು ಹೇಗೆ ಗ್ರಹಿಸಬೇಕೆಂಬ 
ಸೂಕ್ಷ್ಮ ತೆಯನ್ನು ತಿಳಿಸುತ್ತಾರೆ : 

ಹಸಿರು ಸಾಸಿರ, ಮರ 

ಮರಕ್ಕೆ ಉಂಟು ವೈದೃಶ್ಯ 

ದೂರಕ್ಕೆ ಮಾತ್ರ ಅದಕ್ಕೆ ಸಾದೃಶ್ಯ! 

ಎಲೆ ಎಲೆ ನಕ್ಕರೂ ಉಕ್ಕಿ ಹರಿಯುತ್ತದೆ 

ಜೀವತಂತು ಏಕಸೂತ್ರ 

ಹಸಿರು ಮಧ್ಯೆ ಈ ಶಾಂತಿ ನೊಬಗ ಹಿಂದೆ 

ಇರುವುದಾವ ಗೂಢ? 

ನೋವೇ ಇಲ್ಲವೆ ಇಲ್ಲಿ? 

ಸುಖದ ತೌರೇ ಈ ಭೂಮಿ? 


ಪ್ರಕೃತಿಯ ಶಾಂತಿ ಮತ್ತು ಸುಖಗಳ ತವರು ಮನೆಯಾಗಿ ಈ ಭೂಮಿಯನ್ನು 
ಗ್ರಹಿಸಿರುವ ಅಂಶ ಬಹಳ ಮುಖ್ಯವಾದುದು. ಪ್ರಕೃತಿಯೊಳಗಿನ ಸಮಾನ 
ಅಂಶಗಳನ್ನು ಮಾನವ ಯಾಕೆ? ಗ್ರಹಿಸಲಾಗಲಿಲ್ಲ ಎನ್ನುವ ಕೊರಗು ಇಂದಿಗೂ 
ಕಾಡುತ್ತಿರವ ಅಂಶ. ಮನುಷ್ಯನ ದುರಾಸೆಗಳಿಂದಾದ ವಿನಾಶದ ಬಗ್ಗೆ 
ಅರಿವಿರಬೇಕೆಂದು ಎಚ್ಚರಿಸುತ್ತಾರೆ : 
ಕಟ್ಟಿದರೆ ಕಟ್ಟೇಬಿಡುತ್ತಾನೆ 
ಭೂತವರ್ತಮಾನಗಳ ಮನೆಯ 
ಅರ್ಥಬಗೆದಷ್ಟು ವಿಸ್ತಾರವಾಗಿ 
ಮುಗಿಲ ಮುಟ್ಟುವ ಬೆರಗು! 
ಕಾವ್ಯ ಕಟ್ಟಿಕಕೊಡುವ ಭೂತವರ್ತಮಾನಗಳ ವಿಸ್ತಾರತೆಯ ಬಗೆಗೆ 
ಮಾತನಾಡುವಾಗ ಕಾವ್ಯದ ಗುಣ, ವಿಸ್ತಾರಕ್ಕೆ ಆ ರೀತಿಯ ಶಕ್ತಿ ಇದೆ ಎಂಬುದನ್ನು 
ತಿಳಿಸುತ್ತದೆ. ಕಾವ್ಯಶಕ್ತಿಯ ವಿಸ್ತಾರತೆಯ ಮತ್ತು ಕಾವ್ಯ ಗುಣಗಳ ಕುರಿತು 
ಮಾತನಾಡುವಾಗ ಭೂತ-ವರ್ತಮಾನಗಳ ಎಚ್ಚರಿಕೆಯೊಂದಿಗೆ ಎದುರಾಗುವ 
ಪರಿಯನ್ನು ಕವಿ ಕಂಡುಕೊಳ್ಳಬೆಕಾಗುತ್ತದೆ. 


ಧರ್ಮದ ಬತ್ತಳಿಕೆಗೆ ಜಾತಿಬಾಣಕ್ಕೆ 
ಎಳೆ ಮಗುವಿನ ಎದೆಗುರಿ, ಮುದ್ದೆಯ ತನುಗುರಿ, 

ಬಡಬಗ್ಗರ ಗುಡಿಸಲು ನೀಲಾಗ್ದಿಗೆ ಆಹುತಿ 

ಆಳುವವರ ಕುರ್ಚಿಭಾರಕ್ಕೆ ತಾಂ 

ಸ್ತನದ ಬಿರುಕು! 

ಹಾಲುಕ್ಕುವ ಜಾಗದಲ್ಲಿ ರಕ್ತಧಾರೆ. 
| ಜಾತಿ, ಧರ್ಮಗಳ ಹೆಸರಿನಲ್ಲಿ ನಮ್ಮನಾಳುವವರು ಅಧಿಕಾರಕ್ಕಾಗಿ 
ಕಂದಮಗಳನ್ನು, ನಿರಪರಾಧಿಗಳನ್ನು, ಬಡವರನ್ನು ಬಲಿಪಶುಗಳನ್ನಾಗಿಸುವ 
ಬಗೆಗೆ ಕವಿ ನಿರ್ಭೀಡತೆಯಿಂದ ಮಾತನಾಡುತ್ತಾರೆ. ಇಂದು ಎಲ್ಲಾ ರಂಗಗಳಲ್ಲೂ 
ಮಾನವೀಯತೆ ಮಾಯವಾಗಿರುವಾಗ ಯಾರಿಗೆ ಹೇಳುವುದು? ಯಾರಿಗೆ 
ಅರ್ಥಮಾಡಿಸುವುದು ಎನ್ನುವ ನೋವಿನೊಂದಿಗೆ ಇವರು ಎದುರುಗೊಳ್ಳುತ್ತಾರೆ. 
ಆದರೆ ಇಷ್ಟಕ್ಕೆ ನಿರಾಂರಾಗಾದೆ ಆಶಾವಾದವನ್ನು ಇಟ್ಟಿಕೊಂಡು ಬದಲಾಗಲಿದೆ 
ಈ ಸಮಾಜ, ಮತ್ತೇ ಚಿಗುರೊಡಲೆಯಲಿದೆ ಮಾನವೀಯತೆ ಎಂಬ 
ಆಶಯದೊಂದಿಗೆ ಶಿವರಾಮು ಕಾಡನಕುಪ್ಪೆ ಅವರು ತಮ್ಮ ಕವನ ಸಂಕಲನದುದ್ದಕ್ಕೂ 
ಈ ರೀತಿಯ ಅಂಶಗಳೊಂದಿಗೆ ಸಮಾಜವನ್ನು, ವ್ಯವಸ್ಥೆಯನ್ನು, ಪ್ರಕೃತಿಯನ್ನು 
ಎದುರುಗೊಳ್ಳುತ್ತಲೆ ಇರುತ್ತಾರೆ. 

ಇವರ ನೀಲಿಚಂದ್ರಮ ಕವನ ಸಂಕಲವನ್ನು ಓದಿದಾಗ ಕವಿ ಹೇಳುತ್ತಿಲ್ಲ 
ಓದುಗರೊಂದಿಗೆ ಮಾತನಾಡುತ್ತಿದ್ದಾರೆ, ಸಂವಾದಮಾಡುತ್ತಿದ್ದಾರೆ ಎನಿಸುತ್ತದೆ. 
ಆ ನೆಲೆಯಲ್ಲಿ ಶಿವರಾಮು ಕಾಡನಕುಪ್ಪೆ ಅವರು ನೀಲಿಚಂದ್ರನನ್ನು 
ಎದರುಗೊಳ್ಳುತ್ತಲೆ. ಚಂದ್ರನಿಗೆದುರಾಗುವ ಮೋಡ, ಮಿಂಚು, ಸಿಡಿಲುಗಳನ್ನು 
ಹೇಗೆ ಎದುರುಗೊಳ್ಳ ಬೇಕು ಎನ್ನುವುದನ್ನು ಚಂದ್ರ ಹೇಗೆ ಕಂಡುಕೊಳ್ಳುವನೊ, 
ಹಾಗೇ ಮನುಷ್ಯನೂ ತನ್ನ ಜವಬ್ದಾರಿಗಳನ್ನು, ಎಚ್ಚರಿಗಳನ್ನು ಮರೆಯಬಾರದು 
ಎಂದು ಎಚ್ಚರಿಸುತ್ತಾರೆ. 

ಈ ಕವನ ಸಂಕಲದಲ್ಲಿ ಸಾವಿನ ಬಗೆಗೆ ಮೂರು ಕವನಗಳನ್ನು ಬರೆದಿದ್ದಾರೆ. 
ಸಾವು ಮತ್ತು ಹುಟ್ಟುಗಳ ನಡುವಿನ ಬದುಕಿನ ಜಂಜಾಟ. ಸಾವಿಗೆ ಎದರದೆ 
ಅದನ್ನು ಸ್ವೀಕರಿಸುವ ಸತ್ಯಗಳನ್ನು ಮನುಷ್ಯ ಅರ್ಥೈಸಬೇಕಿರುವ ಅನಿವಾರ್ಯದ 
ಬಗ್ಗೆ ತಿಳಿಸಿದ್ದಾರೆ. ಮನುಷ್ಯ ಸಾವಿನ ಸತ್ಯ ಉಂಟುಮಾಡುವ ಭಯ ಮತ್ತು 
ಆತಂಕಗಳನ್ನು ಅರ್ಥಮಾಡಿಕೊಂಡು ಬದುಕುಬೇಕು. ಇದನ್ನು ಕವಿ ಚೆನ್ನಾಗಿ 
ಗ್ರಹಿಸಿದ್ದಾರೆ. 


ನಾನು ಸಾಂಯಲೇ ಬೇಕಾಗಿ ಬಂದರೆ 
ಸಾಯುವ ಮುನ್ನ 


ಗ್ರಂಥ 


A 


ಇತಿಹಾಸದ ಗರ್ವಿಷ್ಠಪರಂಪರೆ ಸತ್ತು 
ಚಲ್ಲಾಪಿಲ್ಲಿಂಯಾಗುವುದನ್ನು 
ಕಾಣ ಬಯಸುತ್ತೇನೆ 


ಎನ್ನುವ ಕವಿಭಾವದ ಕಾಡನಕುಪ್ಪೆ ಅವರು ಗರ್ವಿಷ್ಠ ಇತಿಹಾಸ ಮತ್ತು 
ವಾಸ್ತವಗಳು ಮೊದಲು ಸಾಯುವುದನ್ನು ಕಾಣಬೇಕೆಂದು ಹಂಬಲಿಸಿದವರು. 
ಬಣ್ಣ ಜಾತಿ ಎಣಿಸುವುದಿಲ್ಲ 
ನಿವಾರಿಸುತ್ತೇವೆ. 


ಮಿಶ್ರಗೊಂಡ ಸಮಾನ ತಳಿ 
ಸೃಷ್ಟಿಸುತ್ತೇವೆ 


ನಾವು ಬಂಡಾಯದವರು 
ಬರುತ್ತಿದ್ದೇವೆ- 
ಶಾಂತಿ ಮಂತ್ರ ಹೇಳುತ, ಪ್ರೀತಿ ಮಂತ್ರ ಸಾರುತ. 


ಬಂಡಾಯ ಮನೋಧರ್ಮದ ಇವರು ಬಂಡಾಯ ಆಶಯ ಮತ್ತು 
ಬಂಡಾಯದವರ ನಿಲುವುಗಳ ಬಗೆಗೆ ಬಹಳ ಖಚಿತವಾದ ಆಲೋಚನೆಗಳನ್ನು 
ಹೊಂದಿದ್ದರು. ಇಂದು ಈ ಸಮಾಜಕ್ಕೆ, ಮಾನವ ಜನಾಂಗಕ್ಕೆ, ಈ ಜಗತ್ತಿಗೆ 
ಬೇಕಿರುವುದು ಶಾಂತಿ ಮತ್ತು ಪ್ರೀತಿ. ಇದರ ಜೊತೆ ಸಮಾನತೆ ಎನ್ನುವ 
ಆಶಯವನ್ನು ತಮ್ಮ ಕವನಗಳಲ್ಲಿ ಹೇಳುತ್ತಾರೆ. ಈ ಕವನ ಸಂಕಲನದಲ್ಲಿ ಇಂಗ್ಲಿಷ್‌ನ 
ರೂಪಾಂತರ ಕವನಗಳನ್ನು ಕಾಣಬಹುದು. 

ಶಿವರಾಮು ಕಾಡನಕುಪ್ಪೆ ಅವರು ಬಂಡಾಯ ಸಾಹಿತಿಯಾಗಿ ಗುರುತಿಸಿ 
ಕೊಂಡವರು; ನಂತರದ ದಿನಗಳಲ್ಲಿ ಅದರಿಂದ ಹೊರನಡೆದವರು. ಆದರೂ 
ಅವರ ಆಲೋಚನೆ ಎಂದಿಗೂ ಬಂಡಾಯದಿಂದಲೇ ಕೂಡಿತ್ತು. ಅದು ವ್ಯವಸ್ಥೆಯ 
ವಿರುದ್ಧ, ಅಧಿಕಾರಶಾಹಿಗಳ ವಿರುದ್ಧ, ಬಂಡವಾಳಗಾರರ ಮೋಸದ ವಿರುದ್ಧ, 
ಜಮಿನ್ಹಾರರ ವಿರುದ್ಧ ಸದಾ ಪ್ರಶ್ನಿಸುವ ಗುಣವನ್ನು ಬೆಳೆಸಿಕೊಂಡಿದ್ದರು. ಯಾವತ್ತೂ 
ವ್ಯವಸ್ಥೆಗೆ ಹೆದರಿದವರಲ್ಲ. ಯಾವುದೇ ಅಧಿಕಾರಕ್ಕಾಗಲಿ, ಆಮಿಷಕ್ಕಾಗಲಿ 
ಒಳಗಾದವರಲ್ಲ. ಆ ಕಾರಣದಿಂದಾಗಿಯೇ ಇವರನ್ನು ವವ್ಯಸ್ಥೆ ದೂರವಿಟ್ಟತು. 
ಎಂದಿಗೂ ಎದೆಗುಂದದೆ ತಾವ್ರ ಅಂದುಕೊಂಡ ಆಗೆ ಬದುಕಿದವರು ಶಿವರಾಮು 
ಕಾಡನಕುಪ್ಪೆ ಅವರು. 


AVN 
ಯಃ 

ಕುಕ್ಕರಹಳ್ಳಿ )) 


ಡಾ. ಎಚ್‌.ಎಸ್‌. ರಾಘವೇಂದ್ರರಾವ್‌ 


ದಲಿತ ಸಮುದಾಯಗಳ ಜೀವನಕ್ರಮವನ್ನು ಬರೆಹಕ್ಕೆ ಇಳಿಸಲು ಎರಡು 
ಸಾಧ್ಯತೆಗಳಿವೆ. ಸೃಜನಶೀಲವೆನ್ನಲಾದ ಕಥೆ-ಕಾದಂಬರಿಗಳ ದಾರಿ ಒಂದು. ಅನುಭವಕಥ 
ಮತ್ತು ಆತ್ಮಕಥೆಗಳ ಮಾರ್ಗ ಇನ್ನೊಂದು. ಮರಾಠಿಯಲ್ಲಿ ಲಕ್ಷ್ಮಣ ಗಾಯಕವಾಡ್‌, 
ಲಕ್ಷ್ಮಣಮಾನೆ, ಆನಂದ ಪಾಟೀಲ್‌ ಮುಂತಾದವರ ಆತ್ಮಕಥೆಗಳು ಹೊಸ ಅರಿವನ್ನು 
ಮೂಡಿಸಿವೆ. ಕನ್ನಡದ್ದು ಕಥೆ-ಕಾದಂಬರಿಗಳ ಮಾರ್ಗ. ಇನ್ನೊಂದು ನೆಲೆಯಿಂದ 
ನೋಡಿದಾಗ, ಈಚೆಗೆ ಪರದೇಶಗಳ ಪ್ರವಾಸಕಥನದ ಬದಲಾಗಿ ನಮ್ಮದೆ 
ನೆರೆನಾಡುಗಳು, ಸ್ವತಃ ನಮ್ಮ ಊರು - ಕೇರಿಗಳು ಅನ್ವೇಷಣೆಯ ವಸ್ತುಗಳಾಗುತ್ತಿವೆ. 
ಸಿದ್ದಗಂಗಯ್ಯ ಕಂಬಾಳು ಅವರ 'ಕಂಬಾಳು', ಸಿದ್ದಲಿಂಗಯ್ಯನವರ 'ಊರು ಕೇರಿ', 
ಮಹಾಬಲೇಶ್ವರ ಕಾಟ್ರಹಳ್ಳಿಯವರ 'ಬಾ ಗಿಳಿಯೆ ಬಾಗಳಿಗೆ' ಈ ಬಗೆಯ ಮುಖ್ಯ 
ಪ್ರಯತ್ನಗಳು. ಅನುಭವಕಥನದ ವಿವಿಧ ವಿನ್ಯಾಸಗಳನ್ನು ನವರತ್ನ ರಾಮರಾವ್‌, 
ಗೊರೂರು, ಎನ್‌. ಮಲ್ಲಪ್ಪ ಮುಂತಾದವರ ಬರವಣಿಗೆಯಲ್ಲಿ ಕಾಣಬಹುದು. ಈಚೆಗೆ 
ಪ್ರಕಟವಾಗಿರುವ ಶಿವರಾಮು ಕಾಡನಕುಪ್ಪೆಯವರ 'ಕುಕ್ಕರಹಳ್ಳಿ' ಇಂತಹುದೇ ಕೆಲವು 
ಕಾರಣಗಳಿಂದ ವಿಶಿಷ್ಠವಾಗಿದೆ. 

'ಕುಕ್ಕರಹಳ್ಳಿ' ವರ್ತಮಾನದ ಪ್ರಜ್ಞೆಯ ಬೆಳಕಿನಲ್ಲಿ ಪುನಾರಚಿತವಾದ, ಬಾಲ್ಕದ 
ನೆನಪುಗಳ ಲೋಕವಲ್ಲ. ಗ್ರಾಮೀಣ, ದಲಿತ ಜನಪದದ ನೋವುನಲಿವುಗಳ 
ನಿರೂಪಣೆಯೂ ಅಲ್ಲ. ಅಂಕಿ-ಅಂಶಗಳಿಂದ ನಿಬಿಡವಾದ ಸಾಮಾಜಿಕ - ಆರ್ಥಿಕ 
ಅಧ್ಯಯನವಾಗಬೇಕೆಂಬ ಅಕಡೆಮಿಕ್‌ ಮಹತ್ವಾಕಾಂಕ್ಸೆಯೂ ಲೇಖಕರಿಗೆ ಇಲ್ಲ. 
ನಗರದ ಅಂತರಂಗದಲ್ಲಿ ಲೀನವಾಗಿರುವ, ದಲಿತರು ಬಹುಸಂಖ್ಯಾತರಾಗಿರುವ, ಒಂದು 
ಹಳ್ಳಿಗೆ ಸಂವೇದನಶೀಲನೂ, ಹೋರಟಾಗಾರನೂ ಆದ ಸಾಹಿತ್ಯದ ಅಧ್ಯಾಪಕನು 
ತಾತ್ಕಾಲಿಕವಾಗಿ ವಲಸೆಹೋಗುತ್ತಾನೆ. ಅವನು ದಲಿತನಲ್ಲ. ಮಧ್ಯಮವರ್ಗದ 
ಜೀವನಕ್ರಮಗಳಿಗೆ ಒಗ್ಗಿಕೊಂಡರೂ, ತನ್ನ ಗ್ರಾಮೀಣಬಾಲ್ಕದ ನೆನಪುಗಳಿಗೆ ಸದಾ 

ನೀರುಣಿಸುವವನು. ಮೈಸೂರು ನಗರದ ಸರಸ್ವತೀಪುರಂ ಬಡಾವಣೆಯ ಪಕ್ಕದಲ್ಲೇ 
ಇರುವ ಕುಕ್ಕರಹಳ್ಳಿ ಈ ಪುಸ್ತಕದ ನಾಯಕ. ಕಾಲ ೧೯೮೮ ರಿಂದ ೧೯೯೩. ಕಾರ್ಮಿಕ 
- ಮೇಸ್ತ್ರಿ - ಕಂಟ್ರಾಕ್ಟರ್‌ ಆದ ಭೈರಪ್ಪನವರ ಮನೆಗೆ ಹೆಂಡತಿ ಮಕ್ಕಳೊಂದಿಗೆ ಬಾಡಿಗೆಗೆ 
ಹೋದ ಲೇಖಕರು ಹಳ್ಳಿಯಲ್ಲಿ ಪಡೆದ ಅನುಭವಗಳನ್ನು ಹಂಚಿಕೊಂಡಿದ್ದಾರೆ. ಅವರ 
ಮಾನವೀಯತೆ, ಜನಪರತೆ ಹಾಗೂ ಸೂಕ್ಷ್ಮ ನಿರೀಕ್ಷಣ ಶಕ್ತಿಗಳು ಈ ಕಥನಕ್ಕೆ ಅಧಿಕೃತತೆ 
ಮತ್ತು ರೋಚಕತೆಗಳನ್ನು ತಂದುಕೊಟ್ಟಿವೆ. ಇದು ಸವರ್ಣೀಯನೊಬ್ಬನು ಅಂತಃ 
ಸಾಕ್ಸಿಯೊಡನೆ ನಡೆಸಿರುವ ಸಂವಾದವೂ ಹೌದು. ದಲಿತಜೀವನಕ್ರಮದ ಬದಲಾವಣೆಯ 
ವಿವರಗಳು ಇಲ್ಲಿ ಮನಮುಟ್ಟುವಂತೆ ಮೂಡಿವೆ. ವಲಸೆಬಂದಿರುವ ಹಲವು 
ಹತಭಾಗ್ಯರನ್ನು, ಅಲ್ಲಿನ ನಿವಾಸಿಗಳು ತಾಯಿಯಂತೆ ಪೋಷಿಸುತ್ತಿರುವ ರೀತಿಯೂ 
ಆ ಸಂಸ್ಕೃತಿಯ ಆರೋಗ್ಯಕ್ಕೆ ಸಾಕ್ಷಿಯಾಗಿದೆ. | | 

ಸುಮಾರು ನೂರ ಅರವತ್ತು ಪುಟಗಳ ಈ ಪುಸ್ತಕವು 'ಕುಕ್ಕರಹಳ್ಳಿಯ ಸ್ವಾಭಿಮಾನಿ 
ನೀರೆಯರಿಗೆ' ಅರ್ಪಿತವಾಗಿದೆ. ಶೋಷಣೆಯ ಏಣಿಯಲ್ಲಿ ಅತ್ಮಂತ ಕೆಳನೆಲೆಯಲ್ಲಿರುವ 
ಹೆಣ್ಣುಮಕ್ಕಳೇ ಕೃತಿಯ ಕೇಂದ್ರಬಿಂದುಗಳು. ಸಣಕಲಿ, ಚೆನ್ನಮ್ಮ, ಮಾರಮ್ಮ, ಗೀತಾ- 
ಸರೋಜ, ಲಕ್ಷ್ಮಿ ಮುಂತಾದವರು ತಮ್ಮ ತಾಳ್ಮೆ, ದುಡಿಮೆ, ಧೈರ್ಯ, ಜೀವನಪ್ರೀತಿ 
ಮತ್ತು ಜಾಣತನಗಳಿಂದ ಭಂಗವಾದ ಬಾಳನ್ನು ಕಟ್ಟಿಕೊಳ್ಳುವ ರೀತಿಯು 
ಅಚ್ಚರಿಮೂಡಿಸುವಂಥದು. ಸೃಜನಶೀಲ ಕೃತಿಗಳಿಗೆ ಸಹಜವಾದ ಬಣ್ಣ ಬೆಡಗುಗಳಿಲ್ಲದ 
ಇವರು ಮನಸ್ಸಿನಲ್ಲಿ ಮನೆಮಾಡುತ್ತಾರೆ. ಇಲ್ಲಿನದು ಮಧ್ಯಮವರ್ಗದ ಓದುಗರಲ್ಲಿ, 
ಅಪರಿಚಿತ ಜೀವನಕ್ರಮಗಳು ಹುಟ್ಟಿಸುವ ನವೀನತೆ ಮಾತ್ರವಲ್ಲ. ಬದಲಾಗಿ 
ಎಲ್ಲರಿಗೂ ಹೊಸತೆನಿಸುವ ಲೋಕದರ್ಶನ. 

ನಾಟಕ, ಚುನಾವಣೆ, ಅಂಗಡಿ, ಮೆಸ್ಸು, ಶಾಲೆ, ನೀಲಗಾರರ ಹಾಡುಗಳು 
ಮುಂತಾದ ಅನುಭವ ಕೇಂದ್ರಗಳ ಸುತ್ತಲೂ ಹೆಣೆಯಲಾದ ಈ ನಿರೂಪಣೆಗಳಿಗೆ 
ಸೃಜನಶೀಲತೆಯ ಸ್ಪರ್ಶವಾಗಿದೆ. ಬರವಣಿಗೆಯು ಒಳ್ಳೆಯ ಕಾದಂಬರಿಯಂತೆ 
ಓದಿಸಿಕೊಳ್ಳುತ್ತದೆ. ಉದ್ಯೋಗದೊರಕಿಸದ ಶಿಕ್ಷಣವು ನಿರುಪಯುಕ್ತವೆಂಬ ಭಾವನೆಯು 
ಬೆಳೆಯುತ್ತಿರುವ ಈ ದಿನಗಳಲ್ಲಿ, ಶಾಲೆಯನ್ನು ಕಟ್ಟೆ, ಎಚ್ಚರವನ್ನು ಮೂಡಿಸುವ, 
ಮೇಷ್ಟ್ರು ಚೆನ್ನಬಸವಯ್ಯನವರು ತೋರಿಸುವ ಕಾಳಜಿ ಅನುಕರಣೀಯವಾದುದು. 
ಪಕ್ಕದಲ್ಲೇ ಇರುವ ಹಳ್ಳಿಯೊಂದಿಗೆ ಕುಕ್ಕರಹಳ್ಳಿಯನ್ನು ಹೋಲಿಸಿ ನೀಡಿರುವ 
ಒಳನೋಟಗಳು ಕುತೂಹಲಕಾರಿಯಾಗಿವೆ. ಸಾಹಿತ್ಯ ಎನ್ನುವ ಪದದ ಅರ್ಥವ್ಯಾಪ್ತಿಯೇ 
ಹಿಗ್ಗುತ್ತಿರುವ ಈ ದಿನಗಳಲ್ಲಿ ಇಂಥ ಕಥನಗಳು ಬಹಳ ಮುಖ್ಯವಾಗುತ್ತವೆ. ಏಕೆಂದರೆ 
ನಿಜವಾದ ಕಾಳಜಿ ಮತ್ತು ಸಂವೇದನೆಗಳಿರುವ, ವಿಭಿನ್ನ ಅನುಭವಲೋಕಗಳಿಗೆ ಸೇರಿದ 
ಜನಸಾಮಾನ್ಯರು ಬರವಣಿಗೆಯ ಕಸುಬಿನಲ್ಲಿ ತೊಡಗಿಕೊಳ್ಳುವ ಸಾಧ್ಯತೆಯನ್ನು ಇವು 

ತೋರಿಸುತ್ತವೆ. ಕಲಾಕೃತಿಯ ಒನಪು ಒಯ್ಕಾರಗಳಿಲ್ಲದೆಯೂ ಇವು 
ಸಂವಹನವಾಗುತ್ತವೆ. ವಿದ್ಯಾವಂತ ಮಧ್ಯಮವರ್ಗದವರಿಗೆ ಮೀಸಲಾಗಿರುವ 
ಸಾಹಿತ್ಯಸೃಷ್ಟಿಯ ಪರಿಧಿಯು ವಿಸ್ತರಿಸುವುದು ಪ್ರಜಾಪ್ರಭುತ್ವದ ಮೂಲಭೂತ ಅಗತ್ಯ. 
ನಿಜ, ಈ ಲೇಖಕರೂ ಸಾಹಿತ್ಯದ ಅಧ್ಯಾಪಕರು. ಆದರೆ ಇಲ್ಲಿ ಆ ಸೋಗುಗಳನ್ನು 
ತೊರೆದು, ಪಾತ್ರಗಳನ್ನು ಬೆಳೆಯಲು, ಮಾತನಾಡಲು ಬಿಟ್ಟಿದ್ದಾರೆ. ಆದ್ದರಿಂದ ಕೃತಿಗೆ 
ಸಹಜತೆ ಮತ್ತು ಸೌಂದರ್ಯಗಳು ಒದಗಿಬಂದಿವೆ. 

ಹಾಗೆಂದು ಇಲ್ಲಿ ದಲಿತರ ಬದುಕು ಹಾಗೂ ಜೀವನಮೌಲ್ಕಗಳ ಹುಸಿ 
ವೈಭವೀಕರಣವಿಲ್ಲ. ನಗರ ಮತ್ತು ಗ್ರಾಮಗಳ ಮುಖಾಮುಖಿಯ ಪರಿಣಾಮವಾದ 
ಸಾಂಸ್ಕೃತಿಕ ಬಿಕ್ಕಟ್ಟುಗಳ ಕಥನವೂ ಇಲ್ಲಿದೆ. ತಿಳಿಹಾಸ್ಕದ ಧಾಟಿಯಲ್ಲಿ, ವಾಸ್ತವವನ್ನು 
ಹೇಳುವುದರ ಜೊತೆಗೆ, ಕಾರಣಮೀಮಾಂಸೆಯಲ್ಲಿಯೂ ತೊಡಗುತ್ತಾರೆ. ಮನೆಯ 
ಮುಂದೆ ಮಕ್ಕಳು ಮಲವಿಸರ್ಜನೆ ಮಾಡುವುದರಿಂದ ಹಿಡಿದು ತರುಣರು ಚುನಾವಣೆಯ 
ಸಂದರ್ಭದಲ್ಲಿ ಹಣ ಮಾಡಿಕೊಳ್ಳುವುದರವರೆಗೆ ಹಲವುಸಂಗತಿಗಳು ವಿಶ್ಲೇಷಣೆಗೆ 
ಒಳಪಡುತ್ತವೆ. 'ತಮ್ಮ ತಮ್ಮ ಜಾತಿವರ್ಗಗಳ ವರ್ತುಲದಲ್ಲೇ ವ್ಯವಹರಿಸುತ್ತಾ ಸುತ್ತಲ 
ಜಗತ್ತಿಗೆ ಬೇಲಿ ನಿರ್ಮಾಣ ಮಾಡಿಕೊಂಡು ಪ್ರಾಪಂಚಿಕ ವ್ಯವಹಾರದಲ್ಲೇ 
ಮುಳುಗಿರುವ' ಜನರಿಗೆ ಕುಕ್ಕರಹಳ್ಳಿಯ ಸಮಸ್ಯೆಗಳನ್ನು ಬಿಡಿಸಿ ಹೇಳುವ ಸವಾಲನ್ನು 
ಈ ಕೃತಿಯು ಯಶಸ್ವಿಯಾಗಿ ನಿರ್ವಹಿಸಿದೆ. 

ಇಲ್ಲಿನ ಚಿಂತನಕ್ರಮದಲ್ಲಿ ಅನೇಕ ಒಳನೋಟಗಳಿವೆ. ಕಲ್ಪಿತಪಾತ್ರವಾದ 
ಮಂಟೇದಯ್ಯನವರು ಒಂದು ಪ್ರಶ್ನೆ ಕೇಳುತ್ತಾರೆ. 'ಇದ್ಕೆ ಕಲಿತವರು ದೂರವಾಯ್ತ್ವಾವರಲ್ಲಾ 
ಸ್ವಾಮಿ. ಇದು ಸರೀನಾ?' ಈ ಅಹವಾಲಿನಲ್ಲಿರುವ ವಿಷಾದವನ್ನು ಭಾವುಕವಾಗಿ 
ನೋಡದೆ, ತರ್ಕಬದ್ಧವಾಗಿ ಆಲೋಚಿಸಲು ಇಲ್ಲಿ ಸಾಧ್ಯವಾಗಿದೆ. ಹಾಗೆಯೇ 
ಕುಕ್ಕರಹಳ್ಳಿಯಲ್ಲಿ, ಅಂಬೇಡ್ಕರ್‌ ಅವರು, ಮನೆ ಹೊಕ್ಕರೂ ಮನಹೊಕ್ಕದಿರುವುದನ್ನು, 
ದಲಿತಸಂಘರ್ಷ ಸಮಿತಿಯು ತನ್ನ ಅಸ್ತಿತ್ವವನ್ನು ಸ್ಥಾಪಿಸಿಕೊಂಡಿಲ್ಲದಿರುವುದನ್ನು 
ಗಮನಿಸುತ್ತಾರೆ. ಅಲ್ಲಿ ಮೂಡಿದ ತಿಳಿವಳಿಕೆಗೆ ಮಾರ್ಕ್ಸ್‌ವಾದಿ ಚಿಂತನೆಗಳೂ 
ಕಾರಣವೆಂಬ ವಿವರಣೆಯೂ ಇದೆ. ದಲಿತರಲ್ಲಿ ಕಲಾಪರಿಣತಿಯು ಏಕೆ ಜಾಸ್ತಿ 
ಎನ್ನುವುದರ ವಿಶ್ಲೇಷಣೆಯೂ ಆಸಕ್ತಿಕರವಾಗಿದೆ. 

ಅನ್ಮಕೇಂದ್ರಿತವಾದ ಈ ಬರವಣಿಗೆಗೆ ನಿರೂಪಕರ ವ್ಯಕ್ತಿತ್ವವು ಒಂದು ಚೌಕಟ್ಟನ್ನು 
ಒದಗಿಸಿದೆ. ಇಲ್ಲಿ ಸಂವಹನಕ್ಕೆ ಅಡ್ಡಿಯಾಗುವ ಜಟಿಲತೆ ಹಾಗೂ ಅತಿ ಸಂಕಿರ್ಣತೆಗಳು 
ಇಲ್ಲ. ಆದ್ದರಿಂದ ಇದು ಸಾಹಿತ್ಕಾಸಕ್ತರು ಮಾತ್ರವಲ್ಲ, ಇಡಿ ಸಮುದಾಯವೇ 
ಓದಬೇಕಾದ, ಓದಬಹುದಾದ ಪುಸ್ತಕ. ಏಕೆಂದರೆ ಪರಸ್ಪರ ತಿಳಿವಳಿಕೆಯೇ 
ಪ್ರೀತಿಹುಟ್ಟುವ ದಾರಿ. 


ಗ್ರ೦ಥ 

ಚಳವಳಿಗಳು ಮತ್ತು ಶಿವರಾಮು ಕಾಡನಕುಪ್ಪೆ | 
ಹೊರೆಯಾಲ ದೊರೆಸ್ವಾಮಿ 


೧೯೭೪ ನಾನಾಗ ಮೈಸೂರು ವಿಶ್ವವಿದ್ಯಾನಿಲಯದ ಕನ್ನಡ ಅಧ್ಯಯನ 
ಸಂಸ್ಥೆಯಲ್ಲಿ ಸಹಾಯಕ ಸಂಶೋಧಕನಾಗಿ ಕೆಲಸ ಮಾಡುತ್ತಿದ್ದೆ. ಅಲ್ಲಿ ಪ್ರತಿ ಬುಧವಾರ 
ಸಂಜೆ ೫.೩೦ ರಿಂದ ಸಂಸ್ಥೆಯ ಸಭಾಂಗಣದಲ್ಲಿ (ಎರಡನೆಯ ಮಹಡಿಯಲ್ಲಿ) ಸಾಹಿತ್ಯ 
ಕೃತಿಗಳ ವಿಚಾರ ವಿಮರ್ಶೆ, ಪರಿಚಯ, ಕಾವ್ಯವಾಚನ ಇತ್ಯಾದಿಗಳು ನಡೆಯುತ್ತಿತ್ತು. 
ಮುಖ್ಯವಾಗಿ, ಆ ಕಾರ್ಯಕ್ರಮಗಳನ್ನು ನಡೆಸುತ್ತಿದ್ದವರು ಕನ್ನಡ ಎಂ.ಎ. ವಿದ್ಯಾರ್ಥಿಗಳು 
ಮತ್ತು ಅಧ್ಯಾಪಕವೃಂದ ಹಾಗೂ ಆಗಾಗ ಒಂದಿಬ್ಬರು ಸಾಹಿತಿಗಳೂ ಭಾಗವಹಿಸುತ್ತಿದ್ದರು. 
ಆ ಪೈಕಿ ಪ್ರೊ. ಜೀ.ಶಂ. ಪರಮಶಿವಯ್ಯ, ಸುಧಾಕರ, ಜಿ.ಜಿ. ಮಂಜುನಾಥನ್‌, ಕೃಷ್ಣ 
ಆಲನಹಳ್ಳಿ, ಎಚ್‌.ಎಂ. ಚನ್ನಯ್ಮನವರು ಪ್ರಮುಖರಾಗಿದ್ದರು. ಆ ಸಾಹಿತ್ಯಿಕ 
ಕಾರ್ಯಕ್ರಮಗಳಿಗೆ ನಾನು ಕೂಡ ತಪ್ಪದೆ ಹೋಗುತ್ತಿದ್ದೆ. ಕಾರೃಕ್ರಮದಲ್ಲಿ ಚರ್ಚೆ ಒಂದು 
ಪ್ರಮುಖ ಘಟಕವಾಗಿರುತ್ತಿತ್ತು. ಅದರಲ್ಲಿ ಅತ್ಯುತ್ಸಾಹದಿಂದ ಭಾಗವಹಿಸುತ್ತಿದ್ದ 
ವಿದ್ಯಾರ್ಥಿಗಳ ಪೈಕಿ ಶಿವರಾಮು ಕಾಡನಕುಪ್ಪೆ ಒಬ್ಬರಾಗಿದ್ದರು. ಅವರ ನೇರ, ನಿಖರ 
ಮಾತಿನ ವೈಖರಿ, ವಿಷಯ ಪ್ರತಿಪಾದನೆ, ತಪ್ಪು-ಒಪ್ಪುಗಳ ನಡುವೆ ತಮ್ಮನ್ನು 
ತಿದ್ದಿಕೊಳ್ಳುತ್ತಿದ್ದುದು ಮತ್ತು ಎಲ್ಲಕ್ಕಿಂತ ಮಿಗಿಲಾಗಿ ಸ್ನೇಹತ್ವದ ಅವರ ನಡವಳಿಕೆಗಳು 
ನನ್ನನ್ನು ಆಕರ್ಷಿಸಿದವು. ಒಂದೊಂದು ಬಾರಿ ತನ್ನ ವಾದವನ್ನು ಆಕ್ರಮಣಪೂರ್ವಕ 
ವಾಗಿ ಗೆಳೆಯ ಕೃಷ್ಣ ಆಲನಹಳ್ಳಿ ಮಂಡಿಸುತ್ತಿದ್ದಾಗ, ಶಿವರಾಮು ತಕ್ಕಮಟ್ಟಿಗಾದರೂ 
ಎದುರುತ್ತರ ಕೊಡುತ್ತಿದ್ದರು. ಇಡಿಯಾಗಿ ಹೇಳುವುದಾದರೆ ಆಗಿನ ಸಾಹಿತ್ಮಿಕ ಚರ್ಚೆ 
ಹಿರಿಕಿರಿಯ ಸಾಹಿತಿಗಳ ಸಮ್ಮಿಲನಕ್ಕೆ ಕಾರಣವಾಗಿತ್ತು. ಅಲ್ಲಿ ಪರಸ್ಪ 
ಸ್ನೇಹದೊಡಲಿನಲ್ಲಿ ಬೆರೆತ ನಾನು ಮತ್ತು ಶಿವರಾಮು ಕೆಲವೊಂದು ಭಿನ್ನಾಭಿಪ್ರಾಯಗಳ 
ನಡುವೆಯೂ ಕೊನೆತನಕ ಒಂದಾಗಿಯೇ ಸಹಪಯಣ ಬೆಳೆಸಿದೆವು. ಅಧ್ಯಯನ 
ಸಂಸ್ಥೆಯ ಸಾಹಿತ್ಮಿಕ ಚರ್ಚೆ ಕಾರ್ಯಕ್ರಮಗಳು ಕೆಲವಾರು ತಿಂಗಳುಕಾಲ ನಡೆದು ಆಮೇಲೆ 
ನಿಂತುಹೋಯಿತು. ಆದರೆ, ನಮ್ಮಿಬ್ಬರ ಗೆಳೆತನ ಮಾತ್ರ ನಿಲ್ಲಲಿಲ್ಲ. ಕ್ರಮೇಣ 


ಸಾಹಿತ್ಮ-ಸಾಂಸ್ಕೃತಿಕ ಸಂಗತಿಗಳ ಸಹವಾಸದೊಂದಿಗೆ ಸಾಮಾಜಿಕ ಚಿಂತನಮಂಥನಗಳು 
ನಾನಾ ಚಳುವಳಿಗಳು ನಮ್ಮ ಒಡನಾಟವನ್ನು ಇನ್ನಷ್ಟು ಹೆಚ್ಚಿಸಿದವು. ಈ ಪೈಕಿ 
ಶಿವರಾಮು ಕಾಡನಕುಪ್ಪೆ ಭಾಗವಹಿಸುತ್ತಿದ್ದ ಸಾಮಾಜಿಕ ಹೋರಾಟಗಳು, ಪ್ರಗತಿಪರ 
ಚಳುವಳಿಗಳು ಮತ್ತು ಮಾನವೀಯ ಕಳಕಳಿಯ, ಒಲುಮೆ ನಿಲುಮೆಯ ನಿಲುವುಗಳು, 
ಇವುಗಳ ಬಗ್ಗೆ ಈ ಲೇಖನದಲ್ಲಿ ಹಿಡಿದಿಡಲು ಪ್ರಯತ್ನಿಸುತ್ತಿದ್ದೇನೆ. 

ನನಗೆ ನೆನಪಿದ್ದಹಾಗೆ ಮತ್ತು ಲಭ್ಕ ದಾಖಲೆಯ ಆಧಾರದ ಮೇಲೆ 
ಹೇಳುವುದಾದರೆ ಅವರು ಭಾಗವಹಿಸಿದ (ಮೈಸೂರಿನಲ್ಲಿ) ಮೊದಲ ಪ್ರತಿಭಟನಾ 
ಚಳುವಳಿ - ಜೆ.ಪಿ. ನೇತೃತ್ವದ ನವನಿರ್ಮಾಣ ಚಳುವಳಿ. ಗೆಳೆಯ ಶಿವರಾಮು 
೧೯೭೫ರ ಈ ಚಳುವಳಿಯಲ್ಲಿ ಅತ್ಯಂತ ಸಕ್ರಿಯವಾಗಿ ಪಾಲ್ಗೊಳ್ಳದಿದ್ದರೂ ಒಬ್ಬ 
ಸಾಮಾಜಿಕ ಕಳಕಳಿಯ ವ್ಯಕ್ತಿಯಾಗಿ ತಮ್ಮ ಪಾಲಿನ ಕರ್ತವ್ಕ್ಶ ನಿರ್ವಹಣೆಗಾಗಿ 
ಭಾಗವಹಿಸಿದ್ದರೆಂಬುದು ನನ್ನ ನಂಬಿಕೆ. ಮೈಸೂರಿನ ಸುಬ್ಬರಾಯನಕೆರೆ ಅಂಗಳದಿಂದ 
ಹೊರಟ ನವನಿರ್ಮಾಣ ಚಳುವಳಿಯ ಮೆರವಣಿಗೆ-ಒಂದು ಮೌನ 
ಪ್ರತಿಭಟನೆಯಾಗಿತ್ತು. (ಈ ಒಂದು ಮೆರವಣಿಗೆ ಮಾತ್ರ. ಸುಬ್ಬರಾಯನ ಕೆರೆ 
ಅಂಗಳದಿಂದ ಪ್ರಾರಂಭವಾಯಿತು. ಉಳಿದೆಲ್ಲ ಚಳುವಳಿಗಳ, ಪ್ರತಿಭಟನೆಗಳ 
ಮೆರವಣಿಗೆ ಸಾಮಾನ್ಯವಾಗಿ ರಾಮಸ್ವಾಮಿ ವೃತ್ತದಿಂದ ಪ್ರಾರಂಭವಾಗುತ್ತಿತ್ತು). ಆ 
ಮೆರವಣಿಗೆಯಲ್ಲಿ ಸರ್ವೋದಯ ನಾಯಕರಾಗಿದ್ದ ದಿ| ಟಿ.ಎಸ್‌. ಅನಂತರಂಗಾಚಾರ್‌ 
ಅವರಲ್ಲದೆ ಎನ್‌. ಈಶ್ವರ್‌, ಟಿ.ಎನ್‌. ನಾಗರಾಜು, ಪ. ಮಲ್ಲೇಶ್‌, ಕೆ. 
ರಾಮದಾಸ್‌, ಭಕ್ತರಾಮೇಗೌಡ, ಬಿ.ಎನ್‌. ಶ್ರೀರಾಮ್‌, ಕೆ.ನ. ಶಿವತೀರ್ಥನ್‌, 
ದೇವನೂರು ಮಹಾದೇವ, ಜಿ.ಎಚ್‌. ನಾಯಕ, ಮೀರಾನಾಯಕ್‌, ನೆಲಮನೆ 
ದೇವೇಗೌಡ, ಶಿವರಾಮು ಕಾಡನಕುಪ್ಪೆ, ನಾನೂ ಸೇರಿದಂತೆ ಮೈಸೂರಿನ ಸುಮಾರು 
೩೦೦ಕ್ಕೂ ಹೆಚ್ಚು ಪ್ರತಿಭಟನಾಕಾರರು ಭಾಗವಹಿಸಿದ್ದೆವು. ಅದಲ್ಲದೆ, ಇದೇ ವಿಷಯಕ್ಕೆ 
ಸಂಬಂಧಿಸಿದಂತೆ ಇನ್ನೂ ಒಂದೆರಡು ಮೆರವಣಿಗೆಗಳು ನಡೆದವು. ಅವೆಲ್ಲವೂ 
ರಾಮಸ್ವಾಮಿ ವೃತ್ತದಿಂದ ಪ್ರಾರಂಭವಾಗಿ, ೧೦೦ ಅಡಿ ರಸ್ತೆ, ಸಯ್ಯಾಜಿರಾವ್‌ ರಸ್ತೆ, 
ಇರ್ವಿನ್‌ ರಸ್ತೆ, ದೊಡ್ಡಪೇಟೆ (ಅಶೋಕರಸ್ತೆ) ಮೂಲಕ ಪುರಭವನವನ್ನು ಸೇರಿ, 
ಅಲ್ಲಿ ಮುಕ್ತಾಯವಾಗುತ್ತಿದ್ದವು. ೧೯೭೫ರ ಹೊತ್ತಿನಲ್ಲಿಯೇ ಕರ್ನಾಟಕ ವಿಚಾರವಾದಿ 
ಒಕ್ಕೂಟ (ಕ.ವಿ. ಒಕ್ಕೂಟ) ಮೈಸೂರು, ಬೆಂಗಳೂರು ಹಾಗೂ ಇನ್ನೊಂದೆರಡು 
ನಗರಗಳಲ್ಲಿ ಅಸ್ತಿತ್ವಕ್ಕೆ ಬಂದಿತ್ತು. ೧೯೭೫ರ ಮೇ ತಿಂಗಳಲ್ಲಿ ಶ್ರೀಲಂಕಾದ ಹೆಸರಾಂತ 
ವಿಚಾರವಾದಿ ಅಬ್ರಹಾಂ ಕೊವೂರ್‌ ಮೈಸೂರಿನ ಪುರಭವನದಲ್ಲಿ ಕಾರ್ಯಕ್ರಮವೊಂದನ್ನು 
ನಡೆಸುವುದರೊಂದಿಗೆ ವಿಚಾರವಾದಿ ಒಕ್ಕೂಟ ಚಾಲನೆಗೆ ಬಂದಿತು. (ಒಕ್ಕೂಟದ 


ಶಿವರಾಮು ಕಾಡನಹುಷ್ಟೆ. - ಸ೦ಸ್ಕದಣ ರ್ರ೦ಥ 


ಮೊದಲ ಅಧ್ಯಕ್ಷರು ಪ. ಮಲ್ಲೇಶ್‌ರವರು ಈವರೆಗೆ ಅಧ್ಯಕ್ಷರಾದವರು - ಪ. 
ಮಲ್ಲೇಶ್‌, ಕೆ. ರಾಮದಾಸ್‌, ಎ. ರಾಮಲಿಂಗಂ, ಹೊರೆಯಾಲ ದೊರೆಸ್ವಾಮಿ, ವಿ. 
ಮುನಿವೆಂಕಟಪ್ಪ, ಹಿ.ಶಿ. ರಾಮಚಂದ್ರೇಗೌಡ ಮತ್ತು ಕೆ.ಎಸ್‌. ಭಗವಾನ್‌) ಅದೇ 
ದಿನ ಸಾಹಿತಿ-ಪತ್ರಕರ್ತ ಇಂದೂಧರ ಹೊನ್ನಾಪುರನ ಮದುವೆ ಕೊವೂರ್‌ ನೇತೃತ್ವದಲ್ಲಿ 
ನಡೆಯಿತು. ಆ ಕಾರ್ಯಕ್ರಮಕ್ಕೆ ಒಬ್ಬ ವ್ಯಕ್ತಿಗೆ ೨ ರೂ. ಪ್ರವೇಶ ದರವನ್ನು 
ನಿಗದಿಪಡಿಸಲಾಗಿತ್ತು. ಆದರೆ ೫ ರೂ.ವರೆಗೂ ಟಿಕೆಟ್‌ಗಳು ಬ್ಲಾಕ್‌ನಲ್ಲಿ 
ಮಾರಾಟವಾದವು. ಆ ದಿನ ಪ್ರೇಕ್ಷಕರಾಗಿ ಇದ್ದವರ ಪೈಕಿ ಕಾಡನಕುಪ್ಪೆಯವರೂ 
ಒಬ್ಬರು. 

ಕರ್ನಾಟಕ ವಿಚಾರವಾದಿ ಒಕ್ಕೂಟ ಅಸ್ತಿತ್ವಕ್ಕೆ ಬಂದ ಮೇಲೆ, ನಗರದಲ್ಲಿ ನಡೆದ 
ಯಜ್ಞ ವಿರೋಧಿ ಪ್ರತಿಭಟನೆ ವಿಶೇಷವಾಗಿ ಜನರ ಗಮನ ಸೆಳೆಯಿತು. ೧೯೭೬ರಲ್ಲಿ 
ನಗರದ ಬನುಮಯ್ಯ ಕಾಲೇಜಿನ ಆವರಣದಲ್ಲಿ ಮೂರು ದಿನಗಳ ಕಾಲ 
ಯಜ್ಞವೊಂದನ್ನು ಸನಾತನಿಗಳು ಏರ್ಪಡಿಸಿದ್ದರು. ಅದಕ್ಕೆ ಅಂದಿನ ಮೈಸೂರು 
ಜಿಲ್ಲಾಧಿಕಾರಿ ಆರ್ಯಮಿತ್ರ ಅವರ ಬೆಂಬಲವೂ ಇತ್ತು. 

ಯಜ್ಞವೆಂದರೆ ಬೆಲೆಯುಳ್ಳ ಪದಾರ್ಥಗಳ ದಹನ ಅರ್ಥಾತ್‌ ವಿನಾಶ ಎಂದು 
ತಾನೆ ಅರ್ಥ? ಈ ವೃರ್ಥ ಕಾರ್ಯಕ್ರಮವನ್ನು ಸಹಜವಾಗಿ ವಿಚಾರವಾದಿ ಒಕ್ಕೂಟ 
ವಿರೋಧಿಸಿತು. ಆ ಮೂರು ದಿನಗಳ ಕಾಲ ಪ್ರತಿಭಟನಾ ಮೆರವಣಿಗೆಯನ್ನು 
ಮಾಡಲಾಯಿತು. ಪ್ರತಿದಿನ ಸಂಜೆ ಆರು ಗಂಟೆಯ ಹೊತ್ತಿಗೆ ನಗರದ 
ಮಧ್ಯಭಾಗದಲ್ಲಿರುವ ಜಗನ್ಮೋಹನ ಅರಮನೆಯ ಮುಂಭಾಗದಲ್ಲಿ ಸೇರುತ್ತಿದ್ದ 
ಪ್ರತಿಭಟನಾಕಾರರು, ಅಲ್ಲಿಂದ ಸಯ್ಯಾಜಿರಾವ್‌ ರಸ್ತೆ, ಕೆ.ಆರ್‌. ವೃತ್ತವನ್ನು ಬಳಸಿ, 
ಹಳೆ ಅಗ್ರಹಾರದತ್ತ ತೆರಳಿ, ಅಂತಿಮವಾಗಿ ಯಜ್ಞ ಸ್ಥಳಕ್ಕೆ ಅಂದರೆ ಬನುಮಯ್ಯ 
ಕಾಲೇಜಿನ ಬಳಿ ಬಂದು ಮುಕ್ತಾಯಗೊಳಿಸುತ್ತಿದ್ದರು. ನಾನಾಬಗೆಯ ಯಜ್ಞ ವಿರೋಧಿ 
ಘೋಷಣೆಗಳನ್ನು ಹಾಕುತ್ತ, ಸುಮಾರು ೫೦೦ಕ್ಕೂ ಮಿಕ್ಕಿ ಪ್ರತಿಭಟನಾಕಾರರು ತಮ್ಮ 
ಯಜ್ಞ ವಿರೋಧವನ್ನು ದಾಖಲಿಸಿದರು. ಕೊನೆಯ ದಿನ (ಮೂರನೆಯ ದಿನ) 
ಪ್ರತಿಭಟನಾ ಮೆರವಣಿಗೆ ಬನುಮಯ್ಯ ಕಾಲೇಜು ಬಳಿ ಬಂದು ನಿಂತಿತು. ಆ ದಿನದ 
ಯಜ್ಞದ ಮುಕ್ತಾಯ ಸಮಾರಂಭಕ್ಕೆ ಮೈಸೂರು ಜಿಲ್ಲಾಧಿಕಾರಿ ಆರ್ಯಮಿತ್ರ 
ಬಂದಿದ್ದರು. ಪ್ರತಿಭಟನಾಕಾರರ ಮುಂದಾಳುಗಳು ಜನವಿರೋಧಿಯಾದ, 
ಮೌಲ್ಯಯುತವಾದ ಪದಾರ್ಥಗಳನ್ನು ಹಾಳು ಮಾಡುವ ಯಜ್ಞ ಸಮಾರಂಭಕ್ಕೆ 
ಜಿಲ್ಲಾಧಿಕಾರಿಯವರು ಭಾಗವಹಿಸಬಾರದೆಂದು ಪಟ್ಟು ಹಿಡಿದರು. ಪ್ರತಿಭಟನಾಕಾರರು 
ಮತ್ತು ಜಿಲ್ಲಾಧಿಕಾರಿಯವರ ನಡುವೆ ವಾಕ್‌ ಪ್ರಹಾರವೇ ನಡೆಯಿತು. ಅಂತಿಮವಾಗಿ 

ಜಿಲ್ಲಾಧಿಕಾರಿಯವರು ಪ್ರತಿಭಟನಾಕಾರರ ತರ್ಕಕ್ಕೆ ಸೋತು, ಅಲ್ಲಿಂದ ಜಾಗ ಖಾಲಿ 
ಮಾಡಿದರು. ಕ.ವಿ. ಒಕ್ಕೂಟದ ಅಧ್ಯಕ್ಷರಾದ ಪ. ಮಲ್ಲೇಶ್‌, ಎ. ರಾಮಲಿಂಗಂ, 
ಕೆ. ರಾಮದಾಸ್‌, ರಾಜಾಸಾಬ್‌, ಟಿ.ಎಸ್‌. ಅನಂತರಂಗಾಚಾರ್‌, ನೆಲಮನೆ 
ದೇವೇಗೌಡ, ನಾನು, ಶಿವರಾಮು ಕಾಡನಕುಪ್ಪೆ ಸೇರಿದಂತೆ ಹಲವರು ಈ ವಾಗ್ದಾದದಲ್ಲಿ 
(ಚಳುವಳಿಯಲ್ಲಿ) ಭಾಗವಹಿಸಿದ್ದೆವು. ಕ.ವಿ. ಒಕ್ಕೂಟಕ್ಕೆ ಸಂದ ಮೊದಲ ಜಯ 
ಅದಾಗಿತ್ತೆಂದೇ ನನ್ನ ನಂಬಿಕೆ. 

ವಿಚಾರವಾದಿ ಒಕ್ಕೂಟ ಆ ಮುಂದಿನ ದಿನಗಳಲ್ಲಿ ಹಮ್ಮಿಕೊಂಡ ಮುಖ್ಯ 
ಕಾರ್ಯಕ್ರಮಗಳಲ್ಲೊಂದು-ಜಾತಿ ಸಮ್ಮೇಳನಗಳನ್ನು ವಿರೋಧಿಸುವುದು. ಅದರಂತೆ 
ಲಿಂಗಾಯತ, ಬ್ರಾಹ್ಮಣ, ಒಕ್ಕಲಿಗ ಈ ಕೆಲವಾರು ಮೇಲ್‌ಸ್ತರದ ಜಾತಿ ಸಮಾವೇಶಗಳ 
ವಿರುದ್ಧ ಪ್ರತಿಭಟನೆಗಳನ್ನು ನಡೆಸಲಾಯಿತು. ಲಿಂಗಾಯತ ಸಮಾವೇಶವನ್ನು 
ವಿರೋಧಿಸಿದಾಗ ೧೯೮೦ ಪ್ರತಿಭಟನೆಯಲ್ಲಿ ಪಾಲ್ಗೊಂಡಿದ್ದ ಜೆಎಸ್‌ಎಸ್‌. ಕಾಲೇಜಿನ 
ಕನ್ನಡ ಅಧ್ಯಾಪಕ ಬಿ. ಸೋಮಶೇಖರ್‌ (ಈಗ ದಿವಂಗತ) ಕೆಲಸಕ್ಕೆ ಕುತ್ತು ಬಂದಿತು. 
ಆಗ ಪ. ಮಲ್ಲೇಶ್‌ ಮತ್ತಿತರರು ಬಲು ಪ್ರಯಾಸದಿಂದ ಮತ್ತೆ ಸೋಮಶೇಖರ್‌ಗೆ 
ಕೆಲಸ ದಕ್ಕುವಂತೆ ಮಾಡಿದರು. 

ಬ್ರಾಹ್ಮಣ ಸಮಾವೇಶದ ವಿರುದ್ಧ ನಡೆದ ಪ್ರತಿಭಟನೆಯಲ್ಲಿ ಒಂದು ಸ್ವಾರಸ್ಕಕರ 
ಸಂಗತಿ ಇದೆ. ಬ್ರಾಹ್ಮಣ ಸಮಾವೇಶ ನಗರದ ತ್ಕಾಗರಾಜ ರಸ್ತೆಯಲ್ಲಿರುವ 
ಕಲ್ಮಾಣಮಂಟಪದಲ್ಲಿ ಸೇರಿತ್ತು. ಅದನ್ನು ವಿರೋಧಿಸಿ ಕ.ವಿ. ಒಕ್ಕೂಟ ಒಂದು 
ಮೆರವಣಿಗೆಯನ್ನು ತೆಗೆಯಿತು. ಮೆರವಣಿಗೆ ರಾಮಸ್ವಾಮಿ ವೃತ್ತದಿಂದ ಹೊರಟು 
ನೂರಡಿ ರಸ್ತೆ, ಸಂಸ್ಕೃತ ಪಾಠಶಾಲೆಯ ವೃತ್ತದ ಬಳಿ ಬಲಕ್ಕೆ ತಿರುಗಿ, ಅಗ್ರಹಾರದ 
ವೃತ್ತವನ್ನು ಬಳಸಿ, ತ್ಯಾಗರಾಜ ರಸ್ತೆಯ ಪ್ರಾರಂಭದಲ್ಲೇ ಇದ್ದ ಕಲ್ಯಾಣ ಮಂಟಪದ 
ಮುಂದೆ ಬಂದು, ಸಮಾವೇಶದ ವಿರುದ್ಧ ಘೋಷಣೆಗಳನ್ನು ಹಾಕಿ, ಆಮೇಲೆ 
ವಿಸರ್ಜನೆಯಾಯಿತು. ಪ್ರತಿಭಟನಾ ಮೆರವಣಿಗೆಯಲ್ಲಿದ್ದ ಕನ್ನಡ ಅಧ್ಯಾಪಕರಾದ 
ಹಾಸ್ಕಪ್ರವೃತ್ತಿಯ ಕೆ. ಶಿವರಾಮ ಐತಾಳರು ತಮ್ಮ ಜನಿವಾರಕ್ಕೆ ಗಂಟು ಹಾಕಿದ್ದ 
ಒಂದು ಬ್ರಾಂದಿ ಬಾಟಲನ್ನು ತೋರಿಸುತ್ತ 'ಜನಿವಾರದ ಉಪಯೋಗ ಇಲ್ಲಿದೆ ನೋಡಿ' 
ಅಂತ ವ್ಯಂಗ್ಯ ಮಾಡಿದರು. ಪ್ರತಿಭಟನಾಕಾರರು ಬಿದ್ದೂ ಬಿದ್ದು ನಗಾಡಿದೆವು. 
ಸಮಾವೇಶದ ವ್ಯವಸ್ಥಾಪಕರು ಒಳಗೊಳಗೆ ಬೈದುಕೊಂಡರು. ಸುಮಾರು ೨೦೦ 
ಜನರಿದ್ದ ಅಂದಿನ ಮೆರವಣಿಗೆಯಲ್ಲಿ ಪ. ಮಲ್ಲೇಶ್‌, ಕೆ. ರಾಮದಾಸ್‌, ಶಿವರಾಮು 
ಕಾಡನಕುಪ್ಪೆ, ನಾಗರಾಜೇಗೌಡ ನಾನೂ ಸೇರಿದಂತೆ ಅನೇಕರು ಭಾಗವಹಿಸಿದ್ದರು. 
ಅದೇ ರೀತಿ ಇನ್ನೊಂದು ಪ್ರತಿಭಟನಾ ಮೆರವಣಿಗೆ ನಡೆದದ್ದು ಒಕ್ಕಲಿಗರ ಸಮಾವೇಶದ 

ವಿರುದ್ದ (೧೯೮೪). ಈ ಸಮಾವೇಶ ಮೈಸೂರಿನ ವಿದ್ಮಾರಣ್ಮಪುರದಲ್ಲಿರುವ 'ಒಕ್ಕಲಿಗ 
ಸಮುದಾಯ ಭವನ'ದಲ್ಲಿ ನಡೆಯಿತು. ಕ.ವಿ. ಒಕ್ಕೂಟ 'ಆ ಸಮಾವೇಶವನ್ನು 
ವಿರೋಧಿಸಿ ರಾಮಸ್ವಾಮಿ ವೃತ್ತದಿಂದ ಪ್ರತಿಭಟನಾ ಮೆರವಣಿಗೆಯನ್ನು ತೆಗೆಯಿತು. 
ಸುಮಾರು ೧೫೦ ರಷ್ಟಿದ್ದ ಪ್ರತಿಭಟನಾಕಾರರು (ಹೆಚ್ಚಿನ ಸಂಖ್ಯೆಯಲ್ಲಿ ಒಕ್ಕಲಿಗ 
ಸಮುದಾಯಕ್ಕೆ ಸೇರಿದವರೂ ಇದ್ದರು) ರಾಮಸ್ವಾಮಿ ವೃತ್ತದಿಂದ ಹೊರಟು 
ಚಾಮುಂಡಿಪುರ ವೃತ್ತದ ಮೂಲಕ ಸಮಾವೇಶದ ಸ್ಥಳಕ್ಕೆ ಘೋಷಣೆಗಳನ್ನು ಕೂಗುತ್ತ 
ಬಂದಾಗ, ಅಲ್ಲಿ ಸಮಾವೇಶದ ಸಂಘಟಕರಿಗೂ, ಪ್ರತಿಭಟನಾಕಾರರಿಗೂ ತೀವ್ರವಾದ 
ವಾಗ್ವಾದ ನಡೆದು ಪರಸ್ಪರ ತಳ್ಳಾಟಗಳೂ ನಡೆದವು. ಅಲ್ಲದೆ, ಸಂಘಟಕರಲ್ಲಿ ಕೆಲವರು 
ದೊಣ್ಣೆ ಹಿಡಿದುಕೊಂಡು ಕದನಕ್ಕೆ ಸಿದ್ದರೂ ಆಗಿದ್ದರು. ಎರಡೂ ಗುಂಪುಗಳ ನಡುವೆ 
ನಡೆದ ಪರಸ್ಪರ ಬೈದಾಟ, ಹೊಯ್ದಾಟದಲ್ಲಿ ಶಿವರಾಮು ಕಾಡನಕುಪ್ಪೆ ಸೇರಿದಂತೆ 
ಕೆಲವರಿಗೆ ಘರ್ಷಣೆಯ ಅನುಭವವಾಯಿತು. ಪೊಲೀಸರ ಮಧ್ಯಸ್ತಿಕೆಯೂ ಆಗಿ 
ಆಮೇಲೆ ಪ್ರತಿಭಟನಾಕಾರರು ಅಲ್ಲಿಂದ ಚದುರಿದರು. ಪ್ರತಿಭಟನಾಕಾರರ ಉದ್ದೇಶ- 
ವ್ಯಕ್ತಿಗತವಾಗಿರಲಿಲ್ಲ. ಬದಲಾಗಿ, ಜಾತಿ ಗಟ್ಟಿಗೊಳಿಸುವ, ಸಮಾಜವನ್ನು 
ದ್ವೀಪಗಳನ್ನಾಗಿ ಮಾಡುವ ಮನಸ್ಥಿತಿಯನ್ನು ಪ್ರತಿಭಟಿಸುವುದಷ್ಟೇ ಆಗಿತ್ತು. ನಮ್ಮ 
ದೇಶ ಜಾತಿರಹಿತ, ವರ್ಗರಹಿತ ಸಮಾಜವಾಗಿ ಬದಲಾಗಬೇಕೆಂಬುದು ಅವರ 
ಆಶಯವಾಗಿತ್ತಲ್ಲದೆ ಅನ್ಮತ್ರ ಅಲ್ಲ. ಪ. ಮಲ್ಲೇಶ್‌, ಕೆ. ರಾಮದಾಸ್‌, ಎ. 
ರಾಮಲಿಂಗಂ, ಜಿ.ಎಚ್‌. ನಾಯಕ, ಶ್ರೀ ರಾಮ್‌ ಬಿ.ಎನ್‌., ನಾನೂ ಸೇರಿದಂತೆ 
ಅನೇಕರು ಅಂದು ಮೆರವಣಿಗೆಯಲ್ಲಿ ಭಾಗವಹಿಸಿದ್ದೆವು. ಇದೂ ಅಲ್ಲದೆ ಇನ್ನೂ 
ಕೆಲವು ಸಣ್ಣಪುಟ್ಟ ಪ್ರತಿಭಟನೆಗಳು ಅಂದಿನ ದಿನಗಳಲ್ಲಿ ನಡೆದವು ಮತ್ತು ಆ ಎಲ್ಲ 
ಪ್ರತಿಭಟನೆಗಳಲ್ಲೂ ಶಿವರಾಮು ಕಾಡನಕುಪ್ಪೆ.ಅವರು ತಪ್ಪದೆ ಭಾಗವಹಿಸುತ್ತಿದ್ದರು. 
ಕೆಲವು ಸಲ ಅವರ ತಮ್ಮ ಚಿಕ್ಕಪ್ಪಾಜಿಯೂ ಇರುತ್ತಿದ್ದ. ಕ.ವಿ. ಒಕ್ಕೂಟದ ಅನಧಿಕೃತ 
ನಿಯಮದಂತೆ ಸಣ್ಣಪುಟ್ಟ ಜಾತಿಗಳ ಮತ್ತು ಹಿಂದುಳಿದ ಜಾತಿಗಳ ಹಾಗೂ ಅದೀಗ 
ಕಣ್ಣು ತೆರೆಯುತ್ತಿದ್ದ ಕಡೆಗಣಿಸಲ್ಪಟ್ಟ ಜಾತಿ ಸಮಾವೇಶಗಳ ವಿರುದ್ದ ಪ್ರತಿಭಟನೆಗಳನ್ನು 
ಮಾಡುತ್ತಿರಲಿಲ್ಲ. ಅದು ಅಂದಿನ 'ಸಾಮಾಜಿಕ ನ್ಕಾಯ'ವೆಂದೇ ಹೇಳಬೇಕಾಗುತ್ತದೆ. 
ನನ್ನ ಅನುಭವಕ್ಕೆ ಬಂದ ಹಾಗೆ ಅಂದಿನ ಪ್ರತಿಭಟನಾಕಾರರ ಮನಸ್ಸು ಮುಕ್ತವಾಗಿತ್ತು. 
ಸೌಹಾರ್ದ, ಪ್ರೀತಿ, ವಿಶ್ವಾಸಗಳಿಂದ ಕೂಡಿ ಚಳುವಳಿಗಳಿಗೆ ಉತ್ಸಾಹ, ಹುಮ್ಮಸ್ಸು 
ತಾನೇ ತಾನಾಗಿ ಹೊರಹೊಮ್ಮುತ್ತಿತ್ತು ಎಂಬುದು ಗಮನಿಸಬೇಕಾದ ಸಂಗತಿ. ನಿಸ್ವಾರ್ಥ 
ಮನಸ್ಸು ಕ.ವಿ. ಒಕ್ಕೂಟದ ಸ್ಮಾಯಿಭಾವವಾಗಿತ್ತು. 

೧೯೮೯ರ ಹೊತ್ತಿನಲ್ಲಿ ನಾನು ಕ.ವಿ. ಒಕ್ಕೂಟದ ಲಧ್ಯಕ್ಷನಾಗಿದ್ದೆ. ಆ ಹೊತ್ತಿನಲ್ಲಿ 

ಅಂತರಜಾತಿ ಮದುವೆ ಅಲ್ಲದೆ, ಮೌಡ್ಯ ವಿರೋಧಿ ಕಾರ್ಮಕ್ರಮ ಹಾಗೂ 
ಮೈಸೂರಿನಿಂದಾಚೆ ವಿಚಾರ ಸಂಕಿರಣ, ಗೋಷ್ಠಿಗಳು ನಡೆದವು. ಅಂತಹ ಎರಡು 
ವಿಚಾರಸಂಕಿರಣಗಳು ಕ್ರಮವಾಗಿ ಪಾಂಡವಪುರ ಮತ್ತು ತಿರುಮಕೂಡ್ಲು 
ನರಸೀಪುರದಲ್ಲಿ ನಡೆದವು. ಪಾಂಡವಪುರದಲ್ಲಿ ಜೀವನಮುಕ್ತ ಎಂಬ ವಿಚಾರವಾದಿ 
ಗೆಳೆಯ ವಿಚಾರ ಸಂಕಿರಣ ಏರ್ಪಡಿಸಿದ್ದ. ತಿ. ನರಸೀಪುರದಲ್ಲಿ ಶಿವಶಂಕರ್‌ ಮತ್ತು 
ಗೆಳೆಯರು 'ಜಾತಿವಿನಾಶ'ದ ಬಗ್ಗೆ ಒಂದು ಗೋಷ್ಠಿಯನ್ನು ಕ.ವಿ. ಒಕ್ಕೂಟದ 
ಸಂಯುಕ್ತಾಶ್ರಯದಲ್ಲಿ ಏರ್ಪಡಿಸಿದ್ದರು. (ಅಕ್ಟೋಬರ್‌ ೨, ೧೯೮೯) ಅಧ್ಯಕ್ಷತೆ 
ನನ್ನದೇ. ಮುಖ್ಕ ಭಾಷಣಕಾರರಾಗಿ ನಾನು ಶಿವರಾಮು ಕಾಡನಕುಪ್ಪೆಯನ್ನು 
ಕರೆದೊಯ್ದಿದ್ದೆ. ಸಾಕಷ್ಟು ಕುತೂಹಲ ಹುಟ್ಟಿಸಿದ್ದ ಆ ವಿಚಾರ ಸಂಕಿರಣದಲ್ಲಿ ಸಾಕಷ್ಟು 
ವೀಕ್ಷಕರು ಮತ್ತು ಆಸಕ್ತರು ಭಾಗವಹಿಸಿದ್ದರು. ಸಭಾಂಗಣ ಕಿಕ್ಕಿರಿದಿತ್ತು. ನೀಲಸೋಗೆ 
ಎಂಬ ಗ್ರಾಮದಿಂದ ಹೆಚ್ಚಿನ ಜನರು ಬಂದಿದ್ದರು. ಶಿವರಾಮು ಮಾತನಾಡಲು 
ಪ್ರಾರಂಭಿಸಿದರು. ಮೊದಮೊದಲು ತಾರ್ಕಿಕವಾಗಿ ಹಿಂದೂಧರ್ಮದ ಜಾತಿ ವಿಶ್ಲೇಷಣೆ 
ಮಾಡುತ್ತಿದ್ದವರು ಏಕ್‌ದಂ ಮೇಲುಜಾತಿಗಳ ಮೇಲೆ ತಿರುಗಿಬಿದ್ದರು. ಬಹು 
ಕಠಿಣಪದಗಳಿಂದ ಮೇಲು ಶೂದ್ರವರ್ಗದವರ ಜಾತೀಯ ಮನಸ್ಸುಗಳನ್ನುತಾರಾಮಾರ 
ಖಂಡಿಸಿದರು. ಭಾಷಣ ವಿಚಾರ ಪ್ರಚೋದಕವಾಗಿಯೇ ಇತ್ತು. ಆದರೆ, ಏರಿದ 
ಧ್ವನಿಯಲ್ಲಿದ್ದ ಅವರ ಮಾತು ಕೇಳುಗರಲ್ಲಿ ಉದ್ವಿಗ್ನತೆಯನ್ನು ಹುಟ್ಟುಹಾಕಿತು. 
ಭಾಷಣದ ಮಧ್ಯೆ ಸಭಾಂಗಣದಲ್ಲಿ ಎದ್ದುನಿಂತ ನೀಲಸೋಗೆ ಗ್ರಾಮದ ಕೆಲವರು 
ಕಾಡನಕುಪ್ಸೆ ವಿರುದ್ಧ ತಿರುಗಿಬಿದ್ದರು. ಮಾತು ಏಕವಚನಕ್ಕೆ ತಿರುಗಿ ಸಭೆ 
ಪ್ರಕ್ಷುಬ್ಟಗೊಳ್ಳತೊಡಗಿತು. ಸಭಾಧ್ಯಕ್ಷನಾಗಿದ್ದ ನಾನು ಕೇಳುಗರನ್ನು ಸಮಾಧಾನಿಸಲು 
ಪ್ರಯತ್ನಿಸಿ, ಸಭೆಯನ್ನು ತಹಬಂದಿಗೆ ತರುವ ಹೊತ್ತಿಗೆ ಸರಿಯಾಗಿ ಸಭೆಯ 
ಹೊರಗಡೆಯಿಂದ ಏರುಧ್ವನಿಯ ಮಾತುಗಳು ಕೇಳಿಬಂದವು. ನಾನು ಆತಂಕದಿಂದ 
ಅಲ್ಲಿಗೆ ದಡದಡನೆ ನಡೆದೆ. ಅಲ್ಲಿ ಸೇರಿದ್ದ ಗುಂಪಿನಲ್ಲಿ ಬಿರುಸಿನ ವಾಗ್ವಾದ 
ನಡೆಯುತ್ತಿತ್ತು. ಗುಂಪನ್ನು ಭೇದಿಸಿ ಒಳಹೊಕ್ಕಾಗ, ನಡುವೆ ಕೊಳ್ಳೇಗಾಲದಿಂದ 
ಬಂದಿದ್ದ ಗೆಳೆಯ ವಿವೇಕಾನಂದನನ್ನು ಉಳಿದವರು ತಗುಲಿಕೊಂಡಿದ್ದರು. ಒಂದಿಬ್ಬರು 
ಕೈಲಿ ಚಪ್ಪಲಿ ಮೇಲೆ ಕೆಳಗೆ ಆಡುತ್ತಿತ್ತು. ವಿಚಾರಿಸಿದಾಗ ತಿಳಿದುಬಂದದ್ದು ಇಷ್ಟು: 
ನಮ್ಮ ದೇಶದ ಜಾತಿ, ಮತ, ಧರ್ಮಗಳ ತರತಮ ಭೇದದಿಂದ ಬೇಸತ್ತು ಹೋಗಿದ್ದ 
ವಿವೇಕಾನಂದ ಅದರ ನಿವಾರಣೆಗಾಗಿ ತನ್ನದೇ ಆದ 'ವೈಚಾರಿಕ ಪರಿಹಾರಗಳನ್ನು 
ಕಂಡುಕೊಂಡಿದ್ದ. ಅವನ ಪ್ರಕಾರ ದೇಶದಲ್ಲಿರುವ ಎಲ್ಲ ಜನರನ್ನು ಸಾಲಾಗಿ ನಿಲ್ಲಿಸಿ, 
ಒಂದುಕಡೆಯಿಂದ (ಒಚ್ಚೋರಿಂದ) ಎಕ್ಕಡದಲ್ಲಿ ಹೊಡ್ಕೊಂಡುಬಂದ್ರೆ, ಎಲ್ರೂ 

ಜಾತಿಗೆಟ್ಟೋಗ್ತಾರೆ. ಜಾತಗೆಟ್ಟೋವ್ರೆಲ್ಲ ಒಂದೇ ಜಾತಿ ಆಗ್ತಾರೆ. ಆಗ ಆ ಜಾತಿ, ಈ 
ಜಾತಿ ಎನ್ನೊ ಪ್ರಮೇಯವೇ ಬರಲ್ಲ. ಮೇಲುಕೀಳು ಅನ್ನೋದೆ ಇರಲ್ಲ!' ಎಂಬುದು. 
ಈ ಮೂಲಕ ಜಾತಿವಿನಾಶಕ್ಕೆ ಅವನದೇ ಆದ ಪರಿಹಾರವನ್ನು ರೂಪಿಸಿ, ಸೇರಿದ್ದ 
ಜನರಿಗೆ ಬೋಧಿಸಿದ್ದ. ಇದರಿಂದ ಪ್ರೇರಣೆ ಪಡೆದ ಕೆಲವರು ತಮ್ಮ ಕಾಲಿನಲ್ಲಿದ್ದ 
ಎಕ್ಕಡವನ್ನು ಕೈಗಳಿಗೆ ತೆಗೆದುಕೊಂಡು 'ಮೊದ್ಲು ಇವನ್ನೆ ಎಕ್ಕಡದಲ್ಲೊಡ್ಡು ಜಾತಿ 
ಕೆಡ್ಸಿ, ಆಮೇಲೆ ಉಳಿಕೆಯವರ್ದು' ಅಂತ ಅವನನ್ನು ಸುತ್ತುವರಿದಿದ್ದರು. ಇದು 
ನನಗೆ ದಿಗೃಮೆಯನ್ನುಂಟು ಮಾಡಿತು. ಮಾತ್ರವಲ್ಲ, ಅಂದಿನ ಸಂಕಿರಣದ ಅಧ್ಯಕ್ಷ 
ಮತ್ತು ಕಾರ್ಯಕ್ರಮದ ಜಂಟಿ ವ್ಯವಸ್ಥಾಪಕನೂ ಆಗಿದ್ದ ನನ್ನ ಜವಾಬ್ದಾರಿಯನ್ನು 
ಎಚ್ಚರಿಸಿತು. ಕೂಡಲೆ, ಕಾರ್ಕೋನ್ಮುಖನಾದ ನಾವು ಕೆಲವು ಗೆಳೆಯರು ಆ 'ಜಾತಿ 
ವಿನಾಶದ ಕಾರ್ಕಕರ್ತರನ್ನು, ಯಥಾನುಶಕ್ತಿ ಸಮಾಧಾನಿಸಿ, ಇಡೀ ಸಮಾರಂಭ ಆದಷ್ಟು 
ಶೀಘ್ರವಾಗಿ ಮುಗಿಯುವಂತೆ ಮಾಡಿದೆವು. ಶೀಘ್ರ ಮುಂಗೋಪಿಯಾಗಿದ್ದ ಶಿವರಾಮು 
ಕಾಡನಕುಪ್ಪೆ ಅದಕ್ಕೆ ಸಹಕರಿಸಿದರು. ಈ ಘಟನೆ ಇಂದಿಗೂ ಹಚ್ಚಹಸಿರಾಗೇ 
ಉಳಿದಿದೆ. ತಿ. ನರಸೀಪುರದ ಗೆಳೆಯರು ಸಿಕ್ಕಾಗ, ಅಂದಿನ ಘಟನೆ ಪುನರ್ಜನ್ಮ 
ಪಡೆದುಕೊಳ್ಳುತ್ತದೆ. 

ಕ.ವಿ. ಒಕ್ಕೂಟದ ಸಭೆಗಳಿಗೆ ಶಿವರಾಮು ಕಾಡನಕುಪ್ಪ ಸಾಮಾನ್ಯವಾಗಿ 
ಹಾಜರಾಗುತ್ತಿದ್ದರು. ಸಭೆಗಳು ನಡೆಯುತ್ತಿದ್ದುದು ಮಾನಸ ಗಂಗೋತ್ರಿಯ 
ಗಾಂಧಿಭವನದಲ್ಲಿ. ನನ್ನ ನಂತರ ವಿ. ಮುನಿವೆಂಕಟಪ್ಪ, ಹಿ.ಶಿ. ರಾಮಚಂದ್ರೇಗೌಡ 
ಮತ್ತು ಕೆ.ಎಸ್‌. ಭಗವಾನ್‌ರವರು ಅಧ್ಯಕ್ಷರಾದರು. ಅಲ್ಲಿಗೆ ಕ.ವಿ. ಒಕ್ಕೂಟ 
ನಿಷ್ಕ್ರಿಯಗೊಂಡಿತು. ಆ ಹೊತ್ತಿನಲ್ಲಿ ಒಕ್ಕೂಟದ ಅಧ್ಯಕ್ಷರಾಗಿ ಭಗವಾನ್‌ ಮತ್ತು 
ಕಾರ್ಯದರ್ಶಿಯಾಗಿ ಎನ್‌.ಎಸ್‌. ಗೋಪಿನಾಥ್‌ರವರು ಕಾರ್ಯಕಾರಿ ಸಮಿತಿಯಲ್ಲಿದ್ದರು. 
ಅದು ೧೯೯೦ರ ದಶಕದ ಆದಿಭಾಗ. ಕ.ವಿ. ಒಕ್ಕೂಟದ ಧ್ಯೇಯೋದ್ದೇಶಗಳು ಇಂದಿನ 
ದಿನಗಳಿಗೆ ಹೆಚ್ಚು ಆವಶ್ಯಕ ಎಂದು ನನ್ನ ಅಚಲ ನಂಬಿಕೆ. 

೧೯೭೪-೭೫ರ ಹೊತ್ತಿನಲ್ಲಿ ದಲಿತ ಸಂಘರ್ಷ ಸಮಿತಿ (ದಸಂಸ) ಅಸ್ತಿತ್ವಕ್ಕೆ 
ಬಂದಾಗ, ಮೈಸೂರಿನಲ್ಲಿ ಅದರ ಜೊತೆಗೆ ಗುರುತಿಸಿಕೊಂಡಿದ್ದವರ ಪೈಕಿ ಶಿವರಾಮು 
ಕಾಡನಕುಪ್ಪೆಯವರೂ ಒಬ್ಬರು. ಆಗ, ಆ ಸಂಘಟನೆ ಎಲ್ಲ ಜಾತಿ ಜನರ 
ಸಂಘಟನೆಯಾಗಿತ್ತು. ಪ್ರಗತಿಪರರ ಅಭಿವ್ಯಕ್ತಿಯ ಒಂದು ಸಮಿತಿಯಾಗಿತ್ತು. ದಸಂಸ 
ಚಳುವಳಿಯಲ್ಲಿ, ಹೋರಾಟದ ಮೆರವಣಿಗೆಗಳಲ್ಲಿ ಸವರ್ಣೀಯರು ಅವರ್ಣೀಯರು 
ಅನ್ನದೆ ಎಲ್ಲರೂ ಭಾಗವಹಿಸುತ್ತಿದ್ದರು. ಆದರೆ, ಕೆಲವೇ ವರ್ಷಗಳಲ್ಲಿ ಸಾಮಾಜಿಕ- 
ಸಾಂಸ್ಕೃತಿಕ ಸಂಘಟನೆಯಾದ ದಸಂಸ ಮಿತಿಗೆ ಒಳಪಟ್ಟು ಒಂದು ಜಾತಿಯ 

ಸಂಘಟನೆಯ ರೀತಿಯಲ್ಲಿ ಕೆಲಸ ನಿರ್ವಹಿಸಲು ರೂಪಾಂತರಗೊಂಡದ್ದು ಒಂದು 
ದುರಂತವೇ ಸರಿ; ಅಷ್ಟೇ ಅಲ್ಲದೆ, ಮೈಸೂರಿನಲ್ಲಿ ಮತ್ತು ಬೇರೆಡೆಯಲ್ಲಿಯೂ ಅದರ 
ನಾಯಕತ್ವದ ಮಿತಿಯೂ ಆಗಿದೆ ಎಂಬುದು ವಾಸ್ತವಿಕತೆ. ಈ ಕಾರಣದಿಂದ 
ಮೇಲುಜಾತಿಗಳ ಅನೇಕಾನೇಕ ಪ್ರಗತಿಪರರು ಆ ಸಮಿತಿಯಿಂದ ದೂರ 
ಉಳಿಯುವಂತಾಯಿತು; ಹಾಗೆಯೇ ಗೆಳೆಯ ಶಿವರಾಮು ಕಾಡನಕುಪ್ಪೆಯವರು ಕೂಡ. 
ಅದೇ ರೀತಿ ದಿ| ಮುಳ್ಳೂರು ನಾಗರಾಜುವಿನಂಥ ನಿಷ್ಠಾವಂತ ಕಾರ್ಯಕರ್ತರು ದುರಂತಕ್ಕೆ 
ಸಂದುದು ಮತ್ತೊಂದು ವಿಪರ್ಕಾಸವೇ ಹೌದು. 

ಬಂಡಾಯ ಸಾಹಿತ್ಯ ಸಂಘಟನೆಯ ಪ್ರಾರಂಭಿಕ ನಡಾವಳಿಗಳಲ್ಲೂ ಶಿವರಾಮು 
ಕಾಡನಕುಪ್ಪ ಅವರ ಪಾತ್ರವಿರುವುದನ್ನು ಗಮನಿಸಬಹುದು. ಅದು ಹೀಗೆ: ೧೯೭೮ರ 
ಕೊನೆಯಲ್ಲಿ ರಾಯಚೂರಿನಲ್ಲಿದ್ದ ಕವಿಗೆಳೆಯ ಚೆನ್ನಣ್ಣ ವಾಲಿಗರ ೧೯೭೯ರ ಮಾರ್ಚ್‌ 
ತಿಂಗಳಲ್ಲಿ ನಡೆದ ಅಖಿಲ ಭಾರತ ಕನ್ನಡ ಸಾಹಿತ್ಯ ಸಮ್ಮೇಳನದಲ್ಲಿ (ಧರ್ಮಸ್ಥಳದಲ್ಲಿ 
ನಡೆದದ್ದು) ದಲಿತ ಸಾಹಿತ್ಮ ಕುರಿತು ವಿಚಾರಗೋಷ್ಠಿಯೊಂದನ್ನು ನಡೆಸಬೇಕೆಂದು 
ಕನ್ನಡ ಸಾಹಿತ್ಯ ಪರಿಷತ್ತಿನ ಅಧ್ಯಕ್ಷರಾದ ಹಂ.ಪ. ನಾಗರಾಜಯ್ಯ ಅವರಿಗೆ ಪತ್ರ 
ಬರೆದರು. ಅವರು ಆ ಪತ್ರವನ್ನು ಲೇವಡಿ ಮಾಡಿ 'ದಲಿತ ಬಲಿತ ಕಲಿತ' ಸಾಹಿತ್ಯವೆಂದು, 
ವಿಚಾರಗೋಷ್ಠಿ ವ್ಯವಸ್ಥೆ ಮಾಡಲು ನಿರಾಕರಿಸಿದರು. ಆಗ ಚೆನ್ನಣ್ಣ ವಾಲಿಕಾರರು 
ರಾಜ್ಕಾದ್ಕಂತ ಅನೇಕ ಸಾಹಿತಿಗಳಿಗೆ ಪತ್ರ ಬರೆದು - ವಿಚಾರಗೋಷ್ಠಿಗಾಗಿ 
ಆಗ್ರಹಿಸುವಂತೆ ಸಮ್ಮೇಳನದಲ್ಲಿ ಒತ್ತಡ ಹೇರಲು ಕೋರಿದರು. ಅದರಂತೆ ನನಗೂ 
ಒಂದು ಪತ್ರ ಬರೆದರು. ಉಳಿದ ಸಾಹಿತಿಗಳು ಅವರ ಪತ್ರಕ್ಕೆ ಸಕಾರಾತ್ಮಕವಾಗಿ 
ಉತ್ತರಿಸುವ ಬದಲು ತಟಸ್ಥ ರಾದರು. ನಾನು ಈ ಬಗ್ಗೆ ಚಿಂತಿಸಿ, ಗೆಳೆಯ ಶಿವರಾಮು 
ಕಾಡನಕುಪ್ಪೆಯೊಂದಿಗೆ ಚರ್ಚಿಸಿ, ಮಾನಸಗಂಗೋತ್ರಿಯ ಕ್ಯಾಂಟಿನ್‌ ಎದುರಿರುವ 
ಆಲದ ಮರದ ಕೆಳಗೆ 'ದಲಿತ ಸಾಹಿತ್ಕಾಸಕ್ತರ ಸಭೆ' ನಡೆಸಲು ತೀರ್ಮಾನಿಸಿದೆ. 
ಅದರಂತೆ, ನಾವಿಬ್ಬರು ಕರಪತ್ರವೊಂದನ್ನು ಸಿದ್ದಪಡಿಸಿ ಫೆಬ್ರುವರಿ, ೧೯೭೯ರಲ್ಲಿ 
ಒಂದು ಸಭೆಯನ್ನು ಕರೆದೆವು. ಅಂದಿನ ಸಭೆಯಲ್ಲಿ ಸುಮಾರು ೩೦ ಜನ 
ಸಾಹಿತ್ಕಾಸಕ್ತರು ಸೇರಿದರು. ನಾನು ಮತ್ತು ಶಿವರಾಮು ಕಾಡನಕುಪ್ಪೆ ಸಭೆಯ 
ಉದ್ದೇಶವನ್ನು ವಿವರಿಸಿದೆವು ಮತ್ತು ಚೆನ್ನಣ್ಣ ವಾಲಿಕಾರ್‌ರವರನ್ನು ಬೆಂಬಲಿಸಿ, ಹಂ.ಪ. 
ನಾಗರಾಜಯ್ಯನವರ ಹೇಳಿಕೆಯನ್ನು ಖಂಡಿಸಿ, ಧರ್ಮಸ್ಥಳದ ಸಾಹಿತ್ಯ ಸಮ್ಮೇಳನದಲ್ಲಿ 
ದಲಿತ ಸಾಹಿತ್ಮ ಕುರಿತ ಒಂದು ವಿಚಾರಗೋಷ್ಠಿಯನ್ನು ವ್ಯವಸ್ಥೆ ಮಾಡಬೇಕೆಂದು 
ಸಭೆ ತನ್ನ ಸರ್ವಸಮ್ಮತಿ ಸೂಚಿಸಿತು. ಆ ಸಂಗತಿಯನ್ನು ನಾವಿಬ್ಬರು ಪತ್ರಿಕೆಗಳಿಗೆ 
ಬಿಡುಗಡೆ ಮಾಡಿದೆವು. ರಾಜ್ಯದ ಪ್ರಮುಖ ದಿನಪತ್ರಿಕೆಗಳಲ್ಲಿ ರಾಜ್ಯದ ಒಂದು ಮುಖ್ಯ 

ಸುದ್ದಿಯಾಗಿ ಅದು ಪ್ರಚಾರ ಪಡೆಯಿತು. ಅದಕ್ಕೆ ಪ್ರತಿಕ್ರಿಯೆಯಾಗಿ ಬೆಂಗಳೂರಿನ 
ದಲಿತ ಕ್ರಿಯಾಸಮಿತಿಯ ಅಧ್ಯಕ್ಷರಾಗಿದ್ದ ಡಿ. ತಿಮ್ಮರಾಯಪ್ಪ ಅವರು ಸ್ಪಂದಿಸಿ, 
ಚೆನ್ನಣ್ಣ ವಾಲಿಕಾರ ಮತ್ತು ನಮ್ಮ ನಿಲುವುಗಳಿಗೆ ಬೆಂಬಲವಾಗಿ ನಿಂತರು. ಅವರ 
ಹೇಳಿಕೆಗಳು ದಿನಪತ್ರಿಕೆಗಳಲ್ಲಿ ವ್ಯಾಪಕವಾಗಿ ಪ್ರಚಾರಗೊಂಡವು. ಇವೆಲ್ಲದರ ಒಟ್ಟು 
ಪರಿಣಾಮ ಮಾರ್ಚಿ ಮೊದಲ ವಾರದಲ್ಲಿ ಬೆಂಗಳೂರಿನ ದೇವಾಂಗ ಹಾಸ್ಟೆಲ್‌ನಲ್ಲಿ 
ಬಂಡಾಯ ಸಾಹಿತ್ಯ ಸಂಘಟನೆ ಅಸ್ತಿತ್ವಕ್ಕೆ ಬಂದು, ರಾಜ್ಯವ್ಶಾಪಿ ತನ್ನ ಹರಹನ್ನು 
ವಿಸ್ತರಿಸಿಕೊಂಡಿತು. ಆ ಸಮ್ಮೇಳನಕ್ಕೆ ನಾನೂ, ಕಾಡನಕುಪ್ಪೆ ಅವರು ಆಹ್ವಾನಿತರಾಗಿ 
ಹೋಗಿದ್ದೆವು ಮತ್ತು ನಾನು ಒಂದು ಪ್ರಬಂಧವನ್ನು ಕೂಡ ಮಂಡಿಸಿದೆ. ತಥ್ಮವೆಂದರೆ 
- ಬಂಡಾಯ ಸಾಹಿತ್ಯ ಸಂಘಟನೆ ಅಸ್ತಿತ್ವಕ್ಕೆ ಬರುವಲ್ಲಿ ನಮ್ಮಿಬ್ಬರದೂ ಕಿರುಕಾಣಿಕೆ 
ಇರುವುದು ಹೀಗೆ ಬರೆಯಲು ಸಂಕೋಚ ಅನ್ನಿಸಿದರೂ ವಸ್ತುಸ್ಥಿತಿಯನ್ನು 
ಮರೆಯಲಾದೀತೆ? ಈ ವಿವರಗಳನ್ನು ಚೆನ್ನಣ್ಣ ವಾಲಿಕಾರ್‌ 'ಕನ್ನಡಪ್ರಭ' 
ದಿನಪತ್ರಿಕೆಯಲ್ಲಿ ಬರೆದರು. ಅದನ್ನು ನಾನೂ ಸೇರಿದಂತೆ ಹಲವರು ಓದಿದ್ದಾರೆ. 
೨೦೦೭ರಲ್ಲಿ ಒಂದು ದಿನ ನಾನು, ಕನ್ನಡ ಪುಸ್ತಕ ಪ್ರಾಧಿಕಾರದ ಅಧ್ಯಕ್ಷರಾಗಿದ್ದ 
ಎಸ್‌.ಜಿ. ಸಿದ್ದರಾಮಯ್ಯ, ಕರ್ನಾಟಕ ಸಾಹಿತ್ಯ ಅಕಾಡೆಮಿ ಅಧ್ಯಕ್ಷರಾಗಿದ್ದ ಗೀತಾ 
ನಾಗಭೂಷಣ, ಚೆನ್ನಣ್ಣ ವಾಲಿಕಾರ ಹಾಗೂ ಕನ್ನಡ ಪುಸ್ತಕ ಪ್ರಾಧಿಕಾರದ 
ಆಡಳಿತಾಧಿಕಾರಿಯಾಗಿದ್ದ ಅಶೋಕ ಎನ್‌. ಚಲವಾದಿ - ಇಷ್ಟೂ ಜನ ಗುಲ್ಬರ್ಗದಲ್ಲಿ 
ಪ್ರಾಧಿಕಾರದ ಕಾರ್ಯಕ್ರಮವೊಂದನ್ನು ಮುಗಿಸಿಕೊಂಡು ರಾತ್ರಿ ಟ್ರೇನಿನಲ್ಲಿ ಬೆಂಗಳೂರಿಗೆ 
ವಾಪಸಾಗುತ್ತಿದ್ದೆವು. ಸೋದರಿ ಗೀತಾ ನಾಗಭೂಷಣ ಅವರು ಅವರ ಮನೆಯಿಂದ 
ನಮಗೆಲ್ಲ ಊಟ ತಂದಿದ್ದರು. ಸೊಗಸಾದ ಊಟವನ್ನು ಮುಗಿಸಿ, ನಾವೆಲ್ಲ ಸಾಹಿತ್ಮ- 
ಸಂಸ್ಕೃತಿಯ ಸದ್ಯದ ಪರಿಸ್ಥಿತಿಯ ಬಗ್ಗೆ ಮಾತನಾಡುತ್ತಿದ್ದೆವು. ಚೆನ್ನಣ್ಣ ವಾಲಿಕಾರ 
ಮಾತಿನ ನಡುವೆ ಬಂಡಾಯ ಸಾಹಿತ್ಯದ ಬಗ್ಗೆ ಪ್ರಸ್ತಾಪಿಸಿದರು. ಅವರ ಮಾತನ್ನೆಲ್ಲ 
ಗಮನವಿಟ್ಟು ಆಲಿಸಿದ ನಾನು 'ಚೆನ್ನಣ್ಣ ಈ ಬಂಡಾಯ ಸಾಹಿತ್ಮ ಸಂಘಟನೆ ಹುಟ್ಟಿನ 
ಬಗ್ಗೆ ನೀವೊಂದು ಲೇಖನನ ಕನ್ನಡ ಪ್ರಭದಲ್ಲಿ ಬರೆದಿದ್ದರಲ್ಲ - ಅದನ್ನ 
ಯಾವುದಾದರೂ ಪುಸ್ತಕದಲ್ಲಿ ಸೇರಿಸಿ ಮತ್ತು ಆ ಸಂಘಟನೆ ಅಸ್ತಿತ್ವಕ್ಕೆ ಬಂದ ಸಂಗತಿ- 
ಹಿನ್ನೆಲೆಯನ್ನು ಸ್ವಲ್ಪ ಎತ್ತರಿಸಿ ಹೇಳಿಯಪ್ಪ' ಅಂತ ಹೇಳಿದೆ. ಚೆನ್ನಣ್ಣ ವಾಲಿಕಾರ 
ನನ್ನ ಮಾತುಗಳನ್ನು ಅವಲೋಕಿಸಿ ಹೇಳಿದ್ದು - ನೀವಿಬ್ಬರು ಮೇಲುಜಾತಿಯವರು, 
ಕೆಳಜಾತಿಯವರಲ್ಲ.... ಅಂದರು. ನಾನು ಮೂಕವಿಸ್ಮಿತನಾದೆ. ಟ್ರೇನು ತನ್ನ ಪಾಡಿಗೆ 
ತಾನು ಚಲಿಸತೊಡಗಿತು. ಅದಾದ ಮೇಲೆ ಮೈಸೂರಿಗೆ ಬಂದ ನಾನು ಶಿವರಾಮು 
ಕಾಡನಕುಪ್ಪೆಯನ್ನು ಕಂಡು ನಡೆದ ಸಂಗತಿ ವಿವರಿಸಿದೆ. ಕಾಡನಕುಪ್ಪೆ ನಿರ್ಭಾವುಕರಂತೆ 


ಶಿವರಾಮು ಕಾಡನಕುಪ್ಪೆ - ಸಂಸ್ಕರಣ ಗ್ರಂಥ 


ಸ 
Ro 


'ಇಂಥ ಜನ ಇರೋವರ್ಗೆ ನಮ್ಮ ದೇಶದಲ್ಲಿ ಯಾವ ಸಂಘಟನೇನೂ ಬೆಳೆಯೋದಿಲ್ಲ' 
ಅಂತ ಹೇಳಿದರು. ನನಗೂ ಹೌದೆನ್ನಿಸಿತು. ಈಗಲೂ ಹಾಗೇ ಅನ್ನಿಸುತ್ತದೆ. 

ಆನಂತರದ ದಿನಗಳಲ್ಲಿ ಬಂಡಾಯ ಸಾಹಿತ್ಯ ಸಂಘಟನೆ ಮೈಸೂರಿನಲ್ಲಿ 
ಕ್ರಿಯಾಶೀಲವಾಗೇ ಇತ್ತು. ೧೯೭೯-೮೦ರ ಹೊತ್ತಿನಲ್ಲಿ ನಾನು ಮತ್ತು ದೇವಯ್ಯ 
ಹರವೆ (ಈಗ ದಿವಂಗತ) ಮೈಸೂರು ವಲಯ ಸಂಚಾಲಕರಾಗೆ ಕಾರ್ಕನಿರ್ವಹಿಸಿದೆವು. 
ಸಾಹಿತ್ಯಕ ಗೋಷ್ಠಿಗಳು, ಒಂದೆರಡು ವಿಚಾರ ಸಂಕಿರಣಗಳನ್ನು ನಡೆಸಿದೆವು. ೧೯೮೧ರ 
ಹೊತ್ತಿನಲ್ಲಿ ಬೆಂಗಳೂರು ಕನ್ನಡ ಚಳುವಳಿಯ ಪ್ರಮುಖರಲ್ಲೊಬ್ಬರಾದ ವಾಟಾಳ್‌ 
ನಾಗರಾಜು ಅವರ ಪರವಾದ ಗುಂಪೊಂದು ಲಂಕೇಶ್‌ ಪತ್ರಿಕೆಯಲ್ಲಿ ವಾಟಾಳರ ಬಗ್ಗೆ 
ಅವಹೇಳನಕಾರಿಯಾದ ಲೇಖನ ಬಂದಿದೆಯೆಂದು ಆರೋಪಿಸಿ, ಪತ್ರಿಕಾ ಕಛೇರಿಗೆ 
ನುಗ್ಗಿ ದಾಂಧಲೆ ನಡೆಸಿದರು. ಅದನ್ನು ಖಂಡಿಸಿ, ಮೈಸೂರಿನಲ್ಲಿ ಬಂಡಾಯ ಸಾಹಿತ್ಯ 
ಸಂಘಟನೆಯ ವತಿಯಿಂದ ಒಂದು ಬೃಹತ್‌ ಪ್ರತಿಭಟನೆಯನ್ನು ನಡೆಸಿದೆವು. ಸುಮಾರು 
೫೦೦ಕ್ಕೂ ಮಿಕ್ಕು ಪ್ರತಿಭಟನಾಕಾರರು ಮೆರವಣಿಗೆಯಲ್ಲಿದ್ದರು. ದೇವಯ್ಯ ಹರವೆ, 
ನಾನು ಶಿವರಾಮು ಕಾಡನಕುಪ್ಪೆ ಸೇರಿದಂತೆ ಕೆಲವಾರು ಜನರು ಈ ಮೆರವಣಿಗೆಯನ್ನು 
ವ್ಯವಸ್ಥೆ ಮಾಡಲು ಶ್ರಮ ಹಾಕಿದ್ದೆವು. 

ಬಂಡಾಯ ಸಾಹಿತ್ಯದ ಸಂದರ್ಭ ಬಂದಾಗ ಹೇಳಲೇಬೇಕಾದ ಒಂದೆರಡು 
ಮಾತುಗಳೆಂದರೆ ಪ್ರಾರಂಭದಲ್ಲಿ ಆ ಸಂಘಟನೆ ಜನಪರವಾಗಿ ಕೆಲಸ ಮಾಡಿತು 
ಎಂಬುದು ನಿರ್ವಿವಾದ. ಮೈಸೂರು ಘಟಕವೂ ಅದೇ ರೀತಿ ಇತ್ತು. ಆವರೆ ಕ್ರಮೇಣ 
ಅದರೊಳಗಿನ ವ್ಯಕ್ತಿಗಳ ಇತಿಮಿತಿಯೇ ಸಂಘಟನೆಯ ಇತಿಮಿತಿಯೂ ಆಯಿತು. 

ಶಿವರಾಮು ಕಾಡನಕುಪ್ಪೆ ತಮ್ಮನ್ನು ತೊಡಗಿಸಿಕೊಂಡ ಇನ್ನೊಂದು ಸಂಘಟನೆ 
ಅಂದರೆ ಕನ್ನಡ ಭಾಷೆಗೆ ಸಂಬಂಧಿಸಿದ್ದು. ಮುಖ್ಯವಾಗಿ ಗೋಕಾಕ ಭಾಷಾ ಚಳುವಳಿಗೆ 
ಸಂಬಂಧಿಸಿದ್ದು. ಗೋಕಾಕ ಭಾಷಾ ಚಳುವಳಿ ಕರ್ನಾಟಕದಲ್ಲಿ ಮಾತ್ರವಲ್ಲ ದಕ್ಷಿಣ 
ಭಾರತದಲ್ಲಿ ನಡೆದ ಭಾಷಾ ಚಳುವಳಿಗಳಲ್ಲಿ ಒಂದು ಪ್ರಮುಖ ಘಟ್ಟ, ೧೯೮೨ರ 
ಮಾರ್ಚ್‌ ೧೫ ರಿಂದ ೨೧ ರವರೆಗೆ ಮೈಸೂರಿನಲ್ಲಿ ನಡೆದ ಚಳುವಳಿ 
ಮೊಟ್ಟಮೊದಲನೆಯದು. ಆನಂತರ, ರಾಜ್ಯದ ಬೇರೆ ಜಿಲ್ಲೆಗಳಲ್ಲಿ ವ್ಯಾಪಿಸಿತು. ಅದರ 
ಪ್ರಾರಂಭಿಕ ಹಂತದಲ್ಲಿ ಮತ್ತು ಆನಂತರ ಆ ಭಾಷಾ ಚಳುವಳಿಯಲ್ಲಿ ನಿರಂತರವಾಗಿ 
ತೊಡಗಿಸಿಕೊಂಡವರ ಪೈಕಿ ಶಿವರಾಮು ಕಾಡನಕುಪ್ಪೆಯವರೂ ಒಬ್ಬರು. ಕನ್ನಡ 
ಮಾಧ್ಯಮ ಹೋರಾಟ ಸಮಿತಿಯ ನೇತೃತ್ವದಲ್ಲಿ ಚಳುವಳಿಯನ್ನು ಮೈಸೂರಿನಲ್ಲಿ 
ಸಂಘಟಿಸಲಾಯಿತು. ಸಮಿತಿಯ ಮೂವರು ಸಂಚಾಲಕರು-ಹೊರೆಯಾಲ 
ದೊರೆಸ್ವಾಮಿ, ಸ.ರ. ಸುದರ್ಶನ ಮತ್ತು ನಾ. ಮಹಾವೀರಪ್ರಸಾದ್‌. ಆದರೆ, 

ಪರಿಸ್ಥಿತಿಯ ಕಾರಣದಿಂದ ಹೆಚ್ಚಿನ ಜವಾಬ್ದಾರಿಯನ್ನು ನಾನು ವಹಿಸಬೇಕಾಯಿತು. 
(ಈ ಚಳುವಳಿಯ ವಿವರವನ್ನು ತಿಳಿಯಬಯಸುವವರು ನೋಡಿ : 'ಗೊಂಚಲು' - 
ಲೇಖನಗಳ ಸಂಗ್ರಹ, ಪ್ರ: ಕನ್ನಡ ಪುಸ್ತಕ ಪ್ರಾಧಿಕಾರ, ಬೆಂಗಳೂರು, ೨೦೦೯, ಪುಟ 
-೩೧ ರಿಂದ ೩೮). 

ಶಿವರಾಮು ಅವರು ವಿದ್ಕಾವರ್ಧಕದಲ್ಲಿ ಕಾಲೇಜು ಅಧ್ಯಾಪಕರಾಗಿ 
ಕಾರ್ಕನಿರ್ವಹಿಸುತ್ತಿದ್ದರೂ ಭಾಷಾ ಚಳುವಳಿ ನಡೆಯುತ್ತಿದ್ದ ನಗರದ 
ಮಧ್ಯಭಾಗದಲ್ಲಿರುವ ತಾತಯ್ಯ ಪ್ರತಿಮೆ ಉದ್ಯಾನವನಕ್ಕೆ ತಪ್ಪದೆ ಹಾಜರಾಗುತ್ತಿದ್ದರು 
ಮತ್ತು ಕ್ರಿಯಾತ್ಮಕವಾಗಿ ತೊಡಗಿಸಿಕೊಳ್ಳುತ್ತಿದ್ದರು. ಕನ್ನಡ ಭಾಷೆ, ಸಾಹಿತ್ಯ, 
ಸಂಸ್ಕೃತಿಗಳ ಬಗ್ಗೆ ಸಹಜ ಪ್ರೇಮ ಮತ್ತು ಕಳಕಳಿಯನ್ನು ಹೊಂದಿದ್ದ ಅವರು 
ಚಳುವಳಿಯಲ್ಲಿ ಅದೇ ಮನಸ್ಥಿತಿಯಿಂದ ತೊಡಗಿಕೊಳ್ಳುತ್ತಿದ್ದರು. ಪೊಲೀಸ್‌ ಇಲಾಖೆ 
ಕಣ್ಣಿಟ್ಟು ನಿಗಾದಿಂದ ನೋಡುತ್ತಿದ್ದ ವ್ಯಕ್ತಿಗಳ ಪೈಕಿ ಅವರೂ ಒಬ್ಬರಾಗಿದ್ದರು. 
ಶಿವರಾಮು ಅವರು ಚಳುವಳಿಗಳಲ್ಲಿ, ಸಭೆ ಸಮಾರಂಭಗಳಿಗೆ, ಆಗಿಂದಾಗ್ಗೆ ತಮ್ಮ 
ಪುಟ್ಟ ಮಕ್ಕಳನ್ನೂ ಕರೆದುಕೊಂಡು ಬರುತ್ತಿದ್ದರು. ನುಡಿದಂತೆ ನಡೆಯುತ್ತಿದ್ದ ಅವರು 
ತಮ್ಮ ಮಕ್ಕಳನ್ನು ಕನ್ನಡ ಮಾಧ್ಯಮದಲ್ಲೇ ಓದಿಸಿದ್ದು ಗಮನಿಸಬೇಕಾದ ಅಂಶ. 
ಕನ್ನಡಕ್ಕೆ ಸಂಬಂಧಿಸಿದ ಯಾವ ವಿಷಯದಲ್ಲೇ ಆಗಲಿ ಸಹಜ ಕಾಳಜಿಯಿಂದ 
ಭಾಗವಹಿಸಿ, ತಮ್ಮ ಅಭಿಪ್ರಾಯವನ್ನು ಮಂಡಿಸುತ್ತಿದ್ದರು. ಅವರ ಅನಾರೋಗ್ಯದ 
ನಡುವೆ ಕೂಡ ಕನ್ನಡ ವಿಷಯಕ್ಕೆ ಸಂಬಂಧಿಸಿದ ಸಭೆಗಳಿಗೆ ಬಂದು ತಮ್ಮ 
ಅಭಿಪ್ರಾಯವನ್ನು ನೀಡುತ್ತಿದ್ದುದು ಅವರ ವ್ಯಕ್ತಿತ್ವದ ಸಹಜತೆಯೇ ಆಗಿತ್ತೆಂದು ನನ್ನ 
ಅನಿಸಿಕೆ. 

ನಾನು ಕಂಡಹಾಗೆ ಶಿವರಾಮು ಕಾಡನಕುಪ್ಪೆ ನೇರ ನಿಖರ ವ್ಯಕ್ತಿತ್ವವುಳ್ಳವರಾಗಿದ್ದರು 
ಮಾತ್ರವಲ್ಲ ಶೀಘ್ರ ಕೋಪಿಯೂ ಆಗಿದ್ದರು. ದಯಾದಾಕ್ಸಿಣ್ಯವಿಲ್ಲದೆ ಕಂಡದ್ದನ್ನು 
ಕಂಡಹಾಗೆ ಹೇಳಿಬಿಡುವ ಗುಣಸ್ವಭಾವವನ್ನೂ ಹೊಂದಿದ್ದರು. ಕೆಲವು ಸಲ ವಿಕೋಪಕ್ಕೆ 
ಹೋದದ್ದನ್ನು ನಾನು ಕಣ್ಣಾರೆ ಕಂಡಿದ್ದೇನೆ. ಅವರೊಂದಿಗಿನ ಸುಮಾರು ೪೪ ವರ್ಷಗಳ 
ಒಡನಾಟದಲ್ಲಿ ಅವರ ವ್ಯಕ್ತಿತ್ವದ ಕೆಲವು ಗುಣ ಸ್ವರೂಪಗಳನ್ನು ಇಲ್ಲಿ ಸಂಕ್ಸಿಪ್ತವಾಗಿ 
ತಿಳಿಸುವುದರೊಂದಿಗೆ ಈ ಲೇಖನವನ್ನು ಕೊನೆಗೊಳಿಸುತ್ತಿದ್ದೇನೆ. ಒಂದು ಜಾತೀಯ 
ಚೌಕಟ್ಟಿನೊಳಗಿಂದಲೇ ಬೆಳೆದುಬಂದವರಾದರೂ ಬೆಳೆದಂತೆಲ್ಲ, ವಿವಿಧ ಅನುಭವಗಳ 
ಕಾರಣವೂ ಒಂದು ನೆಲೆಗಟ್ಟಾಗಿ ಜಾತ್ಕಾತೀತ ದೃಷ್ಟಿಕೋನವನ್ನು ಬಹುಪಾಲು 
ಬೆಳೆಸಿಕೊಂಡಿದ್ದರು ಮತ್ತು ಸ್ವಂತ ಜೀವನದಲ್ಲೂ ಅನುಷ್ಠಾನಕ್ಕೆ ತಂದಿದ್ದರು. 
ಅಪವಾದವಿಲ್ಲವೆಂದಲ್ಲ. 

ಮುಕ್ತಮನಸ್ಸು, ಇನ್ನೊಬ್ಬರನ್ನು ಮೆಚ್ಚಿಕೊಳ್ಳುವುದರಾಗಲಿ ಅಥವಾ 
ಟೀಕಿಸುವುದರಲ್ಲಾಗಲಿ. 

ಅನ್ಕಾಯ ಅನ್ನಿಸಿದಲ್ಲಿ ಪ್ರತಿಭಟನೆ, ಒಂದು ಹತ್ತಿರದ ನಿದರ್ಶನ. ೧೯೯೩ನೆಯ 
ಇಸವಿಯಲ್ಲಿ ಬರಗೂರು ರಾಮಚಂದ್ರಪ್ಪ ಅವರು ಕರ್ನಾಟಕ ಸಾಹಿತ್ಯ ಅಕಾಡೆಮಿ 
ಅಧ್ಯಕ್ಷರಾಗಿದ್ದರು. ಆಗವರು 'ಕನ್ನ ಡ ಸಾಹಿತ್ಯ ಪುನರ್‌ ಮೌಲ್ವೀಕರಣ' ಎಂಬ ಒಂದು 
ಯೋಜನೆಯನ್ನು ಸಿದ್ದಗೊಳಿಸಿದರು. ಹೊಸ ತಲೆಮಾರಿನ ಅನೇಕ ಲೇಖಕರನ್ನು 
ಬೆಂಗಳೂರಿನಲ್ಲಿ ಒಂದೆಡೆ ಸೇರಿಸಿ ಮೂರು ದಿನಗಳ ಕಾರ್ಕಾಗಾರವನ್ನು ವ್ಯವಸ್ಥೆ 
ಮಾಡಿದ್ದರು. ಮೈಸೂರಿನಿಂದ ನಾನು, ಶಿವರಾಮು ಸೇರಿದಂತೆ ಕೆಲವರು ಆ 
ಕಾರ್ಕಾಗಾರಕ್ಕೆ ಹೋಗಿದ್ದೆವು. ಕಾರ್ಕಾಗಾರ ಯಶಸ್ವಿಯೂ ಆಯಿತು. ಹೊರಗಿನಿಂದ 
ಬಂದವರಿಗೆ ಪ್ರಯಾಣ ಭತ್ಯೆ, ದಿನಭತ್ಮೆ ನೀಡುವುದು ಸಹಜವಾಗಿತ್ತು. ಅದರಂತೆ, 
ಮೈಸೂರಿನಿಂದ ಬೆಂಗಳೂರಿಗೆ ಬಂದವರಿಗೆ ಬಸ್ಸಿನ ಪ್ರಯಾಣ ದರ ರೂ. ೭೩ ಅನ್ನು 
ನೀಡಲಾಯಿತು. (ಎರಡೂ ಕಡೆಯಿಂದ) ಮೈಸೂರಿನ ಸಾಹಿತಿಗಳಿಗೆ ಅಸಮಾಧಾನವಾಗಿ 
ಅಲ್ಲಲ್ಲೆ ಗೊಣಗಿಕೊಂಡರು. ನಾನು ಕೂಡ ಹಾಗೇ ಮಾಡಿದೆ. ಆದರೆ, ಶಿವರಾಮು 
ಹಾಗೆ ಮಾಡಲಿಲ್ಲ. ಅವರು ಮೈಸೂರು ಸಾಹಿತಿಗಳಿದ್ದ ರೂಮುಗಳಿಗೆ ನುಗ್ಗಿದರು. 
ಪ್ರಮಾಣ ಭತ್ಮೆ ಮಾತ್ರ ನೀಡುವ ಅಕಾಡೆಮಿ ನಿಲುವಿಗೆ ಸಿಟ್ಟಾದರು. ನಮ್ಮೊಂದಿಗೆಲ್ಲ 
ಚರ್ಚಿಸಿ, ಎಲ್ಲರನ್ನೂ ಕರೆದುಕೊಂಡು, ಹತ್ತಿರದಲ್ಲೇ ಇದ್ದ ಅಧ್ಯಕ್ಷ ಬರಗೂರು 
ರಾಮಚಂದ್ರಪ್ಪನವರನ್ನು ಕಂಡು ಆಗಿರುವ ಅನ್ಯಾಯದ ಬಗ್ಗೆ ಏರು ಧ್ವನಿಯಲ್ಲೇ 
ಚರ್ಚಿಸಿದರು. ಅವರು ಏನು ಹೇಳಿದರೂ ಒಪ್ಪಲಿಲ್ಲ. ಕೊನೆಗೆ ಬರಗೂರರು 
ಮೈಸೂರಿನಿಂದ ಬಂದವರಿಗೆ ತಲಾ ರೂ. ೨೦೦ ಅನ್ನು ಅಲ್ಲೆ ಕೊಡಿಸಿದರು. ಇದು 
ಶಿವರಾಮು ಅವರ ಪ್ರತಿಭಟನೆಯ ಒಂದು ರೂಪ. 

- . ಶಿವರಾಮು ಅವರು ಕುಕ್ಕರಹಳ್ಳಿಯಲ್ಲಿದ್ದಾಗ ಸಂಜೆ Pi ಹೆಚ್ಚು ಕಡಿಮೆ 
ದಿನವೂ ನಾನು ಮತ್ತು ವಿ. ಮುನಿವೆಂಕಟಪ್ಪ ಮನೆಗೆ ಹೋಗುತ್ತಿದ್ದೆವು. ಅಲ್ಲಿಂದ 
ಕೆಲವೊಮ್ಮೆ ಗಂಗೋತ್ರಿಗೆ ತಿರುಗಾಡಲು ಹೋಗುತ್ತಿದ್ದೆವು. ಅಲ್ಲಿ ಅವರ ಪ್ರಕೃತಿ 
ಪ್ರೇಮ ಅನಾವರಣಗೊಳ್ಳುತ್ತಿತ್ತು. ಸ್ವಟೇನಿಯಾ ಮಹಾಗನಿ ಮರದ ಬಗ್ಗೆ (ಮೈಸೂರಿನ 
ರಸ್ತೆಗಳ ಬದಿಯಲ್ಲಿ ಸಾಮಾನ್ಯವಾಗಿ ಬೆಳೆಸಿರುವ ಮರ) ಒಂದು ಕವನವನ್ನೂ 
ಬರೆದಿದ್ದರು. ಮರಗಿಡಗಳನ್ನು ಗಾಢವಾಗಿ ಪ್ರೀತಿಸುತ್ತಿದ್ದರು. 

- . ಗೋಕಾಕ್‌ ಭಾಷಾ ಚಳುವಳಿ ನಡೆಯುತ್ತಿದ್ದಾಗ, ಚಳುವಳಿಗಾರರು 
ಸಾಮಾನ್ಯವಾಗಿ ತಾತಯ್ಯ ಉದ್ಯಾನವನದಲ್ಲಿ ಸೇರುತ್ತಿದ್ದೆವು. ಕಾಡನಕುಪ್ಪೆಯವರೂ 
ಬರುತ್ತಿದ್ದರು. ಒಂದು ದಿನ ಅವರು ಮತ್ತು ನಾನು ದೊಡ್ಡ ಗಾತ್ರದ ಎರಡು ಹಲಸಿನ 


ಜು 

ಹಣ್ಣುಗಳನ್ನು ಕೊಂಡುಕೊಂಡೆವು. ನಾನು ಜಯನಗರದ ನನ್ನ ವಾಸದ ಮನೆಗೆ ಸಿಟಿ 
ಬಸ್ಸಿನಲ್ಲಿ ಹಣ್ಣು ಸಾಗಿಸುವುದೆಂದುಕೊಂಡೆ. ಆದರೆ ಕಾಡನಕುಪ್ಪೆ 'ಬೇಡ' ಏಂದು 
ಒಂದು ರಿಕ್ಷಾ ಗೊತ್ತು ಮಾಡಿ, ಹಣ್ಣಿನ ಸಮೇತ ನನ್ನನ್ನು ಜಯನಗರಕ್ಕೆ ಕರೆದೊಯ್ದು, 
ಅಲ್ಲಿಂದ ಅವರು ತಮ್ಮ ಪಾಲಿನ ಹಣ್ಣಿನೊಂದಿಗೆ ಸರಸ್ವತಿಪುರದ ೧೪ನೆಯ 
ಮೇನ್‌ನಲ್ಲಿದ್ದ ತಮ್ಮ ಮನೆಗೆ ಹೋದರು. ಇಂಥ ಮಾನವೀಯತೆಯ ನಡುವೆಯೂ 

ಒಂದೆರಡು ಬಾರಿ ಭಿನ್ನವಾಗಿ ನಡೆದುಕೊಂಡದ್ದುಂಟು. ಅದು ಕೂಡ ಒಂದು 
' ಅಪವಾದವೆ. | 

- ಸಾಹಿತ್ಯ ಕ್ಷೇತ್ರದಲ್ಲಿ ಗಣನೀಯ ಕೆಲಸ ಮಾಡಿದರೂ ಅವರನ್ನು ಗುರ್ತಿಸದೆ 
ಒಂದೊ, ಎರಡೊ ಕೃತಿ ಬರೆದವರೂ ಗುಂಪುಗಾರಿಕೆಯಿಂದಾಗಿ ಘನಸಾಹಿತಿಗಳಂತೆ 
ಬಿಂಬಿತವಾಗುತ್ತಿದ್ದುದರ ಬಗ್ಗೆ ತೀವ್ರವಾದ ಅಸಮಾಧಾನವಿತ್ತು. ಅದು ಕೆಲವೊಮ್ಮೆ 
ಸಾಹಿತ್ಯದ ಬಗ್ಗೆಯೇ ನಿರಾಶಾಭಾವ ತಾಳುವಂತೆ ಮಾಡುತ್ತಿತ್ತು. 

-  ಮಳ್ಳಮನಸ್ಸಿನ ಸುಳ್ಳು ವ್ಯಕ್ತಿಗಳನ್ನು ನಿರ್ದಾಕ್ಷಿಣ್ಯವಾಗಿ ಟೀಕಿಸುತ್ತಿದ್ದರು. ' 
ಸ್ವಚ್ಛ ಬದುಕಿಗೆ ಆಶಿಸುತ್ತಿದ್ದರು. ಹಾಗೆಯೇ ಢೋಂಗಿ ವಿಚಾರವಾದಿಗಳನ್ನೂ 
ಕಠಿಣವಾಗಿ ಬಯುತ್ತಿದ್ದರು. 

-. ಶಿವರಾಮು ಅಂಥವರು (ಉದಾ: ಕೃಷ್ಣ ಆಲನಹಳ್ಳಿ) ನೇರ ವ್ಯಕ್ತಿತ್ವ 
ಹೊಂದಿದ್ದರಿಂದಲೇ, ಸ್ವಾಭಿಮಾನದ ಅವರ ನಡವಳಿಕೆಗೆ ಸಿಗಬೇಕಾದ ಸ್ವಾನಮಾನ 
ಲಭ್ಯವಾಗಲಿಲ್ಲ. ಕೊನೆಗೆ ಮಹಾರಾಜ ಕಾಲೇಜಿನ ಅಧ್ಯಾಪಕ ವೃತ್ತಿಯೂ ಅವರಿಗೆ 
ಸ್ಥಿರವಾಗಲಿಲ್ಲ. ಆ ಬಗ್ಗೆ ಅವರಿಗೆ ಅಸಮಾಧಾನವೂ ಇತ್ತು. 

ಆದಮ್ಮ ಜೀವನ ಪ್ರೀತಿಯನ್ನು ಹೊಂದಿದ್ದ ಶಿವರಾಮು ಕಾಡನಕುಪ್ಪೆ ತನ್ನ 
ಸುತ್ತಮುತ್ತಲಲ್ಲಿ ಆಗುವ ಘಟನೆಗಳನ್ನು ಎಚ್ಚರದಿಂದ ಗಮನಿಸುತ್ತಿದ್ದರು. ಅನ್ಕಾಯ, 
ಅಕ್ರಮ ಕಂಡಲ್ಲಿ ಆ ಬಗ್ಗೆ ಕಟುವಾಗಿ ಟೀಕಿಸುತ್ತಿದ್ದರು ಮತ್ತು ಅವುಗಳ ವಿರುದ್ಧವಾಗಿ 
ಧ್ವನಿಯೆತ್ತುತ್ತಿದ್ದರು. ಅದು ಸ್ವಂತದ್ದಾಗಿರಬಹುದು, ಸಾಮಾಜಿಕವಾದದ್ದಾಗಿರಬಹುದು. 
ಇವೇ ಶಿವರಾಮು ಕಾಡನಕುಪ್ಪೆ ನಾನಾ ಚಳುವಳಿಗಳಲ್ಲಿ ಭಾಗವಹಿಸುತ್ತಿದ್ದುದರ 
ಮೂಲಕಾರಣವಾಗಿದ್ದವು. ಸಾಹಿತ್ಕ-ಸಾಂಸ್ಕೃತಿಕ ಕ್ಲೇತ್ರಗಳಲ್ಲಿ ತಮ್ಮನ್ನು 
ತೊಡಗಿಸಿಕೊಂಡು ಅದರ ಮುಖವಾಣಿಯಾದ ಚಳುವಳಿಗಳಲ್ಲಿ ಭಾಗವಹಿಸುತ್ತ, 
ಮೂರ್ತ ರೂಪ ಕೊಡುತ್ತಿದ್ದರು. ಅನೇಕ ಸಂಘ ಸಂಸ್ಥೆಗಳಲ್ಲಿ ತಮ್ಮನ್ನು 
ತೊಡಗಿಸಿಕೊಂಡಿದ್ದರೂ ಸಾಮಾಜಿಕ-ಸಾಂಸ್ಕೃತಿಕ ಸಂಗತಿಗಳಲ್ಲಿ ಏರುಪೇರಾದಾಗ 
ನಿರ್ದಾಕ್ಷಿಣ್ಮದಿಂದ ತಮ್ಮ ಪ್ರತಿಭಟನೆಯ್ನು ದಾಖಲಿಸಿ, ಅವುಗಳ ಎಚ್ಚರದ ನಡೆಗೆ 
ತಮ್ಮ ಕಾಣಿಕೆಯನ್ನು ಸಲ್ಲಿಸುತ್ತಿದ್ದುದು ಅವರ ವ್ಯಕ್ತಿತ್ವದ ಒಂದು ಪ್ರಧಾನವಾದ 

ಭಾಗವೇ ಆಗಿತ್ತು. ನನ್ನ ಅವರ ಸುಮಾರು ೪೪ ವರ್ಷಗಳ ಒಡನಾಟದಲ್ಲಿ ಸಾಹಿತ್ಯ- 
ಸಂಸ್ಕೃತಿಗಳ ವಿಚಾರವಿನಿಮಯದ ಜೊತೆಗೆ ನಾನಾ ಚಳುವಳಿಗಳಲ್ಲಿ ಒಟ್ಟಾಗಿ 
ಭಾಗವಹಿಸಿ ನಮ್ಮ ಅಭಿಪ್ರಾಯವನ್ನು ವ್ಯಕ್ತಪಡಿಸಿದ್ದೇವೆ, ಅಸಮ್ಮತಿಯನ್ನು 
ಸೂಚಿಸಿದ್ದೇವೆ. ಆ ಮೂಲಕ ಸ್ವಸ್ಥ ಸಮಾಜವೊಂದಕ್ಕೆ ಆಶಿಸಿ, ಹಾರೈಸಿದ್ದೇವೆ. ಕಡೆಯ 
ಮಾತೆಂದರೆ, ಆದುನಿಕ ಕರ್ನಾಟಕದ ಸಾಹಿತ್ಯ-ಸಾಮೂಹಿಕ-ಸಾಂಸ್ಕೃತಿಕ 
ಹೋರಾಟಗಳಲ್ಲಿ ಮೈಸೂರಿಗೊಂದು ಸ್ಥಾನವಿದೆ. ಅದರಲ್ಲಿ ಅಗಲಿದ ಗೆಳೆಯ 
ಶಿವರಾಮು ಕಾಡನಕುಪ್ಪೆಗೊಂದು ಗಮನಾರ್ಹ ಸ್ಥಾನವಿದೆ. 

ರೈತ ಚಳವಳಿ 
ಕೆ.ಎಸ್‌. ನಂದಿನಿ ಜಯರಾಮ್‌ 


ಜಗತ್ತಿನ ಎಲ್ಲಾ ನಾಗರಿಕತೆಯ ಬೆಳವಣಿಗೆಗೆ ಕೃಷಿ ಮೂಲಾಧಾರ ಎಂಬುದು 
ಎಷ್ಟು ಸತ್ಯವೋ, ಅಂತೆಯೇ ಎಲ್ಲಾ ನಾಗರಿಕತೆಯ ಕಾಲದಲ್ಲಿಯೂ ಕೃಷಿಯನ್ನೇ 
ನಂಬಿದ ರೈತ ನಿರಂತರ ಶೋಷಣೆಗೊಳಗಾದದ್ದು ಅಷ್ಟೇ ಸತ್ಯ. ಭೂಮಿಗೆ 
ಸಂಬಂಧಪಟ್ಟಂತೆ ಭೂಕಂದಾಯ ನೀತಿಗೆ ಭೂ ಒಡೆತನದ ಹಕ್ಕಿಗೆ ಆಕ್ರೋಶಗೊಂಡ 
ರೈತರು ಆಗಿಂದಾಗ್ಗೆ ಬಂಡಾಯ ಎದ್ದಿರುವುದನ್ನು ನಾವು ಇತಿಹಾಸದಲ್ಲಿ ಕಾಣಬಹುದು. 
ಆ ಕಾರಣ ಕೃಷಿಯ 'ಸಂಸ್ಕೃತಿ', ಅದರ ಹುಟ್ಟು, ಬೆಳವಣಿಗೆ ಮತ್ತು ಆ ಕ್ಷೇತ್ರದ 
ತಲ್ಲಣಗಳ ಇತಿಹಾಸವನ್ನು ಚಳುವಳಿಗಳ ಹಿನ್ನೆಲೆಯಲ್ಲಿಯೇ ಅವಲೋಕಿಸಬೇಕಾಗಿದೆ. 


ಕೃಷಿ ಇತಿಹಾಸ : 

ಮಾನವ ಅಲೆಮಾರಿ ಬದುಕು ನಿಲ್ಲಿಸಿ ನವ ಶಿಲಾಯುಗದ ಕಾಲದಲ್ಲಿ ಅಂದರೆ 
ಕ್ರಿ.ಪೂ. ೮೦೦೦ ವರ್ಷಗಳ ಹಿಂದೆ ಕೃಷಿಗೆ ಪಾದಾರ್ಪಣೆ ಮಾಡಿದ. ಆಗ ಕೃಷಿ ಒಂದು 
ಜೀವನಕ್ರಮವಾಗಿತ್ತು. ಆ ಕೃಷಿ ಸಂಸ್ಕೃತಿಯಲ್ಲಿ ಉದಾತ್ತ ಮೌಲ್ಯಗಳು ಇದ್ದವು. 
ಆಹಾರ ಬೆಳೆಯುವ ರೈತರಿಗೆ ಸಮಾಜದಲ್ಲಿ ಗೌರವವಿತ್ತು. ಸಾಮೂಹಿಕ ಭೂ 
ಒಡೆತನವಿತ್ತು ಮತ್ತು ಸಾಮೂಹಿಕವಾಗಿ ಕೃಷಿ ಚಟುವಟಿಕೆಯಲ್ಲಿ ತೊಡಗುತ್ತಿದ್ದರು. 
ಖಾಸಗಿ ಭೂ ಒಡೆತನದ ಪರಿಕಲ್ಪನೆ ಇರಲಿಲ್ಲ. ಪ್ರಾರಂಭದಲ್ಲಿ ಅಲೆಮಾರಿ ಕೃಷಿ 
ಪದ್ಧತಿ ಇತ್ತು. ಅಂದರೆ ಕಾಡನ್ನು ಕಡಿದು ಬೆಂಕಿ ಇಟ್ಟು ಅಲ್ಲಿ ಕೆಲವು ವರ್ಷಗಳ ಕಾಲ 
ವ್ಯವಸಾಯ ಮಾಡಿ ಭೂಮಿಯ ಫಲವತ್ತತೆ ಕಡಿಮೆಯಾದ ನಂತರ ಹೂಸ ಸ್ಥಳಗಳನ್ನು 
ಹುಡುಕಿ ವ್ಯವಸಾಯ ಆರಂಭಿಸುತ್ತಿದ್ದರು. ಅಸ್ಸಾಂ ರಾಜ್ಯದ ಕೆಲ ಬುಡಕಟ್ಟು 
ಜನಾಂಗದವರು ಈಗಲೂ ಇಂತಹ ಪದ್ಧತಿ ಅನುಸರಿಸುತ್ತಿರುವುದನ್ನು ಕಾಣಬಹುದು. 

ಮೆಸಪಟೋಮಿಯಾದಲ್ಲಿ ಮೊದಲು ಬಳಕೆಗೆ ಬಂದ ನೇಗಿಲು ನಂತರ ಈಜಿಪ್ಟ್‌, 
ಭಾರತ ಮತ್ತು ಇತರ ಪ್ರದೇಶಗಳಲ್ಲಿಯೂ ಒಳಕೆಗೆ ಬಂದಿತ್ತು. ಇದಕ್ಕೆ ಟೆರಾಕೋಟಾ 
ನೇಗಿಲು ಎಂದು ಕರೆಯಲಾಗುತ್ತಿತ್ತು. ಮುಂದೆ ಅವಿಷ್ಕಾರಗೊಂಡ ನೇಗಿಲಿಗೆ 

ಟೆರಾಕೋಟ ನೇಗಿಲು ಮೂಲ ಮಾದರಿಯಾಯಿತು. ಕ್ರಿ.ಪೂ. ೬೦೦೦ ವರ್ಷದಲ್ಲಿ 
ತಾಮ್ರದ ಗುಣಗಳು ನೇಗಿಲಿಗೆ ಬಳಕೆಗೆ ಬಂದಂತೆ ಎತ್ತು ಕುದುರೆಗಳೂ ಬಳಕೆಗೆ 
ಬಂದವು. ನಂತರದ ಕ್ರಿ.ಪೂ. ೪೦೦೦-೩೦೦೦ನ ಹೊತ್ತಿಗೆ ಖಾಸಗಿ ಭೂ ಒಡೆತನದ 
ಪರಿಕಲ್ಪನೆ ಬಂದು ಭೂಮಿಯನ್ನು ಅಳೆಯುವ, ಧಾನ್ಮಗಳನ್ನು ತೂಕ ಮಾಡುವ 
ಮತ್ತು ವಸ್ತು ವಿನಿಮಯ, ವ್ಯಾಪಾರ ಪದ್ಧತಿ (Bಂಗೇ ೯೩d) ಬಂದಿತ್ತು. ವೇದಕಾಲದ 
ಕಬ್ಬಿಣದ ಯುಗ ಎಂದರೆ ಕ್ರಿ.ಪೂ. ೧೦೦೦ ದಲ್ಲಿ ನೇಗಿಲಿಗೆ ಕಬ್ಬಿಣದ ಗುಳಗಳು 
ಬಳಕೆಗೆ ಬಂದಂತೆ ಕೃಷಿ ಪ್ರದೇಶದ ವಿಸ್ತರಣೆಯು ಉತ್ತರ ಭಾರತದ ಪೂರ್ವಕ್ಕೆ 
ಹೆಚ್ಚಾಯಿತು. ಇಂತಹ ವಿಸ್ತರಣೆ ಇಂಡೋ ಗ್ರಾಂಜೆಟಿಕ್‌ ಸಮತಟ್ಟಾದ ಪ್ರದೇಶದಿಂದ 
ವೇದಕಾಲದ ನಂತರ ದಕ್ಷಿಣ ಭಾರತ ಮತ್ತು ಡೆಕನ್‌ ಪ್ರಸ್ತಭೂಮಿಯತ್ತ ವಿಸ್ತರಣೆ 
ಕಂಡಿತ್ತು. ದಕ್ಷಿಣದಲ್ಲಿ ಕುಶಾನರು ಉತ್ತರ ಭಾರತದಿಂದ ಬ್ರಾಹ್ಮಣರನ್ನು ಕರೆಸಿ 
ಕೃಷಿಯನ್ನು ವಿಸ್ತರಿಸಿ ಅಭಿವೃದ್ಧಿ ಪಡಿಸಿದ್ದಾರೆ. | 

ಚೋಳ ಮತ್ತು ಪಲ್ಲವರ ಕಾಲದಲ್ಲಿ ಕಾವೇರಿ ನದಿಗೆ ಅಣೆಕಟ್ಟೆಗಳನ್ನು ಕಟ್ಟಿಸಿ 
ಕೃಷಿಗೆ ನೀರಾವರಿ ಒದಗಿಸಿದರು. ತಮಿಳುನಾಡು, ಕರ್ನಾಟಕ ಮತ್ತು ಆಂದ್ರ 
ಪ್ರದೇಶಗಳಲ್ಲಿ ಬೃಹತ್‌ ಪ್ರಮಾಣದಲ್ಲಿ ಕೆರೆಗಳನ್ನು ಕಟ್ಟಿಸಿ ಕೃಷಿಯನ್ನು 
ಅಭಿವೃದ್ದಿಪಡಿಸಿದರು. ಚೋಳ ಮತ್ತು ಪಾಂಡ್ಕರ ಆಳ್ವಿಕೆಯ ಕಾಲದಲ್ಲಿ ಉಲ್ಲೇಖಾರ್ಹ 
ಭೂಕಂದಾಯ ನೀತಿ ಇತ್ತು. ಆಗ ಕೃಷಿ ಭೂಮಿಯನ್ನು ಕಂದಾಯಯುಕ್ತ ಮತ್ತು 
ಕಂದಾಯಮುಕ್ತ ಭೂಮಿ ಎಂದು ವರ್ಗೀಕರಿಸಲಾಗಿತ್ತು. ಗ್ರಾಮಗಳಲ್ಲಿ ಜಂಟಿ ಭೂ 
ಒಡೆತನವಿತ್ತು. ಗ್ರಾಮಮಂಡಳಿಗಳು ಕೃಷಿಯ ಉಸ್ತುವಾರಿಯನ್ನು ಮತ್ತು 
ಮೇಲ್ವಿಚಾರಣೆಯನ್ನು ನಿರ್ವಹಿಸುತಿದ್ದವು. ಬೆಳೆಗಳ ಹಂಚಿಕೆಯಲ್ಲಿ ಮೂರನೇ ಎರಡು 
ಭಾಗ ಗ್ರಾಮ ಮಂಡಳಿಗೆ, ಮೂರನೇ ಒಂದು ಭಾಗ ರೈತರಿಗೆ ಹಂಚಿಕೆಯಾಗುತ್ತಿತ್ತು. 
ಬೆಳೆ ಆಧಾರದ ಮೇಲೆ ಮೂರನೇ ಒಂದು ಭಾಗದಿಂದ ಏಳನೇ ಒಂದು ಭಾಗದವರೆಗೆ 
ತೆರಿಗೆ ನೀಡುವ ಪದ್ಧತಿ ಕ್ರಮೇಣ ಜಾರಿಗೆ ಬಂತು. 

"ಗ್ರಾಂಜೆಟಿಕ್‌" ಪ್ಲೇನ್‌ನಲ್ಲಿ ಸಣ್ಣ ಸಣ್ಣ ಪಾಳೆಗಾರಿಕೆ ಸಂಸ್ಥಾನಗಳು ಹುಟ್ಟಿಕೊಂಡ 
ನಂತರ ಊಳಿಗಮಾನ್ಯ ಪದ್ಧತಿ ಬಂದಮೇಲೆ ರೈತರು ಭೂ ಒಡೆತನ ಮತ್ತು 
ಪಶುಸಂಪತ್ತಿನ ಒಡೆತನ ಕಳೆದುಕೊಳ್ಳಬೇಕಾಯಿತು. ಪಾಳೆಗಾರರು ವಿಧಿಸುವ ದುಬಾರಿ 
ತೆರಿಗೆಯಿಂದ ರೈತರು ಜರ್ಜರಿತರಾದರು. ಇದು ಹೀಗೇ ಮುಂದುವರೆದು ಮಧ್ಯಕಾಲೀನ 
ಭಾರತದಲ್ಲಿ ಭೂ ಮಾಲೀಕರಿಂದ ರೈತರು ತೀವ್ರತರನಾದ ಶೋಷಣೆಗೊಳಪಟ್ಟರು. 
ಪ್ರಕೃತಿವಿಕೋಪದಿಂದ ಜರ್ಜರಿತರಾದ ರೈತರಿಗೆ ಬೆಳೆ ಹಂಚಿಕೆಯಲ್ಲಾಗಲೀ, 
ತೆರಿಗೆಯಲ್ಲಾಗಲೀ ರಿಯಾಯ್ತಿ ದೊರೆಯಲಿಲ್ಲ. ಹೀಗೆ ಕೃಷಿ ಕ್ಷೇತ್ರದಲ್ಲಿ ತಲ್ಲಣಗಳು 
ಪ್ರಾರಂಭವಾಗಿದ್ದು, ಕ್ರಿ.ಪೂ. ೬೦೦ ರಿಂದ ಕ್ರಿ.ಶ. ೧೩೦೦-೧೪೦೦ರ ಕಾಲದಲ್ಲಿ 

ಕಿಲ್ಲೀಸ್‌ ಮತ್ತು ತೊಗಲಕರ ಆಳ್ವಿಕೆಯ ಸಮಯದಲ್ಲಿ ಸುಧಾರಣ ಕ್ರಮ 
ತೆಗೆದುಕೊಂಡರೂ ಸಹ ಇದು ರೈತರ ಸಂಕಷ್ಟವನ್ನು ಪರಿಹರಿಸುವಲ್ಲಿ 
ಸಹಾಯವಾಗಲಿಲ್ಲ. ಕ್ರಿ.ಶ. ೧೫೪೫-೧೫೯೩ರಲ್ಲಿ ಶೇರ್‌ಷಾ ಮತ್ತು ಅಕ್ಬರರ 
ಆಳ್ವಿಕೆಯ ಕಾಲದಲ್ಲಾದ ಸುಧಾರಣೆಗಳು ಉಲ್ಲೇಖಾರ್ಹ. ಭಾರತದ ಇತಿಹಾಸದಲ್ಲಿ 
ಪ್ರಪ್ರಥಮ ಸಲ ಭೂಸುಧಾರಣೆಯನ್ನು ತಂದ ಕೀರ್ತಿ ಶೇರ್‌ಷಾಗೆ ಸಲ್ಲುತ್ತದೆ. 
ಅದೇನೆಂದರೆ ಎಲ್ಲಾ ಜಿಲ್ಲಾ ತಾಲ್ಲೂಕುಗಳಲ್ಲಿ, ಆಡಳಿತಗಾರರನ್ನು ಅಂದರೆ 
ಅಮೂಲ್ದಾರ್‌, ಶೇಕ್‌ದಾರ್‌, ಮುನ್ಸೀಫ್‌, ಇತ್ಯಾದಿಗಳನ್ನು ನೇಮಿಸಿ ಪ್ರತಿ 
ಹಂಗಾಮಿನಲ್ಲಿ ರೈತ ಬೆಳೆದ ಭೂ ಪ್ರದೇಶವನ್ನು ಅಳತೆ ಮಾಡಿಸಿ ಉತ್ಪಾದನೆಯನ್ನು 
ನಾಲ್ಕನೇ ಒಂದು ಭಾಗ ತೆರಿಗೆಯಾಗಿ ಹಣದ ರೂಪದಲ್ಲಾಗಲೀ ಅಥವಾ ವಸ್ತು 
ರೂಪದಲ್ಲಾಗಲೀ ಪಡೆಯುತ್ತಿದ್ದರು. ಪ್ರಕೃತಿ ವಿಕೋಪದ ಸಂಕಷ್ಟ ಸಂದರ್ಭಗಳಲ್ಲಿ 
ಮುಂಗಡ ನೀಡಿ ಸಹಾಯ ಮಾಡುತ್ತಿದ್ದರು. ಅಕ್ಬರನ ಕಾಲದಲ್ಲಿ ಇದನ್ನೇ 
ಮುಂದುವರೆಸಿಕೊಂಡು ಸಂಕಷ್ಟದ ಕಾಲದಲ್ಲಿ ತಕಾವಿ ಸಾಲವನ್ನು ನೀಡಿ ರೈತರ 
ಸಂಕಷ್ಟವನ್ನು ಪರಿಹರಿಸುತ್ತಿದ್ದರು. ಅಕ್ಬರನ ಮಂತ್ರಿ ತೋಡರಮಲ್ಲ ತಂದಂತಹ 
ಭೂಕಂದಾಯ ಸುಧಾರಣೆ ನೀತಿ ಮುಂದೆ ಆಡಳಿತ ನಡೆಸಿದ ಬ್ರಿಟಿಷರಿಗೆ ದಾರಿ 
ದೀಪವಾಯಿತೆಂಬುದು ಗಮನಾರ್ಹ. ಇಷ್ಟೆಲ್ಲಾ ಸುಧಾರಣೆಗಳನ್ನು ತಂದಂತಹ 
ಮೊಘಲರ ಆಳ್ವಿಕೆಯ ಅಂತ್ಯದಲ್ಲಿ ರೈತರು ಅಧಿಕ ತೆರಿಗೆ ಭಾರದಿಂದ ನರಳಿದರೂ, 
ಪ್ರಕೃತಿ ವಿಕೋಪದ ಸಂದರ್ಭಗಳಲ್ಲಿ ಪರಿಹಾರ ಸಿಗದೇ, ರೋಸಿಹೋಗಿದ್ದ ರೈತರು 
ಔರಂಗಜೇಬ್‌ ಆಳ್ವಿಕೆಯ ಕಾಲದಲ್ಲಿ ದಂಗೆ ಎದ್ದರು. ಅದರಲ್ಲಿ ಸಾತನಾಮಿ ಮತ್ತು 
ಜಾಟ್‌ ದಂಗೆ ಪ್ರಮುಖವಾದವು. 

ವ್ಯಾಪಾರಕ್ಕೆಂದು ಬಂದ ಬ್ರಿಟಿಷ್‌ ಈಸ್ಟ್‌ ಇಂಡಿಯಾ ಕಂಪನಿ ೧೮೯೩ರ ಹೊತ್ತಿಗೆ 
ಭಾರತದ ಆಡಳಿತದ ಚುಕ್ಕಾಣಿ ಹಿಡಿದಿತ್ತು. ಲಾರ್ಡ್‌ ಕಾರ್ನ್‌ವಾಲೀಸ್‌ 
ಜಮೀನುದಾರರೊಂದಿಗೆ ಮಾಡಿಕೊಂಡ ಶಾಶ್ವತ ತೆರಿಗೆ ಒಪ್ಪಂದದಿಂದಾಗಿ ರೈತರು 
ಭೂಮಾಲೀಕತ್ವವನ್ನು ಕಳೆದುಕೊಂಡು ತಮ್ಮ ಭೂಮಿಯಿಂದ ಸುಲಭವಾಗಿ 
ಒಕ್ಕಲೆಬ್ಬಿಸುವಿಕೆಗೆ ಒಳಗಾಗುತ್ತಾರೆ. ಬ್ರಿಟಿಷರು ತಮ್ಮ ವಸಾಹತುಷಾಹಿ ವಾಣಿಜ್ಯ 
ಹಿತಾಸಕ್ತಿ ಕಾಪಾಡುವ ದೃಷ್ಟಿಯಿಂದ ಈ ದೇಶದ ರೈತರ ಉತ್ಪನ್ನಗಳನ್ನು ತಮ್ಮ 
ದೇಶದ ಕೈಗಾರಿಕೆಗಳಿಗೆ ಅಗ್ಗದ ಕಚ್ಚಾವಸ್ತುಗಳಿಗಾಗಿ ಬಳಸಿ ರೈತ ಸಮುದಾಯವನ್ನು 
ಶೋಷಣೆಗೆ ಗುರಿಪಡಿಸುತ್ತಾರೆ. ಬ್ರಿಟಿಷರ ಕಾಲದಲ್ಲಿ ಆಹಾರೋತ್ಪಾದನೆಗೆ ಗಮನ 
ಕೊಡದೇ ೧೯ನೇ ಶತಮಾನದ ಮಧ್ಯದಲ್ಲಿ ವಾಣಿಜ್ಯ ಬೆಳೆಗಳಾದ ಟೀ, ಕಾಫಿ, ನೀಲಿ, 
ಹತ್ತಿ ಬೆಳೆಗಳಿಗೆ ಪ್ರಾಮುಖ್ಯತೆ ಕೊಡುತ್ತಾರೆ. ಬ್ರಿಟಿಷ್‌ ಪ್ಲಾಂಟರ್‌ಗಳು ಇದರಿಂದ 
ಹೇರಳವಾಗಿ ಲಾಭ ಮಾಡಿಕೊಳ್ಳುತ್ತಾರೆ. ಇದಕ್ಕೆ ತದ್ವಿರುದ್ಧವಾಗಿ ಸಣ್ಣ ಮತ್ತು ಮಧ್ಯಮ 

ಹಿಡುವಳಿ ರೈತರು ಬ್ರಿಟಿಷ್‌ ಪ್ಲಾಂಟರ್‌ಗಳ ಶೋಷಣೆಗೆ ಗುರಿಯಾಗಿ ಭೂಮಿಯನ್ನು 
ಕಳೆದುಕೊಳ್ಳುತ್ತಾರೆ. ಶೋಷಣೆಗೆ ಒಳಗಾದ ನೀಲಿ ಬೆಳೆಗಾರರು ಬಂಗಾಳ ಮತ್ತು 
ಬಿಹಾರ ರಾಜ್ಯದಲ್ಲಿ ದಂಗೆ ಏಳುತ್ತಾರೆ. ಮಹಾತ್ಮಗಾಂಧೀಜಿಯವರು ರೈತ ಚಳುವಳಿಗೆ 
ಬೆನ್ನೆಲುಬಾಗುತ್ತಾರೆ. ಹಾಗೆಯೇ ಇಂತಹ ರೈತ ಚಳುವಳಿಗಳು ಸ್ವಾತಂತ್ರ್ಯ ಹೋರಾಟ 
ಚಳುವಳಿಗಳಿಗೆ ಪೂರಕವಾಗಿಯೂ ನಿಲ್ಲುತ್ತವೆ ಎಂಬುದು ಒಂದು ಇತಿಹಾಸ. 

ಬ್ರಿಟಿಷರ ಕಾಲದಲ್ಲಿ ಆಹಾರೋತ್ಪಾದನೆ ಕುಂಠಿತವಾಗಿ ಜನ ಸಂಕಷ್ಟಕ್ಕೆ 
ಒಳಗಾಗುತ್ತಾರೆ. ಆಗ ಬ್ರಿಟಿಷ್‌ ಆಡಳಿತ ಕೃಷಿ ಅಭಿವೃದ್ದಿಗೆ ಗಮನ ಕೊಡಲು 
ಪ್ರಾರಂಭಿಸಿ ಡಾ. ವೋಲ್ಕರ್‌ರವರನ್ನು ನೇಮಿಸಿ ಭಾರತದ ರೈತರ ಸಮಸ್ಯೆಗಳಿಗೆ 
ಕಾರಣಗಳನ್ನು ಹುಡುಕುವ ಪ್ರಯತ್ನ ಮಾಡುತ್ತದೆ. ೧೮೯೧ರಲ್ಲಿ ಡಾ. ವೋಲ್ಕರ್‌ 
ಬ್ರಿಟಿಷ್‌ ಸರ್ಕಾರಕ್ಕೆ ವರದಿ ಸಲ್ಲಿಸುತ್ತಾರೆ. ಇದರ ಅನ್ವಯ ೧೯೦೫ರಲ್ಲಿ ಸರ್ಕಾರ 
ಕೃಷಿ ಸಂಶೋಧನೆಗೆಂದು ಐ.ಎ.ಆರ್‌.ಐ (Indian Agricultural Research In- 
stitute) ಸ್ಥಾಪಿಸುತ್ತದೆ. ಇದು ಸಂಕಷ್ಟದ ಸುಳಿಯಲ್ಲಿದ್ದ ರೈತರಿಗೆ ತಕ್ಟಣದ 
ಪರಿಹಾರವಾಗಿರಲಿಲ್ಲ. ಅಷ್ಟರಲ್ಲಾಗಲೇ ದೇಶದ ಆಹಾರ ಭದ್ರತೆಗೆ ಸಂಚಕಾರವಾಗಿತ್ತು. 
ಭೀಕರ ಬರಗಾಲ ದೇಶವನ್ನು ಕಾಡುತ್ತಿತ್ತು. ೧೯೪೩ರಲ್ಲಿ ದೇಶ ಕಂಡ ಅತ್ಯಂತ ಭೀಕರ 
ಬರಗಾಲ ಬಂಗಾಳ ರಾಜ್ಯವನ್ನು ಅಕ್ಷರಶಃ ನಾಶ ಮಾಡಿತ್ತು. 

ಶೋಷಿತ ರೈತರ ಸಹನೆಯ ಕಟ್ಟೆ ಒಡೆದಿತ್ತು. ೧೯೪೨-೪೬ರ ಸಮಯದಲ್ಲಿ 
ಎರಡನೇ ವಿಶ್ವ ಯುದ್ದದ ಸಮಯದಲ್ಲಿ ಅಖಿಲ ಭಾರತ ಕಿಸಾನ್‌ ಸಭಾದ ನೇತೃತ್ವದಲ್ಲಿ 
ರೈತರು ದಂಗೆ ಎದ್ದರು. ರೈತರ ಈ ಆಂದೋಲನ ಬಂಗಾಳ, ಬಿಹಾರ, ತೆಲಂಗಾಣ 
ಮತ್ತು ಟ್ರಾವೆಂಕೋರ್‌ನಲ್ಲಿ ವ್ಯಾಪಕವಾಗಿ ನಡೆಯಿತು. ರೈತರು ಭೂಮಿ ಮತ್ತು 
ಬೆಳೆಯ ಹಕ್ಕಿಗಾಗಿ ಹೋರಾಡುತ್ತಿದ್ದರು. ತೇಬಾಗ್‌ ಆಂದೋಲನ ಬಂಗಾಳದಲ್ಲಿ 
ವ್ಯಾಪಕತೆ ಪಡೆಯಿತು. | 

ದೇಶಕ್ಕೆ ಸ್ವಾತಂತ್ರ್ಯ ಬಂದ ನಾಲ್ಕು ವರ್ಷಗಳ ನಂತರ ೧೯೫೧ರಲ್ಲಿ ಭಾರತ 
ಸರ್ಕಾರ ಜಮೀನ್ದಾರಿ ಪದ್ದತಿಯನ್ನು ರದ್ದುಮಾಡಿ ಸ್ವಾತಂತ್ರ್ಯಪೂರ್ವದಲ್ಲಿ ನಡೆದ 
ರೈತ ಹೋರಾಟದ ಪ್ರಮುಖ ಒತ್ತಾಯವನ್ನು ಈಡೇರಿಸಿ ಈ ದೇಶದ ರೈತನನ್ನು 
ಪ್ರಪ್ರಥಮ ಬಾರಿಗೆ ಫ್ಯೂಡಲ್‌ ವ್ಯವಸ್ಥೆಯಿಂದ ಮುಕ್ತಗೊಳಿಸಿದ್ದು ಚರಿತ್ರಾರ್ಹ 
ಘಟನೆಯಾಯಿತು. ಸ್ವತಂತ್ರ ಭಾರತದ ಪಂಚವಾರ್ಷಿಕ ಯೋಜನೆಗಳಲ್ಲಿ ನೀರಾವರಿ 
ಕೃಷಿಗೆ ಮತ್ತು ಚೌಳು ಭೂಮಿ ಸುಧಾರಣೆಗಳಿಗೆ ಪ್ರಾಮುಖ್ಯತೆ ಕೊಟ್ಟಿತ್ತು. ಹಸಿರು 
ಕ್ರಾಂತಿಯ ಹೆಸರಿನಲ್ಲಿ ರಾಸಾಯನಿಕಗಳ ಬಳಕೆ ಮತ್ತು ಯಾಂತ್ರೀಕೃತ ಬೇಸಾಯಕ್ಕೆ 
ಆದ್ಯತೆ ನೀಡಿತ್ತು. ಮೆಕ್ಸಿಕನ್‌ ಅನುಭವದ ಮಾದರಿಯಲ್ಲೇ ನಮ್ಮ ದೇಶದ 
ಯೋಜಕರು ಮತ್ತು ವಿಜ್ಞಾನಿಗಳು ಅಧಿಕ ಇಳುವರಿ ತಳಿಗಳನ್ನು ೧೯೬೬ರ ಹೊತ್ತಿಗೆ 

ಬಿಡುಗಡೆ ಮಾಡಿ ಹಸಿರು ಕ್ರಾಂತಿಗೆ ನಾಂದಿ ಹಾಡಿದರು. ೧೯೭೦ರ ಹೊತ್ತಿಗೆ ನಮ್ಮ 
ದೇಶ ಆಹಾರ ಸ್ವಾವಲಂಬನೆ ಸಾಧಿಸಿತ್ತು. 

ಭಾರತ ದೇಶದ ಆಹಾರ ಸ್ವಾವಲಂಬನೆಗೆ ಕಾರಣನಾದ ಅನ್ನದಾತ ನನೆ 
ಸ್ವಾಭಿಮಾನ ಎರಡನ್ನೂ ಕಳೆದುಕೊಂಡು ಸಾಲದ ಸುಳಿಗೆ ಹೆಜ್ಜೆ ಹಾಕುತ್ತಿರುವುದರ 
ಅರಿವು ಇಲ್ಲದೇ ಸರ್ಕಾರದ ಹತ್ತು ಹಲವು ನೀತಿಗಳಿಂದ ನಲುಗುವಂತಾದ. ಸಾಲ 
ನೀತಿ, ಬೆಲೆ ನೀತಿ, ಲೆವಿ ನೀತಿಗಳು ನಮ್ಮದೇ ಸರ್ಕಾರವಾದರೂ ಬ್ರಿಟಿಷರಿಗಿಂತ 
ಹೆಚ್ಚಾಗಿ ಘನ ಬ್ರಿಟಿಷರಂತೆ ನೀತಿ ನಿರೂಪಿಸಿದ್ದು, ದೇಶದ ಬೆನ್ನೆಲುಬಾದ ರೈತನ 
ಬೆನ್ನನ್ನೇ ಬಾಗಿಸಿತ್ತು. ಬ್ರಿಟಿಷರು ಜಾರಿಗೆ ತಂದಿದ್ದ ಹಲವಾರು ನೀತಿಗಳು ರೈತ 
ಸಮುದಾಯಕ್ಕೆ ಪೂರಕವಾಗುವಂತಹ ನೀತಿಗಳು ಹಾಗೆಯೇ ಮುಂದುವರೆದುಕೊಂಡು 
ಬಂದು ನಮ್ಮವರಿಂದಲೇ ನಮ್ಮ ರೈತರು ಶೋಷಣೆಗೆ ಒಳಗಾಗುವಂತೆ 
ನಡೆಸಿಕೊಳ್ಳುತ್ತಿದ್ದು 'ಸ್ವತಂತ್ರ ಭಾರತ' ಎನ್ನುವ ಪದದ ಅರ್ಥವನ್ನು 
ಅಣಕಿಸುವಂತಾಯಿತು. ಯಾವ ತರ್ಕಕ್ಕೂ ಸಿಗದ ಅವೈಜ್ಞಾನಿಕ ಭೂ ಕಂದಾಯ ಪದ್ದತಿ 
ಜಾರಿಯಲ್ಲಿತ್ತು. ಅಚ್ಚುಕಟ್ಟು ಪ್ರದೇಶದ ಅಂಚಿನಲ್ಲಿದ್ದ, ನೀರಿನ ಸೌಲಭ್ಮ ಪಡೆಯದ 
ರೈತನೂ ನೀರಿನ ಕರ ಕಟ್ಟಬೇಕಾಗಿತ್ತು. ವಾಸ್ತವದಲ್ಲಿ ತನ್ನ ಭೂಮಿಗೆ ನೀರನ್ನು 
ಬಳಸದಿದ್ದರೂ ನೀರಿನ ಕರ ಸಂದಾಯ ಮಾಡುತ್ತಿರುವ ಅರಿವು ಕೂಡ ಆತನಿಗೆ ಇರಲಿಲ್ಲ. 
ಅಷ್ಟು ಮುಗ್ದತೆ ಆತನಲ್ಲಿತ್ತು. ಅರಿವಿದ್ದ ಕೆಲವರಲ್ಲಿ ಸರ್ಕಾರವನ್ನು ಪ್ರಶ್ನಿಸುವ 
ಧೈರ್ಯವಿರಲಿಲ್ಲ, ಒಟ್ಟಾರೆ ಅನಕ್ಷರತೆಯಿಂದ ಇದ್ದ ಅಜ್ಞಾನದಿಂದಲೋ ಅಥವಾ 
ನೊಂದವರಲ್ಲಿ ಒಗ್ಗಟ್ಟಿಲ್ಲದ್ದರಿಂದಲೋ ಸ್ವಾತಂತ್ರ್ಯದ ನಂತರವೂ ರೈತರ ಸುಲಿಗೆ 
ಮುಂದುವರೆದಿತ್ತು. ಈ ಕಾರಣ ಸ್ವಾತಂತ್ರ್ಯಾನಂತರದ ರೈತರ ಚಳುವಳಿಗಳು ಭೂ 
ಒಡೆತನಕ್ಕಷ್ಟೇ ಸೀಮಿತಗೊಳ್ಳದೆ ರೈತ ಸಮುದಾಯಕ್ಕೆ ಆಗುತ್ತಿದ್ದ ಅನ್ಕಾಯದ 
ವಿರುದ್ಧವೂ ಹುಟ್ಟಿಕೊಂಡವು ಎನ್ನಬಹುದು. 

ಸ್ವತಂತ್ರ ಭಾರತದಲ್ಲಿ ರೈತ ಕೇವಲ ದುಡಿಯುವ ಎತ್ತಿನಂತಾಗಿದ್ದಾನೆ. ಅವನನ್ನು 
ಎರಡನೇ ದರ್ಜೆ ಪ್ರಜೆಯಂತೆ ನಡೆಸಿಕೊಳ್ಳುತ್ತಿದ್ದುದನ್ನು ಕಂಡ ರೈತ ವರ್ಗಕ್ಕಾಗಿ 
ಮರುಗಿದ ಹೃದಯವಂತ ರಾಷ್ಟ್ರಕವಿ ಕುವೆಂಪುರವರು ತಮ್ಮ 'ವಿಚಾರ ಕ್ರಾಂತಿಗೆ 
ಆಹ್ವಾನ' ಲೇಖನದಲ್ಲಿ ಬರೆದಿರುವ ಕೆಲವು ಸಾಲುಗಳು ಹೀಗಿವೆ: "ದೊಡ್ಡ ದೊಡ್ಡ 
ಪಟ್ಟಣಗಳಲ್ಲಿ ಭೋಗ ಜೀವನ ನಡೆಸುವ ಶ್ರೀಮಂತರ ಸುಖಕ್ಕಾಗಿ ಹಳ್ಳಿಗಳನ್ನೂ, 
ರೈತ ವರ್ಗವನ್ನೂ ಮರೆತುಬಿಟ್ಟೆವು ಅಥವಾ ಮರೆತೇಬಿಟ್ಟೆವು ಎಂಬ ದೂರಿನಿಂದ 
ಪಾರಾಗುವುದಕ್ಕಾಗಿಯೂ ಮತ್ತು ಅವರು ಸಂಪೂರ್ಣವಾಗಿ ನಿರ್ಜೀವವಾದರೆ ನಮಗಾಗಿ 
ದುಡಿಯುವವರು ಯಾರೂ ಇಲ್ಲದಂತೆ ಆಗಬಾರದು ಎಂಬುದಕ್ಕಾಗಿಯೂ 
ಜೀವವಾಡುವಷ್ಟರಮಟ್ಟಿಗೆ ಅವರ ಭಿಕ್ಷಾ ಪಾತ್ರೆಗೆ ಕಾಸು ಎಸೆದದ್ದುಂಟು. ನಗರಗಳಲ್ಲಿ 

ಮಹಾ ಪರ್ವತೋಪಮ ಕಟ್ಟಡಗಳನ್ನು ಕಟ್ಟುವುದಕ್ಕೆ ನಮಗೆ ದುಡ್ಡು ಇತ್ತು. ಆದರೆ 
ಹಳ್ಳಿಗಳಲ್ಲಿ ಬಾವಿ ತೋಡಲು ಹಣವಿರಲಿಲ್ಲ. ಯಾವುದಕ್ಕೆ ಮೊದಲು 
ಗಮನಕೊಡಬೇಕಾಗಿತ್ತು ಅದಕ್ಕೆ ಕೊಡಲಿಲ್ಲ.'' ಹೀಗೆ ಸ್ವತಂತ್ರ ಭಾರತದ ಮಲತಾಯಿ 
ನೀತಿಯನ್ನು ನೋವಿನಿಂದ ಖಂಡಿಸುತ್ತಾ ಆ ದೀರ್ಫ ಲೇಖನ ಬರೆದಿದ್ದಾರೆ. 
ಈಗೊಂದು ೨-೩ ದಶಕಗಳಿಂದೀಚೆಗೆ ಭಾರತದಲ್ಲಿಯೂ ಹಲವಾರು ರೈತ 
ಸಂಘಟನೆಗಳು ರೈತರ ಹಕ್ಕಿಗಾಗಿ ಹೋರಾಟ ನಡೆಸಿದ್ದು ಇದೆ. ನೆರೆಯ ತಮಿಳುನಾಡಿನಲ್ಲಿ 
ನಾರಾಯಣಸ್ವಾಮಿ ನಾಯುಡುರವರ ರೈತ ಸಂಘಟನೆ, ಮಹಾರಾಷ್ಟದ ಶೇತ್ಮರಿ 
ಸಂಘಟನೆ, ಉತ್ತರಭಾರತದಲ್ಲಿ ಮಹೇಂದ್ರಸಿಂಗ್‌ ಟೆಕಾಯತ್‌ರವರ ನೇತೃತ್ವದ 
ಭಾರತೀಯ ಕಿಸಾನ್‌ ಯೂನಿಯನ್‌, ಕರ್ನಾಟಕದ ರಾಜ್ಯ ರೈತ ಸಂಘಟನೆ, ಈ 
ಎಲ್ಲಾ ಸಂಘಟನೆಗಳು ನಮ್ಮ ಪ್ರಭುತ್ವದ ನೀತಿಗಳ ವಿರುದ್ದ ರೈತರನ್ನು ಒಗ್ಗೂಡಿಸಿ 
ವಿಚಾರಗಳನ್ನು ಮನದಟ್ಟು ಮಾಡಿಸಿ, ಜಾಗೃತರಾದ ರೈತರು ಚಳುವಳಿಗಳ ಮೂಲಕ 
ಸರ್ಕಾರವನ್ನು ಪ್ರಶ್ನಿಸುವಂತೆ ನ್ಯಾಯಕ್ಕಾಗಿ ಆಗ್ರಹಿಸುತ್ತಾ ಹೋರಾಟ ಕೊಟ್ಟಿವೆ. 


ಕರ್ನಾಟಕ ರಾಜ್ಯದಲ್ಲಿ ರೈತ ಚಳುವಳಿ 

ಕರ್ನಾಟಕ ರಾಜ್ಯದಲ್ಲಿ ಸ್ವಾತಂತ್ರ್ಯ ಬಂದ ತಾರುಣ್ಯದಲ್ಲಿ ಆದ ರೈತ ಚಳುವಳಿ 
'ಕಾಗೋಡು ಸತ್ಕಾಗ್ರಹ' ಇತಿಹಾಸದಲ್ಲಿ ಮರೆಯಲಾಗದಂತಹ ಘಟನೆ. ಡಾ. 
ರಾಮಮನೋಹರ ಲೋಹಿಯಾರವರ ನಿಕಟವರ್ತಿಗಳಾದ ಶಾಂತವೇರಿ 
ಗೋಪಾಲಗೌಡರು ಈ ಸತ್ಕಾಗ್ರಹದ ನೇತೃತ್ವವನ್ನು ವಹಿಸಿದ್ದರು. ಈ ಚಳುವಳಿಯ 
ಮುಖ್ಯ ಉದ್ದೇಶ ಗೇಣಿದಾರರನ್ನು ಭೂ ಮಾಲೀಕರ ಶೋಷಣೆಯಿಂದ 
ಮುಕ್ತಗೊಳಿಸುವುದಾಗಿತ್ತು. ಈ ಚಳುವಳಿಯಿಂದಾಗಿ ಆಗಿನ ಕೆ.ಸಿ. ರೆಡ್ಡಿಯವರ 
ಸರ್ಕಾರದಲ್ಲಿ ಕಂದಾಯ ಮಂತ್ರಿಗಳಾಗಿದ್ದ ಕಡಿದಾಳು ಮಂಜಪ್ಪನವರು ಭೂ ಸುಧಾರಣೆ 
ಕಾಯ್ದೆ ರಚಿಸಲು ಕಾರಣವಾಯಿತು. ಮುಂದೆ ಡಿ. ದೇವರಾಜ ಅರಸು ಸರ್ಕಾರ 
'ಉಳುವವನೇ ಭೂ ಒಡೆಯ' ಎಂಬ ನೀತಿಯನ್ನು ತಂದು ಭೂ ಸುಧಾರಣೆ ಕಾಯ್ದೆಗೆ 
ತಿದ್ದುಪಡಿ ತಂದು ಇತಿಹಾಸ ನಿರ್ಮಿಸಿದರು. 


ಕರ್ನಾಟಕ ರಾಜ್ಯ ರೈತ ಸಂಘ 

ಕಾಗೋಡು ಸತ್ಕಾಗ್ರಹ ನಡೆದ ಗಂಡುಭೂಮಿ ಶಿವಮೊಗ್ಗ ಜಿಲ್ಲೆಯಲ್ಲಿ ಕರ್ನಾಟಕ 
ರಾಜ್ಯ ರೈತ ಸಂಘ ೧೯೮೦ರಲ್ಲಿ ಉದಯವಾಯಿತು. ಅಲ್ಲಿ ಸಕ್ರಿಯವಾಗಿದ್ದ ಕಬ್ಬು 
ಬೆಳೆಗಾರರ ಸಂಘದ ಮುಂಚೂಣಿ ನಾಯಕರುಗಳಾದ ಎಚ್‌.ಎಸ್‌. ರುದ್ರಪ್ಪ, ಎನ್‌.ಡಿ. 
ಸುಂದರೇಶ್‌, ಡಾ. ಚಿಕ್ಕಸ್ವಾಮಿ, ಕೆ.ಟಿ. ಗಂಗಾಧರ್‌ ಮುಂತಾದವರೊಡನೆ ಎನ್‌.ಡಿ. 
ಸುಂದರೇಶ್‌ರವರ ಅತ್ಮಂತ ನಿಕಟವರ್ತಿಗಳಾದ ಪ್ರೊ. ಎಂ.ಡಿ. ನಂಜುಂಡಸ್ವಾಮಿ 


ಯಯ, 
ಸಜ ಸು 
ಯ ಯ; 

ಯವರು ಸೇರಿಕೊಂಡು ಕರ್ನಾಟಕ ರಾಜ್ಯ ರೈತ ಸಂಘವನ್ನು ಸ್ಥಾಪಿಸಿದರು. 
ನಮ್ಮ ರಾಜ್ಯದ 'ಕರ್ನಾಟಕ ರಾಜ್ಮ ರೈತ ಸಂಘ' ರೈತರಿಗೆ ಸ್ವಾಭಿಮಾನ, 
ತಿಳುವಳಿಕೆ, ಕಾನೂನಿನ ತಿಳುವಳಿಕೆ, ಒಟ್ಟಾರೆ ವಿಶೇಷ ಜ್ಞಾನ ಮತ್ತು ಧೈರ್ಯ 
ತಂದುಕೊಟ್ಟ ರೈತ ಸಂಘದ ಪ್ರೊಫೆಸರ್‌ ಎಂ.ಡಿ. ನಂಜುಂಡಸ್ವಾಮಿ ಹಾಕಿದ ಬುನಾದಿ 
ಎಂತಹ ಭದ್ರ ಬುನಾದಿಯಾಗಿದೆ ಎಂದರೆ ಜಗತ್ತಿನಲ್ಲಿ ನಿರಂತರವಾಗಿ ೩೨ ವರ್ಷಗಳ 
ಕಾಲ ನಡೆದು ಬಂದ ಯಾವ ರೈತ ಚಳುವಳಿಯೂ ಇಲ್ಲ. ಇದೊಂದು 
ದಾಖಲೆಯಾಗಿಯೂ ಉಳಿದಿದೆ. 
೭೦ರ ದಶಕದ ಅಂಚಿನಲ್ಲಿ ಶಿವಮೊಗ್ಗ ಜಿಲ್ಲೆಯು ಕಬ್ಬು ಬೆಳೆಗಾರರು, 
ತಮಗಾಗುತ್ತಿದ್ದ ಬೆಲೆ ನೀತಿ ಮತ್ತು ಸಾಲದ ರೀತಿಗಳಲ್ಲಿನ ಅನ್ಯಾಯವನ್ನು ಮತ್ತು 
ರೈತರಿಗೆ ಆಗುತ್ತಿರುವ ಅನ್ಕಾಯವನ್ನು ಪ್ರಶ್ನಿಸಲು ಒಂದು ಸಂಘ ಸ್ಥಾಪಿಸಿಕೊಂಡಿದ್ದರು 
ಮತ್ತು ಸಕ್ರಿಯವಾಗಿದ್ದರು ಕೂಡ. ಮುಂದೆ ೧೯೮೦ರ ಪ್ರಾರಂಭದಲ್ಲಿ ಅತ್ತ ಬಳ್ಳಾರಿಯ 
ರೈತರು ಇಂಥವೇ ವಿಷಯಗಳ ಮೇಲೆ ಸಂಘಟಿತರಾಗುತ್ತಿದ್ದರು. ಈ ಎಲ್ಲದರ ಜೊತೆ 
ಜೊತೆಗೆ ಮಲಪ್ರಭ ಅಚ್ಚುಕಟ್ಟು ಪ್ರದೇಶದಲ್ಲಿ ಹೇರಲಾದ ಮೋಸದ ತೆರಿಗೆ ಮತ್ತು 
ನೀರಿನ ಕಂದಾಯದ ವಿರುದ್ಧ ಪ್ರತಿಭಟಿಸಿ ಚಳುವಳಿಯಲ್ಲಿ ನಿರತರಾಗಿದ್ದ ರೈತರನ್ನು 
ಸರ್ಕಾರ ಕಡೆಗಣಿಸುತ್ತಿತ್ತು. ಸರ್ಕಾರದ ಗಮನ ಸೆಳೆಯಲು ಚಳುವಳಿಯನ್ನು 
ತೀವ್ರಗೊಳಿಸಲು ಸರ್ಕಾರಿ ಕಛೇರಿಯ (ತಾಲ್ಲೂಕು ಕಛೇರಿ) ಬಾಗಿಲಿಗೆ ಅಡ್ಡಲಾಗಿ 
ುಲಗಿ ಪ್ರತಿಭಟನೆಯಲ್ಲಿ ನಿರತರಾಗಿದ್ದರು. ಇಂತಹ ರೈತರನ್ನು ವಿಶ್ವಾಸಕ್ಕೆ 
ತೆಗೆದುಕೊಂಡು ಮಾತುಕತೆ ನಡೆಸಬೇಕಾಗಿದ್ದ ತಹಸೀಲ್ದಾರ್‌ರವರಾದ ಎಸ್‌.ಎಫ್‌. 
ವರೂರ ಬೂಟುಗಾಲಿನಿಂದ ದಾಟಿ ನರಗುಂದದ ರಣರಂಗಕ್ಕೆ ಕಾರಣರಾದರು. ಇದರಿಂದ 
ರೊಚ್ಚಿಗೆದ್ದ ಸಹಸ್ರಾರು ಚಳುವಳಿಗಾರರನ್ನು ದಮನ ಮಾಡಲು ದಿನಾಂಕ 
೨೧.೭.೧೯೮೦ರಲ್ಲಿ ನರಗುಂದದಲ್ಲಿ ಸರ್ಕಾರ ಗೋಲಿಬಾರ್‌ ನಡೆಸಿತ್ತು. ಈ ಕಾರಣ 
ಅಂದು ವೀರಪ್ಪ ಕಡ್ಲಿಕೊಪ್ಪ ಎಂಬ ರೈತ ಸ್ಥಳದಲ್ಲೇ ಹತರಾದರು. ನರಗುಂದದ ಈ 
ಕಿಚ್ಚು ನವಲಗುಂದವನ್ನು ರಣರಂಗವಾಗಿಸಿತ್ತಲ್ಲದೇ ಪೊಲೀಸರ ಗುಂಡಿಗೆ ಮತ್ತೊಬ್ಬ 
ರೈತ ಬಸಪ್ಪ ಲಕ್ಕುಂಡಿ ಎಂಬುವವರು ಬಲಿಯಾದರು. ನರಗುಂದ ಮತ್ತು 
ನವಲಗುಂದದ ಸಾವು ನೋವು ಆಕ್ರೋಶದ ಅಲೆಗಳಾಗಿ ಗದಗ, ಬೆಟಗೇರಿ, ಬಿಜಾಪುರ, 
ಅಂಕೋಲ, ಕುಮಟ, ಸಿರಸಿ, ಬೆಳಗಾವಿ, ಕೊಪ್ಪಳ, ಕಿತ್ತೂರು, ದಾವಣಗೆರೆ ಮತ್ತು 
ಚಿತ್ರದುರ್ಗಕ್ಕೂ ಹರಡಿ ಮಲಪ್ರಭಾ ರೈತರಿಗೆ ಈ ಎಲ್ಲಾ ರೈತರು ಬೆಂಬಲ ನೀಡಲಾಗಿ 
ರೈತರ ಹೋರಾಟಕ್ಕೆ ಜಯ ಲಭಿಸಿತ್ತಾದರೂ ಚಳುವಳಿಗಾರರ ಪ್ರಾಣ ತ್ಕಾಗದ ಮೂಲಕ 
ಪ್ರಜಾ ಪ್ರಭುತ್ವ ವ್ಯವಸ್ಥೆಯಲ್ಲಿ ಯಶ ಲಭಿಸಿದ್ದು, ಪ್ರಜಾಪ್ರಭುತ್ವದ ಕ್ರೂರ ವ್ಯಂಗ್ಳವೇ 


ಜ್‌ 
ಜು 


ಸರಿ. ಈ ಹುತಾತ್ಮರ ಪ್ರಾಣ ತ್ಕಾಗದಿಂದಾಗಿ ಮತ್ತು ರೈತರ ಈ ಒಗ್ಗಟ್ಟಿನ 


ಹೋರಾಟದಿಂದ ಅಂದಿನ ಮುಖ್ಯಮಂತ್ರಿ ಆಗಿದ್ದ ಆರ್‌. ಗುಂಡೂರಾವ್‌ರವರ 


ಸರ್ಕಾರ ತಕ್ಷಣ "ಬೆಟರ್‌ಮೆಂಟ್‌ ಲೆವಿ" (ಅಭಿವೃದ್ದಿ ತೆರಿಗೆ) ಹಿಂಪಡೆಯಿತಲ್ಲದೇ 
ದಿನಾಂಕ ೩೦.೭.೧೯೮೦ ರಂದು ೮೫ ಕೋಟಿ ರೂಪಾಯಿಗಳನ್ನು ಮಧ್ಯಂತರ 
ಪರಿಹಾರವಾಗಿ ನೀಡಲು ಒಪ್ಪಿತು. ಈ ಬಂಡಾಯದ ಮಿದುಳು ಪ್ರೊಫೆಸರ್‌ ಎಂ.ಡಿ. 
ನಂಜುಂಡಸ್ವಾಮಿ ಆಗಿದ್ದರು. ರೈತ ಸಂಘಟನೆಯ ಸ್ಥಾಪನೆಗೆ ಈ ಮಲಪ್ರಭಾ 
ಚಳುವಳಿ ಸಂಪೂರ್ಣ ಕಾರಣವಾಗಿದೆ. 

ಪ್ರೊಫೆಸರ್‌ ಎಂ.ಡಿ. ನಂಜುಂಡಸ್ಟಾಮಿಯವರ ಮಿದುಳಿನೊಂದಿಗೆ ಹಿರಿಯ 
ಗಾಂಧಿವಾದಿ ಹೆಚ್‌.ಎಸ್‌. ರುದ್ರಪ್ಪ, ಎನ್‌.ಡಿ. ಸುಂದರೇಶ್‌, ಕಡಿದಾಳು ಶಾಮಣ್ಣ, 
ರೇವಣಸಿದ್ದಯ್ಯ ಹೀಗೆ ಅನೇಕರ ಬಲ ಸೇರಿ ರೈತರ ಹಿತ ಕಾಯುವ ಬೇಡಿಕೆಗಳನ್ನೂ 
ಕಾಡುವ ಸಮಸ್ಯೆಯನ್ನು ಮುಂದಿಟ್ಟುಕೊಂಡು ಹೋರಾಡುವ ಸಂಘ "ಕರ್ನಾಟಕ 
ರಾಜ್ಯ ರೈತ ಸಂಘ" ಅಧಿಕೃತವಾಗಿ ದಿನಾಂಕ ೧೭.೧೦.೧೯೮೦ ರಂದು ಅಸ್ತಿತ್ವಕ್ಕೆ 
ಬಂದಿತು. ಬೆಟರ್‌ಮೆಂಟ್‌ ಲೆವಿ ಹೇರಿದ ಸರ್ಕಾರವನ್ನು "ನೀರು ಪಡೆಯದೆ ರೈತರೇಕೆ 
ಲೆವಿ ಕಟ್ಟಬೇಕು"? ಎಂದು ಸರ್ಕಾರವನ್ನು ಪ್ರಶ್ನಿಸುವ ಪ್ರೊ. ಎಂ.ಡಿ. ನಂಜುಂಡಸ್ವಾಮಿ 
ಅವರೊಂದಿಗೆ ಗಾಂಧಿವಾದಿಗಳು, ಸಮಾಜವಾದಿಗಳು, ವಿಚಾರವಂತರು ಸೇರಿ ರೈತರನ್ನು 
ವಿಚಾರವಂತರನ್ನಾಗಿ ಮಾಡಿ ಆತ್ಮಸ್ಥೈರ್ಯ ತುಂಬಿ ಸಂಘಟನೆ ಕರ್ನಾಟಕದಾದ್ಯಂತ 
ಬಲಗೊಳ್ಳಲು ಕಾರಣರಾದರು. 

೧೯೫೭ರಲ್ಲಿ ಬಿ.ಎಸ್‌ಸಿ. ಪದವಿ ಪಡೆದು ನಂತರ ೧೯೬೧-೬೨ರಲ್ಲಿ ಉನ್ನತ 
ವ್ಯಾಸಂಗಕ್ಕಾಗಿ ಸ್ವಿಟ್ಟರ್‌ಲ್ಯಾಂಡಿನ "ಹೇಗ್‌ ಅಕಾಡೆಮಿ ಆಫ್‌ ಇಂಟರ್‌ನ್ಯಾಷನಲ್‌ 
ಲಾ" ಸಂಸ್ಥೆಯ ಶಿಷ್ಕರಾಗಿ ಬಂದಿದ್ದ ಪ್ರೊ. ಎಂ.ಡಿ. ನಂಜುಂಡಸ್ವಾಮಿಯವರಿಗೆ 
ಅಪಾರವಾದ ಅಸಾಧಾರಣ ತಿಳುವಳಿಕೆ ಇತ್ತು. ಹಾಗೆಯೇ ಆ ತಿಳುವಳಿಕೆಯನ್ನು 
ಸರಳಾತಿ ಸರಳಗೊಳಿಸಿ ಶ್ರೀ ಸಾಮಾನ್ಯನಿಗೂ ವಿವರಿಸಿ ಹೇಳುವ ಕಲೆ ಸಂಘಟನೆ 
ಬೆಳೆಯಲು ಒಂದು ವರವಾಯಿತು. ರೈತ ಸಂಘದ ಚಳುವಳಿಗಳಿಗೆ ಪ್ರಕಟಿಸುತ್ತಿದ್ದ 
ಕರಪತ್ರದ ಸಾರ, ವಿಷಯದ ಗಾಂಭೀರ್ಯತೆಯಲ್ಲಿನ ಸರಳತೆ, ಕರಪತ್ರ ಓದುವವರನ್ನು 
ಅಯಸ್ಕಾಂತದಂತೆ ಆಕರ್ಷಿಸುತ್ತಿತ್ತು. ಓದಲರಿಯದ ಸಾಮಾನ್ಶ ರೈತನನ್ನು ಈ 
ಕರಪತ್ರದ ವಿಷಯಗಳನ್ನು ಕೇಳುತ್ತಿದ್ದಂತೆ ಸಭೆಗಾಗಲೀ, ಚಳುವಳಿಗಾಗಲೀ, 
ಸಜ್ಜುಗೊಳಿಸುತ್ತಿತ್ತು. ಇವೆಲ್ಲವುದಕ್ಕೂ ಮುಖ್ಯವಾಗಿ ಆಗಿಂದಾಗ್ಗೆ ಗ್ರಾಮಗಳ 
ವ್ಯಾಪ್ತಿಯಲ್ಲೇ ನಡೆಯುತ್ತಿದ್ದ ಅಧ್ಯಯನ ಶಿಬಿರಗಳ ಶಿಸ್ತು, ಗಾಂಭೀರ್ಯತೆ, ಇದು 
ಸಾಮಾನ್ಯ ರೈತರ ಸಭೆಯೇ? ಎಂದು ಪ್ರಶ್ನಿಸುವಷ್ಟರಮಟ್ಟಿಗೆ ಗಾಂಭೀರ್ಯತೆಯಿಂದ 

ಇ 


ನಡೆಯುತ್ತಿತ್ತು. ಒಟ್ಟಾರೆ ಪ್ರೊ. ಎಂ.ಡಿ. ನಂಜುಂಡಸ್ವಾಮಿ ಅವರು ಹೊರಡಿಸುತ್ತಿದ್ದ 
ಕಿರು ಪುಸ್ತಕಗಳು, ಅವರ ವಿಚಾರಪೂರ್ಣ ಭಾಷಣಗಳು, ಅಧ್ಯಯನ ಶಿಬಿರದ 
ಮಂಥನಗಳು, ಎಲ್ಲವೂ ಕೂಡ ಅವುಗಳ ಸಮೀಪಕ್ಕೆ ಬರುತ್ತಿದ್ದ ಪ್ರತಿಯೊಬ್ಬ ರೈತನನ್ನು 
ಒಬ್ಬ ಹೋರಾಟಗಾರನನ್ನಾಗಿ ಪರಿವರ್ತಿಸುತ್ತಿದ್ದು ಈ ರೈತ ಸಂಘಟನೆ ವೈಚಾರಿಕವಾಗಿ 
ಬಲಗೊಳ್ಳಲು ಕಾರಣವಾದುದು ಸತ್ಯ. ಇದರಿಂದಾಗಿ ಒಬ್ಬ ಸಾಮಾನ ರೈತ ವೈಜ್ಞಾನಿಕ 
ಬೆಲೆ ಬಗ್ಗೆ, ಮೋಸದ ಸಾಲದ ಬಗ್ಗೆ, ಲೆವಿ ರೂಪದಲ್ಲಿ ರೈತರ ಲೂಟಿಯ ಬಗ್ಗೆ, 
ವಿದ್ಕುತ್‌ಚ್ಛಕ್ತಿ ವಿತರಣೆಯ ತಾರತಮ್ಮದ ಬಗ್ಗೆ, ಬರಗಾಲದ ಪರಿಹಾರದ ಬಗ್ಗೆ 
ಮಾತನಾಡಿ ಪ್ರಶ್ನಿಸುವಷ್ಟು ಧೈರ್ಯ ತಂದುಕೊಂಡ. ಅಷ್ಟೇ ಏಕೆ ಡೆಂಕಲ್‌ ಪ್ರಸ್ತಾವನೆ, 
ಕೆಂಟಕಿ ಪ್ರೈಡ್‌ ಚಿಕನ್‌, ಬಹುರಾಷ್ಟ್ರೀಯ ಕಂಪನಿಗಳ ಮೋಸದ ಬಗ್ಗೆಯೂ 
ಜಾಡಿಸುತ್ತಿದ್ದ. ಎಲ್ಲವನ್ನೂ ಪಾಲಿಗೆ ಬಂದಿದ್ದು ಎಂದೇ ಸ್ವೀಕರಿಸುತ್ತಿದ್ದ ರೈತ ಕೀಳರಿಮೆ 
ತೊರೆದು ಅಧಿಕಾರಿ ಮತ್ತು ಸರ್ಕಾರವನ್ನು ಪ್ರಶ್ನಿಸುವಷ್ಟಾದ. 

ಇಷ್ಟೆಲ್ಲದರೊಟ್ಟಿಗೆ ಪ್ರೊ. ಎಂ.ಡಿ. ನಂಜುಂಡಸ್ಟಾಮಿಯವರು ಯಾವಾಗಲೂ 
ರೈತನ ಕರ್ತವ್ಯದ ಬಗ್ಗೆಯೂ ಎಚ್ಚರಿಸುತ್ತಿದ್ದರಲ್ಲದೇ ತಮ್ಮ ಎಲ್ಲಾ ಚಳುವಳಿ 
ಪ್ರತಿಭಟನೆಗಳು, ಗಾಂಧಿ ಮಾರ್ಗದಲ್ಲೇ ಇರಬೇಕು ಎಂದು ಒತ್ತುಕೊಟ್ಟಿದ್ದರು. 
ಹಾಗಾಗಿ ಚಳುವಳಿಯ ಹೆಚ್ಚಿನ ಹೆಜ್ಜೆಗಳು ಅಸಹಕಾರ, ರಸ್ತೆತಡೆ, ರೈಲುತಡೆ, ಜೈಲು 
ಭರೋ, ಮೌನ ಪ್ರತಿಭಟನೆಯ ಹೆಜ್ಜೆಯಲ್ಲೇ ನಡೆದವು. ಕಾರ್ಗಿಲ್‌ ಕಂಪನಿ ಮತ್ತು 
ಕೆಂಟಕಿ ಚಿಕನ್‌ ಎಂಬ ಬಹುರಾಷ್ಟ್ರೀಯ ಕಂಪನಿಗಳ ಮೇಲೆ ನಡೆದ ಹಠಾತ್‌ ದಾಳಿಯ 
ಹೊರತಾಗಿ ನಿಯಮಬದ್ಧವಾಗಿ ಸರ್ಕಾರಕ್ಕೆ ಪ್ರತಿಭಟನೆ ಎಂದು, ಎಲ್ಲಿ, ಏತಕ್ಕಾಗಿ, 
ಯಾವ ಸ್ವರೂಪದ ಚಳುವಳಿ ಮಾಡಲಾಗುತ್ತದೆ ಎಂಬ ಮಾಹಿತಿ ಕೊಟ್ಟೇ ಶಿಸ್ತುಬದ್ದವಾದ 
ಚಳುವಳಿಗಳನ್ನು ನಡೆಸುವ ಸತ್‌ಸಂಪ್ರದಾಯ ನಡೆದಿದೆ. ರೈತ ಚಳುವಳಿಯ ಸ್ವರೂಪಗಳು, 
ಚಳುವಳಿಯಲ್ಲಿ ಪ್ರತಿಭಟನಾಕಾರರ ಸಂಖ್ಯೆ, ಚಳುವಳಿಯ ಶಿಸ್ತು, ಎಲ್ಲವೂ 
ದಾಖಲಾಗಿ ಯಾರೂ ಇದುವರೆಗೂ ದಾಖಲೆಗಳನ್ನು ಮುರಿಯಲಾರದೇ ಉಳಿದಿವೆ. 

ಹೀಗಿದ್ದರೂ ಹಲವು ಬಾರಿ ರೈತ ಚಳುವಳಿಗಳ ಮೇಲೆ ಕರ್ನಾಟಕ ಸರ್ಕಾರಗಳು 
ಗೋಲಿಬಾರ್‌ ನಡೆಸಿರುವುದುಂಟು. ೧೯೮೨ರ ನವೆಂಬರ್‌ ತಿಂಗಳಲ್ಲಿ ಅಂದಿನ 
ಮುಖ್ಯಮಂತ್ರಿ ಗುಂಡೂರಾವ್‌ರವರ ಸರ್ಕಾರದ ಅವಧಿಯಲ್ಲಿ ಕಬ್ಬಿಗೆ ನ್ಯಾಯವಾದ 
ಬೆಲೆ ನೀಡದೇ ರೈತರ ಮನೆ ಜಪ್ತಿಗೆ ಮುಂದಾಗುವ ಸರ್ಕಾರದಿಂದ ನ್ಯಾಯ ಪಡೆಯಲು 
ಮಂಡ್ಯಜಿಲ್ಲೆ ಗೆಜ್ಜಲಗೆರೆಯ ಬಳಿ ಬೆಂಗಳೂರು-ಮೈಸೂರು ಹದ್ದಾರಿ ತಡೆದು 
ಪ್ರತಿಭಟನೆ ನಡೆಸಿದರು. ದಿನ ಕಳೆದಂತೆ ಸರ್ಕಾರದ ದಿವ್ಯ ನಿರ್ಲಕ್ಷವೂ ಹೆಚ್ಚಾದಂತೆ 
ಚಳುವಳಿಯು ತೀವ್ರಗೊಳ್ಳುತ್ತಾ ಹೋಯಿತು. ಚಳುವಳಿ ಹಿಂಪಡೆಯುವಂತೆ ಮಾಡಲು 

ಸರ್ಕಾರದ ಎಲ್ಲಾ ಯತ್ನಗಳು, ಪ್ರಯತ್ನಗಳು ವಿಫಲಗೊಂಡದ್ದನ್ನು ಗಮನಿಸಿದ ಸರ್ಕಾರ 
೩-೪ ದಿನಗಳಿಂದ ಶಾಂತ ರೀತಿಯಲ್ಲಿ ಪ್ರತಿಭಟನೆ ನಡೆಸುತ್ತಿದ್ದ ಚಳುವಳಿಗಾರರನ್ನು ' 
ಚದುರಿಸಲು ಲಾಠಿ ಪ್ರಯೋಗ ನಡೆಸಿ ರೈತರಿಂದ ಬಂದ ಪ್ರತಿರೋಧವನ್ನು ದಮನ 
ಮಾಡಲು ಗೋಲಿಬಾರ್‌ ನಡೆಸಿತ್ತು. ದಿನಾಂಕ ೨೪.೧೧.೧೯೮೨ ರಂದು ನಡೆದ ಈ 
ಗೋಲಿಬಾರ್‌ನಲ್ಲಿ ರೈತರಾದ ಸಿದ್ದಪ್ಪ ಹಾಗೂ ನಾಥೇಗೌಡ ಹತರಾದರು. ಏಳು ಮಂದಿ 
ತೀವ್ರ ಗಾಯಗೊಂಡರು. ಈ ಘಟನೆ ನಂತರ ಮಂಡ್ಕ ಜಿಲ್ಲೆಯಲ್ಲಿ ರೈತ ಸಂಘ 
ಮತ್ತಷ್ಟು ಬಲಗೊಂಡಿತ್ತು. ಕರ್ನಾಟಕದಲ್ಲಿ ಈ ರೈತ ಸಂಘಟನೆಯ ಹಲವಾರು 
ಚಳುವಳಿಗಳ ಮೇಲೆ ನಡೆದ ಗೋಲಿಬಾರ್‌ನಲ್ಲಿ ೧೪೩ಕ್ಕೂ ಹೆಚ್ಚು ರೈತರು ಪ್ರಾಣ 
ಕಳೆದುಕೊಂಡದ್ದು ಉಂಟು. 

ಪ್ರೊ. ನಂಜುಂಡಸ್ಟಾಮಿಯವರ ನೇತೃತ್ವದಲ್ಲಿ ಒಂದಾದ ರೈತರು ಮೊಟ್ಟ 
ಮೊದಲನೆಯದಾಗಿ ತಮ್ಮ ತಮ್ಮ ಹಳ್ಳಿಗಳಿಗೆ ರೈತ ಸಂಘಟನೆಯ ಸೂಚನಾ ಫಲಕದ 
ಬೋರ್ಡನ್ನು ಊರಿನ ಹೆಬ್ಬಾಗಿಲುಗಳಲ್ಲಿ ಹಾಕಿದರು. ಈ ಬೋರ್ಡಿನ ಸಂದೇಶದಲ್ಲಿ 
"ಸರ್ಕಾರ ಗ್ರಾಮಸ್ಥರ ಅನುಮತಿ ಪಡೆದೇ ನಿರ್ದಿಷ್ಟ ಅವಧಿಯಲ್ಲೇ ಊರನ್ನು 
ಪ್ರವೇಶಿಸಬೇಕು, ತಪ್ಪಿದಲ್ಲಿ ಗ್ರಾಮಸ್ತರು ತೀರ್ಮಾನಿಸಿದ ಶಿಕ್ಷೆಗೆ ಒಳಗಾಗಬೇಕು" 
ಎಂದು ಸೂಚಿಸಿತ್ತು. ಮೇಲ್ನೋಟಕ್ಕೆ ಇದು ಸೂಚನಾ ಫಲಕ ಎಂದೆನಿಸಿದರೂ ಇದರ 
ಹಿಂದೆ ರೈತ ತನ್ನನ್ನು ತಾನು ಗೌರವಿಸಿಕೊಳ್ಳುವುದರ ಸಾಂಕೇತಿಕತೆ ಇತ್ತು. ಇದಕ್ಕೆ 
ಮಿಗಿಲಾಗಿ ಗ್ರಾಮಸ್ತರು ಒಂದಾಗಿ ಒಗ್ಗಟ್ಟಾದುದ್ದರ ಮತ್ತು ಆ ಒಗ್ಗಟ್ಟಿನ ಬಲವು 
ಆ ಬೋರ್ಡಿನಲ್ಲಿನ ಗ್ರಾಮದ ಹೆಸರಿನಲ್ಲಿ ಅಡಗಿರುತ್ತಿತ್ತು. ಕೇವಲ ಸಾಲ ವಸೂಲಿ, 
ಲೆವಿ ವಸೂಲಿ ಮನೆ ಜಪ್ತಿಗಳಿಗಷ್ಟೇ ಗ್ರಾಮಗಳಿಗೆ ಭೇಟಿ ನೀಡುತ್ತಿದ್ದ ಸರ್ಕಾರದ 
ಸರದಾರರು ಗ್ರಾಮಗಳನ್ನು ಪ್ರವೇಶಿಸುವ ಮುನ್ನ ಯೋಚಿಸುವಂತಾಯಿತು. ಇದು 
ರೈತ ಸಂಘದ ಮೊದಲನೆಯ ಹೆಜ್ಜೆಯಾದರೆ ದಾಖಲಾಗದೆ ಉಳಿದುಹೋದ ಸಾವಿರಾರು 
ಹೆಜ್ಜೆಗಳು ಇವೆ. ದಾಖಲಾದ ಕೆಲವೇ ಹೆಜ್ಜೆಗಳಲ್ಲಿ ಆಯ್ದ ಕೆಲವನ್ನೇ ಇಲ್ಲಿ 
ಉಲ್ಲೇಖಿಸುವುದಾದರೆ :- 


ಲೆವಿ ವಿರೋಧಿ ಚಳುವಳಿ : 

ಬೇರಾವ ಉತ್ಪಾದಕರು ಸರ್ಕಾರಕ್ಕೆ ಲೆವಿ ಕೊಡದಿದ್ದರೂ ಆಹಾರ ಉತ್ಪಾದಕರಾದ 
ರೈತರು ಮಾತ್ರ ತಮ್ಮ ಉತ್ಪಾದನೆಯ ಹತ್ತನೇ ಒಂದು ಭಾಗ ಫಸಲನ್ನು ಮಾರುಕಟ್ಟೆ 
ಬೆಲೆಗಿಂತ ಕಡಿಮೆ ಧಾರಣೆಗೆ ಮಾರಬೇಕಾಗಿತ್ತು. ಈ ಲೆವಿ ಸಂಗ್ರಹಣೆಗಾಗಿ ಸುಗ್ಗಿ 
ಕಾಲದಲ್ಲಿ ರಸ್ತೆಗಳಲ್ಲಿ ಲೆವಿ ಗೇಟ್‌ಗಳು ಉದ್ಭವಿಸುತ್ತಿದ್ದವು. ಹಲವು ಭಾಗದಲ್ಲಿ 
ರೈತರು ಕಣದಿಂದ ತಮ್ಮ ಮನೆಗೆ ಧಾನ್ಶ ತರುವ ಮೊದಲೇ ಕಣದಲ್ಲಿಯೇ ಲೆವಿ 


ಸಸಯ 


ಜಾ ಶಿವರಾಮು ಹಾಡನಹುಪ್ತೆ: - ಸಂಸ್ಕರಣ ರ್ರ೦ಥ 


ಧಾನ್ಯವನ್ನು ಸರ್ಕಾರಕ್ಕೆ ಅಳೆಯಬೇಕಾಗಿತ್ತು. ಅಳೆಯುತ್ತಿದ್ದರೂ ಕೂಡ ಪ್ರೊ. 
ನಂಜುಂಡಸ್ವಾಮಿ, ಪೂರ್ಣಚಂದ್ರ ತೇಜಸ್ವಿ, ಸುಂದರೇಶ್‌, ಕಡಿದಾಳು ಶಾಮಣ್ಣ, 
ಇವರೆಲ್ಲರ ನೇತೃತ್ವದಲ್ಲಿ ಶಿವಮೊಗ್ಗ, ಚಿಕ್ಕಮಗಳೂರು ಜಿಲ್ಲೆಯ ರೈತರು ಇದು 
ಸಂವಿಧಾನಬಾಹಿರ ಕಾರ್ಯಕ್ರಮವೆಂಬುದರ ಅರಿವು ಪಡೆದರು. ಹಾಗಾಗಿ ಇವರೆಲ್ಲರ 
ಒಗ್ಗಟ್ಟಿನ ಬಲದಿಂದ ಲೆವಿ ಗೇಟ್‌ಗಳನ್ನು ಮುರಿದು ಲೆವಿ ಕೊಡುವುದನ್ನು 
ನಿರಾಕರಿಸಿದರು. ಹೀಗೆ ಶುರುವಾದ ಲೆವಿ ನಿರಾಕರಣೆ ಚಳುವಳಿ ಕರ್ನಾಟಕದಾದ್ಯಂತ 
ಹಬ್ಬುತ್ತಲೇ ರೈತ ಸಂಘದ ಈ ಚಳುವಳಿಯಿಂದ ಲೆವಿ ನೀತಿಯು ಬದಲಾಯಿತು. 


ಜಪ್ತಿಗೆ ಮರು ಜಪ್ತಿ ಚಳುವಳಿ : 

ಬೆವರು ಸುರಿಸಿ ಮಳೆ, ಚಳಿ ಎನ್ನದೇ ದುಡಿವ ಈ ರೈತ ಜನ್ಮಕ್ಕೂ ಸಾಲಕ್ಕೂ 
ಅಂಟಿದ ನಂಟು ಎಂದಿಗೆ ಬಿಟ್ಟಿತೋ? ಇಂದಿನ ಉತ್ಪಾದನಾ ವೆಚ್ಚ ಹೆಚ್ಚಾಗಿರುವ 
ದಿನಗಳಿರಲಿ ೪-೫ ದಶಕಗಳ ಹಿಂದೆಯೂ ಉತ್ಪಾದನಾ ವೆಚ್ಚ ಕಡಿಮೆ ಇದ್ದಾಗ ಮೋಸದ 
ಬೆಲೆ ನೀತಿಯಿಂದಾಗಿಯೂ ರೈತ ಸಾಲಗಾರನಾಗಿದ್ದ. ಕೃಷಿಕ ಮಾಡಿದ ಸಾಲಗಳ 
ವಸೂಲಿಗಾಗಿ ನಮ್ಮವೇ ಸರ್ಕಾರ ನಮ್ಮ ಪ್ರಭುತ್ವ, ರೈತರ ಮನೆಗಳ ಜಪ್ತಿಗೆ ಪರವಾನಗಿ 
ನೀಡಿತ್ತು. ಪ್ರೊ. ಎಂ.ಡಿ. ನಂಜುಂಡಸ್ವಾಮಿ ರೈತರನ್ನು ಒಗ್ಗಟ್ಟಾಗಿ ಸಾಲ ಮರು 
ಪಾವತಿ ಮಾಡದಂತೆ ಕರೆಕೊಟ್ಟಿದ್ದಲ್ಲದೇ ರೈತರ ಮನೆ ಜಪ್ತಿ ತಡೆಗಾಗಿ ಹೈಕೋರ್ಟ್‌ಗೆ 
ಅರ್ಜಿ ಸಲ್ಲಿಸಿ ತಡೆಯಾಜ್ಞೆ ತಂದರು. ಇದಕ್ಕಾಗಿ ನೆರವು ನೀಡಿದ ವಕೀಲರಾದಂತಹ 
ಶಾಂತರಾಜು, ರವಿವರ್ಮಕುಮಾರ್‌ ಹಾಗೂ ಎಸ್‌.ಆರ್‌. ನಾಯಕ್‌ ಅವರ ಪಾತ್ರ 
ಗಮನಾರ್ಹವಾದುದು. ೧೯೮೨ರವರೆಗೆ ಕೇವಲ ಲೆವಿ ರೂಪದಲ್ಲೇ ರಾಜ್ಯದ ರೈತರು 
ಸರ್ಕಾರಕ್ಕೆ ೬೦ ಕೋಟಿ ರೂಪಾಯಿ ಪುಕ್ಕಟೆ ಧಾನ್ಯ ಕೊಟ್ಟಿದ್ದಾರೆ. ಒಟ್ಟು ಬೆಲೆ 
ಮೋಸದಲ್ಲಿ ಸುಮಾರು ೩೦೦೦ ದಿಂದ ೪೦೦೦ ಕೋಟಿ ರೂಪಾಯಿಗಳನ್ನು ಹೀಗೆ 
ರೈತರಿಂದ ಲೂಟಿ ಹೊಡೆಯಲಾಗಿದೆ ಎಂಬುದನ್ನು ವಿವರವಾಗಿ ಅಂಕಿಗಳೊಂದಿಗೆ 
ಸರ್ಕಾರಕ್ಕೆ ಮತ್ತು ರೈತರಿಗೆ ತಿಳಿಸುತ್ತಿದ್ದರು. 'ಸರ್ಕಾರವೇ ರೈತನಿಗೆ ಸಾಲಗಾರ' ಎಂಬುದನ್ನು 
ಬಿಡಿಸಿ ಹೇಳುತ್ತಿದ್ದರು. ಈ ಕಾರಣಕ್ಕೆ ಜನತಾ ಸರ್ಕಾರದ ವಿರುದ್ಧ ಬೆಂಗಳೂರಿನಲ್ಲಿ 
ಬೃಹತ್‌ ಪ್ರತಿಭಟನೆಯನ್ನು ಹಮ್ಮಿಕೊಂಡಿದ್ದಲ್ಲದೇ ಜಪ್ತಿ ನಿಲ್ಲಿಸುವಂತೆ ಸರ್ಕಾರಕ್ಕೆ 
ಎಚ್ಚರಿಕೆಯನ್ನು ಕೊಟ್ಟರು. ಇಷ್ಟಾದರೂ ಜಪ್ತಿ ನಿಲ್ಲದ ಕಾರಣ ಜಪ್ತಿಗೆ ಮರು ಜಪ್ತಿ 
ಚಳುವಳಿಯನ್ನು ರೈತ ಸಂಘದಿಂದ ಮಾಡಲಾಯಿತು. ಮೊಟ್ಟ ಮೊದಲ ಮರು ಜಪ್ತಿ 
ಕಾರ್ಯಕ್ರಮ ಹೆಚ್‌.ಎಸ್‌. ರುದ್ರಪ್ಪ, ಎನ್‌.ಡಿ. ಸುಂದರೇಶ್‌, ಪ್ರೊ. 
ನಂಜುಂಡಸ್ವಾಮಿ ನೇತೃತ್ವದಲ್ಲಿ ಭದ್ರಾವತಿ ತಾಲ್ಲೂಕಿನ ಮಲ್ಲಾಪುರ ಗ್ರಾಮದಲ್ಲಿ 


ಈ ಜಪ್ತಿಗೆ ಮರು ಜಪ್ತಿ ಚಳುವಳಿಯ ತೀವ್ರತೆಯಿಂದ ಅಧಿಕಾರಿ ವರ್ಗ ಜಪ್ತಿಗಾಗಿ 
ಹಳ್ಳಿಯೊಳಗೆ ಬರದಂತೆಯೇ ತಡೆಯಲಾಯಿತು. ಇದರಿಂದಾಗಿ ಜಪ್ತಿಯನ್ನು 
ಅವಮಾನವೆಂದು ಭಾವಿಸಿ ಸಾವಿಗೆ ಶರಣಾಗುತ್ತಿದ್ದಂತಹ ರೈತರ ಸಾವುಗಳು ನಿಂತವು. 

ರಾಮಕೃಷ್ಣ ಹೆಗ್ಗಡೆ ಮುಖ್ಯಮಂತ್ರಿಯಾಗಿದ್ದಾಗ ಜಾರಿಗೆ ತಂದ ರೈತರ ಜಮೀನು 
ಮುಟ್ಟುಗೋಲು ಹಾಕುವಂತಹ ಸಹಕಾರಿ ಸಂಘಗಳ ಕಾಯ್ದೆ ೧೦೧ (ಸಿ) ಕಾನೂನಿನ 
ತಿದ್ದುಪಡಿಯನ್ನು ವಿರೋಧಿಸಿ ೧೯೮೫ರ ಗಾಂಧಿ ಜಯಂತಿಯಂದು ಪ್ರಾರಂಭವಾದ 
ರೈತರ ಪಾದಯಾತ್ರೆಗೆ ರಾಜ್ಯದೆಲ್ಲೆಡೆಯಿಂದ ಸಾವಿರಾರು ರೈತರು ರಾಜಧಾನಿಯತ್ತ 
ಹೆಜ್ಜೆ ಹಾಕಿದರು. ಹಳ್ಳಿ ಹಳ್ಳಿಗಳಲ್ಲೂ ಪಾದಯಾತ್ರೆಗಳಿಗೆ ಅನ್ನ, ಛತ್ರದ ತಂಗುದಾಣದ 
ಮಜ್ಜಿಗೆ ಮತ್ತು ನೀರಿನ ಸಂಭ್ರಮದ ವ್ಯವಸ್ಥೆ ಏರ್ಪಟ್ಟಿತ್ತು. ಅಂದು ಪಾದಯಾತ್ರೆಯಲ್ಲಿ 
ಪಾಲುಗೊಂಡವರು ತಮ್ಮ ಅನುಭವ ಹಂಚಿಕೊಳ್ಳುವಾಗ ಅವರ ಕಣ್ಣಲ್ಲಿ ಇಂದಿಗೂ 
ಹಳ್ಳಿಗಳಲ್ಲಿನ ವೈಭೋಗದ ಸ್ವಾಗತವನ್ನು ಕಾಣಬಹುದು. ಜಮೀನು ಕಳೆದುಕೊಂಡು 
ವಲಸಿಗರಾಗುವುದು ತಪ್ಪಿದ್ದರ ಸಾರ್ಡ್‌ಕತೆಯನ್ನು ಕಾಣಬಹುದು. ಈ 
ಪಾದಯಾತ್ರೆಯಿಂದ ಬಂದ ೩೦೦೦೦ಕ್ಕೂ ಹೆಚ್ಚು ರೈತರು ಬೆಂಗಳೂರಿನ ಕಬ್ಬನ್‌ 
ಪಾರ್ಕ್‌ನಲ್ಲಿ ೩ ದಿನಗಳ ಕಾಲ ಅಲ್ಲಿಯೇ ಅಡಿಗೆ ಮಾಡಿಕೊಂಡು ಧರಣಿ ಸತ್ಕಾಗ್ರಹ 
ಮಾಡಿದ್ದು ಮತ್ತು ಪ್ರೂ. ಎಂ.ಡಿ. ನಂಜುಂಡಸ್ಟಾಮಿಯವರು ಈ ಶಾಸನದ ಪ್ರತಿಯನ್ನು 
ಸುಟ್ಟಿದ್ದು ಒಂದು ದಾಖಲೆಯಾಗಿದೆ. ಇದೆಲ್ಲದ್ದರಿಂದ ಭಯ ಬಿದ್ದ ಸರ್ಕಾರ ಈ 
ತಿದ್ದುಪಡಿಯನ್ನು ಜಾರಿಗೆ ತರಲು ಹಿಂದೇಟು ಹಾಕಿತ್ತು. 


ಮದ್ಯಹಾನ ನಿಷೇಧ ಚಳುವಳಿ ಮತ್ತು ನೀರಾ ಚಳುವಳಿ 

ಮದ್ಯದ ಅಂಗಡಿಗಳನ್ನು ಮುಚ್ಚಿಸಲು ಮಾತ್ರ ಈ ಚಳುವಳಿ 
ಸೀಮಿತವಾಗಿರಲಿಲ್ಲ. ಹೊಸ ಅಂಗಡಿಗಳನ್ನು ತೆರೆಯದಂತೆಯೂ ತಡೆದು ಮದ್ಕ 
ವ್ಯಾಪಾರ ಹರಾಜುಗಳನ್ನು ತಡೆಯುವುದಾಗಿತ್ತು. ಈ ಚಳುವಳಿಯ ಒಂದು 
ವೈಶಿಷ್ಟ್ಯವೆಂದರೆ ಹೆಚ್ಚಿನ ಕಡೆಗಳಲ್ಲಿ ಸ್ಥಳೀಯ ಮಹಿಳೆಯರು, ಶಿಕ್ಷಕರು, 
ವಿದ್ಯಾರ್ಥಿಗಳು ಕೈ ಜೋಡಿಸುತ್ತಿದ್ದರು. ೧೯೮೬ರಲ್ಲಿ ಮದ್ಕ ಉದ್ದಿಮೆಯೊಂದಕ್ಕೆ 
ಸರಬರಾಜಾಗುತ್ತಿದ್ದ ನೀರನ್ನು ನಿಲ್ಲಿಸಿದ ಘಟನೆಯು ನಡೆದಿದೆ. ೧೯೯೦ರ ನಂತರ 
ಪ್ರೊ. ಎಂ.ಡಿ. ನಂಜುಂಡಸ್ವಾಮಿ ನೀಡಿದ ಸಂಪೂರ್ಣ ಸಾರಾಯಿ ನಿಷೇಧದ ಕರೆಗೆ 


ಹಿಂದಿರುವ ಲಿಕ್ಕರ್‌ ಲಾಭಿಯನ್ನು ಧ್ವಂಸ ಮಾಡುವುದು ಅವರ ಗುರಿಯಾಗಿತ್ತು. 
ಲಿಕ್ಕರ್‌ ಲಾಭಿಗೆ ಮಣಿಯುವ ಸರ್ಕಾರ ರೈತರ ಕತ್ತು ಹಿಸುಕುವ ಕೆಲಸಮಾಡುತ್ತದೆ 
ಎನ್ನುವುದನ್ನು ವಿವರಿಸುತ್ತಿದ್ದರು. ಹಾಗೆಯೇ ಮನೆಯಲ್ಲೇ ತಯಾರಿಸಬಹುದಾದ 
ದ್ರಾಕ್ಷಿ ಹಣ್ಣಿನ ವೈನ್‌, ಬಾಳೆಹಣ್ಣಿನ ಸಿಪ್ಪೆಯಿಂದ ತಯಾರಿಸಿದ ವೈನ್‌, ನಲ್ಲಿಕಾಯಿ, 
ಬೀಟ್‌ರೂಟ್‌ ವೈನ್‌ ಅಕ್ಕಿ ಭೋಜ ಇಂತಹವುಗಳನ್ನು ಮನೆಯಲ್ಲೇ ತಯಾರಿಸಲು 
ಪ್ರೋತ್ಸಾಹಿಸುತ್ತಿದ್ದರು. ಇವುಗಳಲ್ಲಿ ಹೆಚ್ಚಿನವುಗಳನ್ನು ತಯಾರಿಸುವ ವಿಧಾನಗಳನ್ನು 
ಅವರು ಹೇಳಿಕೊಡುತ್ತಿದ್ದರು. 

ತೆಂಗಿನ ಮರಗಳಿಗೆ ೨೦೦೩ರಲ್ಲಿ ನುಸಿ ರೋಗ ಬಂದಾಗ ತೆಂಗಿನ ಮರದಿಂದ 
ರೈತರು ನೀರಾ ಇಳಿಸಲು ಮುಂದಾದರು. ಇದು ರೈತರಿಗೂ ಆದಾಯಕ್ಕೆ ಪರ್ಯಾಯ 
ಪರಿಹಾರವಾಗುತ್ತಿತ್ತು. ಪರ್ಯಾಯ ಸರ್ಕಾರ ರಚನೆಗೆ ಇದೊಂದು ಪರ್ಯಾಯ 
ವ್ಯವಸ್ಥ ಎಂಬುದು ಪ್ರೊಫೆಸರ್‌ರವರ ಅನಿಸಿಕೆಯಲ್ಲಿಯೂ ಸತ್ಯವಿತ್ತು. ಒಂದು ಕಡೆ 
ರೈತರು ತೆಂಗಿನ ಬೆಲೆ ಕುಸಿತದಿಂದ ತತ್ತರಿಸಿದರೆ ಮತ್ತೊಂದು ಕಡೆ ನುಸಿ ಪೀಡೆ ರೈತರ 
ಬದುಕನ್ನು ಪೀಡಿಸುತ್ತಿತ್ತು. ಈ ಕಾರಣ ನೀರಾ ಇಳಿಸಲು ಅನುಕೂಲವಿದ್ದ ರೈತರು 
ನೀರಾ ಇಳಿಸಿದರೆ ಇಲ್ಲದವರ ತೆಂಗಿಗೆ ತಕ್ಕಮಟ್ಟಿನ ದರ ಸಿಗುತ್ತದೆ ಎಂಬ ಚಿಂತನೆಯನ್ನು 
ರೈತರು ಕಾರ್ಯರೂಪಕ್ಕೆ ತಂದರು. ನೀರಾ ಇಳಿಸುವುದು ಕಾನೂನಿಗೆ ವಿರುದ್ದವಾದ 
ಕೆಲಸವೆಂದು ಸರ್ಕಾರ ಹೇಳಿದರೆ ಎಳನೀರಿನಂತಹ ನೀರಾ ಆರೋಗ್ಯಕ್ಕೆ ಮಾರಕವಲ್ಲದ 
ನೀರಾ, ಕಳ್ಳಭಟ್ಟಿಯಂತೆ ಮನುಷ್ಯರ ಜೀವ ಕಳೆಯದ ನೀರಾ ಬೆಳ್ಳಂಬೆಳಿಗ್ಗೆ ಕುಡಿದರೆ 
ಆರೋಗ್ಯವರ್ಧಕವಾಗಿಯೂ ಕೆಲಸ ಮಾಡುವ ನೀರಾ ಇಂತಹ ನೀರಾ ಇಳಿಸುವ ಕೆಲಸ 
ಹೇಗೆ ಕಾನೂನುಬಾಹಿರವಾದೀತು? ಎಂಬುದು ರೈತರ ಪ್ರಶ್ನೆಯಾಗಿತ್ತು. ನೀರಾ ಇಳಿಸಲು 
ಈ ಎಲ್ಲಾ ಆಧಾರದ ಮೇಲೆ ಸರ್ಕಾರದೊಡನೆ ನಡೆದ ಮಾತುಕತೆಗಳಿಂದ ಸ್ಪಷ್ಟವಾದುದು 
ಏನೆಂದರೆ ಸರ್ಕಾರದ ಹಿಂದಿರುವ ಲಿಕ್ಕರ್‌ ಲಾಭಿ ಬಹಳ ಪ್ರಭಾವಶಾಲಿಯಾಗಿದೆ 
ಎಂಬುದು. ಜಾಗೃತರಾದ ಕೆಲವು ರೈತರು ನೀರಾ ಇಳಿಸುವುದನ್ನೇ ಒಂದು ಚಳುವಳಿಯಾಗಿ 
ಸ್ವೀಕರಿಸಿ ಸರ್ಕಾರದ ನಿಲುವನ್ನು ಧಿಕ್ಕರಿಸಿ ನೀರಾ ಇಳಿಸಲು ಮುಂದಾದರು. ಲಿಕ್ಕರ್‌ 
ಲಾಭಿಯ ಮದವೇರಿಸಿಕೊಂಡಿದ್ದ ಸರ್ಕಾರ ಚನ್ನಪಟ್ಟಣ ತಾಲ್ಲೂಕಿನ ವಿಠಲೇನಹಳ್ಳಿಯಲ್ಲಿ 
ತಮ್ಮದೇ ತೋಟದಲ್ಲಿ ನೀರಾ ಇಳಿಸುತ್ತಿದ್ದ ಕೆಲವು ರೈತರ ಮೇಲೆ ಗುಂಡು ಹಾರಿಸಿದಾಗ 
ಪುಟ್ಟನಂಜಯ್ಯ ಮತ್ತು ತಮ್ಮಯ್ಕಣ್ಣ ಎಂಬುವವರು ಗುಂಡಿಗೆ ಬಲಿಯಾದರೂ. 
ಅಂತಿಮವಾಗಿ ರೈತರ ಎದೆಗಾರಿಕೆಯ ಚಳುವಳಿಗೆ ಎಸ್‌.ಎಂ. ಕೃಷ್ಣ ಸರ್ಕಾರದಿಂದ 
ನೀರಾ ಇಳಿಸಲು ತಾತ್ವಿಕ ನಿಲುವಿಗೆ ಬಂತು. ಅಂದಿನ ನೀರಾ ಚಳುವಳಿಯ 
ಬೇಡಿಕೆಗಳನ್ನು ಇಂದಿನ ಮುಖ್ಯಮಂತ್ರಿ ಸಿದ್ದರಾಮಯ್ಯನವರು ತಮ್ಮ ಬಜೆಟ್‌ನಲ್ಲಿ 
ಎಕ್ಸೈಸ್‌ ಕಾಯ್ದೆಗೆ ತಿದ್ದುಪಡಿ ತರಲು ಘೋಷಿಸಿದ್ದಾರೆ. 

ಜೂ ಯಯಯುಯ್ನ್ಫಬಯನ್ಫ್ನಲ್ನಬಯ್ನ್ಫುಯುಟ 


ಹೀಗೆ ದಾಖಲಾದ ಕೆಲವೇ ಚಳುವಳಿಗಳಲ್ಲಿ ಅತ್ಯಂತ ಪ್ರಮುಖವಾದವುಗಳೆಂದರೆ 
ಐತಿಹಾಸಿಕ ರ್ಕಾಲಿ ಎಂದೇ ಕರೆಯಲ್ಪಡುವ ದಿನಾಂಕ ೨.೧೦.೧೯೮೨ರ ಸಮಾವೇಶ. 
ನಿದ್ರೆಯಲ್ಲಿರುವ ಸರ್ಕಾರವನ್ನು ಎಚ್ಚರಿಸಲು ೧೦ ಲಕ್ಷಕ್ಕೂ ಹೆಚ್ಚು ಜನ 
ಭಾಗವಹಿಸಿದ್ದರು. 

೧೯೮೩ರ ಆದಿಯಲ್ಲಿ ಮಂಡ್ಯ ಜಿಲ್ಲೆ, ಶಿವಾರಗುಡ್ಡದಲ್ಲಿ ೫ ದಿನಗಳ ಒಂದು 
ಬೃಹತ್‌ ಅಧ್ಯಯನ ಶಿಬಿರ ನಡೆಸಿದ ನಂಜುಂಡಸ್ವಾಮಿಯವರು ಅಲ್ಲಿ ಒಂದು 
ಪ್ರಮುಖ ನಿರ್ಣಯ ಮಾಡಿದರು. ಅದೇನೆಂದರೆ ಗುಂಡಿಟ್ಟ ಗುಂಡೂರಾಯರ 
ಕಾಂಗ್ರೆಸ್‌ ಸರ್ಕಾರಕ್ಕೆ ಮತ ಇಲ್ಲ ಎಂದು ಘೋಷಣೆ ಮಾಡಿದರು. ಇದರಿಂದಾಗಿ 
ನಿರಂತರ ೩೧ ವರ್ಷ ಆಳ್ವಿಕೆ ನಡೆಸಿದ ಕಾಂಗ್ರೆಸ್‌ ಸರ್ಕಾರ ಅಳಿಯಿತು. ೧೯೮೩ರ 
ರಾಮಕೃಷ್ಣಹೆಗ್ಗಡೆ ನೇತೃತ್ವದಲ್ಲಿ ಜನತಾ ರಂಗದ ಸರ್ಕಾರ ಅಸ್ತಿತ್ವಕ್ಕೆ ಬಂತು. 

೧೯೮೪ರ ಗಣರಾಜ್ಯೋತ್ಸವದಂದು ರಾಜ್ಯದ ವಿವಿಧೆಡೆಗಳಲ್ಲಿ ರಸ್ತೆ ತಡೆ, ರೈಲು 
ತಡೆ ಚಳುವಳಿಯಲ್ಲಿ ೩೭೩೨೫ ರೈತರು ಬಂಧನಕ್ಕೊಳಗಾಗಿದ್ದರು. ಪೊಲೀಸ್‌ 
ಅಧಿಕಾರಿಗಳ ಪ್ರಕಾರ ಆ ದಿನ ೧೨ ಗಂಟೆಯ ಹೊತ್ತಿಗೆ ರಸ್ತೆಯ ಮೇಲಿದ್ದ ರೈತರ 
ಸಂಖ್ಯೆ ೨೦ ಲಕ್ಷಕ್ಕೂ ಹೆಚ್ಚು. ಆಗಿನ ಕೇಂದ್ರ ಸಚಿವ ಬೂಟಾಸಿಂಗ್‌ರು ಲೋಕಸಭೆಯ 
ಗಮನಕ್ಕೆ ಇದನ್ನು ತಂದರು. ಇದೊಂದು ಜಾಗತಿಕಮಟ್ಟದ ದಾಖಲೆಯೂ ಹೌದು. 

ಧಾರವಾಡ ಜಿಲ್ಲೆಯ ಹಳಿಯಾಳದಲ್ಲಿ ದಿನಾಂಕ ೨೫.೧೧.೧೯೮೭ ರಂದು 
ಮೊಟ್ಟಮೊದಲನೆಯ ಮಹಿಳಾ ಸಮಾವೇಶಕ್ಕೆ ಲಕ್ಷಾಂತರ ಮಹಿಳೆಯರು ಆಗಮಿಸಿ 
ತಮ್ಮ ಧ್ವನಿ ಹಾಕಿದ್ದುಂಟು. ೧೯೯೨ರಲ್ಲಿ ಕಾಂಗ್ರೆಸ್‌ ಸರ್ಕಾರದ ವಿರುದ್ದ ವಿಧಾನಸೌಧದ 
ಎದುರು ನಗುವ ಚಳುವಳಿ ಮಾಡಿದ್ದು ಕೂಡ ಒಂದು ಐತಿಹಾಸಿಕ ಚಳುವಳಿ. 

ಸರ್ಕಾರದ ರೈತ ವಿರೋಧಿ ನೀತಿಗಳು, ಮೋಸದ ಬೆಲೆ ನಿಗದಿ ನೀತಿಗಳು, 
ಚಳುವಳಿಗಾರರ ಮೇಲಿನ ಮೊಕದ್ದಮೆಗಳನ್ನು ಹಿಂಪಡೆಯಲು, ಹಳ್ಳಿಗಳ ಮೂಲಭೂತ 
ಸೌಕರ್ಯಕ್ಕೆ ಪ್ರಾಮುಖ್ಯತೆ ನೀಡಲು ನಗರ ಹಳ್ಳಿಗಳ ತಾರತಮ್ಮ ಹೋಗಲಾಡಿಸಲು 
ಸರ್ಕಾರ ತೋರುವ ಬೇಜವಾಬ್ದಾರಿ ವಿರುದ್ಧ ಖಚಿತತೆ ಇಲ್ಲದ ಕಿರುಕುಳದ ವಿದ್ಯುತ್‌ 
ಸರಬರಾಜು, ಗ್ರಾಮಗಳಲ್ಲಿನ ಪ್ರಾಕೃತಿಕ ಸಂಪನ್ಮೂಲಗಳ ರಕ್ಷಣೆ, ಕೃಷಿ ಕಾರ್ಮಿಕರಿಗೆ 
ಹೊಸ ಜೀವನ, ಗೇಣಿದಾರರಿಗೆ ಉಚಿತ ಭೂಮಿ, ತೆರಿಗೆ ನೀತಿಯಲ್ಲಿನ ಮಲತಾಯಿ 
ಧೋರಣೆ, ಕೃತಕ ಸಾಲ ನೀತಿಗಳು ಹೀಗೆ ಹತ್ತು ಹಲವು ಕಾರಣಗಳಿಗಾಗಿ ಪ್ರೊ. 
ಎಂ.ಡಿ. ನಂಜುಂಡಸ್ವಾಮಿಯವರೇ ಹೇಳುವಂತೆ "ಬೇರೆಲ್ಲಾ ಕ್ಷೇತ್ರಗಳೊಂದಿಗೆ 
ಸಮಾನತೆಯನ್ನು ಸ್ಥಾಪಿಸಿಕೊಳ್ಳುವ ಸಲುವಾಗಿಯೇ ಹೋರಾಟ" ಇಂಥದಕ್ಕಾಗಿ 
ಕರ್ನಾಟಕ ರಾಜ್ಯ ರೈತ ಸಂಘ ನಿರಂತರವಾಗಿ ಹೋರಾಡುತ್ತಲೇ ಬಂದಿದೆ. ಈ ಕಾರಣ 


ನಡೆದ ಪಾದಯಾತ್ರೆ, ರಸ್ತೆ ತಡೆ, ರೈಲು ತಡೆ, ರೈತ ಸಮಾವೇಶ, ಸರ್ಕಾರಿ ಕಛೇರಿಗಳಿಗೆ 
ಬೀಗ ಜಡಿಯುವುದು, ವಿಧಾನಸೌಧ ಮುತ್ತಿಗೆ, ಶಂಖ ಜಾಗಟೆ ಚಳುವಳಿ, 
ಅಧಿಕಾರಿಗಳಿಗೆ ಘೇರಾವ್‌, ದಿಗ್ಬಂಧನದಂಥ ನೂರಾರು ಚಳುವಳಿಗಳು ನಡೆದಿದ್ದರೂ 
ಸಹ ದಾಖಲಾದವು ಮಾತ್ರ ಕಡಿಮೆ. 

ಬದುಕಿಗಾಗಿ ಗಾಂಧಿ ಮಾರ್ಗದ ಹೋರಾಟದಲ್ಲಿದ್ದ ಚಳುವಳಿಗಾರರ ಮೇಲೆ 
ನಮ್ಮ ಪ್ರಭುತ್ವ ನಡೆದುಕೊಂಡ ಕೆಲವು ಲಜ್ಜೆಗೇಡಿತನದ ಪ್ರಜಾಪ್ರಭುತ್ವ ವಿರೋಧಿ 
ಪ್ರಸಂಗಗಳಲ್ಲಿ ಕೆಲವನ್ನು ನೋವು ಮತ್ತು ನಾಚಿಕೆಯಿಂದ ದಾಖಲಿಸಬೇಕಾಗಿದೆ. 

೧೯೯೮ರಲ್ಲಿ ತುಮಕೂರು ಜಿಲ್ಲೆ ಶಿರಾದಲ್ಲಿ ರೈತರು ತಾವು ಬೆಳೆದ ಕಡ್ಲೆಕಾಯಿಗೆ 
ನ್ಯಾಯಬೆಲೆ ಸಿಗುವುದಿರಲಿ ತೀರಾ ಮೋಸದ ಬೆಲೆ ಎಂದರೆ ೧೫೦೦ ರೂಪಾಯಿಗಳ 
ಆಸುಪಾಸಿನ ಬೆಲೆ ನಿರೀಕ್ಷಿಸಿದ ರೈತರಿಗೆ ರೂ. ೫೦೦.೦೦ ದರ ನಿಗದಿಯಾದುದು 
ರೈತರನ್ನು ಹತಾಶೆಗೆ ದೂಡಿತು. ಮರುದಿನ ಅಂದರೆ ದಿನಾಂಕ ೨೮.೧೦.೧೯೯೮ 
ರಂದು ಇದಕ್ಕಾಗಿ ಪ್ರತಿಭಟನೆ ನಡೆಸುತ್ತಿದ್ದ ರೈತರ ಮೇಲೆ ಗೋಲಿಬಾರ್‌ ನಡೆಸಿದಾಗ 
ಐವರು ಮೃತಪಟ್ಟಿದ್ದರು. ಸಂತೇಪೇಟೆಯ ತಿಪ್ಪೇಸ್ವಾಮಿ, ದೊಡ್ಡ ಅಗ್ರಹಾರದ ನಿಂಗಪ್ಪ, 
ಯರಗುಂಟೆಯ ರಂಗನಾಥಪ್ಪ, ಗಿರಿನಾಥನ ಹಳ್ಳಿಯ ಹೊನ್ನಗಪ್ಪ, ಹನುಮೇಗೌಡನ 
ಪಾಳ್ಯದ ಕೃಷ್ಣಪ್ಪ ಪ್ರಾಣ ಕಳೆದುಕೊಂಡರು. 

ತುಮಕೂರು ಜಿಲ್ಲೆಯಲ್ಲಿ ದಿನಾಂಕ ೨೮.೦೧.೧೯೯೪ ರಂದು ಚಿಕ್ಕೇಗುಡ್ಡದಲ್ಲಿ 
ಶಾಂತ ರೀತಿಯ ಚಳುವಳಿ ಮಾಡುತ್ತಿದ್ದ ಮುಗ್ದ ಹೆಣ್ಣು ಮಕ್ಕಳ ಮೇಲೆ ಪೊಲೀಸರು 
ಲಾಠಿ ಚಾರ್ಜ್‌ ಮಾಡಿದ್ದಲ್ಲದೇ ಕೆಲವರ ಮಾಂಗಲ್ಯ ಸರವನ್ನು ಕಿತ್ತು ಅವಾಚ್ಯ 
ಪದಗಳಿಂದ ಅವಮಾನಿಸಿ ಮುಂದೆಂದೂ ಚಳುವಳಿಯಲ್ಲಿ ಭಾಗವಹಿಸಬಾರದಷ್ಟು 
ಕೆಟ್ಟದಾಗಿ ವರ್ತಿಸಿದರು. ಪ್ರಭುತ್ವ ಮಹಿಳೆಯರ ಮೇಲೆ ಎಸಗಿದಂತ ಲಜ್ಜೆಗೆಟ್ಟ 
ದೌರ್ಜನ್ಯವೂ ಹೌದು. 

ರೈತ ಚಳುವಳಿ ಮೊಳಕೆಯೊಡೆಯಲು ಬಹಳ ತನುವು ಕೊಟ್ಟಂತಹ ಶಿವಮೊಗ್ಗ 
ಜಿಲ್ಲೆಯಲ್ಲಿ ಸರ್ಕಾರದ ಪರ್ಯಾಯ ರೈತ ಸಂಘದ ಸ್ಥಾಪನೆಯ ಕುತಂತ್ರವನ್ನು ಶಾಂತ 
ರೀತಿಯಲ್ಲಿ ಪ್ರತಿಭಟಿಸುತ್ತಿದ್ದ ರೈತರ ಮೇಲೆ ಗೋಲಿಬಾರ್‌: ನಡೆಸಿದ್ದುಂಟು. 
ನಾಗಸಮುದ್ರದ ವಯೋವೃದ್ಧ ಮಲ್ಲಪ್ಪ, ಬಾಲಕ ನಟರಾಜ, ಸನ್ಮಾಸಿ ಕೊಡಮಗ್ಗಿಯ 
ಬಸವನಗೌಡ ಗುಂಡಿಗೆ ಬಲಿಯಾದರು. 

ಗುಂಡೂರಾವ್‌ ಸರ್ಕಾರದ ಅಂತ್ಕದಷ್ಟರಲ್ಲಿ ಗೋಲಿಬಾರ್‌ನಿಂದಾದ ರೈತರ 
ಸಾವಿನ ಸಂಖ್ಯೆ ೧೩೯ರಲ್ಲಿದ್ದುದ್ದು ರಾಮಕೃಷ್ಣ ಹೆಗ್ಗಡೆ ಸರ್ಕಾರದ ಸಮಯದಲ್ಲಿ 
೧೪೩ಕ್ಕೆ ಏರಿತ್ತು. ಪ್ರಜಾಪ್ರಭುತ್ವದ ವ್ಯಂಗ್ಯವೆಂದರೆ ಇದೆ. 


ಶಿವರಾಮು ಕಾಡನಹುಪ್ಟೆ ರ ಸ೦ಸ್ಕರಣ ಡ್ನ 


ರೈತ ಚಳುವಳಿಗಳು ನಮ್ಮ ಸರ್ಕಾರದ ನೀತಿಗಷ್ಟೇ ಸೀಮಿತವಾಗಿರಲಿಲ್ಲ. ನಮ್ಮ 
ದೇಶದ ಅರ್ಥ ವ್ಯವಸ್ಥೆಯ ಮೇಲೆ ಜೂಜಾಡಲು ಕಾಲಿಡುತ್ತಿದ್ದ ಬಹುರಾಷ್ಟ್ರೀಯ 
ಕಂಪನಿಗಳ ವಿರುದ್ಧವೂ ಹಲವಾರು ಪ್ರತಿಭಟನೆ ನಡೆದವು. ಸದರ್‌ಲ್ಮಾಂಡ್‌ 
ಗೋಬ್ಯಾಕ್‌ ಚಳುವಳಿಗೆ ರೈತರು ದೆಹಲಿಗೇ ಲಗ್ಗೆ ಇಟ್ಟು ಡಬ್ಲ್ಯೂ.ಟಿ.ಓ. ಒಪ್ಪಂದಕ್ಕೆ 
ನಮ್ಮ ಪ್ರಧಾನಿಯ ಸಹಿ ಪಡೆಯಲು ಬಂದಿದ್ದ ಶ್ರೀಯುತ ಸದರ್‌ಲ್ಕಾಂಡ್‌ ರವರಿಗೆ 
ಕಪ್ಪು ಬಾವುಟ ಹಿಡಿದು ವಿರೋಧ ವ್ಯಕ್ತಪಡಿಸಿದರು. 

ಸಂಘಟನೆಗೆ ಮಾತೃ ಪೋಷಣೆ ನೀಡುತ್ತಿದ್ದ ಸುರೇಶ್‌ರವರ ಮೊದಲ ವರ್ಷದ 
ಶ್ರದ್ದಾಂಜಲಿ ನೆನಪಿಗಾಗಿ ದಿನಾಂಕ ೨೧.೧೨.೧೯೯೨ ರಂದು ಬೆಂಗಳೂರಿನಲ್ಲಿ 
ವಿಶ್ವದಲ್ಲೇ ಆರನೇ ಬಹು ದೊಡ್ಡ ಕಂಪನಿಯಾದ ಕಾರ್ಗಿಲ್‌ ಸಂಸ್ಥೆಯ ಮೇಲೆ 
ಕರ್ನಾಟಕ ರಾಜ್ಯ ರೈತ ಸಂಘ ನೇರ ದಾಳಿ ನಡೆಸಿದ್ದು, ವಿಶ್ವದ ಗಮನ ಸೆಳೆದದ್ದಷ್ಟೇ 
ಅಲ್ಲ, ಬಹುರಾಷ್ಟ್ರೀಯ ಕಂಪನಿಗಳು ಬೆಚ್ಚಿಬೀಳುವಂತಾಗಿತ್ತು. ಹಾಗೆಯೇ 
ಮತ್ತೊಂದು ಬಹುರಾಷ್ಟ್ರೀಯ ಕಂಪನಿಯ ಕೋಳಿ ಉಪಾಹಾರ ಕೇಂದ್ರವಾದ ಕೆಂಟಕಿ 
ಪ್ರೈಡ್‌ ಚಿಕನ್‌ ವಿರುದ್ದವೂ ಗಾಂಧಿ ಹುತಾತ್ಮರಾದ ದಿನದ ೪೮ನೇ ವಾರ್ಷಿಕ 
ಆಚರಣೆಯ ಅಂಗವಾಗಿ ದಿನಾಂಕ ೩೦.೦೧.೧೯೯೬ ರಂದು ಬೆಂಗಳೂರಿನ ಬ್ರಿಗೇಡ್‌ 
ರಸ್ತೆಯಲ್ಲಿನ ಮಳಿಗೆಯೊಂದರ ಮೇಲೆ ಹಠಾತ್‌ ದಾಳಿ ನಡೆಸಿತ್ತು. ಪ್ರೊಫೆಸರ್‌ 
ನಂಜುಂಡಸ್ವಾಮಿಯವರೊಂದಿಗೆ ಮೇನಕ ಗಾಂಧಿಯವರು ಈ ದಾಳಿಯ ನೇತೃತ್ವ 
ವಹಿಸಿದ್ದರು. ರೈತ ಸಂಘದ ಈ ಪ್ರತಿಭಟನೆ ಅಂತರರಾಷ್ಟ್ರೀಯ ಸುದ್ದಿಯಾಗಿ ಬಿ.ಬಿ.ಸಿ. 
ಸುದ್ದಿವಾಹಿನಿಯಲ್ಲಿ ಬಿತ್ತರಗೊಂಡಿತ್ತು. 

೧೯೯೮ರಲ್ಲಿ ಬೆಂಗಳೂರಿನಲ್ಲಿ ಆಯೋಜಿಸಿದ್ದ ವಿಶ್ವಸುಂದರಿ ಸ್ಪರ್ಧೆಯನ್ನು 
ಪ್ರತಿಭಟಿಸಲು ಕೆ.ಎಸ್‌. ಪುಟ್ಟಣ್ಣಯ್ಯನವರ ನೇತೃತ್ವದಲ್ಲಿ ೫೦೦ಕ್ಕೂ ಹೆಚ್ಚು ರೈತರು 
ಬೆಂಗಳೂರಿನತ್ತ ಸಾಗುತ್ತಿದ್ದಾಗ ರಾಮನಗರದ ಬಳಿ ಪ್ರತಿಭಟನಾಕಾರರನ್ನು 
ಬಂಧಿಸಲಾಯಿತು. ಇದಕ್ಕೆ ಪರ್ಯಾಯ ಪ್ರತಿಭಟನೆ ಎಂಬಂತೆ ಸಮಾಜಕ್ಕೆ ನಿಜವಾದ 
'ವಿಶ್ವಸುಂದರಿ'ಯರನ್ನು ಪರಿಚಯಿಸಲು ನಿರ್ಧರಿಸಿ ಅತೀ ಹೆಚ್ಚು ಭತ್ತ ನಾಟಿ ಮಾಡಿದ 
ವರ್ಷಾನುಗಟ್ಟಲೆ ಗದ್ದೆ ಕಳೆ ಕೈಯಾಡಿಯೇ ಜೀವನ ನಡೆಸಿದ ಮಹಿಳೆ, ಹೊಲ ಉಳುವ 
ಮಹಿಳೆ, ಗಾಡಿ ಹೊಡೆಯುವ ಮಹಿಳೆ ಇಂಥ ರೈತ ಮಹಿಳೆಯರನ್ನು ಗುರುತಿಸಿ 'ಕಾಯಕ 
ಪ್ರಶಸ್ತಿ' ನೀಡುವ ಪರಂಪರೆಯನ್ನು ಅಂದಿನ ಪ್ರಧಾನ ಕಾರ್ಯದರ್ಶಿಯಾಗಿದ್ದ ಕೆ.ಎಸ್‌. 

ಪುಟ್ಟಣ್ಣಯ್ಯನವರು ಹುಟ್ಟುಹಾಕಿದ್ದು, ಇಂದಿಗೂ ನಡೆಯುತ್ತಲೇ ಬಂದಿದೆ. 

ಇಂತಹ ಚಳುವಳಿಗಳು ಕೇವಲ ಒಂದು ಬಹುರಾಷ್ಟ್ರೀಯ ಕಂಪನಿಯ 
ವಿರುದ್ಧವಾಗಿರಲಿಲ್ಲ. ಪ್ರೊಪೆಸರ್‌ರವರೇ ಹೇಳುವಂತೆ "ನಾನು ಬಹುರಾಷ್ಟ್ರೀಯ 

ಕಂಪನಿಗಳನ್ನಷ್ಟೇ ವಿರೋಧಿಸುತ್ತಿಲ್ಲ. ತೃತೀಯ ಜಗತ್ತಿನ ರಾಷ್ಟ್ರಗಳನ್ನು 
ವಸಾಹತುಶಾಹಿಯನ್ನಾಗಿ ಮಾಡಿಕೊಳ್ಳುವ ಪ್ರಯತ್ನಕ್ಕೂ ನನ್ನ ವಿರೋಧವಿದೆ" 
ಎಂದಿದ್ದರು. ಹಾಗೆಯೇ ಪ್ರೊಫೆಸರ್‌ ನಂಜುಂಡಸ್ವಾಮಿಯವರು ಬೆಂಗಳೂರಿನ 
ಯುವನಿಕಾದಲ್ಲಿ ಬಹುರಾಷ್ಟ್ರೀಯ ಕಂಪನಿಗಳಿಂದಾಗುವ ಹಾನಿಯ ಬಗ್ಗೆ ಅಧ್ಯಯನ 
ಶಿಬಿರವನ್ನು ಏರ್ಪಡಿಸಿದ್ದರು. ವಂದನಶಿವ ಆ ಶಿಬಿರಕ್ಕೆ ಬಂದು ಸಾಕಷ್ಟು 
ಮಾಹಿತಿಗಳನ್ನು ನೀಡಿದರು. 

೧೯೯೯ರ ಜೂನ್‌ ತಿಂಗಳಿನಲ್ಲಿ ಕರ್ನಾಟಕ ರಾಜ್ಯ ರೈತ ಸಂಘದ ೪೦೦ ರೈತರು 
೨೪ ದಿನಗಳ ಕಾಲ ಯೂರೋಪ್‌ ರಾಷ್ಟ್ರಗಳಲ್ಲಿಯೂ ಕೃಷಿಗೆ ಮಾರಕವಾದ ಹಲವಾರು 
ನೀತಿ ಮತ್ತು ಬಿ.ಟಿ. ತಳಿಗಳ ವಿರುದ್ದ ಪ್ರತಿಭಟನೆಯನ್ನು ಹಮ್ಮಿಕೊಂಡಿದ್ದರು. 
ಇದರಲ್ಲಿ ಡಬ್ಲ್ಯೂಟಿ.ಓ ವಿರುದ್ದದ ಪ್ರತಿಭಟನೆ ಒಂದಾದರೆ ಜಿ.ಎಂ. ತಳಿಯ ಬಿತ್ತನೆ 
ಬೀಜದ ತಯಾರಿಕಾ ಕಂಪನಿಯ ಮೇಲೆ ದಾಳಿ ನಡೆಸಿದ್ದು, ಇದು ಫ್ರಾನ್ಸ್‌, 
ಸ್ವಿಟ್ಟರ್‌ಲೆಂಟ್‌, ಜಿನೇವ, ಹಾಲೆಂಡ್‌, ರೋಮ್‌ ದೇಶಗಳಲ್ಲಿ ಜಾಗೃತಿ ಶಿಬಿರಗಳನ್ನು 
ನಡೆಸಿ ಆ ಮೂಲಕ ಯೂರೋಪ್‌ ದೇಶದ ರೈತರನ್ನು ಜಾಗೃತಗೊಳಿಸಿ ಆ ರೈತರನ್ನು 
ಒಳಗೊಂಡಂತೆ ಅಲ್ಲಿನ ಕೆಲವು ಜಿ.ಎಂ. ತಳಿಯ ಬೆಳೆ ಕ್ಷೇತ್ರದ ಮೇಲೆ ದಾಳಿ ಮಾಡಿ 
ಫಸಲಿನ ನಾಶ ಮಾಡಿದ್ದು ಉಂಟು. ಅಲ್ಲಿನ ಕೃಷಿ ವಿಶ್ವವಿದ್ಯಾಲಯದಲ್ಲಿ ಕೂಡ 
ಜಿ.ಎಂ. ತಳಿಯ ಬಗ್ಗೆ ವಿಚಾರ ಸಂಕಿರಣ ನಡೆಯಿತು. 

ಈ ಯೂರೋಪ್‌ ರಾಷ್ಟ್ರಗಳಲ್ಲಿನ ಮತ್ತೊಂದು ಪ್ರತಿಭಟನೆಯ ಭಾಗವಾಗಿ 
೧೯೯೦ರಲ್ಲಿಯೇ ಕರ್ನಾಟಕ ರಾಜ್ಯ ರೈತ ಸಂಘದಿಂದ ಸ್ವಿಸ್‌ ಬ್ಯಾಂಕ್‌ನ ಎದುರು 
ಭಾರತದ ಕಪ್ಪು ಹಣ ವಾಪಸಾತಿಗೆ ಆಗ್ರಹಿಸಿದ್ದು, ಒಂದು ಪ್ರಮುಖ ಘಟನೆ. 

೧೯೯೮ಲಲ್ಲಿ ಬಿ.ಟಿ. ಹತ್ತಿ ಬೀಜದ ಪ್ರವೇಶದಿಂದಾಗುವ ಅನಾಹುತಗಳ ಬಗ್ಗೆ 
ರೈತರನ್ನು ಎಚ್ಚರಿಸಿದ ಪ್ರೊಫೆಸರ್‌ ನಂಜುಂಡಸ್ವಾಮಿ ತಮ್ಮ ನೇತೃತ್ವದಲ್ಲಿ 
ಮಾನ್‌ಸ್ಕಾಂಟೋ ಬಹುರಾಷ್ಟ್ರೀಯ ಕಂಪನಿ ವಿರುದ್ದ ಆಂದೋಲನವನ್ನು ಮಾಡಿದರು. 
೨೦೦೨ರಲ್ಲಿ ದಾವಣಗೆರೆಯ ಸಂಶೋಧನಾ ಪ್ರದೇಶದ ಜಮೀನಿನ ಮೇಲೆ ದಾಳಿ 
ನಡೆಸಿ ಬೆಳೆ ಕಿತ್ತು ಸುಟ್ಟುಹಾಕಿದರಲ್ಲದೇ ೧೧.೦೯.೨೦೦೩ ರಂದು ಬೆಂಗಳೂರಿನ 
ವಿಜ್ಞಾನ ಸಂಸ್ಥೆಯ ಮೇಲೆ ಸಂಘಟಕರು ನೇರ ದಾಳಿ (ಡೈರೆಕ್ಟ್‌ ಆಕ್ಸನ್‌) ಮಾಡಿ 
ಪ್ರಯೋಗ ಶಾಲೆಯನ್ನು ಧ್ವಂಸ ಮಾಡಿದರು. 

ಈಗ್ಗೆ ೧೧.೦೦ ವರ್ಷಗಳ ಹಿಂದೆ ಮಾನ್‌ಸ್ಕಾಂಟೋ ಕಂಪನಿಯ ಬಿ.ಟಿ. ಹತ್ತಿ 
ಬೀಜಗಳನ್ನು ಕರ್ನಾಟಕದಲ್ಲಿ ಅಧಿಕೃತವಾಗಿ ಬಿಡುಗಡೆಯಾದಾಗ ಬೆಂಕಿ ಹಾಕಿ 
ವಿರೋಧಿಸಲು ನೇತೃತ್ವ ವಹಿಸಿದ ಪ್ರೊಫೆಸರ್‌ ನಂಜುಂಡಸ್ವಾಮಿಯವರು "ನೋಡಿ 

ಮುಂದೊಂದು ದಿನ ನಾವೆಲ್ಲಾ ಈ ಕಂಪನಿಯ ಬೀಜಗಳನ್ನೇ 
 ಅವಲಂಬಿಸಬೇಕಾಗುತ್ತದೆ, ಸ್ಥಳೀಯ ಬೀಜಗಳಾಗಲೀ, ಸರ್ಕಾರಿ ಸ್ವಾಮ್ಯದ 
ಸಂಸ್ಥೆಗಳಿಂದ ಬರುತ್ತಿರುವ ಬೀಜಗಳೂ ಸಿಗದಂತೆ ಆಗಿಬಿಡುವ ಅಪಾಯ ಇದೆ" 
ಎಂದಿದ್ದರು. ಈಗ ರಾಜ್ಯದ ಹತ್ತಿ ಬೆಳೆಯಲ್ಲಿನ ಸ್ಥಿತಿಯ ಬಗೆಗಿನ ವಿವರ ಅವರ 
ಮುಂದಾಲೋಚನೆಗೆ ಒಂದು ಉದಾಹರಣೆ. ಬಿ.ಟಿ. ಮತ್ತು ಮಾನ್‌ಸ್ಕಾಂಟೋಗಳ 
ಬಗ್ಗೆ ಇರುವ ಹಲವು ಮಾಹಿತಿಗಳನ್ನು ಇಲ್ಲಿ ಬಳಸಿಕೊಂಡರೆ ಸಿಗುವ ಕೇಸ್‌ ಸ್ಟಡಿ 
ವಿವರ ಇಂತಿದೆ. 

ಈಗ ಹತ್ತಿ ಬೆಳೆಯಲ್ಲಿ ೯೨% ಬಿ.ಟಿ. ಹತ್ತಿಯೇ ತುಂಬಿಹೋಗಿದೆ. ಉತ್ತಮ 
ತಳಿ ಕೊಡುತ್ತಿದ್ದ ನಾಟಿ ತಳಿಗಳು ಹೇಳ ಹೆಸರಿಲ್ಲದಂತೆ ಕಣ್ಮರೆ ಆಗಿದೆ. ಭಾರತದ 
ಬಿ.ಟಿ. ಹತ್ತಿ ಬೀಜ ಮಾರುಕಟ್ಟೆಯ ೯೩% ರಷ್ಟು ಮಾನ್‌ಸ್ಕಾಂಟೋ ಕಂಪನಿ 
ವಶದಲ್ಲಿದೆ. ಮಾನ್‌ಸ್ಕಾಂಟೋ ಬಿ.ಟಿ. ಹತ್ತಿ ಬೀಜದ ವಾರ್ಷಿಕ ವಹಿವಾಟು ೪೦೦೦ 
ಕೋಟಿಗೂ ಮಿಗಿಲಾಗಿದೆ. ನಾಟಿ ತಳಿಯ ಅಲಭ್ಯತೆಯಿಂದ ರೈತರು ಅನಿವಾರ್ಯವಾಗಿ 
ಇದನ್ನೇ ಕೊಳ್ಳಬೇಕಾಗಿದೆ. ೧೯೯೧ರಲ್ಲಿ ೧.೦೦ ಎಕರೆ ಹತ್ತಿ ಬೆಳೆಯಲು ೨೫೦೦ 
ರೂಪಾಯಿಗಳು ಬೇಕಾಗಿತ್ತು. ೨೦೦೬-೦೭ರ ಹೊತ್ತಿಗೆ ೧೮೦೦೦ ರೂಪಾಯಿಗಳಿಗೆ 
ಏರಿತ್ತು. ೨೦೧೧ರಲ್ಲಿ ರೂ. ೨೦೦೦೦ ಆಗಿದೆ. ಈ ಹೆಚ್ಚಿನ ಉತ್ಪಾದನಾ 
ಗಳಿಕೆಯನ್ನೆಲ್ಲಾ ಬೀಜ, ರಸಗೊಬ್ಬರ ಮತ್ತು ಕೀಟನಾಶಕಗಳ ಲೆಕ್ಕದಲ್ಲಿ ಕಾರ್ಪೊರೇಟ್‌ 
ಜಗತ್ತು ಹೊಡೆದುಕೊಳ್ಳುತ್ತಿದೆ. ಅತೀ ಹೆಚ್ಚು ಈ ಹತ್ತಿ ಬೆಳೆಯುವ ವಿದರ್ಭ 
ಪ್ರಾಂತ್ಕದಲ್ಲಿ ರೈತರ ಆತ್ಮಹತ್ಯ್ಕೆಯು ಹೆಚ್ಚಾಗಿದೆ. 

ಬಿ.ಟಿ.ಗೆ ಕೀಟ ಮತ್ತು ರೋಗನಿರೋಧಕ ಶಕ್ತಿ ಇದ್ದು ಕೇವಲ ಎರಡು ಬಾರಿ 
ಔಷಧ ಸಿಂಪಡಣೆ ಸಾಕು ಎನ್ನುತ್ತಿದ್ದ ಶುರುವಿನ ಹೇಳಿಕೆ ಈಗ ಒಂದು ಬೆಳೆಗೆ ೧೬- 
೨೦ ಬಾರಿ ಔಷಧ ಸಿಂಪಡಣೆ ಮಾಡಬೇಕಾಗಿದೆ. ೨೦೧೩ ಫೆಬ್ರವರಿಯಲ್ಲಿ ಮಹಾರಾಷ್ಟ 
ಸರ್ಕಾರ ಕೇಂದ್ರಕ್ಕೆ ಬರೆದಿರುವ ಪತ್ರದಲ್ಲಿ "ಈ ವರ್ಷ ಬಿ.ಟಿ. ಹತ್ತಿ ಬೆಳೆಯಲ್ಲಿ 
ಇಳುವರಿ ಪ್ರತಿಶತ ೪೦% ಕಡಿಮೆ ಆಗಿದೆ. ೪ ಲಕ್ಷ ಹೆಕ್ಟೇರ್‌ ಭೂಮಿಯ ಬಿ.ಟಿ. 
ಹತ್ತಿ ಬೆಳೆ ವಿಫಲವಾಗಿದೆ. ಪ್ರತ್ಯೇಕವಾಗಿ ಮಹಾರಾಷ್ಟ್ರ ಹತ್ತಿ ಬೆಳೆಗಾರ ೬೦೦೦ 
ಕೋಟಿ ರೂಪಾಯಿಗಳ ನಷ್ಟ ಅನುಭವಿಸಿದ್ದಾರೆ. ಇದೇ ಬೆಳೆಯನ್ನು ನಂಬಿದ ೫೦ 
ಲಕ್ಷ ರೈತರು ಪ್ರತಿ ಹೆಕ್ಟೇರ್‌ಗೆ ೨೦೦೦೦ ರೂಪಾಯಿಗಳ ಪರಿಹಾರ ಕೋರುತ್ತಿದ್ದಾರೆ. 
ಇಂದು ಬಿ.ಟಿ. ಹತ್ತಿಗಾದ ಪರಿಸ್ಥಿತಿ ನಾಳೆ ಬಿ.ಟಿ. ಬದನೆ, ಟೊಮ್ಕಾಟೋ, ಭತ್ತಕ್ಕೂ 
ಆಗಬಹುದು. 

ಆಗಬಹುದೇನು ಆಗಿಯೇತೀರುತ್ತದೆ. ಮನ್‌ಮೋಹನ್‌ಸಿಂಗ್‌ ಸರ್ಕಾರದ 

ನೀತಿಗಳು ಒಪ್ಪಂದಗಳು ಹಿಂದಿಗಿಂತ ಹೆಚ್ಚು ಮಾರಕವಾಗಿವೆ. ಈ ಒಪ್ಪಂದಗಳಿಂದ 
ಕೃಷಿಯ ಆಧಾರದಸ್ತಂಬಗಳಾದಂತಹ ಮಣ್ಣು, ಬೀಜ, ಕೃಷಿ ಸಲಕರಣೆಗಳು, ರೈತ, 
ಹವಾಮಾನ, ನೀರು, ಎಲ್ಲಾ ಆಧಾರಗಳು ಅಲುಗಾಡುತ್ತಿವೆ. ಕೃಷಿ ಸಂಸ್ಕೃತಿ ಅವನತಿ 
ಹೊಂದುವುದನ್ನು ನಿಸ್ಸಂದೇಹವಾಗಿ ಹೇಳಬಹುದು. ನಮ್ಮ ಪ್ರಧಾನ ಮಂತ್ರಿಗಳ 
ಹೊಸ ಆರ್ಥಿಕ ನೀತಿ ಇಂತಹ ಅವನತಿಯ ಕಾಲ ಘಟ್ಟದ ಸಮೀಪದಲ್ಲಿ ರೈತ ಮತ್ತು 
ಕೃಷಿಯನ್ನು ನಿಲ್ಲಿಸಿದೆ. 

೧೯೯೦ರಲ್ಲಿ ನಮ್ಮ ದೇಶ ವಿಶ್ವ ವ್ಯಾಪಾರ ಸಂಘಟನೆಯ ಸದಸ್ಮತ್ವ ಪಡೆದು 
ಒಪ್ಪಂದಕ್ಕೆ ಸಹಿ ಮಾಡಿ ಮುಕ್ತ ಆರ್ಥಿಕ ನೀತಿಗೆ ಬಾಗಿಲು ತೆರೆದಂತಾಯಿತು. ಇದರಿಂದ 
ಕೃಷಿ ಅವನತಿಯ ಹಾದಿ ಹಿಡಿದರೆ ಅತ್ತ ಪಾಶ್ಚಿಮಾತ್ಮ ಮುಂದುವರೆದ ದೇಶಗಳ ನವ 
ವಸಾಹತುಶಾಹಿ ಸ್ಥಾಪನೆಯ ಸಂಚಿಗೂ ದಾರಿಯಾಯಿತು. ಇದರಿಂದ ರೈತರ 
ಭೂಮಿಯನ್ನು ಕಸಿದುಕೊಂಡು ಕೃಷಿಯನ್ನು ಕಾರ್ಪೊರೇಟ್‌ ವಲಯಕ್ಕೆ ಹಸ್ತಾಂತರಿಸುವ 
ಹುನ್ನಾರ ಸ್ಪಷ್ಟವಾಗಿದೆ. ಕಾರ್ಪೊರೇಟ್‌ ವಲಯ ಈಗಾಗಲೇ ನಮ್ಮ ದೇಶದಲ್ಲಿ 
ಕಾಂಟ್ರಾಕ್ಟ್‌ ಫಾರ್ಮಿಂಗ್‌ ಮೂಲಕ ಒಂದು ಹೆಜ್ಜೆಯನ್ನು ಇಟ್ಟಿದೆ.. ಇಂತಹ ಕೃಷಿ 
ವ್ಯವಸ್ಥೆಯನ್ನು ಅಳವಡಿಸಿಕೊಂಡ ಇಥಿಯೋಪಿಯಾದಲ್ಲಿ ಆಗಿರುವ ಅನಾಹುತಗಳು 
ನಮ್ಮ ಮುಂದಿದೆ. ಆ ದೇಶದ ಆಹಾರ ಸಾರ್ವಭೌಮತ್ವಹರಣವಾಗಿದೆ. ಇಷ್ಟು ದೊಡ್ಡ 
ಜನಸಂಖ್ಯೆ ಇರುವ ಭಾರತ ಆಹಾರ ಸಾರ್ವಭೌಮತ್ವ ಕಳೆದುಕೊಂಡರೆ? ಹಸಿವನ್ನು 
ಪ್ರಜಾಪ್ರಭುತ್ವ ಆಳಲಾದೀತೆ? 

ಈ ಎಲ್ಲಾ ಕಾರಣಗಳಿಂದ ಇಂದು ರೈತ ಸಂಘುಟನೆ ಹಚ್ಚು 
ಕ್ರಿಯಾಶೀಲವಾಗಬೇಕಾಗಿದೆ. ಚಳುವಳಿಗಳು ಮತ್ತಷ್ಟು ತೀವ್ರವಾಗಬೇಕಾಗಿದೆ. ಇದು 
ಹೌದಾದರೂ ರೈತ ಸಂಘಟನೆ ಮುಂಚಿನ ಕಸುವು ಕಳೆದುಕೊಂಡಿರುವುದನ್ನು: 
ವಿಶ್ಲೇಷಿಸುವವರಿದ್ದಾರೆ. ಅದರಂತೆ ಇದಕ್ಕೆ ಕಾರಣಗಳು, ನಿಲುವು, ಸಂಘಟನೆಯಲ್ಲಿನ 
ಒಡಕು, ರೈತರಿಗೊಂದು ತಪ್ಪು ಸಂದೇಶ ಕೊಟ್ಟಿದ್ದು, ಪ್ರೊಫೆಸರ್‌ರವರಂತೆ ವಿಚಾರ 
ನೀಡುವವರ ಕೊರತೆ, ಸಂಘದ ಸಂಘಟಕರಲ್ಲಿ ಕೆಲವರು ರಾಜಕೀಯ ಲಾಭಕ್ಕಾಗಿ 
ರಾಜಕೀಯ ಪಕ್ಷಗಳನ್ನು ಸೇರಿದ್ದು, ಇವೆಲ್ಲ ಕಾರಣಗಳಿಂದ ಸಂಘಟನೆ ಕಸುವು 
ಕಳೆದುಕೊಂಡಿರುವುದು ಸತ್ಯ. 

ಆದರೆ ಇದಷ್ಟೆ ಸತ್ಯವಲ್ಲ. ಮುಕ್ತ ಆರ್ಥಿಕ ನೀತಿಗಳಿಗೆ ಒಪ್ಪಿ ಬಹುರಾಷ್ಟ್ರೀಯ 
ಕಂಪನಿಗಳಿಗೆ ಸ್ವಾಗತ ಕೋರುವ ಭರದಲ್ಲಿರುವ ನಮ್ಮ ಪ್ರಭುತ್ವ ಇದರ ಬಿಸಿಯಿಂದ 
ನರಳಿದ ರೈತರ ನೋವಿನ ಧ್ವನಿಗೆ ಕಿವುಡಾಗುತ್ತಾ ಬಂತು. ಹಾಗಾಗಿ ರೈತ ರೈತನಾಗಿ 
ದಣಿದನಷ್ಟೇ ಅಲ್ಲ. ಚಳುವಳಿಗಾರನಾಗಿ, ಹೋರಾಟಗಾರನಾಗಿ ಸರ್ಕಾರದ ಈ ಕಿವುಡು 

ನಿಲುವಿನಿಂದಲೂ ಹೋರಾಡಿ ಹಣ್ಣಾದ. ಇಂತಹ ನೀತಿಗಳಿಂದ ಬದುಕು ಹೋರಾಟಕ್ಕೆ 
ಶಕ್ತಿ ಕಳೆದುಕೊಂಡು ಇದೆಲ್ಲಕ್ಕೂ ಮಿಗಿಲಾಗಿ ಸಂಘಟನೆಗೆ ಹೊಸ ರಕ್ತ ಬರಲಿಲ್ಲ! 
ಏಕೆಂದರೆ ಕೃಷಿಗೆ ಹೊಸ ರಕ್ತ ಬರಲಿಲ್ಲ. ಹಳ್ಳಿಗಳಲ್ಲಿ ವಲಸೆ ಸಾಮಾನ್ಯವಾಗಿದೆ. 
ವಲಸೆ ಹೋಗದವರು ಸಂಪೂರ್ಣ ಕೃಷಿಯನ್ನೇ ನಂಬಿ ಬದುಕುತ್ತಿಲ್ಲ. ಬೇರೆ ಕಸುಬಿನಲ್ಲಿ 
ಆದಾಯ ಕಾಣುತ್ತಿದ್ದಾರೆ. ಲೇಖನಿ ಹಿಡಿದವರು ಮೇಣಿ ಹಿಡಿದವರ ಪರವಾಗಿ 
ನಿಲ್ಲಬೇಕಾದ ಪ್ರಮಾಣದಲ್ಲಿ ನಿಲ್ಲಲಿಲ್ಲ. ಇಂತಹ ಅನೇಕ ಸರ್ಕಾರಗಳ ರೈತ ಸಂಘದ 
ಶಕ್ತಿ ೮೦-೯೦ರ ದಶಕದಲ್ಲಿದ್ದುದಕ್ಕಿಂತ ಸ್ವಲ್ಪ ಕುಂದಿದೆ. 

ರೈತ ಸಂಘಟನೆ ತನ್ನದೇ ಆದ ಕೆಲವು ಸಾಧನೆಗಳನ್ನು ಹೊಂದಿದೆ. ಜಗತ್ತಿನ 
ಯಾವ ದೇಶದ ರೈತ ಸಂಘಟನೆಯು ಇಷ್ಟು ದೀರ್ಥ ವರ್ಷಗಳು ನಡೆದುಬಂದಿಲ್ಲ. 
ಪ್ರಾಯಶಃ ಪ್ರೊಫೆಸರ್‌ ನಂಜುಂಡಸ್ವಾಮಿ ಹಾಕಿದ ಬುನಾದಿ ಅಷ್ಟು ಗಟ್ಟಿಯಾಗಿದೆ. 
ಈ ಕಾರಣ ಇಂತಹ ದಾಖಲೆಯನ್ನು ಯಾವ ರಾಜ್ಕದಲ್ಲಷ್ಟೇ ಏಕೆ ಜಗತ್ತಿನ ಯಾವ 
ದೇಶಗಳ ರೈತ ಚಳುವಳಿಗಳು ಮುರಿಯಲು ಸಾಧ್ಯವಾಗಿಲ್ಲ. 

ವಿಶ್ವದಾದ್ಯಂತ ೭೨ ದೇಶಗಳ ೧೫೩ ರೈತ ಸಂಘಟನೆಗಳು ಒಂದು ಒಕ್ಕೂಟ 
ಸ್ಥಾಪಿಸಿವೆ. "ರೈತ ಆಧಾರಿತ ನೈಸರ್ಗಿಕ ಕೃಷಿ ಮತ್ತು ಸ್ಥಳೀಯ ಮಾರುಕಟ್ಟೆಯ 
ವ್ಯವಸ್ಥೆಯಿಂದ ಮಾತ್ರ ಸಮಬಾಳು ಸಾಧ್ಯ" ಎಂಬ ವಾಸ್ತವಕ್ಕೆ ಒತ್ತು ಕೊಟ್ಟು ಈ 
ನಿಟ್ಟಿನಲ್ಲಿ ಸಕ್ರಿಯವಾಗಿದೆ. "ಲಾವಿಯಾ ಕ್ಕಾಂಪಸ್ಸಿನ" ಎಂಬ ಈ ಒಕ್ಕೂಟದ ಹೆಸರಿನ 
ಅರ್ಥವೇ ರೈತರಿಂದ ರೈತರಿಗಾಗಿ ಕರ್ನಾಟಕ ರಾಜ್ಯ ರೈತ ಸಂಘ ಇದರ ಸದಸ್ಕ 
ಸಂಘಟನೆಯಾಗಿದೆ. ಪ್ರೊಫೆಸರ್‌ ನಂಜುಂಡಸ್ವಾಮಿಯವರು ಎರಡು ಅವಧಿಗೆ ಇದರ 
ಸಂಚಾಲಕರಾಗಿದ್ದರು. | 

ದೇಶಕ್ಕೆ ಸ್ವಾತಂತ್ರ್ಯ ಬಂದ ನಂತರವೂ ರೈತನ ಸ್ಲಿತಿಯಲ್ಲಾಗಬೇಕಾದ ಸುಧಾರಣೆ 
ಆಗದಿರಲು ನೀತಿ ನಿರೂಪಕರೇ ಕಾರಣವೆಂದರಿತ ರೈತ ಸಂಘಟನೆ 'ರೈತರ ಧ್ವನಿಯಾಗುವ 
ಜನಪ್ರತಿನಿಧಿಗಳ ಆಯ್ಕೆಯ ಯೋಜನೆಯನ್ನು ಕಾರ್ಯರೂಪಕ್ಕೆ ತಂದಿತ್ತು. ಇದರ 
ಫಲಿತಾಂಶ ರೈತ ಸಂಘುದಿಂದ ಬಾಬಾಗೌಡ ಪಾಟೀಲರು ಪ್ರೊಫೆಸರ್‌ 
ನಂಜುಂಡಸ್ವಾಮಿಯವರು ಹಾಗೂ ಕೆ.ಎಸ್‌. ಪುಟ್ಟಣ್ಣಯನವರು ವಿಧಾನಸಭೆ 
ಪ್ರವೇಶಿಸಿದರು. ಇವರು ವಿಧಾನಸಭೆಗೆ ಪ್ರವೇಶಿಸುವುದಕ್ಕಿಂತ ದೊಡ್ಡ ವಿಷಯ ಗೆದ್ದು 
ಬಂದ ರೀತಿ; ಹಣ, ಹೆಂಡ, ಆಮಿಷ, ಪಕ್ಷ, ತೋಳ್ಬಲ, ಜಾತಿ ಬಲ, ಕುತಂತ್ರ, 
ನೀತಿಗಳೇ, ಚುನಾವಣೆಯ ಸೋಲು ಗೆಲುವುಗಳನ್ನು ನಿರ್ಧರಿಸುವವು ಎನ್ನುವುದನ್ನು 
ಸುಳ್ಳಾಗಿಸಿ ಓಟು ಕೊಟ್ಟು ನೋಟು ಕೊಟ್ಟು ಇವರನ್ನೆಲ್ಲಾ ವಿಧಾನಸಭೆಗೆ ಕಳುಹಿಸಿದ್ದು, 
ಪ್ರಜಾಪ್ರಭುತ್ವದಲ್ಲಿ ದಾಖಲಾಗಬೇಕಾಗಿದೆ. ಈ ಬಾರಿಯ ವಿಧಾನಸಭೆ 


ಚುನಾವಣೆಯಲ್ಲಿ ಮೇಲುಕೋಟೆಯ ಕ್ಷೇತ್ರದಿಂದ ಕೆ.ಎಸ್‌. ಪುಟ್ಟಣ್ಣಯ್ಕನವರು 
ಗೆದ್ದಿರುವುದು ಇನ್ನೂ ಎಲ್ಲವೂ ಹಾಳಾಗಿಲ್ಲ ಎಂಬುದನ್ನು ಸಾರುತ್ತದೆ. 

ಸಾಮಾಜಿಕವಾಗಿಯೂ ಕೂಡ ಕರ್ನಾಟಕ ರಾಜ್ಯ ರೈತ ಸಂಘ ಅದ್ದೂರಿ 
ಮದುವೆಗಳ ಬದಲಾಗಿ ಸರಳ ವಿವಾಹಗಳನ್ನು ಮಾಡಿಸಲು ರೈತರಲ್ಲಿ ವಿಚಾರ ಬಿತ್ತಿತ್ತು. 
ಇದರಿಂದ ಸಾಕಷ್ಟು ರೈತ ಕುಟುಂಬಗಳು ದುಂದು ವೆಚ್ಚದ ಮದುವೆ ಸಾಲದಿಂದ 
ಪಾರಾದವಲ್ಲದೇ ಸಮಾಜಕ್ಕೆ ಸರಳ ವಿವಾಹದ ಸಂದೇಶ ಕೊಟ್ಟಿತು. ಸಂಘಟಕರ 
ಸರಳ ವಿವಾಹಕ್ಕೆ ಸಾಮಾಜಿಕ ಮಾನ್ಯತೆಯನ್ನು ತಂದುಕೊಟ್ಟರು. ಮಂಡ್ಕ 
ಜಿಲ್ಲೆಯೊಂದರಲ್ಲೇ ಕೆ.ಎಸ್‌. ಪುಟ್ಟಣ್ಣಯ್ಮನವರ ಹಿರಿತನದಲ್ಲಿ ೩೩೦೦೦ಕ್ಕಿಂತಲೂ 
ಹೆಚ್ಚು ಸರಳ ವಿವಾಹಗಳು ಜರುಗಿವೆ. 

ತಕ್ಕಡಿ ಹಿಡಿದು ವ್ಯಾಪಾರಕ್ಕೆಂದು ಬಂದ ಒಂದು ಈಸ್ಟ್‌ ಇಂಡಿಯಾ ಕಂಪನಿ 
ನಂತರ ನಮ್ಮನ್ನೇ ನೂರಾರು ವರ್ಷ ಆಳಿದ್ದು ಈಗ ಇತಿಹಾಸ. ಅಂದಿನ ಒಂದು 
ಕಂಪನಿ ಹೊರ ಹಾಕಲು ಗಾಂಧೀಜಿ ನೇತೃತ್ವದ ಹೋರಾಟದಲ್ಲಿ ತ್ಕಾಗ ಮಾಡಿದ 
ತ್ಕಾಗಿಗಳ ತ್ಕಾಗ ಅಳೆಯಲಾದೀತೆ? ಇದನ್ನೆಲ್ಲವನ್ನು ಮರೆತು ಬಂಡವಾಳಶಾಹಿಗಳಿಗೆ 
ದೊಡ್ಡ ಬಾಗಿಲು ತೆರೆಯುತ್ತಿರುವ ನಮ್ಮ ಸರ್ಕಾರ ಕೃಷಿಯ ಸಂಕಟಗಳನ್ನು ಹೆಚ್ಚಿಸುತ್ತಿದೆ. 
ಹೀಗಾಗಿ ರೈತ ಇಂದು ಆತ್ಮಹತ್ಯೆಯ ದಾರಿ ಹಿಡಿದಿದ್ದಾನೆ. ಎನ್‌.ಸಿ.ಆರ್‌.ಬಿ. 
(National Crime Record Beuro) ವರದಿಯಂತೆ ೧೯೯೭ ರಿಂದ ೨೦೦೮ ರವರೆಗೆ 
೨.೪೦ ಲಕ್ಷ ರೈತರು ಆತ್ಮಹತ್ಯೆ ಮಾಡಿಕೊಂಡಿದ್ದಾರೆ. ೨೦೧೧ರಲ್ಲಿನ ಒಂದು 
ಸರ್ಕಾರೇತರ ಸಂಸ್ಥೆಯ ವರದಿಯಂತೆ ೨.೯೬ ಲಕ್ಷ ರೈತರು ಆತ್ಮಹತ್ಯೆ 
ಮಾಡಿಕೊಂಡಿದ್ದಾರೆ. ಕಾರ್ಪೊರೇಟ್‌ ಫಾರ್ಮಿಂಗ್‌ ಬಗ್ಗೆ ಒಲವು ತೋರಿ ಮಾತಾಡುವ 
ನಮ್ಮ ಪ್ರಭುತ್ವದಲ್ಲಿ ಇದರಿಂದ ಕೇವಲ ಶೇಕಡ ೧೫ರಷ್ಟು ಜನಸಂಖ್ಯೆಗೆ ಮಾತ್ರ 
ಉದ್ಯೋಗ ಸಿಕ್ಕುವುದರಿಂದ ಉಳಿದವರು ಏನು ಮಾಡಬೇಕು, ಹೇಗೆ ಬದುಕಬೇಕು 
ಎಂಬ ಪ್ರಶ್ನೆಗೆ ಉತ್ತರವಿಲ್ಲ!! 


೫ 


ದಲಿತ ಚಳವಳಿ ದ 
ಮೈಸೂರು ಕೃಷ್ಣಮೂರ್ತಿ 


ಕರ್ನಾಟಕ ಹಲವು ಮಹತ್ವದ ಚಳವಳಿಗಳಿಗೆ ಸಾಕ್ಷಿಯಾದ ಸಾಂಸ್ಕೃತಿಕ ಹೆಗ್ಗಳಿಕೆಗೆ 
ಪಾತ್ರವಾಗಿದೆ. ಶತಶತಮಾನಗಳಿಂದ ದೇಶಾದ್ಯಂತ ನಡೆದಿರುವ ಮತ್ತು ನಡೆಯುತ್ತಿರುವ 
ಸಮಾನತೆಯ ಆಶಯದ ಜನಪರ ಪ್ರತಿಭಟನೆಗಳು ಕರ್ನಾಟಕದಲ್ಲಿಯೂ 
ಕಂಡುಬಂದಿರುವುದು ವಿಶೇಷವಾಗಿದೆ. ಭಾರತ ಬೃಹತ್‌ ರಾಷ್ಟ್ರವೆಂತೊ ಅಂತೆಯೇ 
ಬೃಹತ್ತಾದ ಸಮಸ್ಯೆಗಳ ದೇಶವೂ ಆಗಿದೆ. ಒಂದರ್ಥದಲ್ಲಿ ಭಾರತದೇಶವನ್ನು ಒಂದು 
ರಾಷ್ಟ್ರವಾಗಿ ಉಳಿಸಿರುವ, ತನ್ಮೂಲಕ ಅದರ ಜೀವಂತಿಕೆಗೆ ಕಾರಣವಾಗಿರುವ 
ಬಲುಮುಖ್ಯವಾದ ಅಂಶಗಳಲ್ಲಿ ಇಲ್ಲಿ ನಡೆದಿರುವ ಚಳವಳಿಗಳು ಕೂಡ ಒಂದು 
ಎಂಬುದು ಗಮನಾರ್ಹ. 'ಛಪ್ಪನ್ನೈವತ್ತಾರು ದೇಶ'ಗಳಾಗಿ ಒಡೆದುಹೋಗಿದ್ದ 
ಭಾರತವನ್ನು ಒಂದು ಅಖಂಡ ರಾಷ್ಟ್ರವನ್ನಾಗಿ ರೂಪಿಸಿದ್ದೇ ಚಳವಳಿಗಳು ಎಂಬುದು 
ಚಾರಿತ್ರಿಕ ಸತ್ಯವಾಗಿದೆ. 'ಸಮ'ತೋಲನ ತಪ್ಪಿದಾಗ ನೆಲವೂ ನಡುಗುತ್ತದೆ, ಕಡಲೂ 
ಉಕ್ಕುತ್ತದೆ. ಹಾಗೆಯೇ ವ್ಯವಸ್ಥೆಯ ಒಳಗೆ ಉಸಿರುಕಟ್ಟೆಸುವ ಜೀವವಿರೋಧಿ 
ವರ್ತನೆಗಳು ಸಹನಾತೀತ ನೆಲೆಯಲ್ಲಿ ಕಾಣಿಸಿಕೊಂಡಾಗ ಅಂತರ್ಗಾಮಿಯಾಗಿ ಜೀವ 
ಪಡೆಯುವ ಅಸಮಾಧಾನ, ಅಸಹನೆ ಮತ್ತು ಆಕ್ರೋಶಗಳು ಪ್ರತಿರೋಧ, ಪ್ರತಿಭಟನೆ, 
ಹೋರಾಟ ಹಾಗೂ ಚಳವಳಿಗಳಾಗಿ ಅನಿವಾರ್ಯ ಅಭಿವ್ಯಕ್ತಿಯನ್ನು 
ಪಡೆದುಕೊಳ್ಳುತ್ತವೆ. ಇದು 'ಕ್ರಿಯೆಗೆ ಪ್ರತಿಕ್ರಿಯೆ' ಎಂಬ ನಿಸರ್ಗನಿಯಮಕ್ಕೆ 
ಪೂರಕವಾದ ಸಾಮಾಜಿಕ ನಿಯಮ. ' 

ಕರ್ನಾಟಕವನ್ನೂ ಒಳಗೊಂಡಂತೆ ದೇಶಾದ್ಕಂತ ನಡೆದಿರುವ ಚಳವಳಿಗಳಿಗೆ 
ಭಾರತೀಯ ವ್ಯವಸ್ಥೆಯೇ ಕಾರಣವಾಗಿದೆ. ಅಸಮಾನತೆ, ಅನ್ಕಾಯ, ಹಿಂಸೆ ಮತ್ತು 


ಶೋಷಣೆಗಳಂಥ ಜೀವವಿರೋಧಿಯಾದ ಧೋರಣೆಗಳನ್ನು ಅವಾಸ್ತವಿಕ ನೆಲೆಯಲ್ಲಿ 


ಈ ದೇಶ ಪ್ರತಿಪಾದಿಸುತ್ತಾ ಬಂದುದಕ್ಕೆ ಬೇಕಾದಷ್ಟು ನಿದರ್ಶನಗಳನ್ನು ನೀಡಬಹುದು. 
ವಿವರಣೆ ಇಲ್ಲಿ ಅಪ್ರಸ್ತುತ. ಭಾರತೀಯ ವ್ಯವಸ್ಥೆಯ ಮುಖ್ಯವಾದ ಸಮಸ್ಯೆಗಳೆಂದರೆ 


ಹ ಶಿವರಾಮು ಶಾಡಸಕುಷ್ಟೆ - ಸಂಸ್ಕರಣ ಗ್ರಂಥ 


J 


ನ 
ಬಿ, 


ಜಾತಿಸಮಸ್ಕೆ, ಲಿಂಗತಾರತಮ್ಮ, ಅರ್ಥವ್ಯವಸ್ಥೆ ಮತ್ತು ಅಧಿಕಾರ ಪ್ರಧಾನವಾದ 
ಸಾಮ್ರಾಜ್ಯಶಾಹಿ ನಿಲುವುಗಳಾಗಿವೆ. ಇವೆಲ್ಲವನ್ನೂ ನಿಯಂತ್ರಿಸುವ ಮತ್ತು ಇವುಗಳ 
ಮೇಲೆ ಪ್ರಭುತ್ವ ಸಾಧಿಸುವ ಧರ್ಮದ ಮೇಲಾಟ ಇಲ್ಲಿ ಅಧಿಕವಾಗಿಯೇ ಇದೆ. 
ಇಲ್ಲಿನ ಪ್ರತಿಯೊಂದು ಸಮಸ್ಯೆಯ ಪ್ರಧಾನ ಕೇಂದ್ರಗಳಿಗೆ ಹಲವು ಆಯಾಮಗಳಿವೆ, 
ಬಹುಮುಖಗಳಿವೆ. ಹಾಗಾಗಿಯೇ ಇಲ್ಲಿ ಹಲವಾರು ಚಾರಿತ್ರಿಕ ಮಹತ್ವದ 
ಚಳವಳಿಗಳು ನಡೆದಿದ್ದರೂ ಸಮಸ್ಯೆಗಳ ಬೇರುಗಳು ಸಂಪೂರ್ಣ ನಾಶವಾಗಿಲ್ಲ. 
ಸಮಸ್ಯೆಗಳ ಸ್ವರೂಪದಲ್ಲಿ ವೃತ್ಕಾಸಗಳಾಗಿರಬಹುದೇ ಹೊರತು ಸಮಸ್ಯೆಗಳೇ ಸಮಾಪ್ತಿ 
ಕಂಡಿಲ್ಲ. ಹಾಗಾಗಿ ಚಳವಳಿಗಳು ಮತ್ತು ಚಳವಳಿಗಳನ್ನು ಕುರಿತ ಚಿಂತನೆ, 
ಮರುಚಿಂತನೆ, ಚರ್ಚೆ, ವಾದ-ಸಂವಾದಗಳು ಮತ್ತೆ ಮತ್ತೆ ಘಟಿಸಬೇಕಾದ 
ಅನಿವಾರ್ಯ ಕ್ರಿಯೆಗಳೆನಿಸಿವೆ. ಏಕೆಂದರೆ, ಚಳವಳಿ ಎಂಬುದು ತನ್ನ ಸೈದ್ದಾಂತಿಕ 
ನೆಲೆ ಹಾಗೂ ಆಚರಣಾತ್ಮಕ ನೆಲೆಗಳಲ್ಲಿ ತುಂಬಾ ವಿಶಾಲವಾದುದ್ದಾಗಿದೆ. ನಿಸರ್ಗ 
ವಿರೋದಿ ಹಾಗೂ ಜೀವಪರವಲ್ಲದ ವ್ಯವಸ್ಥೆಯನ್ನು ಸಮಗ್ರವಾಗಿ 
ಬದಲಾಯಿಸಬೇಕೆಂಬುದು ಯಾವುದೇ ವಿಷಯಾಧಾರಿತ ಚಳವಳಿಯ ಪ್ರಮುಖ 
ಗುರಿಯಾಗಿರುತ್ತದೆ. ಶೋಷಕ ನೆಲೆಯ ಎಲ್ಲಾ ವಿನಾಶಕಾರಿ ಪ್ರವೃತ್ತಿಗಳನ್ನು 
ಹೋರಾಟಗಳ ಮೂಲಕವೇ ನಾಶಪಡಿಸಬೇಕಾಗುತ್ತದೆ. ಶೋಷಣೆರಹಿತ ವ್ಯವಸ್ಥೆಯ 
ಅಸ್ತಿತ್ವಕ್ಕಾಗಿ ದೂರಗಾಮಿಯಾದ ಗುರಿಯೊಂದನ್ನಿರಿಸಿಕೊಂಡು ಚಳವಳಿಯನ್ನು ನಾನಾ 
ರೂಪಗಳಲ್ಲಿ ನಡೆಸಬೇಕಾಗುತ್ತದೆ. 

ಇಂಥ ತಾತ್ತ್ವಿಕ ಹಾಗೂ ಪ್ರಾಯೋಗಿಕ ನೆಲೆಗಳಲ್ಲಿ ಈ ನಾಡಿನಲ್ಲಿ ನಡೆದ 
ಚಳವಳಿಗಳಲ್ಲಿ ದಲಿತ ಚಳವಳಿ ಸಾಂಸ್ಕೃತಿಕವಾಗಿ ತುಂಬಾ ಮಹತ್ವದ ಚಳವಳಿ: 
ಎನಿಸಿದೆ. ಎಪ್ಪತ್ತರ ದಶಕ ಮತ್ತು ಅದರ ತರುವಾಯದ ಕಾಲಘಟ್ಟದಲ್ಲಿ ಆರು 
ಜನಪರ ಚಳವಳಿಗಳು ಕರ್ನಾಟಕದಲ್ಲಿ ಕಾಣಿಸಿಕೊಂಡಿವೆ. ಅವುಗಳಂದರೆ: ಭಾಷಾ 
ಚಳವಳಿ, ದಲಿತ ಚಳವಳಿ, ಬಂಡಾಯ ಚಳವಳಿ, ರೈತ ಚಳವಳಿ, ಪರಿಸರ ಚಳವಳಿ 
ಮತ್ತು ಸ್ತ್ರೀವಾದಿ ಚಳವಳಿ. ಇವುಗಳಲ್ಲಿ ಪ್ರತಿಯೊಂದು ಚಳವಳಿಗೂ ತನ್ನದೇ ಆದ 
ನಿಖರ ನೆಲೆ ಇರುವುದು ದಿಟವಾದರೂ ದಲಿತ ಚಳವಳಿಯ ನೆಲೆ ಉಳಿದ ಐದೂ 
ಚಳವಳಿಗಳ ನೆಲೆಗಳೊಡನೆ ತನ್ನ ಸಂಬಂಧವನ್ನು ಹೊಂದಿರುವುದು ವಿಶೇಷ. ಹಾಗಾಗಿ 
ದಲಿತ ಚಳವಳಿ ಈ ಆರು ಚಳವಳಿಗಳ ಪಂಕ್ತಿಯಲ್ಲಿ ಬಹುದೊಡ್ಡ ಚಳವಳಿ 
ಎನಿಸಿಕೊಂಡಿದೆ. 

ದಲಿತ ಚಳವಳಿಯ ಹುಟ್ಟು, ಹೋರಾಟ, ಪರಿಣಾಮ, ಪ್ರಸ್ತುತ ಪರಿಸ್ಲಿತಿ- 
ಇವುಗಳನ್ನು ಕುರಿತು ವಿವೇಚಿಸುವ ಮುನ್ನ 'ದಲಿತ' ಪದದ ಅರ್ಥ ವ್ಯಾಪ್ತಿ ಮತ್ತು 


ಶಿವರಾಮು ಕಾಡನಕುಪ್ಪೆ - ಸಂಸ್ಕರಣ ಗ್ರ೦ಥ 


ಬಳಕೆಯ ನೆಲೆಗಳ ಬಗ್ಗೆ ಸಂಕ್ಸಿಪ್ತವಾಗಿಯಾದರೂ ಪ್ರಸ್ತಾಪಿಸುವುದು ಉಚಿತ 
ಎನಿಸುತ್ತದೆ. ಕರ್ನಾಟಕದ ವ್ಯಾಪ್ತಿಯಲ್ಲಿ 'ದಲಿತ ' ಶಬ್ದ, ಅದು ಸೂಚಿಸುವ ದಿಟ್ಟ 
ಜನಾಂಗ, ಅವರ ಸಂಸ್ಕೃತಿ-ಸಾಹಿತ್ಯ-ಇವು ಪ್ರಾಚುರ್ಯ ಮತ್ತು ಪ್ರಸಿದ್ಧಿಯನ್ನು 
ಪಡೆದದ್ದು ದಲಿತ ಸಂಘರ್ಷ ಸಮಿತಿಯ ಚಟುವಟಿಕೆಗಳಿಂದ ಎಂಬುದು ವಾಸ್ತವ 
ಸಂಗತಿಯಾಗಿದೆ. ಶಾಬ್ದಿಕ ನೆಲೆಯಲ್ಲಿ 'ದಲಿತ' ಎಂಬ ಶಬ್ದ 'ದಲಿ' ಎಂಬ ಸಂಸ್ಕೃತ 
ಶಬ್ದದಿಂದ ನಿಷ್ಟನ್ನಗೊಂಡದ್ದಾಗಿದೆ. ಸಂಸ್ಕೃತ ಭಾಷಾ ನಿಘಂಟಿನಲ್ಲಿ 'ದಲಿ' ಎಂಬ 
ಶಬ್ದಕ್ಕೆ ಚೂರು, ತುಂಡು, ಭಾಗ, ಸೈನ್ಯ, ಕತ್ತಿಯ ಬಲೆ ಇತ್ಯಾದಿ ಅರ್ಥಗಳನ್ನು 
ಸೂಚಿಸಲಾಗಿದೆ. ಈ ಅರ್ಥಗಳನ್ನು ಆಧರಿಸಿ 'ದಲಿತ' ಪದಕ್ಕೆ ಸೈನ್ಕಬಲದಿಂದ ಕತ್ತಿಯ 
ಅಲಗಿನಿಂದ ಚೂರು ಚೂರಾದವರು, ಛಿದ್ರವಾದವರು ಅಂದರೆ ದಲನದ ಕ್ರಿಯೆಗೆ 
ಗುರಿಯಾದವರು, ಶೋಷಿತರು ಎಂಬ ಅರ್ಥವನ್ನು ನೀಡಲಾಗಿದೆ. ಈ 
ಅರ್ಥವ್ಕಾಪ್ತಿಯಲ್ಲಿ 'ದಲಿತ' ಪದ ಎಲ್ಲಾ ಶೋಷಿತರನ್ನು, ಅಂದರೆ ಅಸ್ಪೃಶ್ಯರು, 
ಕಾರ್ಮಿಕರು, ಶ್ರಮಜೀವಿಗಳು, ಭೂಹೀನರು, ಬಡರೈತರು, ಆದಿವಾಸಿಗಳು, 
ಬಡಮುಸ್ಲಿಮರು, ಶೋಷಣೆಗೆ ಒಳಗಾದ ಮಹಿಳೆಯರು- ಇವರೆಲ್ಲರನ್ನೂ 
ಒಳಗೊಳ್ಳುತ್ತದೆ. ಮಹಾರಾಷ್ಟ್ರದ ದಲಿತ ಪ್ಕಾಂಥರ್ಸ್‌ನ ವ್ಯಾಖ್ಯಾನ ಇದೇ ಆಗಿದೆ. 
ಒಟ್ಟಾರೆ ಸಾಮಾಜಿಕವಾಗಿ ಮತ್ತು ಆರ್ಥಿಕವಾಗಿ ನಿರಂತರ ಶೋಷಣೆಗೆ 
ಒಳಗಾದವರನ್ನು 'ದಲಿತ' ಪದ ಸೂಚಿಸುತ್ತದೆ. ಆದರೆ ದಲಿತ ಚಳವಳಿಯ 
ಸನ್ನಿವೇಶದಲ್ಲಿ ಈ ಪದ ಒಂದು ನಿರ್ದಿಷ್ಟ ಅರ್ಥದಲ್ಲಿ ಬಳಕೆಯಾಗುತ್ತಿದೆ. ಜೊತೆಗೆ 
ದಲಿತ ಚಳವಳಿಯಲ್ಲಿ ಸಕ್ರಿಯವಾಗಿ ಪಾಲ್ಗೊಂಡ ಹೋರಾಟಗಾರರು ಮತ್ತು ಚಿಂತಕರು 
ಈ ಪದದ ಅರ್ಥವನ್ನು ಮತ್ತೆ ಮತ್ತೆ ನಿರ್ವಚಿಸುತ್ತಾ ಬಂದಿದ್ದಾರೆ. 

ಮಹಾರಾಷ್ಟ್ರದ ಸಮಾಜ ಕಾರ್ಯಕರ್ತ, ಚಿಂತಕ ಹಾಗೂ ಹೋರಾಟಗಾರ 
ಮಹಾತ್ಮ ಜ್ಯೋತಿರಾವ್‌ ಫೂಲೆಯವರು ಅಸ್ಪೃಶ್ಯರು ಮತ್ತು ಜಾತಿಬಾಹಿರರನ್ನು 
ಕುರಿತು ವಿವರಿಸುವಾಗ 'ದಲಿತ' ಶಬ್ದವನ್ನು ಪ್ರಯೋಗಿಸಿದರು ಎನ್ನಲಾಗಿದೆ. ವಾಸ್ತವಾಗಿ 
ಈ ಪದವನ್ನು ಹುಟ್ಟು ಹಾಕಿದವರು ಡಾ. ಬಿ.ಆರ್‌. ಅಂಬೇಡ್ಕರ್‌ ಎಂಬುದನ್ನು 
ವಿಮರ್ಶಕರು ಸ್ಪಷ್ಟಪಡಿಸಿದ್ದಾರೆ. ಡಾ. ಬಿ.ಆರ್‌. ಅಂಬೇಡ್ಕರ್‌ ಅವರು ದಲಿತ 
ಶಬ್ದವನ್ನು ಪರಿಶಿಷ್ಟ ಜಾತಿ ಸಮುದಾಯವನ್ನು ಜಾತಿನೆಲೆಯಲ್ಲಿ ಗುರುತಿಸಲು 
ಹುಟ್ಟುಹಾಕಿದರು. ಪ್ರಾರಂಭದಲ್ಲಿ ಈ ಶಬ್ದವನ್ನು ಮಹಾರಾಷ್ಟ್ರದ ಮಹರ್‌ ಜನಾಂಗಕ್ಕೆ 
ಮಾತ್ರ ಅನ್ವಯಿಸಲಾಗುತ್ತಿತ್ತು. ಮಹಾರಾಷ್ಟ್ರದ ದಲಿತ ಪ್ಕಾಂಡ'ರ್ಸ್‌ನ 
ಸ್ವಾಪಕರಲ್ಲೊಬ್ಬರಾದ ಸಾಮದೇವ ಢಸಾಳರು ದಲಿತ ಶಬ್ದವನ್ನು ಪರಿಶಿಷ್ಟ ಜಾತಿ, 
ಪರಿಶಿಷ್ಟ ಪಂಗಡ, ನವಬೌದ್ದರು, ಭೂಹೀನ ಕೃಷಿ ಕಾರ್ಮಿಕರು ಹಾಗೂ ಆರ್ಥಿಕ 


ಶಿವರಾಮು ಕಾಡನಕುಪ್ಪೆ - ಸ೦ಸ್ಕರಣ ಗ್ರಂಥ 


ಶೋಷಣೆಗೆ ಒಳಗಾದವರೆಲ್ಲರನ್ನು ಗುರುತಿಸಲು ಈ ಶಬ್ದದ ಅರ್ಥವ್ಯಾಪ್ತಿಯನ್ನು 
ವಿಸ್ತರಿಸಿದರು. ಕರ್ನಾಟಕದ ಸನ್ನಿವೇಶದಲ್ಲೂ ಈ ಶಬ್ದದ ಅರ್ಥವನ್ನು ವಿವರಿಸುವ 
ಪ್ರಯತ್ನಗಳು ನಡೆದಿವೆ. 

ಕರ್ನಾಟಕದಲ್ಲಿ 'ದಲಿತ'ಪದ ಗ್ರಾಂಥಿಕವಾಗಿ ಮೊದಲು ಬಳಕೆಯಾದದ್ದು 
೧೯೭೩ದಲ್ಲಿ. ಉತ್ತರ ಕರ್ನಾಟಕದ ಧಾರವಾಡದಿಂದ ಡಾ. ಬುದ್ದಣ್ಣ ಹಿಂಗಮಿರೆ, 
ಡಾ. ಸೋಮಶೇಖರ ಇಮ್ರಾಪುರ ಮತ್ತು ಡಾ. ಚೆನ್ನಣ್ಣ ವಾಲೀಕಾರ ಅವರ 
ಸಂಪಾದಕತ್ವದಲ್ಲಿ ಹೊರಬಂದ 'ದಲಿತ' ಪತ್ರಿಕೆ ಇದಕ್ಕೆ ಸಾಕ್ಷಿಯಾಗಿದೆ. ದೇವಯ್ಯ 
ಹರವೆಯವರು, 'ಅಸ್ಪೃಶ್ಶ ಜನಾಂಗಕ್ಕೆ ಇಂಡಿಯಾದಾದ್ಕಂತ ಹೊಂದಿಕೆಯಾಗ 
ಬಹುದಾದ ಒಂದೇ ಒಂದು ಪದ 'ದಲಿತ' ಎಂದಿದ್ದಾರೆ ("ದಲಿತ ಸಾಹಿತ್ಯ ಮತ್ತು 
ಇತರ ಲೇಖನಗಳು?) ಡಾ. ವಿ. ಮುನಿವೆಂಕಟಪ್ಪ ಅವರು ವ್ಯಾಖ್ಯಾನಿಸಿರುವುದು ಹೀಗೆ: 
'ದಲಿತ ಎಂದರೆ ಯಾರು ಹುಟ್ಟಿನಿಂದ ಅಸ್ಪೃಶ್ಶರಾಗಿದ್ದು, ನಿರಂತರವಾಗಿ ದಲಿತ 
ಮನೋಧರ್ಮವನ್ನು ಮೈಗೂಡಿಸಿಕೊಂಡು, ದಲಿತರ ಪರ ಕಾಳಜಿಯನ್ನು 
ಕಾಯ್ದುಕೊಳ್ಳುತ್ತಾರೋ ಅವರೇ ದಲಿತರು' (ದಲಿತ ಚಳವಳಿ: ಒಂದು ಅವಲೋಕನ). 
ಡಾ. ಅರವಿಂದ ಮಾಲಿಗತ್ತಿ ಅವರು 'ಶೋಷಣೆ ಎಂಬ ಪದಕ್ಕೆ ಜಾತಿ 
ಭೇದವಿಲ್ಲ;ಆರ್ಥಿಕ, ಸಾಮಾಜಿಕ, ರಾಜಕೀಯರಂಗದಲ್ಲೆಲ್ಲಾ ಶೋಷಣೆಗೆ ಒಳಗಾದ : 
ಎಲ್ಲಾ ಜನರೂ ದಲಿತರು. ಅಸ್ಪೃಶ್ಕರೂ ಸೇರಿದಂತೆ, ಅಸ್ಪೃಶ್ಯತೆಯ ನೋವನ್ನು 
ಅನುಭವಿಸದಿದ್ದರೂ ಅಸ್ಪೃಶ್ಯರಂತೆ ಆರ್ಥಿಕ, ಸಾಮಾಜಿಕ, ರಾಜಕೀಯ ರಂಗದಲ್ಲಿ 
ಶೋಷಣೆಗೆ ಒಳಗಾದ ಜನರೂ ಸೇರಿ ದಲಿತರಾಗುತ್ತಾರೆ (ದಲಿತ ಸಾಹಿತ್ಯ ಚಳವಳಿಯ 
ತಾತ್ತ್ವಿಕ ಚಿಂತನೆ). ಹೀಗೆ ಚಿಂತಕರು ದಲಿತ ಶಬ್ದವನ್ನು ಹಲವು ವಿಧದಲ್ಲಿ 
ವ್ಯಾಖ್ಯಾನಿಸಿದ್ದಾರೆ. 

ಹೀಗೆ ದಲಿತ ಪದದ ಅರ್ಥದ ನೆಲೆ ವಿವಾದದಿಂದ ಕೂಡಿದೆ. ಕರ್ನಾಟದಲ್ಲಿ 
ಸುಮಾರು ೧೫೦ ಅಸ್ಪ್ರಶ್ಯ ಜಾತಿಗಳಿವೆ ಎಂದು ಸಂವಿಧಾನದಲ್ಲಿ ಪಟ್ಟಿ ಮಾಡಲಾಗಿದೆ. 
ಹಾಗಾಗಿ 'ದಲಿತ' ಎಂಬ ಶಬ್ದ ಸಮರೂಪ ಹೊಂದಿರುವ ಜನರ ಗುಂಪನ್ನು 
ಸೂಚಿಸುವುದಿಲ್ಲ. ಆದರೆ ಶೋಷಕರಿಗೆ ಈ ಎಲ್ಲಾ ಜನರ ಗುಂಪು ಒಂದೇ ಆಗಿದೆ. 
ಒಟ್ಟಾರೆ ಸಾಮಾಜಿಕವಾಗಿ, ಆರ್ಥಿಕವಾಗಿ ಹಿಂದುಳಿದವರೆಲ್ಲೆರಿಗೂ ಈ ಶಬ್ದವನ್ನು 
ಅನ್ವಯಿಸಬಹುದಾದರೂ ಸಂಘಟನೆ ಮತ್ತು ಹೋರಾಟದ ದೃಷ್ಟಿಯಿಂದ 'ದಲಿತ' 
ಶಬ್ದ ಅಸ್ಪೃಶ್ಯರನ್ನು ಮಾತ್ರ ಸೂಚಿಸುತ್ತದೆ ಎನ್ನಬಹುದು. 

ಕರ್ನಾಟಕದಲ್ಲಿ ದಲಿತ ಚಳವಳಿಯಲ್ಲಿ ಎಪ್ಪತ್ತರ ದಶಕದಲ್ಲಿ ಕಾಣಿಸಿಕೊಂಡು 
ತನ್ನ ಪ್ರಖರ ತಾತ್ತ್ವಿಕ ಚಿಂತನೆ ಮತ್ತು ಪರಿಣಾಮಕಾರಿ ಹೋರಾಟಗಳ ಮೂಲಕ 


ಇ 


ಐತಿಹಾಸಿಕ ಎನ್ನಬಹುದಾದ ಸಾಧನೆ ಮಾಡಿ ದಾಖಲುಗೊಂಡಿರುವುದು ವಾಸ್ತವಿಕ 
ಸತ್ಯವೇ ಆಗಿದ್ದರೂ, ಇದಕ್ಕೂ ಒಂದು 'ಪೂರ್ವೆೇತಿಹಾಸ'ವಿರುವುದು ಸ್ಪಷ್ಟ. ಯಾವುದೇ 
ಚಳವಳಿ ತನ್ನ ಚಟುವಟಿಕೆಗಳ ಮೂಲಕ ಯಶಸ್ಸನ್ನು ಕಾಣಬೇಕಾದರೆ ಮೊದಲು 
ಸಮರ್ಥ ಸಂಘಟನೆಯಾಗಬೇಕು. ಎಪ್ಪತ್ತರ ದಶಕದ ದಲಿತ ಚಳವಳಿಯ ಯಶಸ್ಸಿನಲ್ಲಿ 
ಆ ಪೂರ್ವದ ಸಂಘಟನೆ ಮತ್ತು ಕಾರ್ಯಕ್ರಮಗಳು ಅಂತರ್ಗಾಮಿಯಾಗಿ, ಕೆಲವೊಮ್ಮೆ 
ನೇರ ಪ್ರೇರಕ ಶಕ್ತಿಯಾಗಿ ಪ್ರಚೋದನಾತ್ಮಕ ಚೈತನ್ಯವಾಗಿ ಕೆಲಸ ಮಾಡಿವೆ. ೧೯೨೦ರ 
ತರುವಾಯದಲ್ಲಿ ಆದಿ ದ್ರಾವಿಡ ಅಭಿವೃದ್ದಿ ಸಂಘ ಮತ್ತು ಆದಿಜಾಂಬವ ಸಂಘಗಳು 
ಅಸ್ತಿತ್ವಕ್ಕೆ ಬಂದದ್ದು ಗಮನಾರ್ಹ. ಇವೆರಡೂ ಸಂಘಟನೆಗಳು ವಿಶೇಷವಾಗಿ 
ಬೆಂಗಳೂರು ಮತ್ತು ಮೈಸೂರುಗಳಲ್ಲಿ ಕ್ರಿಯಾಶೀಲವಾಗಿದ್ದವು. ಆದಿ ದ್ರಾವಿಡ 
ಸಂಘದ ನಾಯಕರಾಗಿದ್ದ ತಮಿಳು ಮೂಲದ ಮುರುಗೇಶ ಪಿಳ್ಳೈ ಅವರು 
ಪ್ರಜಾಪ್ರತಿನಿಧಿ ಮಂಡಲಿಯ ಸದಸ್ಮರೂ ಆಗಿದ್ದು ಮಿಲ್ಲರೇ ಸಮಿತಿಯನ್ನು 
ಬೆಂಬಲಿಸಿದ್ದುದು ಗಮನಾರ್ಹ. ದಲಿತರನ್ನು ಶೈಕ್ಸಣಿಕವಾಗಿ ಗಟ್ಟಿಗೊಳಿಸಲು 
'ಪಂಚಮ ಬೋರ್ಡಿಂಗ್‌ ಶಾಲೆಗಳನ್ನು ಪ್ರಾರಂಭಿಸಿದ ಆರ್‌. ಗೋಪಾಲಸ್ವಾಮಿ 
ಅಯ್ಕರ್‌ ಮತ್ತು ಎ. ಗೋವಿಂದಾಚಾರ್ಯ ಸ್ವಾಮಿ ಅವರನ್ನು ನೆನಪಿಸಿಕೊಳ್ಳಬೇಕು. 
೧೯೧೩ ಮತ್ತು ೧೯೨೯ರ ಅವಧಿಯಲ್ಲಿ ಈ ಇಬ್ಬರು ಸುಧಾರಕರು ಮೈಸೂರು, 
ತುಮಕೂರು, ಚಿಕ್ಕಮಗಳೂರು, ಹಾಸನ, ಬೆಂಗಳೂರು ಮುಂತಾದೆಡೆಗಳಲ್ಲಿ ಪಂಚಮ 
ಬೋರ್ಡಿಂಗ್‌ ಶಾಲೆಗಳನ್ನು ಪ್ರಾರಂಭಿಸಿದರು. ದಲಿತ ವರ್ಗದ ಬಾಲಕಿಯರಿಗಾಗಿಯೂ 
ಇಂಥ ಶಾಲೆಗಳು ಆರಂಭಗೊಂಡದ್ದು ಗಮನಾರ್ಹ. ದಲಿತರಿಗೆ ಶಾಲೆಗಳಿಗೆ ಪ್ರವೇಶ, 
ಕೆರೆ ನೀರಿನ ಬಳಕೆಗೆ ಅವಕಾಶ, ದೇವಾಲಯ ಪ್ರವೇಶ-ಇತ್ಕಾದಿ ಕಾರ್ಯಕ್ರಮಗಳನ್ನು 
ಅಯ್ಕರ್‌ ಹಮ್ಮಿಕೊಂಡಿದ್ದರು. 

ಇವುಗಳೆಲ್ಲದರ ಪರಿಣಾಮವಾಗಿ ೧೯೨೦ರ ತರುವಾಯದಲ್ಲಿ ದಲಿತ 
ಹೋರಾಟಗಳಿಗೆ ಹೊಸ ಆಯಾಮ ದೊರಕಿತು. ಅಸ್ಪೃಶ್ಯತಾ ಆಚರಣೆಯ ವಿವಾದಗಳು 
ಸಾಮಾಜಿಕ ವಿವಾದಗಳ ವ್ಯಾಪ್ತಿಗೆ ಬಂದು ಗಮನಾರ್ಹ ಚರ್ಚೆ ಹಾಗೂ ಪರಿಹಾರ 
ಕಾಣಿಸುವ ಕಾರ್ಯಕ್ರಮಗಳ ಚಿಂತನೆ ಮುನ್ನೆಲೆಗೆ ಬಂದಿತು. ಪ್ರಜಾಪಕ್ಸ ಜನರಿಂದಲೂ 
ಕೂಡಿದ್ದ ಕಾಂಗ್ರೆಸ್‌ ಪಕ್ಷ ಅಸ್ಪೃಶ್ಯತಾ ನಿಷೇಧ ಮಸೂದೆಯನ್ನು ಜಾರಿಗೆ ತರಲು 
ಸರ್ಕಾರವನ್ನು ಒತ್ತಾಯಿಸ ತೊಡಗಿತು. ಜೊತೆಗ ದಲಿತರನ್ನು ಆರ್ಥಿಕವಾಗಿ 
ಸದೃಢಗೊಳಿಸಲು ಸರ್ಕಾರಿ ಭೂಮಿಗಳನ್ನು ಅವರಿಗೆ. ಹಂಚಲು ಸರ್ಕಾರಕ್ಕೆ ಸಲಹೆ 
ನೀಡಲಾಯಿತು. ಈ ಎಲ್ಲಾ ಪ್ರಯತ್ನಗಳಿಂದ ದಲಿತರಿಗೆ ಹಕ್ಕಿನ ನೆಲೆಯ ಪ್ರತಿಫಲ 
ದೊರಕದಿದ್ದರೂ ಸರ್ಕಾರದ ಸಹಾನುಭೂತಿಯುಕ್ತ ನೆರವು ಸ್ವಲ್ಪಮಟ್ಟಿಗೆ ದಕ್ಕಿದ್ದು ನಿಜ. 


ಶಿವರಾಮು ಕಾಡನಕುಷ್ಟೆ - ಸಂಸ್ಕರಣ ರ್ರ೦ಥ 


ಕರ್ನಾಟಕದ ದಲಿತ ಚಳವಳಿಗಳಿಗೆ -ತಾತ್ರ್ವಿಕ ಮತ್ತು ಹೋರಾಟದ ನೆಲೆಗಳಲ್ಲಿ 
- ದಿಗ್ನರ್ಶಕ ಶಕ್ತಿಗಳಾಗಿ ಕಾರ್ಯ ನಿರ್ವಹಿಸಿದ ಎರಡು ಮಹಾ ಶಕ್ತಿಗಳೆಂದರೆ: ಜ್ಯೋತಿ ' 
ಬಾ ಫೂಲೆ ಮತ್ತು ಡಾ. ಬಿ.ಆರ್‌. ಅಂಬೇಡ್ಕರ್‌. ವಿಶೇಷವಾಗಿ ಉತ್ತರ ಕರ್ನಾಟಕದ 
ಭಾಗದಲ್ಲಿ ಈ ಇಬ್ಬರೂ ಮಹನೀಯರು ರೂಪಿಸಿದ ಶೈಕ್ಸಣಿಕ ಮತ್ತು ವೈಚಾರಿಕ 
ಜಾಗೃತಿ ವಿಶೇಷವಾದದ್ದು. ಆ ಕಾಲಕ್ಕೆ ಮುಂಬೈ ಕರ್ನಾಟಕದ ಭಾಗವಾಗಿದ್ದ 
ಬೆಳಗಾವಿಯಲ್ಲಿ ಈ ಬಗೆಯ ಜಾಗೃತಿ ಮೂಡಿತು. ಬೆಳಗಾವಿಯ 'ರಾಷ್ಟ್ರವೀರ ಪತ್ರಿಕೆ' 
ಮತ್ತು 'ಸತ್ಯಶೋಧಕ'ಮಂಡಳಿಯ ಶಾಖೆಗಳು ಪೂಲೆಯವರ ವಿಚಾರಗಳನ್ನು ಜನರಿಗೆ 
ತಿಳಿಸುವ ಕೆಲಸವನ್ನು ಪರಿಣಾಮಕಾರಿಯಾಗಿ ಮಾಡಿದವು. ಇದರಿಂದ 
ಪ್ರಚೋದನೆಗೊಂಡ ವಿಚಾರವಂತರ ಒಂದು ಗುಂಪು ದಲಿತರ ಒಗ್ಗಟ್ಟು ಮತ್ತು 
ಉದ್ದಾರಗಳಿಗಾಗಿ ಕಾರ್ಯನಿರ್ವಹಿಸತೊಡಗಿತು. ಡಾ. ಬಿ.ಆರ್‌. ಅಂಬೇಡ್ಕರ್‌ 
ಅವರನ್ನು ಬೆಳಗಾವಿಯ ನಿಪ್ಪಾಣಿಗೆ ಬರಮಾಡಿಕೊಂಡು ಸನ್ಮಾನಿಸಿ ದೇಣಿಗೆ 
ಅರ್ಪಿಸಿದ್ದು ಉಲ್ಲೇಖಾರ್ಹ. ಬೆಳಗಾವಿ, ಧಾರವಾಡ ಮತ್ತು ಬಿಜಾಪುರ ಜಿಲ್ಲೆಗಳಲ್ಲಿ 
ಸಂಚರಿಸಿ ಅಂಬೇಡ್ಕರ್‌ ಅವರು ಆ ಭಾಗದ ಹೋರಾಟಗಾರರಲ್ಲಿ ನವೋತ್ಸಾಹ 
ಮೂಡಿಸಿದರು. ಇದರಿಂದಾಗಿ ಬೆಳಗಾವಿ ಬಾಗದಲ್ಲಿ ದಲಿತ ಚಳವಳಿ 
ಹೆಚ್ಚುಜಾಗೃತವಾಯಿತು. ಇದಕ್ಕೆ ಪೂರಕವಾಗಿ ೧೯೨೪ರ ಡಿಸೆಂಬರ್‌ನಲ್ಲಿ ಭಾರತೀಯ 
ರಾಷ್ಟ್ರೀಯ ಕಾಂಗ್ರೆಸ್‌ನ ಸಮಾವೇಶ ಬೆಳಗಾವಿಯಲ್ಲಿಯೇ ಏರ್ಪಾಟಾಯಿತು. 
ಮಹಾತ್ಮಗಾಂಧೀಜಿ ಅಧ್ಯಕ್ಷತೆ ವಹಿಸಿದ್ದ ಏಕೈಕ ಅಧಿವೇಶನ ಎಂಬ ಹೆಗ್ಗಳಿಕೆಗೆ 
ಪಾತ್ರವಾದ ಈ ಸಭೆಯಲ್ಲಿ ದಲಿತರ ರಾಜಕೀಯ ದೃಷ್ಟಿಯನ್ನು 
ಪ್ರಖರಗೊಳಿಸಲಾಯಿತು. ಈ ಸಮಾವೇಶದಲ್ಲಿ ಗಾಂಧೀಜಿಯವರು ಅಸ್ಪೃಶ್ಯತೆಯನ್ನು 
ತೊಡೆದು ಹಾಕಲು ಕರೆ ನೀಡಿದ್ದಲ್ಲದೆ, 'ಅಸ್ಪೃಶ್ಯತೆ ಹಿಂದೂ ಧರ್ಮಕ್ಕೆ ಅಂಟಿದ 
ಕಳಂಕ ; ಅಸ್ಪೃಶ್ಯತೆ ಆಚರಿಸುವ ಶಾಲೆ ಅಥವಾ ಕಾಲೇಜುಗಳನ್ನು ಮುಚ್ಚುವುದರಲ್ಲಿ 
ಒಂದು ನಿಮಿಷವೂ ತಡಮಾಡಬಾರದು' ಎಂದು ಉದ್ದೋಷಿಸಿದರು. 

ಇದಾದ ತರುವಾಯದಲ್ಲಿ ಬೆಳಗಾವಿ ಭಾಗದಲ್ಲಿ ದೆಲಿತೋದ್ದಾರ ಕೇಂದ್ರಿತವಾದ 
ಅನೇಕ ಸಮಾವೇಶಗಳು, ಪ್ರತಿಭಟನೆ- ಹೋರಾಟಗಳು ನಡೆದವು. ಅಸ್ಪೃಶ್ಯತಾ ಆಚರಣೆ 
ಅಪರಾಧ ಎಂಬ ಕಾನೂನು ಜಾರಿಗೊಳಿಸಲು ಸಮಾವೇಶದಲ್ಲಿ ಆಗ್ರಹಪಡಿಸಲಾಯಿತು. 
ದಲಿತ ಸಮುದಾಯಕ್ಕೆ ಸಾಮಾಜಿಕ ಸ್ವಾತಂತ್ರ್ಯ ಮತ್ತು ರಕ್ಷಣೆ ನೀಡಲು ಕಾನೂನು 
ರಚನೆ, ದಲಿತರ ಬದುಕನ್ನು ಆರ್ಥಿಕ ನೆಲೆಯಲ್ಲಿ ಸದೃಢಗೊಳಿಸಲು ಬೀಳು ಭೂಮಿಯ 
ಹಂಚಿಕೆ, ಸರ್ಕಾರಿ ನೌಕರಿಗಳಲ್ಲಿ ಪ್ರಾತಿನಿಧ್ಯ ಉಚಿತ ವಿದ್ಯಾರ್ಥಿ ನಿಲಯಗಳು ಸ್ಥಾಪನೆ, 
ಉಪಾಹಾರ ಗೃಹಗಳಿಗೆ ಮುಕ್ತ ಪ್ರವೇಶ ಇತ್ಯಾದಿ ಬೇಡಿಕೆಗಳನ್ನು ಮುಂದಿರಿಸಿಕೊಂಡು 

ಪರಿಣಾಮಕಾರಿ ಹೋರಾಟಗಳನ್ನು ನಡೆಸಲಾಯಿತು. ಇದೇ ಸಂದರ್ಭದಲ್ಲಿ ಅಲ್ಲಲ್ಲಿ 
ಪಟ್ಟಭದ್ರ ಸವರ್ಣೀಯರನ್ನು ಎದುರಿಸಿ ಸಂಘರ್ಷಾತ್ಮಕವಾಗಿ ಹೋರಾಟವನ್ನು 
ಮಾಡಬೇಕಾಯಿತು. ಒಟ್ಟಾರೆ ಈ ಭಾಗದ ಚಳವಳಿ ದಲಿತರಲ್ಲಿ ಆತ್ಮಾಭಿಮಾನವನ್ನು 
ಹೆಚ್ಚಿಸಿದುದಲ್ಲದೆ, ಎದೆಗುಂದದೆ ಹೋರಾಡಿ ಯಶಸ್ಸು ಸಾಧಿಸುವ ಕೆಚ್ಚು ಮೂಡಿಸಿದ್ದು 
ತುಂಬಾ ಮಹತ್ವದ ಸಾಧನೆ ಎನಿಸಿದೆ. ಮುಂದೆ ಎಪ್ಪತ್ತರ ದಶಕದಲ್ಲಿ ತೀವ್ರಗೊಂಡ 
ಮತ್ತು ವ್ಯಾಪಕ ನೆಲೆಗೆ ತನ್ನನ್ನು ವಿಸ್ತರಿಸಿಕೊಂಡ ಚಳವಳಿಗೆ ಒಂದು 
ಪರಿಣಾಮಕಾರಿಯಾದ ಭವ್ಯಭೂಮಿಕೆಯಾಗಿ ಈ ಘಟ್ಟದ ಕಾರ್ಯಚಟುವಟಿಕೆಗಳು 
ಮಾರ್ಗದರ್ಶಿಯಾದವು. ಒಟ್ಟಾರೆ ಇಂಗ್ಲಿಷ್‌ ಶಿಕ್ಷಣದಿಂದ ಮೂಡಿದ ವೈಚಾರಿಕ 
ಜಾಗೃತಿ ಮತ್ತು ಆತ್ಮಾಭಿಮಾನ ಸ್ವಾತಂತ್ರ್ಯ ಚಳವಳಿಯ ಜೊತೆ ಜೊತೆಯಲ್ಲೇ ದಲಿತ 
ಚಳುವಳಿಯನ್ನೂ ನಡೆಸಿಕೊಂಡು ಬಂದದ್ದು ವಿಶೇಷವೆನಿಸಿದೆ. ಸರಿ ಸುಮಾರು ಇದೇ 
ಕಾಲಘಟ್ಟದಲ್ಲಿ ಘಟಿಸಿದ ಪಂಜಾಬ್‌ನ ಅಧರ್ಮ ಚಳವಳಿ, ಬಂಗಾಳದ ನಾಮಶೂದ್ರ 
ಚಳವಳಿ, ತಮಿಳುನಾಡಿನ ಆದಿದ್ರಾವಿಡ ಚಳವಳಿ, ಆಂಧ್ರಪ್ರದೇಶದ ಆದಿ ಆಂಧ್ರ 
ಚಳವಳಿ, ಕೇರಳದ ಪುಲಾಯ ಮತ್ತು ಚಿರಮ ಸಂಘಟನೆಗಳು ನಡೆಸಿದ ಚಳುವಳಿಗಳೂ 
ಕರ್ನಾಟಕದ ದಲಿತ ಚಳವಳಿಯ ಮೇಲೆ ಗಮನಾರ್ಹ ಪ್ರಭಾವ ಬೀರಿದ್ದು 
ಉಲ್ಲೇಖಾರ್ಹ. 

ದಲಿತ ಚಳವಳಿ ತನ್ನೆಲ್ಲಾ ಅಂತಃಶಕ್ತಿಯೊಡನೆ ತನ್ನ ಅಸ್ತಿತ್ವವನ್ನು ದಾಖಲಿಸಿ, 
ಕ್ರಾಂತಿಕಾರಿ ಕಾರ್ಯಕ್ರಮಗಳಿಂದ ನಿಜಸ್ವರೂಪವನ್ನು ತೋರಿದ್ದು ಎಪ್ಪತ್ತರ ದಶಕದಲ್ಲಿ. 
೧೯೭೦ರ ತರುವಾಯದಲ್ಲಿ ಸ್ವತಂತ್ರ ಭಾರತದ ರಾಜಕಾರಣ ಮತ್ತು ಆಡಳಿತ ವ್ಯವಸ್ಥೆ 
ಅನೇಕ ಬುದ್ಧಿಜೀವಿಗಳು ಹಾಗೂ ಜನಸಾಮಾನ್ಯರಿಗೆ ಭ್ರಮನಿರಸನವನ್ನುಂಟು 
ಮಾಡಿತು. ಸ್ವಾತಂತ್ರ್ಯ ಚಳವಳಿಯ ಕಾಲಘಟ್ಟದಲ್ಲಿ ಮೂಡಿದ್ದ ಭರವಸೆಗಳು- 
ಆಶಯಗಳು ನಿಜದಲ್ಲಿ ನೆಲೆಯೂರದೆ ಪ್ರಗತಿಪರ ಮನಸ್ಸುಗಳಿಗೆ ನಿರಾಶೆಯಾಯಿತು. ' 
ರಾಷ್ಟ್ರಕವಿ ಕುವೆಂಪು ಅವರು ಸ್ವಾತಂತ್ರ ಪಡೆದ ಭಾರತ 'ಜಗತ್‌ ಕಲ್ಯಾಣಿ'ಯಾಗುತ್ತದೆ 
ಎಂದು ಆಶಿಸಿದ್ದರು. ಆದರೆ ವಾಸ್ತವದಲ್ಲಿ ಸ್ವತಂತ್ರ ಭಾರತ ಜಗತ್‌ 
ಕಲ್ಕಾಣಿಯಾಗುವುದರಲಿ, ವಿಶಾಲ ನೆಲೆಯಲ್ಲಿ 'ಭಾರತ ಕಲ್ಮಾಣಿ'ಯೂ ಆಗಲಿಲ್ಲ. 
ಇನ್ನು ದಲಿತ ಕಲ್ಕಾಣದ ಮಾತು ತನ್ನ ಸಮಗ್ರತೆಯಲ್ಲಿ ದೂರವೇ ಉಳಿಯಿತು. 
ಪರಿಣಾಮವಾಗಿ ಎಪ್ಪತ್ತರ ದಶಕದಲ್ಲಿ ಅನೇಕ ಹೋರಾಟಗಳು ಕರ್ನಾಟಕದಲ್ಲಿ 
ಹುಟ್ಟಿಕೊಂಡವು. ಪ್ರಗತಿಪರ ಚಿಂತಕರು, ಸಮಾನತಾವಾದಿಗಳು ಇಂಥ ಚಳವಳಿಗಳಿಗೆ 
ಧುಮುಕಿದರು. ವಿದ್ಯಾವಂತರಾದ ಹೊಸ ತಲೆಮಾರಿನ ಜನ ವ್ಯವಸ್ಥೆಯ ಕ್ರೂರ 
ವಾಸ್ತವಗಳ ವಿರುದ್ದ ಹೋರಾಟಕ್ಕಿಳಿದರು. ಇದೊದು ಚಾರಿತ್ರಿಕ ಬೆಳವಣಿಗೆಯಾಗಿತ್ತು. 

೧೯೭೨ ರಿಂದ ೧೯೮೦ರವರೆಗೆ ಕರ್ನಾಟಕದಲ್ಲಿ ಅಧಿಕಾರದ ಚುಕ್ಕಾಣಿ ಹಿಡಿದ 
ಡಿ. ದೇವರಾಜ ಅರಸು ಅವರ ನೇತೃತ್ವದ ಸರ್ಕಾರ ರಾಜ್ಯದಲ್ಲಿ ಹಿಂದುಳಿದ ವರ್ಗ 
ಮತ್ತು ದಲಿತ ಸಮುದಾಯಗಳಿಗೆ ಹೊಸ ಶಕ್ತಿಯಾಗಿ ಉದಯಿಸಿತು. ಹಿಂದುಳಿದ 
ವರ್ಗಗಳು ಹಾಗೂ ಪರಿಶಿಷ್ಟ ಜಾತಿ ಮತ್ತು ಪರಿಶಿಷ್ಟ ಪಂಗಡಗಳ ನಡುವೆ 
ಸೌಹಾರ್ದಯುತ ಸಂಬಂಧವನ್ನು ಬೆಸೆಯುತ್ತಾ ಬಂದ ದೇವರಾಜ ಅರಸು ಅವರು 
ಆ ಜನ ಸಮುದಾಯಗಳ ನಡುವೆ ಹೊಂದಾಣಿಕೆ ಏರ್ಪಡಿಸಿದರು. ಪರಿಶಿಷ್ಟಜಾತಿಯ 
ಮುಖಂಡರಾಗಿದ್ದ ಬಿ. ಬಸವಲಿಂಗಪ್ಪನವರನ್ನು ಬಹುಮುಖ್ಯವಾದ ಕಂದಾಯ 
ಖಾತೆಯ ಮಂತ್ರಿಯಾಗಿ ಮಾಡಿದ್ದಲ್ಲದೆ ಎನ್‌. ರಾಚಯ್ಯ, ಮಲ್ಲಿಕಾರ್ಜುನಸ್ವಾಮಿ, 
ಮಲ್ಲಿಕಾರ್ಜುನ ಖರ್ಗೆ, ರಾಮಕೃಷ್ಣ, ಕೆ.ಎಚ್‌. ರಂಗನಾಥ್‌ ಮುಂತಾದವರಿಗೂ 
ಆರಸು ಅವರು ಮಹತ್ವದ ಖಾತೆಗಳನ್ನು ನೀಡಿದರು. ರಾಜ್ಯದ ಕಾರ್ಯಾಂಗದಲ್ಲಿ 
'ಎ' ಶ್ರೇಣಿಯ ಹುದೆಗಳಲ್ಲಿ ಪರಿಶಿಷ್ಟ ಜಾತಿಗೆ ಅಗತ್ಯ ಪ್ರಾತಿನಿಧ್ಯ ದೊರಕುವಂತೆ 
ಮಾಡಿದ ಹೆಗ್ಗಳಿಕೆಯೂ ದೇವರಾಜ ಅರಸು ಅವರದ್ದಾಗಿತ್ತು. ಇದರಿಂದಾಗಿ ಪರಿಶಿಷ್ಟ 
ಜಾತಿ ಮತ್ತು ಪಂಗಡಗಳ ಜನರಲ್ಲಿ ಆತ್ಮವಿಶ್ವಾಸ ಮೂಡಿದ್ದಲ್ಲದೆ ದಲಿತ ಪರವಾದ 
ಅನೇಕ ಕಲ್ಕಾಣ ಕಾರ್ಯಗಳೂ ಆ ಅವಧಿಯಲ್ಲಿ ನಡೆದವು. 

ದಲಿತ ಚಳವಳಿಯ ಪ್ರಖರತೆ ತೀಕ್ಷ್ಯಗೊಳ್ಳುವ ಮತ್ತು ಮುನ್ನೆಡೆಗೆ ಕಾರಣವಾಗುವ 
ಬಿ. ಬಸವಲಿಂಗಪ್ಪನವರ ಪ್ರಕರಣ ನಡೆದದ್ದು ಒಂದು ಮುಖ್ಯವಾದ ಘಟನೆಯಾಗಿ 
ದಾಖಲುಗೊಂಡಿದೆ. ಕರ್ನಾಟಕ ದಲಿತ ಚಳವಳಿಯ ಇತಿಹಾಸದಲ್ಲಿ ಇದು 'ಬೂಸಾ 
ಪ್ರಕರಣ' ಎಂದೇ ಗುರುತಿಸಲ್ಪಟ್ಟಿದೆ. ಕರ್ನಾಟಕ ರಾಜ್ಯದಲ್ಲಿ ಮೊದಲ ಬಾರಿಗೆ ವ್ಯಾಪಕ 
ಜಾತಿ ಸಂಘರ್ಷಕ್ಕೆ ಕಾರಣವಾದ ಈ ಘಟನೆ ದಲಿತ ಸಮುದಾಯದಲ್ಲಿ 
ನವಜಾಗೃತಿಯನ್ನುಂಟು ಮಾಡಿದ್ದಲ್ಲದೆ ದಲಿತ ಚಳವಳಿಗೆ ಒಂದು ಸ್ಪಷ್ಟ ಸ್ವರೂಪ 
ಮತ್ತು ವಿಶೇಷ ಕೆಚ್ಚನ್ನು ಮೂಡಿಸಿತು. ಆವರೆಗೆ ಬೇರೆ ಬೇರೆ ವೇದಿಕೆಗಳಲ್ಲಿ 
ತಮ್ಮನ್ನುಗುರುತಿಸಿಕೊಂಡು ಹರಡಿ ಹಂಚಿ ಹೋಗಿದ್ದ ದಲಿತ ನಾಯಕರು ಮತ್ತು 
ಯುವ ಬರಹಗಾರರು ಒಂದುಗೂಡಲು ಈ ಘಟನೆ ಅವಕಾಶ ಕಲ್ಪಿಸಿತು. ದಲಿತ 
ವೈಚಾರಿಕತೆ ಮತ್ತು ಹೋರಾಟದ ನೆಲೆಗಳು ಇದರಿಂದ ಹೆಚ್ಚು ಗಟ್ಟಿಗೊಂಡವು. 

೧೯೭೩ರ ಫೆಬ್ರವರಿಯಲ್ಲಿ ಮೈಸೂರಿನ ಸಭೆಯೊಂದರಲ್ಲಿ ಮಾತನಾಡಿದ ಬಿ. 
ಬಸವಲಿಂಗಪ್ಪವರು ಹಿಂದೂಧರ್ಮ, ಅದ್ವೈತ ಸಾಹಿತ್ಯ ಇತ್ಯಾದಿ ವಿಚಾರಗಳ ಬಗ್ಗೆ 
ತಮ್ಮ ಅಭಿಪ್ರಾಯ-ಆಲೋಚನೆಗಳನ್ನು ಅಭಿವ್ಯಕ್ತಿಸುತ್ತಾ ಸಾಂದರ್ಭಿಕವಾಗಿ ಕನ್ನಡ 
ಸಾಹಿತ್ಯ ಕುರಿತು ಮಾಡಿದ ಟೀಕೆಗಳು ಪಟ್ಟಭದ್ರ ಸಂಪ್ರದಾಯವಾದಿಗಳನ್ನು ಕೆಣಕಿದವು. 
ದಿನಾಂಕ ; ೭-೨-೧೯೭೩ರಲ್ಲಿ ಮೈಸೂರಿನ ಮಹಾರಾಜ ಕಾಲೇಜು ಶತಮಾನೋತ್ಸವ 

ಭವನದಲ್ಲಿ ಏರ್ಪಡಿಸಲಾಗಿದ್ದ 'ಹೊಸ ಅಲೆ' ಎಂಬ ವಿಷಯ ಕೇಂದ್ರಿತ ಗೋಷ್ಠಿಯಲ್ಲಿ 
 ಆರ್ಮುಗಮ್‌, ರಾಮಕೃಷ್ಣ ಮುಂತಾದ ಗಣ್ಮರು ಭಾಗವಹಿಸಿದ್ದ ಸಮಾರಂಭದಲ್ಲಿ 
ವಕೀಲರಾದ ಸಂಜೀವನ್‌ ಅವರು ಇಂಗ್ಲಿಷ್‌ನಲ್ಲಿ ಭಾಷಣ ಮಾಡುತ್ತಿದ್ದಾಗ 
ಸಭಿಕರಲ್ಲೊಬ್ಬರು 'ಕನ್ನಡದಲ್ಲಿ ಮಾತನಾಡಿ' ಎಂದು ಹೇಳಿದ್ದಕ್ಕೆ ಪ್ರತಿಕ್ರಿಯಿಸಿದ 
ಬಸವಲಿಂಗಪ್ಪನವರು 'ಕನ್ನಡದಲ್ಲೇನಿದೆ ಬೂಸ' ಎಂದು ಸಾಂದರ್ಭಿಕವಾಗಿ ನುಡಿದರು. 
ಇದರ ಪತ್ರಿಕಾ ವರದಿ ಸಂದರ್ಭದ ಹಿನ್ನೆಲೆಯನ್ನು ಮರೆಮಾಚಿ ವಿಷಯವನ್ನು ತಿರುಚಿ 
ಪ್ರಕಟಿಸಿದ್ದರಿಂದ ಅರ್ಥ ಪರಿಕಲ್ಪನೆಗಳು ವೃತ್ಕಾಸಗೊಂಡು, ಸಂದರ್ಭವನ್ನು ಬೇರೆ 
ಬಗೆಯಲ್ಲಿ ಬಳಸಿಕೊಳ್ಳಲು ನಿರ್ಧರಿಸಿದ ಶಕ್ತಿಗಳು ಬಸವಲಿಂಗಪ್ಪನವರನ್ನು ವಿರೋಧಿಸಿ 
ಹೇಳಿಕೆಗಳನ್ನು ನೀಡಿದ್ದಲ್ಲದೆ, ೧೯೭೩ರ ನವೆಂಬರ್‌ನಲ್ಲಿ ಪ್ರಬಲವಾದ ವಿದ್ಯಾರ್ಥಿ 
ಹೋರಾಟವೊಂದು ನಡೆಯಿತು. ಸಾಹಿತ್ಯ ಮತ್ತು ಭಾಷೆಯ ವಿಷಯಕ್ಕೆ ಸಂಬಂಧಸಿದ 
ಸಂಗತಿಯನ್ನು ಆ ನೆಲೆಯಲ್ಲಿ ಚರ್ಚಿಸುವ ಸಹಜ ಕ್ರಮವನ್ನು ಕೈಬಿಟ್ಟು ಇದನ್ನು 
ಅಪ್ಪಟ ರಾಜಕೀಯ ವಿವಾದವನ್ನಾಗಿ ಮಾಡಲು ವ್ಯವಸ್ಥಿತ ಸಂಚು ರೂಪಿತವಾಯಿತು. 
ದೇವರಾಜ ಅರಸು ಅವರು ಜಾರಿಗೆ ತಂದ ದಲಿತರು ಹಾಗೂ ಹಿಂದುಳಿದ ವರ್ಗಗಳ 
ಕಲ್ಮಾಣಪರವಾದ ಸುಧಾರಣೆಗಳನ್ನು ಅಪ್ರತ್ಮಕ್ಷಕವಾಗಿ ವಿರೋಧಿಸುವ ಹುನ್ನಾರದಂತೆ 
ಈ ಪ್ರಕರಣ ಕಂಡುಬರುತ್ತದೆ. : 

ಈ ಸಂದರ್ಭದಲ್ಲಿ ಜಾತಿಪರ ಮತ್ತು ಜಾತಿ ವಿರೋಧಿ ಗುಂಪುಗಳ ನಡುವೆ 
ಸಾಕಷ್ಟು ಘುರ್ಷಣೆಗಳೂ ನಡೆದವು. ದಲಿತ ಪ್ಕಾಂಡ'ರ್ಸ್‌ ಸಂಘಟನೆ 
ಬಸವಲಿಂಗಪ್ಪನವರನ್ನು ಬೆಂಬಲಿಸಿ ಇಂದಿರಾಗಾಂಧಿಯವರಿಗೆ ಪತ್ರವನ್ನು ಬರೆಯಿತು. 
ಬಸವಲಿಂಗಪ್ಪನವರ ಭಾಷಣಕ್ಕೆ ಪ್ರತ್ಯಕ್ಷ ಸಾಕ್ಷಿಯಾಗಿದ್ದ ಕನ್ನಡದ ಮಹತ್ವದ 
ಚಿಂತಕರೂ-ವಿಮರ್ಶಕರೂ ಆದ ಪ್ರೊ. ಜಿ.ಎಚ್‌. ನಾಯಕ ಅವರು ಮುಖ್ಯಮಂತ್ರಿ 
ದೇವರಾಜ ಅರಸು ಅವರ ಕರೆಯ ಮೇರೆಗೆ ಮೈಸೂರಿನ ಸರ್ಕಾರಿ ಅತಿಥಿಗೃಹದಲ್ಲಿ 
ಅವರನ್ನು ಭೇಟಿ ಮಾಡಿ ವಸ್ತುಸ್ಥಿತಿಯನ್ನು ವಿವರಿಸಿ ಬಸವಲಿಂಗಪ್ಪನವರ ಪರವಾಗಿ 
ಹೇಳಿಕೆ ನೀಡಿದ್ದಲ್ಲದೆ ಲಿಖಿತರೂಪದಲ್ಲಿ ಅದನ್ನು ಸಲ್ಲಿಸಿ ಬಂದರೂ (ಜಿ.ಎಚ್‌. 
ನಾಯಕ; ದಲಿತ ಹೋರಾಟ: ಗಂಭೀರ ಸವಾಲುಗಳು; ಪುಟ ೪೧; ೨೦೦೪) ಅರಸು 
ಅವರು ಬಸವಲಿಂಗಪ್ಪನವರಿಂದ ರಾಜೀನಾಮೆ ಪಡೆಯುವುದನ್ನು ತಪ್ಪಿಸಲಾಗಲಿಲ್ಲ. 
ಭೂ ಮಾಲೀಕ ವರ್ಗದ ಮಾಫಿಯಾ ಇಲ್ಲಿ ತನ್ನ ಸ್ವಾರ್ಥವನ್ನು ಸಾಧಿಸಿದ್ದು ಸುಳ್ಳಲ್ಲ. 
ಚರ್ಚೆ, ವಿಮರ್ಶೆ, ಸಂವಾದಗಳಿಂದ ಒಂದು ನೆಲೆಗೆ ಬರಬೇಕಾಗಿದ್ದ ಪರಿಸ್ಥಿತಿಯನ್ನು 
ಹಾಗಾಗಲು ಬಿಡದೆ ದಲಿತ ಪರವಾದ ಹಲವು ಕ್ರಾಂತಿಕಾರಕ ಸುಧಾರಣೆಗಳನ್ನು 
ಮಂತ್ರಿಯಾಗಿ ಜಾರಿಗೊಳಿಸಿದ್ದ ಬಸವಲಿಂಗಪ್ಪನವರು ಪದಚ್ಕುತಗೊಂಡದ್ದು 

ದಲಿತರನ್ನು ಸಹಜವಾಗಿಯೆ ಕೆರಳಿಸಿತು. ಪ್ರತಿಭಟನೆಗಳು ತೀವ್ರ ಸ್ವರೂಪವನ್ನು 
ಪಡೆದುಕೊಂಡ ಈ ಸಂದರ್ಭದಲ್ಲಿ ಅಲ್ಲಲ್ಲಿ ಹಿಂಚಾಚಾರ, ದಲಿತ ಹೋರಾಟಗಾರರ 
ಬಂಧನ ಇತ್ಕಾದಿ ಘಟನೆಗಳು ನಡೆದವು. 

ದಲಿತ ಸಮುದಾಯದ ಆತ್ಮಪ್ರತ್ಕಯವನ್ನೇ ಆಹುತಿ ತೆಗೆದುಕೊಂಡ ಈ ಘಟನೆ 
ಒಟ್ಟು ದಲಿತ ಜನಾಂಗದ ರಕ್ಷಣೆ, ಅಭಿವೃದ್ಧಿ, ಉತ್ತಮ ಬದುಕು ಮತ್ತು ನೆಮ್ಮದಿಯ 
ಬಾಳಿಗಾಗಿ ತತ್ವಬದ್ದವಾಗಿ ಹೋರಾಡಬೇಕೆಂಬ ಛಲದ ಮನೋಧರ್ಮವನ್ನು 
ಮೂಡಿಸಿತು. ಪರಿಣಾಮವಾಗಿ ರಾಜ್ಯದ ದಲಿತ ವಿದ್ಯಾರ್ಥಿಗಳು, ಬರಹಗಾರರು, 
ಬುದ್ದಿಜೀವಿಗಳು, ಪ್ರಗತಿಪರರು ತಮ್ಮ ತಮ್ಮಲ್ಲೇ ಚರ್ಚೆ, ಸಮಾಲೋಚನೆಗಳನ್ನು 
ನಡೆಸಿ ಚಳವಳಿಯ ಸ್ಪಷ್ಟ ರೂಪುರೇಷೆಯನ್ನು ವಿನ್ಮಾಸಗೊಳಿಸಲು ಸಾಧ್ಯವಾಯಿತು. 
ಸಂಘಟಿತ ಹೋರಾಟಗಳಿಗೆ ನೈತಿಕ ಬಲ ತುಂಬುವ, ಚಳವಳಿಯ ಯಶಸ್ಸಿಗಾಗಿ 
ಸಮುದಾಯದ ಎಲ್ಲರ ಬೆಂಬಲ ಪಡೆಯುವ ಕಾರ್ಯಯೋಜನೆಗಳನ್ನು ರೂಪಿಸಲು 
ಪ್ರಯತ್ನಿಸಲಾಯಿತು. ಇಂಥ ಚಟುವಟಿಕೆಗಳ ಒಂದು ಮಹತ್ವದ ಬೆಳವಣಿಗೆಯಾಗಿ 
೧೯೭೨ರಲ್ಲಿ ಕರ್ನಾಟಕ ದಲಿತ ಕ್ರಿಯಾ ಸಮಿತಿ ಅಸ್ತಿತ್ವ ಪಡೆಯಿತು. ದೊಮ್ಮಲೂರಿನ 
ಡಿ.ಎಂ. ತಿಮ್ಮರಾಯಪ್ಪನವರ ನೇತೃತ್ವದಲ್ಲಿ ಪ್ರಾರಂಭವಾದ ದಲಿತ ಕ್ರಿಯಾ 
ಸಮಿತಿಯಲ್ಲಿ ವಿ.ಟಿ. ರಾಜಶೇಖರ್‌, ಓ. ಶ್ರೀಧರನ್‌, ಓ. ರಾಜಣ್ಣ, ಶಿವಣ್ಣ, 
ದಾಸಪ್ಪ, ಎ. ನಾರಾಯಣಸ್ವಾಮಿ, ಕೆ. ಚಂದ್ರಶೇಖರ್‌, ಚಿದಾನಂದ, ವಿ. 
ಮುನಿವೆಂಕಟಪ್ಪ, ಮುತ್ಕಾಲಪ್ಪ. ರಾಮಕೃಷ್ಣ, ಶಾಮಣ್ಣ, ಡಿ.ಕೆ. ಕೆಂಪರಾಜು, 
ಎ.ಎನ್‌. ರಾಜನ್‌, ಚಂಚಲ್ಕರ್‌, ಶ್ರೇಯಸ್ಕರ್‌ ಮೊದಲಾದ ಸಮರ್ಡ್‌ 
ಕಾರ್ಯಕರ್ತರಿದ್ದರು. ಡಾ. ಬಿ.ಆರ್‌. ಅಂಬೇಡ್ಕರ್‌ ಅವರ ಪರಮ 
ಅನುಯಾಯಿಯಾಗಿದ್ದ ತಿಮ್ಮರಾಯಪ್ಪನವರು ಮಹಾರಾಷ್ಟ್ರದ ದಲಿತ ಪ್ಕಾಂಥರ್ಸ್‌ನ 
ನಾಯಕರೊಡನೆ ಸಂಪರ್ಕವಿರಿಸಿಕೊಂಡು ದಲಿತ ಹೋರಾಟಕ್ಕೆ ಸ್ಪಷ್ಟ ರೂಪ ನೀಡಿದರು. 
ಬಿ. ಬಸವಲಿಂಗಪ್ಪನವರು ಜಾರಿಗೆ ತಂದಿದ್ದ ಇನಾಮತಿ ಭೂಮಿ ಪರಭಾರೆ ಕಾಯಿದೆ, 
ತಲೆ ಮೇಲೆ ಮಲ ಹೊರುವ ಪದ್ದತಿ ನಿಷೇಧ ಕಾಯಿದೆ, ಕೈಗಾರಿಕಾ ಪ್ರದೇಶದ 
ಶೆಡ್‌ಗಳಲ್ಲಿ ಮೀಸಲಾತಿ, ಜಿಲ್ಲಾ ಪಂಚಾಯಿತಿ ಕಾಯಿದೆಯಲ್ಲಿ ಹುದ್ದೆಗಳಲ್ಲಿ 
ಮೀಸಲಾತಿ ಮುಂತಾದವುಗಳನ್ನು ಕ್ರಿಯಾಸಮಿತಿ ಬಹಿರಂಗವಾಗಿ ಬೆಂಬಲಿಸಿತು. 
ಪತ್ರಿಕಾ ಪ್ರಕಟಣೆಗಳ ಮೂಲಕ ವಿಚಾರಗಳ ಸಂವಹನ, ಅಂಬೇಡ್ಕರ್‌ ವಿಚಾರಧಾರೆಯ 
ಪ್ರಸಾರ, ವಿಧಾನಸೌಧದ ಮುಂದೆ ಅಂಬೇಡ್ಕರ್‌ ಪ್ರತಿಮೆ ಸ್ಥಾಪನೆ, ಅಂಬೇಡ್ಕರ್‌ 
ಭವನಗಳ ನಿರ್ಮಾಣ ಇತ್ಕಾದಿ ಕಾರ್ಯಗಳನ್ನು ಯಶಸ್ವಿಯಾಗಿ ಪೂರೈಸುವ ಮೂಲಕ 
ಕ್ರಿಯಾಸಮಿತಿ ಚಳವಳಿಯ ಮುಂದಿನ ದಿಕ್ಕುದೆಸೆಗಳನ್ನು ದಕ್ಷವಾಗಿ ದಿದ್ದರ್ಶಿಸಿತು. 

ದಲಿತ ಸಂಘರ್ಷ ಸಮಿತಿಯ (ಡಿ.ಎಸ್‌.ಎಸ್‌) ಹುಟ್ಟು ದಲಿತ ಚಳವಳಿಗೆ 
ಒಂದು ಸ್ಪಷ್ಟ ಆಕಾರ 'ಹಾಗೂ ಹೊಸ ಚೈತನ್ಯವನ್ನು ತುಂಬಿ ಅದರ ಕಾರ್ಯ 
ಚಟುವಟಿಕೆಗಳನ್ನು ವಿಸ್ತರಿಸಿದ್ದು ಮಹತ್ವದ ಸಂಗತಿಯಾಗಿದೆ. ಪ್ರೊ. ಜಿ. ಕೃಷ್ಣಪ್ಪನವರ 
ನೇತೃತ್ವ ಮತ್ತು ಮಾರ್ಗದರ್ಶನದಲ್ಲಿ ೧೯೭೪ರಲ್ಲಿ ಭದ್ರಾವತಿಯಲ್ಲಿ ಪ್ರಾರಂಭವಾದ 
ದಲಿತ ಸಂಘರ್ಷ ಸಮಿತಿಯಲ್ಲಿ ಅಂಬೇಡ್ಕರ್‌ ವಿಚಾರಧಾರೆಯಿಂದ ಪ್ರಭಾವಿತರಾದ 
ಜೆ.ಪಿ. ಚಳವಳಿ ಮತ್ತು ದಲಿತ ಪ್ಕಾಂಥರ್ಸ್‌ನ ಹೋರಾಟಗಳಿಂದ ಸ್ಫೂರ್ತಿ ಪಡೆದ 
ಅನೇಕ ವಿದ್ಯಾವಂತ ದಲಿತ ನಾಯಕರು ಡಿ.ಎಸ್‌.ಎಸ್‌.ಗೆ ಜೀವ ತುಂಬಿದರು. 
ಅವರಲ್ಲಿ ಟಿ. ರಾಜಣ್ಣ, ಎಸ್‌.ಟಿ. ರಾಜು, ಈರಯ್ಯ, ಎನ್‌, ಗಿರಿಯಪ್ಪ, 
ಚಂದ್ರಪ್ರಸಾದ್‌: ತ್ಕಾಗಿ, ಬೋರಯ್ಯ ಮುಂತಾದವರು ಉಲ್ಲೇಖಾರ್ಹರು. 
ಕರ್ನಾಟಕವನ್ನು ಒಳಗೊಂಡಂತೆ ಒಟ್ಟು ಭಾರತದ ತಾರತಮ್ಮ ಪ್ರಧಾನವಾದ 
ವ್ಯವಸ್ಥೆಯನ್ನು ಸಮಾನತೆಯ ನೆಲೆಯಲ್ಲಿ ಪುನರ್‌ರೂಪಿಸಲು ಮಾರ್ಕ್ಸ್‌ವಾದಿ 
ಚಿಂತನೆಗಳ ಪ್ರಭಾವದ ಅಡಿಯಲ್ಲಿ ಅಸ್ತಿತ್ವ ಪಡೆದಿದ್ದ 'ಕರ್ನಾಟಕ ದಲಿತ ಲೇಖಕ 
ಕಲಾವಿದರ ಯುವ ಸಂಘ' ದಲಿತ ಸಂಘರ್ಷ ಸಮಿತಿಯ ಮೂಲಕ ಹೋರಾಟಗಳನ್ನು 
ವಿಶಿಷ್ಟ ಬಗೆಯಲ್ಲಿ ರೂಪಿಸಿತು. 

ದಲಿತ ಚಳವಳಿಗೆ ಒಂದು ತಾತ್ತ್ವಿಕ ನೆಲೆಗಟ್ಟನ್ನು ತಂದುಕೊಂಡು ಹೋರಾಟಕ್ಕೆ 
ಬಲ ತುಂಬಲು ದಲಿತ ಸಂಘರ್ಷ ಸಮಿತಿ ತನ್ನ ಧ್ಯೇಯ-ಧೋರಣೆಗಳನ್ನು 
ಉದ್ದೋಷಿಸಿಕೊಂಡಿತು. ದ.ಸಂ.ಸ. ಉದ್ದೇಶಗಳನ್ನು ಹೀಗೆ ದಾಖಲಿಸಬಹುದು: 
(೧)ಹರಿಜನ-ಗಿರಿಜನರ ಸಮಸ್ಯೆಗಳಿಗೆ ಸ್ಪಂದಿಸುವುದು, ಪರಿಹಾರಕ್ಕಾಗಿ ಶ್ರಮಿಸುವುದು. 
(೨) ಹರಿಜನ ಮತ್ತು ಗಿರಿಜನರ ನಡುವೆ ಒಮ್ಮತ ರೂಪಿಸಿ, ಎರಡೂ ವರ್ಗಗಳ 
ಉಪಜಾತಿಗಳ ಪ್ರತ್ಯೇಕ ಪ್ರಜ್ಞೆಯನ್ನು ನಾಶಗೊಳಿಸಿ ಅದರ ಐಕ್ಕತೆಗಾಗಿ 
ದುಡಿಯುವುದು. (೩) ದಲಿತ ಸಮುದಾಯವನ್ನು ಆರ್ಥಿಕವಾಗಿ ಸದೃಢಗೊಳಿಸಲು 
ಸರ್ಕಾರದ ನೆರವಿನೊಡನೆ ಕೋಳಿ ಸಾಕಾಣಿಕೆ, ಪಶುಸಂಗೋಪನೆ ಇತ್ಯಾದಿ ಸಣ್ಣ 
ಕೈಗಾರಿಗೆಗಳನ್ನು ಪ್ರಾರಂಭಿಸುವುದು. (೪) ಸ್ವಸಹಾಯ ನೆಲೆಯ ಹಣಕಾಸು ಸಂಸ್ಥೆಗಳನ್ನು 
ಸ್ಥಾಪಿಸಿ, ಹಣಕಾಸಿನ ನೆರವಿನ ನೆಪದಲ್ಲಿ ದಲಿತರನ್ನು ಶೋಷಿಸುತ್ತಿರುವ ಭೂ 
ಮಾಲೀಕರು ಮತ್ತು ಮಾರ್ವಾಡಿಗಳ ಬಿಗಿಮುಷ್ಟಿಯಿಂದ ಬಿಡುಗಡೆಗೊಳಿಸಿ 
ಸ್ವಾವಲಂಬಿಗಳನ್ನಾಗಿಸುವುದು. (೫) ದಲಿತ ಸಮುದಾಯಕ್ಕೆ ಸಮಕಾಲೀನ ಅರಿವು 
ಮತ್ತು ಸಮಿತಿಯ ಚಟುವಟಿಕೆಗಳಿಗೆ ಸ್ಪಂದಿಸಲು ಅನುಕೂಲವಾಗುವಂತೆ 
ಮುದ್ರಣಾಲಯ ಪ್ರಾರಂಭಿಸಿ ದೈನಿಕ ಮತ್ತು ವಾರಪತ್ರಿಕೆಗಳನ್ನು ಪ್ರಕಟಿಸುವುದು. 
(೬) ದಲಿತ ವರ್ಗದ ಮಕ್ಕಳ ಜ್ಞಾನಾಭಿವೃದ್ಧಿಗಾಗಿ ವಾಚನಾಲಯಗಳನ್ನು ತೆರೆಯುವುದು 

ಹಾಗೂ (೭) ದಲಿತ ಸಮುದಾಯದ ಸಂಪೂರ್ಣ ಅಭಿವೃದ್ದಿಗಾಗಿ ಆರ್ಥಿಕ, ಸಾಮಾಜಿಕ 
ಮತ್ತು ರಾಜಕೀಯವಾಗಿ ಶ್ರಮಿಸುವುದು. | 

ಇಂಥ ಸಾರ್ಥಕ ಧೈೇಯಗಳನ್ನಿರಿಸಿಕೊಂಡು ದಲಿತ ಸಂಘರ್ಷ ಸಮಿತಿ ತನ್ನ 
ಕಾರ್ಯವ್ಯಾಪ್ತಿಯನ್ನು ವಿಸ್ತರಿಸಿಗೊಂಡಿತು. ಚಳವಳಿಯ ಉದ್ದೇಶ ಸಾಧನೆಗಾಗಿ ತನ್ನದೆ 
ಆದ ಸಂವಿಧಾನವನ್ನು ರೂಪಿಸಿಕೊಂಡು ಮುನ್ನಡೆಯಿತು. ೧೯೭೬ರ ಡಿಸೆಂಬರ್‌ ೧೮ 
ಮತ್ತು ೧೯ರಂದು ಭದ್ರಾವತಿಯಲ್ಲಿ ಜರುಗಿದ ಪ್ರಥಮ ಕರ್ನಾಟಕ ದಲಿತ ಲೇಖಕರ 
ಮತ್ತು ಕಲಾವಿದರ ಸಮ್ಮೇಳನ ದಲಿತ ಚಳವಳಿಯ ಸಂದರ್ಬದಲ್ಲಿ 
ಬಲುಮುಖ್ಯಿವಾದ ಘಟನೆ ಎನಿಸಿದೆ. ಈ ಸಮ್ಮೇಳನವನ್ನು ಆಗ ಮಾಜಿ ಸಚಿವರಾಗಿದ್ದ 
ಬಿ. ಬಸಲಿಂಗಪ್ಪನವರು ಅಧ್ಯಕ್ಷತೆ ವಹಿಸಿ ನಡೆಸಿಕೊಟ್ಟದ್ದು ವಿಶೇಷ. ಸಮ್ಮೇಳನದ 
ಉದ್ಭಾಟನೆಯನ್ನು 'ದಲಿತ ವಾಯ್ಸ್‌' ಪತ್ರಿಕೆಯ ಸಂಪಾದಕರಾಗಿದ್ದ ವಿ.ಟಿ. 
ರಾಜಶೇಖರ್‌ ಅವರು ನೆರವೇರಿಸಿದರು. ೧೯೭೮ ರಿಂದ ದ. ಸಂ. ಸಮಿತಿಯ ಶಾಖೆಗಳು 
ರಾಜ್ಯದ ಎಲ್ಲಾ ಜಿಲ್ಲೆಗಳಲ್ಲೂ ಪ್ರಾರಂಭಗೊಂಡವು. ವಿದ್ಯಾರ್ಥಿಗಳ ಸಮಸ್ಯೆ, ದಲಿತರ 
ಮೇಲಿನ ಹಲ್ಲೆ-ದೌರ್ಜನ್ಯಗಳ ಸಮಸ್ಯೆ, ಭೂ ಸಮಸ್ಯೆ ಇತ್ಯಾದಿ ಹಲವು ಸಮಸ್ಯೆಗಳಿಗೆ 
ಸೂಕ್ತ ಪರಿಹಾರ ಕಂಡುಕೊಳ್ಳಲು ಜಿಲ್ಲಾ ಶಾಖೆಗಳು ದಲಿತರಲ್ಲಿ ಧೈರ್ಯ ತುಂಬಿದವು. 
ಹೋರಾಟದ ಸೈದ್ದಾಂತಿಕ ನಿಲುವುಗಳನ್ನು ವಿದ್ಯಾರ್ಥಿಗಳು ಹಾಗೂ ಯುವಜನತೆಗೆ 
ಅರ್ಥ ಮಾಡಿಸಲು ತರಬೇತಿ ಶಿಬಿರಗಳನ್ನು ನಡೆಯಲಾಯಿತು. ತನ್ಮೂಲಕ ಸಾಮಾಜಿಕ 
ಜ್ವಲಂತ ಸಮಸ್ಯೆಗಳನ್ನು ಎದುರಿಸುವ, ಪರಿಹಾರಗಳನ್ನು ಕಂಡುಕೊಳ್ಳುವ 
ಸಮಾಲೋಚನಾ ಕಾರ್ಯಗಾರಗಳನ್ನೂ ಹಮ್ಮಿಕೊಳ್ಳಲಾಯಿತು. ಇವೆಲ್ಲದರ 
ಪರಿಣಾಮವಾಗಿ ದಲಿತ ಚಳವಳಿ ಹಲವಾರು ಮಹತ್ವದ ಯಶಸ್ಸನ್ನು ಕಾಣಲು 
ಸಾಧ್ಯವಾಯಿತು 

ದಲಿತ ಸಂಘರ್ಷ ಸಮಿತಿ ಕೇವಲ ಒಂದು ಸಾಂಸ್ಥಿಕ ರೂಪದಲ್ಲಿ ಉಳಿಯದೆ 
ಹೆಚ್ಚು ಕ್ರಿಯಾಶೀಲವಾಗಿ ಹಲವಾರು ಮಹತ್ವದ ಬದಲಾವಣೆಗಳಿಗೆ ಕಾರಣವಾಗಿದೆ. 
ಆಧುನಿಕ ಕರ್ನಾಟಕದ ಚರಿತ್ರೆಯಲ್ಲಿ ಇದು ತುಂಬಾ ಮಹತ್ವದ್ದೆನಿಸಿದೆ. ಕನ್ನಡ ನಾಡಿನ 
ಒಟ್ಟು ಸಾಂಸ್ಕೃತಿಕ ಸನ್ನಿವೇಶಕ್ಕೆ ಹೊಸ ಆಯಾಮವನ್ನು ತಂದದ್ದು ವಿಶೇಷ. ಎಪ್ಪತ್ತು 
ಮತ್ತು ಎಂಬತ್ತರ ದಶಕದಲ್ಲಿ ಈ ಸಂಘಟನೆ ನಡೆಸಿದ ಹೋರಾಟಗಳು ಹೆಚ್ಚು 
ಗಮನಾರ್ಹವೆನಿಸಿವೆ. ಮುಖ್ಯವಾಗಿ ದಲಿತರ ಭೂ ಒಡೆತನಕ್ಕೆ ಸಂಬಂಧಿಸಿದ 
ಹೋರಾಟಗಳು ಚರಿತ್ರಾರ್ಹವೆನಿಸಿವೆ. ಭದ್ರಾವತಿಯ ಸದ್ದಿಪುರ, ಹೊನ್ನಾಳಿ, ಬಿದಿರೆ 
ಕಾವಲು, ಚಂದಗೋಡು, ಮೆದಕಿನಾಳ, ಕೊಪ್ಪಳ ತಾಲ್ಲೂಕಿನ ಮಹಮದ್‌ನಗರ, 
ನಾಗಸಂದ್ರ, ಮರಸನಪಲ್ಲಿ, ದೇವಲಾಪುರ ಮುಂತಾದ ಕಡೆಗಳಲ್ಲಿ ನಡೆದ ಭೂ 

ಹೋರಾಟಗಳು ದಾಖಲೆಯ ಸಾಧನೆಗಳಾಗಿವೆ. ೧೯೭೭ರಲ್ಲಿ ನಡೆದ ಸಿದ್ದಿಪುರ ಭೂ 
ಹೋರಾಟ ವರ್ಷಾನುಗಟ್ಟಲೆ ನಡೆದು ಅಂತಿಮವಾಗಿ ಅಲ್ಲಿನ ದಲಿತರಿಗೆ ಮೂವತ್ಮೂರು 
ಎಕರೆ ಇನಾಯತಿ ಭೂಮಿಯ ಜೊತೆಗೆ ಪ್ರತಿಕುಟುಂಬಕ್ಕೆ ತಲಾ ಒಂದು ಎಕರೆ ನೀರಾವರಿ 
ಭೂಮಿ ಹೆಚ್ಚುವರಿಯಾಗಿ ದೊರಕುವಂತಾಯಿತು. ೧೯೭೯ರ ಹೊನ್ನಾಳಿ ಭೂ 
ಹೋರಾಟದ ಫಲವಾಗಿ ಭೂಹೀನ ಬಡ ರೈತರಿಗೆ ಭೂಮಿ ಹಕ್ಕು ಪತ್ರ ದೊರೆಯಿತು. 
ಸುಮಾರು ಆರುನೂರ ಮೂವತ್ತು ಕುಟುಂಬಗಳಿಗೆ ಈ ಸವಲತ್ತು ದಕ್ಕಿತು. 
ಚಿಕ್ಕಮಗಳೂರು ತಾಲ್ಲೂಕಿನ ಕುಗ್ರಾಮವಾದ ಚಂದಗೋಡುವಿನ ಸುಮಾರು 
ಐವತ್ತು ದಲಿತ ಕುಟುಂಬಗಳು ಭೂಹೀನರಾಗಿ ಕಾಫಿ ಎಸ್ಟೇಟ್‌ಗಳಲ್ಲಿ ಅಲ್ಪಮೊತ್ತದ 
ಕೂಲಿಗೆ ದುಡಿಯುತ್ತಿದ್ದರು. ದರಕಾಸ್ತು ಜಮೀನು ಕೋರಿ ಅರ್ಜಿ ಸಲ್ಲಿಸಿದ್ದರೂ 
ಜಾತಿಬಲ ಮತ್ತು ರಾಜಕೀಯ ಬೆಂಬಲವಿದ್ದ ಜನರು ಜಮೀನು ಮಂಜೂರಾತಿಗೆ 
ಅಡ್ಡಗಾಲಾಗಿದ್ದರು. ಕಮ್ಯುನಿಸ್ಟ್‌ ಪಕ್ಷದ ಕಾರ್ಯಕರ್ತರೊಡನೆ ದ.ಸಂ.ಸ. ನಡೆಸಿದ 
ಪ್ರತಿಭಟನೆಯ ಫಲವಾಗಿ ತಡವಾಗಿಯಾದರೂ ಸರಕಾರ ಹಕ್ಕುಪತ್ರ ವಿತರಿಸಿತು. 
೧೯೮೦ರಲ್ಲಿ ನಡೆದ ಬಿದರೆ ಕಾವಲು ಭೂ ಹೋರಾಟದಲ್ಲಿ ದಲಿತರ ಜೊತೆ ಹಿಂದುಳಿದ 
ವರ್ಗಗಳ ಬಡವರೂ ಸೇರಿದ್ದರು. ಇದರ ಫಲವಾಗಿ ಸುಮಾರು ಎಂಟುನೂರು 
ಎಕರೆಯಷ್ಟು ಅಮೃತಮಹಲ್‌ ಕಾವಲು ಭೂಮಿ ದಲಿತರು ಹಾಗೂ ಹಿಂದುಳಿದ 
ವರ್ಗಗಳ ಬಡವರಿಗೆ ದಕ್ಕುವಂತಾಯಿತು. ೧೯೮೩ರಲ್ಲಿ ನಡೆದ ಹೆಗ್ಗಡದೇವನಕೋಟೆ 
ತಾಲ್ಲೂಕಿನ ದೇವಲಾಪುರ ಭೂಹೋರಾಟವೂ ಒಂದು ಮಹತ್ವದ ಘಟನೆ ಎನಿಸಿದೆ. 
ರೆವಿನ್ಯೂ ಇಲಾಖೆಗೆ ಸೇರಿದ ದೇವಲಾಪುರದ ಸುಮಾರು ನಾನೂರ ತೊಂಬತ್ತೆದು ಎಕರೆ 
ಭೂಮಿಯನ್ನು ಅರಣ್ಯ ಇಲಾಖೆ ತನ್ನದೆಂದು ಹೇಳಿಕೊಂಡು ಭೂಹೀನರಿಗೆ ಅದನ್ನು 
ಸಾಗುವಳಿಗಾಗಿ ಹಂಚಲು ಅಡ್ಡಿಪಡಿಸಿತ್ತು. ಅಂದಿನ ಫಾರೆಸ್ಟ್‌ ಅಧಿಕಾರಿಯೊಬ್ಬರು 
ಭೂಮಿ ಮಂಜೂರಾತಿ ಕೋರಿದವರನ್ನು ಬಂದೂಕು ತೋರಿಸಿ ಬೆದರಿಸಿದ್ದೂ ಉಂಟು. 
ಈ ಹೋರಾಟವನ್ನು ಕೈಗೆತ್ತಿಕೊಂಡ ದಲಿತ ಸಂಘರ್ಷ ಸಮಿತಿ ಪ್ರಬಲ 
ಪ್ರತಿಭಟನೆಯನ್ನು ಮಾಡಿತು. ಬೆಟ್ಟಯ್ಯ ಕೋಟೆ, ಹರಿಹರ ಆನಂದಸ್ವಾಮಿ 
ಮುಂತಾದವರು ಚಳವಳಿಯ ನಾಯಕತ್ವ ವಹಿಸಿದ್ದರು. ಈ ಪ್ರತಿಭಟನೆಗೆ ಮಣಿದ 
ಸರ್ಕಾರ ೧೯೮೩ರಲ್ಲಿ ಭೂಹೀನ ದಲಿತರಿಗೆ ತಲಾ ಒಂದು ಮುಕ್ಕಾಲು ಎಕರೆ 
ಭೂಮಿಯನ್ನು ಮಂಜೂರು ಮಾಡಿತು. ಇಂಥ ಹೋರಾಟಗಳು ಇಪ್ಪತ್ತಕ್ಕಿಂತಲೂ 
ಹೆಚ್ಚು ನಡೆದಿದ್ದು ಭೂಹೀನ ದಲಿತರಿಗೆ ಇದರಿಂದ ಸಾಗುವಳಿ ಭೂಮಿ ದೊರೆತದ್ದು 
ಒಂದು ಮಹತ್ವದ ಸಾಧನೆಯಾಗಿದೆ. ಇವೆಲ್ಲಾ ಸುದ್ದಿ ಪ್ರಧಾನ ಹೋರಾಟಗಳಾಗಿರದೆ 
ಗುರಿ ಸಾಧಿಸಿದ ಮಹತ್ವದ ಹೋರಾಟಗಳಾಗಿರುವುದು ವಿಶೇಷ. ಸಂಘಟನೆಯ ತಾಳ್ಮೆ 

ಮತ್ತು ಧೈರ್ಯ ಆಳುವ ಸರ್ಕಾರವನ್ನು ಎಚ್ಚರಿಸಿ ಕ್ರಿಯಾಶೀಲಗೊಳಿಸಿದ್ದು ದೊಡ್ಡ 
ಸಾಧನೆಯೇ ಸರಿ. ' | | 

ಪ್ರಜಾಸತ್ತಾತ್ಮಕ ವ್ಯವಸ್ಥೆಯಲ್ಲಿದ್ದೂ ದಲಿತರ ಮೇಲೆ ಅಮಾನವೀಯ 
ದೌರ್ಜನ್ಯವೆಸಗಿದ ಅಸಹ್ಮಕರ ವರ್ತನೆಗಳಿಗೆ ಸ್ವಾತಂತ್ರ್ಯೋತ್ತರ ಭಾರತವೂ 
ಸಾಕ್ಷಿಯಾಗಿದ್ದು ಸ್ವಾತಂತ್ರ್ಯ ಮತ್ತು ಪ್ರಜಾಸತ್ತೆಯ ದುರಂತ ವ್ಯಂಗ್ಯವೇ ಸರಿ. ಎಂಬತ್ತರ 
ದಶಕದಲ್ಲಿ ಇತರ ಮೇಲ್ವರ್ಗದವರಿಂದ ದಲಿತರ ಮೇಲೆ ರಾಜ್ಯದ ವಿವಿಧ ಎಡೆಗಳಲ್ಲಿ 
ನಡೆದ ದೌರ್ಜನ್ಯಗಳನ್ನು ದಲಿತ ಸಂಘರ್ಷ ಸಮಿತಿ ಪ್ರಬಲವಾಗಿ ಪ್ರತಿಭಟಿಸಿದೆ. 
ಚಳವಳಿಯ ಘನತೆ ಮತ್ತು ತೀಕ್ಷೃತೆ ಆಡಳಿತದ ಕೇಂದ್ರ ನಡುಗುವಂತೆ ಮಾಡಿತು. 
ಇಂಥ ಚಳವಳಿಗಳು ನಾಡಿನಾದ್ಕಂತ ಅಪಾರ ಸಂಖ್ಯೆಯಲ್ಲಿ ನಡೆದಿವೆ. ಕೆಲವನ್ನಷ್ಟೇ 
ಇಲ್ಲಿ ಪ್ರಸ್ತಾಪಿಸಬಹುದಾಗಿದೆ. ಕೋಲಾರ ಜಿಲ್ಲೆಯ ಮಾಲೂರು ತಾಲ್ಲೂಕಿನ ಟೇಕಲ್‌ 
ಹೋಬಳಿ ಹುಣಸೆಕೋಟೆ ಗ್ರಾಮದ ಶೇಷಗಿರಿಯಪ್ಪನನ್ನು ಜಮೀನು ವಿವಾದದ 
ನೆಪದಲ್ಲಿ ಕೊಲೆ ಮಾಡಿದ್ದಲ್ಲದೆ, ಆತನ ಮಗಳ ಮೇಲೆ ಅತ್ಯಾಚಾರವೆಸಗಿದ ಪ್ರಬಲ. 
ಕೋಮಿನ, ರಾಜಕೀಯ ಮುಖಂಡ ಹಾಗೂ ಆತನ ಕುಟುಂಬದವರ ವಿರುದ್ದ 
ಹೋರಾಟ ನಡೆಸಿದ ದಲಿತ ಸಂಘರ್ಷ ಸಮಿತಿ ದೌರ್ಜನ್ಯ ಹಾಗೂ ಕೊಲೆ ಮಾಡಿದ 
ಕೇಡಿಗರನ್ನು ಜೈಲಿಗೆ ಹಾಕಿಸಿದ ಘಟನೆ ಮಹತ್ವದ ವಿಜಯವೆನಿಸಿದೆ. ಈ ಘಟನೆಯಿಂದ 
ಅನೇಕ ಭೂ ಮಾಲೀಕರು ಭಯಭೀತರಾದದ್ದು ವಿಶೇಷ. 

ಶಿವಮೊಗ್ಗ ಜಿಲ್ಲೆಯ ಚಂದ್ರಗುತ್ತಿಯ ಗುತ್ತೆವ್ವನ ಜಾತ್ರೆಗಳಲ್ಲಿ ದೇವರ ಹೆಸರಿನಲ್ಲಿ 
ನಡೆಯುತ್ತಿದ್ದ ಬೆತ್ತಲಸೇವೆಯನ್ನು ನಿಲ್ಲಿಸಲು ನಡೆಸಿದ ಹೋರಾಟ ದಲಿತ ಚಳವಳಿಯ 
ಮತ್ತೊಂದು ಮೈಲಿಗಲ್ಲಾಗಿದೆ. ಶಿವಮೊಗ್ಗ ಜಿಲ್ಲೆಯ ವಿವಿಧ ಸ್ಥಳಗಳಲ್ಲಿ ಪೂರ್ವಭಾವಿ 
ಸಾರ್ವಜನಿಕ ಸಭೆ ಹಾಗೂ ವಿಚಾರ ಸಂಕಿರಣಗಳನ್ನು ನಡೆಸಿ ಬೆತ್ತಲಸೇವೆಯಂಥ 
ಅಮಾನವೀಯ ಆಚರಣೆಯನ್ನು ತಡೆಗಟ್ಟಲು ಜನಜಾಗೃತಿ ಮೂಡಿಸಲಾಯಿತು. 
ಕಮ್ಯೂನಿಸ್ಟ್‌ ಪಕ್ಟ, ಸಮಾಜವಾದಿ ಸಂಘಟನೆ, ವಿಮೋಚನಾ ರಂಗ ಮೊದಲಾದ 
ಸಂಘಟನೆಗಳೊಡನೆ ಸೇರಿ ದಲಿತ ಸಂಘರ್ಷ ಸಮಿತಿ ೧೯೮೬ರ ಮಾರ್ಚ್‌ ತಿಂಗಳಿನಲ್ಲಿ 
ಮಾನವ ಸರಪಳಿ ರಚಿಸಿ ಜನಸಾಮಾನ್ಯರಲ್ಲಿ ಅರಿವು ಮೂಡಿಸಿತು. ಇದರ 
ಪರಿಣಾಮವಾಗಿ ೧೯೮೭ರಲ್ಲಿ ಸರ್ಕಾರ ಬೆತ್ತಲೆ ಸೇವೆಯನ್ನು ನಿಷೇಧಿಸಿ ಆದೇಶ 
ಹೊರಡಿಸಿತು. ಸ್ತ್ರೀ ಸೋಷಣೆಯ ಒಂದು ಕ್ರೂರ ಪದ್ದತಿಯನ್ನು ತೊಡೆದುಹಾಕುವಲ್ಲಿ 
ದಲಿತ ಸಂಘಟನೆ ಯಶಸ್ವಿಯಾಯಿತು. 

ಉಲ್ಲೇಖಿಸಬೇಕಾದ ಮತ್ತೊಂದು ಘಟನೆ ಎಂದರೆ ಮೈಸೂರು ಜಿಲ್ಲೆಯ 
ಹುಣಸೂರು ತಾಲ್ಲೂಕು ರತ್ನಪುರಿ ಗ್ರಾಮದ ದಲಿತ ಸ್ವಾಮೀಜಿಗಳಾದ ಲಕ್ಕಪ್ಪಸ್ವಾಮಿಗೆ 

ಮಂಜೂರಾಗಿದ್ದ ಜಮೀನಿನ ಪ್ರಕರಣ. ಲಕ್ಕಪ್ಪಸ್ವಾಮಿಗಳಿಗೆ ಸೇರಿದ ವಿಶ್ವಶಾಂತಿ 
ಶಿಕ್ಷಣ ಸಂಸ್ಥೆಗೆಂದು ರಾಜ್ಕಸರ್ಕಾರ ರತ್ನಪುರಿ ಕೋಟೆ ಜಮೀನನ್ನು ಮಂಜೂರು 
ಮಾಡಿತ್ತು. ದಲಿತ ಸಮುದಾಯ ಸಾಂಸ್ಥಿಕ ನೆಲೆಯಲ್ಲಿ ಪ್ರಗತಿ ಸಾಧಿಸುವುದನ್ನು ಸಹಿಸದ 
ಮೇಲ್ವರ್ಗ ಇದನ್ನು ವಿರೋಧಿಸಿ ಜಮೀನು ದಲಿತ ಸ್ವಾಮೀಜಿಗೆ ಸೇರದಂತೆ ಮಾಡಲು 
ಹುನ್ನಾರುಗಳನ್ನು ಮಾಡಿದರು. ದಲಿತೇತರರು ಹಾಗೂ ಮುಸ್ಲೀಮರನ್ನು ದಲಿತರ 
ವಿರುದ್ಧವಾಗಿ ಎತ್ತಿಕಟ್ಟಲಾಯಿತು. ಇದರ ಪರಿಣಾಮವಾಗಿ ಬಹುದೊಡ್ಡ 
ಕೋಮುಗಲಭೆ ಅಲ್ಲಿ ಉದ್ಭವಿಸಿತು. ದಲಿತರ ಮನೆಗಳಿಗೆ ಬೆಂಕಿ ಹಚ್ಚುವ ಕೃತ್ಯಗಳೂ 
ನಡೆದವು. ಅತ್ಕಾಚಾರ ನಡೆಸುವ ಯತ್ನಗಳೂ ಆದವು. ಪರಿಸ್ಥಿತಿಯನ್ನು ಹದ್ದುಬಸ್ತಿಗೆ 
ತರುವಲ್ಲಿ ಜಿಲ್ಲಾಡಳಿತ ಮತ್ತು ಪೊಲೀಸ್‌ ಇಲಾಖೆ ಅಗತ್ಯವಾಗಿ ತೋರಬೇಕಾಗಿದ್ದ 
ಪ್ರಮಾಣದ ಜಾಗರೂಕತೆ ಹಾಗೂ ರಕ್ಷಣಾ ಕಾರ್ಯಶೀಲತೆಯನ್ನು ತೋರದೆ 
ಹೋದುದರಿಂದ ಗಲಭೆ ತೀವ್ರತರ ಸ್ವರೂಪವನ್ನು ಪಡೆದುಕೊಂಡಿತು. ೧೯೮೨ ಜೂನ್‌ 
೨೯ ರಂದು ಈ ಸಂಬಂಧ ರಾಜ್ಕಾದ್ಕಂತ ಹೋರಾಟ ತೀವ್ರವಾಗಿ ನಡೆಯಿತು. ಬಿ. 
ಕೃಷ್ಣಪ್ಪ, ಪಿ. ಲಂಕೇಶ್‌, ದೇವನೂರು ಮಹದೇವ, ಹರಿಹರ ಆನಂದಸ್ವಾಮಿ 
ಮುಂತಾದವರು ರತ್ನಪುರಿಯಲ್ಲೇ ವಾಸ್ತವ್ಯ ಹೂಡಿ ದಲಿತಪರ ಹೋರಾಟಕ್ಕೆ ಶಕ್ತಿ 
ತುಂಬಿದರು. ಚಳವಳಿ ಅಂತಿಮವಾಗಿ ಯಶಸ್ಸು ಸಾಧಿಸಿತು. 

೧೯೮೭ರಲ್ಲಿ ನಡೆದ ಬೆಂಡಿಗೇರಿ ಪ್ರಕರಣ ಇಡೀ ದೇಶವೇ ತಲೆತಗ್ಗಿಸಬೇಕಾದ 
ಘೋರ ಅಮಾನವೀಯ ಕೃತ್ಯವಾಗಿ ದಾಖಲುಗೊಂಡಿದೆ. ಯಾವುದೋ ಸಣ್ಣ 
ಪ್ರಮಾದವೆಸಗಿದ ಕಾರಣಕ್ಕೆ ಐವರು ದಲಿತ ವ್ಯಕ್ತಿಗಳಿಗೆ ಬೆಂಡಿಗೇರಿಯಲ್ಲಿ 
ಬಲವಂತವಾಗಿ ಮಲ ತಿನ್ನಿಸುವ ಶಿಕ್ಷೆಯನ್ನು ವಿಧಿಸಲಾಯಿತು. ಈ ಅಮಾನುಷ 
ಘಟನೆಯನ್ನು ದಲಿತ ಸಂಘರ್ಷ ಸಮಿತಿ ಉಗ್ರವಾಗಿ ಪ್ರತಿಭಟಿಸಿತು. ಆ ಸಂದರ್ಭದಲ್ಲಿ 
ನಡೆದ ದಲಿತರ ಪ್ರತಿಭಟನಾ ರ್ಕಾಲಿ ಒಂದು ಐತಿಹಾಸಿಕ ದಾಖಲೆಯಾಗಿದೆ. ಆ 
ರ್ಯಾಲಿಯಲ್ಲಿ ಒಂದು ಲಕ್ಷ ದಲಿತ ಯುವಕರು ಪಾಲ್ಗೊಂಡಿದ್ದು ಚಳವಳಿಯ ಘನತೆಗೆ 
ಸಾಕ್ಸಿಯಾಗಿದೆ. ಈ ಚಳವಳಿಯಿಂದ ಸರ್ಕಾರಕ್ಕೆ ಸಹಜವಾಗಿಯೇ ಬಿಸಿಮುಟ್ಟಿತು. 
ಆಗ ಸರ್ಕಾರ ದಲಿತ ಸಮುದಾಯದ ಶಾಸಕರಾಗಿದ್ದ ಡಾ. ಬಿ.ಎಂ. ತಿಪ್ಪೇಸ್ವಾಮಿಯವರ 
ನೇತೃತ್ವದಲ್ಲಿ ಸದನ ಸಮಿತಿಯೊಂದನ್ನು ರಚಿಸಿತು. ಈ ಬಗ್ಗೆ ಶೋಧನೆ ನಡೆಸಿದ 
ಸಮಿತಿ ಪ್ರಕರಣದ ಬಗೆಗೆ ಪ್ರಾಮಾಣಿಕ ವರದಿಯನ್ನು ಸರ್ಕಾರಕ್ಕೆ ಸಲ್ಲಿಸಿತು. ಆದರೆ 
ಸರ್ಕಾರ ಇದರ ಬಗ್ಗೆ ಪ್ರಾಮಾಣಿಕ ಹಾಗೂ ಗಟ್ಟಿಯಾದ ನಿರ್ಧಾರವನ್ನು 
ತೆಗೆದುಕೊಳ್ಳುವಲ್ಲಿ ವಿಫಲವಾಯಿತು. 

ಇದೇ ಬಗೆಯ ಛಲದ ಹೋರಾಟಗಳನ್ನು ದಲಿತ ಸಂಘರ್ಷ ಸಮಿತಿ ರಾಜ್ಕಾದ್ಕಂತ 

ಸಾಕಷ್ಟು ಪ್ರಮಾಣದಲ್ಲಿ ನಡೆಸಿದೆ. ಇದರ ಜೊತೆಯಲ್ಲಿ ದಲಿತ ವಿದ್ಯಾರ್ಥಿ ಒಕ್ಕೂಟ 
ಮತ್ತು ದಲಿತ ಮಹಿಳಾ ಒಕ್ಕೂಟಗಳು ಸಹ ಹಲವು ಮಹತ್ವದ ಚಳವಳಿಗಳನ್ನು 
ನಡೆಸಿ ಸಾರ್ಥಕ್ಕ ಕಂಡಿವೆ. ಎಂಬತ್ತರ ದಶಕದಲ್ಲಿ ನಡೆದ ದಲಿತ ಹೋರಾಟಗಳಲ್ಲಿ 
ಸುಮಾರು ಇಪ್ಪತ್ತು ಸಾವಿರಕ್ಕೂ ಹೆಚ್ಚಿನ ಸಂಖ್ಕೆಯ ವಿದ್ಯಾರ್ಥಿಗಳು ಪಾಲ್ಗೊಂಡಿದ್ದಾರೆ. 
ದಲಿತರ ಸಮಸ್ಯೆಗಳಿಗೆ ಸಂಬಂಧಪಟ್ಟ ಆಡಳಿತ ವರ್ಗದಿಂದ ಪರಿಹಾರ ಕೊಡಿಸುವುದು, 
ದೌರ್ಜನ್ಯಕ್ಕೆ ಒಳಗಾದವರ ಪರವಾಗಿ ದನಿ ಎತ್ತುವುದು, ಸರಳ ವಿವಾಹಗಳನ್ನು 
ಏರ್ಪಡಿಸುವುದು, ದಲಿತ ವಿದ್ಕಾರ್ಡಿನಿಲಯಗಳನ್ನು ಹೆಚ್ಚಿಸುವುದು, 
ವಿದ್ಕಾರ್ಥಿವೇತನಗಳನ್ನು ಹೆಚ್ಚಿಸುವುದು ಮುಂತಾದ ಕಾರ್ಯಕ್ರಮಗಳನ್ನು 
ಕೈಗೆತ್ತಿಕೊಂಡು ವಿದಾರ್ಥಿ ಒಕ್ಕೂಟ ಚಳವಳಿಗಳನ್ನು ನಡೆಸಿದೆ. ಶಿಕ್ಷಣ ಮತ್ತು 
ಉದ್ಯೋಗ ವಲಯದಲ್ಲಿ ದಲಿತರಿಗೆ, ವಿಶೇಷವಾಗಿ ಯುವಜನತೆಗೆ ಆಗುತ್ತಿರುವ 
ಅನ್ಕಾಯಗಳ ವಿರುದ್ಧ ದನಿಯೆತ್ತುವುದನ್ನು ಒಕ್ಕೂಟ ತನ್ನ 
'ಸಂವಿಧಾನ'ವಾಗಿರಿಸಿಕೊಂಡಿದೆ; ಪ್ರಣಾಳಿಕೆಯಾಗಿ ದಾಖಲಿಸಿಕೊಂಡಿದೆ. 

ದಲಿತ ಚಳವಳಿಯ ವಿವಿಧ ಹೋರಾಟಗಳ ಸಂದರ್ಭದಲ್ಲಿ ದಲಿತ ಮಹಿಳಾ 
ಒಕ್ಕೂಟವು ಗಣನೀಯವಾಗಿ ಪಾಲ್ಗೊಂಡಿದೆ. ೧೯೮೩ರಲ್ಲಿ ನಡೆಸಲಾದ ಮಹಿಳಾ 
ಒಕ್ಕೂಟದ ಮೊದಲ ತರಬೇತಿ ಶಿಬಿರದಲ್ಲಿ ಮಹಿಳೆಯರು ಪಾಲ್ಗೊಂಡ ಬಗೆ ಮತ್ತು 
ಪ್ರತಿಕ್ರಿಯೆ ಅಭೂತಪೂರ್ವವಾಗಿದೆ. ಆ ಸಂದರ್ಭದಲ್ಲಿಯೇ ಮಹಿಳೆಯರ ರಾಜ್ಯ 
ಸಮಿತಿಯನ್ನೂ ರಚಿಸಲಾಯಿತು. ೧೯೮೯ರಲ್ಲಿ ದಲಿತ ಮಹಿಳಾ ಒಕ್ಕೂಟದ 
ಎರಡನೆಯ ಶಿಬಿರವನ್ನು ನಡೆಸಲಾಯಿತು. ಈ ಶಿಬಿರದಲ್ಲಿ ದಲಿತೋದ್ದಾರ 
ಕೇಂದ್ರಿತವಾದ ಕೆಲವು ಮುಖ್ಕ ನಿರ್ಣಯಗಳನ್ನು ಕೈಗೊಳ್ಳಲಾಯಿತು. ಅವುಗಳಲ್ಲಿ 
ಮುಖ್ಯವಾದವುಗಳೆಂದರೆ: ದುಡಿಯುವ ವರ್ಗದವರಿಗೆ, ಮುಖ್ಯವಾಗಿ ದಲಿತರ ಜೀವಕ್ಕೆ 
ಮಾರಕವಾಗಿರುವ ಹೆಂಡದ ಮಾರಾಟವನ್ನು ನಿಲ್ಲಿಸುವುದು; ದಲಿತ ಮಕ್ಕಳ ಶೈಕ್ಟಣಿಕ 
ಅಭಿವೃದ್ದಿಗಾಗಿ ರಾಜ್ಯದ ಪ್ರತಿ ಹೋಬಳಿಗೊಂದು ವಸತಿ ಶಾಲೆ ಮಂಜೂರು 
ಮಾಡಬೇಕು; ದಲಿತ ಮತ್ತು ಬುಡಕಟ್ಟು ವರ್ಗದ ಮಹಿಳೆಯರ ಆರ್ಥಿಕ 
ಅಭಿವೃದ್ಧಿಗಾಗಿ ಗೃಹಕ್ಕೆಗಾರಿಕೆಗಳನ್ನು ಪ್ರಾರಂಭಿಸಲು ವಿಶೇಷ ಆರ್ಡಿಕ 
ಯೋಜನೆಯನ್ನು ರೂಪಿಸುವುದು; ದೇವದಾಸಿ ಪದ್ದತಿ ಮತ್ತು ಬೆತ್ತಲೆ ಸೇವೆಗಳ 
ನಿರ್ಮೂಲನೆಗಾಗಿ ಪರಿಣಾಮಕಾರಿ ಕಾರ್ಯಕ್ರಮಗಳನ್ನು ರೂಪಿಸುವುದು ಮತ್ತು 
ದೇವದಾಸಿ ಮಕ್ಕಳಿಗೆ ವಿಶೇಷ ವಸತಿ ಶಾಲೆಗಳನ್ನು ಪ್ರಾರಂಭಿಸುವುದು; ದಲಿತರ ಮೇಲೆ 
ನಡೆಯುತ್ತಿರುವ ದೌರ್ಜನ್ಯಗಳನ್ನು ತಡೆಗಟ್ಟಲು ವಿಶೇಷ ನ್ಯಾಯಾಲಯಗಳನ್ನು 
ಸ್ಥಾಪಿಸುವುದು; ಕೃಷಿ ಕ್ಷೇತ್ರದ ಕಾರ್ಮಿಕರಿಗೆ ಕೂಲಿ ಹೆಚ್ಚಿಸುವುದು; ಮಹಿಳಾ ಮತ್ತು 

ಪುರುಷ ಕಾರ್ಮಿಕರಿಗೆ ಸಮಾನವೇತನ ಜಾರಿಗೊಳಿಸುವುದು ಇತ್ಯಾದಿ. ಇಂಥ 
ನಿರ್ಣಯಗಳ ಹಿನ್ನೆಲೆಯಲ್ಲಿ ದಲಿತ' ಮಹಿಳಾ ಒಕ್ಕೂಟವು - ವಿಶೇಷವಾಗಿ ದಲಿತ 
ಮಹಿಳೆಯರ ಮೇಲೆ ನಡೆದ ದೌರ್ಜನ್ಯಗಳನ್ನು ವಿರೋಧಿಸಿ -ಮಹತ್ವದ 
ಹೋರಾಟಗಳನ್ನು ನಡೆಸಿದೆ. 

ಹೀಗೆ ಎಪ್ಪತ್ತು ಮತ್ತು ಎಂಬತ್ತರ ದಶಕದಲ್ಲಿ ದಲಿತರಿಗೆ ಸಂಬಂಧಿಸಿದ 
ಪಾರಂಪರಿಕ ಸಮಸ್ಯೆಗಳು, ಸಮಕಾಲೀನ ಸವಾಲುಗಳು ಮತ್ತು ಸಮಸ್ಯೆಗಳನ್ನು 
ನಿವಾರಿಸಲು ದಲಿತ ಸಮುದಾಯ ಪ್ರಾಮಾಣಿಕ ಚಳವಳಿಗಳನ್ನು ನಡೆಸಿದೆ. ಇವುಗಳಲ್ಲಿ 
ಕೆಲವು ಆಳುವ ಸರ್ಕಾರಗಳ ಹೊಣೆಗೇಡಿತನದಿಂದ ನಿರೀಕ್ಷಿತ ಫಲವನ್ನು 
ಪಡೆಯಲಾಗದಿದ್ದರೂ ಬಹುತೇಕ ಚಳವಳಿಗಳು ಗುರಿ ಸಾಧಿಸುವಲ್ಲಿ ಅಭೂತಪೂರ್ವ 
ಯಶಸ್ಸು ಕಂಡಿವೆ. ಚಳವಳಿಗಳ ಅಂಗವಾಗಿ ನಡೆಸಲಾದ ಜಿಲ್ಲಾ ಹಾಗೂ ರಾಜ್ಯಮಟ್ಟದ 
ಸಮ್ಮೇಳನಗಳು ಹೋರಾಟಕ್ಕೆ ತಾತ್ತ್ವಿಕ ಬಲವನ್ನು ಮತ್ತೆ ಮತ್ತೆ ತುಂಬುತ್ತಾ 
ಹೋರಾಟದ ಕಾವನ್ನು ಜೀವಂತವಾಗಿರಿಸಿದ್ದು ಗಮನಾರ್ಹ. ಜೊತೆಗೆ 'ದಲಿತ' 
'ಅಂಬೇಡ್ಕರ್‌ ವಾಹಿನಿ', 'ಶೋಷಿತ', 'ಸಾಹಿತ್ಯಸಂಗಾತಿ', 'ದಲಿತವಾಯ್ಸ್‌.', 'ಹೊಸದಿಕ್ಕು', 
'ಪಂಚಮ' - ಮುಂತಾದ ಪತ್ರಿಕೆಗಳು ಚಳವಳಿಯ ಪ್ರಚಾರ ಮತ್ತು ಪ್ರಖರತೆಗಳಿಗೆ 
ದೊಡ್ಡ ಕೊಡುಗೆಯನ್ನು ನೀಡಿವೆ. ಕರ್ನಾಟಕದಾದ್ಯಂತ ತನ್ನ ಅಸ್ತಿತ್ವವನ್ನು 
ಸ್ವಾಪಿಸಿಕೊಂಡ ದಲಿತ ಸಂಘರ್ಷ ಸಮಿತಿ ಜನರಲ್ಲಿ ಸಾಮಾಜಿಕ ಎಚ್ಚರ ಮತ್ತು 
ಸ್ವಾಭಿಮಾನವನ್ನು ಮೂಡಿಸುವಲ್ಲಿ ಮಹತ್ವದ ಪಾತ್ರ ವಹಿಸಿದೆ. ಇದು ಹಮ್ಮಿಕೊಂಡು 
ನಡೆಸಿದ ಕಾರ್ಯಕ್ರಮಗಳು, ಏರ್ಪಡಿಸಿದ ಪ್ರತಿಭಟನೆಗಳು, ಸಂಯೋಜಿಸಿದ 
ಹೋರಾಟಗಳು ಚಾರಿತ್ರಿಕ ಮಹತ್ವವನ್ನು ಪಡೆದುಕೊಂಡಿವೆ. ದಲಿತ ಸಂಘರ್ಷ 
ಸಮಿತಿಯ ಜೊತೆ ಜೊತೆಯಲ್ಲಿ ಇದಕ್ಕೂ ಮೊದಲೇ ಹುಟ್ಟುಪಡೆದಿದ್ದ ಜಯಭೀಮ 
ಸಂಘು, ಅಂಬೇಡ್ಕರ್‌ ಸಂಘು, ಹರಿಜನ ಭಜನಾ ಮಂಡಳಿ, ಭೀಮಸೇನೆ 
ಸಂಘಟನೆಗಳು, ತರುವಾಯದಲ್ಲಿ ಚಾಲನೆ ಪಡೆದ ದಲಿತ ಕ್ರಿಯಾ ವೇದಿಕೆ, ಸಮತಾ 
ಸೈನಿಕರ ದಳ, ಪ್ರಜಾ ವಿಮೋಚನಾ ಚಳವಳಿ, ಕರ್ನಾಟಕ ಜನಾಂದೋಲನ ಸಂಘಟನೆ, 
ದಲಿತ ಹ್ಯೂಮನ್‌ ರೈಟರ್ಸ್‌ ಫೋರಮ್‌, ದಲಿತ ಒಕ್ಕೂಟ ಸಮಿತಿ, ದಲಿತ ಜಾಗೃತಿ 
ಸಮಿತಿ, ಅಂಬೇಡ್ಕರ್‌ ಜಾಗೃತ ಮಹಾಸಮಿತಿ, ರಾಜ್ಯ ಎಸ್‌.ಸಿ./ಎಸ್‌.ಟಿ. ಫೆಡರೇಷನ್‌ 
ಮೊದಲಾದ ಸಂಘಟನೆಗಳು ಮುಖ್ಯಪಾತ್ರವಹಿಸಿವೆ. ಇಂಥ ಸಂಘಟನೆಗಳ 'ಸಾವಿರಾರು 
ನದಿಗಳ' ಸಂಗಮವಾಗಿ ದಲಿತ ಚಳವಳಿ ಕರ್ನಾಟಕದಲ್ಲಿ ಉತ್ಪಷ್ಟವಾಗಿ ಬೆಳೆದಿದೆ; 
ಕರ್ನಾಟಕವನ್ನು ಸಾಮಾಜಿಕ ನೆಲೆಯಲ್ಲಿ ಸದೃಢಗೊಳಿಸಿದೆ. 

ದಲಿತ ಚಳವಳಿ ಮತ್ತು ದಲಿತ ಸಾಹಿತ್ಕ ಪರಸ್ಪರ ಪ್ರತ್ಯೇಕಿಸಲಾಗದ ಏಕ ಅಸ್ತಿತ್ವ 


ಶಿವರಾಮು ಕಾಡನಹುಷ್ಟೆ - ಸಂಸ್ಕರಣ ಗ್ರಂಥ 


ಎಂಬಂತೆ ಕರ್ನಾಟಕದಲ್ಲಿ ನೆಲೆಪಡೆದಿವೆ. ದಲಿತ ಚಳವಳಿಯ ಸಾಂಸ್ಕೃತಿಕ ಮಹತ್ವದ 
ಮಹಾಕೊಡುಗೆ ಎಂದರೆ ಕನ್ನಡ ದಲಿತ ಸಾಹಿತ್ಯ. ಒಟ್ಟು ಕನ್ನಡ ಸಾಹಿತ್ಯದ J 
ಆಯಾಮವನ್ನು ಬದಲಾಯಿಸಿದ, ಕನ್ನಡ ಸಾಹಿತ್ಯ ಪರಂಪರೆಯನ್ನು ಹೊಸ ದೃಷ್ಟಿಯಿಂದ | 
ಪರಿಭಾವಿಸುವ ಪರಿಕ್ರಮವೊಂದನ್ನು ರೂಪಿಸಿದ ಹೆಚ್ಚುಗಾರಿಕೆಯೂ ದಲಿತ ಚಳವಳಿಗೆ | 
ಸಲ್ಲುತ್ತದೆ. ದಲಿತ ಸಾಹಿತ್ಯವನ್ನು ಕುರಿತಂತೆ ಕನ್ನಡದಲ್ಲಿ ಈಗಾಗಲೇ ಸಾಕಷ್ಟು ಗಂಭೀರ 
ಅಧ್ಯಯನ ಪರಿಶೋಧಗಳು ಕರ್ತ್ಯಕೇಂದ್ರಿತ, ವಿಚಾರಕೇಂದ್ರಿತ, ಸಂಕಥನ ಕೇಂದ್ರಿತ 
ನೆಲೆಗಳಲ್ಲಿ ನಡೆದಿವೆ; ನಡೆಯುತ್ತಿವೆ; ನಡೆಯಬೇಕಾಗಿದೆ. ಈವರೆಗೆ ದಲಿತ ಸಾಹಿತ್ಯ 
ಗಣನೀಯ ಪ್ರಮಾಣದಲ್ಲಿ ರಚನೆಗೊಂಡಿದ್ದು ವಸ್ತು ಅನುಭವ ಮತ್ತು ಅಭಿವ್ಯಕ್ತಿಯ 
ನೆಲೆಯ ವೈವಿಧ್ಯದಿಂದ ಅನನ್ಯವೆನಿಸಿ ಒಟ್ಟು ಕನ್ನಡ ಸಾಹಿತ್ಯದ ಸಂದರ್ಭದಲ್ಲಿಯೇ 
ವಿಶಿಷ್ಟವೆನಿಸಿದೆ; ಸಾಂಸ್ಕೃತಿಕ ಮಹತ್ವವನ್ನು ಪಡೆದುಕೊಂಡಿದೆ. ದಲಿತ ಚಳವಳಿ ಮತ್ತು 
ದಲಿತ ಸಾಹಿತ್ಯ ಪರಸ್ಪರ ಪ್ರಭಾವಿಸುತ್ತಾ, ಸ್ಫೂರ್ತಿ ತುಂಬುತ್ತಾ ತನ್ನ ಉದ್ದೇಶ 
ಸಾಧನೆಯಲ್ಲಿ ಯಶಸ್ಸು ಕಂಡಿದೆ. ಪ್ರಸ್ತುತ ದಲಿತ ಚಳವಳಿಯ ಹಿನ್ನೆಲೆಯಲ್ಲಿ ದಲಿತ 
ಸಾಹಿತ್ಯವನ್ನು ಅತ್ಕಂತ ಸ್ಥೂಲವಾಗಿ ಇಲ್ಲಿ ಪರಿಭಾವಿಸಲಾಗಿದೆ. 

ದಲಿತ ಚಳವಳಿ ತನ್ನ ಮೂಲನೆಲೆಯಲ್ಲಿ ಸಾಮಾಜಿಕ ಚಳವಳಿಯಾದ್ದರಿಂದ 
ಅದು ಸಹಜವಾಗಿಯೇ ಸಂಘಟನೆಯನ್ನೆಂತೋ ಅಂತೆಯೇ ಸಾಹಿತ್ಯವನ್ನೂ ತನ್ನ 
ಸಂಗಾತಿಯನ್ನಾಗಿಸಿಕೊಂಡಿದೆ. ಜೊತೆಗೆ ಇದು ಮನಸ್ಸನ್ನು ಕಟ್ಟುವ ಮತ್ತು 
ಜೀವವಿರೋದಿಯಾದಾುದನ್ನು ಪ್ರಶ್ನಿಸುವ ಹಾಗೂ ಬಂಜಿಸುವ 
ಧೋರಣೆಯುಳ್ಳದಾದ್ದರಿಂದ ಸಂವಾದದ ಅತಿಸೂಕ್ಷ್ಮ ರೂಪವಾದ ಸಾಹಿತ್ಯವನ್ನು ತನ್ನ 
ಮಹತ್ವದ ಮಾಧ್ಯಮವಾಗಿ ಪರಿಗ್ರಹಿಸಿತು. ಈ ಪ್ರವೃತ್ತಿಗೆ ಜಾಗತಿಕ ಮಟ್ಟದಲ್ಲಿಯೂ 
ಸಾಕಷ್ಟು ಉದಾಹರಣೆಗಳು ದೊರೆಯುತ್ತವೆ. ದಲಿತ ಸಮುದಾಯದಲ್ಲಿ - ಅವರು 
ದುಡಿಯುವ ಶ್ರಮಜೀವಿಗಳಾದ್ದರಿಂದ - ಸಹಜವಾಗಿಯೇ ಇದ್ದ ಸೃಜನಶೀಲ ಪ್ರತಿಭೆ 
ಶಿಕ್ಷಣದ ಮೂಲಕ ಪಡೆದ ವ್ಯವಸ್ಥೆಯ ತಿಳುವಳಿಕೆ ಮತ್ತು ಅನುಭವದ ವಿಸ್ತಾರದಿಂದ 
ಹೋರಾಟದ ನೆಲೆಯಲ್ಲಿ ಹೆಚ್ಚು ಪ್ರಖರವಾಗಿ ದಲಿತ ಸಾಹಿತ್ಯದಲ್ಲಿ 
ಅನಾವರಣಗೊಳ್ಳುವಂತಾಯಿತು. ದಲಿತ ಸಾಹಿತ್ಯದ ಪ್ರಧಾನ ಉದ್ದೇಶ ಕ್ರಾಂತಿಕಾರಿ 
ಸ್ವರೂಪದ್ದು, ಸಿಡಿದೇಳುವ ಗುಣವುಳ್ಳದ್ದು. ದಲಿತ ಚಳವಳಿಯ ಕೇಂದ್ರ ಉದ್ದೇಶವೂ 
ಇದೇ ಆಗಿತ್ತು. ದಲಿತ ಸಾಹಿತ್ಯ ದಲಿತ ಚಳವಳಿಗೆ ಒಂದು ಸಾಂಸ್ಕೃತಿಕ ಆಯಾಮವನ್ನು 
ದೊರಕಿಸಿಕೊಟ್ಟದ್ದು ಮಹತ್ವದ ಸಂಗತಿಯಾಗಿದೆ. 

ಮರಾಠಿಯಲ್ಲಿ 'ಡಾ. ಅಂಬೇಡ್ಕರ್‌ ದಲಿತ ಸಾಹಿತ್ಯದ ತಂದೆ' ಎಂದು 
ಪರಿಭಾವಿಸಲಾಗಿದೆ. ಇದು ಕನ್ನಡ ದಲಿತ ಸಾಹಿತ್ಯಕ್ಕೂ ಅನ್ವಯವಾಗುತ್ತದೆ. ದಲಿತರ 

ಸಮಸ್ಯೆಗಳ ನಿವಾರಣೆಗೆ ಡಾ. ಅಂಬೇಡ್ಕರ್‌ ಸಾರಿದ ಮೂರು ಮಹಾಮಂತ್ರಗಳೆಂದರೆ, 
'ಜಾಗೃತರಾಗಿ, ಹೋರಾಡಿ, ಒಂದಾಗಿ'. ಇದರ ಸಾಫಲ್ಕಕ್ಕಾಗಿ ಸ್ವಯಂ ಅಂಬೇಡ್ಕರ್‌ 
ಅವರೇ ಆರಿಸಿಕೊಂಡ 'ಸುವರ್ಣ ಮಾಧ್ಯಮ'ವೆಂದರೆ ಬರವಣಿಗೆ. ಆ ಮೂಲಕ ಅವರು 
ಸಾಧಿಸಿದ್ದು ಚಾರಿತ್ರಿಕ ಮಹತ್ವವನ್ನು ಪಡೆದುಕೊಂಡಿರುವುದು ಸುವಿದಿತ. ಕನ್ನಡ ದಲಿತ 
ಸಾಹಿತ್ಯ ಪ್ರೇರಣೆ ಪಡೆದದ್ದು ಮಹಾರಾಷ್ಟ್ರದ ದಲಿತ ಪ್ಕಾಂಥರ್ಸ್‌ ಸಾಹಿತ್ಯದಿಂದ. 
ದಲಿತ ಸಾಹಿತ್ಯದ ಹುಟ್ಟಿಗೆ ಡಾ. ಅಂಬೇಡ್ಕರ್‌ ಕಾರಣರಾಗಿದ್ದರೂ ಅದರ ಸೈದ್ದಾಂತಿಕ 
ನೆಲೆಗಟ್ಟನ್ನು ರೂಪಿಸಿದವರು ಮರಾಠಿ ದಲಿತ ಬರಹಗಾರರು ಎಂಬುದು ವಾಸ್ತವ 
ಸಂಗತಿಯಾಗಿದೆ. ಈ ಬಗ್ಗೆ ಈಗಾಗಲೇ ಸಾಕಷ್ಟು ಅಧ್ಯಯನಗಳು ನಡೆದಿವೆ. ಅರವತ್ತರ 
ದಶಕದಲ್ಲಿ ಕಾಣಿಸಿಕೊಂಡ ಆಂದ್ರಪ್ರದೇಶದ ದಿಗಂಬರ ಕಾವ್ಯವೂ ಕನ್ನಡ ದಲಿತ 
ಸಾಹಿತ್ಯ ಮತ್ತು ಚಳವಳಿಯನ್ನು ದಿಗ್ದರ್ಶಿಸಿದೆ. ಕನ್ನಡ ದಲಿತ ಸಾಹಿತ್ಯದ 
ಮೂಲಪ್ರೇರಣೆ ಡಾ. ಅಂಬೇಡ್ಕರ್‌ ಅವರ ಬದುಕು, ಸಾಧನೆ, ವಿಚಾರ ಮತ್ತು ಬರಹ 
ಎಂಬುದು ನಿರ್ವಿವಾದ. ಇದರ ಜೊತೆಗೆ ಮಾರ್ಕ್ಸ್‌ವಾದದಿಂದಲೂ ದಲಿತ ಸಾಹಿತ್ಯ 
ಪ್ರಭಾವಿತವಾಗಿದೆ. ಮುಂದುವರಿದು ಪೆರಿಯಾರ್‌, ಲೋಹಿಯಾ ಮುತ್ತು 
ಮಹಾತ್ಮಗಾಂಧೀಜಿಯವರಿಂದಲೂ ದಲಿತ ಸಾಹಿತ್ಕ ಗಮನಾರ್ಹ ಪ್ರೇರಣೆಯನ್ನು 
ಪಡೆದಿದೆ. 

ದಲಿತ ಚಳವಳಿಯ ಮೂಸೆಯಲ್ಲಿ ಅರಳಿದ ಅಸಂಖ್ಯಾತ ದಲಿತ ಪ್ರತಿಭೆಗಳು 
ಆಧುನಿಕ ಕನ್ನಡ ಸಾಹಿತ್ಯದ ಎಲ್ಲಾ ಪ್ರಕಾರಗಳಲ್ಲೂ ಮಹತ್ವದ ಕೃತಿಗಳನ್ನು ರಚಿಸಿದ್ದು 
ಸ್ವಾತಂತ್ರ್ಯೋತ್ತರ ಕನ್ನಡ ಸಾಹಿತ್ಯಕ್ಕೆ ಸಾಂಸ್ಕೃತಿಕ ಮಹತ್ವದ ಹೊಸ ಆಯಾಮವನ್ನು 
ಪ್ರಾಪ್ತವಾಗಿಸಿದೆ. ಕಾವ್ಯಕ್ಷೇತ್ರದಲ್ಲಿ ಸಿದ್ದಲಿಂಗಯ್ಯ, ವಿ. ಮುನಿವೆಂಕಟಪ್ಪ, ರಂಗನಾಥ್‌ 
ಶಿರಾ, ಮುಳ್ಳೂರು ನಾಗರಾಜು, ಎಲ್‌. ಹನುಮಂತಯ್ಯ, ಅರವಿಂದ ಮಾಲಗತ್ತಿ, 
ಗಂಗಾರಾಮ್‌ ಚಂಡಾಳ, ಬಿ.ಟಿ. ಲಲಿತಾನಾಯಕ್‌, ಬರಗೂರು ರಾಮಚಂದ್ರಪ್ಪ, 
ವಡ್ಡಗೆರೆ ಚಿನ್ನಸ್ವಾಮಿ, ಕೆ.ಬಿ. ಸಿದ್ದಯ್ಯ, ಗೋವಿಂದಯ್ಯ, ಅನಸೂಯ ಕಾಂಬಳೆ, 
ಎಂ. ವೆಂಕಟಸ್ವಾಮಿ, ಮೂಡ್ನಾಕೂಡು ಚಿನ್ನಸ್ವಾಮಿ, ಸತ್ಕಾನಂದ ಪಾತ್ರೋಟ, 
ಹನುಮಂತರಾವ್‌, ಬಿ. ದೊಡ್ಡಮನಿ, ಟಿ.ಎಂ. ಭಾಸ್ಕರ್‌, ಕೆ. ಗೋವಿಂದರಾಜು, 
ಎ.ಕೆ. ಹಂಪಣ್ಣ, ಸೋಮಶೇಖರ ಬಿಸಲ್ವಾಡಿ, ಮಂಜು ಕೋಡಿಉಗನೆ, ಸುಕನ್ಮಾ 
ಮಾರುತಿ, ಕಂಪಲಪ್ಪ ಮೊದಲಾದ ಕವಿಗಳು ಕನ್ನಡ ಕಾವ್ಕದ ವ್ಯಾಪ್ತಿಯನ್ನು 
ವಿಸ್ತರಿಸಿದ್ದಾರೆ. ವಿಶೇಷವಾಗಿ ಹೋರಾಟದ ಹಾಡುಗಳು ಗಣನೀಯ ಪ್ರಮಾಣದಲ್ಲಿ 
ರಚನೆಗೊಂಡಿದ್ದು ದಲಿತ ಚಳವಳಿಯ ತೀವ್ರತೆಗೆ ಕಾರಣವಾಗಿವೆ. ಸುಮಾರು 
ಇನ್ನೂರಕ್ಕೂ ಹೆಚ್ಚು ಹೋರಾಟದ ಹಾಡುಗಳು ಹೋರಾಟದ ಸಂದರ್ಭಗಳಲ್ಲಿ ನಾಡಿನ 

ನಾನಾ ಕಡೆಗಳಲ್ಲಿ ಸಮರ್ಥ ಗಾಯಕರಿಂದ ಪ್ರಸ್ತುತಗೊಂಡು ದಲಿತ ಚಳವಳಿಯ 
ತಾತ್ತ್ವಿಕ ನೆಲೆಯನ್ನು ಜನಸಮುದಾಯದ ಅಂತರಂಗಕ್ಕೆ ಮುಟ್ಟಿಸುವಲ್ಲಿ ಯಶಸ್ಸು 
ಕಂಡಿವೆ; ದಲಿತ ಚಳವಳಿಯ ಪ್ರಮುಖ ಘಟ್ಟ, ಘಟನೆಗಳನ್ನು ಚಾರಿತ್ರಿಕವಾಗಿ 
ದಾಖಲಿಸುವ ಕೆಲಸವನ್ನೂ ಹೋರಾಟದ ಹಾಡುಗಳು ನಿರ್ವಹಿಸಿವೆ. ಚಳವಳಿಯ 
ಉದ್ದೇಶ, ಕ್ರಿಯಾಚಟುವಟಿಕೆಗಳು ಮತ್ತು ಪರಿಣಾಮಗಳನ್ನು ಅರ್ಥೈಸಿಕೊಳ್ಳಲು 
ಇಂಥ ಹಾಡುಗಳು ಒಳ್ಳೆಯ ಆಕರಗಳಾಗಿವೆ. ಜನಪದ ಛಂದೋರೂಪ, ಲಯವಿನ್ಮಾಸ, 
ನುಡಿಗಟ್ಟು ಮತ್ತು ಭಾಷಾವೈಶಿಷ್ಟ್ಯದಿಂದ ಹೆಚ್ಚು ಜನಮುಖಿಯಾದ ಈ ಹಾಡುಗಳು 
ಇಂದಿಗೂ ದಲಿತ ಚಳವಳಿಗೆ ಚೈತನ್ಮ ತುಂಬುವ ಸ್ಫೂರ್ತಿಯ ಸ್ಟೋತ್ರಗಳಾಗಿವೆ. 
ಇಲ್ಲಿಯೇ ಹೇಳಬಹುದಾದ ಮತ್ತೊಂದು ಮುಖ್ಯ ಸಂಗತಿ ಎಂದರೆ, ದಲಿತ ಚಳವಳಿ 
ಮತ್ತು ಹೋರಾಟದ ಕವಿತೆಗಳು ಅನೇಕ ಪ್ರತಿಭಾವಂತ ಗಾಯಕರನ್ನು ಬೆಳಕಿಗೆ ತಂದು 
ಪ್ರಸಿದ್ಧಗೊಳಿಸಿದುದು. ಕರ್ನಲ್‌ ನಾರಾಯಣಸ್ವಾಮಿ, ಮುನಿಸ್ವಾಮಿ, ಪಿಚ್ಚಳ್ಳಿ 
ಶ್ರೀನಿವಾಸ್‌, ಬಾನಂದೂರು ಕೆಂಪಯ್ಯ, ಮುನಿಯಲ್ಲಪ್ಪ, ಜನಾರ್ದನ, ಮಾನಸಯ್ಯ 
ಮುಂತಾದ ಗಾಯಕರು ದಲಿತ ಚಳವಳಿಯ ಮೂಲಕ ಬೆಳಕಿಗೆ ಬಂದುದ್ದಲ್ಲದೆ, 
ಚಳವಳಿ ಜನಪರವಾಗಲು ಕಾರಣರಾಗಿದ್ದಾರೆ. ಸಾಂಸ್ಕೃತಿಕ ಮಹತ್ವದ ಕಲಾವಿದರಾಗಿ 
ಹೆಮ್ಮೆ ಮೂಡಿಸಿದ್ದಾರೆ. 

ಹೊಸಗನ್ನಡ ಕಥಾಸಾಹಿತ್ಮಕ್ಕೂ ದಲಿತ ಚಳವಳಿಯಿಂದ ಹಲವಾರು ಮಹತ್ವದ 
ಕೃತಿಗಳು ದಕ್ಕುವಂತಾಗಿದೆ. ತನ್ಮೂಲಕ ಆಧುನಿಕ ಕಥಾಸಾಹಿತ್ಯ ಹೊಸ ನೆಲೆಯೊಂದನ್ನು 
ಪಡೆದುಕೊಂಡಿದೆ ಎನ್ನಬಹುದು. ಬಡವರ ಹಸಿವು, ಸಂಕಟ, ಸಹನೆ, ಶೋಷಣೆ 
ಇತ್ಯಾದಿ ವಸ್ತುಗಳನ್ನಾಧರಿಸಿದ ದಲಿತ ಕಥಾಸಾಹಿತ್ಯ, ತನ್ನ ವಿಶಿಷ್ಟ ಅನುಭವ ಜಗತ್ತು 
ಮತ್ತು ಅವುಗಳನ್ನು ಅತ್ಯಂತ ಕಲಾತ್ಮಕವಾಗಿ ಅನಾವರಣಗೊಳಿಸುವ ವಿಶಿಷ್ಟ 
ಸೃಜನಶೀಲ ಪ್ರತಿಭಾಶಕ್ತಿಯಿಂದ ಅನನ್ಯ ಸ್ಥಾನವನ್ನು ಪಡೆದುಕೊಂಡಿವೆ. ಆಧುನಿಕ 
ಕನ್ನಡದ ಪ್ರಪ್ರಥಮ ಲೇಖಕರೆಂದು ಗುರುತಿಸಲಾಗಿರುವ ಜಿ. ವೆಂಕಟಯ್ಯ, ದೇವನೂರು 
ಮಹಾದೇವ, ಮುಳ್ಳೂರು ನಾಗರಾಜು, ಮೊಗಳ್ಳಿ ಗಣೇಶ್‌, ಬರಗೂರು 
ರಾಮಚಂದ್ರಪ್ಪ, ಮನಜ, ಅರವಿಂದ ಮಾಲಗತ್ತಿ, ಶಿವರುದ್ರ ಕಲ್ಲೋಳಿಕರ್‌, 
ಸೋಮಣ್ಣ ಹೊಂಗಳ್ಳಿ, ಬಿ.ಟಿ. ಲಲಿತಾನಾಯಕ್‌, ಲಕ್ಷ್ಮಣ್‌, ಬಸವರಾಜು 
ಕುಕ್ಕರಹಳ್ಳಿ, ಬಿ.ಟಿ. ಜಾಹ್ನವಿ, ಬಿ. ಚಿನ್ನಸ್ವಾಮಿ ಮುಂತಾದವರು ಕನ್ನಡ 
ಕಥಾಸಾಹಿತ್ಯಕ್ಕೆ ಅಮೂಲ್ಯ ಕೊಡುಗೆಗಳನ್ನು ನೀಡಿದ್ದಾರೆ. ದಲಿತ ಬದುಕಿನ ಸಾಂಸ್ಕೃತಿಕ 
ವಿವರಗಳು, ಸಮಕಾಲೀನ ಸನ್ನಿವೇಶದ ಸಾಂಸ್ಕೃತಿಕ ಸಂಘರ್ಷ, ಗ್ರಾಮೀಣ ದಲಿತರ 
ವಿಶಿಷ್ಟ ಸಮಸ್ಯೆಗಳು, ಸಾಮಾಜಿಕ ಸ್ಥಿತ್ಕಂತರ ಇತ್ಯಾದಿ ಬಲುಮುಖ್ಯವಾದ 


ಯು 

ಅಂಶಗಳನ್ನು ಜನಪರ ಧೋರಣೆಯಡಿಯಲ್ಲಿ ಚರ್ಚಿಸುವ, ಚಿಂತನೆಗೆ ಹಚ್ಚುವ 
ಮಹತ್ವದ ಕೆಲಸವನ್ನು ಈ ಹಿನ್ನೆಲೆಯಲ್ಲಿ ಬಂದ ಕಥೆ-ಕಾದಂಬರಿಗಳು ನಿರ್ವಹಿಸಿವೆ. 
ದಲಿತಾನುಭವವನ್ನು ಒಟ್ಟು ಮನುಷ್ಕಾನುಭವದಲ್ಲಿ ಸಲ್ಲುವಂತೆ ಅನೇಕ ಲೇಖಕರು 
ಅನಾವರಣಗೊಳಿಸಿರುವುದು ವಿಶೇಷ. ಸಂವಾದದ ನೆಲೆ ಮತ್ತು ನಿರೂಪಣಾ ನೆಲೆಗಳಲ್ಲಿ 
ಪ್ರಾದೇಶಿಕ ಕನ್ನಡದ ಸೊಗಡು ಮತ್ತು ಲಯಗಾರಿಕೆಯನ್ನು ಅತ್ಯಂತ ಚೆನ್ನಾಗಿ 
ಬಳಸಿಕೊಂಡ ಬಹುತೇಕ ದಲಿತ ಲೇಖಕರು ಒಟ್ಟು ಕನ್ನಡ ಕಥಾ ಸಾಹಿತ್ಕ ಪರಂಪರೆಗೆ 
ದೇಸಿಬನಿ ಮತ್ತು ನೂತನ ಕಥನ ಕೌಶಲದ ಮೆರುಗನ್ನು ತುಂಬಿದ್ದು ಗಮನಾರ್ಹ. 
ಸಂಖ್ಯಾದೃಷ್ಟಿಯಿಂದ ಕಡಿಮೆ ಎನಿಸಿದರೂ ದಲಿತ ಪ್ರಜ್ಞೆಯ ನಾಟಕಗಳು ದಲಿತ 
ಚಳವಳಿಯ ಆಶಯದ ಅಭಿವೃಕ್ತಿಗಳಾಗಿ ಪ್ರಕಟಗೊಂಡಿವೆ. ದಲಿತರ ಮೇಲೆ ಅಲ್ಲಲ್ಲಿ 
ನಡೆದ ಹಲ್ಲೆ, ಅನಾಚಾರಗಳನ್ನಾಧರಿಸಿದ ಬೀದಿ ನಾಟಕಗಳು ರಚನೆಗೊಂಡದ್ದು 
ವಿಶೇಷ. ಸಾಂದರ್ಭಿಕವಾಗಿ ಸೃಷ್ಟಿಗೊಂಡ ಇಂಥ ನಾಟಕಗಳು ವಸ್ತು ಸ್ಥಿತಿಯನ್ನು 
ನಿರಾಡಂಬರವಾಗಿ ಅನಾವರಣ ಮಾಡುತ್ತಲೇ ಶೋಷಣೆ ವಿರೋಧಿ ಧೋರಣೆಯ 
ವೈಚಾರಿಕ ಜಾಗೃತಿಯನ್ನು ಪರಿಣಾಮಕಾರಿಯಾಗಿ ಮೂಡಿಸುವಲ್ಲಿ ತಕ್ಕಮಟ್ಟಿನ 
ಯಶಸ್ಸನ್ನು ಕಂಡಿವೆ. ಕೆಲವು ಕಥನಾತ್ಮಕ ಕವನಗಳು ಬೀದಿ ನಾಟಕಗಳಾಗಿ ರೂಪಾಂತರ 
ಹೊಂದಿದ್ದು ಗಮನಾರ್ಹ. ಸಿದ್ದಲಿಂಗಯ್ಯ, ಸತ್ಕಾನಂದ ಪಾತ್ರೋಟ, ಚೆನ್ನಣ್ಣ 
ವಾಲೀಕಾರ, ಬಿ. ಚಿನ್ನಸ್ವಾಮಿ, ಮಲ್ಲಿಕಾ ಘಂಟಿ, ಅರವಿಂದ ಮಾಲಗತ್ತಿ, ಮನಜ 
ಮುಂತಾದವರು ರಚಿಸಿದ ನಾಟಕಗಳು ಈ ಹಿನ್ನೆಲೆಯಲ್ಲಿ ಮುಖ್ಯವೆನಿಸುತ್ತವೆ. ಬಲು 
ದೊಡ್ಡ ಸಾಧನೆಯನ್ನು ಮಾಡಿದ ಮಹಾನ್‌ ವ್ಯಕ್ತಿ ಮಾತ್ರ ಆತ್ಮಚರಿತ್ರೆ ಬರೆಯುತ್ತಾನೆ 
ಎಂಬ 'ಮಿಥ್‌' ಅನ್ನು ದಲಿತ ಚಳವಳಿ ಸಾಹಿತ್ಮಿಕ ನೆಲೆಯಲ್ಲಿ ಒಡೆದುಹಾಕಿತು. 
'ಅನುಭವಗಳು ಮಾಗುವ ಮುನ್ನವೇ ದಲಿತರು ಆತ್ಮಕಥೆ ಬರೆಯಲು ಹೊರಟರು. 
ಈ ರೀತಿ ಬರೆಯಲು ತೊಡಗಿದ್ದೇ ತುಂಬಾ ಆತುರ. ಈಗ ಬಂದಿರುವ ದಲಿತ ಲೇಖಕರ 
ಆತ್ಮಚರಿತ್ರೆಗಳು ಜೀವನದ 'ಒಡ್ಡು'ಗಳಿದ್ದಂತೆ' - ಎಂಬಿತ್ಕಾದಿ ಏನೇ 
ಅಭಿಪ್ರಾಯಗಳಿದ್ದರೂ ದಲಿತ ಚಳವಳಿಯ ಹಿನ್ನೆಲೆ ಮತ್ತು ಅದರ ಚಾರಿತ್ರಿಕ ಮಹತ್ವದ 
ನೆಲೆಯಲ್ಲಿ ಇವು ಮುಖ್ಯವೆನಿಸುತ್ತವೆ. ದಲಿತ ಚಳವಳಿಯ ಒಳಗಿನ ಘಟನಾವಳಿಗಳ 
ದಾಖಲೀಕರಣದ ಚಾರಿತ್ರಿಕ ಮಹತ್ವದ ಇಂಥ ಆತ್ಮಚರಿತ್ರೆಗಳಿಗಿರುವುದು ಗಮನಾರ್ಹ. 
ದಲಿತ ಚಳವಳಿಯ ತಾತ್ವಿಕತೆ ಒಟ್ಟು ಕನ್ನಡ ಸಾಹಿತ್ಯವನ್ನು ಹೊಸದೃಷ್ಟಿಯಿಂದ 
ವಿಮರ್ಶಿಸುವ ನೆಲೆಯೊಂದನ್ನು ಶೋಧಿಸಿತು. ಸಾಂಸ್ಕೃತಿಕವಾಗಿ ಮುಖ್ಯವಾಗಿಯೂ 
ಅಲಕ್ಸ್ಯಕ್ಕೆ ಒಳಗಾಗಿದ್ದ ಕಾವ್ಕಪ್ರಸಂಗಗಳನ್ನು ಹೊಸಬಗೆಯಲ್ಲಿ ವಿಶ್ಲೇಷಿಸುವ, 


ವಿಜಿ 


ತನ್ಮೂಲಕ ಪ್ರಾಚೀನ ಕಾವ್ಯಗಳನ್ನು ಮರುಮೌಲ್ಯಮಾಪನ ಮಾಡುವ ಸಾಹಿತಿಕ 

ಚಟುವಟಿಕೆಗೆ ಚಳವಳಿ ಪ್ರೇರಣೆ ನೀಡಿತು. ಅರವಿಂದ ಮಾಲಗತ್ತಿ, ಮನಜ 
ಮುಂತಾದವರ ಬರಹಗಳಲ್ಲಿ ಈ ಅಂಶವನ್ನು ಕಾಣಬಹುದಾಗಿದೆ. 

ಒಟ್ಟಾರೆ ದಲಿತ ಚಳವಳಿಯಿಂದ ಕನ್ನಡ ಸಾಹಿತ್ಯಕ್ಕೆ ಒಂದು ಹೊಸ ಆಯಾಮ 
ಪ್ರಾಪ್ತವಾಯಿತು ಎನ್ನಬಹುದು. ಈವರೆಗೆ ಕನ್ನಡದಲ್ಲಿ ರಚನೆಗೊಂಡ ದಲಿತ ಸಾಹಿತ್ಯದ 
ವಿಮರ್ಶೆ ತಕ್ಕಮಟ್ಟಿಗೆ ನಡೆದಿದೆ; ನಡೆಯಬೇಕಾದ್ದು ಇನ್ನೂ ಇದೆ. ಪ್ರಸ್ತುತ ಲೇಖನದ 
ಮಿತಿಯಲ್ಲಿ ಆ ಕುರಿತಾದ ಹೆಚ್ಚಿನ ವಿವರಣೆಗೆ ಹೋಗಿಲ್ಲ. 

ನಿರ್ದಿಷ್ಟ ಗುರಿ, ಧೀರ ಸಂಕಲ್ಪ, ಪೂರ್ಣನಂಬಿಕೆ, ಪ್ರಾಮಾಣಿಕ ಚಟುವಟಿಕೆ- 
ಇವುಗಳಿಂದ ಸಾರಕ ಹಾಗೂ ಪ್ರೋಜ್ವಲ ಪ್ರಾರಂಬ್‌ ಪಡೆದು, 
ಐತಿಹಾಸಿಕವೆನ್ನಬಹುದಾದ ದಾಖಲೆಗಳನ್ನು ನಿರ್ಮಿಸುವ ಒಂದು ಶಕ್ತ ಚಳವಳಿ, 
ಬದಲಾದ ಕಾಲಮಾನದ ಒತ್ತಡ, ಬಿಕ್ಕಟ್ಟು, ಆಲೋಚನಾ ಕ್ರಮದ ಭಿನ್ನತೆ, 
ಸಡಿಲಗೊಳ್ಳುವ ಸಾಮೂಹಿಕ ವಿಶ್ವಾಸಗಳಿಂದಾಗಿ ತನ್ನನ್ನೇ ಸಂಘರ್ಷಾತ್ಮಕ ನೆಲೆಗೆ 
ಒಡ್ಡಿಕೊಳ್ಳುತ್ತದೆ. ಇಂಥ ಪ್ರವೃತ್ತಿಗೆ ಅನೇಕ ಮಹತ್ವದ ಚಳವಳಿಗಳು ಸಾಕ್ಷಿಯಾಗಿವೆ. 
ದಲಿತ ಚಳವಳಿಯೂ ತನ್ನನ್ನು ಇಂಥ ಪರಿಸ್ಥಿತಿಗೆ ಒಡ್ಡಿಕೊಂಡಿದ್ದು ಚಾರಿತ್ರಿಕ ಸತ್ಯವೇ 
ಆಗಿದೆ. ಆ ಕುರಿತಾದ ಸ್ವೂಲ ವಿವರಣೆಯನ್ನಷ್ಟೇ ಇಲ್ಲಿ ನೀಡಲಾಗಿದೆ. 

ಎಪ್ಪತ್ತರ ದಶಕದ ಪ್ರಾರಂಭದಲ್ಲಿ ಒಂದು ಬಲಿಷ್ಠ ಸಂಘಟನೆಯಾಗಿ ಅಸ್ತಿತ್ವ 
ಪಡೆದು, ಮಹತ್ವದ ಸಾಮಾಜಿಕ ಬದಲಾವಣೆಗೆ ಕಾರಣವಾದ ದಲಿತ ಸಂಘರ್ಷ 
ಸಮಿತಿಯಲ್ಲಿ ೧೯೮೩ರ ವೇಳೆಗೆ ಬಿರುಕು ಕಾಣಿಸಿಕೊಂಡಿತು. ಇದಕ್ಕೆ ಮುಖ್ಯ ಕಾರಣ 
ಅದು ತಳೆದ ರಾಜಕೀಯ ನಿಲುವು. ೧೯೮೩-೮೪ರಲ್ಲಿ ದಲಿತ ಸಂಘರ್ಷ ಸಮಿತಿಯ 
ರಾಜ್ಯ ಘಟಕವು ಆಗ ಅಸ್ತಿತ್ವಕ್ಕೆ ಬಂದಿದ್ದ ಜನತಾಪಕ್ಸದ ನೇತೃತ್ವದ ಸರ್ಕಾರವನ್ನು 
ಬೇಷರತ್ತಾಗಿ ಬೆಂಬಲಿಸಿತು. ಸಾಮಾಜಿಕ ನೆಲೆಯ ಶೋಷಣೆ ಹಾಗೂ ದೌರ್ಜನ್ಯಗಳಿಗೆ 
ಪ್ರಜಾಸತ್ತಾತ್ಮಕ ವ್ಯವಸ್ಥೆಯಲ್ಲಿ, ಸಾಂವಿಧಾನಿಕ ನೆಲೆಯಲ್ಲಿ ಇತಿಶ್ರೀ ಹಾಡಬೇಕಾದ 
ಸರ್ಕಾರಗಳು ಹಾಗೆ ನಡೆದುಕೊಳ್ಳದೆ ತನ್ನ ಹೊಣೆಗಾರಿಗೆಯಿಂದ ಜಾಣ್ಮೆಯಿಂದ 
ಜಾರಿಗೊಳ್ಳುವ ಪ್ರವೃತ್ತಿಯನ್ನು ತೋರುತ್ತಿರುವಾಗ ಅಂಥ" ಸರ್ಕಾರವನ್ನು- 
ಪಕ್ಪನಿರಪೇಕ್ಬವಾಗಿ ಬೆಂಬಲಿಸುವುದನ್ನು ಪ್ರಶ್ನಿಸಲಾಯಿತು. ಈ ವಿದ್ಯಮಾನ 
ಸಹಜವಾಗಿಯೇ ಚರ್ಚೆಗೆ ಗ್ರಾಸವಾಯಿತು. ಸಂಘಟನೆಗೆ ರಾಜಕೀಯ ರೂಪನೀಡಲು 
ಚಳವಳಿಯಲ್ಲಿ ಗುರುತಿಸಿಕೊಂಡಿದ್ದ ದಲಿತ ಸಾಹಿತಿಗಳ ಒಂದು ಗುಂಪು ಪ್ರಯತ್ನಿಸಿತು. 
ಇದು ಸಂಘಟನೆ ಮತ್ತು ಹೋರಾಟವನ್ನು ಬಲಹೀನಗೊಳಿಸುವ ಹುನ್ನಾರ ಎಂದು 
ಸಂಘಟನೆಯ ಕೆಲವು ಪ್ರಮುಖರು ಆಕ್ಷೇಪವನ್ನು ವ್ಯಕ್ತಪಡಿಸಿದರು. ಇದು 
ಸಂಘಟನೆಯ ಒಳಗೇ ಒಂದು ಗಂಭೀರ ಚರ್ಚೆಗೆ ಒಳಪಟ್ಟು ಸಮನ್ವಯದ 

ತೀರ್ಮಾನವೊಂದಕ್ಕೆ ಬರುವ ಪ್ರಕ್ರಿಯೆಯಾಗಬೇಕಿತ್ತು. ಆದರೆ ವಾಸ್ತವದಲ್ಲಿ 
ಹಾಗಾಗಲಿಲ್ಲ. ಬದಲಾಗಿ ಪರಸ್ಪರ ಟೀಕೆಗಳು, ಆಕ್ಷೇಪಣೆಗಳು ಬಹಿರಂಗವಾಗಿ 
ವೃಕ್ತವಾಗತೊಡಗಿದವು. ಇದರಿಂದ ಮನಸ್ಸುಗಳು ಒಡೆಯುವಂತಾಯಿತು. 
ಸರ್ಕಾರವನ್ನು ಬೆಂಬಲಿಸುವ ಧೋರಣೆಯನ್ನು ಹೊಂದಿದ್ದ ಮುಖಂಡರು ತಮ್ಮ 
ಆಲೋಚನೆಯನ್ನು ಪುನರ್‌ವಿಮರ್ಶಿಸಿಕೊಳ್ಳುವ ಗೊಡವೆಗೆ ಹೋಗಲಿಲ್ಲ. 
ಇದರಿಂದಾಗಿ ದಲಿತ ಚಳವಳಿಯ ಮುಂಚೂಣಿಯಲ್ಲಿದ್ದ ಕೆಲವು ನಾಯಕರು ಸರ್ಕಾರಕ್ಕೆ 
ಹತ್ತಿರವಾಗತೊಡಗಿದರು. ಸಹಜವಾಗಿಯೇ ಅಂಥ ನಾಯಕರಿಗೆ, ಅವರ ಸಂಬಂಧಿಕರಿಗೆ 
ಸರ್ಕಾರದಿಂದ ಅಪ್ರತ್ಯಕ್ಷವಾಗಿ ಕೆಲವು ಸೌಲಭ್ಯಗಳು ದಕ್ಕಿದವು. ಇಂಥವು 
ಚಳವಳಿಯನ್ನು ಅಡಗಿಸುವ ಆಳುವ ಶಕ್ತಿಗಳ ತಂತ್ರವೆಂದು ಬಗೆದ ನೂರಾರು 
ಕಾರ್ಯಕರ್ತರು ಅಸಮಾಢಾನ, ಬೇಗುದಿಗಳಿಗೆ ಒಳಗಾದರು. ಜಾಣಗೆರೆ 
ವೆಂಕಟರಾಮಯ್ಯ, ವಿ. ಮುನಿವೆಂಕಟಪ್ಪ, ಮಂಜುನಾಥ ಎಂ. ಅದ್ದೆ ಮುಂತಾದವರು 
ಈ ಬಗ್ಗೆ ತುಂಬಾ ಗಂಭೀರವಾಗಿ ಬರೆದಿದ್ದಾರೆ. ಡಾ. ಬಿ.ಆರ್‌. ಅಂಬೇಡ್ಕರ್‌ ಅವರ 
'ರಿಪಬ್ಲಿಕ್‌ ಪಕ್ಪ'ವೇ ಬಹುಸಂಖ್ಯಾತರ ಬಲದಲ್ಲಿ ಮೆರೆಯುತ್ತಿರುವ 'ಆಳುವ 
ರಾಜಕೀಯ ಪಕ್ಷಗಳು' ಮತ್ತು ಸರ್ಕಾರಗಳ ಧೋರಣೆಗಳಿಂದ ತನ್ನ ಉದ್ದೇಶ 
ಸಾಧನೆಯಲ್ಲಿ ಸೋತಿರುವಾಗ, ದಲಿತ ಚಳವಳಿ ಒಂದು ರಾಜಕೀಯ ಪಕ್ಷವಾಗಿ 
ಗೆಲ್ಲುವುದಾಗಲಿ, ಆಳುವ ಸರ್ಕಾರವನ್ನು ಬೆಂಬಲಿಸುವುದಾಗಲಿ ಸಾಧ್ಯವಾಗದ- 
ಪ್ರಯೋಜನಕಾರಿಯಾಗದ ವಿಚಾರವೆಂಬುದನ್ನು ಈ ಎಲ್ಲಾ ಲೇಖಕರು ಚರ್ಚಿಸಿದ್ದಾರೆ, 
ವಾಸ್ತವವನ್ನು ದಾಖಲಿಸಿದ್ದಾರೆ. ಒಟ್ಟಾರೆ ಫ್ಯೂಡಲ್‌ ಶಕ್ತಿಗಳೊಡನೆ ರಾಜಕೀಯ 
ಹೊಂದಾಣಿಕೆ ಮಾಡಿಕೊಂಡದ್ದು ದಲಿತ ಚಳವಳಿಯ ಹಿನ್ನಡೆಗೆ ಕಾರಣವಾಯಿತು. 
ಇದರ ಜೊತೆಗೆ ಇನ್ನೂ ಕೆಲವು ಕಾರಣಗಳನ್ನು ಸಂಘಟನೆಯಲ್ಲಿ ಪ್ರಮುಖ 
ಪಾತ್ರವಹಿಸಿದ ಬಿ. ಕೃಷ್ಣಪ್ಪನವರು ನೀಡಿದ್ದಾರೆ. ದಲಿತ ಸಂಘರ್ಷ ಸಮಿತಿಯಲ್ಲಿ 
'ಯಥಾಸ್ಲಿತಿವಾದ' ನುಸುಳಿದ್ದು ಚಳವಳಿ ಮಂಕಾಗಲು ಕಾರಣವಾಯಿತು. ಹಾಗೆಯೇ 
ರೈತ ಚಳವಳಿಯ ಭರಾಟೆ ಕೂಡ ದಲಿತ ಚಳವಳಿಯ 'ಸಂಘರ್ಷ'ದ ಉತ್ಕರ್ಷವನ್ನು 
ದಮನಮಾಡಿತು. ಮುಂದೆ ಸ್ವಯಂ ಬಿ. ಕೃಷ್ಣಪ್ಪನವರೇ ಬಿ.ಎಸ್‌.ಪಿ. ಪಕ್ಷವನ್ನು 
ಸೇರಿದರು. ಇದರಿಂದ ಸಂಘಟನೆ ಮತ್ತು ಚಳವಳಿಗೆ ಮಹತ್ವದ ಪ್ರಯೋಜನವೇನೂ 
ಆಗಲಿಲ್ಲ. ಜನತಾ ದಳದಲ್ಲಿ ಗುರುತಿಸಿಕೊಂಡಿದ್ದ ಡಿ.ಜಿ. ಸಾಗರ ಮತ್ತು ಬಿ. 
ಕೃಷ್ಣಪ್ಪನವರ ಬಣಗಳ ನಡುವೆ ಕೆಸರೆರಚಾಟ ನಡೆಯಿತಲ್ಲದೆ, ರಾಜಕೀಯ ನೆಲೆಯಿಂದ 
ದಲಿತೋದ್ದಾರದ ಕಾರ್ಯ ಸಮರೋಪಾದಿಯಲ್ಲೇನೂ ನಡೆಯಲಿಲ್ಲ ಎಂಬುದು 
ಸದ್ಯದ ಸತ್ಯವಾಗಿದೆ. ಜಾತಿ ಮತ್ತು ಹಣದ ಪ್ರಭಾವದಡಿಯಲ್ಲಿ ನಡೆಯುವ ಈ 

ದೇಶದ ಚುನಾವಣೆಗಳು, ಆಮೂಲಾಗ್ರ ಬದಲಾವಣೆ ಬಯಸಿ ತತ್ವನಿಷ್ಠ ನೆಲೆಯಲ್ಲಿ 
ಆಯ್ಕೆ ಬಯಸಿ ಸ್ಪರ್ಧಿಸುವ ಅಭ್ಯರ್ಥಿಗಳನ್ನು ಆರಿಸುವುದು ದುಸ್ಸಾಧ್ಮ. ಈ ಹಿಂದೆ 
ನಡೆದ ಚುನಾವಣೆಗಳಲ್ಲಿ ಬಿ.ಎಸ್‌.ಪಿ.ಯಿಂದ ಸ್ಪರ್ಧಿಸಿದ್ದ ಅಭ್ಯರ್ಥಿಗಳನ್ನು 
ಅಲ್ಪಸಂಖ್ಯಾತರಾಗಲಿ, ದಲಿತವರ್ಗದವರಾಗಲಿ ಬೆಂಬಲಿಸಲಿಲ್ಲ ಎಂಬುದು 
ಕಣ್ಣಮುಂದಿನ ಕಡುವಾಸ್ತವವಾಗಿದೆ. ಇದು ದಲಿತ ನಾಯಕರು ಚಳವಳಿಯ ಸ್ವರೂಪದ 
ಬಗ್ಗೆ ಪುನರ್‌ ಆಲೋಚಿಸುವಂತೆ ಮಾಡಿದೆ. 
ಪ್ರಸ್ತುತ ಜಾಗತೀಕರಣದ ಸನ್ನಿವೇಶದಲ್ಲಿ ದೇಶದ ಎಲ್ಲಾ ಬಗೆಯ ಚಳವಳಿಗಳೂ 
ಸಂಕಷ್ಟಮಯ ಸನ್ನಿವೇಶದಲ್ಲಿವೆ. ದಲಿತ ಚಳವಳಿಯೂ ಇದರಿಂದ 
ತಪ್ಪಿಸಿಕೊಳ್ಳಲಾಗಲಿಲ್ಲ. ಒಂದು ನಿರ್ದಿಷ್ಟ ಕಾಲಘಟ್ಟದಲ್ಲಿ ಆಳುವ ಸರ್ಕಾರದ 
ಜಂಘಾಬಲವನ್ನೇ ಉಡುಗಿಸಿ, ಇಡಿ ಸಮಾಜ ಚಳವಳಿಯತ್ತ ಗಮನಹರಿಸುವಂತೆ 
ಮಾಡಿದ್ದ ದ.ಸಂ.ಸ. ಮೇಲೆ ವಿವರಿಸಲಾದ ಬೆಳವಣಿಗೆಗಳಿಂದ ನೆಲೆ-ಬೆಲೆ ಎರಡನ್ನೂ 
ಕಳೆದುಕೊಂಡದ್ದನ್ನು ದಲಿತ ಚಿಂತಕರೇ ಸ್ಪಷ್ಟಪಡಿಸಿದ್ದಾರೆ. ಒಳಜಗಳಗಳಿಂದ ತನ್ನ 
ುಹತ್ವ ಮತ್ತು ನೈಜ ಕ್ರಿಯಾಶೀಲತೆಯನ್ನು ಕಳೆದುಕೊಂಡ ದ.ಸಂ.ಸ. 
ದುರ್ಬಲಗೊಳ್ಳುತ್ತಾ ಬಂದಿತು. ಸರ್ಕಾರಗಳ ಕೃಪಾಕಟಾಕ್ಷಗಳಿಗೆ ಒಳಗಾಗಬಯಸಿದ 
ನಾಯಕರು ಸರ್ಕಾರದ, ಮಂಡಳಿಗಳ, ನಿಗಮಗಳ ವಿವಿಧ ಕೇಂದ್ರಗಳಲ್ಲಿ ಅಧಿಕಾರದ 
ಸ್ವಾನಗಳನ್ನು ಪಡೆದುಕೊಳ್ಳಲು ಪೈಪೋಟಿ ನಡೆಸಿ, ಚಳವಳಿಯ ಹುರುಪನ್ನು 
ಕಡಿಮೆಗೊಳಿಸಿದರು. ಇದರಿಂದಾಗಿ ದಲಿತರಲ್ಲಿದ್ದ ಒಗ್ಗಟ್ಟು ಒಡೆಯಲಾರಂಭಿಸಿತು. 
ಹೋರಾಟದ ಸಂದರ್ಭದಲ್ಲಿ ಒಟ್ಟು ದಲಿತಶಕ್ತಿಯಾಗಿ ಒಂದುಗೂಡಿ 
ಶೋಷಕಶಕ್ತಿಗಳಿಗೆ ಮುಖಾಮುಖಿಯಾಗಿ ತಮ್ಮ ಅಸ್ತಿತ್ವ ಮತ್ತು ಅನನ್ಯತೆಯನ್ನು 
ದಾಖಲಿಸಿದ್ದ 'ದಲಿತ ಗುಂಪು' ಇದೀಗ ಒಳಜಾತಿಗಳ ನೆಲೆಯಲ್ಲಿ 
ಪ್ರತ್ಕೇಕವಾಗುಳಿಯಲು ಪ್ರಯತ್ನಿಸುತ್ತಿವೆ. ಸಮುದಾಯದ ಹಿತಕ್ಕಿಂತ ವೈಯಕ್ತಿಕ ಹಿತ 
ಮತ್ತು ಒಂದು ನಿರ್ದಿಷ್ಟ ವರ್ಗದ ಹಿತ ಪ್ರಸ್ತುತದಲ್ಲಿ ಮುಖ್ಯವಾಗುತ್ತಿದೆ. ಹುಸಿ 
ನಾಯಕತ್ವವನ್ನು ಘೋಷಿಸಿಕೊಂಡು ದಲಿತವರ್ಗದ ಮುಗ್ದ ಅಸಹಾಯಕರನ್ನು 
ವಂಚಿಸಿದ್ದೂ ನಡೆದಿದೆ. ಸ್ವಾರ್ಥ, ಕಿಡಿಗೇಡಿತನ ಹಾಗೂ ನೈತಿಕ ಅಧಃಪತನ ಚಳವಳಿಯ 
ಘನತೆಯನ್ನು ಕ್ಷೀಣಿಸಿದೆ. ಜೊತೆಗೆ ಸಮಾನಮನಸ್ಕರಾದ, ಸಮಾಜಮುಖಿ 
ಪ್ರಗತಿಪರರಾದ ದಲಿತೇತರ ಚಿಂತಕರು ಹಾಗೂ ಹೋರಾಟಗಾರರನ್ನು ಕೆಲವು ದಲಿತ 
ನಾಯಕರು 'ವರ್ತುಲದಾಚೆಯ ಜನ'ರೆಂದು ಅನುಮಾನಿಸಿದ್ದು ಚಳವಳಿಯ 
ಶಕ್ತಿಕುಂದಲು ಕಾರಣವಾಗಿದೆ. 
ಈ ಎಲ್ಲಾ ಸುಡುವಾಸ್ತವಗಳನ್ನು ಅರಿಯುತ್ತಾ, ಚಿಂತಿಸುತ್ತಾ, ಮಥಿಸುತ್ತಾ 


ಶಿವರಾಮು ಕಾಡನಕುಪ್ಪೆ - ಸಂಸ್ಕರಣ ಗ್ರಂಥ ಔ 


21 


RS RY NE: CNS ESS NSE 


ಬಂದ ಸೂಕ್ಷ್ಮ ಮನಸಿನ ದಲಿತ ನಾಯಕರು ಸಂಘಟನೆಗೆ ನೈಜಶಕ್ತಿ ತುಂಬುವ, 
ತನ್ಮೂಲಕ ಚಳವಳಿಗೆ ಮರುಜೀವ ಕೊಡುವ ನಿಟ್ಟಿನಲ್ಲಿ ಕಾರ್ಯತತ್ಪರರಾಗುತ್ತಿದ್ದಾರೆ. ' 
ದಲಿತ ಪ್ರಗತಿ. ಕೇಂದ್ರಿತವಾದ ಶಿಬಿರಗಳು, ಕಾರ್ಯಾಗಾರಗಳನ್ನು ಅಲ್ಲಲ್ಲಿ 
ನಡೆಸಲಾಗುತ್ತಿದೆ. ದಲಿತ ಬರಹಗಾರರ ಕೃತಿ ಬಿಡುಗಡೆ ಸಮಾರಂಭಗಳಲ್ಲಿ ಈ ಬಗ್ಗೆ 
ಚಿಂತನೆ ನಡೆಸಲಾಗುತ್ತಿದೆ. ಈ ದಿಸೆಯಲ್ಲಿ ದಲಿತ ಸಂಘರ್ಷ ಸಮಿತಿ ೨೦೦೨ರ 
ನವೆಂಬರ್‌ ೩೦ ಮತ್ತು ಡಿಸೆಂಬರ್‌ ೧ ರಂದು ಬೆಂಗಳೂರಿನಲ್ಲಿ ನಡೆಸಿದ ದಲಿತ 
ಸಮಾವೇಶ ಒಂದು ಮಹತ್ವದ ಪ್ರಯತ್ನವಾಗಿದೆ. ರಾಜ್ಯಮಟ್ಟದ ಈ ಅಧ್ಯಯನ 
ಶಿಬಿರವನ್ನು ಉದ್ಭಾಟಿಸಿದ ನಾಡಿನ ಶ್ರೇಷ್ಠ ವಿಮರ್ಶಕರಾದ ಪ್ರೊ. ಜಿ.ಎಚ್‌. 
ನಾಯಕರು ಆಡಿದ ಮಾತುಗಳು ತುಂಬಾ ಮೌಲಿಕವಾಗಿದ್ದು ಸಂಘಟನೆಯನ್ನು 
ಮರುಕಟ್ಟುವ, ಚಳವಳಿಯನ್ನು ಪುನರ್‌ ರೂಪಿಸುವ ತಾತ್ವಿಕತೆಯನ್ನು ಪ್ರಾಮಾಣಿಕವಾಗಿ 
ಸೂಚಿಸಿ ದಿಗ್ದರ್ಶಿಸಿವೆ. ಪ್ರೊ. ಜಿ.ಎಚ್‌. ನಾಯಕರ ಚಿಂತನೆಗಳನ್ನು ಚರ್ಚೆಗೆ 
ಒಳಗುಮಾಡಿ ಹೋರಾಟದ ಪ್ರಾಮಾಣಿಕ ನೆಲೆಗಳನ್ನು ಕಂಡುಕೊಳ್ಳಬೇಕಾದ 
ಹೂಣೆಗಾರಿಕೆ ದಲಿತ ನಾಯಕರ ಮೇಲಿದೆ. ಇದಾಗದೆ ಕೇವಲ ಆಗಿಹೋದುದರ ಬಗ್ಗೆ 
ಕನವರಿಸುತ್ತಾ ಕುಳಿತರೆ ಪ್ರಯೋಜನವಾಗುವುದಿಲ್ಲ. 

ಪ್ರಸ್ತುತ ಸಂದಿಗ್ದ ಸ್ಥಿತಿಯಲ್ಲಿರುವ ಚಳವಳಿ ನಿರ್ದಿಷ್ಟ ಗೊತ್ತು-ಗುರಿಗಳೊಡನೆ 
ಮುಂದಿನ ಹೆಜ್ಜೆಗಳನ್ನಿರಿಸಬೇಕಾಗಿದೆ. ಸಮಾಜದ ಇತರ ಪ್ರಗತಿಪರ ಪ್ರಾಮಾಣಿಕ 
ಸಂಘಟನೆಗಳೊಡನೆ ಬೆರೆತು ಚಳವಳಿಗೆ ವ್ಯಾಪ್ತಿಯನ್ನು ತಂದುಕೊಳ್ಳಬೇಕಾಗಿದೆ. 
'ಹೋರಾಟದ ಸಾಗರಕೆ ಸಾವಿರಾರು ನದಿಗಳು' ಎಂಬ ಮಾತು ಈ ಅರ್ಥದಲ್ಲಿ 
ನಿಜವಾಗಬೇಕಾಗಿದೆ. ನಾಯಕರೂ, ಲೇಖಕರೂ ಆಗಿರುವ ವ್ಯಕ್ತಿಗಳಿಗೆ ಅವರ ಪ್ರತಿಭೆ 
ಮತ್ತು ಸೃಜನಶೀಲತೆ ಕಾರಣವಾಗಿ ದೊರಕುವ ಪ್ರಶಸ್ತಿ-ಪುರಸ್ಕಾರಗಳನ್ನು ಉಳಿದವರು 
ಅನುಮಾನದ ನೆಲೆಯಲ್ಲಿ ನೋಡುವಂತಾಗಬಾರದು. ಸಾಹಿತ್ಯಕ್ಕಿಂತ ಬದುಕು ದೊಡ್ಡದು 
ಎಂಬ ನಿಲವು ಮುಖ್ಯವಾಗಬೇಕಾಗಿದೆ. ಚಳವಳಿಯ ಧೀಮಂತಿಕೆಗೆ ಧಕ್ಕೆ ತಂದ 
ಚುನಾವಣಾ ರಾಜಕೀಯದಿಂದ ದೂರವಿದ್ದು, ಅಪ್ಪಟ ಸಾಮಾಜಿಕ ಸಂಘಟನೆಯಾಗಿ 
ಸದನದಾಚೆಯ ಪ್ರಬಲ ವಿರೋಧಪಕ್ಸವಾಗಿ ಜನಮುಖಿ ಹೋರಾಟಗಳನ್ನು 
ರೂಪಿಸಬೇಕಾಗಿದೆ. 

ಚಳವಳಿಯನ್ನು ಕೇವಲ ಭಾವನಾತ್ಮಕವಾಗಿಯಾಗಲಿ, ಯಾಂತ್ರಿಕವಾಗಿಯಾಗಲಿ 
ಪರಿಭಾವಿಸದೆ, ನಿರ್ದಿಷ್ಟ ಗುರಿಸಾಧನೆಯ ಅಸ್ತ್ರವಾಗಿ ಬಳಸಿಕೊಳ್ಳಬೇಕಾಗಿದೆ. 
ಸುಮಾರು ಎರಡು ದಶಕಗಳ ಅವಧಿಯಲ್ಲಿ ಹೊಸ ತಲೆಮಾರಿನ ದಲಿತ ಸಮುದಾಯದ 
ಯುವಜನತೆ ತಲೆ ಎತ್ತಿದೆ. ಪ್ರಸ್ತುತಕ್ಕೆ ಹೆಚ್ಚು ತೆರೆದುಕೊಳ್ಳಬಲ್ಲ ನಿಷ್ಕಾವಂತ ಯುವ 

ಕಾರ್ಯಕರ್ತರನ್ನು ತರಬೇತುಗೊಳಿಸಿ ಚಳವಳಿಗೆ ಸಜ್ಜುಗೊಳಿಸುವುದು 
ಬಲುಮುಖ್ಯವಾದ ಕೆಲಸವಾಗಿದೆ. ಸಂವಿದಾನದ ಆಶಯಗಳಿಗೆ 
ಕುಠಶಾರಪ್ರಪಾಯವಾಗಿರುವ ಜಾಗತೀಕರಣ ಮತ್ತು ಉದಾರೀಕರಣ ನ್ಯಾಯಬದ್ಧ 
ಮೀಸಲಾತಿಗೆ ಧಕ್ಕೆಯುಂಟುಮಾಡುತ್ತಿದೆ. ಆಳುವ ಸರ್ಕಾರಗಳು ಪ್ರಜಾಸತ್ತಾತ್ಮಕ 
ನೆಲೆಯಲ್ಲಿ ಆರಿಸಿ ಬಂದರೂ, ಅಧಿಕಾರ ಹಿಡಿದ ಮೇಲೆ ಬಂಡವಾಳಶಾಹಿಗಳ 
ಪರವಾಗುತ್ತ, ದೇಶದ ಸಂಪತ್ತನ್ನು ಲೂಟಿ ಮಾಡಲು ಪುಕ್ಕಟೆ ಪರವಾನಗಿ ನೀಡುತ್ತಾ 
ರಾಷ್ಟ್ರವನ್ನು ಮಂದಗತಿಯಲ್ಲಿ ಪರತಂತ್ರಕ್ಕೆ ನೂಕುತ್ತಿವೆ. ಇಂಥ ಸನ್ನಿವೇಶದಲ್ಲಿ ದೇಶದ 
ಪ್ರಜಾಸತ್ತಾತ್ಮಕ ರಾಜಕೀಯ ವ್ಯವಸ್ಥೆಯನ್ನು ಉಳಿಸಿಕೊಳ್ಳಬೇಕಾದುದು ಗುರುತರ 
ಹೊಣಗಾರಿಕೆಯಾಗಿದೆ. ಈ ದಿಸೆಯಲ್ಲಿ ದಲಿತ ಸಂಘಟನೆಗಳು ಹೆಚ್ಚು 
ಕ್ರಿಯಾಶೀಲವಾಗಬೇಕಾಗಿದೆ. ಕಾರಣವಿಷ್ಟೆ: ದೇಶದ ಒಟ್ಟು ಚರಿತ್ರೆಯನ್ನು 
ಅವಲೋಕಿಸಿದರೆ ಪ್ರಜಾಸತ್ತಾತ್ಮಕ ರಾಜಕೀಯ ವ್ಯವಸ್ಥೆಯನ್ನುಳಿದು ಇನ್ನಾವ 
ರಾಜಕೀಯ ವ್ಯವಸ್ಥೆಯಿಂದಲೂ ದಲಿತರ ಹಿತರಕ್ಷಣೆ ಸಾಧ್ಯವಿಲ್ಲ. ಪ್ರಸ್ತುತ 
ಸನ್ನಿವೇಶದಲ್ಲಿ ಒಂದೆಡೆ ಬಂಡವಾಳಷಾಹಿಗಳು ಈ ದೇಶದಲ್ಲಿ ಬಲವಾಗಿ 
ಬೇರೂರುತ್ತಿದ್ದರೆ, ಇನ್ನೊಂದೆಡೆ ಜಾತಿ ಕೇಂದ್ರಿತ ಮತದಾರ್ಮಿಕ 
ಮೂಲಭೂತವಾದಿಗಳು ದಿನೇ ದಿನೇ ಮೇಲುಗೈ ಸಾಧಿಸುತ್ತಿದ್ದಾರೆ. ಇಂಥವುಗಳಿಗೆ 
ಅಪಾರ ಸಂಖ್ಯೆಯಲ್ಲಿ ಬಲಿಯಾಗುವಂಥವರು ಈ ದೇಶದ ಸಂದರ್ಭದಲ್ಲಿ ದಲಿತರೇ 
ಆಗಿದ್ದಾರೆ. ಇದು ದಲಿತ ಸಂಘಟನೆ ಬಲಗೊಳ್ಳಬೇಕಾದ ತುರ್ತನ್ನು ಒತ್ತಿ ಹೇಳುತ್ತಿದೆ. 
ಇಂಥ ಆತಂಕಕಾರಿ ಸನ್ನಿವೇಶದಲ್ಲಿ ದಲಿತ ಸಂಘಟನೆ ತನ್ನ ಶಕ್ತಿಯನ್ನು ಪ್ರಕರ್ಷ 
ನೆಲೆಯಲ್ಲಿ ತೋರಬೇಕಾಗಿದೆ. ಹಿರಿಯ ನಾಯಕರು ವೈಯಕ್ತಿಕ ನೆಲೆಯ 
ಮುಖಮುನಿಸನ್ನು ತೊರೆದು ಸಂಘಟನೆಗೆ ಶಕ್ತಿ ತುಂಬಲು ಮುಂಚೂಣಿಗೆ 
ಬರಬೇಕಾಗಿದೆ. ಸಾಂವಿಧಾನಿಕ ಸೌಲಭ್ಯಗಳನ್ನು ಪಡೆದು ವಿದೆ ಮತ್ತು 
ಉದ್ಯೋಗಗಳನ್ನು ಪಡೆದಿರುವ ಸಮುದಾಯದ ಮಂದಿ ಚಳವಳಿಯನ್ನು ಬಲಪಡಿಸಲು 
ತಮ್ಮ ತಮ್ಮ ನೆಲೆಗಳಲ್ಲಿ ಸಹಕರಿಸಬೇಕಾಗಿದೆ. ಯುವಜನತೆ ಇದರಲ್ಲಿ 
ಪ್ರಾಮಾಣಿಕತೆಯಿಂದ ಪಾಲ್ಗೊಳ್ಳಬೇಕಾಗಿದೆ. 

ದಲಿತ ಚಳವಳಿಯ ಮುಂಚೂಣಿಯ ನಾಯಕರಲ್ಲೊಬ್ಬರಾದ ಹರಿಹರ 
ಆನಂದಸ್ವಾಮಿಯವರು ಇತ್ತೀಚೆಗೆ ಸಮಾರಂಭವೊಂದರಲ್ಲಿ ಮಾತನಾಡುತ್ತಾ ಹೀಗೆ 
ಹೇಳಿದ್ದಾರೆ: "ಇಂದು ದಲಿತ ಚಳವಳಿಯ ಹೃದಯಭಾಗಕ್ಕೇ ರೋಗಬಡಿದಿದೆ. 
ಚಳವಳಿಯ ಹೃದಯ ಸಂಕುಚಿತವಾಗಿ ವ್ಯಾವಹಾರಿಕವಾಗಿ ಮಾರ್ಪಾಡಾಗಿದೆ. ಕೇವಲ 
ತಮ್ಮ ಇರುವಿಕೆಯನ್ನು ತೋರ್ಪಡಿಸುವ ಸಲುವಾಗಿ ದಲಿತ ಸಂಘರ್ಷ ಸಮಿತಿಯ 

ಜರಾ ರ್ಸ್‌ ಸ 


ಬಣಗಳು ಧ್ವನಿ ಎತ್ತುತ್ತಿವೆ. ಒಂದು ರೀತಿಯಲ್ಲಿ ದಲಿತ ಚಳವಳಿ ಹಿನ್ನಡೆ 
ಅನುಭವಿಸುತ್ತಿದೆ." (ಆಂದೋಲನ! - ಜುಲೈ ೧೫, ೨೦೧೩ರ ಸೋಮವಾರ.) ಈ 
ಭಾವನೆ ಬಹುತೇಕ ದಲಿತ ನಾಯಕರ ಅನಿಸಿಕೆಯೂ ಆಗಿದೆ. ಕನ್ನಡದ ಹಿರಿಯ 
ಕವಿಗಳಲ್ಲೊಬ್ಬರಾದ ಮೂಡ್ನಾಕೂಡು ಚಿನ್ನಸ್ವಾಮಿಯವರು ಪತ್ರಿಕಾ 
ಸಂದರ್ಶನವೊಂದರಲ್ಲಿ ದಲಿತ ಚಳವಳಿಯ ಹಿನ್ನಡೆಯ ಕಾರಣವನ್ನು ಹೀಗೆ 
ಗುರುತಿಸಿದ್ದಾರೆ : 'ಜನಾಂದೋಲನಕ್ಕೆ ಯಾವಾಗ ಶಕ್ತಿ ಬರುತ್ತೊ, ಪವರ್‌ ಸಿಗುತ್ತೊ 
ಆಗ ಜನರ ನಡುವೆ ವೈಯಕ್ತಿಕ ಈರ್ಷೆ, ದ್ವೇಷ ಶುರುವಾಗುತ್ತೆ; ಯಾವ 
ಜನಾಂದೋಲನದಿಂದ ಪವರ್‌ ಅನ್ನು ಪಡೆದರೋ ಅದೇ ಪವರ್‌ಗಾಗಿ 
ಕಿತ್ತಾಟಕ್ಕಿಳಿಯುತ್ತಾರೆ. ಹಾಗಾಗಿ ಆಂದೋಲನ ಚಿಂದಿ ಆಗುವ ಸಾಧ್ಯತೆ ಇದೆ. ಈಗ 
ಆಗಿರೋದು ಹೀಗೆ. ಜನಾಂದೋಲನ ಮೂಲಭೂತ ಅಗತ್ಯಗಳನ್ನು ಪೂರೈಸಿದರೆ 
ಒಂದು ಮಟ್ಟಕ್ಕೆ ಸರಿಯಿರುತ್ತೆ. ಅದು ಶಕ್ತಿಯಾಗಿ ಪರಿವರ್ತನೆಯಾದಾಗ ಅದರ 
ಇಳಿಮುಖ ಪ್ರಾರಂಭ ಆಗುತ್ತೆ. ಸಂಘಟನೆಯಲ್ಲಿರುವ ವ್ಯಕ್ತಿಗಳ ಮಧ್ಯೆ 'ಈಗೋ' 
ಸಮಸ್ಯೆ ಬಂದಾಗ ಒಡಕು ಶುರುವಾಗಿ ಈಗಿನಂತೆ ಪಂಥಗಳು ಪ್ರಾರಂಭ ಆಗ್ಮವೆ." 
(ಗೌರಿಲಂಕೇಶ್‌ ; ಜುಲೈ ೩೧, ೨೦೧೩; ಪುಟಸಂಖ್ಯೆ - ೧೫). 

ಒಟ್ಟಾರೆ ದಲಿತ ನಾಯಕರೆಲ್ಲಾ ಚಳವಳಿಯ ಹಿನ್ನಡೆಯ ಎಲ್ಲಾ ಕಾರಣಗಳನ್ನು 
ಅರಿತಿದ್ದಾರೆ; ಆ ಬಗ್ಗೆ ಚಿಂತಿಸಿದ್ದಾರೆ. ಸಂಘಟನೆ ಬಲಗೊಳ್ಳಬೇಕು, ಚಳವಳಿ 
ತೀವ್ರಗೊಳ್ಳಬೇಕೆಂಬ ಹಂಬಲವನ್ನು ಪ್ರಾಮಾಣಿಕವಾಗಿಯೆ ಹೊಂದಿದ್ದಾರೆ. ಹಿರಿಯರು 
'ಈಗೋ' ತೊರೆದು ಈಗ ಚಳುವಳಿಯನ್ನು ಮುನ್ನಡೆಸಬೇಕಾಗಿದೆ. ಯುವ 
ಸಮುದಾಯ ನಿರೀಕ್ಷೆಗಳೊಡನೆ ಚಳವಳಿಯಲ್ಲಿ ಭಾಗವಹಿಸಬೇಕಾಗಿದೆ. ಸವಾಲುಗಳು 
ಅಪಾರವಾಗಿವೆ. ಆಲಸ್ಕ, ನಿರ್ಲಕ್ಷ್ಯ, ಆತ್ಮವಂಚನೆಗಳನ್ನು ದೂರವಿರಿಸಿ ಸಂಘಟನೆಗೆ 
ಬಲ ತುಂಬದಿದ್ದರೆ ದಲಿತ ಸಮುದಾಯ ಸಾಂವಿಧಾನಿಕ ಸೌಲಭ್ಯಗಳನ್ನು ಪಡೆಯಲು 
ಸಾಧ್ಯವಾಗುವುದಿಲ್ಲ; 'ಸಮಪಾಲು ಸಮಬಾಳು' ತತ್ವದ ಬದುಕು ನಿಜದಲ್ಲಿ 
ನೆಲೆಯೂರುವುದಿಲ್ಲ. 


Ol 

ಕರ್ನಾಟಕದಲ್ಲಿ ಮಹಿಳಾ ಚಳವಳಿಯ ಹೆಜ್ಜೆಗುರುತುಗಳು 


ಡಾ. ಚಂದ್ರಮತಿ ಸೋಂದಾ 


ಪೀಠಿಕೆ 
ಬದಲಾವಣೆ ಪ್ರಕೃತಿ ನಿಯಮ. ಸಮಾಜವೂ ಕೂಡ ಸದಾ ಚಲನಶೀಲ 
ವಾಗಿರುತ್ತದೆ. ಹಾಗಾಗಿ ಆಯಾ ಕಾಲಘಟ್ಟದಲ್ಲಿ ಸಮಾಜದ ಒಳಿತಿಗಾಗಿ 
ನಿರ್ಮಿತವಾದ ನಡೆನುಡಿ, ಸಂಪ್ರದಾಯ, ಸಂಸ್ಕೃತಿಗಳು ಕೂಡ ಬದಲಾದ 
ಸಾಮಾಜಿಕ ಸನ್ನಿವೇಶದಲ್ಲಿ ಅನುಪಯುಕ್ತವಾಗುತ್ತವೆ; ಕೆಲವೊಮ್ಮೆ ಸಮಾಜ 
ವಿರೋಧಿಯೂ ಅಗುತ್ತವೆ. ಆ ಕಾರಣದಿಂದ ಒಂದು ಸಮುದಾಯಕ್ಕೆ ಅಥವಾ 
ಗುಂಪಿಗೆ ಅನ್ಯಾಯವಾದಾಗ ಚಳವಳಿ ಜನ್ಮತಾಳುತ್ತಬೆ. ಯಾವುದೇ ಚಳವಳಿ 
ಇರಲಿ, ಅದು ನಿರ್ವಾತದಲ್ಲಿ ಹುಟ್ಟುವುದಿಲ್ಲ. “ಯಾವುದೇ ಚಳುವಳಿಯ ಉದ್ದೇಶ... 
ಅದು ಸಾಹಿತ್ಯ ಚಳುವಳಿಯೇ ಆಗಿರಲಿ, ಸಾಮಾಜಿಕ, ಧಾರ್ಮಿಕವೇ ಆಗಿರಲಿ... 
ಇರುವ ಸ್ಥಿತಿಯ ಬದಲಾವಣೆ ಅದರ ಗುರಿಯಾಗಿರುತ್ತದೆ. ಬದುಕಿನ ಕ್ರಮ 
ಒಂದು ಜಾಡಿಗೆ ಬಿದ್ದು ಜಡ್ಡುಗೊಂಡಾಗ ಅದನ್ನು ಬದಲಾಯಿಸುವ, 
ಜೀವಂತಗೊಳಿಸುವ ಪ್ರಕ್ರಿಯೆಯಾಗಿ ಚಳುವಳಿ ಆರಂಭವಾಗುತ್ತದೆ. ಒಪ್ಪಿತ 
ಮೌಲ್ಯಗಳನ್ನು ಯಥಾಸ್ಥಿತಿಯನ್ನು ಅದು ವಿರೋಧಿಸುತ್ತದೆ. ಹೀಗಾಗಿ ಮೌಲ್ಯಗಳ 
ಅಂಗೀಕಾರದ ಸಂದರ್ಭದಲ್ಲಿ ಚಳುವಳಿ ಇರುವುದಿಲ್ಲ. ಅದರ ವಿರೋಧದ 
ಪ್ರತಿಭಟನೆಯ ಸಂದರ್ಭ ಚಳುವಳಿಯನ್ನು ಸೃಷ್ಟಿಸುತ್ತದೆ. ಅದ್ದರಿಂದ ಚಳುವಳಿ 
ಮುಖ್ಯವಾಗಿ ಮೌಲ್ಯಗಳಿಗೆ ಸಂಬಂಧಿಸಿದ್ದು, ಜೀವನ ದೃಷ್ಟಿಗೆ ಸಂಬಂಧಿಸಿದ್ದು” 
(ನರಹಳ್ಳಿ ಬಾಲಸುಬ್ರಹ್ಮಣ್ಯಂ, ಸಾಹಿತ್ಯ ಚಳವಳಿಗಳು, ಒಂದು ತಾತ್ರಿಕವಿವೇಚನೆ. 
ಕನ್ನಡ ಸಾಹಿತ್ಯ ಸಂದರ್ಭ ಸಂ. ಜಿ.ಎಸ್‌.ಶಿವರುದ್ರಪ್ಪ) ಅಂದರೆ ಒಂದು ಚಾರಿತ್ರಿಕ 
ತುರ್ತು ಇದ್ದಾಗಮಾತ್ರ ಚಳವಳಿಹುಟ್ಟುತ್ತದೆ. 
ಪ್ರಜನನತಶ್ಚದ ಉದ್ದೇಶದಿಂದ ನಿಸರ್ಗ ಹೆಣ್ಣು, ಗಂಡು ಎನ್ನುವ ಎರಡು 
ಭಿನ್ನ ರೂಪವನ್ನು ಸೃಷ್ಟಿಸಿದೆ. ಹೆಣ್ಣು ಕನಿಷ್ಠ, ಗಂಡು ಶ್ರೇಷ್ಠ ಎನ್ನುವುದು ಮಾನವ 
ನಿರ್ಮಿತ. ಸ್ತ್ರೀ, ಪುರುಷರು ವಿಭಿನ್ನ ಲಿಂಗಕ್ಕೆ ಸೇರಿದವರು ಎನ್ನುವ ಜೈವಿಕತೆಯನ್ನು 
ಆಧರಿಸಿ, ಸಾಮಾಜಿಕ, ಆರ್ಥಿಕ, ರಾಜಕೀಯವಾಗಿ ಮಹಿಳೆಯನ್ನು ಅಸಮಾನ 

ನೆಲೆಯಲ್ಲಿ ನಿಲ್ಲಿಸಿದ್ದು ವ್ಯವಸ್ಥೆ. ಅಬಲತ್ವ, ನಾಚಿಕೆ, ಅಳುಬರುಕುತನಗಳು ಮಹಿಳೆಯ 
ಗುಣ ಎಂದೂ, ಇದಕ್ಕೆ ಪ್ರತಿಯಾಗಿ ಧೈರ್ಯ, ಸಾಹಸ, ಆಕ್ರಮಣಶೀಲತೆ, 
ಒರಟುತನ ಇವೆಲ್ಲವೂ ಪುರುಷನ ಗುಣ ಎಂದು ತಿಳಿಯುತ್ತ ಬರಲಾಗಿದೆ.ಇದು 
ಸಂಪೂರ್ಣ ಸತ್ಯವಲ್ಲ ಎನ್ನುವುದಕ್ಕೆ ಬುಡಕಟ್ಟು ಮಹಿಳೆಯರ, ಶ್ರಮಿಕ ಮಹಿಳೆಯರ 
ಬದುಕಿನ ವಿನ್ಯಾಸದ ಉದಾಹರಣೆ ಇದೆ. ಹಾಗಾಗಿ, ಲಿಂಗಾಧರಿತ ಅಸಮಾನತೆ 
ಎನ್ನವುದು ಒಂದು ಸಾಮಾಜಿಕ ರಚನೆಯಾಗಿದೆ. ಮಹಿಳೆಯನ್ನು ಹೀಗೆ 
ಮರುಷನಿಗಿಂತ ದುರ್ಬಲಳು ಎನ್ನುವ ಪರಿಕಲ್ಪನೆಯನ್ನು ಹುಟ್ಟುಹಾಕಿದ ಮರುಷ 
ಪ್ರಧಾನತೆಯು ವಿನಯ, ವಿಧೇಯತೆ, ನಿಷ್ಠೆ, ಅನುಕಂಪ, ಕ್ಷಮೆ, ತಾಳ್ಮೆ ಮುಂತಾದ 
ಸ್ವಭಾವಗಳು ಸ್ವೀ ಸಹಜ ಗುಣಗಳೆಂದೂ, ಮಹಿಳೆ ಇರಬೇಕಾದುದು ಹಾಗೆಯೇ 
ಎಂದು ನಿರ್ಬಂಧಿಸಿತು. ಮನುಷ್ಟನ ಸ್ವಭಾವಗಳಿಗೂ ಜೈವಿಕತೆಗೂ ಸಂಬಂಧವಿಲ್ಲ 
ಎನ್ನುವುದು ಸ್ವೀವಾದದ ಪ್ರತಿಪಾದನೆ. ಸ್ವೀ ಗುಣ, ಮರುಷ ಗುಣ ಎನ್ನುವುದು 
ಹುಟ್ಟಿನಿಂದ ಬರುವಂಥವಲ್ಲ; ಆಯಾ ಸಮಾಜ, ಸಂಸ್ಕ ತಿಗಳ ಉತ್ಪನ್ನಗಳು 
ಇವು.ಇದನ್ನು ಭೇದಿಸಿ, ಸಮಾನತೆಯ ನೆಲೆಯ ಹೊಸ ರಚನೆಗಳನ್ನು ಕಟ್ಟಬೇಕು 
ಎನ್ನುವುದು ಸಿವಾದದ ನಿಲುವು. 

ಇತರ ಸಾಮಾಜಿಕ ಚಳವಳಿಯಿಂದ ಮಹಿಳಾ ಚಳವಳಿಯನ್ನು ಪ್ರತ್ಯೇಕವಾಗಿ 
ನೋಡಬೇಕಾಗುತ್ತದೆ. ಉಳಿದ ಚಳವಳಿಯ ಸಂದರ್ಭದಲ್ಲಿ ಚಳವಳಿಯನ್ನು 
ಹಮ್ಮಿಕೊಳ್ಳುವವರಿಗೆ ತಾವು ಯಾರ/ಯಾವ್ರದರ ವಿರುದ್ಧ ಚಳವಳಿ ಮಾಡುತ್ತಿದ್ದೇವೆ 
ಎನ್ನುವುದು ಗೊತ್ತಿರುತ್ತದೆ.ಅವರ ನೇರ ಗುರಿ ವ್ಯಕ್ತಿಯೋ, ವ್ಯವಸ್ಥೆಯೋ ಆಗಿರುತ್ತದೆ. 
ಆದರೆ ಮಹಿಳಾ ಚಳವಳಿಯ ವಿಷಯದಲ್ಲಿ ಹೀಗೆ ಹೇಳುವುದು ಸಾಧ್ಯವಿಲ್ಲ. 
ಮಹಿಳಾ ಬದುಕನ್ನು ಸುತ್ತುವರಿದಿರುವ ಸಂಕೋಲೆಗಳಿಗೆ ಕಾರಣಗಳನ್ನು 


. ವಿಶ್ಲೇಷಿಸುವುದು ಸುಲಭವಾದುದಲ್ಲ. ಅದರ ಸಂಕೀರ್ಣತೆ ತೆಕ್ಕೆಗೆ ಸಿಗುವಂಥದಲ್ಲ. 


ಅದು ದೇಶ, ಕಾಲ, ಜಾತಿ, ವರ್ಗ, ವರ್ಣ, ಧರ್ಮ ಇವೆಲ್ಲವನ್ನೂ ಅವಲಂಬಿಸಿರುತ್ತದೆ. 
ಹಿಂದಿನಿಂದ ಮಹಿಳೆಯನ್ನು ಎರಡನೆಯ ದರ್ಜೆಯ ಪ್ರಜೆಯಾಗಿ ನಡೆಸಿಕೊಂಡ 
ಸಮಾಜದ ಧೋರಣೆಯಿಂದ ಮಹಿಳೆ ಎಲ್ಲ ಅವಕಾಶಗಳಿಂದ ವಂಚಿತಳಾಗ 
ಬೇಕಾಯಿತು ಮತ್ತು ತನ್ನನ್ನು ಸುತ್ತುವರಿದಿರುವ ಸಂಕೋಲೆಗಳಿಂದ ಅಭದ್ರತೆಯ 
ಭಯದಲ್ಲಿ ಬದುಕನ್ನು ಸವೆಸಬೇಕಾಗಿತ್ತು ಎನ್ನುವುದು ಚಾರಿತ್ರಿಕ ಸತ್ಯ. 


ಮಹಿಳಾ ಚಳವಳಿಯ ಮೊದಲಘಟ್ಟ 

೧೯ನೆಯ ಶತಮಾನದ ಹೊತ್ತಿಗೆ ಭಾರತ ಬ್ರಿಟಿಷರ ಆಡಳಿತದಲ್ಲಿ ತನ್ನತನವನ್ನು 
ಕಳೆದುಕೊಂಡು. ಸಂಕಷ್ಟದಲ್ಲಿದ್ದ ಸಮಯ. ಆಳುವವರ್ಗ ಆಡಳಿತದ ಅನುಕೂಲಕ್ಕಾಗಿ 
ರುಷರಿಗೆ ಶಿಕ್ಷಣದ ಅವಕಾಶ ಒದಗಿಸಿತು. ಶಿಕ್ಷಣ ಪಡೆದ ಪುರುಪರಿಗೆ 

ತಮ್ಮೊಂದಿಗೆ ಬಾಳುವ ಮಹಿಳೆಯರು ಅಜ್ಞಾನ, ಅನಕ್ಷರತೆ, ಮೌಢ್ಯದ ಕಾರಣದಿಂದ 
ಅನೇಕ ರೀತಿಯಲ್ಲಿ ನರಳುತ್ತಿರುವುದನ್ನು ಹೋಗಲಾಡಿಸುವ ಅನಿವಾರ್ಯತೆ 
ಇತ್ತು.ಅದರ ಫಲವಾಗಿ ಸುಧಾರಣಾವಾದಿ ಚಳವಳಿ ಇತರ ಪ್ರಶ್ನೆಗಳ ಜೊತೆಗೆ 
ಮಹಿಳಾ ಸಮಸ್ಯೆಯನ್ನು ತನ್ನ ಸುಧಾರಣೆಯ ಒಂದು ಭಾಗವಾಗಿ ಮಾಡಿಕೊಂಡಿತ್ತು. 
ಇದರ ಮುಂದಾಳತ್ವ ವಹಿಸಿದವರು ಪುರುಷರೇ ಆಗಿದ್ದರು. ಸತಿಪದ್ಧತಿ, 
ಬಾಲ್ಯವಿವಾಹಗಳು ಮಹಿಳೆಯ ಸಂಕಷ್ಟಗಳಿಗೆ ಕಾರಣಗಳು ಎನ್ನುವ ಮಾನವೀಯ 
ನೆಲೆಯಿಂದ ಅವುಗಳ ನಿವಾರಣೆಗೆ ಶ್ರಮಿಸಿದರು. ಈ ಚಳವಳಿ ಮಹಿಳಾ ಶಿಕ್ಷಣಕ್ಕೆ 
ಒತ್ತು ನೀಡಿದ್ದರಿಂದ ದೇಶಾದ್ಯಂತ ಮಹಿಳೆಯರಿಗಾಗಿ ಶಾಲೆ, ಕಾಲೇಜು, 
ಹಾಸ್ಟೆಲ್‌ಗಳು ಮತ್ತು ವಿಧವಾಶ್ರಮಗಳು ಪ್ರಾರಂಭವಾದವು. ೧೯ನೆಯ ಶತಮಾನದ 
ಕೊನೆಯ ಹೊತ್ತಿಗೆ ದೇಶಾದ್ಯಂತ ಪಟ್ಟಣಗಳಲ್ಲಿ ಮಹಿಳೆಯರಿಗಾಗಿ ವಿಧವಾಶ್ರಮ, 
ಸೇವಾಸಮಾಜ, ಭಗಿನೀಸಮಾಜ ಮಾನದ ಸ್ಥಾಪನೆಗೊಂಡವು. ಸಂಘಟನಾತ್ಮಕ 
ಹೋರಾಟವನ್ನು ಮಹಿಳೆಯರು ಪುರುಷರಿಂದ ಪಡೆದು ತಾವೇ ಮುನ್ನ ಡೆಸಿದರು. 

ಪ್ರಾ ಪುನಿ ಚಟುವಟಿಕೆಗಳ ಉದ್ದೇಶ ಮಹಿಳೆಯನ್ನು ಸಂಕಷ್ಟಗಳಿಂದ 
ಬಿಡುಗಡೆಗೊಳಿಸಬೇಕು ಎನ್ನುವುದಕ್ಕಿಂತ ಅವಳಲ್ಲಿ ತಿಳಿವಳಿಕೆಯನ್ನು ಮೂಡಿಸಿ, 
ಆ ಮೂಲಕ ಕುಟುಂಬವನ್ನು ಬಲಗೊಳಿಸಬೇಕೆನ್ನುವುದೇ ಆಗಿತ್ತು.ಯಜಮಾನ 
ನೆಲೆಯಲ್ಲಿರುವವರಿಗೆ ಅಧೀನ ನೆಲೆಯಲ್ಲಿರುವವರ ಬಗೆಗೆ ಇರುವ ಅನುಕಂಪದ 
ಧೋರಣೆಯೇ ಪರುಷರಿಗೆ ಮಹಿಳೆಯ ಬಗೆಗಿದ್ದುದು. ಮಹಿಳೆಗೆ ಸಾಮಾಜಿಕ 
ಬದುಕಿನಲ್ಲಿ ಸಮಾನ ಅವಕಾಶವನ್ನು ನೀಡುವ ಚಿಂತನೆಯನ್ನಾಗಲಿ, ಸಮಾನತೆಯ 
ಕಲ್ಪನೆಯನ್ನಾಗಲಿ ಈ ಚಳವಳಿ ಹೊಂದಿರಲಿಲ್ಲ. ಮಹಿಳೆಯ ಹಕ್ಕಿಗಾಗಿ 
ಹೋರಾಡಲು ಮುಂದಾಗಲಿಲ್ಲ. ಇದು ಒಂದರ್ಥದಲ್ಲಿ ಪರಂಪರಾಗತ ಮಹಿಳೆಯ 
ಪಾತ್ರವನ್ನು ಗಟ್ಟಗೊಳಿಸುವಲ್ಲಿ ಸಹಾಯಕವೇ ಆಯಿತು. ಶಿಕ್ಷಣ ಪಡೆದ ಮರುಷರು 
ಭಾರತೀಯ ಸ್ತ್ರೀ ಆದರ್ಶ ಹಾಗೂ ಪಶ್ಚಿಮದ ತಿಳಿವಳಿಕೆಗಳೆರಡನ್ನೂ 
ಮೈಗೂಡಿಸಿಕೊಂಡ ಮಹಿಳೆಯನ್ನು ರೂಪಿ ಪಿಸಬಯಸಿದ್ದರು. ಮಹಿಳೆಗೆ ನೀಡುವ 
ಶಿಕ್ಷಣ ಅವಳನ್ನು ಒಳ್ಳೆಯ ತಾಯಿ, ಉತ್ತಮ ಗ್ರಹಿಣಿಯನ್ನಾಗಿ ರೂಪಿಸಲು 
ಸಹಕಾರಿಯಾಗಬೇಕು ಎನ್ನುವ ಉದ್ದೇಶವನ್ನು ಮಾತ್ರ ಹೊಂದಿತ್ತು. ಸ್ತೀಯ 
ಪಾರಂಪರಿಕ ಪಾತ್ರ ಮಾದರಿಯನ್ನು ಉಳಿಸಿಕೊಂಡು ಸುಧಾರಿತ ಸ್ರೀ ಪಾತ್ರದ 
ಮಾದರಿಯನ್ನು ರೂಪಿಸಿತು. ಅದು ಮಹಿಳೆಯನ್ನು ಅಡಿಗೆ ಮನೆಯಿಂದ ಜಗಲಿಗೆ 
ತರುವಮಟ್ಟಿಗೆ. ಪ್ರಯೋಜನಕಾರಿಯಾಗಿತ್ತು. ಒಟ್ಟಿನಲ್ಲಿ ಇವೆರಡು ಚಳವಳಿಗಳು 
ಮಹಿಳಾ ಚಳವಳಿಗೆ ಪ್ರೇರಕ ಪರಿಸರವನ್ನು ಒದಗಿಸಿದವು. 

ಕರ್ನಾಟಕದ ಮಹಿಳಾ ಚಳವಳಿಯನ್ನು ೧೯ನೆಯ ಶತಮಾನದ ಸುಧಾರಣಾ 

ಜತ್‌ 


ಚಳವಳಿಯ ಭಾಗವಾಗಿ ಮಾತ್ರ ನೋಡಿದರೆ ಸಾಲದು. ಭಕ್ತಿ ಚಳವಳಿ ಸಂದರ್ಭದಲ್ಲಿ 
ಮಹಿಳೆಯ ಭಾಗವಹಿಸುವಿಕೆಗೆ ದೊರೆತ ಅವಕಾಶವನ್ನು ಗಣನೆಗೆ ತೆಗೆದುಕೊಳ್ಳುವ 
ಅಗತ್ಯವಿದೆ. ೧೨ನೆಯ ಶತಮಾನದ ವಚನ ಸಾಹಿತ್ಯ ಚಳವಳಿಯು ಮಹಿಳಾ 
ಅಭಿವ್ಯಕ್ತಿಗೆ ನೀಡಿದ ಅವಕಾಶದಿಂದಾಗಿ ಎಲ್ಲ ವರ್ಗದ ಮಹಿಳೆಯರು 
ಅಭಿವ್ಯಕ್ತಿಯಲ್ಲಿ ಪಾಲುಗೊಳ್ಳಲು ಸಾಧ್ಯವಾದುದು ಕಾಲದ ದೃಷ್ಟಿಯಿಂದ ಬಹಳ 
ಮಹತ್ವದ್ದು. ಇದು ಕೇವಲ ಸಾಹಿತ್ಯಕ್ಕೆ ಮಾತ್ರ ಸೀಮಿತವಾಗಲಿಲ್ಲ. ಎಲ್ಲ 
ಕಾಯಕದವರಿಗೂ ತಮ್ಮ ಅನಿಸಿಕೆಯನ್ನು ಅಭಿವ್ಯಕ್ತಿಸಲು ಇಂಬು ದೊರೆತು 
ಸಮಾಜೋ-ಧಾರ್ಮಿಕ ಚಳವಳಿ ಎನಿಸಿಕೊಂಡಿತು. ವೈದಿಕ ಹಾಗೂ ಜೈನ 
ಧರ್ಮಗಳು ಮಹಿಳೆಗೆ ಮುಕ್ತಿ ಇಲ್ಲವೆಂದು ಅವಳನ್ನು ಧಾರ್ಮಿಕತೆಯಿಂದ 
ದೂರವಿಟ್ಟಿದ್ದವು. ಧಾರ್ಮಿಕ ಆಚರಣೆಯನ್ನು ಮಹಿಳೆಗೆ ನಿರಾಕರಿಸಿದ್ದವು. ಇದಕ್ಕೆ 
ವ್ಯತಿರಿಕ್ತವಾಗಿ ಈ ಚಳವಳಿ ಶರಣತತ್ನದ ಪಾಲನೆ ಮುಖ್ಯವೇ ಹೊರತು 
ಜೈವಿಕತೆಯಲ್ಲ ಎನ್ನುವುದಾಗಿ ಪ್ರತಿಪಾದಿಸಿತು. ಪುರುಷನ ಆಧ್ಯಾತ್ಮಿಕ ಸಾಧನೆಗೆ 
ಮಹಿಳೆ ಅಡ್ಡಿ ಎನ್ನುವ ನಂಬಿಕೆಯನ್ನು ಶರಣರು ನಿರಾಕರಿಸಿದ್ದರು. "ಹೆಣ್ಣು 
ಹೆಣ್ಣಾದೊಡೆ ಗಂಡಿನ ಸೂತಕ ಗಂಡು ಗಂಡಾದೊಡೆ ಹೆಣ್ಣಿನ ಸೂತಕ', "ಹೆಣ್ಣಿಗೆ 
ಗಂಡು ಮಾಯೆ ಗಂಡಿಗೆ ಹೆಣ್ಣು ಮಾಯೆ' ಎಂದ ಅಕ್ಕನ ಮಾತು ಪುರುಷನ 
ಸಾಧನೆಗೆ ಮಹಿಳೆ ಅಡ್ಡಿ ಎನ್ನುವ ನಂಬಿಕೆಯನ್ನು ವಿರುದ್ಧನೆಲೆಯಿಂದ 
ಪರಿಭಾವಿಸುವ ಅಗತ್ಯವನ್ನು ಹೇಳುತ್ತದೆ. ಮಹಿಳೆಯ ಕಾಯಕವನ್ನು ನಗಣ್ಯವೆಂದು 
ಪರಿಭಾವಿಸುವ ಸಂದರ್ಭದಲ್ಲಿ ಸೂಜಿ ಕಾಯಕ, ಕನ್ನಡಿ ಕಾಯಕ, ಸೂಳೆಕಾಯಕ 
ಮಾಡುತ್ತಿದ್ದ ಮಹಿಳೆಯರಿಗೂ ವಚನ ಚಳವಳಿಯಲ್ಲಿ ಅಭಿವ್ಯಕ್ತಿಗೆ ಅವಕಾಶ 
ದೊರೆತುದು ಆನುಭಾವಿಕ ನೆಲೆಯಮಟ್ಟಗೆ ಸಮಾನತೆಯನ್ನು ಪರಿಭಾವಿಸಿದ 
ಇತ್ಯಾತ್ಮಕ ಅಂಶ. “ಆಧ್ಯಾತ್ಮಿಕ ಸಾಧನೆಯ ವಲಯದಲ್ಲಿ ಹೆಣ್ಣು-ಗಂಡಿನ ನಡುವೆ 
ಯಾವ ತರತಮಗಳೂ ಇಲ್ಲವೆಂದು ಈ ಚಳವಳಿ ಪ್ರತಿಪಾದಿಸಿತಾದರೂ ಐಹಿಕ 
ನೆಲೆಯಲ್ಲಿ ಸ್ವೀಮರುಷರ ನಡುವಿನ ಸಮಾನತೆಯನ್ನು ಒಪ್ಪಿ ಆ ದಿಕ್ಕಿನಲ್ಲಿ 
ಮೂಲಭೂತ ಬದಲಾವಣೆಗಳನ್ನು ಮಾಡುವುದು ಚಳವಳಿಯ ಉದ್ದೇಶಕ್ಕೆ 
ಹೊರತಾಗಿತ್ತು' (ವಿಜಯಾ ದಜ್ಜೆ. ಮಹಿಳೆ ಸಾಹಿತ್ಯ ಸಮಾಜ, ಮ.೩) ಆದಾಗ್ಯೂ, 
“ಲಿಂಗಭೇದ ವ್ಯವಸ್ಥೆಯ ವಿರುದ್ಧವಾಗಿ ಗಮನಾರ್ಹ ತಾತ್ರಿಕ ಪ್ರತಿಭಟನೆಯನ್ನು 
ತೋರಿ ಮಹಿಳೆಯರ ಸ್ವಾಭಿವ್ಯಕ್ತಿಯ ಪರಂಪರೆಯನ್ನು ಪ್ರಾರಂಭಿಸಿದ ವಚನ 
ಸಾಹಿತ್ಯವು ಇಂದಿನ ಸ್ವೀವಾದಿ ಕಾಳಜಿಗೆ ತುಂಬ ಉಪಯುಕ್ತವಾದ ಇತ್ಯಾತ್ಮಕ 
ಮಾದರಿಯೊಂದನ್ನು ಕಟ್ಟಿಕೊಡುತ್ತದೆ. (ಡಾ.ಬಿಎನ್‌.ಸುಮಿತ್ರಾಬಾಯಿ, ಸ್ವೀವಾದ, 

ಘು. ik ಎನ್ನು Ne» ಸುಳ್ಳಲ್ಲ. 

ವಸಾಹತು ಸಂದರ್ಭದಲ್ಲಿ ಮಹಿಳಾ ಹೋರಾಟ 

ಬ್ರಿಟಿಷ್‌ ವಸಾಹತುಶಾಹಿಯಿಂದ ದೇಶವನ್ನು ಮುಕ್ತಗೊಳಿಸುವ 
ಹೋರಾಟದಲ್ಲಿ ಕರ್ನಾಟಕದ ಮಹಿಳೆಯರ ಪಾಲು ಗಮನಾರ್ಹವಾದುದು. 
ಕರನಿರಾಕರಣೆ, ಅರಣ್ಯ ಸತ್ಯಾಗ್ರಹ, ಸ್ವದೇಶೀ ಚಳವಳಿ, ಮದ್ಯಪಾನ ನಿಷೇಧ, 
ಮುಂತಾದ ಚಳವಳಿಗಳಲ್ಲಿ ಮಹಿಳೆಯರು ಧೈರ್ಯವಾಗಿ ಭಾಗವಹಿಸಿದರು. 
ಚಳವಳಿಯ ಭಾಗವಾದ ಪ್ರಭಾಶ್‌ಪೇರಿ, ಪಿಕೆಟಿಂಗ್‌, ಚರಕದಿಂದ ನೂಲುವಿಕೆ 
ಮತ್ತು ಖಾದಿ ಮಾರಾಟ ಇತ್ಯಾದಿ ಚಟುವಟಿಕೆಗಳಲ್ಲಿ ಭಾಗಿಗಳಾದರು. 
ಕರ್ನಾಟಕದಲ್ಲಿ ಸಾವಿರಾರು ಮಹಿಳೆಯರು ಮೊದಲ ಬಾರಿಗೆ ಸಾಮೂಹಿಕವಾಗಿ 
ಸ್ವಾತಂತ್ರ್ಯ ಹೋರಾಟದಲ್ಲಿ ಪಾಲುಗೊಂಡರು. ಕರನಿರಾಕರಣೆಯ ಚರಿತ್ರೆಯನ್ನು 
ಗಮನಿಸಿದರೆ ಅವರ ಸಾಮರ್ಥ್ಯದ ಪರಿಚಯವಾಗುತ್ತದೆ. ಕಮಲಾದೇವಿ 
ಚಟ್ಟೋಪಾಧ್ಯಾಯ, ಉಮಾಬಾಯಿ ಕುಂದಾಪುರ, ಬಳ್ಳಾರಿ ಸಿದ್ದಮ್ಯ ಸುಗುಣ 
ಕಾರ್ನಾಡ, ಮಹದೇವಿತಾಯಿ ದೊಡ್ಡಮನೆ, ಗೌರಮ್ಮ ವೆಂಕಟರಾಮಯ್ಯ, ಕಣಗಿಲ 
ಬೊಮ್ಮ ನಾಗಮ್ಮ ಪಾಟೀಲ, ಯಶೋದರ ದಾಸಪ್ಪ ಹಾಗೂ ಇನ್ನು ಹಲವಾರು 
ಮಹಿಳೆಯರು ಮನೆ, ಮಕ್ಕಳು, ಕುಟುಂಬ ಇವುಗಳಿಂದ ತುಸು ಹೊರಬಂದು 
ಹೋರಾಟಕ್ಕಿಳಿದರು. ನಾಡಿನ ಎಲ್ಲ ಭಾಗದ ಹಳ್ಳಿಗಳ ಮಹಿಳೆಯರು ತಮ್ಮ 
ಮಕ್ಕಳನ್ನು ಬಗಲಲ್ಲಿ ಹೊತ್ತು ದೇಶದ ಬಿಡುಗಡೆಗಾಗಿ ನಡೆದ ಎಲ್ಲ ಬಗೆಯ 
ಅಸಹಾಕಾರ ಚಳವಳಿಯಲ್ಲಿ ಸಕ್ರಿಯವಾಗಿ ಭಾಗವಹಿಸಿದರು. ಉಪ್ಪಿನ ಸತ್ಯಾಗ್ರಹಕ್ಕೆ 
ಉತ್ತರ ಕನ್ನಡದ ಅಂಕೋಲವನ್ನು ಆರಿಸಲಾಗಿತ್ತು. ಇದರಲ್ಲಿ ಸುತ್ತಲಿನ ಜಿಲ್ಲೆಗಳ 
ಪರುಷ ಸತ್ಯಾಗ್ರಹಿಗಳೊಂದಿಗೆ ಮಹಿಳೆಯರೂ ಸೇರಿದರು. “ತೆರಿಗೆ ನೀಡಿದ 
ಉಪ್ಪನ್ನು ನಾವ್ಯಾರೂ ತಿನ್ನಬಾರದು. ಉಪ್ಪಿನ ಸತ್ಯಾಗ್ರಹವೆಂದರೆ ನಮ್ಮ ಮೇಲೆ 
: ಹೇರಿದ ಪರೋಕ್ಷ ತೆರಿಗೆಯ ನಿರಾಕರಣೆ. ತೆರಿಗೆ ನೀಡದ, ನಾವೇ ತಯಾರಿಸಿದ 
ಉಪ್ಪನ್ನು ತಿನ್ನೋಣ. ಆ ಮೂಲಕ ಸ್ವಾತಂತ್ರ್ಯವನ್ನು ಅನುಭವಿಸೋಣ” ಎಂದು 
ಸೀತಾಬಾಯಿಸರಾಫ್‌ ಎನ್ನುವ ಮಹಿಳೆ ಸತ್ಯಾಗ್ರಹನಿರತರನ್ನು ಉದ್ದೇಶಿಸಿ ಮಾಡಿದ 
ಭಾಷಣ ಮಹಿಳೆಯರ ಬದ್ಧತೆಗೆ ಸಾಕ್ಷಿ. ವಿದೇಶೀವಸ್ತುಗಳನ್ನು ಬಹಿಷ್ಕರಿಸುವ 
ಸ್ವದೇಶೀ ಚಳವಳಿಯಲ್ಲಿ ಮಹಿಳೆಯರು ಉತ್ಸಾಹದಿಂದಲೇ ಪಾಲುಗೊಂಡರು. 
ಅರಣ್ಯಸತ್ಯಾಗ್ರಹದಲ್ಲಿ ಮಹಿಳೆಯರ ಪಾಲು ಗಮನಾರ್ಹವಾದುದು. ಆದರೆ 
ಇವೆಲ್ಲ ಹೋರಾಟಗಳ ಮುಂಚೂಣಿಯಲ್ಲಿದ್ದವರು ಮಾತ್ರ ಪುರುಷರು. ಮಹಿಳಾ 
ನಾಯಕತ್ವವನ್ನು ಅಷ್ಟು ಸುಲಭವಾಗಿ ಒಪ್ಪುವ ಪರಿಸರ ನಿರ್ಮಾಣವಾಗಿರಲಿಲ್ಲ. 

ಕರನಿರಾಕರಣೆ ಚಳವಳಿಯಲ್ಲಿ ಕರ್ನಾಟಕದ ಮಹಿಳೆಯರು ಅಹಿಂಸಾ 
ಹೋರಾಟದ ಮೂಲಕ ಆಳುವವರ್ಗಕ್ಕೆ ಸಾಕಷ್ಟು ಪೆಟ್ಟುಕೊಟ್ಟರು. ಉತ್ತರ ಕನ್ನಡದ 

ಅಂಕೋಲ ಮತ್ತು ಸಿದ್ದಾಪುರ ತಾಲೂಕುಗಳಲ್ಲಿ ಇದು ವ್ಯಾಪಕವಾಗಿ ನಡೆಯಿತು. 
` ನೂರಾರು ಮಹಿಳೆಯರು ಇದರಲ್ಲಿ ಸಕ್ರಿಯವಾಗಿ ಭಾಗವಹಿಸಿ ತಮ್ಮ ಸಾಮರ್ಥ್ಯವನ್ನು 
ಪ್ರಚುರಪಡಿಸಿದರು. ಪ್ರಕೃತಿ ವಿಕೋಪ ಅಥವಾ ಇನ್ಯಾವುದೇ ಕಾರಣದಿಂದ 
ರೈತನ ಬೆಳೆ ನಾಶವಾಗಿದ್ದರೂ ನಿರ್ದಷ್ಟ ತೆರಿಗೆಯನ್ನು ಪಾವತಿಸಲೇಬೇಕು ಎನ್ನುವ 
ಆ ನಿಯಮವನ್ನು ಉಲ್ಲಂಘಿಸುವಲ್ಲಿ ಮಹಿಳೆಯರ ಭಾಗವಹಿಸುವಿಕೆ 
ಆಸಾರಾಂ. ತೆರಿಗೆ ನೀಡದವರ ಆಸ್ತಿ ಮತ್ತು ವಸ್ತುಗಳನ್ನು 
ಅಧಿಕಾರಿಗಳು ಹರಾಜು ಹಾಕಲು ಮುಂದಾದಾಗ ಮಹಿಳೆಯರು ವ್ಯವಸ್ಥಿತವಾಗಿ 
ಪ್ರತಿಭಟಿಸಿದರು. ಜಪ್ತಾದ ವಸ್ತುಗಳನ್ನು ಯಾರು ಕೊಳ್ಳದಂತೆ ತಡೆದರು. ಕೆಲವರು 
ಅವನ್ನು ಕೊಂಡಾಗ ಹರಾಜಿನಲ್ಲಿ ಕೊಂಡವರ ಮನೆಯ ಮುಂದೆ ಉಪವಾಸ 
ಕುಳಿತು, ಆ ಮನೆಯ ಹೆಂಗಸರನ್ನೂ ತಮ್ಮ ಕಡೆ ಬರುವಂತೆ ಮನ ಒಲಿಸಿ ಆ 
ಮನೆಯ ಗಂಡಸರು ಹರಾಜಿನಲ್ಲಿ ಪಡೆದ ವಸ್ತುಗಳನ್ನು ಅದರ ಒಡೆಯರಿಗೆ 
ಹಿಂದಿರುಗಿಸುವಂತೆ ಮಾಡುವಲ್ಲಿ ಸಫಲರಾದರು. ಈ ಹೋರಾಟದಲ್ಲಿ ಮಹಿಳೆಯರು 
ಪೊಲೀಸರಿಂದ ಲಾಟಿಯ ಏಟು ತಿಂದರು; ಜೈಲಿಗೆ ಹೋದರು. ಆದಾಗ್ಯೂ, 
ಈ ಅದೃಶ್ಯ ಹೋರಾಟಗಾರ್ಶಿಯರು ದಾಖಲಾಗದೆ ಉಳಿದರು. ಆದರೆ ಇವರೆಲ್ಲ 
ಹೋರಾಟಕ್ಕೆ ಒಂದು ಸಾಮೂಹಿಕ ಸ್ವರೂಪ ಬರಲು ಕಾರಣಕರ್ತರು ಎನ್ನುವುದನ್ನು 
ಮರೆಯುವಂತಿಲ್ಲ. ಡೂ ಜಂ ಕರೆಯ ಮೇರೆಗೆ ರಾಷ್ಟೀಯ ಚಳವಳಿಯಲ್ಲಿ 
ಅಸಂಖ್ಯ ವಸಿ ಯನು ಭಾಗವಹಿಸಿದ್ದರು. ಇದು ಅವರ ಸ ಸ್ವಂತದ ಆಯ್ಕೆ 
ಎನ್ನುವುದಕ್ಕಿಂತ ದೇಶಪ್ರೇಮ ಮುಖ್ಯವಾಗಿತ್ತು ತ್ಯಾಗ, ಶೀಲ, ಪಾತಿವ್ರತ್ಯ ಕುರಿತಂತೆ 
ಸಮಾಜದಲ್ಲಿ ಚಾಲ್ತಿಯಲ್ಲಿದ್ದ ಪರಂಪರಾಗತ ಸ್ರೀ ಮಾದರಿಯೇ ಅವರ 
ಆದರ್ಶವಾಗಿತ್ತು. ಕರನಿರಾಕರಣೆ ಚಳವಳಿಯ ಸಂದರ್ಭದಲ್ಲ ಕೆಲವೆಡೆ 
ಮಹಿಳೆಯರನ್ನು ಪೊಲೀಸರು ಹೀನಾಯವಾಗಿ ಕಂಡಾಗ, ಪೊಲೀಸರು ಮಹಿಳೆಯ 
ಮೇಲೆ ದೈಹಿಕ ಹಿಂಸೆ, ಅತ್ಯಾಚಾರಗಳಂಥ ಕೃತ್ಯಗಳನ್ನು ಎಸಗಿದರೆ?ಎನ್ನುವ 
ಭಯ ಅವರನ್ನು ಕಾಡಿತು. ಅಂಥ ಸನ್ನಿವೇಶ ಎದುರಾದರೆ ಗಾಂಧೀಜಿಯವರಿಗೆ 
ಪತ್ರ ಬರೆದು ಆತ್ಮಹತ್ಯೆ ಮಾಡಿಕೊಳ್ಳುವ ತೀರ್ಮಾನ ಕೈಗೊಂಡರಂತೆ. ಅಂದರೆ, 
ಮಹಿಳೆಯರು ರಾಷ್ಟ್ರೀಯ ಚಳವಳಿಯ ಒಂದು ಕ ಹೋರಾಟಕ್ಕಿಳಿದರೇ 
ವಿನಾ ಮಹಿಳೆಯ ಬಿಡುಗಡೆಗಾಗಿ ಅಲ್ಲ. 

ರಾಜ್ಯದ ದಕ್ಷಿಣ ಭಾಗಕ್ಕೆ ಮೈಸೂರು ಹೋರಾಟದ ಕೇಂದ್ರವಾಗಿತ್ತು. 
ಯಶೋಧರಮ್ಮ ದಾಸಪ್ಪ ಮತ್ತು [1 ಚಟ್ಟೋಪಾಧ್ಯಾಯ ಬಹಳ 
ಕ್ರಿಯಾಶೀಲವಾಗಿ ಹೋರಾಟದ ಮುಂಚೂಣಿಯಲ್ಲಿದ್ದರು. ೧೯೩೮ರಲ್ಲಿ ಕಾಂಗ್ರೆಸ್‌ 
ಪಕ್ಷ ಮೊದಲ ಬಾರಿಗೆ ಇತರೇ ರಾಜ್ಯದಲ್ಲಿ ಚಳವಳಿ ಆರಂಭಿಸಲು ಅನುಮತಿ 
ನೀಡಿತು ಅದರ ಅಂಗವಾಗಿ ಶಿವಪುರದಲ್ಲಿ ಧ್ವಜ ಸತ್ಯಾಗ್ರಹ Wet ot he 

ಯಶೋಧರಮ್ಮ ದಾಸಪ್ಪ ಮತ್ತು ಬಳ್ಳಾರಿ ಸಿದ್ದಮ್ಮ ಪುರುಷರೊಂದಿಗೆ ತಾವೂ 
ಇದರಲ್ಲಿ ಭಾಗವಹಿಸಿದರು. ಪುರುಷರು ಜೈಲು ಸೇರಿದಾಗ ಧ್ವಜ ಸತ್ಯಾಗ್ರಹವನ್ನು 
ನಡೆಸುವ ಹೊಣೆ ಯಶೋಧರಮ್ಮ ಅವರದಾಯಿತು. ಸರಕಾರ ಸಭೆಗಳನ್ನು 
ನಿಷೇಧಿಸಿತು. ಅದನ್ನು ಮುರಿದ ಕಾರಣ ಗೋಳಿಬಾರು ನಡೆದು ೧೨ಜನ 
ಸಾವನ್ನಪ್ಪಿದರು. ಯಶೋಧರಮ್ಮ ಸತ್ತವರ ಕುಟುಂಬಗಳಿಗೆ ನೆರವು ನೀಡಿದರು. 

ರಾಷ್ಟ್ರೀಯ ಹೋರಾಟದಲ್ಲಿ. ಭಾಗವಹಿಸಲು ಸಾಂಪ್ರದಾಯಿಕ ಕಟ್ಟಳೆಗಳನ್ನು 
ವೀರಿ ಹೊರಜಗತ್ತಿಗೆ ಕಾಲಿಟ್ಟ ಮಹಿಳೆಯರಿಗೆ ತುಸುಮಟ್ಟಿಗೆ ಸ್ವಾತಂತ್ರ ದ 
ಅರ್ಥವಾಯಿತು. ಇದುವರೆಗೆ ಹತವ ಕಳೆದುಕೊಂಡುದರ ಮಹತ್ವ ಏನನ್ನುವು 
ತಿಳಿಯಿತು. ಸುಧಾರಣಾವಾದಿ ಚಳವಳಿಯ ಕಾರಣದಿಂದ ರಾಜ್ಯದ pa 
ಬಾಲಿಕಾ ಶಾಲೆಗಳು ಪ್ರಾರಂಭವಾದವು. ಸ್ವೀ ಶಿಕ್ಷಣ ಎನ್ನುವುದು ಆಗ ಚರ್ಚಾ 
ವಿಷಯವಾಗಿತ್ತು. ಮಹಿಳೆಗೆ ಶಿಕ್ಷಣ ದೊರೆತರೆ ರ ಕುಟುಂಬ ಹಾಗೂ 
ಸಮಾಜದ ಮೇಲಾಗುವ ಗಾಗ ಗಂ ಬಗೆಗೆ ಸಾಕಷ್ಟು ವಾದ-ಪ್ರತಿವಾದಗಳು 
ನಡೆಯುತ್ತಿದ್ದವು. ಇವೆಲ್ಲವುದರ ಫಲವಾಗಿ, ಮೇಲುವರ್ಗದ ಕೆಲವರು ತಮ್ಮ 
ಹೆಣ್ಣು ಮಕ್ಕಳನ್ನು ಶಾಲೆಗೆ ಕಳುಹಿಸಲು ಮುಂದಾದರು. ಶಿಕ್ಷಣ ಪಡೆದ ಮಹಿಳೆಯರು 
ಸಂಪ್ರದಾಯದ ಹೆಸರಿನಲ್ಲಿ ಮಹಿಳೆಯನ್ನು ಸಮಾಜ ನಡೆಸಿಕೊಳ್ಳುವ ರೀತಿಯ 
ಬಗೆಗೆ ಆತಂಕಗೊಂಡರು. ಸಮಾಜದಲ್ಲಿ ಆಳವಾಗಿ ಬೇರೂರಿರುವ ಮೌಢ್ಯದ 
ವಿರುದ್ಧ ಅನೇಕ ಮಹಿಳೆಯರು ದನಿಯೆತ್ತಿದರು. ಮಹಿಳಾ ಸಂಬಂಧೀ ಸಮಸ್ಯೆಗಳ 
ನಿವಾರಣೆಗಾಗಿ ಶ್ರಮಿಸಿದವರಲ್ಲಿ ಆರ್‌.ಕಲ್ಯಾಣಮ್ಮ, ಸೀತಾ ಅಣ್ಣಿಗೇರಿ, 
ಪಾರ್ವಶಿಬಾಯಿ ಮತ್ತು ಭಾಗೀರಥೀಬಾಯಿ ಪ್ರಮುಖರು. 

ಸುಧಾರಣಾವಾದಿ ಚಳವಳಿ ಮಹಿಳಾ ಅಭಿವೃದ್ಧಿಯನ್ನು ಉದ್ದೇಶಿಸಿ, ಆ 
ಕುರಿತ ಕಾರ್ಯಕ್ರಮಗಳನ್ನು ರೂಪಿಸಿ, ಅವುಗಳನ್ನು ಕಾರ್ಯಗತಗೊಳಿಸಲು 
ಶ್ರಮಿಸಿತು. ಕೆಲವನ್ನು ಕಾನೂನಿನ ಮೂಲಕ ಅನುಷ್ಠಾನಗೊಳಿಸುವ ಪ್ರಯತ್ನಗಳೂ 
ನಡೆದಿದ್ದವು ಪ್ರ. ಆದರೆ ಸಮಾಜ ಅದನ್ನು ಒಪ್ಪಲು ಸಿದ್ಧವಿರಲಿಲ್ಲ. ಹಾಗಾಗಿ, 
ಮಹಿಳೆಯ ಅಭ್ಯುದಯ ಸಾಮಾಜಿಕ ವಾಸವವಾನಿದೆ. ಚಿಂತನೆಯ ಹಂತದಲ್ಲಿಯೇ 
ಉಳಿಯುವಂತಾಗಿತ್ತು. ಇವೆಲ್ಲವನ್ನೂ ಕರ್ನಾಟಿಕದ ಸಂದರ್ಭದಲ್ಲಿ ಸೃಜನಶೀಲವಾಗಿ 
ಎದುರಿಸುವ ಪ್ರಯತ್ನದಲ್ಲಿ ನಂಜನಗೂಡು ತಿರುಮಲಾಂಬ ಮತ್ತು ಆರ್‌.ಕಲ್ಯಾಣಮ್ಮ 
ಮೊದಲಿಗರಾದರು. ಮಹಿಳೆಯ ಸಮಗ್ರ ಅಭಿವೃದ್ಧಿ ಮತ್ತು ವಿಕಾಸ ತಿರುಮಲಾಂಬ 
ಅವರ ಗುರಿಯಾಗಿದ್ದರೆ, ಮಹಿಳೆ ಮಾಡಬಹುದಾದ ಸಾಧನೆಗಳನ್ನು ತಮ್ಮ 
ಬದುಕಿನಲ್ಲಿಯೇ ಮಾಡಿ ತೋರಿಸಿದ್ದು ಕಲ್ಯಾಣಮ್ಮನವರ ವಿಶಿಷ್ಟತೆ. 

ಕನ್ನಡ ಸಾಹಿತ್ಯವನ್ನು ಗಮನಿಸಿದರೆ, ವಚನಯುಗವನ್ನು ಬಿಟ್ಟರೆ, ಉಳಿದಂತೆ 
ಮಹಿಳಾ ಅಭಿವ್ಯಕ್ತಿಗೆ ಅವಕಾಶ ದೊರಕಿರುವುದು ಅತ್ಯಲ್ಪ. ಪುರುಷ ನಿರ್ಮಿತ 


ಶಿವರಾಮು ಕಾಡನಕುಪ್ಪೆ. - ಸಂಸ್ಕರಣ ಗ್ರ೦ಥ 


ಯ 


ಸಾಹಿತ್ಯದಲ್ಲಿ ಮಹಿಳೆ ಇದ್ದರೂ ಅವಳ ಆಸಕ್ತಿ, ಅನುಭವ, ವ್ಯಕ್ತಿತ್ವ ಯಾವುದೂ 
ಮುಖ್ಯವಾಗಿರಲಿಲ್ಲ. ಮಹಿಳೆ ಹೇಗಿರಬೇಕೆಂದು ಪುರುಷ ಬಯಸಿದ್ದಾನೋ ಅವಳು ' 
ಹಾಗಿದ್ದಳು ಅಷ್ಟ. ಸುಧಾರಣಾವಾದಿ ಚಳವಳಿಯ ಕಾರಣದಿಂದ ಆಧುನಿಕ 
ಸಂದರ್ಭದಲ್ಲಿ ಮಹಿಳೆಯರು ಅಭಿವ್ಯಕ್ತಿಗೆ ಅವಕಾಶ ಮಾಡಿಕೊಂಡು ತಮ್ಮ 
ನೋವು, ಕಷ್ಟ, ಯಾತನೆ, ಅನಿಸಿಕೆಗಳನ್ನು ದಾಖಲಿಸುವುದರೊಂದಿಗೆ, ತಮ್ಮ 
ವ್ಯಕ್ತಿತ್ವದ ಅನಾವರಣಕ್ಕೂ ಮುಂದಾದರು. ಈ ದ ೈಷ್ಠ್ಟಿಯಿಂದ ಕರ್ನಾಟಿಕದ ಸಲಾ 
ಚಳವಳಿಯ ಚರಿತ್ತೆಯನ್ನು ಆಧುನಿಕ ಸಾಹಿತ್ಯ ಸಂದರ್ಭದಲ್ಲಿನ ಮಹಿಳೆಯರ 
ಬರವಣಿಗೆಯ ಮೂಲಕವೇ ಕಟ್ಟಬೇಕಾಗುತ್ತದೆ. ಸಾಹಿತ್ಯ ಪಠ್ಯಗಳು ಸಾಂಸ್ಕೃತಿಕ 
ಉತ್ಪನ್ನಗಳಾದುದರಿಂದ ಅವ್ರಗಳ ಅಧ್ಯಯನ ಆಯಾ ಕಾಲದ ಸಾಮಾಜಿಕ 
ಸನ್ನಿ ವೇಶವನ್ನು 'ಅರ್ಥಮಾಡಿಕೊಳ್ಳಲು ಪೂರಕವಾದವು. 

ಸ್ಪಂತ ಬದುಕಿನಲ್ಲಿ ಏದುರಾದ ಸಂಕಃ ಷ್ಪಗಳಿಗೆ ಸಾರ್ವಜನಿಕತೆಯನ್ನು 
ತಂದುಕೊಡುವಲ್ಲಿ ತಿರುಮಲಾಂಬ ಮತ್ತು ಕಲ್ಯಾಣಮ್ಮನವರ ಬರವಣಿಗೆ ಮಸ 
ಅವರ ಇನ್ನಿತರ ಸಾಧನೆಗಳು ಗಮನಿಸಬೇಕಾದಂತಹವು. ತಿರುಮಲಾಂಬ ಅವರು 
ಇಪ್ಪತ್ತನೆಯ ಶತಮಾನದ ಆರಂಭದಲ್ಲಿ ಮಹಿಳೆ ಎದುರಿಸುತ್ತಿದ್ದ ಬಾಲ್ಯವಿವಾಹ, 
ಕೇಶಮುಂಡನ, ವೈಧವ್ಯದಂತಹ ಸಮಸ್ಯೆಯನ್ನು ಕೃತಿಗೆ ವಸ್ತುವಾಗಿಸಿಕೊಂಡರು. 
ಬಾಲ್ಯ ವಿವಾಹ ಮತ್ತು ವೈಧವ್ಯಗಳು ಮಹಿಳೆಯನ್ನು ದುಃ ಖಕ್ಕೆ ಈಡುಮಾಡುತ್ತವೆ 
ಎನ್ನುವುದನ್ನು ಅರಿತಿದ್ದ ಅವರು "ನೀವು ನಿಮ್ಮ ಮಕ್ಕಳನ್ನು ಬಾಲ್ಯ ವಿವಾಹವೆಂಬ 
ಕಟ್ಟಳೆಯಲ್ಲಿ ನಡನ ೧ರ ಪ್ರಯತ್ನ ಕ್ಕೆ ನಿಂತು ವಯೋ-ವಿದ್ಯಾ-ಗುಣಶೀಲಗಳಲ್ಲಿ 
ಪರಸ್ಪರ ಹೊಂದಿಸಲಾರದ ಸಂಬಂಧವೆಂಬ ಆಳವಾದ ಬಾವಿಗೆ ತಳ್ಳಿ, ಅವರನ್ನು 
ನೀವಾಗಿ ಕೆಡಿಸುತ್ತಿರುವಿರಿ' (ಮಾತೃನಂದಿನಿ, ಪು.೧೨) ಎಂದುಹೇಳಿದರು. 

ಕರ್ನಾಟಕದಲ್ಲಿ ಮೊದಲ ಬಾರಿಗೆ ಸ್ವೀಯರಿಂದ ಸ್ವೀಯರಿಗಾಗಿ "ಕರ್ನಾಟಕ 
ನಂದಿನಿ' (octal ಎನ್ನುವ ಪತ್ರಿಕೆಯೊಂದನ್ನು ಪ್ರಾರಂಭಿಸಿದರು. ಸ್ತ್ರೀ 
ಸ್ವಭಾವ, ಗುಣಾವಗುಣ, ಹಿತಾಸ ಸಕಿಗಳನ್ನು ಪುರುಷರೇ ತೀರ್ಮಾನಿಸುತ್ತ ಬಂದಿದ್ದು, 
ನಿಜವಾಗಿ ಸ್ಟೀಯರ ಬುದ್ದಿ. ಜೀ | ಸಾವಿರಾರು ವರ್ಷಗಳ ಸಂಸ್ಕಾರದಿಂದ 
ಹೇಗೆ ರಚಿತವಾಗಿದೆ” ಎಂಬ ಬಗ್ಗೆ ಪುರುಷರಿಗೆ ಇರುವ ಪರಿಚಯ 
ಅಪೂರ್ಣವಾದದ್ದು. ಆದ್ದರಿಂದ ಸ್ತಿಯರ ಬದುಕಿನ ಸಹಜ ಗುರಿ ಏನು ಅವರಿಗೆ 
ಎಂಥ ಶಿಕ್ಷಣ ಬೇಕು; ಅವರ ಪ್ರಗತಿಗಿರುವ ಅಡ್ಡಿಗಳನ್ನು ನಿವಾರಿಸುವುದು 
ಹೇಗೆ ಎಂಬುದನ್ನು ಸ್ವಿಯರೇ ಸರಿಯಾಗಿ ಚರ್ಚಿಸಬಲ್ಲರು' (ಕ್ರೀಮತಿ ನಂಜನಗೂಡು 
ತಿರುಮಲಾಂಬಾ: ಜೇವನಮತ್ತುಸಾಹಿತ್ಯ, ಪ್ರೊ. ಎಲ್‌.ಎಸ್‌.ಶೇಷಗಿರಿರಾವ್‌ 
ಮ.೧೦) ಎನ್ನುವ ದೃಷ್ಟಿಯಿಂದ ಅವರು ಪತ್ರಿಕೆಯನ್ನು ಪ್ರಾರಂಭಿಸಿದರು. 
ಆರ್‌. ಕಲ್ಯಾಣಮ್ಮ ಅವರು ತಿರುಮಲಾಂಬ ಹೆ ಮಹಿಳಾ ಶಿಕ್ಷಣಕ್ಕೆ 

ಹ 


ಒತ್ತು ನೀಡಿದರು. ಸೃಜನಶೀಲ ಕೃತಿಗಳಿಗೆ ಮಹಿಳೆಯರ ಪಾಡನ್ನು 
ವಸ್ತುವಾಗಿಸಿಕೊಂಡರು. ಜಟಾ ಸಮನೆ ಗಳನ್ನು ಮಹಿಳಾ ದೃಷ್ಟಿಯಿಂದ 
ಚಿತ್ರಿಸಿದ ಮೊದಲ ಲೇಖಕಿ ಕಲ್ಯಾಣಮೃ ಹ್‌ ಸಮಸ್ಯೆಗಳನ್ನು ಕುರಿತ 
ಚರ್ಚೆ, ಸಮಕಾಲೀನ ಬದುಕಿನ ವಿಮರ್ಶೆ, ವಿಡಂಬನೆಗಳ pile ಸಮಾಜವನ್ನು 
ತಿದ್ದಲು ಪ್ರಯತ್ನಿಸಿದರು. ೧೯೧೭ರಲ್ಲಿ ಕಲ್ಯಾಣಮ್ಮನವರೂ ಭಯದ 
"ಸರಸ್ವತಿ' ಪತ್ರಿಕೆಯನ್ನು ಪ್ರಾರಂಭಿಸಿದರು. ..ಸರಸ್ವತಿಯು ಪುರುಷ ಯತ್ನವಲ್ಲ. 
ಸ್ತ್ರೀಯರಿಗೆ ಜನಿಸಿದ ಲೇಖನಗಳಿಂದ ಕೂಡಿ ಸ್ವೀಸಮೂಹದ ಸೇವೆಯಲ್ಲಿ 
ತನುವನ್ನು ತೇಯ್ದಿಡಬೇಕೆಂಬುದೇ ಅದರಮುಖ್ಯ ಧ್ಯೇಯ... (ಸರಸ್ಪತಿ ಸಂಪು. 
೫ ಸಂಚಿ.೧೨ ಐಓಖತಿ ಎನ್ನುವ ಉದ್ದೇಶದಿಂದ ಪ್ರಾರಂಭಿಸಿದ ಪತ್ರಿಕೆಯನ್ನು 
ಸುಮಾರು ೪೦ ವರ್ಷಗಳ ಕಾಲ ನಡೆಸಿದರು. ಗಾಂಧೀಜಿವರ ಕರೆಯಂತೆ 
ಮಹಿಳೆಯರು Regd ಸೇವೆಯಲ್ಲಿ ತೊಡಗಬೇಕೆನ್ನುವುದನ್ನು ಕಲ್ಯಾಣಮ್ಮನವರು 
ಎತ್ತಿ ಹಿಡಿದರು. "...ಸ್ತೀಯರಿಗೆ ತಮ್ಮ ಮನೆಯೇ ಸರ್ವಸ್ತವೆಂದೂ ಅವಳಿಗೂ 
ಬಾಹ್ಯಪ್ರಪಂಚದ ವ್ಯವಹಾರಕ್ಕು ಜಮ ಸಂಬಂಧವಿಲ್ಲವಂದೂ ಒಪ್ಪುವುದಕ್ಕಾಗು 
. ವುದಿಲ್ಲ. ಅಖಿಲ ಚೌಳು ಸ್ತಿಯರ ಸ್ಥಾನವು. ಪ್ರಪಂಚದಭ್ಯುದಯದ ಸಾಧನವಾದ 
ಎಲ್ಲ ಕಾರ್ಯಗಳಲ್ಲಿಯೂ. ಸಾರ್ವಜನಿಕ ಅಭ ಕಾರ್ಯಗಳಲ್ಲಯೂ 
ಅವಳಿಗೂ ಮರುಷ ಷನಷ್ಟೇ ಹಕ್ಕುಂಟು.' (ಸರಸ್ವತಿ, ಸಂ ಪು.೮.ಸಂಚಿ ೧) 
ಮೊದಲ ಹಂತದಲ್ಲಿ ಶಿಕ್ಷಣ ಪಡೆದ ಮಓಳೆಯರು ತಮ್ಮ ಸಹೋದರಿಯರ 
ಏಳ್ಗೆಗಾಗಿ ಕಾರ್ಯವಿಧಾನ ಒಂದನ್ನು ರೂಪಿಸಿಕೊಂಡಂತೆ ತೋರುತ್ತದೆ. ಅನೇಕ 
ಕಡೆಗಳಲ್ಲಿ ಮಹಿಳೆಯರ ಅಭ್ಯದಯಕ್ಕಾಗಿ ಮಹಿಳಾ ಸಮಾಜಗಳು ಪ್ರಾರಂಭ 
ವಾಗಿದ್ದವು. ೧೯೧೩ರಲ್ಲಿ ಕಲ್ಯಾಣಮ್ಮನವರು ಬೆಂಗಳೂರಿನಲ್ಲಿ "ಶಾರದಾ ಸ್ವೀ 
ಸಮಾಜ' ವನ್ನು ಸ್ಥಾಪಿಸಿದರು. ಬಡವರು, ಶ್ರೀಮಂತರು ಎನ್ನುವ ಭೇದವಿಲ್ಲದೆ 
ಎಲ್ಲ ಮಹಿಳೆಯರಿಗೂ ಅಲ್ಲಿ ಅವಕಾಶ ಇರಬೇಕೆನ್ನುವುದು ಸೀತ ನಿಲುವಾಗಿತ್ತು. 
ಶಾರದಾ ಸ್ವೀ ಸಮಾಜದಲ್ಲಿ ಅವರು ಯೋಜನಾಬದ್ಧವಾಗಿ ಕಾರ್ಯಕ್ರಮಗಳನ್ನು 
ನಡೆಸುತ್ತಿದ್ದರು. ಚರಿತ್ರೆಯಲ್ಲಿ ಹುದುಗಿಹೋಗಿದ್ದ ಸ್ವ್ರಚೇತನಗಳನ್ನು kei, 
ವ್ರದರ ಮೂಲಕ ಮಹಿಳೆಯರಲ್ಲಿ ಆತ್ಮವಿಶ್ವಾಸ "ಮೂಡಿಸಲು ಪ್ರಯತ್ನಿ ಸುತ್ತಿದ್ದರು. 
ಮಹಿಳೆಯ ದುಡಿಮೆ ಸೇವೆಯ ಪರಿಧಿಯೊಳಗೆ ಸೇರಿದ್ದರೆ, ಪುರುಷನ 
ದುಡಿಮೆ ಗಳಿಕೆಯೆನಿಸಿತ್ತು. ಈ ಲಿಂಗಾಧರಿತ ತಾರತಮ್ಯ ಮೊದಲ ತಲೆಮಾರಿನ 
ಲೇಖಕಿಯರ ತೆಕ್ಕೆಗೆ ಸಿಕ್ಕಿರಲಿಲ್ಲ. ಮಹಿಳೆಯ ಬದುಕಿನಲ್ಲಿ ಸುಧಾರಣೆಯನ್ನು ತರಲು 
ಪ್ರಯತ್ನಿಸುವುದು ಅವರ ಉದ್ದೇಶವಾಗಿತ್ತೇ ವಿನಾ ಬದಲಾವಣೆಯ ಶೋಧನೆಯಲ್ಲ. 
ಅವರ ಬದುಕಿನ ಸಂದರ್ಭದಲ್ಲಿ ಅಂಥ ಪರಿಕಲ್ಪನೆ ಸಾಧ್ಯವೂ ಇರಲಿಲ್ಲ. 
ತಿರುಮಲಾಂಬ ಮತ್ತು ಕಲ್ಯಾಣಮ್ಮನವರ ಕಿರಿಯ ಸಮಕಾಲೀನರು ಮಹಿಳಾ 

ಜಯಂ 


ಸಮಸ್ಯೆಗಳಿಗೆ ಕಾರಣವನ್ನು ಶೋಧಿಸುವ ನೆಲೆಯಿಂದ ಬರವಣಿಗೆಯಲ್ಲಿ 
ತೊಡಗಿದರು. ಅವರಲ್ಲಿ ಸರಸ್ವತಿಬಾಯಿ ರಾಜವಾಡೆ, ಶ್ಯಾಮಲಾದೇವಿ 
ಬೆಳಗಾಂವ್‌ಕರ, ಕೊಡಗಿನ ಗೌರಮ್ಯ ಸರಸ್ಪತಿ ದೇವಿ ಗೌಡರ ಬಹಳ 
ಮುಖ್ಯರಾದವರು. ಸರಸ್ವತಿಬಾಯಿ ರಾಜವಾಡೆ ತಮ್ಮ ಕೃತಿಗಳಲ್ಲಿ ಮಹಿಳೆಯ 
ಮೇಲಿನ ಶೋಷಣೆಯನ್ನು ವಿರೋಧಿಸಿದರು. ಅವರ ಹಿರಿಯ ಸಮಕಾಲೀನ 
ಲೇಖಕಿಯರಿಗೆ ಹೋಲಿಸಿದರೆ ಇವರ ಕೃತಿಗಳಲ್ಲಿ ಪ್ರತಿಭಟನೆ ಢಾಳಾಗಿ 
ಕಾಣಿಸುತ್ತದೆ. “ಪ್ರತಿಯೊಬ್ಬ ಮಹಿಳೆಗೂ ಪರುಷರಂತೆಯೇ ಜೀವನ ಕ್ಷೇತ್ರದಲ್ಲಿ 
ಅವಸರ ದೊರೆಯಬೇಕು ವೈಯಕ್ತಿಕ, ಸಾಮಾಜಿಕ ಮತ್ತು ಮಾನುಷಿಕ ಅಧಿಕಾರಗಳಲ್ಲಿ 
ಸ್ವೀಪುರುಷ ಷರಲ್ಲಿ ಸಮಾನ ವ್ಯವಹಾರವಿರಬೇಕು. ಪುರುಷರ ನೈತಿಕ, ಮಾವಾ 
ಮತ್ತು ಸಾಮಾಜಿಕ ನಿಯಮಗಳಿಗೆ ನ್ವೀಯರು ಒಳಗಾಗಬೇಕು. ಪತ್ರಿಕೆ ವೇದಿಕೆಗಳಲ್ಲಿ 
ಮಾತ್ರವಲ್ಲ, ಆಚರಣೆಗೂ ಬರಬೇಕು' "(ನವಯುಗದಲ್ಲಿ ಕರ್ತವ್ಯವೇನು? ಪ್ರ ಪ್ರಕಾಶಪತ್ರಿಕೆ 
೧೯೪೯) ಸ್ಯ ತಮ್ಮ ಅಭಿಪ್ರಾಯವನ್ನು ಸ್ಪಷ್ಟಪಡಿಸಿದ್ದಾರೆ. ಮಹಿಳೆಯನ್ನು 
ಎಲ್ಲ ರಂಗದಲ್ಲಿಯೂ 'ಮರುಷ ಷನಿಗಿಂತ ಕನಿಷ್ಠಳು ಎಂದು ಭಾವಿಸುವುದನ್ನು 
ಅವರು ಒಪ್ಪದೆ, "ಸ್ತ್ರೀಯರಿಗೆ ಪುರುಷರಂತೆ ಸಮಾನ ಕೆಲಸಕ್ಕೆ ಸಮಾನ ಸಂಬಳ 
ದೊರೆಯಬೇಕಲ್ಲದೆ." ದೀರ್ವಕಾಲ ದುಡಿದವರಿಗೆ ವಿರಾಮ ಪಡೆದಾಗ ವಿರಾಮ 
ವೇತನದ ಏರ್ಪಾಡಿಗಾಗಿ ಚಳುವಳಿ ಭರದಿಂದ ಸಾಗಬೇಕು' (ನವಭಾರತದಲ್ಲಿ 
ಸ್ತೀಯರ ಮುನ್ನಡೆ, ಕಥಾವಳಿಪತ್ರಿಕೆ, ೧೯೪೭) ಎಂದಿದ್ದಾರೆ. ಅದೇ ಹೊತ್ತಿನಲ್ಲಿ 
ಮಹಿಳೆಗೆ ಆಸ್ತಿಯಲ್ಲಿ ಹಕ್ಕು ದೊರೆಯಬೇಕು ಎನ್ನುವುದನ್ನು 'ಅವರು ಪ್ರಸ್ತಾಪಿಸಿದ್ದರು. 
“ತಂದೆಯ ಸ್ಪತ್ತಿಗೆ ಕೇವಲ ಗಂಡುಮಕ್ಕಳು ಮಾತ್ರ ಹಕ್ಕುದಾರರೇಕೆ? ೩. ಒಂದೇ 
ಸಂತಾನವಾದ ಗಂಡು ಹೆಣ್ಣುಗಳಲ್ಲಿ ಈ ರೀತಿಯ ಪಕ್ಷಪಾತವು ಅಸಹನೀಯ. 
ಸರಿಸಮಾನ ಪಾಲು ದೊರಕುವಂತೆ ಕಾನೂನು ಜಾರಿಗೆ ಬಂದು ಬಳಕೆಗೆ ಬರಬೇಕು' 
(ಅದೇ) ಅವರು ಯಾವುದೇ ಸಂಘಟನಾತ್ಮಕವಾದ ಹೋರಾಟದಲ್ಲಿ 
ತೊಡಗಿಕೊಂಡವರಲ್ಲ. ಆದರೆ ಮಹಿಳೆಗೆ ಸಿಗಬೇಕಾಗಿರುವ ಸವಲತ್ತಿನ ಬಗೆಗೆ 
ನಿರ್ಭಿಡೆಯಿಂದ ತಮ್ಮ ಅಭಿಪ್ರಾಯವನ್ನು ವ್ಯಕ್ತಪಡಿಸುತ್ತಿದ್ದರು. 

ಹಿಂದಿನ ಶತಮಾನದ ಮೂವತ್ತರ ದಶಕದಲ್ಲಿ ಸಾಹಿತ್ಯ ಕೃಷಿಗೆ ತೊಡಗಿದ 
ಕೊಡಗಿನ ಗೌರಮ್ಮನವರು ಆ ಕಾಲದಲ್ಲಿ ಮಹಿಳೆಯ ಸುತ್ತಾವರಿದಿರುವ 
ಸಮಸ್ಯೆಗಳಿಗೆ ಸ್ತ್ರೀ-ಪುರುಷ ರ ನಡುವಿನ ಭೇದವೇ ಕಾರಣ ಎನ್ನುವುದನ್ನು 
ತಮ್ಮ ಕತೆಗಳಲ್ಲಿ” ಬಿಂಬಿಸಿದರು. ವಿಧುರನೊಬ್ಬ ಮರುಮದುವೆಯಾಗುವುದು 
ತಪ್ಪಲ್ಲವಾದರೆ ವಿಧವೆಯ ಮರುಮದುವೆ ಹೇಗೆ ತಪ್ಪು ಎನ್ನುವ ಪ್ರಶ್ನೆಯನ್ನು 
ಮೊದಲ ಕತೆ "ಮನರ್ವಿವಾಹ'ದಲ್ಲಿಯೇ ಎತ್ತಿದ್ದರು. ೧೯೩೧ರ ಹೊತ್ತಿಗೆ ಸುತ್ತಲಿನ 
ಸಮಾಜ ಇದನ್ನು ಒಪ್ಪಲುಸಿದ್ದವಿರಲಿಲ್ಲ ಬಾಲ್ಯವಿವಾಹನಿಷೇಧ ಕಾಯಿದೆ ಜಾರಿಗೆ 


ಶಿವರಾಮು ಶಾಡನಹುಪ್ತೆ - ಸಂಸ್ಕರಣ ರ್ರ೦ಥ 


ಬರಬಾರದೆನ್ನುವ ಸಂಪ್ರದಾಯವಾದಿಗಳ ವಿರೋಧದ ನಡುವೆ ಗೌರಮ್ಮನವರು 
ಮಹಿಳೆಯ ತಾ ಇದನ್ನು ಗ್ರಹಿಸಿದ್ದರು. ಆ ಕಾಲಕ್ಕಾಗಲೇ ಮೇಲುವರ್ಗದಲ್ಲಿ 
"ವರದಕ್ಷಿಣೆ' ಚಾಲ್ತಿಯಲ್ಲಿತ್ತು. ವರದಕ್ಷಿಣೆ ಹೇಗೆ ಮಹಿಳೆಯ ಬದುಕಿನ ದುರಂತಕ್ಕೆ 
ಕಾರಣ ಆ ವುದನ್ನು ತಮ್ಮ ಕತೆಗಳಲ್ಲಿ ಚಿತ್ರಿಸಿದರು. ಮಹಿಳೆ ಅನುಭವಿಸುತ್ತಿರುವ 
ಹಲವಾರು ಸಮಸ್ಯೆಗಳ ಮೂಲ ಸಾಮಾಜಿಕ ಪರಿಸರ ಎನ್ನುವುದನ್ನು ತೆರೆದಿಟ್ಟರು. 
ಸಮಾಜದಲ್ಲ ಬೇರೂರಿರುವ ಲಿಂಗ ವ್ಯವಸ್ಥೆಯ ತಾರತಮ್ಯ ಎಸ ಯ ಬದುಕನ್ನು 
ಹೇಗೆ ನುಂಗಿನೊಣೆಯುತ್ತಿದೆ ಎನ್ನುವದರ ವೈಯಕ್ತಿಕ ನೆಲೆಯಲ್ಲಿ ಪ್ರಶ್ನಿಸಿದ್ದು ಆ 
ಕಾಲಕ್ಕೆ ಸ ಸಾಮಾನ್ಯ ಸಂಗತಿಯಾಗಿರಲಿಲ್ಲ. 

ಕರ್ನಾಟಕದ. ದಕ್ಷಿಣ ಭಾಗದಲ್ಲಿ ತಿರುಮಲಾಂಬ ಮುಂತಾದವರು ಮಹಿಳಾ 
ವಿಷಯವನ್ನು ಕುರಿತು ಬರೆದರೆ, ಉತ್ತರ ಭಾಗದಲ್ಲಿ ಶ್ಯಾಮಲಾದೇವಿ ಬೆಳಗಾಂವಕರ್‌ 
ಮತ್ತು ಸರಸ್ವತಿ ದೇವಿ ಗೌಡರ ತಮ್ಮ ಬರವಣಿಗೆಯ ಮೂಲಕ ಮಹಿಳಾ 
ಜಾಗೃತಿಗೆ ಶ್ರಮಿಸಿದರು. ಇಪ್ಪತ್ತನೆ ಶತಮಾನದ ಮೂವತ್ತರ ದಶಕದಲ್ಲಿ ಬರವಣಿಗೆಗೆ 
ತೊಡಗಿರುವ ಶ್ಯಾಮಲಾ ಅವರ ಕತೆಗಳು ಸ್ವೀಪರವಾದ, ಉದಾರ ಮಾನವೀಯತೆಯ 
ಸತ್ತವನ್ನು ಹೊಂದಿವೆ. “ಸಾಹಿತ್ಯದಲ್ಲಿ ನಾರಿಯ ಸ್ಥಾನ' ಎನ್ನುವ ಲೇಖನದಲ್ಲಿ 
ಸಸ ನರಕ ಹೀಗಿದೆ: ಸ್ತ್ರೀಯ ತನ್ನ ದೃಷ್ಟಿಯಿಂದ ಪ ಅದರ ಬಗ್ಗೆ 
ಅವಳು ಅಭಿಪ್ರಾಯ ಪಡುವುದೇನು, ಸಕ್ಕ ಆಶೆ, ಆಕಾಂಕ್ಷಿಗಳು ಯಾವ ರೀತಿಯ 
ವಾಗಿವೆ, ಸಮಾಜ ಸುಧಾರಣೆಯ ವಿಷಯದಲ್ಲಿ ಅವಳ ವಿಚಾರಗಳೆಂತಿರುವುದು 
ಎಂಬುದನ್ನೆಲ್ಲ ಸಮಾಜವು ನೋಡುವುದವಶ್ಯ. ಹಿಂದೆ ಪ್ರಪಂಚದ ಬಗ್ಗೆ ವ್ಯಕ್ತವಾದ 
ಂ್ಳ "ಅಶೆಗಳೆಲ್ಲ ಹೆಚ್ಚಾಗಿ ಏಕಪ ಕ್ಷೇಯವಾಗಿವೆ. ಸಮಾಜಕ್ಕೆ" ಸ್ವೀ ಎಂಬ 
ಇನ್ನೊಂದು ಕಣ್ಣಿದೆ; ಅದರಿಂದ ನೋಡಿದರೆ ಹೇಗೆ ಕಾಣುವುದು ಈ ಪ್ರಪಂಚ 
ಎಂಬುದನ್ನು ತಿಳಿದುಕೊಳ್ಳದೆ ಸ ಸಮಾಜ ನಿರ್ಮಾಣ ಕಾರ್ಯವು ಸಮಾಧಾನಕರ 
ವಾಗದು. ಹ ಸುಲಭವೂ ಆಗದು, ಸಂಪೂರ್ಣ ವಾಗದು' (ಶ್ಯಾಮಲಾಸಂಚಯ, 
ಸಂ. ವಿಜಯಾ ದಬ್ಬೆ, ಕರ್ನಾಟಕ ಲೇಖಕಿಯರ ಸಂಘ, ಬೆಂಗಳೂರು, ೧೯೮೯) 

ಸರಸ್ಪತಿ ದೇವಿ ಗೌಡರ ಅವರ ಕೃತಿಗಳು ಪರಂಪರಾಗತ ಮೌಲ್ಯವನ್ನು 
ಉಜ್ಜಿ ನೋಡುತ್ತವೆ. ಲಿಂಗಾಧರಿತ ತಾರತಮ್ಯವನ್ನು ವಿಮರ್ಶಿಸುತ್ತವೆ. ಅತ್ಯಾಚಾರಕ್ಕೆ 
ಒಳಗಾದ ಮಹಿಳೆಯರು ಆತ್ಮಹತ್ಯೆ ಮಾಡಿಕೊಳ್ಳುವುದನ್ನು ಅವರು ಪ್ರಶ್ನಿಸುತ್ತಾರೆ. 
ಅತ್ಯಾಚಾರ ಮಾಡಿದವನು ಸಮಾಜದಲ್ಲಿ ತಲೆಯೆತ್ತಿ ಮೆರೆಯಬಹುದಾದರೆ, ಅದಕ್ಕೆ 
ಬಲಿಯಾದ ಮಹಿಳೆ ರೂಢಿಗತ ಮೌಲ್ಯವನ್ನು ಒಪ್ಪಿ ಬದುಕನ್ನು ಕೊನೆಗಾಣಿಸುವುದನ್ನು 
ಪ್ರಶ್ನಿಸಿರುವುದು ಅವರು ಸಮಕಾಲೀನರಿಗಿಂತ ಪ್ರಗತಿಪರ ಮನೋಭಾವ 
ಹೊಂದಿದ್ದರೆನ್ನುವುದನ್ನು ತಿಳಿಸುತ್ತದೆ. ಹೆಣ್ಣು-ಗಂಡುಗಳನ್ನು ಕುರಿತ ಸಮಾಜದ 
ಧೋರಣೆಯನ್ನು ಅವರು ಒಪ್ಪುವುದಿಲ್ಲ. "ಹ ರವಾವಸ್ಥೆಯಲ್ಲಿ ಒಂದೇ ಆಗಿದ್ದ 


ಈ ಶಿವರಾಮು ಶಾಡನಹುಸ್ಸೆ - ಸಂಸ್ಕರಣ ಗ್ರಂಥ 


ಇಲ್‌ 


ಸು 


ಮಗುವಿನ ರೂಪ ಈ ಬಾಲ್ಯಾವಸ್ಥೆಯಲ್ಲಿ ಮಗಳು ಹಾಗೂ ಮಗ ಎಂಬ 
ಎರಡು ಭಿನ್ನರೂಪ ಹೊಂದುವುದು. ಊಟ ಮಾಡಿದ ತಟ್ಟೆ, ಹಾಲು ಕುಡಿದ 
ಬಟ್ಟಲು ಮಗನಾದವನು ಎತ್ತಿ ಇಟ್ಟರೆ ತಪ್ಪು, ಅದು ಹೆಣ್ಣುತನ. ಮಗಳಾದವಳು 
ಮಾತ್ರ ತನ್ನದನ್ನೂ... ಉಳಿದವರದಾದರೂ ಎತ್ತಿ ಇಡಬೇಕು. ಅದೂ ಹೆಣ್ಣುತನ. 
ಆದರೆ ಅಪೇಕ್ಷಿತ” ಈ ರೀತಿಯ ಸಾಮಾಜಿಕ ಧೋರಣೆಯನ್ನು ಅವರು ಖಂಡಿಸಿದ್ದಾರೆ. 

ನವೋದಯ ಸಾಹಿತ್ಯ ಸಂದರ್ಭದಲ್ಲಿ ಕಾವ್ಯಕೃಷಿಯಲ್ಲಿ ತೊಡಗಿರುವ 
ಅಪರೂಪದ ಲೇಖಕಿ ಬೆಳಗೆರೆ ಜಾನಕಮ್ಯ ರೂಢಿಗತವಾಗಿ ಮಹಿಳೆಯ ಮೇಲೆ 
ಹೇರಿರುವ ತಾಯ್ತನದ ಮಿಥ್‌ ಅನ್ನು ಜಾನಕಮ್ಮ "ಚಂಡಶಾಸನ' ಎನ್ನುವ 
ಕವನದಲ್ಲಿ ಮುರಿಯುತ್ತಾರೆ. ಹೆಣ್ಣಿನ ವ್ಯಕ್ತಿತ್ವವನ್ನು ಸಂತೋನೋತ್ಪತ್ತಿಗೆ 
ಸೀಮಿತಗೊಳಿಸಿರುವ್ರದನ್ನು ವಿರೋಧಿಸುವ ಅವರು ಮಹಿಳೆಯನ್ನು ಶೋಷಿತಳಾಗಿ 
ಕಾಣುತ್ತಾರೆ. ಕುಟುಂಬದೊಳಗಿನ ಶ್ರೇಣೀಕರಣ ವ್ಯವಸ್ಥೆಯು ಗಂಡಿಗಿತ್ತಿರುವ 
ಸವಲತ್ತನ್ನು ಪ್ರಶ್ನಿಸುತ್ತಾರೆ. ಇಂಥ ಲಿಂಗ ವ್ಯವಸ್ಥೆಯ ತಾರತಮ್ಯವೇ ಮಹಿಳೆಯ 
ಪ್ರಸ್ತುತ ಸ್ಥಿತಿಗೆ ಕಾರಣವೆಂದು ತಿಳಿಯುತ್ತಾರೆ. 

ಸ್ವಾತಂತ್ರ್ಯಪೂರ್ವದಲ್ಲಿ ತಮ್ಮ ಬರವಣಿಗೆಯನ್ನು ಪ್ರಾರಂಭಿಸಿದ್ದರೂ ಸರಸ್ಪತಿ 
ರಾಜವಾಡೆ ಮತ್ತು ಸರಸ್ವತಿ ದೇವಿ ಗೌಡರ ಸ್ವಾತಂತ್ರ್ಯಾನಂತರವೂ ಅದನ್ನು 
ಮುಂದುವರಿಸಿದರು. ನವೋದಯ ಸಾಹಿತ್ಯದ ಸಂದರ್ಭದಲ್ಲಿ ಕೃತಿ ರಚನೆಗೆ 
ಕೈಯಿಕ್ಕಿದ ಇವರೆಲ್ಲ ಉದಾರವಾದಿ ಮಾನವತಾವಾದದ ಹಿನ್ನೆಲೆಯಲ್ಲಿ ಮಹಿಳೆಗೆ 
ಆಗುತ್ತಿರುವ ಅನ್ಯಾಯವನ್ನು ತಮ್ಮ ಕೃತಿಗಳಲ್ಲಿ ವಿರೋಧಿಸಿದರು; ಪ್ರತಿಭಟಿಸಿದರು. 
ಜಯಲಕ್ಷ್ಮಿ ಶ್ರೀನಿವಾಸನ್‌, ಲೀಲಾ ಕಾಮತ್‌, ತಿರುಮಲೆ ರಾಜಮ್ಯ ಮುಂತಾದ 
ಹಲವು ಲೇಖಕಿಯರು ಮಹಿಳೆಯ ಪ್ರಸ್ತುತ ಪರಿಸ್ಥಿತಿಗೆ ಕಾರಣವನ್ನು ಸಾಮಾಜಿಕ 
ಸನ್ನಿವೇಶದಲ್ಲಿ ಹುಡುಕಲು ಪ್ರಯತ್ನಿಸಿದ್ದು ಗಮನಾರ್ಹ ಸಂಗತಿ. ಈ ಲೇಖಕಿಯರೆಲ್ಲ 
ಸಮಾಜದಲ್ಲಿ ಆಚರಣೆಯಲ್ಲಿದ್ದ ಮಹಿಳಾ ವಿರೋಧಿ ಸಂಗತಿಗಳನ್ನು ಪ್ರಶ್ನಿಸಿದರೂ 
ಮೌಲ್ಯದ ದೃಷ್ಟಿಯಿಂದ ಅವುಗಳನ್ನು ಪರೀಕ್ಷಿಸಲಿಲ್ಲ. ಚಾಲ್ತಿಯಲ್ಲಿದ್ದ ಮಹಿಳಾ 
ಮಾದರಿಗೆ ಕಾಯಕಲ್ಪ ಮಾಡುವುದರಲ್ಲಿ ಕೆಲಮಟ್ಟಿನ ಯಶಸ್ಸು ಪಡೆದರು. 


ಮಹಿಳಾ ಚಳವಳಿ ಎರಡನೆಯ ಹಂತ 
ಸ್ವಾತಂತ್ರಯ ಚಳವಳೀಯ ಸಂದರ್ಭದಲ್ಲಿ ಶಿಕ್ಷಣದ ಸವಲತ್ತು ದೊರೆತ 
ಕಾರಣದಿಂದ ಹೊಸ ಮಹಿಳೆಯ ಉದಯವಾಯಿತು. ಸಮಾಜ, ಕುಟುಂಬ, 
ರಾಜಕಾರಣಗಳಲ್ಲಿ ಮಹಿಳೆಯನ್ನು ನಿರ್ಲಕ್ಷಿಸುತ್ತಿರುವ ಸಂಗತಿ ಅವರ ಅರಿವಿಗೆ 
ಬರತೊಡಗಿತು. ಮಹಿಳೆಯ ಅಸ್ತಿತ್ವವನ್ನು ಗೃಹಿಣಿತ್ವ, ತಾಯ್ತನಗಳಿಗೆ 
ಸೀಮಿತಗೊಳಿಸುತ್ತ ಬಂದಿರುವ ಧೋರಣೆಯನ್ನು ವಿರೋಧಿಸುವ, ಪ್ರಶ್ನಿಸುವ 


J 


ಪಿವರಾಮು ಶಾಹನಹುಖ್ತೆ - ಸಂಸ್ಕರಣ ರ್ರಂಥ 


ರಸಾ ನಿನ್ನು 


ಆಲೋಚನಾ ಕ್ರಮ ಬೆಳೆಯಿತು. ಸಂಘಟಿತ ಹೋರಾಟದ ಮಾದರಿ ಎದುರಿನಲ್ಲತ್ತು. 
ಆದಾಗ್ಯೂ, ೭೦ರ ದಶಕದವರೆಗೆ ಮಹಿಳೆಯರು ವ್ಯಕ್ತಿಗತ ನೆಲೆಯಿಂದ ಮಾತ್ರ 
ವ್ಯವಸ್ಥೆಗೆ ಪ್ರತಿಭಟನೆ ತೋರಿದರು. 


ಸಮಾನತೆಯಾಧರಿತ ಹೊಸ ಕಾನೂನುಗಳು 

೧೯೫೦ರಲ್ಲಿ ಅಸ್ತಿತ್ವಕ್ಕೆ ಬಂದ ಭಾರತೀಯ ಸಂವಿಧಾನವು ಸ್ವಾತಂತ್ರ್ಯ ಮತ್ತು 
ಸಮಾನತೆಯನ್ನು ಪ್ರತಿಪಾದಿಸುತ್ತದೆ. ಸಂವಿಧಾನದ ೧೪ ಮತ್ತು ೧೫ನೆಯ 
ಅನುಚ್ಛೇದಗಳು ವರ್ಗ, ವರ್ಣ, ಜಾತಿ, ಧರ್ಮ, ಲಿಂಗ ಎನ್ನುವ ಯಾವ 
ಭೇದವೂ ಇಲ್ಲದ ಸಮಾನತೆಯನ್ನು ಹೇಳುತ್ತವೆ. ತಾರತಮ್ಯದ ವಿರುದ್ಧ 
ಮಹಿಳೆಯನ್ನು ರಕ್ಷಿಸಲು ಸಂವಿಧಾನದ ಮೂಲಭೂತ ಹಕ್ಕುಗಳಿಗೆ ಮಾತ್ರ 
ರಾಜ್ಯ ನೀತಿಯ ನಿರ್ದೇಶಕ ತತ್ವಗಳಲ್ಲಿ ಒತ್ತುಕೊಡಲಾಯಿತು. ಮಹಿಳೆಯರನ್ನು 
ಸಾಮಾಜಿಕ ಹಾಗೂ ರಾಜಕೀಯವಾಗಿ ಉತ್ತಮಪಡಿಸುವ್ರದರ ಮೂಲಕ 
ಪುರುಷರಿಗೆ ಸಮಾನವಾದ ಸ್ಥಾನ ಪಡೆಯುವಂತಾಗಲಿ ಎಂಬ ಕಾರಣದಿಂದ 
ಹೀಗೆ ಮಾಡಲಾಯಿತು. ಇದರ ಘಲವಾಗಿ ಆಸ್ನಿಹಕ್ಕು, ದತ್ತು ಸ್ವೀಕಾರ, ವಿಚ್ಛೇದನ, 
ಉದ್ಯೋಗಾವಕಾಶಗಳನ್ನು ಕುರಿತ ಕಾನೂನುಗಳು "ಜಾರಿಗೆ ಜಾ ಮಹಿಳೆಗೆ 
ತುಸುಮಟ್ಟನ ಬಿಡುಗಡೆಯ ದಾರಿಯನ್ನು ತೆರೆದವು. 

ಹಿಂದೂ ವಾರಸುದಾರಿಕೆ ಧನಿಯ ಮಹಿಳಯ ದೃಷ್ಟಿಯಿಂದ ಮಹತ್ವದ 
ಬದಲಾವಣೆಯನ್ನು ತಂದಿತು. ಆಸ್ತಿಯ ವಿಷಯದಲ್ಲಿ ಮಹಿಳೆಗಿದ್ದ ಪರಿಮಿತ 
ಹಕ್ಕಿಗೆ ಬದಲಾಗಿ ಮಹಿಳೆಗೆ ಆಸ್ತಿ ಹೇಗೇ ಬಂದಿರಲಿ ಮರುಷನಂತೆ ಆಕೆಗೂ 
ಸಂಪೂರ್ಣಹಕ್ಕನ್ನು ಘೋಷಿಸಿತು. ಸ್ತ್ರೀ-ಪುರುಷ ವಾರಸುದಾರರಲ್ಲಿದ್ದ 
ಭೇದಭಾವವನ್ನು. ಪ್ರ ಜೋ ತೆಗೆದುಹಾಕತು. ಹಿಂದೂ ದತ್ತಕ ಮತ್ತು ಜೀವನಾಂಶ 
ಅಧಿನಿಯಮ ೧೯೫೬ ಅವಿವಾಹಿತೆ, ವಿಧವೆ, ವಿಚ್ಛೇದಿತೆಯರೂ ಗಂಡು/ಹೆಣ್ಣು 
ಮಗುವನ್ನು ದತ್ತು ಪಡೆಯಲು ಅವಕಾಶ ಕಲ್ಪಿಸಿತು. ಕರ್ನಾಟಕ ಸರಕಾರ ೧೯೯೦ಠಲ್ಲಿ 
ಹಿಂದೂ ವಾರಸುದಾರ ಕಾಯ್ದೆಗೆ ತಿದ್ದುಪಡಿ ತಂದು ಹೆಣ್ಣುಮಕ್ಕಳಿಗೂ ಪಿತ್ರಾರ್ಜಿತ 
ಆಸ್ತಿಯಲ್ಲಿ ಹುಟ್ಟಿನಿಂದ ಸಮಪಾಲು ಕೊಡುವ ಅವಕಾಶವನ್ನು ಕಲ್ಪಿಸಿತು. ಇದು 
೧೯೯೪ರಲ್ಲಿ ಜಾರಿಗೆ ಬಂತು. (ಮುಂದೆ ಕೇಂದ್ರ ಸರಕಾರವೇ ದೇಶಾದ್ಯಂತ ಮಹಿಳೆಗೆ 
ಸಮಾನ ಆಸ್ತಿಹಕ್ಕಿನ ಕಾನೂನನ್ನು ಜಾರಿಗೆ ತಂದಿತು) 


ರಾಜಕೀಯ ಪಾಲುದಾರಿಕೆ 

ಭಾರತವು ಬ್ರಿಟಿಷರ ಆಳ್ವಿಕೆಯಿಂದ ಮುಕ್ತವಾಗಿ ತನ್ನದೇ ಆದ ಸಂವಿಧಾನವನ್ನು 
ರಚಿಸಿಗೊಂಡಾಗ ಮಹಿಳೆವಡ ಮತದಾನದ ಹಕ್ಕು ದೊರೆಯುವಂತಾಯಿತು. 
ಸ್ವಾತಂತ್ರ್ಯ ಚಳವಳಿಯ ಸಂದರ್ಭದಲ್ಲಿಯೇ ಮಹಿಳೆಯರು ಮತದಾನದ ಹಕ್ಕಿಗಾಗಿ 


ನ 

ಹೋರಾಡಿದ್ದರಿಂದ ಮಹಿಳೆಗೆ ಅದು ದತ್ತವಾಯಿತು. ಅಧಿಕಾರಕ್ಕೆ ಬಂದ ಪಕ್ಷವಾಗಲಿ, 
ಇತರ ಪಕ್ಷಗಳಾಗಲಿ ಮಹಿಳೆಗೆ ಪಕ್ಷದೊಳಗೆ ಹೆಚ್ಚನ ಅಧಿಕಾರವನ್ನು ನೀಡಲಿಲ್ಲ. 
ದೊರೆತಷ್ಟಕ್ಕೇ ಮಹಿಳೆಯರು ಸುಮ್ಮನಾದರು. ದೇಶ ಸಾರ್ವಭೌಮ ಪ್ರಜಾಸತ್ತಾತ್ಮಕ 
ಗಣರಾಜ್ಯವಾಗಿ ಚುನಾವಣೆಯೂ ನಡೆದು ದೇಶೀಯ ಸರಕಾರದ ರಚನೆಯಾದಾಗ 
ಸ್ವಾತಂತ್ರ್ಯ ಹೋರಾಟದಲ್ಲಿ ಭಾಗಿಗಳಾಗಿದ್ದ ಮಹಿಳೆಯರೊಂದಿಗೆ ಅಧಿಕಾರ 
ಹಂಚಿಕೊಳ್ಳಬೇಕು ಎಂದು ಪುರುಷ ರಾಜಕಾರಣಿಗಳಿಗೆ ಅನಿಸಲಿಲ್ಲ. ಚುನಾಯಿತ 
ರಾದ ಮಹಿಳೆಯರ ಸಂಖ್ಯೆಯೂ ಕಡಿಮೆಯೇ. ಮುಂದೆ ಚುನಾವಣೆಯಿಂದ 
ಚುನಾವಣೆಗೆ ಶಾಸನಸಭೆ ಮತ್ತು ಸಂಸತ್ತಿನಲ್ಲಿ ಮಹಿಳಾ ಪ್ರಾತಿನಿಧ್ಯ ಹೆಚ್ಚಾಗಲಿಲ್ಲ. 

ಕರ್ನಾಟಕದಲ್ಲಿ ರಾಷ್ಟ್ರೀಯ ಹೋರಾಟದಲ್ಲಿ ಭಾಗವಹಿಸಿದ ಮಹಿಳೆಯರ 
ಪ್ರಮಾಣ ಗಣನೀಯವಾದುದೇ ಆಗಿತ್ತು. ಕೇಂದ್ರದಂತೆಯೇ ರಾಜ್ಯದಲ್ಲಿಯೂ 
ಮಹಿಳೆಯರು ಚುನಾವಣೆಯಲ್ಲಿ ಸ್ಪರ್ಧಿಸಲು ಅವಕಾಶ ನೀಡಿದ್ದು ಕಡಿಮೆ.ಆರಿಸಿ 
ಬಂದ ಮಹಿಳೆಗೆ ಸಚಿವ ಸಂಪುಟದಲ್ಲಿ ಸ್ಥಾನ ಸಿಗುವುದು ಸುಲಭದ್ದಾಗಿರಲಿಲ್ಲ. 
೧೯೩೮ರ ಶಿವಪುರ ಧ್ವಜಸತ್ಯಾ ಗ್ರಹದಲ್ಲಿ ಭಾಗವಹಿಸಿದ್ದ ಚಲೇಜಾವ್‌ ಚಳವಳಿಯಲ್ಲಿ 
ಭೂಗತ ಸ್ವಾತಂತ್ರ್ಯ ಯೋಧರಿಗೆ ಆಶ್ರಯವಿತ್ತಿದ್ದ ಯಶೋಧರಾ ದಾಸಪ್ಪ ಅವರಿಗೆ 
೧೯೪೮ರಲ್ಲಿ ಪ್ರದೇಶ ಕಾಂಗ್ರೆಸ್‌ ಅಧ್ಯಕ್ಷ ಪದವಿ ದೊರೆಯಿತು. ೧೯೬೨ರ 
ಚುನಾವಣೆಯಲ್ಲಿ ವಿಧಾನ ಸಭೆಗೆ ಆಯ್ಕೆಯಾಗಿ ಮಂತ್ರಿಯೂ ಆದರು.ಆದರೆ 
೧೯೬೬ರಲ್ಲಿ ಮುಖ್ಯಮಂತ್ರಿ ನಿಜಲಿಂಗಪ್ಪನವರು ಪಾನನಿರೋಧವನ್ನು ವಾಪಸ್ಸು 
ತೆಗೆದುಕೊಂಡಾಗ ಯಶೋಧರ ಅವರು ತಮ್ಮ ಪದವಿಗೆ ರಾಜಿನಾಮೆ ಇತ್ತು 
ಸಮಾಜ ಸೇವೆಯಲ್ಲಿ ತೊಡಗಿದರು. 

ಕಮಲಾದೇವಿ ಚಟ್ಟೋಪಾಧ್ಯಾಯ ಭಾರತದ ಸ್ವಾತಂತ್ಯ ಹೋರಾಟದಲ್ಲಿ 
ಸಕ್ರಿಯವಾಗಿ ಭಾಗವಹಿಸಿದ್ದರು. ಇಂಗ್ಲೆಂಡಿನಲ್ಲಿ ಓದುತ್ತಿದ್ದಾಗಲೇ ಇವರು ಕಾಲೇಜು 
ವಿದ್ಯಾಭ್ಯಾಸ ತೊರೆದು ಅಸಹಕಾರ ಚಳವಳಿಯಲ್ಲಿ ಧುಮುಕಿದರು. ಎರವಡಾ, 
ಬೆಳಗಾಂವಿ ಮತ್ತು ವಿಲ್ಲೋರು ಜೈಲುವಾಸ ಶಿಕ್ಷೆ ಅನುಭವಿಸಿದರು. ಅನಂತರವೂ 
ಅನೇಕ ಸಾರಿ ಇವರಿಗೆ ಸೆರೆಮನೆ ವಾಸದ ಶಿಕ್ಷೆ ಆಗಿತ್ತು. ಬ್ರಿಟಿಷ್‌ ಸಾಮ್ರಾಜ್ಯಶಾಹಿಯ 
ವಿರುದ್ಧ ಹೋರಾಡುವುದಕ್ಕಾಗಿ ಕಾಂದ್ರೆಸ್ನನ್ನು ಬಲಪಡಿಸುವ ಕರೆ ಕೊಟ್ಟ ಇವರು 
ಸಮಾಜವಾದದ ಧ್ಯೇಯ ನಿರೂಪಣೆಯಿಂದ ಒಮ್ಮೆಲೆ ಭಾರತದ ಮುಂಚೂಣಿ 
ನಾಯಕರ ಮಟ್ಟಕ್ಕೇರಿದರು. 

ಭಾರತದ ಮಹಿಳಾ ಆಂದೋಲನದ ಪ್ರಮುಖ ಮುಂದಾಳುಗಳಲ್ಲಿ ಒಬ್ಬರು 
ಕಮಲಾದೇವಿ. ಇವರು ದೇಶಾದ್ಯಂತ ಸಂಚರಿಸಿ, ಭಾಷಣಗಳಿಂದ, 
ಸಂದರ್ಶನಗಳಿಂದ ಸ್ಪೂರ್ತಿ ನೀಡಿ, ಅಖಿಲ ಭಾರತ ಮಹಿಳಾ ಸಮ್ಮೇಳನವನ್ನು 

ಬೆಳೆಸಿದರು. ಅಖಿಲ ಭಾರತ ಮಹಿಳಾ ಸಮ್ಮೇಳನದ ಸಂಘಟನಾ ಕಾರ್ಯದರ್ಶಿತ್ವ, 
ಉಪಾಧ್ಯಕ್ಷತೆ ಮತ್ತು ಅಧ್ಯಕ್ಷತೆ, ಭಾರತೀಯ ಸಹಕಾರ ಯೂನಿಯನ್ನಿನ ಅಧ್ಯಕ್ಷತೆ, 
ವರ್ಲ್ಡ್‌ ಕ್ರಾಫ್ಟ್‌ ಕೌನ್ಸಿಲ್‌ನ ಉಪಾಧ್ಯಕ್ಷತೆ, ಅಖಿಲ ಭಾರತ ಕರಕುಶಲ ಮಂಡಳಿಯ 
ಅಧ್ಯಕ್ಷತೆ ಹೀಗೆ ಕಮಲಾದೇವಿಯವರು ರಾಜಕೀಯ, ಸಾಮಾಜಿಕ ಮತ್ತು ಸಾಂಸ್ಕೃತಿಕ 
ಕ್ಷೇತ್ರಗಳಲ್ಲಿ ಅನೇಕ ಉನ್ನತ ಸ್ಥಾನಗಳಲ್ಲಿ ನಿಂತು ಕೆಲಸಮಾಡಿದ್ದಾರೆ. 

ಶಿಕ್ಷಣ, ಉದ್ಯೋಗ, ಆರ್ಥಿಕತೆ, ಚಲನಶೀಲತೆ ಇತ್ಯಾದಿಯಾಗಿ ಮಹಿಳೆಗೆ 
ಕೆಲಮಟ್ಟಿನ ಸವಲತ್ತುಗಳೇನೋ ಲಭ್ಯವಾದವು. ಇದರಿಂದ ಮಹಿಳೆಯ ಬದುಕಿನಲ್ಲಿ 
ಗಮನಾರ್ಹ ಬದಲಾವಣೆ ಆಗಲಿಲ್ಲ. ನಗರದ ಮಧ್ಯಮವರ್ಗದ ಮಹಿಳೆಗೆ 
ದೊರೆತ ಅವಕಾಶಗಳು ಕೆಳವರ್ಗದ ಮಹಿಳೆಯರಿಗೆ ದೊರೆಯಲಿಲ್ಲ. ಗ್ರಾಮೀಣ 
ಪ್ರದೇಶದಲ್ಲಿ ಗಂಡು ಮಕ್ಕಳಿಗೆ ದೊರಕುವ ಶಿಕ್ಷಣದ ಅವಕಾಶಗಳು ಹೆಣ್ಣುಮಕ್ಕಳಿಗೆ 
ದೊರಕಲಿಲ್ಲ. ಶಿಕ್ಷಣ ಆಯೋಗಗಳು ಹೆಣ್ಣುಮಕ್ಕಳ ಶಿಕ್ಷಣಕ್ಕೆ ಆದ್ಯತೆ ಕೊಡಬೇಕೆಂದು 
ಸಲಹೆಗಳನ್ನು ನೀಡಿದ್ದರೂ, ಸರಕಾರದ ಯೋಜನೆಗಳು ರೂಪುಗೊಂಡಿದ್ದರೂ 
ಅನುಷ್ಠಾನಗೊಳ್ಳುವಲ್ಲಿ ತೊಡಕುಗಳಿದ್ದವು. ಸಮಾಜದಲ್ಲಿ ಪಿತೃಪ್ರಧಾನ ಮೌಲ್ಯದ 
ಧೋರಣೆಯೇ ಮಹಿಳೆಯ ಬಗೆಗೆ ಚಾಲ್ತಿಯಲ್ಲಿದ್ದುದರಿಂದ ಹೆಣ್ಣುಮಕ್ಕಳನ್ನು ಎಷ್ಟು 
ಓದಿಸಿದರೂ ಮನೆಯಲ್ಲಿ ಪಾತ್ರೆ ತೊಳೆಯುವುದು ತಪ್ಪುವುದಿಲ್ಲ ಎನ್ನಲಾಗುತ್ತಿತ್ತು. 
ಮನೆ ಮಹಿಳೆಯ ಕ್ಷೇತ್ರ ಅಲ್ಲಿನ ಕೆಲಸಗಳು ಕನಿಷ್ಠವಾದುವು, ಮರುಷನ ಕಾರ್ಯಕ್ಷೇತ್ರ 
ಹೊರಗಿನದು, ಅದು ಗೌರವಯುತವಾದುದು ಮತ್ತು ಜವಾಬ್ದಾರಿಯದು ಎನ್ನುವ 
ಭಾವನೆ ಇದ್ದುದರಿಂದ ಮಹಿಳೆಗೆ ಶಿಕ್ಷಣ, ಉದ್ಯೋಗ, ಯಾವುದೂ ಸುಲಭವಾಗಿ 
ಕೈಗೆಟುಕುವಂತಿರಲಿಲ್ಲ. ಸುಶಿಕ್ಷಿತ ಮಹಿಳೆ ಮನೆಯ ಎಲ್ಲ ಕೆಲಸಗಳನ್ನು 
ನಿಭಾಯಿಸಿದರೆ ಸಾಕು, ಉದ್ಯೋಗ ಅಗತ್ಯವಿಲ್ಲ, ಎನ್ನುವ ಮನೋಭಾವವಿರುವು 
ದನ್ನು ಐವತ್ತು ಮತ್ತು ಅರವತ್ತರ ದಶಕದ ಮಹಿಳೆಯರ ಕೃತಿಗಳಲ್ಲಿ ಕಾಣಬಹುದು. 
ಐವತ್ತರ ದಶಕದಲ್ಲಿ ಬಹುಪತ್ನಿತ್ವ ರೂಢಿಯಲ್ಲಿದ್ದರೂ ಪ್ರತಿಭಟನೆಯ ದನಿ ಅಷ್ಟಾಗಿ 
ಕಂಡುಬರುವುದಿಲ್ಲ. ವಿಧವಾ ವಿವಾಹ, ಶೀಲ, ಪಾತಿವ್ರತ್ಯದಂಥ ಸಾಂಪ್ರದಾಯಿಕ 
ಮೌಲ್ಯಗಳೇ ಪ್ರಧಾನವಾಗಿದ್ದವು.ಮಹಿಳೆಯ ತಾಯ್ತನ, ಉದ್ಯೋಗಪರತೆ, ಆರ್ಥಿಕತೆ 
ಇವುಗಳ ನಡುವಿನ ಸಂಘರ್ಷ ಮುಖ್ಯವಾಗಿರಲಿಲ್ಲ. 

ಮಹಿಳೆಗೆ ಕೆಲಮಟ್ಟಿಗೆ ಶಿಕ್ಷಣದ ಸವಲತ್ತು ದೊರೆತಿದ್ದರೂ ಮಹಿಳೆಯ 
ಸ್ಥಿತಿಯಲ್ಲಿ ಗಮನಾರ್ಹ ಬದಲಾವಣೆ ಆಗದಿರುವುದಕ್ಕೆ ಮಹಿಳೆಯರು 
ಆತಂಕಗೊಂಡಿದ್ದರು. ಆ ಕುರಿತಂತೆ ಸಾರ್ವತ್ರಿಕವಾದ ಪ್ರತಿಕ್ರಿಯೆಗಳು 
ಮಹಿಳೆಯರಿಂದ ಮೂಡಿಬರಲಿಲ್ಲ. ಅಭಿವ್ಯಕ್ತಿಯ ಮೂಲಕ ಮಹಿಳೆಯ 
ಪರಿಸ್ಥಿತಿಯನ್ನು ಕುರಿತು ವಿರೋಧ, ವಿಶ್ಲೇಷಣೆಗಳು ವೈಯಕ್ತಿಕ ನೆಲೆಯಲ್ಲಿ 


ಸು 

ಕಂಡುಬಂದವು. ಐವತ್ತು. ಅರವತ್ತರ ದಶಕಗಳಲ್ಲಿ ಅಧಿಕ ಸಂಖ್ಯೆಯಲ್ಲಿ ಮಹಿಳೆಯರು 
ಬರವಣಿಗೆಯಲ್ಲಿ ತೊಡಗಿದ್ದರೂ ಸಂಖ್ಯೆಗೆ ಹೋಲಿಸಿದರೆ, ಮಹಿಳೆ ಎದುರಿಸುತ್ತಿದ್ದ 
ಸಮಸ್ಯೆ, ಸವಾಲುಗಳನ್ನು ಕುರಿತು ಬರೆದವರು ಕಡಿಮೆ. ಎಚ್‌.ವಿ.ಸಾವಿತ್ರಮ್ಯ 
ಎಚ್‌.ಎಸ್‌.ಕಾತ್ಯಾಯಿನಿ, ತ್ರಿವೇಣಿ, ಮುಂತಾದ ಕೆಲವೇ ಲೇಖಕಿಯರು ಮಹಿಳೆಯ 
ಪ್ರಸ್ತುತ ಸ್ಥಿತಿಗೆ ಸಮಾಜದಲ್ಲಿ ಬೇರೂರಿರುವ ದ್ವಿಸ್ತರ ನ್ಯಾಯವೇ ಕಾರಣ 
ಎನ್ನುವುದನ್ನು ಕೃತಿಗಳ ಮೂಲಕ ಪ್ರತಿಪಾದಿಸಿದರು. ಮಹಿಳಾ ಸಮಸ್ಯೆಗಳನ್ನು 
ಕುರಿತು ವಿಮರ್ಶಾತ್ಮಕವಾಗಿ ನೋಡುವ ಪ್ರಯತ್ನಗಳೂ ನಡೆದವು. ಸ್ವೀ-ಮರುಷರ 
ಅಸಮಾನತೆಯ ಬೇರಿರುವುದು ನಮ್ಮ ಪರಂಪರೆಯಲ್ಲಿ, ಸಂಸ್ಕೃತಿಯಲ್ಲಿ, 
ಮೌಲ್ಯವ್ಯವಸ್ಥೆಯಲ್ಲಿ ಎನ್ನುವುದು ಅರ್ಥವಾಗಿರಲಿಲ್ಲ. ಮಧ್ಯಮ ವರ್ಗದ ಮಹಿಳೆಗೆ 
ಉದ್ಯೋಗದ ಅವಕಾಶ ಇದ್ದರೂ ಅವಳು ಮನೆಯ ಎಲ್ಲ ಜವಾಬ್ದಾರಿಗಳನ್ನು 
ಪೂರೈಸುವ ಷರತ್ತಿನೊಂದಿಗೆ ಹೊರದುಡಿಮೆಗೆ ಹೋಗಬೇಕಿತ್ತು. (ಈಗಲೂ 
ಮುಂದುವರಿದಿದೆ) ಪುರುಷನ ಗಳಿಕೆಯನ್ನು ನಂಬಿ ಮನೆಯನ್ನು ನಿಭಾಯಿಸಲು 
ಸಾಧ್ಯವಿಲ್ಲದುದರಿಂದ ಕೆಳವರ್ಗದ ಮಹಿಳೆ ಎಂದಿನಿಂದಲೂ ಹೊಲ-ಗದ್ದೆಗಳಲ್ಲಿ 
ದುಡಿಯುವುದು ಅವಳ ಬದುಕಿನ ಭಾಗವಾಗಿತ್ತು. ಅಭಿವೃದ್ಧಿಯ ಭಾಗವಾಗಿ 
ಎಲ್ಲ ಕ್ಷೇತ್ರಗಳಲ್ಲಿ ಯಾಂತ್ರೀಕತೆ ಪ್ರವೇಶಿಸಿದಂತೆ ಮಹಿಳೆ ಕೆಲಸ ಕಳೆದುಕೊಂಡಳು. 
ಸಾಂಪ್ರದಾಯಿಕ ಕೆಲಸವೂ ಇಲ್ಲದೆ, ಆಧುನಿಕ ಕೌಶಲ್ಯದ ತರಬೇತಿಯೂ ದೊರಕದೆ 
ಮಹಿಳೆಯ ಬದುಕು ಇನ್ನಷ್ಟು ಸಂಕಷ್ಟಗಳಿಗೆ ಬಲಿಯಾಯಿತು. ಮೇಲುನೋಟಕ್ಕೆ 
ಮಹಿಳೆಗೆ ಅನುಕೂಲಗಳು ಸಿಕ್ಕಂತೆ ಕಂಡರೂ ಅವಳ ಸ್ಥಿತಿಯಲ್ಲಿ ವ್ಯತ್ಯಾಸವಾಗಿತ್ತೇ 
ವಿನಾ ಬಿಡುಗಡೆಯ ಯಾವ ಸೂಚನೆಯೂ ಇರಲಿಲ್ಲ. ಮಹಿಳೆ ಯಾವುದೇ 
ಜಾತಿ, ವರ್ಗಗಳಿಗೆ ಸೇರಿರಲಿ, ಅವಳ ಬದುಕು ಅಧೀನ ನೆಲೆಯದೇ ಆಗಿತ್ತು. 
ಸಾರ್ವಜನಿಕ ವಲಯದಲ್ಲಾಗಲಿ, ಖಾಸಗಿ ವಲಯದಲ್ಲಾಗಲಿ ನಿರ್ಧಾರ 
ತೆಗೆದುಕೊಳ್ಳುವ ಹಕ್ಕು ಅವಳಿಗಿರಲಿಲ್ಲ. ಸ್ವಂತ ಬದುಕಿನ ಬಗ್ಗೆ ಕೂಡ ಕುಟುಂಬದ 
ಪುರುಷ ಸದಸ್ಯರ ಅನುಮತಿ ಇಲ್ಲದೆ ನಿರ್ಧರಿಸುವ ಅಧಿಕಾರ ಆಕೆಗೆ ದಕ್ಕಿರಲಿಲ್ಲ. 

ಶಿಕ್ಷಣ ಪಡೆದ ಮಹಿಳೆಯರು ಉದ್ಯೋಗ ಕ್ಷೇತ್ರಕ್ಕೆ ಕಾಲಿಟ್ಟರೂ ಸಮಾಜದಲ್ಲಿ 
ಅವಳ ಬಗೆಗೆ ಅಂಥ ಗೌರವವೇನಿರಲಿಲ್ಲ. ಅವಳು ಮನೆಯನ್ನು ಸರಿಯಾಗಿ 
ನಿರ್ವಹಿಸಲಾರಳು ಎನ್ನುವ ಸಂಶಯ ಕುಟುಂಬದ್ದಾಗಿತ್ತು. ಕೆಲಸ ಮಾಡುವ 
ಸ್ಥಳದಲ್ಲಿ ಪುರುಷ ಉದ್ಯೋಗಿಗಳು ಅವಳನ್ನು ತಮ್ಮ ಪ್ರತಿಸ್ಪರ್ಧಿಯಂತೆ 
ಕಾಣುತ್ತಿದ್ದರು. ಮಹಿಳೆ ಇಬ್ಬಗೆಯ ಇಕ್ಕಟ್ಟಿಗೆ ಸಿಲುಕಿದ್ದಳು. ೧೯೭೦ರ ಹೊತ್ತಿಗೆ 
ವಿದ್ಯಾವಂತ ನಿರುದ್ಯೋಗಿಗಳ ಸಂಖ್ಯೆ ಏರಿಕೆಯಲ್ಲಿತ್ತು. ಮಹಿಳೆ ಉದ್ಯೋಗ 
ಕ್ಷೇತ್ರಕ್ಕೆ ಕಾಲಿಟ್ಟುದೇ ಇದಕ್ಕೆ ಕಾರಣ ಎನ್ನುವ ಮನೋಭಾವ ವ್ಯಾಪಕವಾಗಿತ್ತು. 


"ಉದ್ಯೋಗಂ ಮರುಷ ಲಕ್ಷಣಂ' ಎನ್ನುವುದಕ್ಕೆ ಪುರುಷ ಎಂದರೆ ಗಂಡಸು 
ಎನ್ನುವ ಸಂಕುಚಿತಾರ್ಥ ಪ್ರಾಪ್ತವಾಗಿತ್ತು. ಎಂದಿನಿಂದಲೂ ಮಹಿಳೆ ಹೊಲ- 
ಗದ್ದೆ-ತೋಟಿಗಳಲ್ಲಿ ದುಡಿಯುತ್ತಲೇ ಇದ್ದಾಳೆ. ಅವಳ ಅಲ್ಲಿನ ದುಡಿಮೆಯ ಬಗ್ಗೆ 
ಅದುವರೆಗೆ ಚಕಾರವೆತ್ತದ ಪುರುಷ ಸಮೂಹ ಅವಳು ಕಚೇರಿಗಳಲ್ಲಿ, ಶಾಲೆ, 
ಕಾಲೇಜುಗಳಲ್ಲಿ, ಕಾರ್ಹಾನೆಗಳಲ್ಲಿ, ಆಸ್ಪತ್ರೆಗಳಲ್ಲಿ ಕೆಲಸ ಮಾಡಲು ಉದ್ಯಕ್ತಳಾದಾಗ 
ಅದಕ್ಕೆ ಪ್ರತಿಕ್ರಿಯಿಸಲು ಪ್ರಾರಂಭಿಸಿತು. ಮಹಿಳೆ ಹೊರಗಿನ ದುಡಿಮೆಗೆ ಹೊರಟರೆ 
ಮನೆ, ಮಕ್ಕಳು ಅನಾಥವಾಗುತ್ತವೆ ಎನ್ನುವ ಮಾತು ಕೇಳಿಬರತೊಡಗಿತು. 
ಇದಕ್ಕೆ ಯಿತ ಕಾರಣಗಳಿರುವಂತೆ ತೋರುತ್ತದೆ. ಪರುಷನಿಗೆ ಕಾಲಕಾಲಕ್ಕೆ 
ಸಿಗುವ ಸವಲತ್ತುಗಳಿಗೆ ಧಕ್ಕೆಯೊದಗಬಹುದು ಎನ್ನುವುದು ಒಂದು, ಮಹಿಳೆ 
ಆರ್ಥಿಕ ಬಲ ಗಳಿಸಿದರೆ ಜೌ ನ ಅಧಿಕಾರಕ್ಕೆ ಸಂಚಕಾರ ಬರಬಹುದೆನ್ನುವ 
ಭಯ ಇನ್ನೊಂದು. ಈ ರಾಜಕಾರಣ ಮಹಿಳೆಗೆ ಬಹುಬೇಗ ಆ ಜಾಜಿ 
ಬಹಳ ಹಿಂದಿನಿಂದಲೂ ಶ್ರೀಮಂತರ ಜಮೀನಿನಲ್ಲಿ ದುಡಿಯುತ್ತಿರುವ 
ಮಹಿಳೆಯರು ಅವರಿಂದ ಕಿರುಕುಳ ಅನುಭವಿಸುತ್ತಿದ್ದರು. ಈ ಕುರಿತು ಬಾಯಿಬಿಲ್ಟಿರೆ 
ದುಡಿಮೆ ಕೈತಪ್ಪಬಹುದೆನ್ನುವ ಆತಂಕ ಅವರನ್ನು ಕಾಡುತ್ತಿತ್ತು. ಎಲ್ಲ ಕಡೆ ಕಾರ್ಮಿಕ 
ಸಂಘಟನೆಗಳು ಹುಟ್ಟಿಕೊಂಡುದರಿಂದ ಮಹಿಳೆಯರಲ್ಲಿ ತುಸು ಆತ್ಮವಿಶ್ವಾಸ ಮೂಡಲು 
ಕಾರಣವಾಯಿತು. ಮಹಿಳೆಗೆ ದೊರೆತ ಕಾನೂನಿನ ಅನುಕೂಲಗಳು ವಿದ್ಯಾವಂತ 
ಮಹಿಳೆಯರಲ್ಲಿ ಅನ್ಯಾಯದ ವಿರುದ್ಧ ಹೋರಾಟ ಮಾಡಲು ಪ್ರೇರೇಪಣೆ ನೀಡಿದಪ್ಪ. 
ಅದೇ ಹೊತ್ತಿನಲ್ಲಿ ಬೇಡದ ಗರ್ಭದ ನಿವಾರಣೆಗೆ ಗರ್ಭಪಾತ ಮಸೂದೆ 
ಪಾಸಾಯಿತು. ಜೊತೆಗೆ, ಜನಸಂಖ್ಯಾ ನಿಯಂತ್ರಣಕ್ಕಾಗಿ ಕುಟುಂಬ ಯೋಜನೆ 
ಮಸೂದೆಯಾಗಿ ಜಾರಿಗೆ ಬಂತು. ಕುಟುಂಬದ ಗಾತ್ರ ಚಿಕ್ಕದಾಗಿರಲು, ಶಸ್ತ್ರಚಿಕಿತ್ಸೆಗೆ 
ಇಲ್ಲವೆ ಗರ್ಭನಿರೋಧಕ ಬಳಕೆಗೆ ಮಹಿಳೆಯನ್ನೇ ಗುರಿಯಾಗಿಸಲಾಗಿತ್ತು. ಇಲ್ಲವೂ 
ಮಹಿಳೆಯರ ಅಸಮಾಧಾನಕ್ಕೆ ಅತೃಪ್ತಿಗೆ ಕಾರಣವಾಯಿತು. ಸಮಾಜದಲ್ಲಿ 
ಪ್ರಚಲಿತವಿದ್ದ ವರದಕ್ಷಿಣೆ, ಆಸ್ತಿ ಹಕ್ಕಿನ ನಿರಾಕರಣೆ, ಅಸಮಾನ ವೇತನ ಇವೆಲ್ಲವೂ 
ಸೇರಿ ಮಹಿಳೆಯರು ಸಂಘಟಿತರಾಗಿ ಹೋರಾಡಲು ವೇದಿಕೆ ಸಿದ್ದವಾಯಿತು. 
೧೯೭೦ರ ದಶಕ ಮಹಿಳಾ ಚಳವಳಿಯ ದೃಷ್ಟಿಯಿಂದ ಬಹಳ ಮುಖ್ಯವಾದುದು. 
ಮಹಿಳೆಯರಲ್ಲಿ ಮೂಡಿಬಂದ ಜಾಗೃತಿಯಿಂದಾಗಿ ಕಲವು ಮಹಿಳೆಯರು 
ಅಸ್ತಿತ್ವದಲ್ಲಿರುವ ರಾಜಕೀಯ ಪಕ್ಷ ಸಂಘಟನೆಯೊಳಗೆ ಕಲಸ ಮಾಡುವ ಆಯ್ಕೆ 
ಮಾಡಿಕೊಂಡರೆ ಕೆಲವು ಮಹಿಳೆಯರು ಸ್ವಾಯತ್ತವಾಗಿ ಕೆಲಸ ಮಾಡುವುದನ್ನು 
ಆಯ್ಕೆಮಾಡಿಕೊಂಡರು. ದೇಶಾದ್ಯಂತ ಸುಭ ಸಂಘಟನೆಗಳು ಹುಟ್ಟಿಕೊಂಡವು. 
ಕರ್ನಾಟಿಕದಲ್ಲಿಯೂ ಮಹಿಳಾ ಸಂಘಟಿನೆಗಳು ಜನ್ಮತಾಳಿದವು. ಮಹಿಳೆಗೆ 
ಅನ್ಯಾಯವಾದಾಗ ಪ್ರತಿಭಟಿಸುವುದು, ಸಹಾಯ ಮಾಡುವುದರ ಜೊತೆಗೆ, 

ವಿಚಾರ ಸಂಕಿರಣ, ಕಾರ್ಯಾಗಾರ, ಭಿತ್ತಿಚಿತ್ರ ಪ್ರದರ್ಶನ, ಬೀದಿ ನಾಟಕ, ಹೀಗೆ 
ಮಹಿಳಾಪರ ಕಾರ್ಯಕ್ರಮಗಳನ್ನು ಮಾಡುತ್ತಿದ್ದವು. ಇವೆಲ್ಲ ಸಣ್ಣ ಸಣ್ಣ ಗುಂಪುಗ 
ಳಾಗಿದ್ದು, ಸಮಾಜದಲ್ಲಿ ಬೇರೂರಿರುವ ಲಿಂಗಾಧರಿತ ತಾರತಮ್ಯಗಳಿಗೆ ಸ್ಟಂದಿಸುತ್ತಲೇ 
ಸುತ್ತಲಿನ ಘಟನೆಗಳಿಗೆ ಪ್ರತಿಕ್ರಿಯಿಸುವಲ್ಲಿ ಕ್ರಿಯಾಶೀಲವಾಗಿ ತೊಡಗಿಕೊಂಡಿದ್ದವು. 
ಮಹಿಳಾ ಸಮಸ್ಯೆಗಳ ಬೇರಿರುವುದು ಸಾಮಾಜಿಕ ಸಂರಚನೆಯಲ್ಲಿ ಎನ್ನುವ 
ಅರಿವಿನಿಂದ ಅದನ್ನು ತೊಡೆದುಹಾಕುವ ದಿಸೆಯಲ್ಲಿ ಹೋರಾಟದ ಟಗ್ಟುವನ್ನು 
ಮನಗಂಡು ಸುಭಟ ಮಹಿಳೆಯರು ಮುಂದಾಗಿದ್ದರು.. 


ಸ್ಟಾಯತ್ತ ಮಹಿಳಾ ಚಳವಳಿಗಳು 

ಮಹಿಳಾ ಚಳವಳಿ ಸಶಕ್ತವಾಗಬೇಕಾದರೆ ಸಂಘಟನೆ ಸ್ವಾಯತ್ತತೆಯನ್ನು 
ಹೊಂದಿರಬೇಕಾಗುತ್ತದೆ. ಶೋಷಣೆ ಎನ್ನುವುದು ಜಾತಿ, ವರ್ಗಗಳಿಗೆ 
ಸೀಮಿತವಾಗದೆ, ಎಲ್ಲ ಮಹಿಳೆಯರೂ ಇದಕ್ಕೆ ಗುರಿಯಾಗುತ್ತಿದ್ದಾರೆ. ಸಂಘಟನೆಯು 
ಯಾವುದೇ ಪಕ್ಷದ ತತ್ವ ಪ್ರಣಾಳಿಕೆಗಳಿಗೆ RN: ಪಿತೃಪ್ರಧಾನ ವ್ಯವಸ್ಥೆಯ 
ವಿರುದ್ಧ ಹೋರಾಡಲು ಮಹಿಳೆಯರು ಪರಸ್ಪರ ಸಂಘಟಿತರಾಗಿ ಒಂದು ಶಕ್ತಿಯಾಗಿ. 
ರೂಮುಗೊಳ್ಳುವು ವುದು ಸ್ವಾಯತ್ತತೆಯ ಮೂಲ ಲಕ್ಷಣ. ಲೈಂಗಿಕ ಸಮಾನತೆ, ನ್ಯಾಯ . 
ಮತ್ತು ಸ್ವಾತಂತ್ರ ತ್ರ್ಯಕ್ಕಾಗಿ 1 ವ್ರದು ಸ್ವಾಯತ್ತ ಸಂಘಟನೆಗಳ ಉದ್ದೇಶ. 
ಪಿತ್ತ ಮಾ ಮೌಲ್ಯವ್ಯ ವಸ್ಥೆಯ ವಿರುದ್ಧ ಹೊರಾಡುತ್ತ ಸ್ವೀವಾದಿ ಪ್ರಜ್ಞೆಯನ್ನು 
ಸಾಜಾ ಆಲೋಚನೆಗಳಲ್ಲಿ ರೂಪಿಸುವ ಗುರಿಯನ್ನು. ಇವು ಹೊಂದಿವೆ. 
ಪ್ರಜಾಸತ್ತಾತ್ಮಕ ಕಾರ್ಯವಿಧಾನವನ್ನು ಅಳವಡಿಸಿಕೊಂಡು, ಯಾವುದೇ ಖಾಸ 
ಅಥವಾ ಸರಕಾರೀ ಆರ್ಥಿಕ ಅವಲಂಬನೆಯನ್ನು ಪಡೆಯದೆ ಇರುವ ಮೂಲಕ 
ತಮ್ಮ ಹೋರಾಟದ ಸ್ವಾಯತ್ತತೆಯನ್ನು ಉಳಿಸಿಕೊಳ್ಳಲು ಇವು ಬಯಸುತ್ತವೆ. 

ಮಹಿಳಾ ಚಳವಳಿಯ ಆದ್ಯತೆಗಳಾಗಿ ಕೆಲವು ಅಂಶಗಳನ್ನು ಗುರುತಿಸ 
ಬಹುದಾಗಿದೆ. 

೧. ಮಹಿಳೆಯ ವಿರುದ್ಧದ ಎಲ್ಲ ಬಗೆಯ ಹಿಂಸೆ ಪ್ರಧಾನವಾಗಿ ಕೌಟುಂಬಿಕ 

ಹಾಗೂ ಔದ್ಯೋಗಿಕ ನೆಲೆಯಲ್ಲಿನ ಹಿಂಸೆಗಳನ್ನು ಪ್ರತಿಬಟಿಸುವುದು. 

೨. ಮಹಿಳೆ ತನ್ನ ದೇಹದ ಮೇಲಿನ ಹಕ್ಕನ್ನು ಸ್ಥಾಪಿಸುವಂತಹ ಹೋರಾಟ. 
ಬಳಕೆದಾರ ಸಂಸ್ಥ ತಿಯ ವಿರುದ್ಧ ಹೋರಾಟ. 

ಲ, ಸಾಂಸ್ಕ ತಿಕ ಧಾರ್ಮಿಕ ವಿಷಯವಾಗಬಹುದಾದ, ಪುರುಷಪ್ರಧಾನ 

ಮೌಲ್ಯ ವ್ಯವಸ್ಥೆಯ ವಿರುದ್ಧ ಹೋರಾಟ. 

ಈ ವಿಷಯಗಳಿಗೆ ಸಂಬಂಧಿಸಿದಂತೆ ಕೆಲವು ಕಾರ್ಯಯೋಜನೆಗಳನ್ನು 

ರೂಪಿಸಲಾಯಿತು. 


ಕೆ 


RR 


ಶಿವರಾಮು ಶಾಡನಹುಪ್ತೆ - ಸಂಸ್ಕರಣ ರ್ರ೦ಥ 


. ಸತ್ಯಶೋಧ ತಂಡಗಳ ರಚನೆ: ಮಹಿಳೆಯ ಮೇಲೆ ದೌರ್ಜನ್ಯ ನಡೆದಾಗಿ 
ಅದರ ಸ್ವರೂಪವನ್ನು ಅರ್ಥಮಾಡಿಕೊಳ್ಳಲು ವಸ್ತು, ಸ್ಥಿತಿಯ ನೈಜ ವಿವರಗಳು 
ಅಗತ್ಯ. ಅನೇಕ ಸಂದರ್ಭಗಳಲ್ಲಿ ಸರಿಯಾದ ಸಾಕ್ಷ್ಯ ದೊರಕದೆ 
ಶೋಷಣೆಗೊಳಗಾದ ಮಹಿಳೆಗೆ ಕಾನೂನುಬದ್ಧ ನ್ಯಾಯ ದೊರಕದೆ 
ಹೋಗುತ್ತದೆ. ಸ್ಥಳೀಯ ಮಹಿಳಾ ತಂಡಗಳು ಸತ್ಯಶೋಧನಾ ತಂಡಗಳನ್ನು 
ರಚಿಸಿಕೊಂಡು ವರದಕ್ಷಿಣೆ, ವಧುದಹನ, ವಿಚಾರಣಾ ಠಾಣೆಗಳಲ್ಲಿನ ಅತ್ಯಾಚಾರ 
ಪ್ರಕರಣಗಳಲ್ಲಿ ಸೂಕ್ತ ಸಾಕ್ಷ್ಯಾಧಾರಗಳನ್ನು ಒದಗಿಸಲು ಸ್ಪಂತ ಜವಾಬ್ದಾರಿಯ 
ಮೇಲೆ ಇವು ಕಾರ್ಯನಿರ್ವಹಿಸುತ್ತವೆ. 

. ವಿಶ್ಲೇಷಣೆ ಮತ್ತು ವಿಮರ್ಶೆ: ಸರಕಾರ ಮತ್ತು ಸರಕಾರೇತರ ಸಂಸ್ಥೆಗಳ 
ಕಾರ್ಯಕ್ರಮಗಳನ್ನು, ಯೋಜನೆಗಳನ್ನು ಮಹಿಳಾಪರ ದೃಷ್ಟಿಯಿಂದ 
ವಿಮರ್ಶೆಗೆ, ವಿಶ್ಲೇಷಣೆಗೆ ಒಡ್ಡುವ ಅಗತ್ಯವಿದೆ. ಏಡ್ಸ್‌ ನಿಯಂತ್ರಣ ಮಂಡಲಿಯ 
ಕಾರ್ಯಕ್ರಮಗಳು ಮತ್ತು ಮಹಿಳಾ ಸಮಖ್ಯಾ ಯೋಜನೆಗಳಲ್ಲಿ 
ಮಹಿಳೆಯರನ್ನು ಅಮಾನವೀಯವಾಗಿ ನಡೆಸಿಕೊಳ್ಳುವ ರೀತಿಗಳನ್ನು 
ವಿಮರ್ಶೆಗೆ ಒಳಪಡಿಸುವ ಯತ್ನ ನಡೆಯಿತು. 

. ಮಹಿಳೆಯ ಆತ್ಮಗೌರವದ ರಕ್ಷಣೆ: ವೇತನ ನೀಡಿಕೆಯಲ್ಲಿ ಸಮಾನತೆಯನ್ನು 
ಸ್ಥಾಪಿಸುವ, ಮನೆಗೆಲಸಕ್ಕೆ ಆದ್ಯತೆ ನೀಡುವ ಮೂಲಕ ಕೌಟುಂಬಿಕ ನೆಲೆಯಲ್ಲಿ 
ಬದಲಾವಣೆಯನ್ನು ತರುವ ಉದ್ದೇಶವನ್ನು ಮಹಿಳಾ ಚಳವಳಿ ಹೊಂದಿದೆ. 
ಸಂಘಟನಾತ್ಮಕ ಹೋರಾಟದಿಂದ ಮಾತ್ರ ಇದನ್ನು ಸಾಧಿಸಲು ಸಾಧ್ಯ. 

. ಸಮಾನ ನಾಗರಿಕ ಸಂಹಿತೆ: ಧಾರ್ಮಿಕ ಸ್ವಾತಂತ್ರ್ಯವನ್ನು ರಕ್ಷಿಸುವ ಹೆಸರಿನಲ್ಲಿ 
ವಿವಾಹ, ವಿಚ್ಛೇದನ, ಆಸ್ತಿಹಕ್ಕು ಮುಂತಾದ ವಿಚಾರಗಳಲ್ಲಿ ಮಹಿಳೆಗೆ 
ಅನ್ಯಾಯವಾಗುತ್ತಿದೆ. ಹೀಗಾಗಿ, ದೇಶಾದ್ಯಂತ ಎಲ್ಲರಿಗೂ ಅನ್ವಯಿಸುವ, 
ಸಮಾನ ನಾಗರಿಕ ಸಂಹಿತೆಯನ್ನು ತರುವ ಅಗತ್ಯವಿದೆ. ಅದನ್ನು ಕಡ್ಡಾಯವಾಗಿ 
ಜಾರಿಗೊಳಿಸುವಂತೆ ಒತ್ತಾಯಿಸಿ ಮಹಿಳಾ ಸಂಘಟನೆಗಳು ಚಳವಳಿ 
ಹಮ್ಮಿಕೊಳ್ಳುವ ಅನಿವಾರ್ಯತೆ ಇದೆ. ಧಾರ್ಮಿಕ ಮೂಲಭೂತವಾದವು 
ಪರುಷಪ್ರಾಧಾನ್ಯವನ್ನೇ ಎತ್ತಿ ಹಿಡಿಯುವುದರಿಂದ ಮಹಿಳೆಯನ್ನು ಅದರಿಂದ 
ಪಾರುಮಾಡಲು ಪ್ರಜಾಸತ್ತಾತ್ಮಕ ಮತ್ತು ಜಾತ್ಯತೀತ ನಿಲುವನ್ನು ಹೊಂದುವಂತೆ 
ಸರ್ಕಾರವನ್ನು ಒತ್ತಾಯಿಸುವಲ್ಲಿ ಮಹಿಳಾ ಚಳವಳಿಯ ಪಾತ್ರ ದೊಡ್ಡದು. 
. ಸ್ಥಳೀಯ ಮತ್ತು ರಾಜ್ಯಮಟ್ಟದ ಚಳವಳಿಗೆ ವಿಚಾರ ರೂಪಿಸುವುದು: 
ಮೂಲಭೂತವಾದ, ಕುಡಿತ, ವರದಕ್ಷಿಣೆ, ವಧುದಹನಗಳ ವಿರುದ್ಧ ಆರೋಪ 
ಗಳನ್ನು ಸಿದ್ಧಪಡಿಸಿ ಹೋರಾಟದ ರೂಪರೇಷೆಗಳನ್ನು ರೂಪಿಸುವುದು. 
ಚಳವಳಿಯ ಆದ್ಯತೆಗಳನ್ನು ಆಧರಿಸಿ ನಿರ್ಧಾರ ಕೈಗೊಳ್ಳುವುದು. 


೫” ಶಿವರಾಮು ಶಾಡನಶುಖ್ಲೆ - ಸಂಸ್ಕರಣ ರ್ರಂಥ : 


ಸ್ಟಾಯತ್ತ ಮಹಿಳಾ ಚಳವಳಿಯ ಮುಖ್ಯ ವಿಷಯಗಳು 

ನಮ್ಮ ದೇಶದಲ್ಲಿ ಸ್ವಾಯತ್ತ ಮಹಿಳಾ ಚಳವಳಿ ವರದಕ್ಷಿಣೆ, ಅತ್ಯಾಚಾರ, 
Sunde ಮತ್ತು ಕೌಟುಂಬಿಕ ಹಿಂಸೆಗಳನ್ನು ಆದ್ಯ ತೆಯ ವಿಷಯವಾಗಿ 
ಮಾಡಿಕೊಂಡಿದೆ. 


೧. ವರದಕ್ಷಿಣೆ 

ವಧುವಿನ ಕಡೆಯವರು ವರನ ಕಡೆಯವರಿಗೆ ಕೊಡುವ ಹಣ, ಆಸ್ತಿ 
ವಸ್ತುಗಳನ್ನು ವರದಕ್ಷಿಣೆ ಎನ್ನಲಾಗುತ್ತದೆ. ಭಾರತದ ಕೃಷಿ ಸಮಾಜದಲ್ಲಿ ಹಿಂದೆ 
ವರದಕ್ಷಿಣೆಯ ಮಾತೇ ಇರಲಿಲ್ಲ. ಹಿಂದೆ ವಧುದಕ್ಷಿಣ ಅಥವಾ ಕನ್ಯಾಶುಲ್ಕ 
ರೂಢಿಯಲ್ಲಿತ್ತು. ಹುಡುಗಿಯ ಮನೆಯವರು ದುಡಿಮೆಯ ಕೈಗಳನ್ನು ಕಳೆದು 
ಕೊಳ್ಳುವುದರಿಂದ ಅದಕ್ಕೆ ಪರಿಹಾರವಾಗಿ ವರನ ಮನೆಯವರು ಹುಡುಗಿಯ 
ಬೆಲೆಯೆಂದು ವಧುವಿನ ಮನೆಯವರಿಗೆ ಹಣವನ್ನು ಕೊಡುವುದಿತ್ತು. ಇದನ್ನು 
ತೆರ ಎಂದೂ ಕರೆಯಲಾಗುತ್ತಿತ್ತು.ಮುಂದೆ ಇದು ಟೀಕೆಗೆ ಒಳಗಾಯಿತು. 

ಬ್ರಿಟಿಷ್‌ ಆಡಳಿತದಲ್ಲಿ ಸುಶಿಕ್ಷಿತ ನೌಕರಶಾಹಿ ವರ್ಗ ಹುಟ್ಟಿಕೊಂಡಿತು. 
ಶಿಕ್ಷತ ವರಗಳ ಬೇಡಿಕೆ ಹೆಚ್ಚಿತು. ನಗರ ಕೇಂದ್ರಿತ ಮಧ್ಯಮ ವರ್ಗದಲ್ಲಿ 
ಪ್ರಾರಂಭವಾದ ವರದಕ್ಷಿಣೆ ಸಂಸೃತಿ ಬಹಳ ಬೇಗ PENA ಪ್ರದೇಶಕ್ಕೂ 
ವ್ಯಾಪಿಸಿತು. ವರದಕ್ಷಿಣೆಯನ್ನು ಪೂರೈಸುವ ಸಲುವಾಗಿ ಹುಡುಗಿಯ "ಹೆತ್ತವರು 
ದೀನಸ್ಥಿತಿಗೆ ರೆ ಮದುವೆ ಎರಡು ಕುಟುಂಬಗಳ ನಡುವೆ 
ಸ್ನೇಹ, ಬಾಂಧವ್ಯಗಳ ಸೇತುವೆಯಾಗುವುದಕ್ಕೆ ಬದಲು ಪ್ರತಿಷ್ಠೆಯ ಕಣವಾಗಿ 
ಮಹಿಳೆ ನರಳುವ ಸನ್ನಿವೇಶ ನಿರ್ಮಾಣವಾಯಿತು. ನಿರೀಕ್ಷಿಸಿದ ವರದಕ್ಷಿಣೆ 
ಸಂದಾಯವಾಗದಾಗ ವರದಕ್ಷಿಣೆಗಾಗಿ ಸೊಸೆಯನ್ನು ಹಿಂಸಿಸುವ, ಸಾವಿಗೆ 
ದೂಡುವ ಪ್ರವೃತ್ತಿ ಹೆಚ್ಚಿದ್ದರಿಂದ ಮಹಿಳಾ ಸಂಘಟನೆಗಳು ನಿರಂತರವಾಗಿ ಇದನ್ನು 
ಪ್ರತಿಭಟಿಸುವ ಸಂದರ್ಭ ಏರ್ಪಟ್ಟಿತು. ಹೆಣ್ಣುಮಕ್ಕಳಿಗೆ ಪಿತ್ರಾರ್ಜಿತ ಆಸ್ತಿಯಲ್ಲಿ 
ಪಾಲು ಇಲ್ಲದಿರುವುದರಿಂದ ವರದಕ್ಷಿಣೆ ಕೊಡುವುದು ಅದಕ್ಕೆ ಪರ್ಯಾಯ ಎನ್ನುವ 
ಮಾತುಗಳೂ ಕೇಳಿಬಂದಿದ್ದವು. ಆದರೆ ಈ ಹಣ ಹುಡುಗಿಯ ಬದಲು ಅವಳ 
ಗಂಡನ ಮನೆಯವರ ಕೈ ಸೇರುತ್ತದೆ. ಇದರಿಂದ ಅವಳಿಗೆ ತೊಂದರೆಯೇ ಹೆಚ್ಚು. 
ಕರ್ನಾಟಕವೂ ಸೇರಿದಂತೆ ದೇಶದ ಎಲ್ಲ ಕಡೆ ಮಹಿಳೆಯರು ವರದಕ್ಷಿಣೆ ನಿಷೇಧ 
ಕಾನೂನು ತರಲು ಒತ್ತಾಯಿಸಿದ ಪರಿಣಾಮ ೧೯೬೧ರಲ್ಲಿ ಕೇಂದ್ರ ಸರಕಾರವು 
ಜಮ್ಮು ಮತ್ತು ಕಾಶ್ಮೀರ ರಾಜ್ಯವನ್ನು ಹೊರತು ಪಡಿಸಿ ಎಲ್ಲ ರಾಜ್ಯಗಳಿಗೂ 
ಅನ್ವಯವಾಗುವಂತೆ ವರದಕ್ಷಿಣೆ ನಿಷೇಧ ಕಾಯ್ದೆಯನ್ನು ಜಾರಿಗೊಳಿಸಿತು. 

ವರದಕ್ಷಿಣೆ ನಿಷೇಧ ಕಾನೂನು ಜಾರಿಗೆ ಬಂದರೂ ಅನುಷ್ಠಾನದಲ್ಲಿ ಕೆಲವು 
ತೊಡಕುಗಳಿದ್ದವು. ವರದಕ್ಷಿಣೆ ಪಡೆಯುವುದು ಮತ್ತು ಕೊಡುವುದು 'ಎರಡೂ 


ಹ್‌ ಕಾಡನಕುಪ್ಪೆ - ಸ೦ಸ್ಕರಣ ದಂಥ 


A 


ಅಪರಾಧ ಎನ್ನುವುದಾಗಿ ಕಾನೂನು ಹೇಳುತ್ತಿದ್ದುದರಿಂದ ಮಹಿಳೆ ತೊಂದರೆಗೆ 
ಸಿಲುಕಿದಾಗ ಪೊಲೀಸರಿಗೆ ದೂರು ನೀಡಲು, ಕಾನೂನಿನ ಮೊರೆಹೊಗಲು 
ಹಿಂದೇಟು ಹಾಕಲಾಗುತ್ತಿತ್ತು. ೧೯೮೩ರಲ್ಲಿ ವರದಕ್ಷಿಣೆ ವಿರೋಧ ಕಾಯಿದೆಯು 
ಹಲವು ತಿದ್ದುಪಡಿಗಳೊಂದಿಗೆ ಜಾರಿಗೆ ಬಂತು. ೧೯೮೩ರಲ್ಲಿ ಭಾರತ ದಂಡಸಂಹಿತೆಗೆ 
೪೯೮-ಎ ವಿಧಿಯನ್ನು ಸೇರಿಸಲಾಯಿತು. ವಿವಾಹವಾಗಿ ಏಳು ವರ್ಷಗಳೊಳಗೆ 
ವಿವಾಹಿತ ಮಹಿಳೆ ಅಸಹಜವಾಗಿ ಮರಣವನ್ನಪ್ಪಿದರೆ ಅಂತಹ ಸಾವನ್ನು 
ವರದಕ್ಷಿಣೆ ಸಾವೆಂದು ಪರಿಗಣಿಸಲಾಗುತ್ತದೆ. ಇದಕ್ಕೆ ಅವಳ ಪಶಿ ಮತ್ತು ಆ 
ಕುಟುಂಬದ ಸದಸ್ಯರು ಶಿಕ್ಷಾರ್ಹರು. ವರದಕ್ಷಿಣೆ ಸಾವಿಗೆ ಕಾರಣರಾಗುವ ವ್ಯಕ್ತಿಗೆ 
ಕನಿಷ್ಠ ಏಳು ವರ್ಷಗಳ ಜೈಲು ಇಲ್ಲವೆ ಅಪರಾಧಕ್ಕನು ಗುಣವಾಗಿ ಜೀವಾವಧಿಶಿಕ್ಷೆ 
ವಿಧಿಸಲಾಗುತ್ತದೆ. ವಿವಾಹಿತ ಮಹಿಳೆ ಆತ್ಮಕತ್ಯೆ ಮಾಡಿಕೊಳ್ಳುವಂತೆ ಒತ್ತಡ 
ಹೇರುವುದರ ಬಗ್ಗೆ, ವಿವಾಹವಾಗಿ ಏಳು ವರ್ಷಗಳ ಒಳಗೆ ಆತ್ಮಹತ್ಯೆ 
ಮಾಡಿಕೊಂಡರೆ ಗಂಡ ಅಥವಾ ಆತನ ಸಂಬಂಧಿಕರು ಕಾರಣರೆಂದು 
ಪೂರ್ವಭಾವನೆಯನ್ನು ನ್ಯಾಯಾಲಯ ತಳೆಯಬಹುದೆಂದು ಭಾರತ ಸಾಕ್ಷ್ಯ 
ಕಾಯ್ದೆಗೆ ತಿದ್ದುವಡಿ ತಂದು ೧೧೩ ಎ ವಿಧಿಯನ್ನು ಸೇರಿಸಲಾಯಿತು. 

೧೯೭೦ ರದಶಕದಲ್ಲಿ ವರದಕ್ಷಿಣೆಯ ಹಿಂಸೆಯಿಂದ ಮಹಿಳೆ ಸಾವನ್ನಪ್ಪಿದರೂ 
ಅದನ್ನು ಆತ್ಮಹತ್ಯೆ ಎಂದು ಪೊಲೀಸರು ದಾಖಲಿಸುತ್ತಿದ್ದರು. ಕರ್ನಾಟಕದಲ್ಲಿ 
ಮಹಿಳಾ ಸಂಘಟನೆಗಳು ಸತ್ಯಶೋಧನಾ ಸಮಿತಿಯನ್ನು ರಚಿಸಿ ಮಾಹಿತಿ 
ಸಂಗ್ರಹಿಸಿ ಸಂಬಂಧಿಸಿದವರ ಗಮನಕ್ಕೆ ತಂದು ಆ ಕುರಿತಂತೆ ಪ್ರತಿಭಟನೆ ಮಾಡಲು 
ಪ್ರಾರಂಭಿಸಿದ ಮೇಲೆ ವರದಕ್ಷಿಣೆ ಸಾವಿನ ಪ್ರಮಾಣ ಅಧಿಕವಾಗಿ ದಾಖಲಾದವು. 
ವಿಚಾರಣೆ ನಡೆಸುವಂತೆ ಹೋರಾಟ ನಡೆಸಿದವು. 


೨. ಅತ್ಯಾಚಾರ 

ಹೆಣ್ಣನ್ನು ಭೋಗವಸ್ತುವಾಗಿ ಪರಿಭಾವಿಸುತ್ತಿರುವುದಕ್ಕೆ ನಮ್ಮ ಜನಪ್ರಿಯ 
ಕಲೆ, ಸಾಹಿತ್ಯ, ಶಿಲ್ಪ ಮುಂತಾದೆಡೆ ಸಾಕಷ್ಟು ಉದಾಹರಣೆ ಸಿಗುತ್ತವೆ. ಮಹಿಳೆಯನ್ನು 
ದೇಹದ ಮೂಲಕ ಗುರುತಿಸುವ ಚಿಂತನೆಗಳ ವಿರುದ್ಧ ಮಹಿಳಾ ಚಳವಳಿ 
ಬಹಳ ದೊಡ್ಡ ಹೋರಾಟವನ್ನು ಮಾಡಿತು. 

ಹಿಂದೆ ಮಹಿಳೆಯ ಮೇಲೆ ಅತ್ಯಾಚಾರ ನಡೆದಾಗ ಅಪರಾಧವನ್ನು ಸಾಬೀತು 
ಪಡಿಸುವ ಜವಾಬ್ದಾರಿ ಅತ್ಯಾಚಾರಕ್ಕೊಳಗಾದ ಮಹಿಳೆಯ ಮೇಲಿತ್ತು. ಮಾಧ್ಯಮಗಳು 
ಇಂಥ ಪ್ರಕರಣಗಳನ್ನು ರೋಚಕಗೊಳಿಸುತ್ತಿದ್ದವು. ಮಹಿಳೆ ಮಾನಸಿಕವಾಗಿ 
ಕುಗ್ಗಿಹೋಗುತ್ತಿದ್ದಳು. ಅತ್ಯಾಚಾರ ಪ್ರಕರಣದಲ್ಲಿ ಕುಟುಂಬದ ಗೌರವದ ಪ್ರಶ್ನೆಯೂ 
ಆಡಗಿರುವುದು, ಸಾಕ್ಷಿಗಳ ನಾಶ, ಬೆದರಿಕೆ ಮುಂತಾದ ಕಾರಣಗಳಿಂದ ಅಪರಾಧವನ್ನು 
ಸಾಬೀತುಪಡಿಸುವುದು ಕಷ್ಟವಾಗಿತ್ತು. ಇದರಿಂದ ಅಪರಾಧಿ ಸುಲ 

ತಪ್ಪಿಸಿಕೊಳ್ಳುತ್ತಿದ್ದ. ಅತ್ಯಾಚಾರ ಪ್ರಕರಣಗಳು ನಡೆದಾಗ ಮಹಿಳೆಯ ನಡವಳಿಕೆ, 
ವಸ್ತ್ರಸಂಹಿತೆ ಕುರಿತಂತೆ ವ್ಯಕ್ತವಾದ ಅಭಿಪ್ರಾಯಗಳಿಗೆ ಮಹಿಳಾ ಸಂಘಟನೆಗಳು 
ವ್ಯವಸ್ಥಿತವಾಗಿ ಪ್ರತಿಭಟನೆ ಹಮ್ಮಿಕೊಳ್ಳತೊಡಗಿದವು. ಮಹಿಳಾ ಚಳವಳಿಯ 
ಹಲವು ವರ್ಷಗಳ ಹೋರಾಟದ ಫಲವಾಗಿ ಅತ್ಯಾಚಾರ ಕಾನೂನಿಗೆ ತಿದ್ದುಪಡಿ 
ತರಲಾಯಿತು. ಅತ್ಯಾಚಾರಕ್ಕೆ ಸಂಬಂಧಿಸಿದ ಭಾರತ ದಂಡ ಸಂಹಿತೆಯ ೩೭೫, 
೩೭೬ ವಿಧಿಗಳಿಗೆ ೧೯೮೩ರಲ್ಲಿ ತಿದ್ದುಪಡಿ ತರಲಾಯಿತು. ಇದರ ಪ್ರಕಾರ ಅತ್ಯಾಚಾರ 


ನಡೆದಿಲ್ಲ ಎನ್ನುವದನ್ನು ಸಾಬೀತು ಮಾಡುವ ಹೊಣೆ ಆಪಾದಿತನದಾಗಿರುತ್ತದೆ. 


೩. ಕೌಟುಂಬಿಕ ಹಿಂಸೆ 

ಬಹಳ ಹಿಂದಿನಿಂದಲೂ ಕುಟುಂಬ ಮಹಿಳೆಯ ಭದನೆಲೆ ಎಂದು ತಿಳಿಯುತ್ತ 
ಬರಲಾಗಿದೆ.ಆದರೆ ಅದೊಂದು ಮಿತ್‌ ಎನ್ನುವುದಕ್ಕೆ ಸಾಕಷ್ಟು ಉದಾಹರಣೆಗಳಿವೆ. 
ಒಂದು ಅಂದಾಜಿನ ಪ್ರಕಾರ ಮಹಿಳಾ ಸಂಘಟನೆಗಳಿಗೆ ಬರುವ ದೂರುಗಳಲ್ಲಿ 
ಶೇ.೬೨ರಷ್ಟು ಕೌಟುಂಬಿಕ ಕಲಹಗಳು. ವರದಕ್ಷಿಣೆ ಇಲ್ಲವೆ ಇನ್ಯಾವುದೋ ಕಾರಣಕ್ಕೆ 
ವಿವಾಹಿತ ಮಹಿಳೆ ಅಸಹಜವಾಗಿ ಸತ್ತಾಗ, ಬಹುಪಾಲು ಅವಳ ತವರಿನವರು 
ಅದನ್ನು ಕೊಲೆ ಎಂದು ಹೇಳದೆ ಮುಚ್ಚಿಡುತ್ತಾರೆ. ಅನ್ಯಾಯದ ವಿರುದ್ಧ ಮೊಲೀಸರಿಗೆ 
ದೂರು ಸಲ್ಲಿಸಲು, ಕಾನೂನಿನ ಮೊರೆಹೊಗಲು ಹಿಂದೇಟು ಹಾಕುತ್ತಾರೆ. ಗಂಡನ 
ಮನೆಯಲ್ಲಿ ಅವಳು ಆತ್ಮಹತ್ಯೆ ಮಾಡಿಕೊಂಡರೂ ಅದಕ್ಕೆ ಬೇರೆಯದೇ 
ಆಯಾಮವಿರುತ್ತದೆ. ಕೆಲವೊಮ್ಮೆ ಅದು ಕೊಲೆಯಾಗಿದ್ದರೂ ಗಂಡನ ಮನೆಯವರು 
ತಮ್ಮ ಪ್ರಭಾವದಿಂದ ಅದನ್ನು ಆತ್ಮಹತ್ಯೆಯೆಂದು ದಾಖಲಿಸುತ್ತಾರೆ. ಸ್ವ-ಇಚ್ಛೆಯ 
ಆತ್ಮಹತ್ಯೆಯೋ, ಬದುಕಲು ಅನ್ಯಮಾರ್ಗವಿಲ್ಲದಂತೆ ಒತ್ತಡಕ್ಕೆ ಸಿಲುಕಿ ಮಾಡಿಕೊಂಡ 
ಆತ್ಮಹತ್ಯೆಯೋ ಸುಲಭವಾಗಿ ತಿಳಿಯುವುದಿಲ್ಲ. ಹಾಗಾಗಿ, ಗಂಡನ ಮನೆಯವರು 
ಪೊಲೀಸು, ಕಾನೂನುಗಳ ಹಿಡಿತಕ್ಕೆ ಸಿಗದೆ ತಪ್ಪಿಸಿಕೊಳ್ಳುತ್ತಾರೆ ಕೌಟುಂಬಿಕ 
ಹಿಂಸೆ ಬಹಳ ವ್ಯಾಪಕವಾದುದು. | 

ಭಾರತದ ಸಂದರ್ಭದಲ್ಲಿ ಮಹಿಳಾ ಸಂಘಟನೆಗಳು ಇದನ್ನು ವಿರೋಧಿಸಿದ 
ಪರಿಣಾಮ ಕಾನೂನಿನಲ್ಲ ಮಹಿಳೆಯರ ಪರವಾಗಿ ಕೆಲವು. ಬದಲಾವಣೆ 
ಮಾಡಲಾಯಿತು. ಭಾರತೀಯ ದಂಡ ಸಂಹಿತೆ ಸೆಕ್ಟನ್‌ ೪೦೮ (ಎ)ನ್ನು ೧೯೮೩ರಲ್ಲಿ 
ಸೇರಿಸಲಾಯಿತು. ೧೯೮೪ರಲ್ಲಿ ಕುಟುಂಬ ನ್ಯಾಯಾಲಯ ಕಾಯ್ದೆಯನ್ನೂ ಜಾರಿಗೊಳಿಸ 
ಲಾಯಿತು. ಅಪರಾಧದ ತೀವ್ರತೆಯನ್ನು ಪರಿಗಣಿಸಿ ಆಗಾಗ್ಗೆ ಕಾನೂನಿನ ಮೂಲಕ 
ಹಿಂಸೆಯನ್ನು ಹತ್ತಿಕ್ಕುವ ಪ್ರಯತ್ನಗಳು ನಡೆಯುತ್ತಲೇ ಇವೆ. 

ಮಹಿಳೆಯ ಮೇಲಿನ ಕೌಟುಂಬಿಕ ಹಿಂಸೆಯಲ್ಲಿ ಬಹುಪಾಲು ವಿವಾಹದ 


ಸು 

ನಡೆಯುವ ಹಿಂಸೆಯೂ ಈ ವ್ಯಾಪ್ತಿಗೆ ಸೇರುತ್ತದೆ. ಹಿಂಸೆಗೆ ಒಳಗಾದ ಮಹಿಳೆ 
ಕಾನೂನಿನ ಸಹಾಯ ಪಡೆಯಲು ಭಯಪಡುತ್ತಾಳೆ. ಇದು ತಪ್ಪುವಂತೆ ಅವಳಿಗೆ 
ಕಾನೂನು ರಕ್ಷಣೆ ಸಿಗಬೇಕೆಂಬುದು ಮಹಿಳಾ ಚಳವಳಿಯ ಹಕ್ಕೊತ್ತಾಯವಾಗಿತ್ತು. 
“ಕೌಟುಂಬಿಕ ಹಿಂಸೆ ರಕ್ಷಣಾ ಕಾಯ್ದೆ ೨೦೦೫' ಜಾರಿಗೆ ಬಂದಿದ್ದು, ಮಹಿಳೆಯ 
ವಾಸದ ಹಕ್ಕೂ ಸೇರಿದಂತೆ ಕೆಲವು ಅನುಕೂಲಗಳನ್ನು ಇದು ಮಹಿಳೆಗೆ ನೀಡುತ್ತದೆ. 


೪. ವಧುದಹನ 

ವರದಕ್ಷಿಣೆಗೂ ವಧುದಹನಕ್ಕೂ ಪರಸ್ಪರ ನಂಟಿದೆ. ವರದಕ್ಷಿಣೆ ತರಲಿಲ್ಲವೆಂದು 
ಇಲ್ಲವೆ ವರದಕಿಣೆ ಸಾಕಾಗದೆಂದು ಮಹಿಳೆಯನ್ನು ದಹಿಸಲಾಗುತ್ತದೆ. ನಮ್ಮ 
ಸಾಮಾಜಿಕ ವ್ಯವಸ್ಥೆಯಲ್ಲಿ ವಿವಾಹದ ನಂತರ ಗಂಡನ ಮನೆಗೆ ಸ್ಥಳಾಂತರವಾಗುವ 
ಹೆಣ್ಣು ಅಲ್ಲಿ ಹೊಂದಿಕೊಳ್ಳಬೇಕೆನ್ನುವುದು ಅಲಿಖಿತ ಶಾಸನ. ಶಿಕ್ಷಣ, ಆರ್ಥಿಕತೆ 
ವೃತ್ತಿ, ಯಾವುದೂ ಇಲ್ಲಿ ಪರಿಗಣಿತವಾಗುವುದಿಲ್ಲ. ಹಣದ ಬೇಡಿಕೆ. ವಾರಸುದಾರ 
ಗಂಡುಮಗು ಹುಟ್ಟದಿರುವಿಕೆಗಳು ಮಹಿಳೆಯ ಮೇಲಿನ ಕ್ರೌರ್ಯಕ್ಕೆ ಕಾರಣಗಳು. 
ಮನೆಯೊಳಗಿನ ಇಂಥ ಹಿಂಸೆ ಹೊರಜಗತ್ತಿಗೆ ತಿಳಿಯುವುದೇ ಇಲ್ಲ. ಗಂಡನ 
ಮನೆಯ ಹಿಂಸೆಗಳಲ್ಲಿ ವಧುದಹನ ಅವಳ ಬದುಕುವ ಹಕ್ಕನ್ನೇ ಕನಿಯುತ್ತದೆ. 

೧೯೮೦ ಮತ್ತು ೯ಂ೦ರದಶಕಗಳಲ್ಲಿ ಕರ್ನಾಟಕದಲ್ಲಿ ವಧುದಹನದ ಅಧಿಕ 
ಪ್ರಕರಣಗಳು ದಾಖಲಾಗಿವೆ. ಇದಕ್ಕೆ ಮೊದಲು ಇಂಥ ಪ್ರಕರಣಗಳು ಬೆಳಕಿಗೆ 
ಬರುತ್ತಲೇ ಇರಲಿಲ್ಲ. ವರದಕ್ಷಿಣೆ ಮತ್ತು ಆ ಸಂಬಂಧಿತ ಸಮಸ್ಯೆಗಳು 
ಖಾಸಗಿಯಾದವು ಎಂದು ತಿಳಿಯಲಾಗಿತ್ತು. “ವೈಯಕ್ತಿಕ ಎಂಬುದು Rie 
ಎನ್ನುವ ಮಹಿಳಾ ಚಳವಳಿಯ ತಾತ್ವಿಕತೆಯ ಹಿನ್ನೆಲೆಯಲ್ಲಿ ಮಹಿಳೆಯ ಮೇಲಿನ 
ದೌರ್ಜನ್ಯಗಳಿಗೆ ಹೆಚ್ಚಿನ ಪ್ರಚಾರ ದೊರೆತುದು ಇದಕ್ಕೆ ಕಾರಣ. 

ಪ್ರಾರಂಭದಲ್ಲಿ ಸ್ವಾಯತ್ತ ಸಂಘಟನೆಗಳು ಈ ನಾಲ್ಕು ವಿಷಯಗಳಿಗೆ ಹೆಚ್ಚಿನ 
ಆದ್ಯತೆ ನೀಡಿದ್ದವು. ಆನಂತರದಲ್ಲಿ ಉಳಿದ ಸಂಗತಿಗಳು ಸೇರಿಕೊಂಡವು. ಜೈವಿಕ 
ಭಿನ್ನತೆಯನ್ನು ಸಮಾಜವು ಗಂಡು ಹೆಣ್ಣಿನ ನಡುವೆ ಶ್ರೇಣೀಕೃತಗೊಳಿಸಲು, 
ದಮನಕಾರಿ ಸಂಬಂಧವನ್ನು ಹುಟ್ಟುಹಾಕಲು ಬಳಸಿಕೊಂಡಿದೆ. ಲಿಂಗಾಧರಿತ 
ಶ್ರಮವಿಭಜನೆಯ ಮೂಲಕ ಮಹಿಳೆಯನ್ನು ನಿಯಂತ್ರಿಸಲಾಗುತ್ತಿದೆ. ದ್ವಂದ್ಹ 
ನೈತಿಕತೆಯ ಮಾನದಂಡದಿಂದ ಮಹಿಳೆಗೆ ಮದುವೆಯನ್ನು ಕಡ್ಡಾಯಗೊಳಿಸಿ 
ಲೈಂಗಿಕತೆಯನ್ನು ಹಿಡಿತದಲ್ಲಿಡಲಾಗುತ್ತಿದೆ. ಸೌಂದರ್ಯದ ಹೆಸರಿನಲ್ಲಿ ಮಹಿಳೆಯನ್ನು 
ವ್ಯಾಪಾರೀಕರಣ, ಸರಕೀಕರಣಗೊಳಿಸಲಾಗುತ್ತಿದೆ. ಪಿತೃಪ್ರಧಾನ ರಚನೆಯಲ್ಲಿ 
ಕೆಲಮಟ್ಟಿನ ಬದಲಾವಣೆಯಾದಂತೆ ಕಂಡರೂ ಕುಟುಂಬ, ಶಿಕ್ಷಣ, ಮಾಧ್ಯಮ, 
ಮಾರುಕಟ್ಟೆ, ಕಾನೂನುಗಳು ಮಹಿಳೆಯ ಮೇಲೆ ನಿಯಂತ್ರಣ ಹೊಂದಿವೆ, ಎನ್ನುವ 


ಸರಾ 

ಅರಿವಿನಿಂದ ಹೋರಾಟವನ್ನು ರೂಪಿಸಿದವು. 
೧೯೭೨ರಲ್ಲಿ ಮಹಖ ಸ್ಥಾನಮಾನ ಅಧ್ಯಯನ ಸಮಿತಿ ಸಲ್ಲಿಸಿದ 
“ಸಮಾನತೆಯೆಡೆಗೆ' ವರದಿ ಸುಶಿಕ್ಷಿತ 'ಮಹಿಳೆಯರ ಗಮನ ಸೆಳೆಯಿತು; ಸಾಮಾಜಿಕ 
ಕಳಕಳಿಯುಳ್ಳವರನ್ನು ಗಾಬರಿಗೊಳಿಸಿತು. ಇದರ ಪರಿಣಾಮವಾಗಿ ದೇಶಾದ್ಯಂತ 
ಮಹಿಳೆಯರ ಸ್ಥಾನಮಾನ ಕುರಿತಂತೆ ಚರ್ಚೆಗಳು, ವಿಚಾರ ಸಂಕಿರಣಗಳು, 
ಚಟಕ ನಡೆದವು. ಅನೇಕ ಮಹಿಳಾ ಸಂಘಟನೆಗಳು ಜನ್ಮತಾಳಿದವು. | 
ವಿಶ್ವ ಸಂಸ್ಥೆಯು ೧೯೭೫ನ್ನು ಅಂತಾರಾಷ್ಟೀಯ ಮಹಿಳಾ ವರ್ಷ ಎಂದು ಘೋಷಿಸಿತು. 
ತರ ಹಹ. ನಡೆದ ರಾಷ್ಟ್ರೀಯ ಸ ಸಮ್ಮೇಳನ ಒಂದರಲ್ಲಿ ಮೈಸೂರಿನ 
ಕೇಂದ್ರ ಆಹಾರ ಸಂಶೋಧನಾ ಕೇಂದ್ರದಲ್ಲಿ ವಿಜ್ಞಾನಿಯಾಗಿದ್ದ ಇ. ರತಿರಾವ್‌ 
ಭಾಗವಹಿಸಿದ್ದರು. ಅಲ್ಲಿ ನಡೆದ ಚರ್ಚೆ ಮತ್ತು ವಿಚಾರಗಳಿಂದ ಕ ಮಹಿಳೆಯರ 
ಪರಿಸ್ಥಿತಿಯ “ಬಗ್ಗೆ ಚಿಂತಿತರಾಗಿದ್ದರು. ಸಮಾಜ, ಸಂಸ್ಕ ಗಳು ಮಹಿಳಾ 
ಇರಲಾರ SEE ಎನ್ನುವ ಚಿಂತನೆ ವಿಜಯಾ ದಬ್ಬೆ ಅವರದಾಗಿತ್ತು. 
ರತಿರಾವ್‌ ಮತ್ತು ವಿಜಯಾ ದಬೆಯವರು ಜೊತೆಗೂಡಿ, ನಾ ಮನಸ್ಸ 
ಮಹಿಳೆಯರೊಂದಿಗೆ ಸೇರಿ, ೧೯೭೮ರಲ್ಲಿ ಮೈಸೂರಿನಲ್ಲಿ "ಸಮತಾ ವೇದಿಕೆ'ಯನ್ನು 
ಪ್ರಾರಂಭಿಸಿದರು. ಮಹಿಳೆಯರ ಬದುಕನ್ನು ಉತ್ತಮಗೊಳಿಸುವ ದಿಕ್ಕಿನಲ್ಲಿ ಸಮತಾದ 
ಉದ್ದೇಶಗಳು ಹೀಗಿವೆ: 
೧. ಸ್ವೀ ಮರುಷರಲ್ಲಿ ಸಮಾನತೆಯ ಸಾಧನೆ 
೨. ಮಹಿಳೆಯರನ್ನು ತುಳಿಯುತ್ತಿರುವ ಪಿತೃಪ್ರಧಾನ, ಜಾತಿ-ವರ್ಗಬದ್ಧ ಸಮಾಜದ 
ವಿರುದ್ಧ ಹೋರಾಟ 
೩. ಮಹಿಳೆಯರ ಮೇಲಿನ ದೌರ್ಜನ್ಯಗಳ ಬಗ್ಗೆ ಎಚ್ಚರಿಸಿ, ಧೈರ್ಯ ತುಂಬುವಿಕೆ 
೪. ಧಾರ್ಮಿಕ, ಸಾಮಾಜಿಕ, ರಾಜಕೀಯ ಅಸಮಾನತೆಯ ವಿರುದ್ಧ ಹೋರಾಟ 
೫. ಮಹಿಳೆಯ ಸ್ವತಂತ್ರ ವ್ಯಕ್ತಿತ್ವ ನಿರ್ಮಾಣಕ್ಕೆ ಪ್ರೇರೇಪಣೆ. 
ಸಿಮೋನ್‌ ದ er "ಸೆಕೆಂಡ್‌ ನೆಕ್‌ ಮಸ್ತಕದಲ್ಲನ ವಿಷಯದ 
ಚರ್ಚೆಯೊಂದಿಗೆ ಸಮತಾದ ಕಾರ್ಯ ಚಟುವಟಿಕೆ ಪ್ರಾರಂಭವಾಯಿತು. 
ಸ್ವೀವಿಮೋಚನೆಗಾಗಿ ಹೋರಾಡುತ್ತಿರುವ ಸಮತಾ ಅನಕ್ಷರಸ್ನಮ ಹಿಳೆಯರಿಗೆ 
ಅಕ್ಬರ ಕಲಿಸುವಿಕೆಯೂ ಸೇರಿದಂತೆ, ವಿವಿಧ ನೆಲೆಯಿಂದ ತನ್ನ ಚಟುವಟಿಕೆಗಳನ್ನು 
ವಿಸ್ತರಿಸಿಕೊಂಡಿದೆ. ವರದಕ್ಷಿಣೆ, ವರದಕ್ಷಿಣೆ ಸಾವು, ವಧುದಹನ, ಅತ್ಯಾಚಾರ, 
ಮಹಿಳೆಯ ಮೇಲಿನ ಹಿಂಸೆ, ದ್ವಿಪ ಪತ್ನಿತ್ತ: ಮುಂತಾದ ಮಹಿಳಾ ದೌರ್ಜನ್ಯಗಳನ್ನು 
ವಿರೋಧಿಸುತ್ತದೆ. ಅನೇಕ ವೇಳೆ ತ್‌ ಮನೆಯೆದುರು ಧರಣಿ ನಡಸದ. 


ಅಪರಾಧಿಗಳಿಗೆ ಶಿಕ್ಷೆಯಾಗುವಂತೆ ಒತ್ತಾಯಿಸಿ ಪ್ರದರ್ಶನ, ಮಾನವ ಸ 


ಟ್ಟು 

JA 


ನಿರ್ಮಿಸುವುದರ ಮೂಲಕ ಘಟನೆಯ ಬಗೆಗೆ ಸಾರ್ವಜನಿಕರ ಗಮನ ಸೆಳೆಯುತ್ತದೆ. 
ಸಂಬಂಧಿಸಿದ ಇಲಾಖೆಗಳು ಸರಿಯಾದ ರೀತಿಯಲ್ಲಿ ಕ್ರಮ ತೆಗೆದುಕೊಳ್ಳದಿದ್ದರೆ 
ಪ್ರತಿಭಟಿಸುತ್ತದೆ. ಜೊತೆಗೆ, ನೊಂದವರಿಗೆ ಪೊಲೀಸ್‌ ಮತ್ತು ಕಾನೂನಿನ 
ಸಹಾಯವನ್ನು ದೊರಕಿಸಿಕೊಡಲು ಪ್ರಯತ್ನಿಸುತ್ತದೆ. ಸಮಾಜದಲ್ಲಿ ಅರಿವನ್ನುಂಟು 
ಮಾಡಲು ಪ್ರಗತಿಪರ ಸಂಸ್ಥೆಗಳೊಡನೆ ವಿಚಾರ ವಿನಿಮಯ, ಭಿತ್ತಿಚಿತ್ರ ಪ್ರದರ್ಶನ. 
ಮಸ್ತಕ ಪ್ರದರ್ಶನ, ಚಲನಚಿತ್ರ ಪ್ರದರ್ಶನ, ಕಾನೂನು ಸಲಹೆ, ಬೀದಿ ನಾಟಕ, 
ವಿಚಾರ ಸಂಕಿರಣ, ವಾರ್ತಾಪತ್ರ ಪ್ರಕಟನೆ ನಿರ್ದಷ್ಟ ಪ್ರಕರಣಗಳಲ್ಲಿ ಸಕ್ರಿಯ 
ಭಾಗವಹಿಸುವಿಕೆ, ಪ್ರತಿಭಟನಾ ರ್ಯಾಲಿ ಏರ್ಪಡಿಸುವಿಕೆ, ಮುಂತಾದ 
ಕಾರ್ಯಕ್ರಮಗಳನ್ನು ಹಮ್ಮಿಕೊಳ್ಳುತ್ತದೆ. ತಮಿಳು ನಾಡಿನ ಕೊಂಗುಳಿ ಬೆಟ್ಟದಲ್ಲಿರುವ 
ದೇವಾಲಯಕ್ಕೆ ಸ್ತೀಯರ ಪ್ರವೇಶ ನಿಷೇಧವಿದ್ದು, ಅವರು ಪ್ರವೇಶಿಸಿದಲ್ಲಿ ಕಲ್ಲಾಗುತ್ತಾರೆ 
ಎನ್ನುವ ಪ್ರತೀತಿ ಇದೆ. ೧೯೭೯ರಲ್ಲಿ ಸಮತಾದ ಕೆಲವು ಸದಸ್ಯರು ಜನಜಾಗ್ಯತಿ 
ಮೂಡಿಸುವ ಸಲುವಾಗಿ ಆ ದೇವಾಲಯವನ್ನು ಪ್ರವೇಶಿಸುವುದರ ಮೂಲಕ ಆ 
ನಂಬಿಕೆ ಸುಳ್ಳು ಎನ್ನುವುದನ್ನು ಸಾಬೀತುಪಡಿಸಿದರು. 

ಪ್ರಗತಿಪರ ಮಹಿಳಾ ವೇದಿಕೆಯಾದ ಇದು ಸ್ವಾಯತ್ತ ಸಂಸ್ಥೆಯಾಗಿದ್ದು, 
ಪ್ರಜಾಸತ್ತಾತ್ಮಕವಾಗಿ ಕಾರ್ಯನಿರ್ವಹಿಸುತ್ತ ಬಂದಿದೆ. ಪ್ರತಿವಾರ ಸಭೆ ಸೇರುವ 
ವೇದಿಕೆ ಅನ್ಯಾಯಕ್ಕೆ ಒಳಗಾದವರ ದೂರನ್ನು ಪಡೆಯುತ್ತದೆ. ಬರುವ ದೂರುಗಳಲ್ಲಿ 
ಬಹುಪಾಲು ಕೌಟುಂಬಿಕ ಕಲಹಕ್ಕೆ ಸಂಬಂಧಿಸಿದವು. ವರದಕ್ಷಿಣ ಹಿಂಸೆ, ಗಂಡ- 
ಹೆಂಡತಿ ನಡುವಿನ nei ಸಮಸ್ಯೆಗಳಿದ್ದರೆ, Hho ಪಕ್ಷದವರನ್ನು 
ಕರೆಸಿ ವಿಚಾರಣೆ ನಡೆಸಿ, ಸಲಹೆ ನೀಡುವುದರ. ಮೂಲಕ ಹೊಂದಾಣಿಕೆಗೆ 
ಪ್ರಯತ್ನಿಸುತ್ತದೆ. ಸಾಧ್ಯವಾಗದಿದ್ದರೆ ಸಮಸ್ಯೆಯ ಪರಿಹಾರಕ್ಕೆ ಬೇಕಿರುವ 
ಸೇಯವನ್ನು ಮಾಡುತ್ತದೆ. ಕೆಲಸದ ಸ್ಥಳದಲ್ಲಿನ ಲೈಂಗಿಕ ಕಿರುಕುಳ, ಅತ್ಯಾಚಾರ, 
ಮುಂತಾದ ವಿಷಯಗಳಲ್ಲಿ ಮಹಿಫೇಗಯ ಸಲಹೆ ಪಡೆಯಲು ಬರುವುದೂ 
ಇದೆ. ಆಗ ಕಾನೂನು ಮತ್ತು ಪೊಲೀಸರ ಸಹಕಾರಕ್ಕೆ ಪ್ರಯತ್ನಿಸಲಾಗುತ್ತದೆ. 
ಸ್ಥಳೀಯ ಸಮಸ್ಯೆಗಳಿಗೆ ಹೆಚ್ಚಿನ ಆದ್ಯತೆ ನೀಡುವ i ಬೇಷ ಉಳಿದಂತೆ 
ಮಹಿಳೆಯರ ಮೇಲಿನ ದೌರ್ಜನ್ಯ, ಲಿಂಗವ್ಯ ವಸ್ಥೆಯ ಅಸಮಾನತೆಗಳನ್ನು 


ಪ್ರತಿಭಟಿಸುತ್ತದೆ; ಆ ಕುರಿತ ಕಾರ್ಯಕ್ರಮಗಳಲ್ಲಿ "ಭಾಗವಹಿಸುತ್ತದೆ. ರೂಪ 
ಕನ್ದರ್‌ "ಸತಿ'ಯಾದವಿಷಯ, ಭಾಂವರಿದೇವಿಯ ಮೇಲಿನ ಅತ್ಯಾಚಾರ ಪ್ರಸಂಗ, 
ಕರ್ನಾಟಕದಲ್ಲಿ ನಡೆದ ಕುದುರೆಮೋಶಿ ಘಟನೆ, ಹೀಗೆ ಮಹಿಳೆಯ ಮೇಲಿನ 
ದೌರ್ಜನ್ಯಗಳನ್ನು ಖಂಡಿಸುವ ಮೆರವಣಿಗೆ, ಪ್ರತಿಭಟನೆ, ಸಹಿಸಂಗ್ರಹ ಚಳವಳಿ 
ಇತ್ಯಾದಿ ಕಾರ್ಯಕ್ರಮಗಳ ಮೂಲಕ ಲಿಂಗಾಧರಿತ ತಾರತಮ್ಯದ ವಿರುದ್ಧ 


ಹೋರಾಡುತ್ತಿದೆ. ಸೌಂದರ್ಯ ಸ್ಪರ್ಧೆ, ಅಶ್ಲೀಲ ಜಾಹಿರಾತು, ಕೋಮುವಾದ, 
ಮಹಿಳೆಯನ್ನು ಕೀಳಾಗಿ ಕಾಣುವ ಬರಹಗಳ ವಿರುದ್ದವೂ ತನ್ನ ವಿರೋಧವನ್ನು 
ವ್ಯಕ್ತಪಡಿಸುತ್ತ ಬಂದಿದೆ. ಜನಸಂಖ್ಯಾ ಪಾಲಿಸಿಯ ಅಂಗವಾಗಿ ಮಹಿಳೆಯ 
ಆರೋಗ್ಯವನ್ನು ಕಡೆಗಣಿಸಿ ಬಳಸುವ ಜನನ ನಿಯಂತ್ರಣ ಉಪಾಯಗಳು, 
ಭ್ರೂಣ ಲಿಂಗಪತ್ತೆ ಹಾಗೂ ಸ್ವೀಭ್ರೂಣ ಹತ್ಯೆಗಳನ್ನು ವಿರೋಧಿಸಿ ಸಹಿಸಂಗ್ರಹ 
ಚಳವಳಿ, ಮಹಿಳಾ ಮೀಸಲಾತಿಗಾಗಿ ಹಕ್ಕೊತ್ತಾಯ ಹೀಗೆ ಆಯಾ ಸಂದರ್ಭದ 
ಆವಶ್ಯಕತೆಯನ್ನು ಅವಲಂಬಿಸಿ ಮಹಿಳಾಪರ ಹೋರಾಟವನ್ನು ಮಾಡುತ್ತಿದೆ. 

ಮಹಿಳಾ ಸಂಘಟನೆಗಳ ಹೋರಾಟದ ಫಲವಾಗಿ ವರದಕ್ಷಿಣೆ, ಅತ್ಯಾಚಾರಕ್ಕೆ 
ಸಂಬಂಧಿಸಿದಂತೆ ಕೆಲವು ಕಾನೂನುಗಳ ತಿದ್ದುಪಡಿಯಾಗಿ ಜಾರಿಗೆ ಬಂದರೂ 
ಮಹಿಳೆಯ ಮೇಲಿನ ಹಿಂಸೆಯ ಪ್ರಕರಣಗಳು ಕಡಿಮೆಯಾಗದೆ, ಹೆಚ್ಚು ಹೆಚ್ಚು 
ವರದಿಯಾಗ ತೊಡಗಿದವು. ಧರಣಿ, ಪ್ರತಿಭಟನೆಗಳಿಂದಷ್ಟೆ ಮಹಿಳೆಯ ಮೇಲಿನ 

ಹಿಂಸೆಗೆ ಪರಿಹಾರ ದೊರಕದು ಎನ್ನುವ ಚಿಂತನೆ ಸಮತಾದ ಕೆಲವು ಸದಸ್ಯರಲ್ಲಿ 
ಮೂಡಿತು. ನಮ್ಮ ಸಮಾಜ, ಸಂಸ್ಥ ತಿ, ಸಾಹಿತ್ಯಗಳಲ್ಲಿ ಹಾಸುಹೊಕ್ಕಾಗಿರುವ 
ಲಿಂಗ ವ್ಯವನ್ನೆಯ ಅಸಮಾನತೆಯನ್ನು ನಿವಾರಿಸದೆ ಮಹಿಳೆಯ ಬಿಡುಗಡೆ 
ಸಾಧ್ಯವಿಲ್ಲ. ಈ ಕುರಿತು ಜನಾಚಡಲ್ಲಿ ಜಾಗೃತಿ ಮೂಡಿಸುವ ಅಗತ್ಯವಿದೆ 
ಎನ್ನುವ ಆಲೋಚನೆಯುಳ್ಳ ಹಲವು ಮಹಿಳೆಯರು ಜೊತೆಗೂಡಿ, ವಿಜಯಾ 
ದಬೆಯವರ ಮಾರ್ಗದರ್ಶನದಲ್ಲಿ iene: ಅಧ್ಯಂರುನ ಕೇಂದ ದಹುಟ್ಟಿಗೆ 
ಕಂಸ ೧೯೯೨ರಲ್ಲಿ ಗೆಳತಿಯರ ಬಳಗವಾಗಿ ರೂಪುಗೊಂಡು ಮಹಾ 
ಬರವಣಿಗೆಯ ವೇದಿಕೆಯಂತೆ ಕಾರ್ಯ ಚಟುವಟಿಕೆ ನಡೆಸಿತು. ಆನಂತರ “ಸಮತಾ 
ಅಧ್ಯಯನ ಕೇಂದ್ರ'ವಾಗಿ ಕಾರ್ಯವ್ಯಾಪ್ತಿಯನ್ನು ವಿಸ್ತರಿಸಿತು. “ಪರಿಹಾರಕ್ಕಿಂತ 
ಮುನ್ನೆಚ್ಚರಿಕೆಯೇ ಉತ್ತಮ' ಎನ್ನುವುದು ಇದರ ಉದ್ದೇಶ. 

ಸಾಹಿತ್ಯವನ್ನು ಮಹಿಳಾ ದೃಷ್ಟಿಯಿಂದ ಅರ್ಥೈಸುವ ಅಗತ್ಯವನ್ನು ಮನಗಂಡು, 
ಕರ್ನಾಟಿಕ ಸಾಹಿತ್ಯ ಅಕಾಡೆಮಿ, ಜಾನಪದ ಮತ್ತು ಯಕ್ಷಗಾನ ಅಕಾಡೆಮಿ, 
ಕನ್ನಡ ಸಂಸ್ಥೃತಿ ಇಲಾಖೆ, ಅಖಿಲ ಕರ್ನಾಟಿಕ ಲೇಖಕಿಯರ ಸಂಘ, ಶಾಶ್ವತೀ 
ಮುಂತಾದ ಸರಕಾರ ಮತ್ತು ಸರಕಾರೇತರ ಸಂಸ್ಥೆ ಸ್ಹಗಳ ಸಹಯೋಗದಲ್ಲಿ ಸಾಹಿತ್ಯ ಕ 


ಸಂವಾದ, ಮಹಿಳೆ ಮತ್ತು ಪುರುಷ ಸಾಹಿತ್ಯ ಗಳಲ್ಲಿನ ಸ್ವೀಸಂವೇದನೆಯನ್ನು 
ಕುರಿತಂತೆ ವಿಚಾರ ಸಂಕಿರಣಗಳನ್ನು ನಡೆಸಿದೆ. ಜನಪದ ಸಾಹಿತ್ಯ ದಲ್ಲಿನ ಮಹಿಳೆಯ 
ಅಸ್ತಿತ್ವವನ್ನು ಕುರಿತಂತೆ ವಿಚಾರ ಸಂಕಿರಣವನ್ನು ಏರ್ಪಡಿಸಿದೆ. ಜೀವಶಾಸ್ತ್ರ 
ವೈದ್ಯಕೀಯ. ಮನಶ್ಶಾಸ್ತ್ರ ie ಕಾನೂನು, ರಾಜಕೀಯ ಕುರಿತಂತೆ ದಾದ, 


ನಡೆಸಿದೆ. ಮಹಿಳೆಯರ ಆರೋಗ್ಯ ತಪಾಸಣೆ, ಮಕ್ಕಳಿಗೆ ಅಿಂಗಾಧರಿತ ವಿಷಯ 
ಕುರಿತ ಚಿತ್ರಕಲಾ ಸ್ಪರ್ಧೆ, ಕವನ, ಪ್ರಬಂಧ ಸ್ಪರ್ಧೆ ಹೀಗೆ ಮಹಿಳಾ ವಿಷಯ 
ಕುರಿತಂತೆ ಎಲ್ಲ ವಲಯಕ್ಕೂ ಕಾರ್ಯಕ್ರಮಗಳನ್ನು ವಿಸ್ತರಿಸಿಕೊಂಡಿದೆ. ಉಪನ್ಯಾಸ, 
ಕೋಲಾಟ, ಹಾಡುಗಳ ಮೂಲಕ ಮಹಿಳಾ ಜಾಗೃತಿ ಕಾರ್ಯಕ್ರಮ ನೀಡಿದೆ. 
ಮಹಿಳಾ ತಂಡದ ನಾಟಕ, ಯಕ್ಷಗಾನಗಳ ಪ್ರದರ್ಶನಗಳನ್ನು ಏರ್ಪಡಿಸಿದೆ. 
"ಸಮತಾ ಗೀತೆ'ಗಳ ಧ್ವನಿಸುರುಳಿ, ಸಿಡಿಗಳನ್ನು ಬಿಡುಗಡೆ ಮಾಡಿದೆ. 
ಜನಪ್ರತಿನಿಧಿಗಳಿಗಾಗಿ ರಾಜಕೀಯ ಸಾಕ್ಷರತೆ, ಅಕ್ಷರಾಂದೋಲನ, ರೈತ ಮಹಿಳೆಯರು 
ಹಾಗೂ ಸ್ವಾಯತ್ತ ಮಹಿಳಾ ಗುಂಪುಗಳ ಸಮಾವೇಶವನ್ನು ನಡೆಸಿದೆ. 

ಮಸ್ತಕ ಪ್ರಕಟನೆಯು ಸಮತಾ ಅಧ್ಯಯನ ಕೇಂದ್ರದ ಆದ್ಯತೆಗಳಲ್ಲಿ ಸೇರಿದೆ. 
ನ್ವೀವಾದದ ತಾತ್ವಿಕತೆ ಹಾಗೂ ನ್ವೀವಾದಿ ವಿಮರ್ಶೆಗಳೆರಡೂ ರೀಶಿಯ ಪುಸ್ತಕಗಳು 
ಪ್ರಕಟವಾಗಿವೆ. ಸಹಜ ಸಾಹಿತಿಗಳ ಮಸ್ತಕ ಬಿಡುಗಡೆ, ಹಿರಿಯ ಲೇಖಕಿಯರ 
ಸನ್ಮಾನ ಮಾಡಲಾಗಿದೆ. ಕ್ರಿಯಾಶೀಲತೆ ಒಂದರಿಂದ ಸಾಮಾಜಿಕ ಬದಲಾವಣೆ 
ಸಾಧ್ಯವಾಗದು ಎನ್ನುವ ನೆಲೆಯಿಂದ ಸಮತಾ ಅಧ್ಯಯನ ಕೇಂದ್ರವ್ರ ಮಹಿಳಾ 
ಚಳವಳಿಗೆ ಸಾಂಸ್ಥ ಕ ಆಯಾಮ ನೀಡುವ ದಿಸೆಯಲ್ಲಿ ಕ್ರಿಯಾಶೀಲವಾಗಿ 
ತೊಡಗಿಕೊಂಡಿದೆ. 'ಬುಹಿಳೆಯ ನ್ಯಾಯಬದ್ಧ ಹಕ್ಕಿಗಾಗಿ ಹೋರಾಡುವ ಉದ್ದೇಶ 
ಹೊಂದಿರುವ ಬೆಂಗಳೂರಿನ ಕೆಲವು ಮಹಿಳೆಯರು ೧೯೮೬ರಲ್ಲಿ "ಮಾನಸ' 
ಗುಂಪನ್ನು ಹುಟ್ಟು ಹಾಕಿದರು. ಸಮಾಜದಲ್ಲಿ ಬೇರೂರಿರುವ ದ್ವಿಸ್ತರನ್ಯಾಯವನ್ನು 
ಪ್ರಶ್ನಿಸುವ, ವಿರೋಧಿಸುವ ನೆಲೆಯಿಂದ ಸ್ವಾಯತ್ತ ಸಂಘಟನೆಯಾಗಿ ರೂಪುಗೊಂಡ 
ಮಾನಸ ಇದೇ ಹೆಸರಿನ ಪತ್ರಿಕೆಯನ್ನೂ ಪ್ರಾರಂಭಿಸಿತು. ಸಮಾನ ನಾಗರಿಕ 
ಸಂಹಿತೆ, ಮಹಿಳಾ ಮೀಸಲಾತಿಗಾಗಿ ಒತ್ತಾಯ, ಸೌಂದರ್ಯ ಸ್ಪರ್ಧೆ, ಸಾರಾಯಿ 
ಮಾರಾಟ, ಕೌಟುಂಬಿಕ ಹಿಂಸೆ, ಮುಂತಾದ ಮಹಿಳಾ ದೌರ್ಜನ್ಯಗಳ ವಿರುದ್ಧ 
ಪ್ರತಿಭಟನೆ, ಧರಣಿಗಳನ್ನು ಮಾಡುತ್ತದೆ. ಬೆಂಗಳೂರಿನಲ್ಲಿ ನಡೆದ ವಿಶ್ವಸುಂದರಿ 
ಸ್ಪರ್ಧೆಯನ್ನು ಪ್ರಾಯೋಜಿಸಿದ ಕಂಪನೆಯ ವಿರುದ್ಧ ಇತರ ಸಂಘಟನೆಯೊಂದಿಗೆ 
ಸೇರಿ ಪ್ರತಿಭಟಿಸಿದ ಮಾನಸದ ಸದಸ ರೊಬ್ಬರು. ಜೈಲಿಗೆ ಹೋದುದೂ ಇದೆ. 
ಪೌರ ಕಾರ್ಮಿಕ ಸಂಸ್ಥೆಯ ಸ್ಥಾ ಪನೆಗೆ ಪ ಪ್ರಯತ್ನ ನಿಷ ಕೂಲಿಗಾಗಿ ಸ ಸರಕಾರಕ್ಕೆ 
ಮನವಿ, ಹೀಗೆ ಅನ್ಯಾಯಕ್ಕೆ ತಾರತಮ್ಯಗಳಿಗೆ ಒಳಗಾಗುವ ಮಹಿಳೆಯರ 
ಪರವಾಗಿ ದನಿಯೆತ್ತಿ ಹೋರಾಡುತ್ತ ಸುಮಾರು ಮೂರು ದಶಕಗಳ ಕಾಲ 
ಕ್ರಿಯಾಶೀಲವಾಗಿ ತೊಡಗಿಕೊಂಡಿತ್ತು. 

ಕರ್ನಾಟಕದ ಮಹಿಳಾ ಚಳುವಳಿ, ಶಾಂಶಿ ಚಳುವಳಿ, ಬಂಡಾಯ ಸಾಹಿತ್ಯ 
ಸಂಘಟನೆ ಹಾಗೂ ಸಮುದಾಯದಂತಹ ಸಾಂಸ್ಕೃತಿಕ ಸಂಘಟನೆಯಲ್ಲಿ ಟಗ ಇಷು 

ಜ್‌ 


ಅನುಭವವಿರುವ ಹಿನ್ನೆಲೆಯಿಂದ ಬಂದ ಪ್ರಗತಿಪರ ಮಹಿಳೆಯರು ಒಟ್ಟಾರೆ 
ಕೂಡಿ ಹುಟ್ಟುಹಾಕಿದ ಸಂಘಟನೆ ಜಾಗೃತಿ ಮಹಿಳಾ ಅಧ್ಯಯನ ಕೇಂದ್ರ. ೧೯೮೫ರ 
ಮಾರ್ಚ್‌ ತಿಂಗಳಿನಲ್ಲಿ ಆರಂಭವಾದ ಜಾಗೃತಿ ಮಹಿಳಾ ಅಧ್ಯಯನ ಕೇಂದ್ರದ 
ಹಲವಾರು ಚಟುವಟಿಕೆಗಳಲ್ಲಿ “ಅಚಲ' ಪತ್ರಿಕೆಯು ಮುಖ್ಯವಾದದ್ದು. 

ಅಚಲ ಪತ್ರಿಕೆಯು ಮಹಿಳಾ ಹೋರಾಟದ ಒಂದು ಸ್ವರೂಪವಪಷ್ಟೇ.ಪತ್ರಿಕೆ 
ಚರ್ಚೆಗೆ ಎತ್ತಿಕೊಂಡ ಹಲವಾರು ಚರ್ಚೆಗಳನ್ನು ಕೇವಲ ಚರ್ಚೆಗಳಾಗಿ ಬೌದ್ಧಿಕ 
ಕಸರತ್ತಾಗಿ ಮಾತ್ರ ಉಳಿಸದೆ ಬೀದಿಗಿಳಿದು ಪ್ರತಿಭಟಿಸುವಲ್ಲಿ ಕೆಲವೊಮ್ಮೆ ಅದಕ್ಕೆ 
ಪರಿಹಾರ ಕಾಣುವುದರಲ್ಲಿ ಜಾಗೃತಿ ಮಹಿಳಾ ಅಧ್ಯಯನ ಕೇಂದ್ರ 
ಶ್ರಮಿಸಿದೆ.ಕೋಲಾರದ ಅನಸೂಯಮ್ಮನ: ಪ್ರ ಪ್ರಕರಣ, ಕುದುರೆಮೋತಿ ಪ್ರ ಪ್ರಕರಣ, 
ಪದ್ದಕ್ಕ ಹಾಗೂ ಶಶಿಕಲಾಳ ಸಾವಿನಿಂದ ಹಿಡಿದು ಭಾಂವ್ರಿದೇವಿ, ರೂಪ್‌ ಕನ್ನರ್‌, 
ರೂಪನ್‌ ಬಜಾಜ್‌ರವರೆಗೂ ಎಲ್ಲರ ಅನ್ಯಾಯದ ವಿರುದ್ಧ ಕೇಂದ್ರ 
ದ್ವನಿಯೆತ್ತಿದೆ.ಕ್ಹಿನೆಕ್ರಾನ್‌ ಗರ್ಭನಿರೋಧಕ ಗುಳಿಗೆ, ವಿಶ್ವ ಸುಂದರಿ ಸ್ಪರ್ಧೆ, ದೇಶದಲ್ಲಿ 
ಅವಕ ಕೋಮುಹಿಂಸೆ, ಫ್ಲೇವಿನ್‌ ಲಾಟರಿ, ಮದ್ಯಪಾನ ನಿಷೇಧದ 
ಸಂಗತಿಗಳ ಸಂದರ್ಭದಲ್ಲಿ ಬೀದಿಗಿಳಿದು ಇತರ ಮಹಿಳಾ ಸಂಘಟನೆಗಳೊಡನೆ 
ಹೋರಾಟ ಮಾಡಿದೆ.ಪ್ರತಿಭಟನೆ, ಹೋರಾಟ, ಧರಣಿಗಳಲ್ಲದೆ, ಕಾನೂನು 
ಸಾಕ್ಷರತೆ ಕಾಗೂ ಕೌಟುಂಬಿಕ ಸಲಹೆ, ಸಮಸ್ಯೆಗಳ ಪರಿಹಾರದತ್ತಲೂ ಕೇಂದ್ರ 
ಕೆಲಸ ಮಾಡಿದೆ.ಶಾಲಾ, ಕಾಲೇಜುಗಳಿಗೆ ಹೋಗಿ ಜಾಗೃತಿ ಶಿಬಿರಗಳನ್ನು ಹಾಗೂ 
ಕಾರ್ಯಾಗಾರಗಳನ್ನು ನಡೆಸಿದೆ. 

ಪತ್ರಿಕೆ, ಸಂಘಟನೆಯ ಜೊತೆಗೆ ಜಾಗೃತಿ ಮಹಿಳಾ ಅಧ್ಯಯನ ಕೇಂದ್ರವು 
ಹಲವಾರು ಉಪಯುಕ್ತ ಪ್ರಕಟಣೆಗಳನ್ನು ಹೊರತಂದಿದ್ದು, ಇವು ನ್ಹೀವಾದಿ 
ಸಂಸ್ಕೃತಿಯ ಪರಂಪರೆಯನ್ನು ಕಟ್ಟಿಕೊಡುವ ಪ್ರ ಪ್ರಯತ್ನವಾಗಿದೆ.ಜಾಗೃತಿ ಮಹಿಳಾ 
ಪ್ರಕಾಶನದ ಪ್ರಕಟಣೆಗಳು: ತ್ರಿವೇಣಿ, ವಿಮುಕ್ತೆಯ ಹಾದಿ, ನ್ಯಾಯಕ್ಕಾಗಿ ಕಾದಿರುವ 
ಭಾಂವ್ರಿ ದೇವಿ, ಕ್ವಿನೆಕ್ರಾನ್‌- ಭಯಾನಕ ಗರ್ಭ ನಿರೋಧಕ, ಮಾತೃ ಆರಾಧನೆ 
ಮತ್ತು ಜಾಗೃತಿ ಗೀತೆಗಳು ಇತ್ಯಾದಿ. ಅಚಲ ಪತ್ರಿಕೆಯು ಈಗ ನಿಂತಿದ್ದರೂ, 
ಅದು ಹೊಸ ಸ್ವರೂಪದಲ್ಲಿ ಆನ್‌-ಲೈನ್‌ ಪತ್ರಿಕೆಯಾಗುವ ಸಿದ್ಧತೆಯನ್ನು 
ನಡೆಸುತ್ತಿದೆ. ಹಾಗೆಯೇ ಜಾಗೃತಿ ತನ್ನ ಎಂದಿನ ಚಟುವಟಿಕೆಗಳನ್ನು ಹಮ್ಮಿಕೊಂಡು 
ಸಮಕಾಲೀನ ತಳ  ದೃಷ್ಟಿಯಲ್ಲಿಟ್ಟುಕೊಂಡು ಕಾರ್ಯ ಪ್ರವ್ಯ ತವಾಗಿತ್ತು 

ಶಿವರಾಮು ಅವರು ಯಾವಾಗಲೂ ಹೊಸದನ್ನು ಕೊಡಲು ತಮ್ಮ 
ಬರೆವಣಿಗೆಯಲ್ಲಿ ಪ್ರಯತ್ನಿಸಿದವರು. ಆ ಪ್ರಕಾರ ಅವರು ತಮ್ಮ ಇಡೀ 
ಬರೆವಣಿಗೆಯನ್ನು ನಡೆಸಿದವರು. ಅನೇಕ ಉತ್ತಮ ಕೃತಿಗಳನ್ನು ಕನ್ನಡಕ್ಕೆ 
ಅವರು ನೀಡಿದ್ದಾರೆ. ಅನಾರೋಗ್ಯದ ನಡುವೆಂಯೂ ತೀರ ಮಹತ್ವದವು 
ಎನಿಸುವ ಕೃತಿಗಳನ್ನೇ ಅವರು ಬರೆದಿದ್ದಾರೆ. ಅವರ ಬರೆವಣಿಗೆ 
“ಭಾವನೆ'ಯ 'ಂಟೇt' ಮಾತ್ರ ಆಗಿರಲಿಲ್ಲ; "ವಿಚಾರ'ದ 'ಂಟೇt' ಕೂಡ 
ಆಗಿತ್ತು. ಆಲೋಚನೆಯ “ಶೋಧ' ಕಾರ್ಯವನ್ನು ಅವರು ನಿರಂತರವಾಗಿ 
ಮಾಡಿದ್ದಾರೆನ್ನುವುದೇ ಅವರನ್ನು ಗುರುತಿಸುವ ಸರಿಯಾದ ಕ್ರಮವೆಂದು 
ಭಾವಿಸುತ್ತೇನೆ. ಇತಿಹಾಸದಲ್ಲಿ ಉಳಿಯಲು ಇಷ್ಟು ಸಾಕು. ನಮ್ಮ ನಡುವೆ 
ಅವರು ತಮ್ಮ ವಿಚಾರಗಳ ಮೂಲಕ ಜೀವಂತ ಇರುತ್ತಾರೆ. ನೆನಪಾಗಿ 
ಕಾಡುತ್ತಲೇ ಇರುತ್ತಾರೆ. 

ಶಿವರಾಮು ಕಾಡನಕುಪ್ಲೆಯವರು ಬುದ್ಧಿಮೂಲವಾದ ವೈಚಾರಿಕತೆ 
ಮತ್ತು ಭಾವಮೂಲವಾದ ಅಂತಃಕರಣಕ್ಕೆ ಹೆಸರಾದವರು. ಹೋರಾಟ 
ಮತ್ತು ಆಪ್ತತೆಗಳೆರಡೂ ಅವರ ಸಂಗಾತಿಗಳಾಗಿದ್ದವು. ವಿಚಾರಪರತೆಂದು 
ಕಾರಣವಾಗಿ ಅವರು ಮೌಢ್ಯ, ಸಾಂಪ್ರದಾಯಕತೆ ಮತ್ತು ಪಟ್ಟಭದ್ರ 
ಹಿತಾಸಕ್ತಿಗಳ ವಿರುದ್ಧ ಸೆಟೆದು ನಿಲ್ಲುತ್ತಿದ್ದರು. ಆಗಾಗ ವ್ಯಕ್ತವಾಗುತ್ತಿದ್ದ 
ನೈಷ್ಟುರ್ಯ ವ್ಯಕ್ತಿಗತವಾದುದಾಗಿರಲಿಲ್ಲ ಸಮಾಜದ ಉದ್ದಾರಕ್ಕೆ 
ಕಾದಿರಿಸಿದಂತಾಗಿತ್ತು. ನಡೆನುಡಿಗಳೆರಡೂ ಶುದ್ಧವಾಗಿದ್ದ ಅವರ ಹೋರಾಟಕ್ಕೆ 
ಯಾವೊತ್ತೂ ಮನ್ನಣೆ ಇರುತ್ತಿತ್ತು ಮಾನವಕಾಳಜಿ ಅವರ 
ಜೊತೆಯಲ್ಲಿರುತ್ತಿತ್ತು. ಹೀಗಾಗಿ ಅವರ ವಿಚಾರಪರತೆ ಮತ್ತು 
ಸಾಮಾಜಿಕತೆಗಳು ಜನಪ್ರಿಯತೆಗೆ ಕಾರಣವಾಗಿದ್ದುವು; ಒಂದು 
ಅನುಕರಣೀಯ ಮಾದರಿ ಆಗಿದ್ದುದು ಸಹಜವಾಗಿತ್ತು. ಅವರ ಧೀರೋದಾತ್ತ 
ನಡೆಯಿಂದಾಗಿ ಅವರು ಎಲ್ಲರಿಗೂ ಬೇಕಾಗಿದ್ದರು; ಅನವರತ ಮೌಲ್ಯದ 
ಬೆಳಕಿನ ಶಿಖರವಾಗಿದ್ದರು. ಇದರಲ್ಲಿ ಹೊಂದಾಣಿಕೆ, ರಾಜಿಮನೋಭವ 
ಅವರದಾಗಿರಲಿಲ್ಲ; ಶುದ್ಧೀಕರಣ ಅಥವಾ ಸುಧಾರಣೆ ಅವರ ನಿತ್ಯ 
ಅಭೀಪ್ಲೆಂಯಾಗಿತ್ತು; ಸತ್ಯ ಅವರ ಮುಂದೆ ಚೆಲ್ಲಿಕೊಂಡ ವಿಷಯವಾಗಿತ್ತು. 
ಇದರಲ್ಲಿ ಸೋಲು ಎಂಬುದು ಇರಲಿಲ್ಲ; ಕ್ರಾಂತಿ ಭಾವನೆಯ 
ಮುಂಚೂಣಿಯಲ್ಲಿ ಅವರಿದ್ದದು ಸಾಮಾಜಿಕ ಬದ್ಧತೆಗೂ, ಜೀವನ ಪ್ರೀತಿಗೂ 
ಕಾರಣವಾಗಿತ್ತು. 

-ಡಾ. ರಾಗೌ 

